

6392

الدینوری

# الاخبار الطوال

تصنیف : ابو حنیفہ احمد بن داؤد الدینوری

ترجمہ : مرزا محمد منور

ایم - اے



مرکزی اُردو پورڈ - لاہور

۳۶ - جی ، گلبرگ ، لاہور

جملہ حقوق محفوظ

بار اول

۱۹۶۶ء

135810

احمدالدین اظہر

ناشر :

ڈائریکٹر ، مرکزی اردو بورڈ ، لاہور

۴

نظر علی شاہ

طابع :

منتظم ، میزان پرنٹنگ پریس ،

۲۷ - بی ، شاہ عالم مارکیٹ ،

لاہور

15/2

## ملاحظات۔ مترجم

مشہور مستشرق طوطیو کراچ کوفسکی نے الاخبار الطوال پر فرانسیسی زبان میں بڑی شرح و بسط کے ساتھ محاکمہ کیا تھا۔ اس محاکمے کے تھوڑے سے حصے کا ملخص اور بیشتر حصے کا ترجمہ جناب ڈاکٹر محمد حمید اللہ صاحب نے اس کتاب کے اردو ایڈیشن کی خاطر مرحمت فرمایا ہے جو مقدمے کی شکل میں نظر افروز قارئین ہے۔ ڈاکٹر صاحب نے جا بجا کراچ کوفسکی کے محاکمے پر بہت سے قیمتی حواشی کا بھی اضافہ کیا ہے اور ایک قابل قدر ضمیمے کا بھی، اس طرح انہوں نے کتاب کی قدر و قیمت بہت بڑھا دی ہے۔

اب اگر میں بھی اپنی جانب سے کچھ ”الخبار الطوال“ کے مافیہ پر روشنی ڈالوں تو یہ سورج کو چراغ دکھانے کے مترادف ہوگا۔ ہاں چند باتیں عرض مترجم کے طور پر قارئین کرام کے گوش گزار کیے دیتا ہوں۔

۱۔ میں نے ترجمہ کرتے وقت ”الخبار الطوال“ کا وہ ایڈیشن اپنے سامنے رکھا جو دارالاحیاء الکتب العربیہ، قاہرہ نے ۱۹۶۰ء میں شائع کیا۔ اس ایڈیشن کو جناب عبدالمنعم عامر نے ایڈٹ کیا اور ڈاکٹر جمال الدین الشیال نے نظر ثانی کی ہے۔

۲۔ عبدالمنعم عامر نے دیگر نسخوں سے بھی مدد لی، مگر جس نسخے کو ایڈٹ کیا وہ سوہاج کے مقام پر معرض دریافت پر آنے والا نسخہ ہے جو ۱۵۷۹ء میں نقل ہوا۔ فی الحال اسی کو ”الخبار الطوال“ کا قدیم ترین نسخہ قرار دیا جا سکتا ہے۔

۳۔ ابو حنیفہ الدینوری کا اسلوب عالمانہ اور ادیبانہ ہونے باوصف داستان سرایانہ روح کا مالک ہے۔ باتیں بڑی معلومات افزا ہیں مگر کہانی کے روپ میں بیان کی گئی ہیں۔ جو ممکن ہے بعض جگہ بقول ڈاکٹر محمد حمید اللہ صاحب مولانا محمد حسین کی ”آب حیات“ کے مندرجات

کی طرح ” زیبائش “ کا تختہ مشق بھی بن گئی ہوں۔ تاہم اس کا کیا علاج کہ ابو حنیفہ نے ” تاریخ واقعات شہاں “ کو ” افسانہ نظیری “ کی طرح دلچسپ بنا دیا ہے۔ عالم یہ ہے کہ اسے کتنی ہی بار پڑھا جائے ہر بار نیا لطف آتا ہے۔

۴۔ ” الآخبار الطوال “ میں طویل باتیں تو چند ہی موضوعات کے بارے میں ہیں۔ ایران قبل اسلام، حضرت عثمان رضی کی شہادت کے باعث رونما ہونے والے فتنے، جنگِ جمل و صفین، خوارج، واقعہ کربلاء، اور بنو امیہ کے خلاف عباسی داعیوں کی سرگرمیاں۔ اور میں سمجھتا ہوں کہ اسلامی تاریخ کی تعمیر میں جن افسوسناک واقعات نے سنگ و خشت کا کام کیا ان کا نقطہ آغاز حضرت عثمان رضی کی شہادت اور عروج عباسی داعیوں کی سرگرمیاں تھیں۔ رہا انجام تو انجام کی تاریخ منتظر رہے گی۔

۵۔ محسوس یہ ہوتا ہے کہ ابو حنیفہ نے اپنی اس کتاب میں فقط انہیں واقعات کو اہمیت دی ہے، جو اسلامی تاریخ کی راہ کے خطرناک موڑ ہیں اور جن واقعات کے نتائج بہت دور رس تھے، ورنہ عام دلچسپی کے بڑے بڑے نمایاں حادثات ” کو نظر انداز کر دیا ہے۔ مثال کے طور پر ہارون الرشید کے تذکرے میں برامکہ کا نام تک نہیں آیا۔

۶۔ عام پرانے عربی تذکرہ نگاروں نے خود حضرت آدم کی زبان سے بھی عربی زبان کے بڑے بڑے شہداء اشعار کہلوائے ہیں، ابو حنیفہ نے بھی مسطورخ ہونے کے باوصف طسم و جدیس کے افراد سے عربی اشعار کی روایت کی ہے حالانکہ وہ اشعار خود ابو حنیفہ کی معاصر زبان سے قطعاً مختلف نہیں۔

۷۔ ابو حنیفہ نے تاریخی حوالوں سے بہت کم کام لیا ہے۔ ساری کتاب میں درآنے والے راوی بیس کے لگ بھگ ہوتے ہیں اور بس، ان راویوں میں سے بعض مصنف بھی تھے، مگر ان کی تصانیف ناپید ہیں لہذا حوالے کی صحت کے لیے خود ابو حنیفہ ہی سند رہ جاتے ہیں۔

۸ - جہاں تک میرے ترجمے کا تعلق ہے میں نے اپنی طرف سے پوری کوشش کی کہ خود کو ابو حنیفہ بنا لوں ، انہیں کی طرح سلیس و سادہ زبان کو کام میں لاؤں ، فقرے لمبے نہ ہونے دوں - کوئی جملہ یا لفظ رہ نہ جائے جس کا معنی اردو میں منتقل نہ ہو - اس کا مطلب یہ ہے کہ ترجمہ آزاد نہیں ہے - تاہم اتنی بڑی کتاب میں ممکن ہے سہواً کوئی لفظ یا جملہ رہ بھی گیا ہو - مگر سہو و خطا کا کیا علاج ؟

لفظی ترجمہ کرنے کے باوصف میں نے اردو زبان کا کینڈا مجروح نہیں ہونے دیا ، کم از کم اپنی سی کوشش ضرور کی ہے ، کہ ایسا نہ ہونے پائے :

اگر فسانہ شہارم وگر ترانہ زخم

تو گوش دار کہ از روئے درومی خیزد

جن بزرگوں نے ”الخبار الطوال“ کے ترجمے کے سلسلے میں بے لوث حوصلہ افزائی اور مدد کی ہے ان پر میرے کلمات تشکر یقیناً گراں گزریں گے ، مگر میں مجبور ہوں اس لیے کہ ”لالشکر اللہ من لالشکر الناس“ - میں طبعاً کاهل ہوں اور ”آبیل مجھے مار“ کا تو بالکل قائل نہیں ، مطلب یہ ہے کہ الخبار الطوال کے ترجمے کی ذمہ داری مجھے سونپ دی گئی - میں اس ضمن میں اپنے مشفق دوست کرنل مجید ملک صاحب اور پیر حسام الدین راشدی صاحب کا ممنون ہوں کہ انہوں نے مجھے اس راہ پر ڈال دیا اور میں یہ خدمت انجام دے سکا - راشدی صاحب مزاجاً موّرخ و محقق ہیں ، شعر و ادب کا بھی نہایت ستھرا ذوق رکھتے ہیں - انہوں نے ترجمے کے ضمن میں مجھے قیمتی مشوروں سے نوازا ہے - حق یہ ہے کہ میں اس ترجمے کے ضمن میں اگر سب سے زیادہ خائف ہوں تو راشدی صاحب ہی سے ، ان کے معیار پر پورا اترے گا یا نہ ؟

خرمن۔ جاں بہم آوردہ ام ودر تاہم !!!

در خور۔ سطوت۔ آن برق۔ نظر ہست کہ نیست

پروفیسر ڈاکٹر صوفی ضیاء الحق صاحب صدر شعبہ عربی گورنمنٹ کالج لاہور نے کتاب کے درجنوں مشکل فقرات و کلمات کی تشریح میں میری مدد کی اور نہایت حاتمانہ خندہ پیشانی کے ساتھ۔ استاد مکرم پروفیسر عبدالقیوم صاحب، شعبہ عربی گورنمنٹ کالج لاہور نے باضابطہ پورے ترجمے کی نظر ثانی فرمائی، بعض مشکلات کے حل میں ڈاکٹر عبداللہ چغتائی صاحب نے بھی مدد کی، مسوداتِ ترجمہ کی صفائی میرے دوست اور بھائی صوبیدار ملک محمد الیاس صاحب اور پروفیسر محمد خورشید عاصم صاحب کیڈٹ کالج حسن ابدال کی مرہونِ منت ہے۔ عاصم صاحب نے ترجمے کی بعض گرہوں کو وا کرنے میں بڑی کاوش صرف کی، پروفیسر صابر لودھی صاحب گورنمنٹ کالج لاہور اور پروفیسر محمد یوسف چودھری صاحب گورنمنٹ کالج میرپور آزاد کشمیر کی یہ عنایت ہے کہ انہوں نے مجھے ”الاخبار الطوال“ کے نسخے سپہا کیے رکھے:

میں ان جملہ حضرات کا بہ خلوصِ خاطر شکر گزار ہوں، یہ الگ بات ہے:

چندیں سخنِ عشق کہ گفتند و شنیدند  
کس حقِ محبت نتوانست ادا کرد

کتاب کی طباعت کے ضمن میں میرے کرم فرما دوست جناب اظہر صاحب ڈائریکٹر، مرکزی اردو بورڈ لاہور نے جو دلچسپی لی وہ ان کے منصبی فرض سے بڑھ کر دوستانہ توجہ کا رنگ لیے ہوئے تھی۔ یہ ”خار چشم ساقی نیز پیوست“ والی بات ہے۔

بہر حال عمر،

بضاعتِ سخنِ آخر شد و سخنِ باقیست

محمد منور

## ترتیب

۹۸	طسم وجدیس کی ہلاکت	۱	ملاحظات مترجم
۱۰۱	بادشاہ فند ذوالاذعار	۵	مقدمہ ، محمد حمید اللہ
	یمامہ و بحرین کی طرف	ک	پیش اغظ ، کراچ کوفسکی
۱۰۲	بنو ربیعہ کی ہجرت	۶۶	ضمیمہ ، محمد حمید اللہ
۱۰۳	داؤد بادشاہ	۸۱	اولاد آدم
۱۰۶	بلقیس کی حکومت	۸۱	ادریس و نوح
۱۰۷	حضرت سلیمان کی حکومت	۸۲	زبانوں کا اختلاف
۱۱۰	ارخبعم بن سلیمان	۸۳	نسل سام
	حضرت سلیمان کی اسراطوریٹ	۸۵	ضحاک
۱۱۰	کا خاتمہ	۸۶	حضرت ہود کا مبعوث ہونا
۱۱۰	شہر ایلیا کی تباہی	۸۶	نمرود بن کنعان
۱۱۱	اہل عجم و یمن کی حکومت	۸۸	قحطان
۱۱۳	زرتشت اور ان کی دعوت	۸۹	شمود
۱۱۳	اہل یمن کی حکومت	۸۹	حضرت ابراہیم
	اہل عجم کی حکومت اور	۹۰	جرہم اور معتمد کی ہجرت
۱۱۵	بنی اسرائیل کی رہائی	۹۱	نمرود اور اس کے فرزند
۱۱۶	خانی زوجہ بہمن	۹۱	فرزندان اسماعیل
۱۱۷	دارا بن بہمن	۹۲	بنو قحطان
۱۱۷	تبع بن ابی مالک کی حکومت	۹۲	منوچہر کی حکومت کا خاتمہ
۱۱۸	دارا اور روم	۹۳	زاب بن بودگان
۱۱۸	داریوش کی حکومت	۹۳	کیقاد بن زاب
۱۱۸	سکندر کی نشو و نما	۹۵	ابرهہ
۱۱۹	سکندر کا غلبہ	۹۶	کیکاؤس بن کیقباد
۱۲۲	دارا اور سکندر	۹۷	کیخسرو کی حکومت
۱۲۳	سکندر کی فتوحات	۹۷	افریقس اور یمن
۱۲۵	سکندر مکہ میں		ابن افریقس کی حکومت اور

۱۵۱	خذیمہ اور حیرہ	۱۲۵	سکندر بلاد مغرب میں
۱۵۱	عمرو بن عدی		سکندر مشرق بعید کے
۱۵۲	بہرام گور کی حکومت	۱۲۷	ممالک میں
۱۵۵	یزد جرد بن بہرام	۱۲۸	یاجوج ماجوج
۱۵۵	دونوں بھائیوں کا تنازعہ	۱۳۰	ملوک الطواف
۱۵۶	فیروز بن یزد جرد	۱۳۱	سکندر کا انجام
۱۵۸	فرزندان فیروز	۱۳۳	شاہ اردوان بن اشہ
۱۵۸	ذونواس اور یمن	۱۳۳	اسعد بن عمرو
۱۶۰	اہل حبش اور یمن	۱۳۴	حضرت عیسیٰ کی بعثت
۱۶۱	اہل حبش اور انہدام کعبہ	۱۳۵	ارد شیر بن بابک
۱۶۱	سیف بن ذی یزن	۱۳۸	شاہ موصل اور جرجیس
۱۶۳	اہل فارس اور یمن	۱۳۹	شاہ یمن ملکیکرب
۱۶۴	مزد کی مذہب	۱۳۹	شاہان تبع
۱۶۷	کسری نوشیروان	۱۴۰	شاپور
	عہد کسری میں ایرانی اور	۱۴۱	مانی
۱۶۸	رومی سلطنتوں کا احوال	۱۴۱	ہرمز
۱۷۱	کسری کے زمانے لگان	۱۴۱	ہرمز کے فرزند
۱۷۴	تاریخ عجم اور سیرت نبوی	۱۴۲	شاپور ذوالاکتاف
۱۷۵	ہرمز کی حکومت	۱۴۳	روم اور شاپور
۱۸۹	کسری پرویز کی عملداری	۱۴۶	بہرام بن شاپور
۲۱۸	رومیوں سے پرویز کی جنگ	۱۴۶	یزد جرد بن شاپور
	شیروہ بن پرویز کی	۱۴۷	عمرو بن تبع کی ہلاکت
	فرمانروائی	۱۴۷	صہبان اور آل عدنان تہامہ میں
۲۱۹	باپ اور بیٹے کے درمیان		ربیعہ بن نصر لخمی کی
	مراسلت	۱۵۰	حکومت یمن پر
۲۲۵	شیروہ کی موت کے بعد		عمرو لخمی کا حیرہ کی
۲۱۶	عربوں کی لڑائیاں ایرانیوں سے	۱۵۰	جانب کوچ



حضرت علی رض بن ابی طالب کی	اسلامی فتوحات عہد عمر رض بن
شہادت	خطاب میں
۳۸۷	۲۲۸
قصاص	معرکہ قادسیہ
۳۹۰	۲۳۷
قتل معاویہ رض کی کوشش	معرکہ جلولاء
۳۹۰	۲۵۱
عمر بن عاص کے قتل کی	جنگ شہر تستر
کوشش	۲۵۴
۳۹۱	۲۶۰
۳۹۱	۲۶۰
حسن رض بن علی رض کی بیعت	حضرت عثمان بن عفان رض کی
معاویہ رض کے عساکر کی	خلافت
پیش قدمی	۲۶۹
۳۹۲	۲۷۰
۳۹۴	۲۷۰
معاویہ رض کی بیعت خلافت	عہد عثمان رض کی فتوحات
زیاد بن ابیہ	۲۷۰
۳۹۵	۲۷۰
۳۹۹	۲۷۰
حسن رض بن علی رض کی وفات	حضرت علی بن ابی طالب کی بیعت
عمر ابن عاص اور امیر	۲۷۱
معاویہ رض کے مابین مکاتبت	۲۷۱
۴۰۰	۲۷۱
معاویہ رض کی وفات	۲۷۱
۴۰۵	۲۷۱
بیعت یزید	۲۷۱
۴۰۷	۲۷۱
اہل کوفہ اور حسین رض	۲۷۱
۴۱۱	۲۷۱
مسلم کوفے میں	۲۷۱
۴۱۳	۲۷۱
مسلم بن عقیل کا قتل	۲۷۱
۴۲۶	۲۷۱
حضرت حسین رض کا کوچ	۲۷۱
کوفے کی جانب	۲۷۱
۴۲۹	۲۷۱
۴۳۹	۲۷۱
حضرت حسین رض کا انجام	۲۷۱
۴۵۳	۲۷۱
عبداللہ بن زبیر رض	۲۷۱
۴۶۲	۲۷۱
خوارج	۲۷۱
خوارج کے خلاف مہلب کی	۲۷۱
۴۶۶	۲۷۱
صف آرائیاں	۲۷۱
۴۷۸	۲۷۱
مہلب اور حجاج	۲۷۱
۴۸۴	۲۷۱
۴۸۴	۲۷۱

## الانخبار الطوال

عباسیوں کے حق میں	۴۸۲	قطری بن فجاءة کا قتل
۵۵۴ دعوت و تبلیغ	۴۸۲	ولایتِ خراسان
۵۶۱ ابو مسلم خراسانی		یزید کی وفات کے بعد عراق
۵۶۳ امام کی وفات	۴۸۳	کی حالت
خالد اور ہشام کے مابین	۴۸۹	مروان بن حکم کی خلافت
۵۷۰ معرکہ		عبدالملک بن مروان کی
۵۷۳ ولید بن یزید بن عبدالملک	۴۹۰	خلافت
۵۷۸ یزید بن ولید	۴۹۱	عمر بن سعد بن عاص کا قتل
۵۷۹ ابراہیم بن ولید		علویوں کے حق میں
۵۸۰ مروان بن محمد	۴۹۴	دعوت و تبلیغ
۵۹۴ ابو مسلم کی دعوت کا ظہور	۵۱۹	مختار کا قتل
۶۰۲ بنو امیہ کا خاتمہ	۵۲۲	عبداللہ بن زبیر کا اقتدار
۶۰۸ ابو العباس کی بیعت	۵۲۶	عراق پر لشکر شام کا غلبہ
۶۱۸ ابو جعفر منصور		حضرت عبداللہ بن زبیر کا
۶۲۱ ابو مسلم خراسانی کا قتل	۵۳۱	قتل
۶۲۵ شہر بغداد	۵۳۴	عربی سکوں کی ڈھلائی
۶۲۶ فرقہ راوندیہ		ابن اشعث اور اس کی فتنہ
۶۲۸ ابو جعفر منصور کی وفات	۵۳۴	انگیزی
۶۲۸ محمد المہدی کی حکومت	۵۴۵	عبدالملک بن مروان کا انجام
۶۲۹ موسیٰ الہادی کی حکومت	۵۴۶	ولید بن عبدالملک
۶۲۹ ہارون الرشید کی خلافت	۵۴۷	حرم نبوی کی اصلاح و ترمیم
۶۳۶ محمد الامین	۵۴۷	بخارا و سمرقند کی فتح
۶۴۷ عبداللہ الہامون کی خلافت	۵۴۹	حجاج کی موت
۶۴۸ محمد المعتصم کی حکومت	۵۵۰	سلیمان بن عبدالملک
۶۵۷ اشاریہ — الرجال ، اماکن	۵۵۲	عمر بن عبدالعزیز

## بِسْمِ اللّٰهِ الرَّحْمٰنِ الرَّحِیْمِ

### مقدمہ

دینوری کی الاخبار الطوال پہلی بار ۱۸۸۸ء میں لایدن (ہالینڈ) سے شائع ہوئی تھی۔ ایڈٹ کنندہ روسی مستشرق ڈبلیو گرگاس نے اثنائے طباعت میں ۲۶ فروری ۱۸۸۷ء کو وفات پائی۔ اس لیے کتاب کا ابجدی اشاریہ اور ناشر کا مقدمہ ایک دوسرے روسی مستشرق اغناطیوس کراچ کوفسکی نے ۱۹۱۲ء میں ایک مستقل کتاب کی صورت میں لایدن ہی میں چھپوایا۔ یہ مقدمہ فرانسیسی میں ہے اور صفحہ ۷ تا ۵۶ پر مشتمل ہے۔

گرگاس کا اڈیشن دو مخطوطوں پر مبنی تھا۔ ایک سینٹ پیٹرزبرگ (حال : لینن گراڈ، روس) میں ہے، اور دوسرا جو مدینہ منورہ کے کسی محمد امین نے فروخت کیا، لایدن یونیورسٹی میں (لانڈ برگ نمبر ۲۳۰ پر) ہے۔ مگر کتاب چھپ جانے کے بعد لایدن یونیورسٹی میں ایک تیسرا نسخہ (نمبر ۲۴۳۶/۴۹۹۳) دستیاب ہوا جو ہندستان (?) سے آیا تھا۔ اسی لیے کراچ کوفسکی نے مطبوعہ نسخے سے مقابلہ کر کے اختلافات روایت کی ایک جدول بھی شائع کی ہے جو صفحہ ۵۷ سے ۹۴ تک کی گئی ہے اور ستارے کی علامت لگا کر ان اختلافات کو نمایاں کیا ہے جو اس کی رائے میں اہم ہیں اور حسبہ مطبوعہ نسخے کی اصلاح کی جانی چاہیے۔ اہم غلطیوں کا یہ انتخاب یہاں شامل کیا جاتا ہے تاکہ اگر کبھی کسی کو ولایتی اڈیشن دیکھنے کا موقع ملے تو اس جدول سے استفادہ کر سکے۔

ابھی حال میں ایک چوتھا مخطوطہ دستیاب ہوا ہے۔ چنانچہ مجلہ معہد المخطوطات العربیة، قاہرہ، جلد اول حصہ دوم ۱۳۷۵ھ (۱۹۵۵ء) صفحہ ۱۹۱، کتاب نمبر ۸ پر لکھا ہے کہ سوہاج (جنوبی مصر) کے کتب خانہ بلدیہ میں الاخبار الطوال کا ایک مخطوطہ ہے جو ۵۵-۹ کا لکھا ہوا ہے۔ خدا کرے اردو مترجم نے اس سے استفادہ کیا ہو کہ یہ قدیم ترین نسخہ ہے اور مصر سے فوٹو حاصل کرنا سفارتی ذرائع سے اب بہت آسان ہے۔

اس تمہید کے بعد عرض ہے کہ کوئی پندرہ سال قبل ایک ضرورت سے میں نے اس فرانسیسی مقدسے کا اردو میں ترجمہ کیا تھا۔ اس کی قست جاگی تو اب اس کی طباعت کا غیب سے سامان ہوا ہے۔ مگر اس فرانسیسی مقدسے کے ابتدائی تیرہ مطبوعہ صفحات کا ترجمہ کرنے کی جگہ یہاں صرف خلاصہ پیش کیا جاتا ہے کیونکہ پہلے تین صفحات میں یہ بتایا گیا ہے کہ کن کن لوگوں نے اس کو شائع کرنے کی کوشش کی اور کیوں اس میں تعویق پر تعویق ہوتی گئی۔ اس کے بعد کے دس صفحات میں مخطوطہ مدینہ اور مخطوطہ ہندوستان کی صورتِ حال تفصیل سے بتائی گئی ہے۔ پھر اس کے بعد دینوری کے حالات اور اس کی مختلف تالیفوں پر تبصرہ ہے، اس حصے کا کامل ترجمہ پیش کیا جاتا ہے۔

آخر میں ایک ضمیمے میں کراچکوفسکی کے معلومات کی تکمیل، اور بعض بیانات کی تصحیح کی کوشش کی گئی ہے۔ یہ ماحضر و ماتیسٹر ہے ”فوق کل ذی علمِ علیم“۔

پرس

ربیع الانور ۱۳۸۵ھ

محمد حمید اللہ

## جدول اختلافات

(لایدن کے ہندستان والے مخطوطے کے مندرجہ ذیل اختلافات  
مطبوعہ نسخے کی عبارت پر قابل ترجیح ہیں۔)

صفحہ	سطر	بہتر عبارت
۶	۷	و نشرہ بمنشار
۱۹	c/۶	والبجران
۳۰	۱۷	”لنجدتہ“ کو ”تبع الاقران“ کے بعد لکھا جائے
۳۰	۷	یوسئذ
۶۵	۱۱	بجیش
۷۰	۱۲	اوغل
۷۳	۱۸	بوتر یہما
۸۰	۱۲	الحروت
۸۱	۱۵	اوغل
۸۳	۷	بینہما
۸۸	d/۱۶	وأخذ
۸۹	۱۲	علیہ
۹۲	c/۵	صیتہ
۹۹	۱۳	لجميع
۱۰۰	۱۷	الذی کان یجلس فیہ
۱۰۱	۷	واقیف
۱۰۲	b/۱۶	عظم
۱۰۳	a/۳	لتقتله
۱۰۳	۱۱	ودخل أصحاب بہرام علیہ
۱۲۵	۱۱	أحدثوا
۱۲۶	b/۱۶	وأراد

## جدول اختلافات (مسلسل)

بہتر عبارت	سطر	صفحہ
ضنکتہ	۱۲	۱۲۷
وأوقفوہم	۲	۱۳۰
موسی وأصحابہ	۶	۱۳۹
نفسہ فیہم	۶	۱۴۰
اوغل	۱	۱۴۱
اوغل	۲	۱۴۹
للطی	۴/۱۱	۱۵۵
لا اعفیک منہ	۱۷	۱۶۱
وکتبا	۲	۱۶۹
می ء	a/۲۱	۱۷۰
وکان أول	۱۴	۱۷۶
ینتطحان	۵	۱۷۸
للہبیرة	۱۳	۱۸۵
لو	۱۳	۱۹۹
تکتب	b/۶	۲۰۷
منکم رجالا صالحین	۱۸	۲۲۵
”و“ حذف کیا جائے	d/۱۰	۲۲۶
لیس لہ فی نفسہ	۲۱	۲۳۹
فأدرک	c/۱۸	۲۵۵
فلیقم	۱۵	۲۵۹
ونستقبل القوم	۲۰	۲۶۰
اذا	۳	۲۶۳
فأمر	۱۷	۲۶۴

جدول اختلافات (مسلسل)

صفحة	سطر	بهر عبارت
٢٤٩	a/٦	بِاسْكَ
٢٨١	٢٢	مِنْ رَأَى
٢٨٦	٢	عَنْ مَكَانِهِ
٣١٠	١٨	ارْتَكَبْتُمْ
٣٣٢	٢	شَرْطَتِهِ
٣٣٥	٢١	وَمَا لِهَشَامٍ
٣٣٤	٥	شَرْطَتِهِ
٣٥٣	a/٦	رَكِبَ
٣٥٣	١٤	يَوْمَ
٣٥٩	١٩	يَا مُحَمَّدُ
٣٦٠	c/١١	غَيْبٌ
٣٤٠	٢	مَسْهِيْمٌ
٣٨٢	١٢	وَبُوَيْعٍ لَهُ
٣٨٤	٥	اَوْغَلِ
٣٠١	١٠-٩	وَحَسْبُكَ أَنْتِ ابْنُ يَا أبا عَبْدِ اللَّهِ





## پیش لفظ

(از اغناطیوس کراچ کو فسکی)

### تمہید

” کتابوں کی بھی اپنی اپنی قسمتیں ہوتی ہیں “ (sua fata libelli) Habent) لاطینی شاعر کا یہ مقولہ ہماری کتاب پر بھی صادق آتا ہے۔ ۱۸۷۷ء تک اس کا نام پڑھنے میں آتا تھا۔ سال مذکور میں بیرن (نواب) روزن (Rosen) نے لینن گراڈ کے مخطوطات کی فہرست شائع کی تو اس کے صفحہ ۱۳ تا ۱۷ پر اس کی تفصیل تھی۔ اس سے کئی علما نے طباعت سے قبل بھی استفادہ کیا، خاص کر نویلڈیکے Noeldeke نے اپنی جرمن تالیف ”ساسانی دور کے ایرانیوں اور عربوں کی تاریخ“ میں۔ روزن اسے خود ایڈٹ کرنا چاہتا تھا۔ پھر مصروفیتوں کے باعث اپنے رفیق پروفیسر گرگاس سے یہ خواہش کی۔ اس اثنا میں لایدن میں مہداسین کا مخطوطہ مدینہ پہنچ گیا جو قدیم تر اور بہتر تھا۔ اس کے باعث ایڈٹ کرنے کا کام آسان تر ہو گیا، مگر کتاب ابھی مطبع میں تھی کہ گرگاس کا انتقال ہو گیا اور کتاب بغیر مقدمے اور بغیر اشاریے کی شائع کر دی گئی۔ اب سال ہا سال کے بعد لایدن کے ناشر نے مجھ سے خواہش کی ہے تو میں خوشی سے اس کی تکمیل کر رہا ہوں۔

### مخطوطے

مخطوطہ پیٹرس بورگ [۱۰ تا ۱۹] کی (جو پہلے اٹالنسکی (Italinsky) کے ذخیرے میں تھا) نواب روزن نے اچھی عالمانہ وصف نگاری کر دی ہے (دیکھیے فہرست مخطوطات لینن گراڈ، صفحہ ۱۳ تا ۱۷) اب اس کے اعادے کی ضرورت نہیں۔

لایدن کا مخطوطہ مدینہ قدیم تر ہے - ۲۵۰ ورق ، ۱۶ X ۲۳ سم ، ۱۴ سطریں ، نسخہ ناقص تھا ، بعد میں کسی نے اس کی تکمیل کی ہے ، اور آغاز ، اختتام اور اوراق ۲ ، ۱۰ ، ۲۳۹ ، ۲۴۱ ، ۲۴۸ ، ۲۴۹ ، ۲۵۰ جدید الخط ہیں - تکمیل کنندہ نے اپنا نام السید عبداللہ احمد بن عزالدین الناشری بتایا اور تاریخ کتابت بدھ کی رات ۲۲ ربیع الآخر ۱۱۳۹ھ لکھی ہے لیکن اصل مخطوطہ یقیناً قدیم تر ہے اور اتفاق سے ورق ۴/الف کے حاشیے پر یہ عبارت ملتی ہے :

فرغ من نسخه فی خمسة عشر یوما آخرها یوم الأحد  
مستهل صفر سنة ۶۵۵

اس سے پندرہ دن میں فراغت ہوئی یعنی اتوار یکم صفر  
۶۵۵ھ کو

یہ مخطوطے کے کاتب ہی کے قلم سے معلوم ہوتا ہے - حاشیے پر جا بجا تصحیحیں بھی ہیں اور طویل نوٹ بھی جو محمد بن جعفر بن محمد بن عبداللہ بن بدر نے لکھے ہیں جو غالی شیعہ معلوم ہوتا ہے -  
[یہاں تین صفحات میں یہ عربی عبارتیں نقل کر دی گئی ہیں]  
مخطوطے کے آغاز میں یاقوت اور ذہبی نے دینوری کے جو حالات لکھے ہیں ، ان کا خلاصہ بھی درج ہے -

لایدن کا مخطوطہ ہندستان : ۲۱۹ ورق ، ۲۱ X ۱۵ سم ، ۲۱ سطریں شروع میں ، ۱۹ آخر میں - بابوں کے عنوان حاشیے پر ہیں -  
حضرت موت والے کاتب نے نقل میں سہل انگاری کی ہے - تاریخ کتابت آخر میں یوں ہے :

تمّ الكتاب والحمد لله رب العالمین و صلی الله علی سیدنا  
محمد و علی آلہ الطاہرین وسلم تسلیاً ، و فرغ من تعلیقہ  
کاتبہ أفقر عباد الله ءالی لطفہ و عطفہ محمد بن عبدالرحیم  
الجابری عفا الله عنه بالبلد الحانوس المحروس بالله تعالی  
الشحر من أرض الأحقاف یوم الخمیس فی عشر من شهر  
الله الاصم الاصب رجب من سنة الالف احسن الله تقضیہا

من الهجرة النبوية على صاحبها أفضل الصلاة والسلام حامد  
الله تعالى على نعمه و مصليا على نبيه محمد و على آله و مسلما  
كتاب تمام ہو گئی ، خدا کا شکر اور رسول الله پر درود  
و سلام ، اسے محمد بن عبدالرحيم الجابري نے علاقہ احقاف  
کے شہر شجر میں جمعرات ۱۰ رجب ۱۰۰۰ھ کو -  
خدا یہ سال خیر و خوبی سے پورا کرے - لکھا ،  
تعريف الله کے لیے اور درود و سلام اس کے نبی پر -

پروفیسر دخویہ De Goeje نے ۱۷ دسمبر ۱۹۰۳ء کو نواب روزن  
کو ایک خط جرمن میں لکھا ہے : ”...میں نے یہ نسخہ ہندستان میں  
خرید کیا...“ مخطوطے پر مختلف مالکوں کے نام ہیں - ایک یوں ہے :  
احمد بن جعفر افندی الروسی الحنفی الواعظ الممدرس  
بالمسجد الحرام و بالحرم الشريف المکی عام ۱۰۲۱  
ایک اور یوں ہے :

ثم في ملك عبدالله امير المؤمنين اسماعيل بن امير المؤمنين  
رضوان الله عليه

اس نسخے کے آخر کی عبارت اور لینن گراڈ کا اختتام یہاں متوازی  
پیش کیے جاتے ہیں :

مخطوطہ ہندستان	مخطوطہ لینن گراڈ
ونقلت هذه النسخة من نسخة جيّدة قديمة الحظ	ونقلت هذه النسخة من نسخة
وقد كتب كاتبه في آخرها بخطه وهو من الأئمة المعبرين	ونقلت من نسخة قديمة الحظ
ومن ترجم له جمع من المؤرخين مالفظة : فرغ من تعليقه	هو بهو -
	.... بلغ من تعليقه

۱ - یہ غالباً یمن کے زیدی حکمرانوں میں سے ایک ہے - انسائیکلو پیڈیا  
آف اسلام ”زیدیہ“ میں اس کے بیٹے کا ذکر معلوم ہوتا جو  
گیارہویں صدی ہجری میں حکمران تھا -

۲ - دیکھو مخطوطے کا ورق ۲۱۸/ب ، نیز الاخبار الطوال کا ولایتی  
ادیشن ، صفحہ ۲ ، نوٹ d (مترجم)

مخطوطہ ہندستان

بالجانب الغربي من بغداد الفقير الى رحمة الله تعالى عمر بن أحمد بن هبة الله بن محمد بن أبي جرادة في خمسة عشر يوما آخرها يوم الأحد سستهل صفر من سنة خمس و خمسين و مائة حامدا لله تعالى على نعمه و مصليا على نبيه محمد و على آله و مسلما - انتهى

مخطوطہ لینن گراڈ

الفقير الى الله تعالى

— (هو بهو) —

— (هو بهو) —

— (هو بهو) —

سیدنا و علی آلہ و صحبہ

وسلم [پھر یہ ہے کہ وہ

۱۰۶۱ھ میں نقل ہوا]

مخطوطہ ہندستان کی پہلی ہی سطر میں اعتراف کیا گیا ہے کہ وہ اس پرانے نسخے کی نقل ہے جو یکم صفر ۶۵۵ھ کو ختم ہوا تھا۔ یاد ہوگا کہ مخطوطہ مدینہ پر یہی تاریخ درج ہے۔ مخطوطہ مدینہ کا آخری حصہ ضائع ہو جانے سے کاتب کا نام وہاں غیر موجود تھا اور یہاں وہ نام بھی معلوم ہو جاتا ہے۔ اور نسخہ لینن گراڈ یہ کہتا ہے کہ وہ ۶۵۵ کے نسخے سے نقل شدہ نسخے کی نقل ہے۔

اس طرح ثابت ہو جاتا ہے کہ مخطوطہ مدینہ سے مخطوطہ ہندستان نقل ہوا، پھر نسخہ ہندستان سے مخطوطہ لینن گراڈ نقل ہوا، اور بڑی عجیب بات ہے کہ منقول اور منقول عنہ یہ تینوں نسخے ہمارے سامنے ہیں۔

لایدن کا مخطوطہ مدینہ عمر بن احمد کا نقل کردہ ہے۔ یہ شخص کہل الدین ابن العدم کے نام سے زیادہ معروف ہے۔ الکتبی کی فوات الوفيات (طبع مصر ۱۲۸۳، ج ۲ ص ۱۲۶ و مابعد) کے مطابق وہ مشہور خطاط بھی تھا۔ ممکن ہے کہ اس کے ہاتھ کی لکھی ہوئی کوئی اور کتاب کہیں موجود ہو۔ اگر وہ مل جائے تو اس نسخے کے خط سے

۱۔ یاد رہے کہ سوہاج (مصر) کا جدید دستیاب شدہ نسخہ ان سب سے قدیم اور ۵۷۹ھ کا لکھا ہوا ہے جیسا کہ اوپر بیان ہوا۔

(مترجم)

مقابلہ کیا جا سکتا ہے۔ البتہ لینن گراڈ میں مرقعات میں کمال الدین کے ہاتھ کی لکھی ہوئی جو وصلی ہے، وہ ابن العدیم کی نہیں کسی اور کمال الدین کی ہرات میں لکھی ہوئی ہے۔ (دیکھو ڈورن (Dorn) کی روسی فہرست مخطوطات و منقوشات چوبی نمبر ۱۴۷ مطبوعہ لینن گراڈ ۱۸۵۳ء)۔

### ابو حنیفہ اور اس کا علمی کارنامہ

عربی ماخذوں میں ابو حنیفہ دینوری [۲۰] کے سوانح حیات بہت ہی کم مایہ ہیں اور یہی رائے یورپی متلاشیوں کے ان بیات پر بھی صادق آتی ہے جو ان (عربی) ماخذوں پر مبنی ہیں<sup>۲</sup> اس کا نام ابو حنیفہ

۱۔ اہم معلومات فہرست ابن الندیم معجم الادبا یاقوت اور کشف الظنون حاجی خلیفہ کے ہاں ہیں۔ اوروں کی اہمیت کم ہے [دیکھو ہمارا ضمیمہ (مترجم)۔]

۲۔ وہ یہ ہیں :

1. Silvestre de Sacy, Relation de l, Egypte, p. 47, 64, 78.

سلویستر دسای کی فرانسیسی "تاریخ مصر"

2. F. Wuestenfeld, Geschichte der arabischen Aerzte, Goettingen, 1840, p. 38, N° 92.

وستن فلڈ کی جرمن "تاریخ اطبائے عرب"

3. F. Wuestenfeld, Die Geschichtschreiber der Araber und ihrer Werke, Goettingen, 1882, p. 27, N° 79.

وستنفلڈ کی جرمن "عرب مورخین اور ان کی تالیفیں"

4. Ernst H. F. Meyer, Geschichte der Botanik, III, 163-167, Koenigsberg, 1856

مایر کی جرمن "تاریخ نباتیات"

(بقیہ حاشیہ صفحہ ع پر)

(صفحہ س کا بقیہ حاشیہ)

5. G. Fluegel, Die grammatischen Schulen der Araber, Leipzig 1862, p. 190ff.

فیلوگل کی جرمن ” عربوں کے مکتب ہائے نحو “

6. J. Von Hammer, Literaturgeschichte der Araber , IV, 144.

فون ہامر کی جرمن ” تاریخ ادبیات عربی “

7. L. Leclerc, Histoire de la medecine arabe, Paris 1876 , I, 298.

لکلیر کی فرانسیسی ” تاریخ طب عربی “

8. H. Derenbourg, in : Revue Critique, 1888, XXVI, 61-64

ڈیرن بورگ کا مقالہ فرانسیسی رسالہ ” مجلہ تنقید “ میں

9. T-n (= A. Mueller), in : Literarisches Centralblatt, 1889, p. 613-614.

سولر کا مضمون جرمن رسالہ ” ادبی مرکزی صحیفہ “ میں

10. Haeser, Geschichte der Medizin, I, 558, Jena 1875.

ہیزر کی جرمن ” تاریخ طب “

11. N. Miednikoff, Palestina (in Russian), II, 91, St Petersburg 1897.

میڈنیکوف کی روسی کتاب ” فلسطین “

12. H. Suter, Die Mathematiker und Astronomen der Araber und ihre Werke, Leipzig 1900, p. 31, N° 60

سوتر کی جرمن ” عرب ریاضیات و ہیئت داں اور ان کی تالیفی “

13 C Brockelmann, Geschichte der arabischen Literatur, I, 123, Weimar 1898.

بروکلمان کی جرمن تاریخ ادبیات عربی ” [اس کا ضمیمہ اور نیا

(بقیہ حاشیہ صفحہ ف پر)

احمد بن داود بن ونشد الدینوری<sup>۱</sup> تھا۔ اس نسبت کے صحیح تلفظ کے بارے میں اب تک اختلاف پایا جاتا ہے۔ عام طور پر اسے دینوری پڑھتے ہیں، لیکن اکثر دینوری بھی<sup>۲</sup> بلکہ

(صفحہ ع کا بقیہ حاشیہ)

اڈیشن بعد میں نکلے۔ (مترجم)

14. Cl. Huart, Litterature arabe, Paris 1902, P. 154.

ھیوار کی فرانسیسی کتاب ”عربی ادبیات“

15. B. Silberberg, Das Pflanzenbuch des Abu Hanifa Ahmad ibn Daud ad Dinawari (in : Zeitschrift fuer Assyriologie, 1910, XXIV, 225 265; 1911, XXV, 39.88.

زیلبر برگ کا جرمن مقالہ ”ابو حنیفہ احمد بن داود الدینوری کی کتاب النبات“ جو اشتراسبورگ کے جرمن رسالے ”مجلة اشوریات“ ج ۲۴ تا ۲۵ میں دو قسطوں میں چھپا ہے اور بہت اہم چیز ہے۔ ہم ان کا اور بعض دیگر مولفین کا جن کا یہاں ذکر نہیں ہوا، آئندہ کئی بار ذکر کریں گے۔

۱۔ ابن الاثباری کی ”نزهة الالباء“، طبع قاہرہ ۱۲۹۴، ص ۳۰۵ میں اس کا نام ابو حنیفہ احمد بن السکیت چھپا ہے۔ یہ یا تو کاتب کی یا مطبع کی غلطی ہے۔ یاقوت کی معجم الادباء، شائع کردہ مارگولیوٹ، ج ۱، ص ۱۲۳ کو دیکھئے تو نزهة الالباء کی عبارت میں ایک سطر چھوٹی ہوئی معلوم ہوتی ہے۔ یاقوت کے ہاں عبارت یوں ہے: أحمد بن داود الدینوری، أخذ عن البصریین والکوفیین، وأثر أخذه عن ابن السکیت۔

۲۔ مثلاً فان فلوٹن کی ولندیزی کتاب in Chorasán Van Vloten, De opkomst der Abbasiden عباسیوں کا بول بالا“، لایدن ۱۸۹۰ء میں نئی بار، یا برلن کے عربی مخطوطات کی فہرست، ج ۶، ص ۲۳۷، نمبر ۶۹۵، فہرست نگار کا نام ہے آلشورٹ (W. Ahlwardt)۔

دیشوری [۲۱] یا دیشوری بھی<sup>۱</sup>۔ اول الذکر صحیح ترین ہے جس کی تائید ابن خَلِّکان سے ہوتی ہے<sup>۲</sup>۔ ثانی الذکر کی بھی کچھ نہ کچھ اساس ہے کیونکہ اس کی تائید سمعانی<sup>۳</sup> سے ہوتی ہے۔ ثالث الذکر کو ترک کر دینا چاہیے گویا وہ محض بے اصل ہے۔ مولف کے دادا کا نام وِند<sup>۴</sup> تھا، جس سے معلوم ہوتا ہے کہ اس کی تیسری پشت (یعنی دادا) تک اس کا خاندان خالص ایرانی تھا<sup>۵</sup>، جیسا کہ اس دور میں عربی ادب میں

۱۔ مثلاً دسالی کی کتاب مذکور، ص ۶۳، ۷۸، نمبر ۲۶، لکیر کی کتاب مذکور، ج ۱، ص ۲۹۸، لاند برگ کی فہرست مخطوطات لایدن، ص ۷۲، نمبر ۲۳۰ (سہو قلم سے ہیزر کی کتاب بالا، ج ۱، ص ۵۵۸ میں ابو الدینودوری ہے۔ اسی طرح مایر کی کتاب مذکور میں بارہا Abu Hanifadt ہے) [مایر نے دال کے زبر سے دیشوری لکھا ہے (مترجم)]

۲۔ وفيات الاعیان، شائع کردہ وستنفند، نمبر ۲۹۵، ص ۱۱۸، اور نمبر ۳۲۷، ص ۱۶، نیز دیکھو حاجی خلیفہ کی کشف الظنون، شائع کردہ فلوجل، ج ۷، ص ۶۳۲ (= ج ۱، ص ۵۰۱، س ۷)، نیز ج ۲، ص ۶۵۲ (= ج ۲، ص ۱۰۵، س ۱۵)

۳۔ جیسا کہ ابن خلکان نے حوالہ بالا میں ذکر کیا ہے [سمعانی کی کتاب الانساب بعد میں چھپ گئی ہے (مترجم)] اس کے معنی شاید یہ ہیں کہ یہاں فارسی یاے مجہول تھا [= دے نوری] جو عربی میں غائب ہو گیا۔

۴۔ غالباً اسے یوں Wanand ہی پڑھنا چاہیے۔ یاقوت کی معجم الادباء (ج ۱، ص ۱۲۳، ۱۲۴) میں جسے مارگولیوٹ نے ایڈٹ کیا، وِند<sup>۴</sup> چھپا ہے۔ اگرچہ دوباریوں ہی چھپا ہے مگر اسے مطبع کی غلطی سمجھنی چاہیے [مارگولیوٹ کی غلطی بھلا کیسے ہو سکتی ہے؟ کتاب کے طبع ثانی میں بھی وِند ہی ہے (مترجم)]

۵۔ وِند یا تو ایک ستارے کا نام ہے یا اس ستارے کے دیونا (بقیہ حاشیہ صفحہ ق پر)



استیاز حاصل کرنے والے مولفوں کی اکثریت کا حال ہے۔ یہ ممکن ہے کہ دینوری کی نسبت ابو حنیفہ ہی نہیں بلکہ اس کے آبا و اجداد کی طرف بھی کی جاتی ہو۔ بظاہر وہ دینور میں پیدا ہوا تھا، کیونکہ اس کی زندگی کا بہت بڑا حصہ اسی شہر میں گزرا، اور اس کی ملاقات اپنے ہم عصر مشہور لغوی المبرّد سے وہیں ہوئی تھی<sup>۱</sup>۔ وہاں سالہا سال تک وہ رصد و نجوم میں مشغول رہا۔ ۵۳۳۵ (۹۴۶ء) میں منجم عبدالرحمن الصوفی نے وہاں وہ مکان دیکھا تھا جو دینوری کے لیے رصدگاہ کا کام دیتا تھا<sup>۲</sup>۔ فطرۃً اس کا علمی کام اس کے مسقط الراس ہی تک [۲۲] محدود نہ

(صفحہ ص کا بقیہ حاشیہ)

کا۔ پارسیوں کی مذہبی کتابوں میں یہ نام خاصی کثرت سے آتا ہے (دیکھو مثلاً بُنْدِہِش کا انگریزی ترجمہ از ویسٹ (E. West) آکسفورڈ ۱۸۸۰ء، باب دوم آیت ۷، باب ہفتم آیت ۱، وغیرہ) یہ آدمیوں کا بھی نام ہے اور ہندی سیتھی (Indo-scythian) بادشاہوں کے سکّوں پر وہ یونانی میں Oaninda کی شکل میں ملتا ہے (دیکھو جرمن کتاب ایرانی لسانیات کا خلاصہ Grundriss der iranischen Philologie طبع اشتراسبورگ، ج ۲، ص ۷۵)

۱۔ ابن فورجہ [صحیح: فرجّہ (مترجم)] شارح المتنبی کا بیان جو یاقوت کی کتاب بالا میں ص ۱۲۶ پر نقل ہوا ہے؟ نیز دیکھو [عبدالقادر البغدادی کی] خزائن الادب، ج ۱، ص ۲۶، ص ۱۱ وما بعد۔  
 ۲۔ عبدالرحمن الصوفی کی کتاب صورالکواکب، شائع کردہ Caussin در رسالہ "Notices et Extraits" ج ۱۲، ص ۲۶۲، اسی کتاب کو فرانسیسی ترجمے کے ساتھ شیئل روپ نے بھی شائع کیا (دیکھو Schjellrup, Description des etoiles fixes, St-Petersburg, 1874, p. 33 [اس کتاب کو اب حیدرآباد میں دثراة المعارف نے بہت عمدہ طور پر چھاپ دیا ہے۔ دیکھو ص ۷ تا ۸ (مترجم)] نیز لکیر کی مذکورہ تاریخ طب، ج ۱، ص ۳۰۰، ۳۱۹

رہا۔ اس زمانے کے اکثر نوجوان اہل علم کی طرح، اس نے بھی اپنی جوانی سفروں میں گزاری۔ وہ عرب تمدن کے عراقی مرکز کو گیا تھا۔ یہاں اس نے بصرہ اور کوفہ ہر دو مکتبوں کے نمائندوں سے یکساں ذوق و شوق سے علم حاصل کیا، اور خاص طور پر لغوی السکیت اور اسکے ممتاز بیٹے ابن السکیت<sup>۱</sup> سے۔ کہتے ہیں کہ اس کے اساتذہ بھی وہی تھے جو اس کے ہم عصر ابو علی حسن الاصفہانی کے تھے<sup>۲</sup>۔ اس کے ساتھ آئندہ ابو حنیفہ نے علمی مناظرے شروع کیے جن کے آثار ابو حنیفہ کی ایک کتاب میں باقی ہیں<sup>۳</sup>، مذکورہ اساتذہ کے علاوہ بظاہر اس کے اور بھی استاد تھے۔ کہتے ہیں کہ الفراء کی روایت اس تک ابو عبد اللہ الطوال کے واسطے سے پہنچی<sup>۴</sup>، مگر جس نے خود کوئی کتاب نہیں چھوڑی ہے<sup>۵</sup>۔ اس سے یہ نتیجہ اخذ کیا جا سکتا ہے کہ یہ روایت زبانی ہوئی تھی۔ اس کا سفر عراق سے باہر تک بھی ہوا ہونے کا پتا چلتا ہے کہ کتاب النبات میں وہ مدینے کے مضافات کا بطور خاص ذکر کرتا ہے، نیز حرمین کا علی العموم<sup>۶</sup>۔

- ۱۔ الفہرست نشرۃ فلوجل، ص ۷۸، س ۱۰ تا ۱۱، یاقوت نشرۃ مارگولیوٹ، ج ۱، ص ۱۲۳، سیلوٹی کی بغیۃ الوعاء، طبع مصر ۱۳۲۶ھ، ص ۱۳۲، [البغدادی کی] خزائن الادب، ج ۱، ص ۲۵
- ۲۔ الفہرست، ص ۸۱، س ۶، اور خاص کر یاقوت کی معجم الادباء، ج ۳، ص ۸۲، س ۱ تا ۲
- ۳۔ یاقوت، ج ۳، ص ۸۳، س ۶ تا ۷ نیز آگے ابو حنیفہ کی تالیفوں کی فہرست میں نمبر (۹)
- ۴۔ الفہرست، ص ۶۶، آخری سطر
- ۵۔ ایضاً، ص ۶۸، سطر ۱ تا ۲
- ۶۔ کتاب النبات الدینوری کی مطبوعہ جلد نیز ان اجزاء میں جو میں نے دیکھے ہیں، ایسا بالکل نہیں ہے۔ حُمر یعنی اِملی کے ذکر (بقیہ حاشیہ صفحہ ۱ پر)

ان علاقوں میں اس کا طویل قیام محض حج کے اغراض کے لیے نہیں ہوا ہوگا<sup>۱</sup>۔ عنان اور خلیج فارس کے ساحل کے حوالے<sup>۲</sup> اس کا ایک مزید ثبوت ہیں۔ اگرچہ اکثر یورپی مولف<sup>۳</sup> یہ تسلیم کرتے ہیں کہ ۵۲۳ء (۷۸۵ء) کے لگ بھگ وہ اصفہان میں تھا اور رصد و نجوم میں مشغول تھا، لیکن اس روایت کے قبول کرنے میں احتیاط کی ضرورت ہے۔ اس کا واحد ماخذ حاجی خلیفہ کا بیان ہے جو دینوری کی طرف منسوب [۲۳] ایک کتاب کے سلسلے میں ہے مگر جو یقیناً اس کی تالیف نہیں ہے۔ جب ہم اس کی نجومیاتی تالیفوں کا ذکر کریں گے تو اس سے بھی بحث کریں گے۔

ابو حنیفہ کے متعلق جس واحد تاریخ کا ہمیں پتا چلتا ہے وہ اس کی تاریخ وفات ہے مگر اس میں بھی اختلاف ہے۔ کوئی ۵۲۸ء کہتا

(صفحہ رکا بقیہ حاشیہ)

میں وہ صرف ایک بار کہتا ہے کہ میں نے اس کا درخت ”فیہابین المسجدین“ دیکھا ہے اور اس سے مکہ و مدینہ مراد لیا جا سکتا ہے۔ اس کے سوا اپنے مشاہدات حرمین کا شاید ہی کہیں ذکر ہو (مترجم)

۱۔ سائر کی کتاب بالا، ص ۱۶۳ [ظاہر ہے کہ اس حوالے میں سوائے قیاس آرائی کے اور کیا مل سکتا ہے (مترجم)]

۲۔ لکیر، تالیف بالا، ص ۲۹۹۔ [اس موضوع پر دیکھو حمرا ضمیمہ (مترجم)]

۳۔ وستنفلد کی جرمن ”عرب مورخین“، ص ۲۷ نمبر ۳، فلوگل کی جرمن ”مکتب ہائے نحو“، ص ۱۹۲، ڈیرن بورگ کا مقالہ مذکور، ص ۶۲، زلبر برگ کا مقالہ مذکور، قسط اول، ص ۲۲۹

ہے تو کوئی ۵۲۸۲ اور کوئی ۵۲۹۰۔ یاقوت<sup>۱</sup> نے یہ تینوں تاریخیں بیان کی ہیں اور ہر ایک کا حوالہ بھی۔ یہی حال سیوطی<sup>۲</sup> اور حاجی خلیفہ<sup>۳</sup> کا ہے۔ اکثر مورخ ۵۲۸۲ کی طرف مائل ہیں<sup>۴</sup>۔ مجبوراً اسی کو زیادہ

۱۔ معجم الادباء، ج ۱، ص ۱۲۴ [ یاقوت نے ایک روایت ۵۲۸۰ کی بھی دی ہے اور ۵۲۹۰ نہیں بلکہ ” ۵۲۹۰ سے قبل “ لکھا ہے۔ ۲۸۲ کی روایت یاقوت نے کتاب النبات کے اس نسخے کی پشت پر لکھی دیکھی جو ابن المسبّح کے ہاتھ سے نقل ہوا تھا۔ القفطی کی انباء الرواة، ج ۱، ص ۴۲ کے مطابق مسبّح بن حسین دینوری کا بھانجا ہے۔ (مترجم)]

۲۔ بغیة الوعاة، ص ۱۳۲

۳۔ كشف الظنون، نشره فلوگل، ج ۳، ص ۶۳، ج ۵، ص ۶۷ نیز ۱۳۰ (۲۸۱)، ج ۲، ص ۱۰۵ نیز ۶۴۴ (۲۸۲)، ج ۱، ص ۳۲۹، ج ۲، ص ۳۶۱، ج ۵، ص ۵۴ نیز ۳۰۸ (۲۹۰)، زلبر برگ (مقالہ مذکور، ص ۲۳۰) نے غلط لکھا ہے۔ ۵۲۸۱ کا ذکر دو جگہ ہے۔

۴۔ عبدالقادر بن ابی الوفاء القرشی کی الجواهر المضية کا اقتباس جو فلوگل نے ابن قطلوبغا کی تاج التراجم کے حاشیے میں ص ۹۵ نمبر ۱۱۹ میں نقل کیا ہے۔ [یہ کتاب اب دائرة المعارف نے حیدرآباد میں چھاپ دی ہے، دیکھو جلد اول، ص ۶۷ (مترجم)]۔ نیز دیکھو تاریخ ابن الاثیر، نشره ثورن برگ (Tornberg)، ج ۷، ص ۳۲۹، ذہبی کی تاریخ الاسلام کا اقتباس الاخبار الطوال کے مخطوطہ مدینہ میں ورق ۱/ب پر، العینی کی کتاب (؟)، مخطوطہ لینن گراڈ، مختصر تفصیل فہرست روزن (Rosen)، ج ۲، ص ۷۰ ب میں، تاریخ ابوالفداء نشره رائسکے (Reiske)، ج ۲، ص ۲۷۶، [عبدالقادر البغدادی کی] خزائن الادب، ج ۱، ص ۲۶ [بظاہر کراچکوفسکی کو خزائن الادب کے مولف کا نام معلوم نہیں، وہ مولف خزائن کنہ کر ختم کر دیتا ہے۔ (مترجم)]

قرین صواب سمجھنا پڑتا ہے۔ اس لیے نہیں کہ اس کے حوالے زیادہ یقینی ہیں بلکہ اس لیے کہ یہ رائے زیادہ پھیلی ہوئی ہے<sup>۱</sup>۔ چند مستثنیات<sup>۲</sup> کو چھوڑ دیں تو یورپی مولف اسی کی سفارش کرتے ہیں<sup>۳</sup>۔

اتنے ہی پر وہ سب معلومات ختم ہو گئے جو عربی ماخذوں میں ابو حنیفہ دینوری پر ملتے ہیں۔ حیرت اس بنا پر بڑھ جاتی ہے کہ خاصے ابتدائی زمانے ہی سے اس نے بطور عالم کے شہرت حاصل کر لی تھی۔

۱۔ زلبر برگ نے (ص ۲۳۱ پر) لکھا ہے کہ خزائن الادب کا بیان اچھی تاریخوں کی صحت کے باعث سب سے زیادہ قابل اعتماد ہے۔ مگر اس سے کچھ بھی ثابت نہیں ہوتا۔ خزائن الادب میں باب ابو حنیفہ کلیۃً یاقوت پر مبنی ہے۔ خزائن الادب میں یاقوت کے اقتباسات بعض وقت بلا حوالہ بھی ہیں، اگرچہ اس نے اپنے ماخذوں کی عام فہرست میں یاقوت کا ضرور ذکر کیا ہے (دیکھو خزائن الادب، ج ۱، ص ۱۱، س ۱۵) یہ قابل ذکر ہے کہ یاقوت نے تین تاریخیں دی ہیں جیسا کہ ہر کوئی دیکھ سکتا ہے [یہ کچھ ٹھیک نہیں دیکھو ضمیمہ (مترجم)]۔ مہینے کا ذکر البتہ سیوطی (بغیۃ الوعاة) کے ہاں بھی ملتا ہے (دیکھو اس کا مخطوطہ لینن گراڈ کے متحف آسیائی نمبر ۲۱۵ میں ورق ۱۰۳/ب پر جہاں لکھا ہے: اس کی وفات جمادی الاول ۲۸۱ھ یا ۲۸۲ھ میں اور ایک روایت میں ۲۹۰ھ میں ہوئی)

۲۔ فلوجل (جرمن کتاب مکتب ہائے نحو، ص ۱۹۱)۔ تاریخ نہیں دی ہے۔ آلشورٹ نے عربی مخطوطات برلن کی فہرست ج ۶، ص ۲۳۷، نمبر ۶۹۵۰ میں ۲۸۱ھ کو قبول کیا ہے اگرچہ حوالہ نہیں دیا ہے۔

۳۔ پرانے مولفوں میں دسائی (کتاب مذکور، ص ۶۳، ۷۸)، نئے مولفوں میں بروکلان (تاریخ ادبیات ج ۱، ص ۱۲۳) اور زلبر برگ (مقالہ مذکور قسط اول، ص ۲۳۱)

اس کے ساتھ اس سے بہتر سلوک ہونا چاہیے تھا۔ جیسا کہ ہم خود اس کا اندازہ آئندہ اس کی تالیفوں کی فہرست سے لگا لیں گے، اس کی تالیفوں کی تعداد ہی نہیں، بلکہ موضوعوں کی جتدت بھی ہمیں اس بارے میں اچھا اندازہ کرنے کا موقع دیتی ہے۔ اگرچہ اس کی بیس ایک کتابوں میں سے صرف ایک 'الاخبار الطوال' ہم تک پہنچی ہے۔ ابو حیان توحیدی ایک ممتاز اور صاحبِ جدت لغوی تھا<sup>۲</sup> اس نے جاحظ سے متعلقہ اپنی تالیف [ "تقریظ الجاحظ" ] میں یقیناً یہ بے وجہ نہیں

۱ اب کتاب النبات کی بھی دو جلدیں دستیاب ہو گئی ہیں۔ دیکھو ضمیمہ - (مترجم)

۲ - التباس نہ ہو کہ ایک اور ہمنام مولف اندلس میں بھی گزرا ہے۔ دیکھو پونس بویگیس کی ہسپانوی کتاب "سپین کے عرب مورخین اور جغرافیہ نگاروں کے حالات اور تالیفات کے ذکر کی ایک سعی" ،

(F. Pons Boigues , Ensayo bio-bibliographico sobre los historiadores y geografos arabigo-espanoles , Madrid, 1898)

ص ۳۲۳ وما بعد۔ ہمارے ابو حیان کی وفات تقریباً ۵۳۸ میں ہوئی، اس کا نام علی بن محمد تھا (دیکھو سیوطی کی بغیة الوعاة، ص ۳۲۸ تا ۳۲۹) بروکمان (ج ۱، ص ۲۲۳، نمبر ۲) کے ہاں تاریخ کم صحیح ہے۔ نیز کم و بیش پورے حالات ہی۔ [بروکمان نے ابتداءً ۵۴۰ کو تاریخ وفات بیان کیا تھا اور کوئی حالات دیے ہی نہ تھے۔ پھر ضمیمہ اول نیز جلد اول کے نئے اڈیشن میں اس کی تلافی کر دی ہے اور ۵۳۸ سے واقفیت ظاہر کرتے ہوئے بھی ترجیح اس کو دی ہے کہ وفات ۵۴۰ کے بھی بعد کسی تاریخ کو ہوئی اور مدینة العلوم کا حوالہ دیا ہے (مترجم)۔ سیوطی کا ماخذ یاقوت کے معجم الادباء کا وہ حصہ ہوگا جو ہم تک نہیں پہنچا ہے۔ بہر حال یاقوت نے جاحظ کے متعلق ابو حیان کی دلچسپ تالیف کا بارہا حوالہ دیا ہے مثلاً معجم الادباء، ج ۳، ص ۸۶، حالات سیرانی، ج ۱، ص ۳۱، حالات ابوزید۔

بیان کیا ہے کہ دینوری ، جاحظ اور ابو زید بلخی ہم رتبہ لوگ تھے ۔ اور وہ کہتا ہے کہ اس مشلت علمی کا ہر ایک زاویہ لاجواب اور بے عدیل تھا ۱ ۔ لیکن یہ کس حد تک صحیح ہے ، اس کا ہم فیصلہ نہیں کر سکتے کیونکہ آخر الذکر مولف یعنی بلخی کی تالیفیں ہم تک بہت کم پہنچی ہیں ۔ گذشتہ سال [۱۹۱۰ء] تک تو اس کی جغرافیہ [”صُورَ الاقالیم“] تک کا ایک سے زیادہ مخطوطہ معلوم نہ ہوا تھا ۲ ۔ اب جبکہ احمد زکی بک ۳ [باشا مرحوم] نے اس کا ایک اور ۴ نسخہ ڈھونڈ نکالا ہے تو [۲۵] توقع کرنی چاہیے کہ یہ نیز اسکے شاگردوں

۱ ۔ یاقوت معجم الادباء ، ج ۱ ، ص ۱۲۴ تا ۱۲۵ ۔ (خزانة الادب میں لفظ بہ لفظ اس کی نقل ہے) ۔ ابو حنیفہ کو اس دور کے صف اول کے نمائندوں میں جگہ دینے کا رجحان کوئی انوکھی چیز نہیں ۔ اسٹاینر (Steinschneider) نے (جرمن رسالہ ZDMG ، ج ۲۴ ، ص ۳۷۳ میں) ایک شہادت پیش کی ہے کہ مشہور منجم الغزالی ، بانی علم عروض الخلیل ، مشہور ابن المقفع اور ابو حنیفہ دینوری کو یکساں درجہ دیا گیا ہے ۔ ان میں سے ہر ایک نے اپنے اپنے فن میں اپنی ذہنی پیداوار کے [لاٹانی] آثار چھوڑے ہیں ۔

۲ ۔ آلشورٹ کی فہرست مخطوطات برلن ، ج ۵ ، ص ۳۶۲ ، نمبر ۶۰۳۲

۳ ۔ دیکھو ان کی فرانسیسی یادداشت ”مصر میں عربی علوم کی نشاۃ جدیدہ کے وسائل“ قاہرہ ۱۹۱۰ء ، ص ۱۹ ، نمبر ۱۰

۴ ۔ احمد زکی پاشا نے استانبول میں اس کتاب کے دو نسخے معلوم کیے تھے ، جیسا کہ ۱۹۳۲ء (۱۳۵۰ھ) میں انہوں نے مجھ سے بالمشافہ فرمایا تھا ۔ ان کے فوٹو بھی دارالکتب المصریہ میں آچکے تھے ۔ اس کا ایک اچھا نسخہ اس ملاقات سے چند ہفتے قبل میں نے کتب خانہ شیخ الاسلام عارف حکمت بک ، مدینہ منورہ میں دیکھا تھا ، جس میں ملکوں کے نقشے بھی تھے ۔ افسوس کہ سفر سوم ۱۳۶۶ھ (۱۹۴۶ء) وہ وہاں سے لاپتہ ہو چکا تھا ۔ (مترجم)

میں سے ایک کی ایک تالیف<sup>۱</sup> بھی زیور طباعت سے آرامتہ ہو کر اس جدت پسند شخصیت پر کچھ روشنی ڈالیں گی۔ ویسے بلخی اتنا مقبول عام تھا کہ دوسروں کی تالیفیں بھی لوگ اس کی طرف منسوب کر دیتے تھے تاکہ ان کو مقبولیت حاصل ہو سکے<sup>۲</sup>۔ جہاں تک جاحظ کا تعلق ہے اس کی تالیفوں کی حالیہ سالوں میں اشاعت کے باعث، اس کے ادبی خد و خال پوری طرح معلوم ہو چکے ہیں۔ ابو حسیان نے اس کی جو پر جوش توصیف کی ہے، اس کی ان تالیفوں سے پوری تائید ہوتی ہے اور ساتھ ہی، ان سے بے شک و شبہ یہ بھی معلوم ہو جاتا ہے کہ جاحظ اور ابو حنیفہ دینوری میں علمی نوعیت کا کیا فرق تھا۔ یہ فرق ابو حنیفہ اور اس کے محترم استادوں [ابن السکیت اور اس کے باپ میں بھی کچھ کم نہیں پایا جاتا۔ اگر یہ دونوں مولف [السکیت اور ابن السکیت] سوائے لغت کے کسی چیز سے اشتغال نہیں رکھتے تھے تو اس کے برخلاف دینوری کا دائرہ عمل بہت زیادہ وسیع، اور اُس زمانے کے علوم کی ساری ہی شاخوں کو گھیرے ہوئے تھا۔ خیالات کی وسعت اور علم کے تنوع میں وہ جاحظ سے مماثل تھا، تو تنظیم پسندی میں وہ جاحظ سے بھی آگے بڑھا ہوا تھا۔ جاحظ صرف قبولیت عامہ کا متلاشی تھا، اور اس کی خاطر وہ ہر چیز کو قربان کر دیتا تھا۔ مثال کے طور پر اس کی قیمتی معلومات کی ایک معتدبہ مقدار ہمارے لیے عملاً اس طرح ضائع ہو گئی ہے کہ اس کی کتاب کے عنوانوں سے اس کا ذرا بھی پتا نہیں چلتا کہ اس میں کس چیز کا ذکر ہے۔ کیونکہ

۱۔ مذکورہ یادداشت احمد زکی بک، ص ۱۲ تا ۱۳، یعنی جوامع العلوم لفریعین تلمیذ ابی زید البلخی۔

۲۔ جیسا کہ مطہر بن طاہر المقدسی کی کتاب البدء والتاریخ کو بھی البلخی کی طرف منسوب کر دیا گیا ہے۔ دیکھو البدء والتاریخ، نشرہ کلیاں ہیوار (Cl. Huart)، خاص کر ج ۲-۳ کا دیباچہ، مطبوعہ پیرس ۱۹۰۱ تا ۱۹۰۳۔



ہر ایک تالیف اپنی جگہ ایک جیتی جاگتی اور نہایت دلچسپ دائرۃ المعارف ہے جس میں [ہر قسم کے معلومات کا انبار تو ہے مگر جن کو چن کر الگ کرنے کے لیے] یورپی اہل علم کو اکثر محنت شاقہ برداشت کرنی پڑتی ہے۔ جاہظ کی تالیفوں کا وہی حال ہے جو ان مماثل [فرنگی] تالیفوں کا جن میں ”لکھے جانے کے قابل ہر چیز نیز کچھ اور بھی چیزوں“ (de omni re scribili et quibusdam aliis) سے بحث ہوتی ہے۔ ابو حنیفہ دینوری کا ذہن نظام پسند تھا۔ اس کی وجہ یہ نظر آتی ہے کہ اسے ریاضیات سے رغبت تھی۔ افسوس کہ اس کی تالیفوں کے ہمیں صرف عنوانوں پر قناعت کرنی پڑتی ہے [اصل تو تاتاریوں اور فرنگیوں کے حملوں کی وجہ سے ناپید ہیں]۔ بہر حال ان عنوانوں سے معلوم ہوتا ہے کہ اس کی ساری ہی تالیفیں ایسی ہیں جن کو آسانی سے فن وار الگ کر لیا جا سکتا ہے اور اس کا پتا چلتا ہے کہ وہ خود اس کی امکانی کوشش کرتا تھا کہ مختلف موضوعوں کو [۲۶] ایک ہی تالیف میں ٹھونس نہ دے۔ اس سے بھی زیادہ حیرت اس پر ہوتی ہے کہ علوم و فنون کے اس تنوع سے دلچسپی رکھنے کے باوجود، وہ ہر ایک میں یکساں مہارتِ تامہ رکھتا تھا، اور ہر ایک میں وہ جتنیں دکھانے کے قابل تھا۔ یہ بات بعد کے علماء میں نظر نہیں آتی بلکہ خود اس کے ہم عصروں میں بھی کمیاب ہے۔ اس کا فیصلہ ہم اس کی اس یگانہ تالیف سے بھی کر سکتے ہیں جو ہم تک پہنچی ہے [یعنی الاخبار الطوال] نیز ان نادر و قلیل اقتباسات سے جو اس کی دوسری تالیفوں کے متعلق محفوظ رہ سکتے ہیں۔ دینوری کا مقصد بھی، اپنے اساتذہ اور ہم عصروں کی طرح، لسانیاتی ہی تھا، پھر بھی اس نے اپنی ”کتاب النبات“ کو اس درجہ بلند پایہ کر دیا کہ یونان کی نباتیات بھی بہت پیچھے رہ گئی اور جس کے باعث اسے عظیم شہرت حاصل ہو گئی۔ حتیٰ کہ اس کے

۱۔ جیسا کہ زلبر برگ نے (حوالہ مذکورہ میں) نہایت دلچسپ ملاحظات پیش کیے ہیں۔

نام کی جگہ صرف ”صاحب کتاب النبات“ کہہ دینا کافی ہو جاتا ہے۔ علم ہیئت میں اس کی ”کتاب الانواء“ (بارش کی کاریوں کے متعلق) ہے اور اس کی بلند پایگی بھی ویسی ہی ہے۔ اول الذکر [کتاب النبات] کے بعد یہ اس کی مقبول ترین تالیف ہے جیسا کہ اس کے حوالوں اور تذکروں کی کثرت سے اس کا اندازہ ہو سکتا ہے۔ علوم انسانی (humanitaires) میں بھی اس کی شہرت کم نہیں ہے، اور المبرّد تو اس کی مہارت لسانیات کے سامنے سر تسلیم خم کرتا تھا<sup>۱</sup>۔ مشہور و معروف ابن قتیبہ کو بھی اس میں باک نہ تھا کہ ابو حنیفہ دینوری کی بعض تالیفوں کو اپنی طرف منسوب کر لے<sup>۲</sup>۔ یہ امر مشکل ہے کہ ان تمام علوم کو گنایا جائے جن میں اس نے اپنے ذہن کی زرخیزی کے آثار چھوڑے ہیں۔ مثلاً اس نے قرآن مجید کی تفسیر کئی جلدوں میں لکھی ہے۔ ادبی اور لسانیاتی موضوعوں پر اس نے کثیر التعداد تالیفیں کیا چھوڑی ہیں کہ اپنے دور کے مطالبات کے سامنے خراج عقیدت پیش کیا ہے۔ مزید برآں، ضروریات زندگی کے تقاضے سے فقہ پر بھی کتابیں لکھیں۔ پھر خالص ریاضیاتی اور ہیئت کی کتابوں کا ایک طویل سلسلہ ہے۔ مگر اسی پر اس کی تالیفوں کی فہرست ختم نہیں ہو جاتی۔ اگرچہ اس نے طب پر ایک رسالہ چھوڑا ہے، مگر اس سے

۱۔ بظاہر یہ اصطلاح علوم طبیعی (نباتیات، ریاضی وغیرہ) سے امتیاز کے استعمال کی ہے۔ اس میں فلسفہ، تاریخ، دینیات وغیرہ بہت سی چیزیں شامل ہیں (مترجم)

۲۔ ابن فورجہ (بحوالہ معجم الادباء مؤلفہ یاقوت، نشرہ مارگولیوٹ ج ۱، ص ۱۲۶، نیز خزائن الادب، ج ۱، ص ۲۶، س ۱۱ وما بعد

۳۔ یورپی اہل علم میں عام طور پر شہرت رہی ہے کہ کتابوں کی یہ چوری تاریخی تالیفوں کے متعلق ہے مگر ایسا بالکل نہیں، جیسا کہ ہم آگے اس کے متعلق مزید بحث کریں گے۔

اس کو طبیب [۲۷] نہیں خیال کر لینا چاہیے ، جیسا کہ مایرا نے خیال کیا تھا اور ایک حد تک لکیر<sup>۲</sup> نے بھی ۔ اس کے طبیب ہونے کے ادعا کی تردید اس سے بھی ہو جاتی ہے کہ ابن ابی اَصْبِیْعَہ اپنی ”طبقات الاطباء“ میں اس کا ذکر نہیں کرتا ، اگرچہ وہ اس کے خاصے کثیر حوالے دیتا ہے<sup>۳</sup> ۔ دینوری کو [صرف] لغوی بھی نہیں خیال کرنا چاہیے ، جیسا کہ زلبربرگ اسے بتانا چاہتا ہے<sup>۴</sup> اگر دینوری نے اپنی ”کتاب النبات“ محض لسانیاتی مفاد کے خاطر لکھی تھی تو بھی اس کی ہیئتیں اور ریاضیاتی تالیفوں کو تو بہر حال لغوی ضرورتوں سے لکھا ہوا نہیں کہا جا سکتا ، خواہ ہم اس بارے میں ہم تک پہنچے ہوئے اقتباسات ہی پر تکیہ کیوں نہ کریں ۔ ابو حنیفہ ایک ”ہر فنی“ عالم تھا ۔ یہ لفظ اپنے لفظی معنوں میں لیا جائے ۔ محض ایک دائرة المعارف نویس (انسائیکلو پیڈسٹ) نہ تھا ، جیسا کہ عربی ادب کے اُس دور میں بہت سے لوگ تھے ، اور جیسا کہ بعد کی صدیوں میں اور بھی گزرے ہیں ۔ اسے فکر علمی کا بہرہ وافر ملا تھا اور وہ ہر شعبہ علم کا ماہر تھا ۔ چنانچہ وہ اس پر قادر تھا کہ ان علوم و فنون میں سے ہر ایک میں کچھ نہ کچھ نئی چیزیں بیان کرے اور جدت پسندی دکھائے ، اور محض اپنے پیشروؤں یا ہم عصروں کو دھرا نہ دے ۔ ابو حیّان کی [مذکورہ بالا] رائے سے اتفاق کر کے یہ خیال کیا جا سکتا ہے کہ وہ عربی ادبیات کے اس درخشاں دور کے تاباں نمائندوں میں سے ایک تھا ۔

یہ خاصا افسوسناک ہے کہ غالباً وہ اب ہمیشہ ہمارے لیے کافی نامعلوم رہے گا ، کیونکہ اس کے زرخیز ذہن کی پیداوار میں سے ہم تک

۱ - تالیف مذکور ، خاص کر ص ۱۳۲ وما بعد

۲ - لکیر کی تالیف مذکور (تاریخ طب پر) ، ج ۱ ، ص ۲۹۸

۳ - ہاری نا چیز رائے کے لیے دیکھو ضمیمہ (مترجم)

۴ - زلبر برگ کا مقالہ مذکور ، قسط اول ، ص ۲۳۰

صرف ایک تالیف پہنچی ہے اور ہم صرف اس کی مدد سے عربی ادبیات کے اس نمائندے کے متعلق صحیح فیصلہ کرنے کے قابل نہیں ہو سکتے ، چاہے یہ اس کی ان تالیفوں میں سے ایک کیوں نہ ہو جس نے اسے عالمگیر شہرت عطا کر دی ہے ۔

### اس کی تالیفیں

ابو حنیفہ کی تالیفوں کی ایک ایک کر کے جانچ پڑتال کرنے پر افسوس کے ساتھ یہ بیان کرنا پڑتا ہے کہ چند تالیفوں کی حد تک اختلاف پایا جاتا ہے ، جس کے باعث ان کی صحیح تعداد کا اندازہ مشکل ہو جاتا ہے ۔ ان میں سے متعدد کے ایک سے زیادہ نام مشہور ہیں ، اور حاجی خلیفہ کے بیانات سے ان میں مزید الجھن پیدا ہو گئی ہے ۔ اس لیے اس آخر الذکر کے بیانات کو قبول کرنے میں بہت زیادہ احتیاط کرنی چاہیے ۔ جیسا کہ ہم ثابت کرنے کی کوشش کریں گے ، ابو حنیفہ کی تالیفوں کی تعداد بیس [۲۸] تک پہنچائی جا سکتی ہے ۔ مولف ”الفہرست“<sup>۱</sup> یا قوت<sup>۲</sup> ، نیز مولف ”خزانة الادب“<sup>۳</sup> ، ابن الاُنباری<sup>۴</sup> عبدالقادر مولف ”الجواهر المضية“<sup>۵</sup> ،

۱ - الفہرست ، نشرہ فلوجل ، ص ۷۸ ، ص ۱۲ تا ۱۶ (اس میں ۱۵

تالیفیں ذکر ہوئی ہیں)

۲ - معجم الادباء ، نشرہ مارگولیوٹ ، ج ۱ ، ص ۱۲۷ (۱۹ تالیفیں)

اس کا اقتباس الاخبار الطوال کے مخطوطہ مدینہ میں بھی ورق ا/ب پر نقل ہوا ہے ۔ اور وہاں ۱۸ تالیفوں کا ذکر ہے ۔

۳ - ج ۱ ، ص ۲۶ ، (۱۸ تالیفیں)

۴ - [نزعۃ الالباء] ، طبع مصر ، ص ۳۰۵ ، ۳۰۶ (۱۰ تالیفیں)

۵ - اس کی عبارت دو فلوجل نے ابن قطلوبغا کی تاج التراجم

کے اڈیشن میں بطور حاشیہ درج کیا ہے ، دیکھو ص ۹۵ ، نمبر ۱۱۹

(۸ تالیفیں) [الجواهر المضية کو اب دو جلدوں میں دائرۃ المعارف نے

حیدر آباد میں چھاپ دیا ہے ، اس حوالے کے لیے دیکھو ج ۱ ، ص ۶۷

(بقیہ حاشیہ صفحہ ۱۱ پر)

سیوطی<sup>۱</sup>، اور حاجی خلیفہ<sup>۲</sup> نے جو فہرستیں دی ہیں ان میں سے بعض کم، بعض زیادہ صحیح ہیں۔ یورپی اہل علم میں سے صرف فیلوگل<sup>۳</sup> نے اس کی کوشش کی ہے کہ دینوری کی تالیفوں کی ایک مکمل فہرست مرتب کرے، مگر اس میں ہر جگہ وہ احتیاط نہیں برتی گئی ہے جس کی ضرورت تھی۔ جیسا کہ ہم دیکھیں گے۔ دیگر مولف ضمناً ابو حنیفہ کی اہم تالیفوں کا ذکر کرتے ہیں<sup>۴</sup>۔

ابو حنیفہ دینوری کی جملہ تالیفوں کا فن آسانی سے معین کیا جا سکتا ہے، بجز ایک کے جس کا منشا محض عنوان سے ٹھیک طور

(صفحہ ۱۰ کا بقیہ حاشیہ)

یہ امر قابل ذکر ہے کہ فلوگل کے اقتباس میں کتاب النبات کی جگہ کتاب البیان ہے، اور اس حیدر آبادی اڈیشن میں کتاب النبات۔ اسی طرح کتاب الانواء کی جگہ کتاب الانوار چھاپا گیا ہے (مترجم)۔

۱۔ بغیة الوعاة، طبع مصر، ص ۱۳۲، اسی کتاب کا مخطوطہ لینن گراڈ کے متحف آسیائی میں، ورق ۱۰۴/ب (۱۱ تالیفیں)  
 ۲۔ بحیثیت مجموعی مختلف مقاموں کی ذکر کردہ تالیفیں سب ملا کر کشف الظنون میں کوئی چودہ تالیفوں کا ذکر ہے۔ جب ہم ہر تالیف سے بحث کریں گے تو ان کے حوالے بھی آجائیں گے۔  
 [کشف الظنون میں دینوری کی سب تالیفوں کا ذکر یکجا نہیں ہے بلکہ فن وار مختلف ابواب میں (مترجم)]

۳۔ مذکورہ جرمن تالیف مکتب ہائے نحو، ص ۱۹۱ تا ۱۹۲ (۲۰ تالیفیں)

۴۔ انہوں نے زیادہ تر حاجی خلیفہ کی نقل کی ہے۔ مثلاً لکیر، ج ۱، ص ۲۹۸ تا ۲۹۹، مایر، ص ۱۶۴ (۷ تالیفیں)، وستنفلد کی مذکورہ جرمن ”عرب مورخین“، ص ۲۷، نمبر ۷ (۵ تالیفیں)، سوتر کی مذکورہ جرمن تالیف ریاضیات و ہیئت داں، ص ۳۱ تا ۳۲ (۹ تالیفیں)، وغیرہ

پر معلوم نہیں ہوتا۔ سہولت کی خاطر ہم جملہ تاریخی کتابوں کا ایک ساتھ ذکر کریں گے، تاکہ زیر بحث ”الاخبار الطوال“ کا بھی اس کے بعد ہی فوراً ذکر کر دیا جا سکے۔ باقی تالیفوں کو ہم علوم انسانی اور علوم سائنسی<sup>۱</sup> میں تقسیم کریں گے۔

دینیات اور فقہ کی تالیفوں کے آثار ہم تک سب سے کم پہنچے ہیں، حالانکہ بحیثیت فقیہ کے دینوری کی اچھی شہرت تھی<sup>۲</sup>۔ وہ غالباً حنفی المسلک تھا جیسا کہ عبدالقادر<sup>۳</sup> اور الذہبی<sup>۴</sup> بھی بیان کرتے ہیں۔ لیکن اس کا [۲۹] بھی احتمال ہے، لیکن کم قطعیت کے ساتھ، کہ وہ امامیہ مسلک رکھتا ہو<sup>۵</sup>۔ اس زمرے کی تین تالیفوں میں سے دو (جو تقسیم ترکہ سے متعلق ہیں)، بوقت واحد فقہ اور ریاضیات دونوں سے تعلق رکھتی ہیں:

۱۔ علوم انسانی کی تشریح ہم اوپر ایک نوٹ میں کر چکے ہیں۔  
 ”علوم سائنسی“ کی اصطلاح ہم بڑے تامل سے استعمال کر رہے ہیں۔ اصل میں ہے: ”وہ علم جو صحیح معنوں میں علم ہیں“، اور اس سے مراد علوم طبیعی (کیمیا، طبیعیات، نباتیات نیز ریاضیات وغیرہ) ہیں۔ ہمارے ہاں جامعات میں شعبہ فنون اور شعبہ سائنس کی جو تقسیم ہے وہ کم و بیش اسی معنوں میں ہے۔ (مترجم)

۲۔ مثلاً دیکھو ڈیرن بورگ کا مذکورہ مقالہ، ص ۶۲

۳۔ عبدالقادر القرشی کی الجواهر المضية جو فلوجل نے تاج التراجم کے حاشیے میں نقل کی ہے، اس میں ہے: ”فقیہ حنفی المذہب“

۴۔ اس کی تاریخ الاسلام کا اقتباس الاخبار الطوال کے مخطوطہ مدینہ میں ورق ۱/ب پر ہے اور اس میں ہے: ”وقیل کان من کبار الحنفیة“ (یعنی: ایک روایت میں وہ بڑے حنفیوں میں سے ایک تھا)۔

۵۔ الاخبار الطوال کے مخطوطہ ہند، ورق ۲۱۸/ب میں یہ بھی ہے: (بقیہ حاشیہ صفحہ ۱۳ پر)

## ۱ - تفسیر القرآن

قرآن مجید کی تفسیر<sup>۱</sup> بظاہر یہ کتاب کم معروف تھی۔ ابو حیّان<sup>۲</sup> کا بیان ہے کہ یہ تیرہ جلدوں میں تھی۔ مگر وہ ساتھ ہی یہ انہافہ کرتا ہے کہ خود اس نے اسے نہیں دیکھا۔

## ۲ - کتاب الوصایا

جائدادِ متروکہ کی وصیتوں کے متعلق<sup>۳</sup> اسلامی قانون سے بحث

(صفحہ ۱۲ کا بقیہ حاشیہ)

ظاہر ما ذکرہ للفعمی رحمة الله فی حواشی الجنّة عن ابن ادريس الحلیّ رحمة الله أن أبا حنیفة الدینوری مصنف هذا الكتاب اماسی المذهب ، والظاهر أنه حنفی والله سُبْحَانَهُ اعلم

حواشی الجنّة [الداقیة و الجنّة الباقیة ؟] میں ابن ادريس حلیّ کے حوالے سے کفعمی نے جو بیان کیا ہے اس سے تو ظاہر ہوتا ہے کہ اس کتاب کا مولف دینوری اماسی (شیعہ) تھا لیکن بظاہر تو وہ حنفی تھا اور خدا ہی بہتر جانتا ہے۔

[ہماری ناچیز رائے کے لیے دیکھو ضمیمہ (مترجم)]

۱ - یاقوت ، ج ۱ ، ص ۱۲۷ ، س ۷ (جو مخطوطہ الاخبار الطوال ورق /ب پر بھی نقل ہوا ہے) ، حاجی خلیفہ ، ج ۲ ، ص ۳۶۱ ، نمبر ۳۲۷۰ ، سیوطی (بغیة الدعاء) ص ۱۳۲ ، نیز فلوجل [مکتب ہائے نحو] ص ۱۹۱ ، نمبر ۵ ، ڈیرن بورگ مقالہ مذکور ، ص ۶۵

۲ - بحوالہ یاقوت ، معجم البلدان ، ج ۱ ، ص ۱۲۵ ، س ۷-۸ ، [عبدالقادر البغدادی کی] خزائن الادب ، ج ۱ ، ص ۲۶

۳ - الفہرست ، ص ۷۸ ، ص ۱۵ ، یاقوت ، ج ۱ ، ص ۱۲۷ ، س ۷-۸ ، الاخبار الطوال کا مخطوطہ مدینہ ، ورق /ب ، [البغدادی کی] (بقیہ حاشیہ صفحہ ۱۲ پر)

کرتی ہے۔ ریسکے نے اس کتاب کے عنوان کا لاطینی ترجمہ seu mediorum vel et conjunctionum [”یا وسائل یا وسائط“] دیا ہے۔ جس سے معلوم ہوتا ہے کہ اس نے کتاب کا نام ”کتاب الوسائل“ پڑھ لیا تھا۔

اس کے ساتھ ہی اسی فن کے ایک خاص موضوع پر ایک اور تالیف کا اضافہ کیا جا سکتا ہے جو درج ذیل ہے :

### ۳۔ کتاب فی حساب الدور

دور پیدا کرنے والے مسائل ترکہ ۲۔ غالباً اسی کتاب کے متعلق حاجی خلیفہ نے اپنے باب [۳۰] ”علم حساب الدور [۳۰] والوصایا“ میں لکھا ہے کہ : ”وفیه تالیف لطیف لابی حنیفة الخ“ [اس موضوع پر ابو حنیفہ کی ایک عمدہ تالیف پائی جاتی ہے]۔ اس کی تائید اس سے بھی ہوتی ہے کہ تالیف بالا [مذکورہ نمبر ۲] کا حاجی خلیفہ نے علیحدہ ذکر کیا ہے۔

(صفحہ ۱۳ کا بقیہ حاشیہ)

خزانة الادب، ج ۱، ص ۲۶، س ۹، عبدالقادر بن ابی الوفاء القرشی کی الجواهر المضية، بحوالہ حاشیہ تاج التراجم، ص ۹۵، نمبر ۱۱۹، حاجی خلیفہ، ج ۵، ص ۱۶۹، نمبر ۱۰۶۱۱، نیز مایر کی تالیف مذکور، ص ۱۶۳، نمبر ۲، فلوگل (مکتب ہائے نحو)، ص ۱۹۲، نمبر ۱۵، ڈیرن بورگ کا مقالہ مذکور، ص ۶۲، سوتر کی کتاب مذکور، ص ۳۱، نمبر ۶۰

۱۔ تاریخ ابوالفداد، ج ۲، ص ۲۶، حاشیہ ۲۳۳

۲۔ یہ ناد یاقوت، ج ۱، ص ۱۲۷، س ۳ میں ہے۔ ابن الانباری ص ۳۰۶ اور خزانة الادب، ج ۱، ص ۲۶، س ۷ میں سہو طباعت سے ”الذر“ بجائے ”الدور“، الفہرست ص ۷۸، س ۱۳، عبدالقادر القرشی اور الآخبار الطوال کے مخطوطہ ”مدینہ ورق“ اب میں کتاب حساب الدور، حاجی خلیفہ ج ۳، ص ۶۳، س ۲ تا ۳ میں بغیر نام کے، مزید بر آن فلوگل (مکتب نحو)، ص ۱۹۲، نمبر ۱۳، سوتر کی تالیف مذکور، ص ۳۱، نمبر ۶۰



فقہ اسلامی پر جتنی بھی چیزیں یورپی زبانوں میں چھپی ہیں ، ان میں اصطلاح ”دور“ پر مجھے کوئی چیز نہ ملی ۔ غالباً اس میں اس الجھن سے بحث ہوتی ہے جب موصیٰ لہ کی وفات کی بنا پر ترکے کا کچھ حصہ متوفی کے ورثہ پر عود کر آتا ہے ۔ فلوجل نے جرمن میں اس کا مبہم سا ترجمہ کیا ہے : die Erbschaftsausgleichungen unter verwickelteren Verhaeltnissen [یعنی الجھے ہوئے حالات میں وراثتی تسویے] حاجی خلیفہ<sup>۱</sup> کی تشریح سے بھی کوئی روشنی نہیں پڑتی ۔ جو چیز زیادہ سمجھ میں آتی ہے ، وہ وہ مثال ہے جو اس نے دی ہے کہ ایک شخص نے اپنے مرض الموت میں اپنے آزاد کردہ غلام کو اس کی ساری جائداد کے معاوضے میں مصالحت کرنے کے لیے سو درہم دیے ۔ آزاد شدہ غلام اس رقم پر قبضہ تو کر لیتا ہے ، لیکن اپنے آزاد کنندہ سے پہلے خود ہی فوت ہو جاتا ہے ، البتہ اس کے ایک بیٹی پائی جاتی ہے ۔ اس لڑکی کو کتنا حصہ ملے گا اور موصیٰ کے ورثہ کو کتنا ؟ اس مسئلے کے حل کے لیے علم حساب الدور کام آتا ہے<sup>۲</sup> ۔

ابو حنیفہ کی لسانیاتی تالیفیں تعداد میں اس سے بہت زیادہ ہیں جیسا کہ ہم بیان کر چکے ہیں ، اس کی شہرت بطور لغوی سے بہت

۱ - کشف الظنون ، ج ۳ ، ص ۶۳ ، س ۲ تا ۳ ، مزید برآں دیکھو روزن کی انگریزی کتاب محمد بن موسیٰ کا جبرو مقابلہ :

Fr. Rosen. The Algebra of Muhammad b. Musa London 1831,

ص ۱۱۹ ، س ۱۴ ، ص ۱۶۹ ، س ۷ نیز ص ۱۳۳ جہاں اس اصطلاح کا انگریزی ترجمہ computation of returns کیا گیا ہے ۔

۲ - دیکھو سوتر کا جرمن مقالہ ”الفہرست میں ریاضیات دانوں کی فہرست“ مجلد ریاضیات و طبیعیات میں

Das Mathematiker-Verzeichniss im Fibrst, in : Zeitschrift fuer Mathematik und Physik, 1892 supplement, XXXVII, p. 71, note 230.

زیادہ تھی۔ اور مشہور المبرد سے وہ اس بارے میں کم مقبول نہ تھا جہاں تک کتابوں کے ناموں سے اندازہ کیا جا سکتا ہے، وہ ایک طرف لسانیات اور بلاغت سے بحث کرتا ہے تو دوسری طرف ادبیات اور تاریخ ادبیات سے:

## ۲۔ کتاب ما یلحن فیہ العامة

عوام الناس کی غلطیاں<sup>۱</sup>

## ۵۔ [۳۱] کتاب اصلاح المنطق

زبان کی تصحیح کے بارے میں<sup>۲</sup> بعض یورپی اہل علم<sup>۳</sup> نے خیال کیا ہے کہ اس سے مراد علم منطق ہے۔ مگر اس گمان کی صحت پر شبہ کیا جا سکتا ہے۔ ابو حنیفہ دینوری کے ایک استاد ابن السکیت

۱۔ الفہرست، ص ۷۸، س ۱۶، یاقوت، ج ۱، ص ۱۲۷، س ۱، الاخبار الطوال کا مخطوطہ مدینہ<sup>۴</sup> ورق ا/ب، ابن الانباری (نزهة الالباء) ص ۳۰۵، خزائن الادب، ج ۱، ص ۲۶ (جہاں یلحن کی جگہ کتاب کا نام تلحن ہے)، حاجی خلیفہ، ج ۵، ص ۳۰۸، نمبر ۱۱۰۸۵، سیوطی (بغیة الوعاة)، ص ۱۳۲، (جہاں نام کتاب لحن العامة ہے)، نیز فلوگل (مکاتب نحو)، ص ۱۹۱، نمبر ۳

۲۔ یاقوت، ج ۱، ص ۱۲۷، نمبر ۶، الاخبار الطوال کا مخطوطہ مدینہ ورق ا/ب، خزائن الادب، ج ۱، ص ۲۶، س ۱۰، الجواہر المضیئة، بحوالہ حاشیہ تاج التراجم، ص ۹۵، نمبر ۱۱۹، سیوطی (بغیة الوعاة) ص ۱۳۲، حاجی خلیفہ، ج ۱، ص ۳۲۹، نمبر ۸۲۹، نیز رائسکے کی تاریخ ابوالفداء، ج ۲، ص ۷۲۶، وستفلد کی مذکور جرمن تالیف اطباء عرب، ص ۳۸، نمبر ۹۲

۳۔ مثلاً سلویسٹر دسائی (تالیف مذکور، ص ۷۸) ”رسالة علم منطق“، مایر (تالیف مذکور، ص ۱۶۴، نمبر ۱) ”علم منطق کی اصلاح“ کے الفاظ استعمال کرتے ہیں۔

کی بھی ایک تالیف اسی نام<sup>۱</sup> کی پائی جاتی ہے اور لسانیاتی مسائل سے بحث کرتی ہے۔ حاجی خلیفہ<sup>۲</sup> کا بیان ہے کہ بعد میں اس کتاب کی تصحیح مشہور عالم الوزير المغربي نے کی، مگر یہ بھی غالباً ان غلطیوں میں سے ایک ہے جو حاجی خلیفہ کے ہاں کافی کثرت سے پائی جاتی ہیں۔ اسی مولف ابوالقاسم (المعروف بہ الوزير المغربي<sup>۳</sup>) نے ابن السکیت کی ”اصلاح المنطق“ کی شرح لکھی تھی جیسا کہ ابن خلیفہ نے بیان کیا ہے اور کتب خانہ ایسکو ریال (سپین میں اس کا ایک مخطوطہ پایا بھی جاتا ہے<sup>۴</sup>)۔ اس آخری [یعنی ابن السکیت کی کتاب کی تصحیح] کا حاجی خلیفہ نے ذکر نہیں کیا ہے، اور غالباً سمجھا اس ہمنام کتاب کو ابو حنیفہ دینوری کی طرف منسوب کر دیا ہے۔

۱۔ بروکلن کی جرمن تالیف تاریخ ادبیات عربی، ج ۱، ص ۱۱۷،

نمبر ۷

۲۔ حوالہ بالا میں یہ الفاظ ہیں: وھذبه ابوالقاسم حسین بن علی المعروف بالوزير المغربي۔

۳۔ فوت ۱۸۳۱ھ (۱۸۱۰ء)، بحوالہ بروکلن (تاریخ ادبیات عربی)،

ج ۱، ص ۳۵۳

۴۔ وفيات الاعیان، ج ۱، ص ۳۵۰ وما بعد [یعنی ”شرح“ کہنا

درست نہیں، ”خلاصہ“ یا ”تلخیص“ زیادہ صحیح ہوگا۔ دیکھو حاشیہ آئندہ میں اس کی تفصیل۔ (مترجم)]

۵۔ ڈیون بورگ کی مرتب کردہ فہرست مخطوطات ایسکو ریال،

ص ۳۱۳ و ۳۱۵ کے مطابق یہ نمبر ۶۰۵ پر ہے۔ [اس میں لکھا ہے:

کتاب کا نام ”سیرفیہ کتاب المنخل و هو مجرد کتاب اصلاح المنطق

المحیط بجمع فوائدہ دون تکرارہ وشواہدہ، اختصار الحسین بن علی بن الحسین

المغربی الکاتب“۔ اصل اصلاح المنطق کے مولف کا نام ابو یوسف یعقوب

بن اسحاق السکیت، المعروف بہ ابن السکیت، المتوفی ۲۴۳ھ (۸۵۸ء)

(بقیہ حاشیہ صفحہ ۱۸ پر)

## ۶۔ کتاب الفصاحة

علم فصاحت (Eloquece) پر تالیف<sup>۱</sup>۔ پتا نہیں اس میں کس چیز سے بحث ہے۔ غالباً علم بلاغت کے مسائل پر مشتمل ہوگی۔

## ۷۔ کتاب الجمع و التفریق

جمع [۳۲] و تفریق الفاظ کے متعلق<sup>۲</sup>۔ عنوان سے گمان ہوتا ہے کہ

(صفحہ ۱۷ کا بقیہ حاشیہ)

یہ نہایت نفیس نسخہ ہے۔ اختصار کنندہ (الوزیر المغربي المتولد ۵۳۷۰ھ (۱۱۴۰ء)، المتوفی ۵۴۱۸ھ (۱۱۴۷ء)، بحوالہ ابن خلیکان، ج ۱، ص ۴۵۰ وما بعد، مگر حاجی خلیفہ کے ہاں اس کا ذکر ندارد ہے) نے اصل کی تقسیم برقرار رکھی ہے۔ اس مخطوطے میں شروع سے آخر تک پورا اعراب لگا ہوا ہے۔ کتابت ۵۴۸۶ھ (۱۱۹۳ء)، آغاز: الحمد لله بقدر نعمته و حسبنا الله موفقاً لطاعته... الخ کتاب کاغذ پر لکھی گئی ہے۔ خط مغربی، ۸۷ ورق، ۱۴ سطریں، فہرست الغزیری (Casiri) میں نمبر ۶۰۲ ہے (مترجم)۔

۱۔ الفہرست، ص ۷۸، س ۱۳، یاقوت، ج ۱، ص ۱۲۷،  
 س ۲، الاخبار الطوال کا مخطوطہ مدینہ ورق /ب، خزائن الادب،  
 ج ۱، ص ۲۶، س ۷، عبدالقادر القرشی (الجواهر المضية) بحوالہ حاشیہ  
 تاج التراجم، ص ۹۵، نمبر ۱۱۹، سیوطی (بغیة الوعاة)، ص ۱۳۲،  
 ابن الانباری (نذہة الالباء)، ص ۳۰۶، حاجی خلیفہ، ج ۵، ص ۱۳۰،  
 نمبر ۱۰۳۷، نیز مایر کی تالیف مذکور، ص ۱۶۴، نمبر ۳، فلوگل  
 (مکاتب نحو)، ص ۱۹۱، نمبر ۱ [اسے علم فصاحت کی جگہ فصیح اور  
 رکبک و عامیانہ الفاظ میں امتیاز پر سمجھنا شاید صحیح تر ہوگا۔ (مترجم)]  
 ۲۔ الفہرست، ص ۷۸، س ۱۵، یاقوت، ج ۱، ص ۱۲۷،  
 س ۵، الاخبار الطوال کا مخطوطہ مدینہ ورق /ب، [عبدالقادر البغدادی  
 کی] خزائن الادب، ج ۱، ص ۲۶، س ۹، نیز فلوگل (کی مذکورہ مکتب  
 ہائے نحو)، ص ۱۹۱، نمبر ۲۔

اس میں علمِ بلاغت کے اس حصے سے بحث ہے جس پر مولف کافی جگہ صرف کرتے ہیں<sup>۱</sup>۔

## ۸۔ کتاب الشعر و الشعراء

شعراء اور شاعروں کے متعلق تالیف<sup>۲</sup>۔ اس موضوع پر ابن قتیبہ کی [اسی نام کی] تالیف مشہور ہے<sup>۳</sup>۔ غالباً اسی کے مماثل چیز ہوگی۔

## ۹۔ کتاب الرد علی لغذۃ الاء صفہانی

لغذۃ الاصفہانی نامی مؤلف کی تردید میں رسالہ<sup>۴</sup>۔ اس کتاب کا صحیح نام متعین کرنے میں کافی دشواری کا سامنا کرنا پڑا۔ لیکن اب مجھے توقع ہے کہ اس میں کسی بحث کی گنجائش نہ ہوگی۔ عربی میں اس نام کی تصحیف ہو کر اتنی مٹی پلید ہوئی ہے کہ شاید اسی وجہ

۱۔ دیکھو مے رن کی جرمن کتاب عرب بلاغت

Mehren Die Rhetorik der Araber , Kopenhagen-

Wien, 1853, p. 108

اسی طرح شیخو کی ”علم الادب“، ج ۱، ص ۱۸۴ تا ۱۸۵، طبع بیروت ۱۸۹۷ء

۲۔ الفہرست، ص ۷۸، س ۱۶، یاقوت، ج ۱، ص ۱۲۷۔  
ص ۱ تا ۲، الاخبار الطوال کا مخطوطہ مدینہ، ورق اب، خزائن الادب  
ج ۱، ص ۲۶، س ۷، ابن الانباری، ص ۳۰۶، سیوطی (بغیۃ الوعاة)  
ص ۱۳۲، نیز وستنفلد کی مذکورہ عرب مورخین، ص ۲۷، نمبر ۹  
(۳)، فلوجل (کی مذکورہ مکتب ہائے نحو) ص ۱۹۲، نمبر ۹

۳۔ بروکمان (تاریخ ادبیات عربی)، ج ۱، ص ۱۲۲ نمبر ۳ تا ۵،  
اسے دخویے De Goeje نے ایڈٹ کر کے ۱۹۰۴ء میں لایدن میں  
چھاپا ہے۔

۴۔ الفہرست، ص ۷۸، س ۱۳، یاقوت، ج ۱، ص ۱۲۷۔  
ص ۳ تا ۵، سیوطی (بغیۃ الوعاة) ص ۱۲۳

سے اکثر مولفوں [سوانح نگاروں] نے اسے ابو حنیفہ دینوری کی تالیفوں کی فہرست ہی سے خارج کر دیا ہے۔ الفہرست کے مخطوطے میں وہ ”لعرہ“ بغیر کسی نقطے کے ہے۔ سیوطی کے مطبوعہ نسخے میں ”لقدہ“ اور متحف آسیائی [لینن گراد] کے مخطوطہ سیوطی میں ”لقدہ“ سا ہے۔ بہر حال الاصفہانی کا زائد لفظ وہاں نہیں ہے۔ یورپی اہل علم نے اس کو حل کرنے کی کافی کوشش کی مگر بے نتیجہ۔ فلوجل نے، غالباً سیوطی کے ہاں کے لفظ کو لے کر بڑی جسارت سے اسے ”الرد علی القدماء“ پڑھنا چاہا ہے، اور اس کی عجیب و غریب خود ساختہ وجہ یہ بتائی ہے کہ ”قدیم لوگوں کی تردید، جن میں غالباً ہندو، ایرانی [۳۳] اور یونانی شامل سمجھے جانے چاہیں“۔ فلوجل نے الفہرست دو طباعت کے لیے تیار کیا تو اس میں زیادہ احتیاط دکھائی مگر ایک نئی غلطی کا ارتکاب کیا۔ چنانچہ اس نے حاجی خلیفہ پر اعتماد کرتے ہوئے جس نے ”رصدہ ابی حنیفہ باصبہان“<sup>۲</sup> کا ذکر کیا ہے، اب یہ فیصلہ کیا کہ اس کتاب کا نام ”کتاب الرد علی رصد الاصفہانی“ پڑھنا چاہیے۔ اب اس طرح نحوی بھی اور منطقی بھی دوہری حماقت ہر گئی ہے۔ اگر کسی الاصفہانی کی کوئی کتاب فلکی مشاہدات پر واقعی بائی بھی جاتی تو یہ عجیب سی بات ہوگی کہ ہمارا مولف [دینوری] اس کی تردید لکھے۔ مزید برآں صحیح عربی میں ”الرصد الاصفہانی“ ہونا چاہیے<sup>۳</sup>۔ مگر ایسا پڑھا جانا مخطوطے کے لفظ کے لیے بالکل ناممکن ہے۔ اس طرح فلوجل کی پہلی اور دوسری ہر دو تجویزیں غلط ہیں۔ ”الفہرست“ اور یاقوت کی ”معجم الادباء“ میں لفظ ”الاصفہانی“ کا وجود بتاتا ہے کہ اس سے پہلے کا لفظ دینوری کے کسی ہمعصر کا

۱۔ فلوجل کی جرمن تالیف مکتب ہائے نحو، ص ۱۹۲ نمبر ۱۲

۲۔ کشف الظنون، ج ۳، ص ۴۷۰، نمبر ۶۳۶۳

۳۔ الرصد الاصفہانی صفت موصوف ہیں تو رصد الاصفہانی مضاف

الہ، معنی میں کچھ فرق ہو لیکن صحیح دونوں ہونگے۔ (مترجم)

نام یا لقب ہونا چاہیے۔ اور خود ”الفہرست“<sup>۱</sup> میں ابو علی الحسن الاصفہانی کا جو نام بیان ہوا ہے وہ ہم کو صحیح راستے پر لگاتا ہے۔ نام کا یہ جزو ہمارے لیے بڑی اہمیت رکھتا ہے۔ ”الفہرست“ نے مزید برآں یہ بھی بیان کیا ہے کہ اس کے اساتذہ بھی وہی تھے جو ابو حنیفہ دینوری کے۔ اس طرح ہمارے لیے کوئی شبہ نہیں رہ جاتا جب ہم اول الذکر شخص کی سوانح عمری سیوطی<sup>۲</sup> کے ہاں پڑھتے ہیں اور وہاں یہ الفاظ ملتے ہیں :

الحسن بن علی أبو عبد الله الاصفهانی المعروف بلکذة ،  
بضم اللام وسكون الذال<sup>۳</sup> المعجمة ويقال: لغذة ، بالغين۔

حسن بن علی أبو عبد الله اصفهانی معروف به لُكْذَه (لام کے پیش کے ساتھ) ، بعض وقت غین سے لغذہ بھی کہتے ہیں۔

یاقوت کے ہم پہلے ہی بہت ممنون ہیں۔ اب کی دفعہ بھی وہ ہم کو بہت تفصیلی معلومات مہیا کرتا ہے ، جن سے اس تالیف کی نوعیت کا فیصلہ کرنے میں بھی مدد ملتی ہے۔ چنانچہ اس مولف کے حالات<sup>۴</sup> میں وہ علاوہ اور معلومات کے یہ<sup>۵</sup> لکھتا ہے :

كان في طبقة أبي حنيفة الدينوري - مشائخهما سواء و كان  
بينها مناقضات

یہ ابو حنیفہ دینوری کا ہم عصر ہے۔ دونوں کے استاد بھی ایک ہی تھے۔ ان دونوں میں باہم تردید بازی بھی ہوتی رہی۔

- ۱۔ الفہرست ، ص ۸۱ ، س ۱۶
  - ۲۔ بغیة الوعاة ، ص ۲۲۲ و ۲۲۳
  - ۳۔ یہ طباعت کی سہواً غلطی ہے۔ اسے یوں پڑھنا چاہیے :
- ” بضم اللام و سکون [الکاف و فتح] الذال المعجمة “
- ۴۔ معجم الادباء ، نشرہ مارگولیوٹ ، ج ۳ ، ص ۸۱ تا ۸۳
  - ۵۔ ایضاً دیکھو ، ص ۸۲ ، س ۱ و ۲

[۳۴] یہ بیان خود اپنی جگہ ثبوت کے لیے کافی ہونا چاہیے مگر مزید یہ کہ یاقوت اس کی تالیفوں کا ذکر کرتے ہوئے سب سے پہلے ” کتاب الرد علی الشعراء “ کا نام لیتا ہے پھر ان الفاظ کا اضافہ کرتا ہے :

نقضہ علیہ أبو حنیفۃ الدینوری

اس کتاب کی ابو حنیفہ دینوری نے تردید لکھی

اس طرح اب یہ یقین کے ساتھ کہا جا سکتا ہے کہ زیر بحث کتاب اصل میں الحسن معروف بہ لغذہ<sup>۲</sup> کی تالیف کی تردید میں لکھی گئی تھی۔ ” کتاب الرد علی الشعراء “ کسی قدر عجیب سا نام ہے۔ لغذہ نے غالباً اسے ابو حنیفہ کی سابق الذکر تالیف ” کتاب الشعر و الشعراء “ کی تنقید میں لکھا تھا۔ یاقوت نے اس سلسلے میں ” مناقضات “ (تردید بازیوں) کا جو لفظ استعمال کیا ہے، اس سے بھی اس گمان کو تقویت ہوتی ہے، کیونکہ ان دونوں اہل علم کے مباحثوں کا ذکر کرتے ہوئے یاقوت نے ” مناقضات “ کا لفظ بہ صیغہ جمع استعمال کیا ہے۔ اس طرح یہ کتاب تردید کا جواب یا جواب الجواب بن جاتی ہے<sup>۳</sup>۔

۱۔ معجم الادباء، نشرہ مارگولیوت، ج ۳، ص ۸۳، س ۶ تا ۷  
 ۲۔ شاید یہی نام ہے جو (الفہرست، ص ۲۸۲، ابن القطبی، نشرہ لپپرت (Lippert) ص ۲۸۷، س ۱۰ و مابعد، نیز سوتر کی مذکورہ ریاضیات و ہیئت داں، ص ۶۶، نمبر ۱۳۸) محمد بن لثرہ الاصفہانی کی صورت میں ملتا ہے۔ افسوس ہے کہ اس کا تعین کرنے کی ہمارے پاس کوئی صورت نہیں۔

۳۔ اسی مولف الحسن بن عبداللہ الاصفہانی المعروف بلغذہ کی ایک اور تالیف ” کتاب بلاد العرب “ کا مخطوطہ حمد الجاسر النجدی کے پاس ہے جیسا کہ دمشق کے مجلہ المجمع العلمی العربی، ج ۲۷، نمبر ۱، ص ۱۳۸ (بابت ربیع الآخر ۱۳۷۱ھ) میں ذکر ہوا ہے۔ اس کی تفصیل کے لیے دیکھو دمشق کا رسالہ التمدن الاسلامی بابت ذی الحجہ ۱۳۶۸ھ اور مجلہ المجمع العراقی کی اولین نمبر میں محمد رضا الشیبی کا مضمون۔ (مترجم)



## ۱۰ - جواہر العلم

معلومات کے جواہر ۱ - گمان ہوتا ہے کہ یہ کتاب بھی اسی زمرے سے تعلق رکھتی ہے - مگر مزید معلومات کی غیر موجودگی میں کوئی قطعی رائے نہیں دی جا سکتی - شاید وہ کوئی چھوٹی سی ہرفنی دائرۃ المعارف ہو - یہ بھی ممکن ہے کہ وہ حکیمانہ اقوال کا محض ایک مجموعہ ہو - بہر حال یہ باور کرنے کی کوئی وجہ نہیں کہ وہ ”ماہیت عالم“ پر کوئی رسالہ ہو جیسا کہ لکیر ۲ اس نام کا ترجمہ کرتا معلوم ہوتا ہے - اس کتاب کے بارے میں ہمیں کسی قدر شبہ پیدا ہونے کی ایک وجہ یہ بھی ہے کہ اس کا ذکر صرف حاجی خلیفہ کرتا ہے - ہم دیکھ چکے ہیں کہ ابو حنیفہ کی تالیفوں کے بارے میں اس کی سند کچھ بہت زیادہ قابلِ اعتماد نہیں -

تاریخی تالیفوں کو چھوڑ کر، جن کا ذکر ہم آخر میں کریں گے ۳ اس تالیف کے ساتھ ابو حنیفہ کی وہ تالیفیں ختم ہو جاتی ہیں جو ”علوم انسانی“ پر تھیں -

۱ - حاجی خلیفہ کی کشف الظنون، ج ۲، ص ۴۴۴، نمبر ۴۲۸۵، نیز فلوجل کی مذکورہ مکتب ہائے نحو، ص ۱۹۱، نمبر ۶ [دیکھو ہارا ضمیمہ (مترجم)]

۲ - لکیر کی مذکورہ فرانسیسی ”تاریخ طب“، ج ۱، ص ۲۹۸ اسے غلطی شاید یوں لگی کہ ”العلم“ کی جگہ اس نے ”العالم“ پڑھ لیا -

۳ - حاجی خلیفہ (ج ۵، ص ۱۰۳، نمبر ۲۱۸) اور فلوجل (مکتب ہائے نحو) ص ۱۹۰ تا ۱۹۱ میں جس کتاب البیان کا ذکر ہے وہ غلط ہے - وہ اصل میں کتاب النبات کی خرابی ہے - ہم اس کا آگے کتاب النبات کے سلسلے میں ذکر کریں گے -

علوم طبیعی میں سب سے زیادہ مقبول :

## ۱۱۔ کتاب النبات

ہے جو نباتات کے متعلق ہے<sup>۱</sup>۔ یورپی اہل علم کے ہاں یہ کتاب معروف ہے تو عربی ادبیات میں بھی یہ کچھ کم مقبول نہیں۔ اس کا ثبوت یہ ہے کہ اس کے بہ کثرت اقتباس ملتے ہیں، جن کی مدد سے کافی طویل قطعات دوبارہ مرتب ہو جاتے ہیں۔ نیز یہ جملے جسے تقریباً ہر مولف من وعن دہراتا ہے :

اس موضوع پر ایسی کوئی

لم یصنّف فی معناه مثله

اور کتاب تالیف نہ ہوئی

ابو حنیفہ کا ذکر اکثر صرف ”صاحب کتاب النبات“ کہہ کر کر دیا

۱۔ الفہرست ، ص ۷۸ ، س ۱۲ ، یاقوت ، ج ۱ ، ص ۱۲۷ ، س ۴ ،  
الخبار الطوال کا مخطوطہ مدینہ ، ورق /ب ، سیوطی (بغیة الوعاة) ،  
ص ۱۳۲ ، ذہنی کا اقتباس ، الاخبار الطوال کا مخطوطہ مدینہ ، ورق  
/ب ، خزائن الادب ، ج ۱ ، ص ۱۱ ، س ۱۸ و ۱۹ نیز ص ۲۶ ، س ۸ ،  
مجد الاشبیلی (مخطوطات ایسکوریال کی فہرست Bibliotheca arabico  
hispana 1894 ج ۹ ، ص ۳۷۶ ، [مجھے یہ فہرست تاحال مل نہ سکی ،  
اس لیے میں نہیں جانتا کہ یہ کس کتاب سے متعلق ہے (مترجم)] ،  
ابن الانباری ، ص ۳۰۶ ، ابن ابی اصیبعہ (طبقات الاطباء) ، ج ۲ ، ص ۷۴ ،  
س ۱۵ ، ص ۲۱۱ س ۱۵ اور ص ۲۴۳ ، س ۲۸ ، مزید حوالوں کے لیے  
دیکھو دسائی کی تالیف مذکور ، ص ۷۸ ، ۵۸ فلوجل (مکتب ہائے نحو) ،  
ص ۱۹۱ ، نمبر ۷ ، وستنفلد (اطبائے عرب) ، ص ۳۸ ، نمبر ۹۲ (۳) ،  
اسی کی مورخین عرب ، ص ۲۷ ، لکیر کی مذکورہ تاریخ طب ، ج ۱ ،  
ص ۲۸۸ تا ۳۰۰ ، مایر کی تالیف مذکور ، ص ۱۶۴ ، نمبر ۶ ، ڈیرن  
بورگ کا مقالہ مذکور ، ص ۶۲ تا ۶۳ ، بروکلان (تاریخ ادبیات عرب) ،  
ج ۱ ، ص ۱۲۳ نیز ج ۲ ، ص ۶۹۲ ، ہیوار کی مذکورہ تاریخ ادبیات عربی ،  
ص ۱۵۴ ، اور خاص کر زلبر برگ کا مذکورہ مقالہ ۔

جاتا ہے [نام نہیں لکھا جاتا]۔ اس کتاب نے عرصے سے اہل علم کی توجہ منعطف کر رکھی ہے۔ مایر اور لکیر نے اس موضوع سے بحث کی ہے۔ ڈیرن بورگ نے اس کی مقبولیت کے متعلق نہایت دلچسپ ملاحظیات پیش کیے ہیں۔ پھر زلبر برگ کی تحقیقات عمل میں آئی، جس نے کوشش کی کہ اس کے جو اقتباسات محفوظ ہیں، ان کی مدد سے اس کتاب کی ماہیت اور اس کے موضوع کا پتا چلایا جائے۔ جہاں تک مواد کا تعلق ہے، اس کے بعد سے صورت حال میں تا حال کوئی تبدیلی نہیں ہوئی<sup>۲</sup>، اس لیے اس تالیف پر کسی نئی بات کا اضافہ کرنا ممکن نہیں۔ میں صرف اس پر قناعت کروں گا کہ اس پر چند تفصیلات کا ذکر کر دوں۔

یہ کتاب اصل میں لسانیاتی مباحث کے سلسلے میں تالیف ہوئی۔ اس میں اس کی کوشش کی گئی ہے کہ پرانی عربی شاعری میں جن نباتات کا ذکر آیا ہے، ان کی تشریح کی جائے<sup>۳</sup>۔ لیکن وہ ساتھ ہی [۳۶] تاریخ نباتیات ہی ایک اہم اور اپنی نوعیت کا انوکھا واقعہ بھی ہے۔ اس قسم کی کوئی اور کتاب لکھی نہیں گئی۔ اور غالباً اسی سے اس بات کی وجہ معلوم ہو سکتی ہے کہ بعد کی صدیوں میں اس کی مقبولیت کیوں کم

۱۔ قدیم تر مولفوں میں سے، معلوم ہوتا ہے کہ، زلبر برگ کو سوتر اور ڈیرن بورگ کا پتا نہ لگا۔ اول الذکر کی تالیف کو اس میں شک نہیں کہ اس کتاب سے کوئی تعلق نہیں، لیکن ڈیرن بورگ نے جو معلومات جمع کیے ہیں ان سے مشرق میں کتاب النبات کی مقبولیت کا اچھا اندازہ ہوتا ہے، اور زلبر برگ کی تالیف کے دیباچے کا اچھا تکملہ بن سکتا ہے۔

۲۔ یہ بیان کرتے ہوئے مسرت ہوتی ہے کہ کتاب النبات کی جلد سوم و پنجم کے مخطوطے اب دستیاب ہو گئے ہیں۔ دیکھو ضمیمہ۔ (مترجم)

۳۔ اصل کتاب کی دو جلدوں کی دستیابی کے بعد اب اس گمان کو ترک کر دینا پڑتا ہے۔ دیکھو آگے ہمارا ضمیمہ (مترجم)

نہیں ہوئی<sup>۱</sup>۔ خود سترھویں صدی عیسوی میں مشہور سوانح نگار عبدالقادر بن ابی الوفاء القرشی نے اس کا نسخہ دیکھا تھا اور وہ لکھتا ہے کہ یہ چھ ضخیم جلدوں میں تھا<sup>۲</sup>۔ بعض اہل علم، جنہیں علم نباتات سے کوئی تخصص نہ تھا، وہ بھی اس کو ہمیشہ اپنے ساتھ رکھتے تھے<sup>۳</sup>۔ بعض مولفوں نے اس کا اختصار کیا، بعض نے اس کی تردید لکھی۔ اول الذکر زمرے میں مشہور عبدالطیف<sup>۴</sup> کا ذکر کیا جا سکتا ہے، اور آخر الذکر میں خاص کر ابوالقاسم البصری<sup>۵</sup> ممتاز ہے، جس کی تالیف

۱۔ یہ کتاب اندلسی یہودیوں کی عربی تالیفوں میں بھی معروف ہے۔ مثال کے طور پر ابو ابراہیم بن ہارون [الیہودی] اس کا ذکر کرتا ہے۔ دیکھو کوکوف زوف کی روسی تالیف

P. Kokowzoff, Kniga sravnenija jevrejskago jazyka s arabskim, St. Petersburg, 1893, note 376.

۲۔ ”کتاب النبات فی مجلدات کبار ستة“ (یعنی کتاب النبات چھ

ضخیم جلدوں میں ہے)، خزائن الادب، جلد اول صفحہ (۱۱) سطر ۱۸-۱۹

۳۔ مثلاً ابن ابی اُصیبہ (طباعت الاطباء، ج ۲، ص ۲۴۳،

س ۲۸) نے مہذب الدین کے متعلق ایسا ذکر کیا ہے۔ [مگر وہ

طیب تھا اور طیب کو اس کی ہمیشہ ضرورت رہتی ہے (مترجم)

۴۔ ابن ابی اُصیبہ ج ۲، ص ۲۱۱، س ۱۵، حاجی خلیفہ (کشف

الظنون، ج ۵، ص ۱۶۲)، ڈیرن بورگ کا مقالہ بالا، ص ۶۲ حاشیہ ۵۔

۵۔ مثلاً خزائن الادب، ج ۳، ص ۳۴۳، س ۲ تا ۲۵ میں اس

طرح کا ایک طویل اقتباس ہے۔ اسی کتاب میں (ج ۱، ص ۱۲، س ۱)

”اغلاط النبات لابی حنیفة“ کا جو ذکر ہے، اس میں غالباً اسی کی

طرف اشارہ ہے (دیکھو بروکمان کی جرمن تاریخ ادبیات عربی، ج ۱،

ص ۱۲۳ نیز ۱۱۴)۔ حاجی خلیفہ (ج ۵، ص ۱۶۲، نیز ج ۱، ص ۳۲۸)

میں ابو نعیم علی بن الحسن البصری کا جو ذکر ہے اس سے غالباً یہی

مؤلف مراد ہے۔ مزید برآں دیکھو مایر (تالیف بالا، ص ۱۶۴)، اور

لُکیر (تالیف بالا، ج ۱، ص ۳۰۰)

اگر شائع ہو جائے تو یقیناً نہ صرف زیر بحث کتاب پر روشنی ڈالے گی بلکہ عربی ادبیات کے دیگر نمائندوں مثلاً المبرّد یا خود ابن السکّیت پر بھی۔ ابو حنیفہ کی اس تالیف کی عظیم مقبولیت یورپی ادبیات میں بہت سی غلطیوں کے نمودار ہونے کا باعث بھی بنتی ہے۔ ہم ان سے صرف دو کے ذکر پر اپنے کو محدود رکھیں گے۔

”الجواهر المضيئة“ کے مولف عبدالقادر<sup>۲</sup> نے ابو حنیفہ دینوری کی سب سے مقبول تالیفوں میں ایک ”کتاب البيان“ کا نام لیا ہے [۳۷] جس کا ذکر کوئی اور مولف نہیں کرتا بجز حاجی خلیفہ کے، اور جیسا کہ ہم پہلے بھی دیکھ چکے ہیں، اس بارے میں [کشف الظنون کے یورپ میں مطبوعہ اڈیشن پر] اعتماد کرنے میں بہت زیادہ اعتماد کرنے کی ضرورت ہے<sup>۳</sup>۔ وہ اس کتاب کی ایک شرح کا وضاحت سے ذکر کرتا ہے:

کتاب الشرح الكبير لابي عبدالله محمد بن سليمان الهالقي المتوفى سنة ۵۲۵، وهو في ثلاثين مجلداً، شرح به كتاب البيان لابي حنيفة الدينوري - ذكره الذهبي في تاريخ الاسلام

”شرح كبير“، مولفہ ابو عبدالله محمد بن سليمان الهالقي جس کی وفات ۵۲۵ھ میں ہوئی۔ یہ تیس جلدوں میں ہے اور ابو حنیفہ دینوری کی کتاب البيان کی شرح پر

۱۔ یورپ میں اس کے متعدد مخطوطے ہیں۔ دیکھو جرمن رسالہ ZDMG ۴۱۸۸۶، ج ۴۰، ص ۳۱۳ میں نویلڈیکے کا مضمون۔ بروینلے (P Broenle) اسے قاہرہ کے ناشر Diemer (?) کے ہاں شائع کر رہا ہے۔ [مگر یہ اشاعت عمل میں نہ آئی۔ دیکھو ضمیمہ (مترجم)]

۲۔ اس کا ذکر فلوجل کی شائع کردہ تاج التراجم لابن قطلوبغا میں صفحہ ۹۵، نمبر ۱۱۹ پر ہے۔

۳۔ کشف الظنون، ج ۵، ص ۱۰۳، نمبر (۱۰۲۱۸)

مشمول ہے ، جیسا کہ ذہبی نے اپنی ” تاریخ الاسلام “  
میں ذکر کیا ہے ۔

سورخ الذہبی کے حوالے پر اعتقاد کرتے ہوئے ، فلوجل<sup>۱</sup> یہ یقین کرتا  
ہے کہ کتاب البیان کا کوئی وجود ہے ، اور گان کرتا ہے کہ وہ تاریخ  
کی کوئی بڑی کتاب ہے جس کا حاجی خلیفہ نے ایک دوسری جگہ ذکر  
کیا ہے اور ابن قتیبہ پر چوری کا الزام لگایا ہے<sup>۲</sup> ۔ ہم اس مسئلہ پر  
آئندہ بحث کریں گے ۔ یہاں ہم صرف یہ بیان کرنے پر اکتفا کریں گے  
کہ فلوجل کا گان کسی سنجیدہ اساس پر مبنی نہیں ، اور یہ کہ ابو حنیفہ  
نے ” کتاب البیان “ نام کی کوئی کتاب کبھی نہ لکھی ۔ اصل میں  
یہاں صرف کتابت کی ایک غلطی سے سابقہ ہے ، اور ” النبات “ کے  
عوض ” البیان “ لکھ دیا گیا ہے ۔ اس شارح [الہالقی] کی سوانح عمری  
دیتے ہوئے المقتری<sup>۳</sup> نے بھی اس کتاب کا ذکر کیا ہے ، اگرچہ وہ شرح  
کے ساٹھ جلدوں میں ہونے کا ذکر کرتا ہے ، البتہ وہ اصل کتاب کا  
نام صحیح دیتا ہے ۔ الذہبی کے نام سے زیادہ فائدہ نہ اٹھانا چاہیے  
[جن کی ” تاریخ الاسلام “ اس وقت تک شائع نہیں ہوئی تھی] ، کیونکہ  
اس میں دینوری کی صرف تاریخی کتابوں کا ذکر نہیں ہے ۔ مزید برآں

۱ ۔ دیکھو اس کی جرمن کتاب ” مکتب ہائے نحو “ ص ۱۹۰

۱۹۱ و

۲ ۔ کشف الظنون ، ج ۲ ، ص ۱۰۵ ، نمبر (۲۱۱۷) [فلوجل نے  
کشف الظنون ، ج ۵ ، ص ۱۰۵ ، نمبر ۱۰۲۱۸ ، عربہ جی باشی لکھا  
ہے ۔ [مترجم]

۳ ۔ نفع الطیب (طبع لایدن ۱۸۵۸ ، ج ۲ ، ص ۲۷۰ ، س ۱۰) :  
” ولہ توالیف ، منها شرح کتاب النبات الدینوری فی ستین مجلدا ،  
وغیرذلک “ (یعنی اس کی کئی تالیفیں ہیں مثلاً ابو حنیفہ کی کتاب  
النبات کی شرح ساٹھ جلدوں میں ، وغیرہ) ۔ نیز دیکھو ڈیرن بورگ کا  
مقالہ بالا ، ص ۶۳ ، حاشیہ (۱)

ذہبی کا اقتباس خود الاعخبار الطوال کے مخطوطہ مدینہ پر موجود ہے اور وہاں صاف ” کتاب النبات “ لکھا ہے - (دیکھو ورق ا/ب)

ایک دوسری غلطی کا آغاز یورپ میں ہوا ، اور اس کی ابتداء [لبنانی پادری] الغزیری (Casiri) سے ہوئی - ایسکوریال (سپین) کے عربی مخطوطات کی [لاطینی میں] مفصل فہرست مرتب کرتے ہوئے اس نے ان مولفوں کی فہرست دی ہے جن کا حوالہ ابن [۳۸] العتّوام نے [کتاب الفلاحة میں] دیا ہے - چنانچہ الغزیری نے اور سب مولفوں سے پہلے یہ لکھا :

ابو حنیفہ دینوری شامی (جس نے دو کتابیں لکھیں  
ایک جنگلی چیزوں [نباتات ؟] پر اور ایک بیطاری  
[علاج حیوانات] پر - اس کی وفات . ۵۲۹ میں بیان کی  
جاتی ہے)

Abu Hanipha Aldainuraeus Assyrius (qui  
volumina duo de re rustica ac veterinaria  
conscripsit annoque Aegirea 290 traditur).

جس قطعیت اور اذعان کے ساتھ وہ دو تالیفوں کا ذکر کرتا ہے ، اس سے گمان ہوگا کہ اس کے پاس قابل اعتماد حوالے موجود تھے - علم کی جو مسلسل ترقی ہو رہی ہے ، اس سے خیال کرنا پڑتا ہے کہ الغزیری سے ایک غلطی ہوئی ہے اور اب سے ڈیڑھ [بلکہ دو] سو برس پہلے اس کا ارتکاب ہوا ہو تو حیرت کی بات نہیں - ان دو تالیفوں کا کہیں بھی پتا نہیں چلتا - اس لیے اس کا موقع ملتا ہے کہ ان کے وجود پر شبہ کریں - مزید برآں ابن العتّوام کی کتاب پر بعد میں جو تحقیقات عمل میں لائی گئی ، اس سے پتا چلتا ہے کہ وہ ابو حنیفہ کا جب کبھی ذکر کرتا ہے تو اس کی کسی تالیف کا نام لیے بغیر ، اور اس نے جتنے اقتباسات

۱ - اس کی فہرست مخطوطات Bibliotheca Arabico Hispana Escorialensis ، طبع مجریط (میڈریڈ) . ۱۷۶۰ء جلد اول ،

ص ۳۲۳ -

دیے ہیں وہ پودوں کی تشریح کے متعلق ہیں<sup>۱</sup>۔ اس طرح یہ قطعی اور یقینی ہے کہ ابن العتّوم نے کتاب النبات کے سوا دینوری کی کسی اور تالیف سے استفادہ نہیں کیا۔ ابن العتّوم نے فلاحت الارض (کاشتکاری) اور بیطاری پر ایک کتاب تالیف کی۔ اس سے اس بات کی وجہ معلوم ہو جاتی ہے کہ کیوں الغزیری نے ابن العتّوم کے ماخذ [دینوری] کے متعلق بھی یہ فرض کر لیا کہ اس نے بھی انہیں دو موضوعوں پر کتابیں تالیف کی ہوں۔ اس غلطی پر سلٹوویسٹر دسائی کو بھی تنبہ ہو گیا تھا، اور اس نے الغزیری کی بیان کردہ تالیفوں کی صحت پر شبہ ظاہر کیا ہے<sup>۲</sup>۔ مایر نے بھی [سلوویسٹر دسائی کی] اس رائے سے اتفاق کیا ہے<sup>۳</sup>، اگرچہ وستنفلد<sup>۴</sup> اور لکیر<sup>۵</sup> نے الغزیری کی تائید کی ہے۔ اوپر جو بحث کی گئی اس کے بعد ان لوگوں کے بیانات کے متعلق یہ گمان کرنا مشکل ہے کہ وہ مستحکم ثبوتوں پر مبنی ہوں۔

## ۱۲۔ کتاب الباہ

Liber Coitus (یعنی جماع پر کتاب)۔ اس کتاب کا بہت کم

۱۔ کلیہاں مولیٰ نے اس کا فرانسیسی ترجمہ کیا۔ دیکھو

Clement-Mullet, Le livre d'agriculture d' Ibn an-Awwam, Paris 1864, p. 76-77.

۲۔ اس کی تالیف مذکور، ص ۷۸

۳۔ اس کی تالیف مذکور، ص ۱۶۳ و ۱۶۵ [مگر مایر کی اس

کتاب میں ہمیں ایسی کوئی رائے نہیں ملی (مترجم)]

۴۔ اس کی جرمن تالیف ”تاریخ اطباء عرب“، ص ۳۸،

نمبر (۱/۹۲)

۵۔ اس کی تالیف مذکور، ج ۱، ص ۲۰۹

۶۔ اس کتاب کا نام ”الباہ“ یا قوت کی معجم الادباء (ج ۱،

ص ۱۲۷، ص ۱) اور ابن الانباری (ص ۳۰۵) میں ہے۔ الاخبار الطوال

(بقیہ حاشیہ صفحہ ۳۱ پر)



ذکر آتا ہے۔ اس سے ثابت ہوتا ہے کہ اس کتاب کو زیادہ مقبولیت حاصل نہیں ہوئی۔ حاجی خلیفہ<sup>۱</sup> کے بیان کے مطابق وہ ایک طبیبی رسالہ تھا، نہ کہ رنڈی بازی کی تفصیل جیسا کہ بعد کے زمانے میں اس نام کی اکثر کتابوں کا حال ہے<sup>۲</sup>۔

عرب مولفوں نے جو حالات دیے ہیں، ان کی روشنی میں ابو حنیفہ کی ریاضیاتی تالیفیں بھی اتنی ہی کثیر ہیں جتنی اس کی لسانیاتی تالیفیں۔ اس میں ایک طرف حساب اور جبر و مقابلہ شامل ہیں تو دوسری طرف علم ہیئت۔

### ۱۳۔ کتاب البحت فی حساب الہند

ہندی حساب کی تحقیق<sup>۳</sup>۔ اس طرح کے نام کی دیگر تمام تالیفوں

(صفحہ ۳۰ کا بقیہ حاشیہ)

کے مخطوطہ مدینہ میں (ورق ا/ب) ”کتاب المیاء“ ہے۔ سیوطی کی بغیة الوعاة کے مطبوعہ نسخے میں ”کتاب والباه“ (کذا) ہے اور اس کے مخطوطے میں جو لینن گراڈ کے متحف آسیائی میں ہے ”کتاب المیاء“ ہے۔ خزائن الادب (ج ۱، ص ۲۶، س ۶) میں ”کتاب والباء“ بیان ہوا ہے۔ [بہ اور بقاء عربی میں مترادف ہیں (مترجم)]۔ نیز دیکھو فلوگل (ابن قطلو بغا کی سرتاج التراجم، ص ۱۹۲، نمبر ۸) جس نے اس نام کا جرمن ترجمہ صرف ”مقویات“ Ueber die Stimulantia کیا ہے۔

۱۔ کشف الظنون، ج ۲، ص ۷ نمبر ۱۶۱۵، اور خاص کر

۸، ۳ و مابعد

۲۔ اس ادعا کا کوئی ثبوت نہیں دیا گیا۔ (مترجم)

۳۔ الفہرست ص ۷۸، س ۱۴، یاقوت، ج ۱، ص ۱۲۷، س ۳،

الاعخبار الطوال کا مخطوطہ مدینہ، ورق ا/ب، ابن الانباری، ص ۳۰۶، خزائن الادب، ج ۱، ص ۲۶، س ۸، تاج التراجم (شائع کردہ فلوگل)، ص ۱۹۲ نمبر (۱۶)

کی طرح غالباً یہ بھی حساب (آر-تماطیقا) پر ہوگی - سوتر<sup>۱</sup> نے اپنے پیش کیے ہوئے نظریے کو مسلسل باقاعدگی سے نباہتے ہوئے، چاہا ہے کہ اسے [البحث کی جگہ] ”التخت“ پڑھے - اس کی جو وجہ وہ بیان کرتا ہے وہ ایک طرح اس کے پیشرو وُوپکے (Woepke) کی توجیہ کے مماثل ہے<sup>۲</sup> اس میں کافی وزن ہوگا لیکن راقم الحروف اس فن کا متخصص نہ ہونے کے باعث اس بارے میں جھگڑ نہیں سکتا کہ وہ صحیح اساس پر مبنی ہے یا نہیں - لیکن سوتر کی توضیحوں کو ایک طرف رکھ دیں تو، اس کی سہارت فنی کا پورا احترام کرتے ہوئے بھی، میرے خیال میں اس سے انکار نہیں کیا جا سکتا کہ ابو حنیفہ کی اس تالیف کے متعلق ہمارا دیا ہوا نام صحیح تر ہے - تمام ہی ماخذوں میں یہ نام اسی طرح دیا گیا ہے اور نحوی لحاظ سے اس نام میں سادگی ہے - یہ دونوں باتیں ہم کو لفظ ”بحث“ کو قبول کرنے پر مائل کرتی ہیں - یہی نہیں، مزید برآں ”الفہرست“ میں ایک مقام پر، جس کا حوالہ سوتر<sup>۳</sup> نے دیا ہے، ناقابل فہم ”التخت“ کا لفظ برتا گیا ہے اور جسے سوتر ”التخت“ پڑھنا لازمی سمجھتا ہے - مگر عجیب سی بات ہے کہ الفہرست کا مولف ہماری زیر بحث [دینوری کی] کتاب کے متعلق بھی

۱ - اس کی جرمن کتاب عرب ریاضیات وھیئت داں، ص ۳۱،

نمبر ۶۰ -

۲ - اس نظریے کی تشریح اس نے اپنی ایک دوسری جرمن تالیف میں کی ہے یعنی ”الفہرست میں ریاضیات دانوں کی فہرست“ جو بطور مقالہ رسالہ Zeitschrift fuer Mathematik und Physik ۱۸۹۲ء، ج ۳۷ ضمیمہ، ص ۷۰ میں شائع ہوا - دیکھو نمبر ۲۳۹ کے تحت -

۳ - دیکھو مقالہ مذکور ”الفہرست میں ریاضیات دانوں کی

فہرست“، ۳۷، ۳۰، ۳۱ -

## الاخبار الطوال

وہی [نا قابل فہم] لفظ استعمال نہیں کرتا بلکہ بہت صاف ”البحث“ لکھتا ہے۔ علاوہ ازیں اس نام میں [۴۰] اور اسی موضوع سے متعلق نظر آنے والی دو اور تالیفوں کے ناموں میں ایک نسبت قائم کی جا سکتی ہے۔ البتہ آخر الذکر دو تالیفوں میں وہ ناقابل فہم اصطلاح استعمال نہیں ہوئی ہے جو سوتر نے تجویز کی ہے۔ پہلی تالیف مشہور محمد بن موسیٰ الخوارزمی کی ہے، اور اس کا نام ”كتاب حساب العدد الہندی“ دیا گیا ہے۔ دوسری ”كتاب الحساب الہندی“ سیند بن علی کی طرف منسوب ہے۔ اس مواد کی روشنی میں اس کا کوئی اسکان نہیں معلوم ہوتا کہ ابو حنیفہ کی تالیفوں کے متعلق اس نظریے کو قبول کریں جو سوتر نے تجویز کیا ہے۔ اس کے نظریے دیگر مواقع پر با بنیاد ہو

۱۔ الفہرست شائع کردہ فلوگل میں ”البحث“ ہے نہ کہ ”البحث“ جیسا کہ سوتر نے غلطی سے پڑھ لیا ہے [دیکھو اس کی جرمن کتاب ”عرب ریاضیات و ہیئت داں“، ص ۳۱، حاشیہ (د)]۔ یہ قابل ذکر ہے کہ وہ اپنی پہلی کتاب کے آخر میں ”تصحیحات“ کے سلسلے میں [دیکھو ص ۷۸، حاشیہ (ز)] وہ اپنے نظریے کی صحت پر کچھ تردد اور شبہات ظاہر کرتا ہے، مگر کتاب ثانی میں وہ (ص ۶۴، حاشیہ ب) مکرر پہلا نظریہ ہی پیش کرتا ہے۔ اگر اس لفظ کو وہ صحیح پڑھتا تو وہ اس قطعیت کے ساتھ اپنا خیال ظاہر نہ کرتا۔

۲۔ نالینو کی اطالوی تالیف ”الخوارزمی اور اس کی تصحیح جغرافیہ بطلموس“

C. A. Nallino, Al Huwarizmi e il suo rifacimento della geographia di Tolomeo, Roma 1895, p. 10, N 2

نیز دیکھو سوتر کی مذکورہ جرمن تالیف ”ریاضیات و ہیئت داں“، ص ۱۱

۳۔ الفہرست، ص ۲۷۵، سوتر کا مذکورہ جرمن مقالہ ”ریاضیات دانوں کی فہرست“، ص ۲۹

سکتے ہیں -

ابو حنیفہ کی جو تالیفیں جبر و مقابلہ پر ہیں ، ان کے متعلق محض نام کے سوا ہمیں اور کچھ معلوم نہیں :

## ۱۲ - کتاب الجبر و المقابلہ

جبر و المقابلہ پر کتاب<sup>۱</sup> ، اور

## ۱۵ - کتاب نوادر الجبر

جبر و مقابلہ کے نادر مسئلے<sup>۲</sup>

ابو حنیفہ دینوری کو اس کی علم ہیئت کے تالیفوں کے باعث بھی ، کتب نباتیات کی طرح ، کچھ کم مقبولیت نہیں حاصل ہوئی :

۱ - الفہرست ، ص ۷۸ ، س ۱۵ ، یاقوت کی معجم الادباء ، ج ۱ ، ص ۱۲۷ ، س ۳ ، الاخبار الطوال کا مخطوطہ مدینہ ، ورق ا/ب ، خزائن الادب ، ج ۱ ، ص ۲۶ ، س ۸ ، کشف الظنون ج ۵ ، ص ۶۷ ، نمبر (۱۰۰۰۱۲) ، سیوطی کی بغیة الوعاة ، ص ۱۳۲ ، عبدالقادر القرشی کی الجواهر المضيئة ، بحوالہ تاج التراجم شائع کردہ فلوگل ، ص ۹۵ ، نمبر ۱۱۹ ، ابن الانباری ص ۳۰۶ ، مزید برآں دیکھو رابیسکے کی مذکورہ تاریخ ابو الفداء ، ج ۲ ، ص ۷۲۶ ، فلوگل کی جرمن تالیف ” مکتب ہائے نحو “ ، ص ۱۹۲ ، نمبر (۱۸) ، سوتر کی مذکورہ تالیف ، ص ۳۱ ، نمبر (۶۰)

۲ - الفہرست ، ص ۷۸ ، س ۱۶ ، یاقوت ، ج ۱ ، ص ۱۲۷ ، س ۶ ، الاخبار الطوال کا مخطوطہ مدینہ ، ورق ا/ب ، خزائن الادب ، ج ۱ ، ص ۲۶ ، س ۱۰ ، نیز دیکھو فلوگل کی جرمن تالیف ” مکتب ہائے نحو “ ، ص ۱۹۲ ، نمبر (۱۸) ، سوتر کی مذکورہ تالیف ، ص ۳۱ ، نمبر (۶۰) -

## ۱۶ - کتاب الانواء

نوء یعنی بارش کی کارٹیوں<sup>۱</sup> پر تالیف<sup>۲</sup> - اس کے [۳۱] اقتباسات سے اندازہ لگایا جائے تو یہ تالیف، ”کتاب النبات“ کے بعد، سب سے زیادہ مقبول ہے۔ ابو حیان نے اس کے متعلق جو بیان دیا ہے، وہ

۱ - عربی لفظ ”نوء“ جس کی جمع ”انواء“ [اور جسے خاص کر جنوبی ہند کی اردو میں کارتی کہتے ہیں]، اس کے معنی ہیں منازل قمر کے مواقع (occasus cosmicus stationis lunaris) تفصیلاً کے لیے دیکھو لفظ ”نوء“ کے تحت نالینو کی کتاب

C. A. Nallino, Al-Battani Opus astronomicum, II, Milano 1907, p. 354-355

۲ - الفہرست، ص ۷۸، س ۱۳ نیز ص ۸۸، س ۱۷ تا ۱۸، یاقوت، ج ۱، ص ۱۲۷، س ۲، کشف الظنون، ج ۵، ص ۵۴، سیوطی کی بغیۃ الوعاة، ص ۱۳۲، ابن سیدہ کی کتاب المخصّص، ج ۱، ص ۱۱، س ۱۲، الجواهر المضيئة، بحوالہ تاج التراجم، ص ۹۵، نمبر ۱۱۹، ذہبی کی تاریخ الاسلام کا اقتباس الاخبار الطوال کے مخطوطہ مدینہ میں ورق ا/ب، خزائن الادب ج ۱، ص ۲۶، س ۷، البیرونی کی الآثار الباقیة، ص ۳۳۶، س ۱۰ نیز ص ۳۴۷، ابن الانباری، ص ۳۰۶، مجد الاشبیلی (الغزیری کی فہرست مخطوطات ایسکوریال، ج ۹، ص ۳۷۶ میں)؛ عبدالرحمن الصوفی کی صور الکواکب کا اقتباس فرانسیسی رسالہ Notices et Extraits کی ج ۱۲، ص ۱۶۲ پر، [یہ کتاب اب دائرۃ المعارف نے حیدرآباد دکن میں چھاپ دی ہے۔ وہاں دیکھو ص ۷ و ۸]، نیز فلوگل کی جرمن ”مکتب ہائے نحو“، ص ۱۹۱، نمبر ۷، رینو کی کتاب ”ابو الفداء“، ص ۱۸۷: (Reinaud, Aboulfeda, CLXXXVII)، مایر کی مذکورہ کتاب، ص ۱۶۳، نمبر ۵، سوتر کی مذکورہ کتاب، ص ۳۱، نمبر ۶۰

بہت دلچسپ ہے ، اور یاقوت<sup>۱</sup> نے اسے نقل کیا ہے ۔ اس کے بیان کے مطابق ، اس تالیف سے پتا چلتا ہے کہ دینوری کو علم ہیئت (نجوم) اور ”آسمان کے رازوں“ کے متعلق وسیع معلومات حاصل تھیں ۔ حاجی خلیفہ کی ثنا خوانی تو اور بھی زیادہ پرجوش ہے ۔ وہ کہتا ہے<sup>۲</sup> کہ دینوری نے اس تالیف میں عربوں کا پورا علم بھر دیا ہے ۔ منجم عبدالرحمن الصوفی اپنی رائے میں زیادہ محتاط ہے ۔ وہ بے پس و پیش اس تالیف کو اپنی نوعیت کی بہترین توفیق دیتا ہے اور یہ بھی تسلیم کرتا ہے کہ دینوری کو اس موضوع کے سابقہ ادبیات پر عبور حاصل تھا ، لیکن پھر بھی وہ دینوری کے مشاہداتِ رصدی کے متعلق کسی قدر بے اعتدائی ظاہر کرتا ہے ، اور کہتا ہے کہ وہ مشاہداتِ تعداد میں قلیل اور بنیاد میں کم مستحکم ہیں<sup>۳</sup> ۔ بعض وقت تو وہ اپنی تنقید میں قطعی فیصلے کا رنگ اختیار کر لیتا ہے<sup>۴</sup> ۔ لیکن عبدالرحمن

۱ - معجم الادباء ، ج ۱ ، ص ۱۲۵ ، س ۵ : ”وہذا کلامہ فی الانواء يدل علی حظ وافر من علم النجوم و أسرار الفلک“ (یعنی کارتھیوں کے متعلق اس کے اس بیان سے معلوم ہوتا ہے کہ اسے علم نجوم اور اسرار فلک سے بہرہ وافر ملا تھا) ۔ یہی الفاظ ہو بہو خزائنہ الادب ، ج ۱ ، ص ۲۶ میں بھی دہرا دیئے گئے ہیں ۔ [ناظرین کو غلط فہمی نہ ہو ۔ دینوری نے ستاروں کی مدد سے غیب کی باتیں اور آدمی کی آئندہ قسمت بتانے کی بالکل کوشش نہیں کی ہے بلکہ یہ بتایا ہے کہ بدویوں کے تجارب میں کس ستارے کے کس منزل قمر میں ہونے کے وقت بارش کی توقع کی جاتی ہے اور کب نہیں ۔ (مترجم)]

۲ - کشف الظنون ، ج ۵ ، ص ۵۳ ، خاص کر سطر ۷ و مابعد ،

فلوکل کی کتاب بالا ، ص ۱۹۱

۳ - صور الكواکب کا حوالہ بالا [مطبوعہ حیدرآباد ، ص ۷ و ۸]

۴ - صدر الكواکب کا اقتباس بالا ، ص ۲۶۲ ، ۲۶۵ (متن ، یا

ص ۲۳۵ ، ۲۳۷ ، ۲۳۸ ترجمہ)

صوفی کی اس رائے کو فیصلہ کن اہمیت نہیں دی جا سکتی کیونکہ دینوری کے کام کی تائید میں البیرونی کی ناقابل تزلزل سند پائی جاتی ہے ، کیونکہ نہ صرف اس نے اس کا ذکر کیا ہے<sup>۱</sup> بلکہ اپنے جداول میں سے ایک میں اس نے ابو حنیفہ کا ایک پورے کا پورا اقتباس بھی نقل کر دیا ہے<sup>۲</sup>۔ غیر متخصصین کی تالیفوں میں تو دینوری کو بہت بڑی وقعت حاصل ہے۔ چنانچہ مشہور لغت نویس ابن سیدہ<sup>۳</sup> نے اصطلاح ”نوء“ (کاری) کی تاریخ اسی سے اخذ کی ہے۔

[۴۲] علم ہیئت کے متعلق اس کی دو اور تالیفوں پر ہمیں نام کے سوا اور کچھ معلوم نہیں :

## ۱۷۔ کتاب القبلة والزوال

قبلة نماز اور [ظہر کی نماز کے لیے] سورج کے ڈھلنے کے متعلق<sup>۵</sup>۔ جن حوالوں سے اس تالیف کا پتہ چلا ہے ، ان میں سے بعض میں اس کتاب کا مخفف صرف ”کتاب القبلة“ نام دیا گیا ہے<sup>۳</sup>۔

۱۔ الاثار الباقية ، ص ۳۳۶ ، س ۱۰

۲۔ ایضاً ، ص ۳۴۶ : ”جداول احوال المنازل : أنواؤها علی ما ذکرها أبو حنیفة الدینوری“

۳۔ کتاب المخصص ، ج ۹ ، ص ۱۳

۴۔ الفہرست ، ص ۷۸ ، س ۱۳ ، یاقوت کی معجم الادباء ، ج ۱ ، ص ۱۲۷ ، س ۶ و ۷ ، الاخبار الطوال کا مخطوطہ مدینہ ورق /ب ، خزائن الادب ، ج ۱ ، ص ۲۶ ، س ۱۰ ، فلوجل کی مذکورہ مکتب ہائے نحو ، ص ۱۹۲ ، نمبر (۱۳)

۵۔ عبدالقادر کی الجواهر المضيئة ، بحوالہ تاج التراجم ، ص ۹۵ ، ص ۱۱۹ ، الاشبیلی کی تالیف مذکور ، فہرست ایسکوریال ج ۹ ، ص ۳۷۶ ، نیز سوتر کی تالیف مذکور ، ص ۳۱ ، نمبر ۶۰۔

## ۱۸ - کتاب الکسوف

سورج گرہن کے متعلق<sup>۱</sup> - اس کا ذکر صرف خزائن الادب میں ہے -  
فلوگل نے اس کا ذکر نہیں کیا ہے - اسی بنا پر زلبربرگ کا خیال ہے کہ  
یہ ان کتابوں میں سے ایک ہے جن کا حاجی خلیفہ نے ذکر کیا ہے اور  
جن پر ہم ابھی بحث کریں گے - میں نہیں خیال کرتا کہ یہ رائے  
با بنیاد ہے - جیسا کہ ہم کئی بار دیکھ چکے ہیں ، خزائن الادب کا  
مولف یاقوت کا خوشہ چین ہے ، یاقوت کی یہ سند اتنی کافی اہم ہے  
کہ اس کی موجودگی میں اس پر شبہ کرنے کی وجہ نہیں کہ ابو حنیفہ  
دینوری ہی اس کتاب کا مولف ہو - یاقوت اس کا ذکر کرتا ہے اور  
یاقوت نے اس کی جن دیگر تالیفوں کا ذکر کیا ہے ان کا ثبوت دیگر  
قابل اعتماد ماخذوں سے حاصل ہو چکا ہے -

جہاں تک ان ہیئت تالیفوں کا تعلق ہے جن کا ذکر صرف حاجی  
خلیفہ کے ہاں ہے ، ان کے متعلق ہمیں گہرا یقین ہو چکا ہے کہ  
ہمارے مولف کی طرف ان کی نسبت محض ایک افسوسناک سہو ہے -  
اس نظریے کو پیش کرتے ہوئے ہم نہ صرف اس پر مجبور ہیں کہ  
وستنفلڈ<sup>۲</sup> یا فلوگل<sup>۳</sup> جیسے مورخین ادبیات سے اختلاف کریں بلکہ سوتر<sup>۴</sup>

۱ - یاقوت کی معجم الادباء ، ج ۱ ، ص ۱۲۷ ، ص ۷ ، الاخبار  
الطوال کا مخطوطہ مدینہ ورق / ب ، خزائن الادب ، ج ۱ ، ص ۲۶ ،  
س ۱۰ ، نیز زلبربرگ کی تالیف مذکور ص ۲۳۱ [قسطی نے اپنی اہنباء  
الرواہ ، ج ۱ ، ص ۲ ، میں لکھا ہے کہ اس کے پاس اس کا نسخہ بخط  
مولف ہے (مترجم)]

۲ - وستنفلڈ کی جرمن تالیف ” مورخین عرب “ ، ص ۲۷ ، نمبر

۷۹ ، ص ۵-۴

۳ - فلوگل کی مذکورہ ” مکتب ہائے نحو “ ، ص ۱۹۲ ، نمبر

۱۹ ، ص ۱۰

۴ - سوتر کی تالیف مذکور ، ص ۳۲ ، نمبر ۶۰



اور زلبر برگ<sup>۱</sup> جیسے متخصصین علوم طبیعیہ سے بھی۔ ان سب کا ماخذ حاجی خلیفہ کے دو اقتباس ہیں، اور مزید وضاحت کے لیے ہم ان کو لفظ بہ لفظ نقل کیے دیتے ہیں :

(۱) کشف الظنون شائع کردہ فلوگل، ج ۳، ص ۴۷۰، نمبر ۶۴۶۳،

رصد ابی حلیفہ أحمد بن داود الدینوری باصہان سنة ۲۳۵  
خمس و ثلاثین ومائتین۔

ابو حنیفہ کے مشاہدات فلکی اصفہان میں ۵۲۳۵ میں

(۲) ایضاً، ج ۳، ص ۵۵۸، نمبر ۶۹۳۶

زیچ ابی حنیفہ الدینوری صاحب الرصد باصہان فی سنة  
۳۳۵ خمس و ثلاثین و ثلاث مائة لركن الدولة حسن بن  
بويه الديلمي ذكره صاحب الغزیده۔ قلت: وقد أرخ أصحاب  
التواريخ وفاة أبی حنیفہ الدینوری المهندس المُنجم  
سنة ۲۸۱، وقيل سنة ۲۹۰ فاذاً لا يصح قول صاحب  
الغزیده فتأمل۔

مشاہدات فلکی کرنے والے ابو حنیفہ دینوری کی زیچ جو  
اصفہان میں ۲۳۵ میں ہو یہی رکن الدولہ کے لیے تیار  
کی گئی۔ تاریخ گزیدہ کے مولف نے اس کا ذکر کیا  
ہے۔ [حاجی خلیفہ] کہتا ہوں کہ مورخین نے دینوری  
کی وفات ۲۸۱ یا ۲۹۰ میں بیان کی ہے اس لیے تاریخ  
گزیدہ کے مولف کا بیان صحیح نہیں ہو سکتا۔ توجہ  
فرمائیں۔

ان اقتباسات کی تنقیح کرنے سے پہلے یہ امر قابل ذکر ہے کہ اس کا  
ذکر حاجی خلیفہ کے سوا کہیں اور نہ ہونا خاصا حیرتناک ہے۔  
دینوری کی تالیفوں کے سلسلے میں ہم ایک سے زائد بار رائے ظاہر کر چکے

۱۔ زلبر برگ کی تالیف مذکور، ص ۲۲۹

ہیں کہ حاجی خلیفہ کے بیان پر بہت زیادہ اعتاد نہ کیا جائے۔ دینوری کی تاریخی تالیفوں کے سلسلے میں ہم اسے مزید دیکھیں گے۔ اس کے ماسوا یہ بھی عجیب ہے کہ اس کا ذکر نہ تو دینوری کی تالیفوں کی فہرستوں میں ہے اور نہ علوم نجوم کے تمائندوں سے کسی کے ہاں۔ البیرونی، البتانی، اور عبدالرحمن صوفی جیسے منجم ابو حنیفہ کی نجومیات سے متعلق تالیفوں سے اچھی طرح واقف تھے اور ان کی تالیفوں میں اگرچہ اکثر اقتباسات مثلاً دینوری کی کتاب الانواء کے آتے ہیں، مگر ان کے ہاں حاجی خلیفہ کی بیان کردہ ان دو تالیفوں کا قطعاً کوئی نام و نشان نہیں۔ اس طرح یہ اس بات کا مزید ثبوت ہے کہ حاجی خلیفہ کی باتوں کو بہت زیادہ احتیاط سے قبول کرنے کی ضرورت ہے۔

اوپر کے دیے ہوئے اقتباسوں کے سلسلے میں ہمیں یہ بیان کرنا پڑتا ہے کہ اس کا کوئی ثبوت نہیں ہے کہ یہاں دو تالیفوں کا ذکر ہو۔ اور ہمیں زلبر برگ کے خلاف اجتماع کرنا پڑتا ہے جس نے (حوالہ بالا پر) لکھا ہے کہ: ”کتاب الرصد“ میں اس نے ۵۲۳۵ھ ہی میں اپنے مشاہدات اصفہان میں منضبط کر لیے تھے“، کشف الظنون میں لفظ ”کتاب“ نہیں ہے، بلکہ صرف ”الرصد“، اور کتاب ہو بھی نہیں سکتی۔ رصد کے معنی کبھی ”مشاہدات فلکی کی کتاب“ کے نہیں ہوتے، بلکہ اس کے معنی خود مشاہدات کے ہوتے ہیں<sup>۱</sup>۔ چنانچہ اس اصطلاح کا مفہوم خود حاجی خلیفہ وضاحت کے ساتھ ماسونی جداول<sup>۲</sup> کے سلسلے میں معین کرتا ہے:

- ۱۔ رَصْد (جس کی جمع ہے أرصاد = فلکی مشاہدات) اور رَصْد (= فلکی تخمین)۔ ان اصطلاحوں کے متعلق دیکھو نالتینو کی مذکورہ تالیف ”ابتانی“ ۱۹۰۷ء، ج ۲، ص ۳۳۴۔
- ۲۔ اسے فلوگل نے شائع کیا۔ دیکھو تفصیلاً ج ۳، ص ۴۶۶، ”علم الرصد“ کے تحت۔

فقیّدوا ما انتھوا اءلیہ وسّمّوه الرصد الأسونی... وألّّف کل منھم فی ذلک زیجا منسوباً اءلیہ وكان أرصاد هؤلاء أول أرصاد كان فی مملکة الاسلام -

انہوں اپنے حاصل کردہ نتائج کو لکھا اور اسے رصد مامونی سے موسوم کیا... ان میں سے ایک نے ایک زیچ تالیف کی جو اس کی طرف منسوب ہے اور ان کی رصدیں ہی عہد اسلامی کی اولین رصدیں ہیں -

خود اسی عبارت سے بہت اچھی طرح وہ فرق واضح ہو جاتا ہے جو زیر بحث دونوں اصطلاحوں میں پاتا جاتا ہے : یعنی ”رصد“ (=مشاہدات فلکی) اور ”زیچ“ (وہ جدولیں جو ان مشاہدات کی بنا پر مرتب ہوں) ۱ - چنانچہ ایک مشاہدہ فلکی (رصد) کی اساس پر متعدد مولف اس قابل ہوتے ہیں کہ متعدد جدولیں تیار کریں ، جس طرح خود ایک تنہا مولف اس قابل ہوتا ہے کہ کسی اور کے مشاہدات کی اساس پر مختلف جدولیں تیار کر ڈالے - اس آخر الذکر اسکان کا ذکر حاجی خلیفہ ۲ نے کیا ہے :

زیچ ابن حمّاد الاندلسی بن علی ، علی أرصاد ابراہیم بن یحیی النقاش ، فعمل علیہا ثلاثة أزیاج... الخ

ابن حمّاد کی زیچ جس نے ابراہیم بن یحیی النقاش کے

۱ - ”زیچ کا ترجمہ عام طور پر ”جداول نجوم“ کیا جاتا ہے - مگر یہ ٹھیک نہیں - بلکہ زیچ میں کروی نجومیات کا وہ پورا نظام داخل ہے جو جدولوں کے ذریعے سے واضح کیا جاتا ہے ، جیسا کہ نالینو نے (البستانی ، ج ۱ ، ص XXXI فقرہ ۴ میں) ثابت کیا ہے - یہ امر قابل ذکر ہے کہ ۱۸۹۵ء تک خود نالینو بھی یہی ترجمہ کرتا رہا اور کتاب الزیچ کو (اطالوی میں) *tavola astronomiche* کہتا رہا - دیکھو اس کی کتاب ”الخوارزمی“ ، ص ۱۰ ، نمبر ۴

۲ - کشف الظنون ، ج ۳ ، ص ۵۵۶ ، نمبر ۶۹۳۲

کے فلکی مشاہدات کی اساس پر تین زیچیں تیار کیں  
...وغیرہ<sup>۱</sup>

غرض اس طرح یہ یقینی ہے کہ لفظ ”رصد“ کسی کتاب کا نام نہیں ہوتا۔ اس کا مزید ثبوت اس سے ملتا ہے کہ وہ تمام اہل علم جو ”رصد“ (یعنی مشاہدات فلکی) کرتے رہے، ان کے متعلق متعلقہ باب میں لکھا جاتا ہے کہ وہ ”صاحب الزیچ“ تھے<sup>۲</sup>۔ مزید برآں ان کی [۴۵] تالیفوں کی فہرست میں کبھی یہ نہیں بیان کیا گیا ہے کہ ”رصد“ نام کی ان کی کوئی تالیف ہو<sup>۳</sup>۔ اس طرح رصدِ ابی حنیفہ کے لفظ سے یہ سمجھنا کسی طرح ممکن نہیں کہ وہ کوئی خاص تالیف ہو، جیسا کہ مذکورہ یورپی اہل علم نے فرض کر لیا ہے<sup>۴</sup>۔ حاجی

۱۔ یہ بیان ایک نمونہ بن سکتا ہے، اور اس کا کافی یقین دلا سکتا ہے کہ ہیئت تالیفوں کے متعلق حاجی خلیفہ کے دیے ہوئے معلومات کے سلسلے میں احتیاط برتنے کی ضرورت ہے۔ (نیز دیکھو سوتر کی تالیف بالا ”ریاضیات و ہیئت دان“، ص ۱۳۶، نمبر ۴۸۷)۔  
۲۔ اس کے ثبوت کے لیے ان منجمین کے حالات کو جو حاجی خلیفہ نے ”باب علم الرصد“ میں دیے ہیں، دیکھنا اور ان کا سوتر کی کتاب کے متعلقہ مقامات سے مقابلہ کرنا کافی ہوگا۔  
۳۔ ایضاً۔

۴۔ سوتر جیسا متخصص تاریخ ہیئت اس کتاب کو das Buch der astronomischen Beobachtungen (فلکی مشاہدات کی کتاب) سے تعبیر کرتا ہے تو اس کی وجہ یہ معلوم ہوتی ہے کہ یہ قابل احترام صاحب علم اصل ماخذوں تک نہیں گیا بلکہ اس نے صرف وستنفلد کی (جولاطینی نام observationes astronomicae دیتا ہے) اور فلوگل کی (جو اس کو زیچ سے الگ ایک کتاب سمجھنے پر اصرار کرتا ہے) سند پر تکیہ کر لیا ہے۔ اگر سوتر نے جانا ہوتا کہ اصل ماخذ میں لفظ ”رصد“ ہے تو یقیناً وہ اسے کوئی مستقل تالیف نہیں قرار دیتا۔

خلیفہ کے مطابق ابو حنیفہ نے فلکی مشاہدات اصفہان میں ۵۲۳۵ میں کیے۔ اس سے زیادہ اس نے اور کچھ نہیں بیان کیا ہے۔ بدقسمتی سے یہ بیان اس قابل نہیں کہ ہم اس پر اعتقاد کر سکیں، جیسا کہ ہم آگے دیکھیں گے۔

[دینوری کے] ان فلکی مشاہدات کے نتائج بھی دیگر مولفین کی طرح جداول (زیچ) ہی ہو سکتے ہیں۔ ایک بیان میں، جو ہم اوپر نقل کر چکے ہیں، حاجی خلیفہ نے ایسی ایک زیچ کے وجود کا ذکر بھی کیا ہے، لیکن ایسی بد وقتی (anachronism) کے ساتھ کہ یورپی اہل علم ہی نہیں، یہ مشرقی مولف (حاجی خلیفہ) بھی کھٹکے بغیر نہ رہ سکا<sup>۲</sup>۔ جیسا کہ معلوم ہے، رکن الدولہ بویہی نے ۵۳۲۱ سے ۵۳۶۶ تک حکمرانی کی۔ ابو حنیفہ دینوری اپنی کتاب اس کے نام معنون نہیں کر سکتا تھا کیونکہ وہ ۵۲۸۲ کے لگ بھگ ہی فوت ہو چکا تھا۔ حاجی خلیفہ کے ہاں دی ہوئی تاریخ کو ایک سہو

۱۔ مغرب کی فوقیت اور مشرق کی فطری فروتری کے مغرورانہ ادعا کا خدا نے مزا چکھایا۔ مشرقی مولف ہی نے اس تضاد بیانی کو محسوس کیا، اور مغرب میں کراچکوفسکی کے سارے ہی پیشرو بھٹکتے رہے جیسا کہ کراچکوفسکی خود بیان کرتا ہے لیکن اسے اپنی تضاد بیانی پر تنبہ نہیں ہوتا۔ غلطی سے مبرا<sup>۱</sup> صرف خدا کی ذات ہے۔ (مترجم)

۲۔ ان بیانات نے نہ صرف فلوگل اور وستنفلد کو غلطی میں مبتلا کیا، بلکہ اس سے رائسکے (Reiske) کو تاریخ ابی الفداء کے لاطینی ترجمے (ج ۲، ص ۲۶ تا ۲۷) حاشیہ ۲۷۷ میں شدید مشکایں پیش آئیں۔ رائسکے کو کشف الظنون سے آگاہی نہ تھی اور جب اس نے دیربلو D'Herbelot, Bibliothque Orientale کے ہاں (ص ۹۳۴، تحت کلمہ زیچ) ۶۳۵ کی غلط تاریخ دیکھی تو سخت الجھن میں پڑ گیا۔

قرار دے سکتے ہیں ، مگر اس کے بعد رکن الدولہ سے متعلقہ پورا جملہ حذف کر دینا پڑے گا ۔ اس غلطی کے علاوہ ، جو حاجی خلیفہ کی شہادت پر شبہ پیدا کرتی ہے ، بعض اور شبہے بھی پیدا ہوتے ہیں ۔ چنانچہ ” صاحب الرصد باصفہان “ کا جملہ اپنی ساخت کے لحاظ سے ایک اور ثبوت مہیا کرتا ہے کہ اس کا اطلاق کسی کتاب بلکہ خود فلکی مشاہدات پر بھی نہیں کیا جا سکتا ۔ بہ ظاہر اسے [۴۶] ” صاحب الرصد “ پڑھنا چاہیے ، نہ کہ ” صاحب الرصد “ ، اور معنی یہ ہونگے کہ وہ رصد گاہ کا مہتمم تھا ۔ ابن رُستہ<sup>۱</sup> نے اس کا صراحت سے ذکر کیا ہے کہ اصفہان میں ایک رصد گاہ پائی جاتی تھی ۔ اگر حاجی خلیفہ کے بیان پر واقعی اعتماد کیا جائے تو یہ باور کرنے کی طرف میلان ہو کہ ابو حنیفہ اس رصد گاہ کا کچھ عرصے تک مہتمم رہا ۔ یورپی اہل علم نے کم و بیش ایسا ہی خیال کیا ہے ، اور [تاریخ گزیدہ کے] بیان کردہ سنہ میں سے سو سال حذف کر کے انہوں نے بیان کے جزء دوم [یعنی رکن الدولہ سے معنون کیے جانے] کو رد کر دیا اور یہ باور کرنے لگے کہ ابو حنیفہ ۵۲۳۵ میں اصفہان میں تھا ۔ براون (Browne) کی مہربانی سے اب حاجی خلیفہ کا ماخذ یعنی تاریخ گزیدہ ہماری دسترس میں ہے ، اور جس عبارت پر اس نے تکیہ کیا تھا وہ فی الحقیقت اس میں ” حصّہ علماء “ میں موجود ہے<sup>۲</sup> ۔ اس میں دینوری کے متعلق حسب ذیل بیان ہے<sup>۳</sup> :

- ۱ - شائع شدہ بہ سلسلہ جغرافیہ ہائے عرب ، نمبر ۷ ، ص ۱۶۲
- ۲ - تاریخ گزیدہ ، مولفہ حمد اللہ مستوفی قزوینی ، طبع لایڈن ، ۱۹۱۰ ، ج ۱ ، ص ۸۰۲ ، س ۸ تا ۱۰ ، اس کے علاوہ اس تاریخ میں دینوری کا کہیں اور ذکر نہیں ، حتیٰ کہ رکن الدولہ کے حالات (ص ۴۱۷ وما بعد) میں بھی کہیں اس کا نام نہیں ۔
- ۳ - اصل فارسی عبارت یہ ہے : ” ابو حنیفہ دینوری ، منجم ، معاصر رکن الدولہ حسن بویہ دیلمی بود ۔ درسنہ خمس و ثلاثین و ثلاثیہ در اصفہان جہت او رصد بست و زیج ساخت “ ۔

”منجم ابو حنیفہ دینوری ، جو رکن الدولہ حسن بویہ دیلمی کا ہم عصر تھا ، اس نے [رکن الدولہ] کے لیے ۵۳۳۵ میں اصفہان میں فلکی مشاہدے کیے اور ایک زیچ مرتب کی “۔ یہ شہادت اس اذعان کے ساتھ دی گئی ہے کہ اس میں کسی سہو کا امکان نہیں ، اور ہمیں دو میں سے ایک بات قبول کرنی پڑتی ہے ، یا تو یہ تسلیم کریں کہ تاریخ گزیدہ ایک ناقابل یقین طور شدید التباس میں مبتلا ہے (مگر یہ تسلیم کرنا دشوار ہے کیونکہ [رکن الدولہ اور ۵۳۳۵ کی] تاریخ بالکل ٹھیک بیٹھتی ہے ، اور اس طرح کوئی اندرونی تضاد بیانی نہیں پائی جاتی) ، یا یہ تسلیم کریں کہ ابو حنیفہ دینوری نام کا کوئی اور منجم بھی گزرا ہو (اور یہ زیادہ قرین قیاس ہے) ۱۔ اس دوسری متبادل صورت کو قبول کریں تو حاجی خلیفہ کو جو سہو ہوا ہے ، اس کی وجہ سمجھ میں آ جاتی ہے ۔ چنانچہ اس نے اپنے مذکورہ بالا اقتباس دوم میں [۴۷] لفظ زیچ کے تحت تاریخ گزیدہ کا بیان ٹھیک نقل کیا ہے ۔ کشف الظنون نے باب ”علم الرصد“ میں ابو حنیفہ کی طرف ایک کتاب منسوب کر دی ہے اور اس کا نام تک بیان کر دیا ہے ، مگر حمد اللہ مستوفی قزوینی اس حد تک نہیں گیا تھا ۔ البتہ [حاجی خلیفہ کے لیے] یہ ناگزیر تھا سو سال تاریخ میں سے کم کرے ۔ ۵۳۳۵ کا ذکر کرنے سے ایک توارد کا مشاہدہ نہ کرنا ناممکن ہے ۔ یہ توارد شاید اتفاقی ہی ہے ، لیکن ہے بھر حال عجیب ۔ یاد رہے کہ عبدالرحمن صوفی کا بیان ہے کہ وہ ۵۳۳۵ ہی میں دینور گیا تھا جہاں لوگوں نے اسے وہ مکان بتایا جس کی چھت پر سے ابو حنیفہ دینوری سالہا سال تک ستاروں کے مشاہدوں میں مشغول رہا ۔ اس عجیب و غریب توارد سے گمان ہوتا ہے کہ شاید عبدالرحمن صوفی کی شہادت نے حمد اللہ مستوفی اور حاجی خلیفہ کے بیانات کے تیار کرنے میں اس سے زیادہ حصہ لیا ہو جتنا بادی النظر میں خیال

۱۔ لیکن بدقسمتی سے سوتر کی تالیفوں میں اس کے مماثل کوئی اور نام نہیں ملتا ۔

ہو سکتا ہے ۱ -

بہر حال ، جو کچھ ذکر ہوا اس سے یہ ظاہر ہے کہ ابو حنیفہ دینوری کی اس کی دیگر بیان کردہ ہیئت تالیفوں کے علاوہ ان دو میں سے پہلی کا کوئی وجود نہیں ، کیونکہ لفظ ”رصد“ سے کبھی کوئی کتاب مراد نہیں ہوتی - اور جہاں تک دوسری کا تعلق ہے ، یہ تسلیم کرنا پڑتا ہے کہ حاجی خلیفہ کے ذہن میں وہاں ہمارا مولف نہیں بلکہ کوئی اور مولف ہے - ان بیانات ہی کی بنا پر یورپی اہل علم نے یہ خیال کیا تھا کہ ابو حنیفہ اصفہان گیا تھا - اب اس نظریے کو ترک کر دینے کی ضرورت ہے کیونکہ نہ اس کا کوئی ثبوت ہے اور نہ وہ کسی مستحکم اساس پر قائم ہے -

اب ہم دینوری کی تاریخی تالیفوں پر پہنچتے ہیں - ان کی تعداد دو ہے :

## ۱۹ - کتاب البلدان

ملکوں کے متعلق کتاب ۲ ، اور

۱ - غالباً کہنا یہ مقصود ہے کہ غائب دماغی اور سہو قلم سے حمد اللہ مستوفی نے بجائے عبدالرحمن صوفی کے دینوری کا نام یہاں لکھ دیا ہے - (مترجم)

۲ - الفہرست ، ص ۷۸ ، س ۱۴ (جہاں لکھا ہے : ”کتاب البلدان کتاب کبیر“ یعنی کتاب البلدان ایک بڑی کتاب ہے) ، یاقوت کی معجم الادباء ، ج ۱ ، ص ۱۲۷ ، س ۳ : ”کتاب البلدان ، کبیر“ یعنی : کتاب البلدان جو بڑی ہے) ، الاخبار الطوال کا مخطوطہ مدینہ ورق / ب ، ابن الانباری ص ۳۰۶ ، سیوطی ، ص ۱۳۲ ، خزائن ادب ، ج ۱ ، ص ۲۶ ، س ۸ ، نیز وستنفلد کی جرمن کتاب ”عرب مورخین“ ، ص ۲۷ ، نمبر ۷۹ (۱)



## ۲۰ - کتاب الاخبار الطوال

طویل خبروں کی کتاب<sup>۱</sup>

[۴۸] ان میں سے آخر الذکر ہی وہ کتاب ہے جو تماماً ہم تک پہنچی ہو اور جس کو ہم اچھی طرح جانتے ہوں۔ اس دوسری کے برخلاف اول الزکر [کتاب البلدان] خاصی بڑی کتاب رہی ہوگی کیونکہ ہر [سوانح نگار] باقاعدہ طور پر اس کتاب کے لقب و صفت کے طور پر لفظ ”کبیر“ کا اضافہ کرتا ہے۔ یہ صفت شاید اس لیے ہے کہ اس کتاب کو اسی موضوع کی ایک چھوٹی کتاب سے ممتاز کیا جائے<sup>۲</sup>۔ اس کتاب کے بارے میں بھی کچھ شبہے پائے جاتے ہیں۔ دیگر ماخذوں میں ”کتاب البلدان“ کا ذکر ہے تو حاجی خلیفہ<sup>۳</sup> اس کی جگہ صرف

۱ - الفہرست ، ص ۷۸۰ ، س ۱۵ ، یاقوت ج ۱ ، ص ۱۲۷ ، س ۵ ،  
الاخبار الطوال کا مخطوطہ مدینہ ورق ا/ب ، دمیری کی حیاة الحیوان  
ج ۱ ، ص ۸۱ ، ص ۲۸ نیز ص ۹۸ ، س ۹ ، خزائن الادب ج ۱ ، ص ۲۶ ،  
س ۹ ، نیز وستنفلد کی جرمن ”عرب مورخین“ ص ۲۷ ، نمبر ۷۹ (۲) ،  
فلوگل کی مذکورہ جرمن ”مکتب ہائے نحو“ ص ۱۹۲ ، نمبر ۱۷ ،  
بروکمان کی جرمن تاریخ ادبیات عربی ، ج ۱ ، ص ۱۲۳ ، ہیوار (Huart)  
کی فرانسیسی تاریخ ادبیات عربی ، ص ۱۵۴ ، ڈیرن بورگ کا مقالہ مذکور ،  
ص ۶۳ تا ۶۴ ، میولر کا مضمون در جرمن رسالہ (Mueller, Lit.  
Centralblatt) ۱۸۸۹ء ص ۶۱۳ و ۶۱۴ ، زلبر برگ کا مقالہ  
مذکور ، ص ۲۳۱ -

۲ - یہاں کراچکوفسکی کو غلط فہمی ہوئی ہے۔ اگر کتاب  
البلدان الکبیر نام ہوتا تو ایک ”کتاب البلدان الصغیر“ کا امکان  
پیدا ہو سکتا۔ یہاں صفت موصوف نہیں ، مبتدا خبر کی صورت ہے۔  
غالباً اس سے کوئی جغرافیہ کی کتاب مراد ہے (مترجم)۔

۳ - کشف الظنون ، ج ۲ ، ص ۱۰۵ ، نمبر ۲۱۱۷ : ”تاریخ

... (بقیہ حاشیہ صفحہ ۴۸ پر)

” تاریخ ابی حنیفہ “ کا ذکر کرتا ہے۔ انہیں وجوہ سے ، یہ خیال کرنا کہ اس سے دو الگ الگ تالیفیں [کتاب البلدان اور تاریخ ابی حنیفہ] مراد ہیں ، کچھ ضروری نہیں ، اور صفت ” کبیر “ سے ان کے ایک ہی ہونے کا تعین ہو جاتا ہے۔ مزید برآں کسی ماخذ میں بھی یہ ایک وقت ان دونوں تالیفوں کا ذکر نہیں : کسی میں ایک کا تو کسی میں دوسری کا۔

” کتاب البلدان “ کی اشاعت کم ہوئی تھی۔ اس کے اقتباسات ہمیں کہیں نہیں ملتے۔ شاید وہ کتاب ” الاخبار الطوال “ سے قبل تالیف ہوئی تھی ، کیونکہ اس آخر الذکر کتاب میں دینوری جہاں یمن کے بادشاہ اسعد کا ذکر کرتا ہے تو جس کتاب کا حوالہ دیتا ہے وہ غالباً یہی کتاب البلدان ہے<sup>۱</sup>۔

## ابن قتیبہ کا دینوری کی کتابوں کو چوری سے اپنی طرف منسوب کر لینا

ابو حنیفہ دینوری کا تاریخی تالیفوں کے ذکر میں اس مسئلے سے چپ نہیں رہا جا سکتا کہ ابن قتیبہ نے دینوری کی کتابیں چوری سے اپنی طرف منسوب کر لی ہوں ، جیسا کہ تمام ہی اہل علم<sup>۲</sup> اس کی ایک تالیف کے متعلق بیان کرتے ہیں۔ اس مسئلے سے کوئی حیرت نہ

(صفحہ ۴۷ کا بقیہ حاشیہ)

ابی حنیفہ أحمد بن داود الدینوری المتوفی سنة ۲۸۲ ، قال المسعودی :  
هو کبیر الخ “ (یعنی دینوری کی تاریخ ، مسعودی نے کہا ہے کہ یہ  
بڑی ہے... الخ “)

۱۔ الاخبار الطوال کا شائع کردہ گرگاس ، ص ۴۳ ، س ۱۶ و ۱۷ :  
” فكان من قصّة ما هو مشهور قد کتبناه فی غیر هذا الموضع “ (یعنی اس  
کا قصہ مشہور ہے اور ہم نے اسے ایک اور مقام پر لکھا ہے)۔

۲۔ دیکھو مثلاً ڈیرن بورگ کا مقالہ مذکور ، ص ۶۳

ہوگی جب ہم اس امر کو پیش نظر رکھیں کہ ادبیات کی مملکت کے متعلق عربی ادبیات کا نقطہ نظر کتنا وسیع تھا<sup>۱</sup>۔ مسئلہ زیر بحث میں حالات بہت زیادہ مدد و معاون تھے، کیونکہ ابن قتیبہ جو ابن حنیفہ دینوری کا ہم عصر تھا، طویل عرصے تک دینور میں، جہاں ہمارا موافق بھی اس زمانے میں سکونت پذیر تھا، قاضی تھا۔ [۴۹] مگر یہ امر ذرا مشکل ہی سے کہا جا سکتا کہ ان دونوں اہل علم میں تاریخی تالیفوں کی حد تک علمی سارق و مسروقِ مشنہ کا رشتہ تھا۔ وستنفلد<sup>۲</sup> کا گمان رہا ہے کہ یہ شاید [ابن قتیبہ کی] ”عیون الاخبار“ سے متعلق ہے۔ لیکن اب ”الاعخبار الطوال“ اور ”عیون الاخبار“ دونوں کے چھپ [کر ہمارے سامنے آ] جانے کے باعث یہ خیال ترک کر دینا پڑا<sup>۳</sup>۔ بے شبہ دینوری کی تاریخی کتابوں میں سے جو ہم تک نہیں پہنچی ہیں، مثلاً کتاب

۱۔ اس کا شکریہ۔ لیکن ہمارے مشرقی ناظرین کی خدمت میں عرض ہے کہ علمی چوری مغرب میں بھی کم نہیں، بلکہ کچھ زیادہ ہی رہی ہے (مترجم)

۲۔ وستنفلد کی جرمن ”عرب مورخین“، ص ۲۷، نمبر ۷۹ (۲)۔

۳۔ بروکلان کی جرمن ادبیات عربی، ج ۱، ص ۱۲۳، حاشیہ (۱)۔ بروکلان نے بے بنیاد طور پر فرض کر لیا ہے کہ حاجی خلیفہ نے کتاب الاعخبار الطوال کے متعلق یہ ذکر کیا ہے، وہ تو تاریخ ابی حنیفہ کا ذکر کر رہا ہے۔ [کراچکوفسکی کا یہ اعتراض ٹھیک نہیں معلوم ہوتا۔ ناظرین خود اندازہ کر لیں۔ بروکلان کے الفاظ ہیں: ”مسعودی کے بیان کو حاجی خلیفہ ج ۲، ص ۱۰۵، نمبر ۲۱۱۷: دہراتے ہوئے ابن قتیبہ پر اعتراض کرتا ہے کہ اس نے اسے نقل کر کے اپنی طرف منسوب کر لیا تھا۔ یہ الزام مشکل سے درست ہے۔ ابن قتیبہ کی کونسی کتاب مراد ہے؟ اس کی عیون الاخبار تو یقیناً نہیں ہو سکتی۔“

[مترجم]

البلدان ، ان کے متعلق علمی سرقے کا احتمال رہتا ہے ۔ اگرچہ ہماری اپنی رائے یہ ہے کہ تاریخی کتابوں کی حد تک اس خیال کو ترک کر دینا ہی بہتر ہوگا کیونکہ وہ حاجی خلیفہ کے ایک سہو پر مبنی ہے ، اور یورپی اہل علم اس پر ضرورت سے زیادہ اعتقاد کرتے رہے ہیں ۔ جس فقرے سے یہ غلط فہمی پیدا ہوئی وہ یہ ہے :

تأریخ ابی حنیفة الخ قال المسعودی ہو کبیر أخذ ابن قتیبة ما ذکره وجعله عن نفسه

تاریخ ابی حنیفہ .. مسعودی نے کہا ہے کہ وہ بڑی ہے اور اس میں ذکر شدہ باتوں کو لے کر ابن قتیبہ نے اپنی طرف منسوب کر لیا ہے ۔

مسعودی کا یہ بیان ، جس پر حاجی خلیفہ تکیہ کرتا ہے ، معلوم ہے ۔ وہ ”مروج الذهب“<sup>۲</sup> میں موجود ہے ، لیکن ایک خاص فرق کے

۱ - كشف الظنون ج ۲ ، ص ۱۰۵ ، نمبر ۲۱۱۷

۲ - فرانسسی ترجمے کے ساتھ شائع کردہ باریے دسینار (Barbier)

(de Meynard) ج ۳ ، ص ۴۴۲ میں عبارت یوں ہے :

”... ذکرنا جملہ من ذلک فی کتابنا فی أخبار الزمان وقد جرد ذلک فی کتابہ أبو حنیفة الدینوری ۔ وقد سلب ذلک ابن قتیبة فنقله الی کتبہ نقلًا وجعله عن نفسه ۔ وقد فعل ذلک فی کثیر من کتب أبی حنیفة الدینوری هذا ۔ وكان أبو حنیفة ذامحل من العلم کبیر“

ہم نے ان مسائل کا مجمل ذکر اپنی کتاب ”فی الاخبار الزمان“ میں کیا ہے ۔ ان مسائل کو ابو حنیفہ دینوری نے بطور ایک تجرید کے اپنی کتاب میں بیان کیا تھا مگر ابن قتیبہ نے اسے سلب کر لیا اور اپنی کتابوں میں نقل کر کے اپنی طرف منسوب کر لیا ۔ ابن قتیبہ

(بقیہ حاشیہ صفحہ ۵۱ پر)

ساتھ۔ وہ کسی معین کتاب کے متعلق اس کا ذکر نہیں کرتا، اور مزید برآں وہ کتاب کا نام نہیں لیتا۔ یہ سب کشف الظنون کے مولف کی اپنی ایجاد ہے۔ بہر صورت یہ ظاہر ہوتا ہے کہ مسعودی کے ذہن میں ان دونوں مولفوں کی تاریخی کتابیں نہ تھیں۔ مسعودی کا یہ بیان اس موقع پر ہے جہاں اس نے مختلف مظاہر فلکی کا ذکر کیا ہے، مثلاً ستاروں کا اثر [۵۰] دنیا اور آدمیوں کی طبیعت پر، وغیرہ<sup>۱</sup>۔ ہم جانتے ہیں کہ عرب انواء (کارتیوں) کو ایک خاص اہمیت دیتے تھے، اور اس بارے میں ابو حنیفہ کی تالیف کو تو ادبیات عالیہ میں داخل کر دیا گیا ہے۔ اس سے یہ گمان کرنا مشکل نہیں کہ اس طرح کی ہی کوئی کتاب ہوگی جو ابن قتیبہ کی طرف منسوب ہو گئی ہو۔ مورخ کی حیثیت سے ابو حنیفہ دینوری کو کوئی مقبولیت حاصل نہ تھی کیونکہ اسے جو جو القاب دیے

(صفحہ ۵۰ کا بقیہ حاشیہ)

نے اس ابو حنیفہ دینوری کی بہت سی کتابوں کے متعلق ایسا ہی کیا ہے حالانکہ ابو حنیفہ بڑا علمی پایہ رکھتا تھا۔

[مسعودی کی عبارت کا آخری حصہ بھی توجہ طلب ہے کہ ”دینوری کی بہت سی کتابوں کے متعلق“ ابن قتیبہ نے ایسا کیا ہے۔ کراچکوفسکی نے اس پر مطلق توجہ نہیں کی ہے۔ ہمارا خیال ضمیمے میں درج کیا جائے گا (مترجم)]

۱ - مروج الذهب کے جس باب میں یہ ذکر ہے، اس کا عنوان ہے :  
الباب الحادی والستون ذکر القول فی تأثیر النیرین فی  
هذا العالم و جمل مما قبل فی ذلک مما لحق بهذا الباب -  
اکسٹھواں باب اس بات کے ذکر میں کہ چاند اور سورج  
کا اس عالم پر کیا اثر پڑتا ہے؟ اور اس باب سے ملحق  
چیزوں کے متعلق کہے ہوئے اسور کا اجالی بیان۔

(بقیہ حاشیہ صفحہ ۵۲ پر)

جاتے ہیں ان میں مورخ کا لفظ نہیں پایا جاتا ۔ اسے زیادہ تر نباتاتی یا لغوی کہا جاتا ہے ، نادر صورت میں منجتم بھی ، لیکن مورخ کبھی نہیں ۔ اس کے باوجود ابن قتیبہ کی نجومیاتی تالیفوں کے نام معلوم ہیں ، اور ان کے گمنام رہ جانے کی وجہ شاید وہی ہے جو مسعودی نے بیان کی ہے اور جو جلدی ہی یعنی دونوں مولفوں [دینوری اور ابن قتیبہ] کی وفات کے بعد ، بمشکل پچاس سال ۱ کے اندر دریافت ہو گئی ۔ ابن قتیبہ کی نجومیاتی تالیفوں میں سے ایک کا نام ” کتاب الانواء “ ۲

(صفحہ ۵۱ کا بقیہ حاشیہ)

[کراچکوفسکی کے اس بیان سے غلط فہمی پیدا ہوگی کہ دینوری یا ابن قتیبہ کے ہاں ستاروں کی تاثیر سے بحث ہوئی ہے ۔ اس سے اوپر کے حاشیے کی عبارت کو کراچکوفسکی نے نامکمل نقل کیا ہے ۔ اصل عبارت مسعودی کے ہاں یوں ہے :

فأما قبلة أهل المشرق المغرب واليمن والجدى فقد ذكرنا  
جملاً من ذلك في كتابنا في أخبار الزمان....

جہاں تک مشرق و مغرب اور شمال و جنوب والوں کے  
قبلے کا تعلق ہے ، ہم نے اس کا مجمل ذکر اپنی کتاب  
فی اخبار الزمان میں کیا ہے ..

اس کو ” تاثیر النیرین “ کے خرافات سے کوئی تعلق نہیں ۔ غالباً اس  
سے دینوری کی ” کتاب القبلة والزوال “ مراد ہے “ ۔ (مترجم)

۱ ۔ ابن قتیبہ کی وفات اور مروج الذهب کی تالیف کے مابین کی  
مدت مراد ہے (مترجم)

۲ ۔ بروکلین کی جرمن تاریخ ادبیات عربی ، ج ۱ ، ص ۱۲۲ نمبر ۸ ،  
سوتر کی مذکورہ ” ریاضیات و ہیئت داں “ ، ص ۳۱ نمبر ۵۷ ۔ [یہ کتاب  
اب حیدرآباد میں دائرۃ المعارف نے چھاپ دی ہے (مترجم)]

ہی ہے ، اور دوسری کا ” کتاب فی علم الفلک “ ۱ - ظاہر ہے کہ یہ اذعان کے ساتھ تو نہیں کہا جا سکتا کہ مسعودی کے ذہن میں یہی دونوں تالیفیں رہی ہوں - لیکن مسعودی کے بیان کا اطلاق تو تاریخی تالیفوں کے متعلق اس سے بھی کم یقین کے ساتھ ہو سکتا ہے ، جیسا کہ حاجی خلیفہ کی بنا پر سارے یورپی اہل علم یقین کر بیٹھے تھے “ ۲ -

## کتاب الاخبار الطوال

اب ہمیں صرف یہ باقی رہ گیا ہے کہ کچھ الفاظ اس کتاب کے بارے میں بھی کہیں جس کے باعث ہی یہ ساری بحث چھڑی اور یہ یادداشت مرتب ہوئی ، ” یعنی کتاب الاخبار الطوال “ - ایسا معلوم ہوتا ہے کہ یہ کتاب مشرق میں کبھی زیادہ مقبول نہ رہی ، اگرچہ [ابو حنیفہ دینوری کی] تالیفوں کی فہرست میں [۵۱] حاجی خلیفہ کو چھوڑ کر باقی سارے ہی سوانح نگار اس کا ذکر کرتے ہیں - یہ خیال کیا جا سکتا ہے کہ حاجی خلیفہ بھی دینوری کی ” تاریخ “ کے لفظ سے اسی کتاب کا ذکر کرنا چاہتا تھا - بہر حال اس کتاب کے مخطوطوں کی قلیل

۱ - سوتر کتاب بالا ، حوالہ بالا - [ یہ کوئی الگ کتاب نہیں - کتاب فی الانواء ہی کو کتاب علم الفلک - یا زیادہ صحیح لفظوں میں کتاب علم الفلک - کہا جاتا رہا ہے ، جیسا کہ کتاب الانواء کے مقدمے میں تفصیل سے بیان کیا گیا ہے - (مترجم)]

۲ - مسعودی کا یہ چاہنا کہ اس باب میں علوم طبیعیہ سے بحث کرے ، ان ناموں سے ثابت ہوتا ہے جو وہ ابو حنیفہ کے بعد سائنسی علوم کے متعلق بطور سند ذکر کرتا ہے (دیکھو صفحہ ۳۳۳) - چنانچہ یہاں وہ نام ملتے ہیں جو عربی نجومیات میں مشہور و معروف ہیں (یعنی بطلموس ، الکندی ، ماشاء اللہ [نو مسلم یہودی] ، ابو معشر ، محمد بن کثیر ، الفرہانی ، البتانی وغیرہ) -

تعداد سے اس کا کافی ثبوت ملتا ہے کہ وہ زیادہ پھیلی نہیں ، اور سورخ ابن العدیم نہ ہوتا ، اور اس تاریخی کتاب کی قدردانی نہ کرتا تو اس کا ایک نسخہ بھی باقی نہ رہتا ۔ ایک مزید ثبوت یہ ہے کہ اس کے

۱۔ اس دلیل سے کچھ بھی ثابت نہیں ہوتا ۔ تین چار نسخے تو اچھی خاصی تعداد میں ۔ کتنی ہی مشہور اور مقبول کتابیں ہیں کہ ان کا اب دنیا میں وجود نہیں ۔ کتنوں ہی کو محض واحد نسخے کی بنا پر چھاپا گیا ۔ ہر قوم کی زندگی میں بیرونی حملوں کی صورت میں ایسے واقعات پیش آتے ہیں کہ علم ضائع ہو جائے ۔ یہودیوں میں تورات سے زیادہ مقبول و محترم کتاب کونسی ہوگی ؟ بابل کے بخت نصر اور روسا کے ٹیس نے ان پر حملہ کیا تو چن چن کر تورات کے مخطوطے جلا دیے اور اس طرح اصل تورات دنیا سے ناپید ہو گئی ۔ مسلمانوں میں چھاپے کے رواج سے پہلے اولاً حروب صلیبیہ میں فرنگی قتل و غارت سے سابقہ رہا ۔ پھر تاناری سیلاب میں سقوط بغداد ہوا ۔ ادھر اندلس و صقلیہ میں بھی فرنگیوں کو عربی کتابوں سے خاص کر بغض رہا ۔ معتبر لوگوں کی چشم دید بات سنی گئی کہ ۱۸۵۸ء جیسے روشن زمانے میں لال قلعے پر قبضے کے بعد انگریز ٹانڈر نے مغلیہ شاہی کتب خانے کی ساری کتابیں نکلوا کر ہولی جلائی ۔ صرف چند طبی کتابیں حکیم اجمل خاں مرحوم کے والد یا دادا کو اٹھا لیجانے کی اجازت دی ۔ ابھی ۱۹۶۴ء میں پارلیس کے اخباروں میں یہ خبر چھپی کہ روسیوں نے وسط ایشیا میں بدھ مت کی ایک خانقاہ کے کتب خانے کو خاکستر کر دیا جہاں ایسی کتابیں بھی تھیں جن کا دنیا میں اب کوئی اور نسخہ باقی نہیں ۔ قسمت کے ان حوادث کو کتاب کی مقبولیت سے کوئی تعلق نہیں ۔ الف لیلہ سے زیادہ مقبول عوام کتاب کونسی ہوگی ؟ اس کا بھی کوئی کامل نسخہ اب تک نہیں ملا ۔ یا صلحنامہ ورسای کے اصل دستخط شدہ نسخوں میں سے اب دنیا میں کوئی باقی نہیں حالانکہ یہ ۱۹۱۹ء کی چیز ہے ۔ (مترجم)



حوالے یا اقتباس دیگر کتابوں میں نہیں ملتے ، سرگرم تلاش پر شاید ایسی کچھ مثالیں ملینگی لیکن اب تک تو ہمیں صرف دو اقتباس ملے ہیں جو الدسیری کی کتاب کے تاریخی حصے میں ہیں<sup>۱</sup>۔ یہ مولف علوم طبیعی کا ماہر تھا ، اسی لیے [۵۲] ابو حنیفہ دینوری کی دیگر تالیفوں سے بہت اچھی طرح واقف تھا اور غالباً اس کی کتاب النبات سے استفادہ بھی کر چکا تھا۔ اشاعت سے قبل ”الاخبار الطوال“ یورپی ادبیات میں بہت کم

۱۔ حیاة الحيوان ج ۱ ، ص ۸۱ ، س ۲۶ تا ۳۱ ، نیز ص ۹۸ ، س ۹-۱۳ ، پہلے اقتباس میں خلیفہ عبدالملک کی وصیت کا ، اور دوسرے میں خلیفہ ماسوں کے اوصاف کا ذکر ہے۔ ہم انہیں یہاں کا سلا نقل کرتے ہیں اور مربع قوسین میں ان الفاظ کو نمایاں کرتے ہیں جو الاخبار الطوال میں نہیں ہیں یا اختلاف کے ساتھ ہیں :

پہلا اقتباس ، دسیری ۸۱/۱ ، س ۲۶ تا ۳۱ = الاخبار الطوال ص ۳۲۸ ، س ۱۱-۱۳ [ذکر ابو حنیفہ فی الاخبار الطوال أن عبدالملک بن مروان أوصی ابنه الولید لما ثقل فی مرضه فقال] یا ولید لا ألفینک اذا وضعتنی فی حفرتی [دینوری + أن] تعصر عینیک کالائمة الواہاء [دینوری : الورہاء] بل اتزر و شمتر والبس جلد النمر و ادع الناس الی البيعة فمن قال برأسه کذا [أی لا] فقل بالسيف کذا [أی اضرب عنقه انتہی]۔

دوسرا اقتباس دسیری ۹۸/۱ س ۹-۱۳ = الاخبار الطوال ص ۳۹۶ ، س ۳ تا ۸ : [قال فی الاخبار الطوال] کان [المأسون] شهما بعيد الهمه ، أبی النفس وکان نجم بنی [دینوری : ولد] العباس فی العلم والحکمة۔ وکان قد [دینوری : وقد کان] أخذ من دینوری + جمیع العلوم بقسط و ضرب فیها بسهم۔ وهو الذی استخرج کتاب اقلیدس [دینوری + من الروم] وأمر بترجمة و تفصیله و عقد المجالس فی خلافه للمناظرة فی الادیان والمقالات۔ وکان استفادہ فیها أبا الہذیل محمد بن الہذیل [البصری المعتربی الذی یقال له] العلاف۔

معروف تھی اور خود ۱۸۶۲ء میں فلوگل گان کرتا رہا کہ اس کتاب سے مراد ”لمبی خبریں (حضرت محمدؐ کے ملفوظات)“ ہونگے۔ یہ صحیح ہے کہ اس کتاب کے چھپنے کے بعد بھی اس کی طرف توجہ زیادہ منعطف نہ ہوئی۔ لیکن جب چند تاریخی کتابوں کی تالیف میں اس سے استفادہ عمل میں آیا تو پھر اس کے مندرجات کی قدر و قیمت کو پوری طرح تسلیم کیا گیا۔ [لینن گراڈ کے] مخطوطات کی تفصیلی فہرست مرتب کرتے وقت ہی ویکٹور روزن نے اس کی ساری اہمیت جانچ لی تھی۔ پھر مذکورہ تاریخی تالیفوں میں ان سارے مباحث کی تحلیل کی گئی جن کا دینوری نے ذکر کیا ہے چنانچہ سکندر اعظم کا افسانہ<sup>۳</sup>، ساسانی<sup>۵</sup>

۱۔ فلوگل کی مذکورہ جرمن ”مکتب ہائے نحو“، ص ۱۹۲،

نمبر (۱۷)۔

۲۔ ہمیں صرف دو تنقیدوں کا پتا چل سکا ہے، ایک ایچ ڈیرن

بورگ کی جس سے ہم نے استفادہ کیا ہے، اور دوسری اے سولر کی۔

۳۔ اس کی فہرست مخطوطات لینن گراڈ، ص ۱۶

۴۔ نویلڈیکے کی جرمن کتاب ”افسانہ سکندر کی تاریخ پر تازہ

مواد“، ویانا، ۱۸۹۰ء، ص ۳۵ و مابعد

Th. Noeldeke, Beitrage zur Geschichte des Alexanderromans

۵۔ نویلڈیکے کی جرمن ”ساسانی دور کے ایرانیوں اور عربوں کی

تاریخ“، لایدن، ۱۸۷۹ء

Th. Noeldeke, Geschichte der Perser und Araber zur Zeit der Sasaniden

اس کے علاوہ روٹ شٹائن کی جرمن ”حیرہ کا لخمی خانوادہ“، برلین

۱۸۹۹ء

Rothstein, Die Dynastie der Lahmiden

اور کرسٹنسن کی فرانسیسی ”ساسانیوں کی شہنشاہی کو پنہاگن ۱۹۰۷ء

A. Christensen, L'Empire der Sassanides

دور حکومت ، [مسلمانوں کی] ابتدائی فتوحات<sup>۱</sup> ، بنی امیہ کی عام تاریخ<sup>۲</sup> ، اور اس خانوادے کے ابتدائی خلفاء<sup>۳</sup> ، اس عہد کی مذہبی تحریکیں<sup>۴</sup> ، بنی عباس کے لیے دعایہ<sup>۵</sup> ، وغیرہ - ان مولفوں کے طفیل اب اس کی

۱ - ولہاوزن کی جرمن ”اسلام کی قدیم تاریخ کا مقدمہ“ ، جو اس کی تالیف ”خاکے اور پیش عملیاں“ کی جلد ششم میں ہے ، طبع برلین ۱۸۹۹ء

J. Wellhausen, Prolegomena zur aeltesten Geschichte des Islams (in : Skizzen und Vorarbeiten)  
اور کائناتی کی اطالوی ”تاریخ اسلام“ تین جلدیں ، میلان ۱۹۰۵ء تا ۱۹۱۱ء [اس کی بعد میں مزید جلدیں چھپیں (مترجم)

L. Caetani, Annali dell' Islam

۲ - ولہاوزن کی جرمن ”عربی سلطنت اور اس کا زوال“ ، برلین ۱۹۰۲ء  
J. Wellhausen, Das arabische Reich und seine Sturz

۳ - لامنس کے مقالے بیروت کے فرانسیسی رسالے ”کلیۃ شرقیات کا مجموعہ“ جلد دوم تا پنجم ، بیروت ۱۹۰۶ء تا ۱۹۱۱ء میں -  
H. Lammens in : Melanges de la Faculte Orientale  
۴ - فان خلدن کی ولندیزی کتاب ”مختار جھوٹا نبی“ لایدن ۱۸۸۸ء

Van Gelder, Mohtar de valsche profheet

اور ولہاوزن کی جرمن ”قدیم اسلام میں مذہبی اور سیاسی مخالفت کی پارٹیاں“ ، برلین ۱۹۰۱ء

J. Wellhausen, Die religioes-politischen Oppositionsparteien im alten Islam

۵ - فان فلونن کی ولندیزی ”خراسان میں عباسیوں کا بول بالا“ ، لایدن ۱۸۹۰ء

(بقیہ حاشیہ صفحہ ۵۸ پر)

ضرورت نہ رہی کہ الآخبار الطوال کے ہر باب کی تفصیل سے تحلیل کی جائے اور یہ امر مشتبہ ہی ہے کہ اب بھی ایسا کوئی شخص پایا جاتا ہو جو [۵۳] سولر کی طرح یاس انگیز ہو۔ مولف مذکور نے ۱۸۸۹ء میں لکھا تھا کہ تاریخ ابو حنیفہ دینوری کی اہمیت اسی وقت تک کے لیے تھی جب تک کہ طبری کی تاریخ شائع نہ ہو گئی، اور یہ کہ یہ اہمیت اس بات کے ساتھ ختم ہو جاتی ہے کہ [الآخبار الطوال سے] تاریخ ابن الاثیر کے متن کی تصحیح میں مدد ملتی ہے۔

الآخبار الطوال کے مندرجات سے اب سب واقف ہو چکے

(صفحہ ۷۵ کا بقیہ حاشیہ)

G. van Vloten, De opkomst der Abbasiden in Chorasán

اور اسی مولف کی فرانسیسی ”عربی غلبہ، شیعیت اور اموی دور خلافت میں مسیح موعود کے متعلق اعتقادات“، اسٹراڈام ۱۸۹۴ء

Recherches sur la domination arabe, le Chiisme et les croyances messianiques sous le khalifate des Omsyades

۱۔ اس کا مقالہ جرمن رسالہ Literarisches Centralblatt

۱۸۸۹ء ص ۶۱۴ میں۔ مگر یہ رائے خود اس مقالے کے آخری ریمارک سے کچھ زیادہ ہم آہنگی نہیں رکھتی کہ: ”ایسے پرانے مولف کی کتاب کی بہر حال لسانیاتی اور تاریخی تلاش و تحقیق کے سلسلے میں قدر و قیمت ہوتی ہے“۔ رہا سولر، اس کی ناموافق رائے خاص کر فان خلدن کے مذکورہ ولندیزی رسالے پر مبنی ہے جو اسی سال شائع ہوا تھا، لیکن اب اس کے جواب میں ولہاوزن کو پیش کیا جا سکتا ہے جس نے اپنی جرمن ”عربی سلطنت اور اس کا زوال“ میں اس بارے میں اپنی رائے ظاہر کی ہے اور جو دینوری کے بیانات کو زیر بحث (اموی) دور کے متعلق زیادہ موافقانہ طور پر جانچتا ہے۔

## الاخبار الطوال

ہیں<sup>۱</sup>۔ دیگر عرب مولفوں کی طرح، دینوری کے ہاں بھی تاریخ حضرت آدم سے شروع ہوتی ہے۔ پیغمبروں کے قصوں اور ایران و یمن کی خرافات بھری تاریخ کو اس کتاب میں کوئی اساسی اہمیت نہیں دی گئی ہے اگرچہ جگہ جگہ اس میں بھی بعض اہم واقعات مل جاتے ہیں۔ مثلاً وہ قصہ جو یقیناً فرضی ہے<sup>۲</sup>، اور جس میں حضرت عبداللہ بن الصامت نے بیان کیا ہے کہ حضرت ابوبکر کی خلافت میں ان کو قیصر روم کے ہاں بطور سفیر بھیجا گیا (مطبوعہ عربی متن، ص ۲۱)۔ سکندر اعظم کے عہد کے حالات بہت بڑی قدر و قیمت کے حامل ہیں اور مولف نے اس افسانے کو تفصیل سے بیان کیا ہے (ص ۳۱-۳۱)۔ اس نے اہم اہم واقعات کو لے کر ساسانی دور کے بڑے خد و حال بیان کیے ہیں تاآنکہ ساسانی حدود پر عربی حملے شروع ہوں۔ اس لمحے سے دینوری کی تاریخ درجہ اول کی اہمیت اختیار کر لیتی ہے (ص ۱۱۶)۔ یہ قابل ذکر ہے کہ دینوری حضرت محمدؐ کے حالات بیان نہیں کرتا اور صرف چند سطروں

۱۔ مثلاً روزن کی فہرست مخطوطات، ص ۱۵، ڈیرن بورگ کا مقالہ مذکور، ص ۶۳، بروکھان کی تاریخ ادبیات عربی، ج ۱، ص ۱۲۳ [اس میں سینڈنیکوف کی روسی کتاب "فلسطین" کا بھی اضافہ کرنا چاہیے کہ اس میں دینوری کے بہتر مختصر حالات دے کر الاخبار الطوال کی تحلیل کر دی گئی ہے۔ (مترجم)]

۲۔ اس قصے کا اساسی مسئلہ کہ پیشینگوئیوں کو تصویروں کی البم کی صورت میں تیار کیا گیا ہو، اب خود بیزنطینی تاریخوں میں بھی مل گیا ہے۔ اسلامی حالات بھی حدیث کی مختلف کتابوں میں ملتے ہیں۔ ان پر میں نے فرانسیسی میں ایک تفصیلی مضمون لکھ کر کرا کو (پولینڈ) کے رسالہ مستشرقین میں شائع کیا ہے: "حضرت ابو بکر کی سفارت ہرقل کے ہاں اور بیزنطینی کتاب پیشینگوئی ہا"۔

Une ambassade du calife Abu Bakr aupres de l'empereur Heraclius et le livre byzantin de la predication des destinees, in : Folia Orientalia, II, 29-42, 1961.

پراکتفا کرتا ہے<sup>۱</sup>۔ تاریخ خلفاء سے اسے دلچسپی صرف اس حد تک ہے کہ ایران کس طرح فتح ہوا۔ چنانچہ وہ حضرت خالد بن الولید کی مہم کو زیادہ تفصیل سے بیان کرتا ہے (ص ۱۱۷ الخ)۔ اسی طرح حضرت ابو [۵۴] عبیدہ کی مہم کو (ص ۱۱۹ الخ) قادیسیہ اور نہاوند کے معرکے (ص ۱۲۷ تا ۱۳۳ اور ص ۱۴۱ تا ۱۴۵)۔ ایرانی شہنشاہی کے زوال کے ذکر کے بعد وہ مسلمانوں کی اس خانہ جنگی کی طرف متوجہ ہوتا ہے جو حضرت عثمان کی وفات کے بعد وقوع پذیر ہوئی۔ پھر جنگ صفین کے حالات (ص ۱۶۴ وما بعد) سے اس تاریخ کا اہم ترین حصہ شروع ہوتا ہے۔ حضرت معاویہ رض اور حضرت علی رض کی باہمی حربی اور حضرت علی رض کی خوارج سے جنگ کو بڑی تفصیل سے بیان کیا گیا ہے اور ان دونوں خلیفوں کی وفات تک اس تفصیل کا سلسلہ جاری رہتا ہے (ص ۲۳۷ اور ص ۲۴۰)۔ پھر اموی تاریخ سے اس کو دلچسپی صرف اس سلسلے میں ہے کہ اس عہد کی مذہبی اور سیاسی تحریکوں کو نمایاں کرے۔ پھر وہ زیادہ تفصیل سے امام حسین رض کے حالات (ص ۲۵۷ وما بعد) اور ان کی شہادت کو (ص ۲۷۰ وما بعد) بیان کرتا ہے۔ پھر آزارقہ (خوارج) کی بغاوت (ص ۲۷۸) اور خاص کر مدعی نبوت مختار کے (ص ۲۹۶ تا ۳۱۴) حالات ہیں۔ عبدالملک (ص ۳۲۸) اور ولید (ص ۳۳۱) کے حالات میں گویا صرف ان کی موت پر اکتفا ہے۔ پھر حضرت عمر بن عبدالعزیز کا ذکر ہے (ص ۳۳۳)۔ پھر شیعہ بغاوت کے آغاز کا ذکر (ص ۳۳۴ وما بعد)، خاص کر اس کے قائد اعظم ابو مسلم خراسانی کے حالات (ص ۳۳۸ وما بعد)۔ تاریخی نقطہ نظر سے اس سے کسی کو اختلاف نہ ہوگا کہ ابو حنیفہ دینوری کی کتاب کا یہ حصہ یعنی ساسانیوں کی تاریخ اور دور اموی کے وسط کی بغاوتیں ہی وہ حصہ ہیں جو سب سے زیادہ اہمیت

۱۔ روزن نے اپنی فہرست (ص ۱۵) جس میں عبارت کا اس سلسلے میں ذکر کیا ہے، اس کے علاوہ عہد نبوی کے کچھ تاریخی حالات ص ۷۵، ۷۶، ۷۷ تا ص ۷۶، سطر ۶ تک میں بھی ہیں۔

کی حامل ہے ۱ - مروان کی وفات (ص ۳۶۵) اور ابو العباس السفّاح کے انتخاب (ص ۳۶۸) سے عباسی خانوادے کی تاریخ شروع ہو جاتی ہے۔ اور اس سلسلے میں بھی دینوری مسلسل حالات کی جگہ صرف خاص خاص واقعات پر اکتفا کرتا ہے۔ چنانچہ شہر بغداد کی تعمیر (ص ۳۷۹)، ابو مسلم خراسانی کی موت (ص ۳۷۸)، نفس زکیّہ کی بغاوت (ص ۳۸۱)، امین اور مامون کے حالات (ص ۳۸۳ تا ۳۹۵)، بابکِ خرمسی کی بغاوت (ص ۳۹۷) دیگر حالات کی طرف محض اشارہ ہوتا ہے۔ اور جتنا جتنا وہ اپنے ہم عصر زمانے سے قریب آتا جاتا ہے، حالات اتنے ہی مختصر ہوتے چلے جاتے ہیں اور معتصم کی وفات پر جو ۲۱۸ میں ہوئی، اور جو ابو حنیفہ کی ولادت سے کچھ بہت پہلے کا واقعہ نہیں، یہ قصہ یکا یک ختم ہو جاتا ہے۔

عرب اہل علم کے لیے تاریخ ایک سن بھاتا موضوع ہے۔ مذکورہ بالا خلاصے سے معلوم ہوگا کہ اس علم میں بھی ابو حنیفہ دینوری نے اپنی جدت پوری طرح برقرار رکھی ہے۔ اس کی تاریخ بے شبہ ”طویل خبروں“ پر مشتمل ہے۔ وہ حالات کبھی سنہ وار نہیں بیان کرتا۔ کسی واقعے میں یہ بھی کبھی نہیں بتاتا کہ اس میں کوئی اختلاف روایت ہو۔ وہ ہمیشہ حالات کو ایک مسلسل قصے کے طور پر بیان کرتا چلا جاتا ہے، لیکن صرف ان امور کے متعلق جن سے اسے دلچسپی تھی۔ اس طرح اس کتاب کو ایک واقعی ادبی قدر و قیمت حاصل ہو جاتی ہے۔ اس نقطہ نظر سے وہ شروع سے آخر تک ایسی ہی ہے۔ اس سے یہ نتیجہ اخذ کیا جا سکتا ہے کہ، اگرچہ دینوری کو زیادہ تر سائنس (ریاضی، نباتیات وغیرہ) سے دلچسپی تھی، اسے بڑا ادبی ملکہ بھی حاصل تھا۔ ثبوت کے طور پر مختار کے حالات، یا خراسان میں امویوں کا زوال، اور نصر بن سیار کی جنگ قابل ذکر ہیں۔ اس آخر الذکر میں خود ہم

۱ - فان فلوٹن کی مذکورہ ولندیزی ”خراسان میں عباسیوں کا بول بالا“، ص ۹۸، ۱۰۱ مع نوٹ، ۱، ص ۱۳۸ مع نوٹ ۴ وغیرہ۔

جدید مغربیوں کو اعلیٰ ترین ڈرامائی منظر نگاری نظر آتی ہے۔ بعض وقت قصے کی پر جوش کیفیت سے خود بھی متاثر ہو کر وہ اپنی رائے بیان کرنے پر مجبور ہو جاتا ہے<sup>۱</sup>۔ ادبی مہارت کے باوجود وہ بعض وقت کوئی واقعہ ”ثم کان“<sup>۲</sup> (پھر یوں ہوا کہ) سے شروع کرنے میں تامل نہیں کرتا، خواہ یہ نیا واقعہ اس کے عین پہلے سے واقعے سے قطعاً بے تعلق ہی کیوں نہ ہو۔

مزید برآں، ابو حنیفہ کا اسلوب یورپی اہل علم کے لیے زیادہ سہولت بخش نہیں۔ وہ کبھی کسی واقعے کی کامل سند نہیں بیان کرتا اور شاذ ہی اپنے ماخذوں کا ذکر کرتا ہے جیسا کہ اس اشاریے (انڈکس) کی ورق گردانی سے نظر آ جائے گا۔ ماخذوں میں زیادہ معروف مولف ہی ہیں<sup>۳</sup>۔ لیکن جو اقتباسات وہ دیتا ہے ان سے یہ پتا چلانے کا قطعاً امکان نہیں ہوتا کہ کس نوبت تک کس اقتباس سے اس نے استفادہ کیا ہے۔ ایران کے حالات پر عربی ماخذوں کے علاوہ وہ ایرانی ماخذوں سے بھی استفادہ کرتا ہے، اور یہ ہمارے لیے بہت زیادہ اہمیت کا حامل ہے۔ نویلڈیکے<sup>۴</sup> کی تحقیقات سے ثابت ہو گیا ہے کہ دینوری نے افسانوی [۵۶] کتابوں کو کم یا زیادہ تصحیح کر کے بطور ماخذ استعمال کیا ہے<sup>۵</sup>۔ اس نے سندباد

۱۔ مثلاً عربی متن کا صفحہ ۸۵، ص ۳، ص ۱۰۳، ص ۱۳

۲۔ مثلاً ص ۱۴۱، ص ۷، ص ۱۴۸، ص ۵، ص ۱۴۹، ص ۹،

ص ۱۶۴، ص ۱۱۔

۳۔ مثلاً ہیشم بن عدی، الکلبی، الکیسائی، الشعبی، الاصبی،

عبید بن الشریطہ وغیرہ

۴۔ نویلڈیکے کی مذکورہ جرسن ”ساسانی دور کے ایرانیوں اور

عربوں کے حالات“، صفحہ XXV وما بعد

۵۔ کیا اچھی دلیل کہ مجوسیوں کے افسانوں کا محترف تذکرہ

مسلمانوں کے سنجیدہ اور حوالوں کے ساتھ بیان شدہ حالات سے بھی زیادہ

اہم ہیں! (مترجم)



کے قصے کے پہلوی ایڈیشن کے بعض آثار بھی محفوظ کیے ہیں<sup>۱</sup>۔ اور اسے قصہ کیلہ و دسنہ سے بھی اچھی واقفیت ہے<sup>۲</sup>۔ اس کے فارسی زبان سے واقف ہونے کا کافی ثبوت اس سے ملتا ہے کہ وہ اپنی کتاب میں فارسی اقتباسات بہت کافی دیتا ہے<sup>۳</sup>۔ اس کے فارسی الاصل ہونے کا اس سے مزید ثبوت مل جاتا ہے، ورنہ اس کے دادا کا نام و تَسْنُد ہونے کے باوجود بعض اہل علم نے اس پر شبہ ظاہر کیا تھا۔ یہ مسئلہ کہ اس نے اپنی کتاب کے دیگر حصوں کے متعلق معلومات کہاں سے حاصل کیے ہیں، اس کا پتا چلانا کافی مشکل ہے۔ اس کے لیے ہر ہر مسئلے کے متعلق مستقل تلاش کرنی پڑے گی۔ اوپر جن [فرنگی] تاریخی تالیفوں کا ذکر ہوا، ان میں ایک حد تک یہ کام انجام دیا جا چکا

۱ - صفحہ ۱۴۵، س ۱۳ و مابعد [بظاہر اس حوالے میں طباعتی غلطی ہے (مترجم)] اس بارے میں ہورو وِٹس (J. Horowitz) نے جرمن رسالہ ZDMG ۱۹۱۱ ج ۶۵، ص ۲۸۷ تا ۲۸۸ میں جو ریمارک کیا ہے وہ متاخر چیز ہے۔ دینوری کی اساس پر یہ قصہ اس سے بھی پہلے نوینڈ یکنے نے ZDMG ہی کی جلد ۳۳ ص ۵۱۳ و مابعد میں شائع کر دیا تھا۔ (دیکھو اولڈن بورگ S. Oldenburg کا بیان ZDMG ہی ک ج ۶۵، ص ۶۲۰ میں)

۲ - عربی متن، ص ۸۰، س ۱۲

۳ - ص ۳۲، ۵، ص ۶۰، س ۱، ص ۷۳، س ۱۰، ص ۱۰۵، س ۱۸، ص ۱۳۰، س ۳، ص ۱۳۳، س ۲۱، ص ۳۵۱، س ۲۱، ص ۲۲، ص ۳۶۰، س ۳ ایک مرتبہ تو اثنائے عبارت میں وہ فارسی لفظ ”باغ“ بھی استعمال کرتا ہے (ص ۱۱۴، س ۱۹) ایک اور مرتبہ اس میں ایک نبطی اقتباس بھی آیا ہے (ص ۷۵، س ۱۵)

۴ - اشتر اسبورگ کا [مرحوم] جرمن رسالہ Zeitschrift fuer Assyriologie ۱۹۱۰، ج ۲۶، ص ۲۲۹ -

۱۔ اور جن کو اس سے دلچسپی ہو وہ اس سے استفادہ کر سکتے ہیں۔  
 اوپر جو کچھ بیان ہوا اس سے بہ آسانی یہ نظر آ جاتا ہے کہ جس موضوع میں دینوری کو زیادہ شہرت نہ تھی، خود اس کے متعلق بھی اس کی واحد کتاب سے نہ صرف ہمیں بڑے قیمتی تاریخی معلومات حاصل ہوتے ہیں، بلکہ اس سے یہ بھی پتا چلتا ہے کہ ابو حنیفہ دینوری اپنی جدت برقرار رکھنے میں کس طرح کامیاب ہوتا ہے۔ اسی بنا پر ہمارا افسوس اور بڑھ جاتا ہے کہ ان موضوعوں پر جن میں وہ سند سمجھا جاتا تھا، اس کی کتابیں ہم تک نہیں پہنچ سکیں، خاص کر اس کی بے مثل ”کتاب النبات“ ۱۔

دسمبر ۱۹۱۱

سینٹ پیٹر سبورگ [حال : لینن گراڈ]

،

۱۔ مثلاً اب ہم جانتے ہیں کہ ۱۳ تا ۵۲۳ کے حالات پر ابو حنیفہ نے زیادہ تر مکتب ہائے مدینہ کی روایتوں پر اعتماد کیا ہے۔ دیکھو کائناتی کی اطالوی تاریخ اسلام، ج ۳، ص ۷، ف ۵، (نیز ص ۱۵۱، ف ۱۵۸)، وغیرہ  
 ۱۔ اس کتاب کی دو جلدیں مل گئی ہیں اور تادم تحریر کچھ حصہ چھپ بھی گیا ہے۔ تفصیل کے لیے دیکھو آگے ہمارا ضمیمہ (مترجم)

## ضمیمہ

(از محمد حمید اللہ)

### تمہید

تالیف اور ترجمے میں فرق ہوتا ہے۔ مجھ سے کراچ کونفٹسکی کے ترجمے کی خواہش کی گئی اس لیے مختصر حاشیوں کو چھوڑ کر اسی کے خیالات کو اسی کی ترتیب کے ساتھ من و عن پیش کرنا پڑا۔ لیکن اردو بورڈ نے ازراہ عنایت اس کی بھی اجازت دی ہے کہ ضروری باتوں کا اضافہ کروں اس لیے یہ ضمیمہ مربوط بیان کی جگہ مختلف مسائل کا مجموعہ ہوگا۔

### الانخبار الطوال کی اہمیت اور خامی

یہ ایک تاریخی کتاب ہے جس کا ترجمہ پیش کیا جا رہا ہے۔ اس کا مولف ایک مسلمان تھا۔ اس لیے اولاً یہ یاد دلانا شاید بے جا نہ ہوگا کہ مسلمانوں نے علم تاریخ کی کیا خدمت کی، اور اس میں دینوری کا کیا حصہ ہے؟

جیسا کہ ایشپرنگر نے اب سے صدی بھر پہلے اعتراف کیا تھا، حق و باطل میں امتیاز کے لیے قانون شہادت انسانی سماج میں بہت عرصے سے پایا تو جاتا ہے، لیکن سابق میں وہ صرف عدالتوں میں برتا جاتا تھا، مسلمان ہی وہ پہلی قوم ہیں جنہوں نے قانون شہادت کو تاریخ پر بھی منطبق کیا تاکہ ہر تاریخی واقعے کے ایک، دو، تین جتنے چشم دید اور گوش شنید گواہ مل سکتے ہیں ان کے بیان کی اساس ہی پر اس واقعے کو نقل کیا جائے۔ اس طرح تاریخ، افسانوں کی جگہ، قابل اعتماد حقائق کا مجموعہ بن سکی، اور ہر ناظر کے لیے اس کا موقع

رہا کہ بیان شدہ ماخذوں کو پرکھ کر خود مولف کے خلاف بھی رائے قائم کر سکے۔ مسلمانوں نے ہر ہر واقعے کی ”مکمل“ سند پیش کرنی ضروری قرار دی یعنی حادثے کو ہر موقع معلوم کرنے والے سے لے کر مولف کے زمانے تک کے سارے درمیانی وسائل۔ روایت اور واسطہ ہانے خبر رسائی صراحت سے بیان ہوں۔ تاریخ کا یہ بلند معیار حق یہ ہے کہ آج بیسویں صدی میں بھی کسی اور متمدن قوم میں نہ آ سکا۔ اس نقطہ نظر سے الاخبار الطوال کی قیمت ابن اسحاق، طبری وغیرہ کے مقابلے میں کچھ بھی نہیں۔ تسلی کا واحد امر یہ ہے کہ دینوری کو ثقہ راوی تسلیم کیا جاتا ہے، اس نے یہ چیزیں خود گھڑی نہ ہوں گی۔ دوسروں سے سنے ہوئے واقعات کو محمد حسین آزاد کی قصص ہند کی طرح اچھے ادیبانہ انداز میں، کسی قدر نمک مرچ کے ساتھ پیش کر دیا ہوگا۔

دوسری اہم خدمت مسلمانوں نے تاریخ کی یہ کی کہ اس کو مینڈک کے کوئیں اور گرگٹ کی باڑ کی جگہ ایک انسانیت کے شایانہ شان اور عالمگیر چیز بنایا۔ ان سے پہلے کی قوموں کو بھی تاریخ سے دلچسپی تھی لیکن تنگ نظری اتنی تھی کہ اپنے سوا گویا دنیا میں کسی اور قوم، کسی اور ملک کا وجود ہی نہیں۔ تاریخ کو ابتدائے آفرینش سے شروع کرنا، پھر اولین انسان حضرت آدم سے لے کر (اپنے اپنے وسائل اور اسکانات کے مطابق) دنیا کی ساری قدیم اور ہمعصر قوموں کے حالات کو بیان کرنا، یہ مسلمانوں نے شروع کیا۔ یہ اس حقیقت کو یاد دلانا تھا کہ بنی آدم اعضاءے یکدیگراند۔ بین الاقوامی عمل و رد عمل سے تاریخی دھارا جس جس جگہ رخ بدلتا ہے، اس کو سمجھنے کا موقع ملنے لگتا ہے۔ یہ کوئی اتفاقی واقعہ نہ تھا۔ اسلامی تعلیم کے باعث اس کے سوا ہو بھی نہیں سکتا تھا۔ اسلام میں خدا ”رب بنی فلاں“ نہیں بلکہ ”رب العالمین“ کہلاتا ہے۔ پیغمبر ”فلاں گھرانے کی کھوٹی ہوئی بیٹیوں“ کے لیے نہیں ”کافۃ للناس“ اور ”رحمة للعالمین“ ہوتا ہے۔ عالمگیر تاریخوں میں رشیدالدین بن فضل اللہ

کو بڑی اہمیت رہے گی کہ اس نے خلفاء کے ساتھ پوپوں ، سلاطین کے ساتھ پیغمبروں ، مسلمانوں کے ساتھ رومی ، بیزنطینی ، ہندی ، چینی ، ایرانی ، تورانی غرض دنیا کی ساری ہی متمدن قوموں کے باتصویر حالات ، ان کے اپنے مولفوں کی لکھی ہوئی تاریخوں سے اقتباس کر کے بیان کیے ہیں ۔ یہ ذرا بعد کی چیز ہے ۔ اس سے قبل طبری (وفات ۵۳۱ھ) نے بھی اپنے محدود تر وسائل سے ایسی ہی کوشش کی تھی ۔ لیکن دینوری (ف ۲۸۲) کا زمانہ تو اس سے بھی پہلے کا ہے ۔ اس طرح دینوری کو ان اولین مولفوں میں شمار کرنا پڑتا ہے جنہوں نے تاریخ میں عالمگیریت پیدا کی اور عالمگیریت والی قوم کے شایانِ شان بنایا ۔

الاخبار الطوال سے قطع قطر ، دینوری کو ایک اور اہمیت حاصل ہے ۔ اسلام سے قبل یونانیوں نے نباتیات کو کافی ترقی دی تھی ۔ لیکن ان کی شہرہ آفاق کتابوں کے عربی ترجمے سے بھی قبل دینوری نے چھ ضخیم جلدوں میں ایک نباتیاتی انسائیکلو پیڈیا لکھا تھا اور زلبربرگ وغیرہ مغربی مولف بھی اب تسلیم کرتے ہیں کہ یونان کے ہزار سالہ علم کا نتیجہ ، مسلمانوں کے دو سو سالہ علم کے مقابلے میں پھیکا پڑ گیا ۔ لیکن نباتیات سے بحث کا محل دوسرا ہوگا ۔ نیکشیر نے تاریخ طب عربی میں یہ خیال ظاہر کیا ہے کہ یونانی تراجم کے شروع ہونے سے بھی پہلے مسلمانوں کے علم کی یہ ترقی غالباً جندیسا بور کے ایرانی مدرسہ طب کی زمین منت ہوگی ۔ لیکن یہ مدرسہ دینوری کی ولادت سے دو ڈھائی سو سال پہلے بند ہو چکا تھا ۔ اس لیے کسی بیرونی تاثیر کا کوئی تاریخی ثبوت نہیں ملتا ۔

## دینوری کے حالات

اوپر کراچ کوفسکی کا مقدمہ پیش کر دیا گیا ۔ یہ اب سے نصف صدی سے بھی زیادہ عرصہ قبل ، اس کی نوجوانی اور پروفیسر بننے سے بھی پہلے کی علمی کاوش ہے ۔ اس کا تو اعتراف کرنا پڑتا ہے کہ اس میں مذہبی تعصب اور اسلام دشمنی نہیں ہے ، لیکن مشرق و مغرب کا

تعصب بڑا شدید ہے جو اس کے علم و فضل پر ایک داغ بن گیا ہے۔ خیر اس کی یادداشت کی اشاعت کے بعد سے کچھ نئے ماخذ معلومات دستیاب ہوئے ہیں۔ مثلاً القفطی کی "اخبار النحاة" چھپ گئی ہے۔ التمیمی الغزی کی "الطبقات السنیة فی تراجم السادة الحنفیة" میں حنفی فقہاء کے حالات میں دینوری کا بھی تفصیلی ذکر ہے اور ابن شہبہ کی "طبقات اللغویین والنحاة" کے اقتباسات بھی دیے ہیں۔ (اس کے مخطوطے استانبول وغیرہ میں ہیں)۔ کراچکوفسکی نے ایک کتاب کا سرسری ذکر کیا ہے۔ ابو القاسم علی بن حمزہ البصری نے "التنبیہات علی اغلاط الرواة" لکھی۔ اس کا قدیم ترین نسخہ مصر میں ہے۔ اس کی نقلیں لندن، ایشر اسبورگ اور ییل Yale (امریکہ) میں ہیں۔ اس میں حسب ذیل باب ہیں :

- ۱ - التنبیہ علی ما فی نوادر ابي زياد الكلابي الاعرابي
- ۲ - نوادر ابي عمر والشیبانی
- ۳ - کتاب النبات لابی حنیفة الدینوری
- ۴ - کتاب الکامل للمبرد
- ۵ - کتاب الفصیح لابی العباس ثعلب
- ۶ - کتاب غریب المصنف لابی عبیدالقاسم بن سلام
- ۷ - کتاب اصلاح المنطق لابن السکیت
- ۸ - کتاب المقصور و الممدود لابی العباس بن محمد بن ولاد

اس کا تیسرا باب کلیۃً دینوری کی بعض صرفی نحوی غلطیوں کے متعلق ہے۔ مگر متعدد دیگر ابواب میں دوسروں کی غلطیاں دکھانے کے لیے دینوری سے استدلال بھی کیا گیا ہے۔ ابن سیدہ کی کتاب المختصر ۱ - اس کی ج ۱، ص ۳۱ تا ۳۳ پر دینوری کے حالات ہیں وہاں ایڈیٹر نے تلخیص ابن مکتوم، اور حاجی خلیفہ کی سلم الوصول میں بھی سوانح عمری کے ہونے کا ذکر کیا ہے

## الاخبار الطوال

میں ” قال المتعقّب “ کر کے اس کو کئی بار نقل بھی کیا گیا ہے۔ ایک اشتہار میں ذکر ہوا تھا کہ مولانا عبدالعزیز میمن اسے ایڈٹ فرما رہے تھے لیکن پتا نہیں ابھی چھپی یا نہیں۔ لگے ہاتھوں یہ اشارہ کرتا چلا جاؤں کہ تاج العروس میں لفظ ” نضب “ نضب کے تحت اور نبض کے ہم معنی ہونے کی ایک توجیہ دینوری کے حوالے سے کرتے ہوئے مولف نے کہا ہے کہ دینوری کو نباتیات کی بے شک مہارت تھی مگر صرف و نحو میں وہ کوئی سند نہیں، اس کا بیان اس سلسلے میں غلط اور بے بنیاد ہے۔

دینوری کے حالات انسائیکلو پیڈیا آف اسلام کے طبع اول اور طبع دوم میں بھی ہیں۔ اردو دائرۃ المعارف اسلامیہ کے لیے بھی ترجمے کی جگہ اس پر ایک خصوصی مضمون لکھوایا گیا ہے۔ الاخبار الطوال سے متعلق تو نہیں لیکن دینوری کی کتاب النبات کے متعلق حالیہ سالوں میں اردو، عربی، انگریزی، فرانسیسی اور ترکی میں بہ کثرت مقالے چھپے ہیں۔ طوالت کا خوف نہ ہوتا تو ان کی یہاں تفصیل دیتا۔ البتہ خود کتاب النبات کی دستیابی کا ذکر نامناسب نہ ہوگا۔

۱۹۴۶ء میں مجھے اس کا ایک ٹکڑا مدینہ منورہ میں کتب خانہ عارف حکمت میں ملا۔ دو سال بعد یورپ میں اس کی اشاعت کی کوشش کی تو معلوم ہوا کہ اس کی جلد پنجم جامعہ استانبول کے کتب خانے میں ملی ہے اور ایڈٹ ہو رہی ہے۔ چند سال بعد جلد سوم کے بھی جامعہ ییل Yale امریکہ میں ہونے کا پتا چلا۔ حلب کے ایک کتب خانے کی فہرست میں اس کے کامل نسخے کا ذکر ہے لیکن پہلی جنگ عظیم کے بعد سے وہ لا پتا ہے، معلوم نہیں کسی علمی چور کے ہاں ہے یا تلف ہو گئی۔ اس کی تحلیل ضروری ہے۔

جلد پنجم کے شروع میں چند ابواب ہیں مثلاً کہاں بنانے میں کونسے پودے استعمال ہوتے ہیں، وغیرہ۔ تقریباً وسط میں حروف تہجی پر قاموس نباتات شروع ہوتی ہے۔ الف سے زے تک یہ سلسلہ چلتا ہے جلد ششم میں سین سے یے تک کے پودے ہونے چاہیں، لیکن وہ جلد

تا حال ملی نہیں ہے۔ اس طرح اب اس کا اچھی طرح اندازہ ہوتا ہے کہ دینوری کی کتاب کی ساڑھے چار جلدیں چھوٹے چھوٹے ابواب پر مشتمل تھیں، مثلاً پہاڑی پودے، میدانی پودے، رنگ کے پودے، مسواک کے پودے وغیرہ وغیرہ، اور ڈیڑھ جلد حروف تہجی پر سارے پودوں کو ایک قاموس کی شکل میں مرتب کرنے پر مشتمل تھی۔ اس میں ہر پودے کی شکل، مسکن، خاصیتیں وغیرہ بھی بیان ہوئی ہیں اور عربی ادبیات، نظم و نثر میں اس کا ذکر ہوا ہے تو اس کی بھی تفصیل ہے۔

ایک آخری قابلِ عرض چیز یہ ہے کہ عربی کی ساری لسانی، طبی اور نباتی لغتوں میں دینوری کے اقتباسات ہیں۔ مجھے اس سے دلچسپی ہوئی تو ایسے سارے اقتباس جمع کیے جو بحذفِ مکررات ڈیڑھ ہزار صفحات میں آئے ہیں۔ چونکہ الف سے زے تک کی قاموس چھپ گئی ہے اس لیے اپنے مواد سے مقابلے کا موقع ملا۔ میں نے دیکھا کہ میرے اقتباسات میں اصل کتاب کا پچاس فی صد مواد اور نباتاتی معلومات کا تقریباً سو فی صد حصہ موجود ہے۔ اب اگر س تا ی کا حصہ بھی جو میں نے مرتب کیا ہے چھپ جائے تو نباتات کی ایک مکمل اچھی عربی قاموس ہاتھ آ جائے۔

اس ذرا بہ ظاہر غیر متعلق ذکر کا منشا یہ ہے کہ دینوری کے کچھ حالات اگر اس کی سوانح عمریوں میں ملتے ہیں تو کچھ اس کی تالیفوں کے اندر کی خود نوشتہ سوانح حیات اور اشارات سے بھی۔ اس لیے کوشش کرنی چاہیے کہ کتاب النبات کی اندرونی شہادت سے اس کی سوانح عمری کی تکمیل کی جائے۔

## پاکستان کی سیاحت؟

دینوری کئی بار صراحت سے ”ہمارے ملک جبیل میں“ کا ذکر کرتا ہے۔ جبیل، جسے عربی میں قوہستان یا قمہستان (کوہستان کا معرب) بھی کہتے ہیں وہی ملک ہے جہاں دینوری بستا ہے۔ اس کی



تعلیم بصرہ ، کوفہ اور بغداد میں ہوئی۔ اس لیے دینور تا بغداد کا وہ سفر کے دوران میں مشاہدہ کر چکا تھا۔ کوفے کا پرانا حصہ حیرہ کہلاتا ہے۔ بظاہر وہ ادھر کی سیر کر چکا تھا کیونکہ وہ کہتا ہے ”ذُرَق“ کو حیرہ والے حندقوقا کہتے ہیں۔“

سچ پوچھو تو خالص علمی انداز سے دیکھنے پر سوائے عراق کے کسی اور ملک کی سیاحت کا صریح ذکر اس کے ہاں نہیں ہے۔ چنانچہ اسی ”ذُرَق“ کے باب میں وہ کہتا ہے ”قدرأیتہ بالعراق یبیعہ الانباط ویسمونہ حندقوق“ یعنی میں نے عراق میں دیکھا ہے کہ نبطی قوم والے [تاجر] اسے بیچتے اور اسے حندقوق کہتے ہیں۔

اس کے علاوہ حُمر (املی) کے باب میں بھی صراحت ہے ”و قد رأیتہ فیما بین المسجدین“ (یعنی میں نے املی کا درخت دو مسجدوں کے مابین بھی دیکھا ہے)۔ اس کا امکان ہے کہ اس سے مراد مکہ اور مدینہ ہوں، کیونکہ یہ عرب کے ذکر میں ہے اور اس سے عین اوپر ہے ”وہ سرات میں بہت ہے اور اسی طرح علاقہ عمان میں“ اور بہ حیثیت مسلمان اس نے حج کرنے کی پوری کوشش کی ہوگی۔

اس کے علاوہ سارے حوالوں میں نرمی سے بلکہ خوشی فہمی سے جانچو تو کہنا ممکن ہوگا کہ وہ فلاں فلاں علاقے کی سیاحت کر چکا ہے۔ چنانچہ اس طرح کے ذکر کے سلسلے میں :

شام :

”مجھ سے ایک شام والے نے کہا کہ“ (اثل) ”مجھ سے ایک شام والے بدوی نے کہا کہ“ (زند) ”اجصاص کو شام والے کُشری کہتے ہیں“ (اجاص) ”شام والے خوخ کو دراقن کہتے ہیں“ (خوق) ، دراقن۔

سرات

یعنی جنوبی فلسطین : ”مجھ سے سرات کے ایک بدوی نے کہا کہ“

(تین ، حرسل ، حلق ، حنون ، خزم ، خطر ، ذبنان ، رقع) - ” اسے سرات والے مناور کہتے ہیں “ (ارز) - ” میں نے ایک سرات والے سے پوچھا “ (جوز) - ” مجھے ازدر سرات کے ایک بدوی نے بتایا کہ “ (زقوم) ” مجھے ازدر سرات کے ایک بدوی نے بتایا کہ “ (خروع)

## دروب الروم

یعنی بیزنطینی سرحد ، انا طولیا ولبنان : کرم کا درخت سرحدی پہاڑوں میں اگتا ہے “ (اثل) ” تنّوب کے اگنے کا مقام دروب الروم کے پہاڑ ہیں “ (تنّوب)

## يمن و حضرموت :

” جوز کا درخت یمن میں بہت ہے “ (جوز ، اثل) ” تالب کے اگنے کا مقام پہاڑ ہیں “ (تالب) - ” مجھے ایک یمنی بدوی نے بتایا کہ “ (خُشیسُبرم) ” دارم کے اگنے کا مقام شحر کے قریب کا ریگستان ہے “ (دارم) -

## عمان

(جنوب مشرقی عرب) : ” پان کی کاشت عمان کے اطراف میں عرب میں ہوتی ہے “ تاسول ” آم کا درخت عمان کے اطراف عرب میں بہت ہے “ (انج) - ” املی کا درخت عمان میں بھی بہت ہے “ (حمر) - ” مجھے عمان کے ایک بدوی نے بتایا کہ “ (حمر ، حبن ، خرزہ ، دفلی) -

## ایران و خراسان

” حمصیصر کو جبیل اور خراسان والے ترف کہتے ہیں “ (حمصیصر) -

## افغانستان و پاکستان :

حلتیث اُس ریگستان میں ہوتی ہے جو بُست اور قیقان کے مابین ہے - وہاں والے اسے پکا کر کھاتے ہیں (حلتیث -) یہ سارا مواد کتاب

النبات کی مطبوعہ جلد سے لیا گیا ہے۔ ذیل کا ذکر دینوری کی طرف منسوب ہے اور مختلف مصادر سے حاصل کیا گیا ہے:۔ ”ابو حنیفہ کا بیان ہے کہ کندلی کا درخت علاقہ دیبل میں ہوتا ہے اور سمندر کے پانی کے اندر ہوتا ہے۔ وہاں اس سے موٹے دبیلی چمڑے کی دباغت کی جاتی ہے جس سے وہ سرخ ہو جاتا ہے“۔ [مفردات غافقی، لفظ کندلا، نیز مفردات ابن البیطار، لفظ کندلا] پروفیسر نبی بخش بلوچ نے اس کی تحقیق میں بڑی محنت اور رقم صرف کی اور اس کا پتا چلایا کہ یہ اب بھی موجود ہے۔ اور ان کا بیان ہے کہ یہ کٹرڑ کا درخت ہے۔ ”دینوری کا بیان ہے کہ کندلی عرب میں نہیں ہوتا... قرم اور کندلا دونوں سمندر کے پانی میں اگتے ہیں۔ سمندر کا پانی نباتات کا دشمن اور ان کے لیے مہلک ہے، مگر یہ دونوں پودے اسی میں اگتے اور اسی سے غذا حاصل کرتے ہیں“ (عباب صاغانی، لفظ کدل، تاج العروس، لفظ کدل)۔ ”ابو حنیفہ نے بیان کیا ہے کہ کندلی ایک درخت ہے جس سے سندھ میں دباغت کی جاتی ہے۔ اس سے چمڑا سرخ ہو جاتا ہے۔ ایک اور مقام پر ابو حنیفہ نے کہا کہ اسے کندلاء بھی کہتے ہیں اور یہ کہ سمندر کا پانی سارے درختوں کا دشمن ہے بجز کنالا اور قرم کے“ (لسان العرب، لفظ کندل)۔ ”کندلی... ابو حنیفہ کا بیان ہے کہ یہ ایک ایسی نباتات ہے جو سمندر کے پانی میں اگتی ہے۔ اسے شورہ کہتے ہیں۔ اس کی چھال کو ایدع کہتے ہیں جس سے دباغت کی جاتی ہے۔ اس کا گوند قوت باہ کے لیے مفید ہے اور بہ بھی کہا ہے کہ یہ سندھ میں دباغت کے لیے استعمال ہوتا ہے جس سے چمڑہ سرخ ہو جاتا ہے۔ ایک اور جگہ اسی نے کہا ہے کہ سمندر کا پانی سارے درختوں کا دشمن ہے بجز کندلی اور قرم کے“ (تاج العروس، لفظ کندل)۔ ”کندلی ایک درخت ہے جس سے دباغت کی جاتی ہے۔ اس سے دباغت سندھ میں ہوتی ہے اور اس سے چمڑا سرخ ہو جاتا ہے۔ یہ ابو حنیفہ کا بیان ہے۔ اسی نے ایک دوسری جگہ اسے کندلا کہا ہے اور بتایا ہے کہ سمندر کا پانی ہر درخت کا دشمن ہے بجز کندلا اور



ذرا دور ہی سے تعلق ہے۔ یہ اردو دانوں کی دلچسپی کے لیے ہے۔

## کیا دینوری ایک طبیب تھا؟

کراچ کوفسکی کو اس سے شدت سے انکار ہے۔ اور اس واقعے کے باوجود کہ دینوری کی تالیفوں میں ایک خالص طبی کتاب بھی ہے، وہ اپنے انکار پر مصر ہے اور متعدد یورپی موافقین کی رائے کو رد کرتا ہے۔ واحد ثبوت وہ یہ پیش کرتا ہے کہ ابن ابی اصیبعہ نے ”طبقات الاطباء“ میں دینوری کی سوانح عمری شامل نہیں کی ہے۔

چند امور قابل ذکر ہیں: طب پر ایک مستقل رسالہ لکھنے کے علاوہ، اپنی ”کتاب النبات“ میں وہ بیسیوں پودوں کی توصیف میں ان کے طبی خواص کا بھی ذکر کرتا ہے۔ جو شخص علم طب سے بے بہرہ ہو، اسے یہ دلچسپی نہیں ہو سکتی۔ اگر وہ پیشہ ور طبیب نہ بھی ہو تو اس نے طب کی تعلیم پائی ہوگی۔

نباتیات کو طب سے بہت گہرا تعلق ہے۔ پرانے زمانے کی طب مفردات پر قائم تھی اور مفردات میں پودے ہی غالب تعداد میں استعمال ہوتے تھے جیسا کہ ابن سمجون، الغافقی، ابن البیطار اور ابن سینا کی ”کتاب المفردات“ نامی تالیفوں سے ہویدا ہوتا ہے۔

اسی طرح پرانے زمانے میں۔ بلکہ ہمارے بچپن تک۔ اسلامی مدرسوں میں کوئی تعلیم اس وقت تک مکمل نہ سمجھی جاتی تھی جب تک کہ دینیات اور فلسفے کے ساتھ طب کا درس بھی نہ لیں۔ ہمارے مفتیوں اور مرشدوں سے لوگ دکھ درد بیان کر کے طبی مشورے بھی مانگتے تھے۔ پارلیمنٹ کے ارکان سے زیادہ ان لوگوں کو عوام سے تماس رہتا تھا۔ طبی واقفیت تبلیغ میں بھی بڑی کارآمد ہوتی تھی۔

مفردات طب کے سارے مولف ابن سمجون، ابن البیطار، ابن سینا وغیرہ جب بھی دینوری کا بیان ملتا ہے، اسے سرفہرست جگہ دیتے ہیں۔ کیا طبیب کسی نااڑی کو یہ عزت دیں گے؟

لیکن قصہ یہ ہے کہ اگر دینوری نے کتاب النبات چھ جلدوں میں لکھی ، اور ابن قتیبہ نے اپنی ” ادب الکاتب “ میں تین چار صفحات کا ایک باب نباتات پر دیا ہو تو ایک قابل غور امر یہ ہے کہ ابن قتیبہ کا استاد ابن حبیب بھی ایک کتاب النبات کا مولف ہے ۔ اس لیے یہ کیوں نہ سمجھا جائے کہ ابن قتیبہ نے دینوری سے نہیں بلکہ ابن حبیب سے معلومات لیے ؟ دینوری اور ابن قتیبہ ہم عصر ہیں ۔ ابن قتیبہ کی وفات دینوری سے پانچ چھ سال پہلے ہوئی ۔ گمان ہوتا ہے کہ ابن قتیبہ معمر تر تھا ، اس طرح دینوری سے اقتباسات کا امکان کسی قدر گھٹ جاتا ہے ۔

کتاب الشعر والشعراء دونوں نے لکھی ہے ۔ ابن قتیبہ کی موجود ہے ، دینوری کی تا حال دستیاب نہیں ہوئی ۔

ہم اوپر کراچکوفسکی کے ترجمے میں ایک حاشیے میں بتا چکے ہیں کہ دینوری کی کتاب القبیلہ سے بھی ابن قتیبہ کے اقتباسات کا امکان ہے ۔ اس موضوع پر معلومات ایک ہیئت داں ہی بہتر جمع کر سکتا ہے ، ابن قتیبہ ان سے استفادہ کر سکتا ہے ۔

## دینوری کی قدر دانی اندلس میں

تاریخ اسلام کا یہ ایک عجیب و غریب واقعہ ہے کہ بغداد سے بغاوت کر کے قرطبہ نے خودمختاری تو حاصل کر لی لیکن مشرق کے علم کو اندلس ہمیشہ ادب و احترام سے دیکھتا رہا ۔ اس کے مخفی یا علانیہ کارندے ہمیشہ مشرق آتے اور کتابیں خرید کر یا نقل کر کے اندلس لیجاتے رہے ۔

دینوری کی بھی اندلس میں غیر معمولی قدر و قیمت ہوئی ۔ سقری کے مطابق ابن اُختِ غانم نے کتاب النبات کی شرح ساٹھ جلدوں میں لکھی ۔ دینوری کے حنفی المذہب ہونے کا ذکر بھی ” الجواہر المضيئہ “ (طبقات احناف) کے مولف کو ایک اندلسی ماخذ ابو القاسم مسلمہ بن القاسم الاندلسی کی ” ذیل علی أساء المحدثین “ ہی سے معلوم ہو سکا ۔

## دینوری کا مذہب

مجھے شخصی طور پر اس مسئلے سے دلچسپی نہیں۔ سنتی ہو یا شیعہ یا خارجی، ہر شخص اپنے اپنے اعتقادات اور اعمال کا انفرادی طور پر خدا کے پاس جوابدہ ہے۔ لیکن کراچکوفسکی نے یہ بحث چھیڑی ہے تو کچھ توضیح نامناسب نہ ہوگی۔

ابھی ہم نے بیان کیا کہ ابوالقاسم اندلسی نے اسے حنفی قرار دیا ہے۔ لیکن مجھے پتا نہ چل سکا کہ ان کا زمانہ کب کا ہے؟ ان سے اور ان کی کتاب کے وجود سے بروکلن ناواقف ہے۔

ذہبی (ف ۲۸۷) نے جو لکھا ہے اسے اوپر کراچکوفسکی نے نقل کیا: ”اور کہا جاتا ہے کہ وہ بڑے حنفیوں میں سے تھا“۔

ابن ابی الوفاء (ف ۷۷۵) نے اپنی ”الجواهر المضيئه“ میں ابوالقاسم اندلسی کے حوالے سے اسے ”فقیہ حنفی الفقہ“ بیان کرنے پر اکتفا کی ہے۔

التمیمی الغزالی (ف ۱۰۱) نے الطبقات السنیة فی تراجم السادة الحنیفة نے ابوالقاسم الاندلسی ہی کے بیان کو دہرایا ہے، معلوم نہیں براہ راست مطالعہ کر کے یا ”الجواهر المضيئه“ میں دیکھ کر۔

”الاخبار الطوال“ کے مخطوطہ ہند کے سرورق پر کسی مالک نے کفعمی کا حوالہ دینوری کے شیعہ ہونے کے متعلق دیا ہے، جیسا کہ کراچکوفسکی نے نقل کیا۔ کفعمی نے اپنی کتاب ”الجنتہ الواقیہ والجنثہ الباقیة“ ۸۹۵ کے ٹک بھگ تالیف کی۔ اس کا حاشیہ انہیں کا ہے یا کسی اور کا معلوم نہیں۔ پھر یہ الفاظ: ”حلمی کے حوالے سے کفعمی نے جو بیان کیا ہے اس سے ظاہر ہوتا ہے کہ دینوری امامی تھا“، بہ ظاہر استنباط پر مبنی ہیں۔ یعنی دینوری کی کتابوں میں خاص کر حضرت علی و حضرت معاویہ کی کشمکش کے متعلق دینوری کے رجحان سے یہ گمان کیا ہے کہ وہ شیعہ تھا۔ ایک مماثل چیز سے ہم توجیہ کریں گے۔

کون نہیں جانتا کہ زیدہ فرقے کی کتابوں میں امام ابو حنیفہ کو بھی زیدہ کہا جاتا ہے۔ بات یہ ہے کہ بنو امیہ کے روز افزوں ظلم و ستم پر امام زین العابدین کے بیٹے زید نے بغاوت کی ٹھانی تو امام ابو حنیفہ نے ان کی مالی مدد کی اور فرمایا: ”اگر مجھے یقین ہوتا کہ تمہیں جو لوگ مدد کا وعدہ کر رہے ہیں وہ دم آخر دغا نہ دیں گے تو میں بھی تمہاری فوج میں بھرتی ہو کر ہتھیار چلاتا“۔ (واقعة تیس ہزار بیعتیوں میں سے جنگ کے وقت صرف تین سو آئے اور زید شہید ہو گئے)۔ اسی طرح امام شافعی کو بھی شیعہ کہا جاتا تھا۔ اس پر خود ان کا مقولہ ہے ”اگر رسول اللہ کی آل سے محبت کا نام شیعیت ہے تو میں سب سے پہلا شیعہ ہوں“۔

غرض ان معنوں میں سنتی رہتے ہوئے بھی دینوری کا سیاسی حیثیت سے اہل بیعت کی طرف میلان ہو سکتا ہے کہ کاش بدکار ظالم حکمرانوں کی جگہ متقی و پرہیزگار افراد اہل بیت حکومت کریں۔ اس میں کوئی امر مانع نہیں۔ (سنا ہے کہ احمدی حضرات بھی حنفی فقہ پر عمل کرتے ہیں)۔

لیکن کچھ داخلی شہادت کا بھی جائزہ لیں۔ ”کتاب النبات“ میں شیعہ سنتی جھگڑا کبھی نہیں ملتا۔ اب لے دے کر صرف ”الاخبار الطوال“ رہ جاتی ہے۔ اگر کوئی اس تاریخ کو پڑھتا ہے تو اسے تاثر یہی ہوتا ہے کہ اس کا مولف شیعہ میلان رکھتا ہے۔ وہ حضرت ابوبکر رضی و عمر رضی کو برا تو نہیں کہتا لیکن اموی دور میں وہ واقعات کے متعلق شیعہ نقطہ نظر ہی پیش کرتا ہے۔ اس کی توجیہ شاید یہ ہو سکتی ہے کہ اس وقت تک تاریخ سے زیادہ تر شیعہ مولفوں نے دلچسپی لی تھی۔ ابو سعید خدری، کلبی وغیرہ اس بارے میں قابل ذکر ہیں۔ ابھی طبری وغیرہ پیدا نہ ہوئے تھے اور خود طبری کو بھی اس میں باک نہیں کہ ابو سعید، کلبی اور دیگر شیعہ مورخوں کی روایتیں نقل کرے۔ دینوری نے کوفے میں، جو شیعیت کا مرکز ہے،



تعلیم پائی تھی۔ ممکن ہے تاریخ کے درس اس نے کسی شیعہ استاد سے لیے ہوں، اور اس موضوع میں اختصاص نہ کرنے کے باعث مزید تحقیق و تلاش نہ کی ہو اور انہی پڑھی ہوئی باتوں کو حرفِ آخر سمجھ لیا ہو۔

غیر متعلق ہی سہی، ایک ذاتی تجربے پر اس بحث کو ختم کیا جاتا ہے۔ میرے کچھ مضمون ووکنگ کے اسلامک ویو میں چھپے، اور مندرجات نہیں رسالہ مضمون کی بنا پر مجھے احمدی سمجھا جاتا ہے۔ مجھے کراچی میں کسی نے نماز میں رکوع کے بعد ہاتھ اٹھاتے دیکھ لیا اس پر ایک اہل حدیث مدرسے سے خط پیرس آیا ہے کہ ”آپ ہمارے میں سے ہیں اس لیے ہمارے مدرسے کی سہتمی قبول فرما لیجیے“۔ پیرس کے ایک یہودی بلکہ صیہونی رسالے میں میرا ایک مضمون چھپا۔ اس کی بنا پر پیرس میں شہرت ہوئی کہ میں نو مسلم یا نیم مسلم یہودی ہوں۔ غالباً دینوری بھی ”شعرِ مرا بمدرسه کہ بُرد“ کہہ کر ”جواب جاہلان... الخ“ پر عمل کرے گا۔

بعمل کوش، بعمل کوش، بعمل کوش فقط۔

۲۹ ربیع الانور ۱۳۸۵ھ

پیرس

محمد حمید اللہ

## بِسْمِ اللَّهِ الرَّحْمَنِ الرَّحِيمِ

فَوَضَعْتُ أَسْرِيَ إِلَى اللَّهِ

(میں نے اپنا ماسکہ خدا کے سپرد کر دیا)

### اولادِ آدم

ابو احمد بن داؤد البیہقی نے بیان کیا ہے کہ دنیا کی قدیم ترین آبادی کے بارے میں لکھنے والوں کی تحریروں سے مجھے یہ پتا چلا کہ حضرت آدمؑ کا مسکن حرم تھا۔ یہ بھی معلوم ہوا کہ سہلیل بن قیس بن انوش بن شیث بن آدم کے زمانے میں اولادِ آدم کی تعداد بہت بڑھ گئی تھی۔ یہ سہلیل اپنے زمانے میں نسلِ آدم کا سردار اور سربراہِ کار تھا۔ اس کے آبا بھی حضرت آدمؑ تک سردار ہی تھے، اب ان لوگوں میں یہ جھگڑا پیدا ہو گیا کہ کس کا وطن کونسا ہے لہذا سہلیل نے انہیں چاروں ہواؤں کے رخ بکھیر دیا، — عراق جو سب سے اچھا علاقہ تھا، شیث کی اولاد کے لیے مخصوص کر دیا اور انہیں وہاں بسا دیا۔

### ادریسؑ و نوحؑ

حضرت شیث کے بعد پہلے نبی ادریس تھے، جن کا نام اخشوخ بن برد بن سہلیل تھا، انہیں انکی کثرتِ تدریس و درس کے باعث ادریس کہا جاتا تھا — حضرت ادریسؑ کے بعد اللہ نے حضرت نوحؑ کو انکے اہل زمانہ کی طرف رسول بنا کر بھیجا، ان کا مسکن سرزمینِ عراق اور نام نوح بن لہک بن مستوشلح تھا، لوگوں نے حضرت نوحؑ کو جہلابا

اور اللہ نے انہیں غرق کر دیا ، حضرت نوحؑ کو بچا لیا ۔ ان لوگوں کو بھی بچا لیا جو حضرت نوح کے ساتھ سوارِ سفینہ تھے ۔ وہ سفینہ جودی کی چوٹی سے لگا اور رک گیا ۔ جودی الجزیرہ کے اضلاع بتقریب اور بازبندی کا پہاڑ ہے ۔ جب حضرت نوحؑ فوت ہوئے تو اپنے فرزند سام کو اپنا جانشین چھوڑ گئے ۔ سام کے بعد جم بن ویرنجہاں بن ایران پہلا شخص ہے جس نے سلطنت کی داغ بیل ڈالی اور مملکت کا مینار استوار کیا اور وہی ارفخشذ بن سام بن نوح ہے ۔ اللہ نے حضرت نوحؑ کے تین فرزندوں سام ، حام اور یافث کے سوا باقی نجات پانے والے رفقاء سفینہ کو اولاد عطا نہ کی نوحؑ کا چوتھا بیٹا جس کا نام یام تھا غریقِ یم ہو گیا تھا ، اس نے اپنے پیچھے کوئی اولاد نہ چھوڑی ، باقی تینوں نے اولاد چھوڑی ۔

حضرت نوحؑ کے بعد ان کا سلسلہ سام کی تحویل میں آیا ۔ وہ موسمِ سرما جنوفی میں اور گرما موصول میں بسر کرتا تھا ۔ اس کی روانگی اور واپسی کی راہ دریائے دجلہ کا مشرق کنارہ تھی ۔ یہی وجہ ہے کہ اس کا نام ”سام راہ“ پڑ گیا ۔ سام ہی کو اہلِ عجم ایران کہتے ہیں ۔ اس نے عراق میں ڈیرہ ڈال کے اس سر زمین کو اپنے لیے مخصوص کر لیا تھا ۔ چنانچہ اس جگہ کا نام ”ایران شہر“ پڑ گیا ۔ سام کے بعد اس کا بیٹا شالیخؑ سر براہِ کار ہوا ، اس نے وفات کے وقت زمامِ کار اپنے بھتیجے جم بن ویرنجہاں بن ارفخشذ کے سپرد کر دی ، جس نے سلطنت کی بنیاد مستحکم کی ، اس کے ستون گاڑے ، نشانات استوار کیے اور نو روز کو یومِ عید قرار دیا ۔

## زبانوں کا اختلاف

کہا جاتا ہے کہ عہدِ جم میں بابل کے اندر زبانیں گڑبڑا گئیں ۔ سبب یہ ہوا کہ وہاں حضرت نوحؑ کی اولاد بہت پھیل گئی ، تل دھرنے کو جگہ باقی نہ رہی ۔ وہ سب سریانی بولتے تھے ۔ یہی حضرت نوحؑ کی بھی زبان تھی ۔ اب جو وہ لوگ ایک صبح جاگے تو پتہ چلا کہ ان کی زبانیں

گڑ بڑائی ہوئی ہیں ، الفاظ میں تبدیلی رونما ہو چکی ہے ، چنانچہ وہ ایک دوسرے سے الجھنے لگ پڑے ، ہر گروہ نے الگ بولی بولنا شروع کر دی ، اور وہی ان کی نسلوں میں آج تک رائج ہے ۔

آخر وہ لوگ سر زمینِ بابل سے نکل گئے ۔ جس گروہ کا جدھر کو منہ ، اٹھا ادھر کو چل دیا ۔ سب سے پہلے یافث بن نوح کے سات بیٹے نکلے اور وہ تھے ترک ، خزر ، صقلاب ، تاریش ، سنسک ، کھاری ، اور چین ۔ انہوں نے مشرق و شمال کے علاقوں پر قبضہ جا لیا ، ان کے بعد حام بن نوح کے بیٹے روانہ ہوئے ، وہ بھی سات تھے ، سند ، ہند ، زنج ، قبط ، حبش ، ثوبہ اور کنعاں ۔ یہ غرب و جنوب کے منطقوں پر چھا گئے ، البتہ سام بن نوح کے بیٹے اپنے چچا زاد بادشاہ جم کی معیت میں تبدیلی زبان کے باوصف بابل ہی میں مقیم رہے ۔

### نسلِ سام

سام بن نوح کے پانچ بیٹے تھے : ارم اور یہ سب سے بڑا تھا ، ارفخشذ ، عالم ، الیفر اور اسور ۔ جب زبانیں گڑبڑائیں تو فرزندانِ ارم کے پلے عربی بڑی ۔ فرزندانِ ارم سات بھائی تھے ، عاد ، ثمود ، صحرار ، طسم ، جدلیس ، جاسم اور وبار ، عاد اپنے جتھے کے ہمراہ نکل کے سر زمینِ یمن میں جا بسا ، ثمود بن ارم نے حجاز سے شام تک کے علاقے میں ڈیرہ ڈال دیا ، طسم بن ارم عمان و بحرین میں فروکش ہوا ، جدیس بن ارم یمامہ میں بس گیا ، صحرار نے طائف سے لے کر طے کی دو پہاڑیوں تک کے علاقے میں بسیرا اختیار کیا ، جاسم نے حرم سے لے کر سفوان تک کے نواح کو مسکن ٹھیرا لیا ، اور وبار بن ارم ریگستان کے پار ان اضلاع میں جا مقیم ہوا جو وبار کے نام سے مشہور ہیں ۔ اس طرح یہ قدیم عرب ایک دوسرے سے کٹ کر رہ گئے ۔

کہا جاتا ہے کہ جب یہ سارے لوگ چلے گئے تو نوح کی باقی اولاد کا بھی بابل سے نکل جانے کو جی چاہا ۔ چنانچہ خراسان بن عالم بن سام

نے خراسان کو دیس بنا لیا ، فارس بن اسور بن سام ، روم بن یسفر بن سام ، ارثین بن نوریج بن سام (صاحب ارثینہ) کرمان بن تارح بن سام ، ہیٹطل بن عالم بن سام ، اور اس کے اخلاف دریائے بلخ کے پار جا اترے ، اسی لیے یہ علاقہ بلادِ ہیاطلہ کے نام سے موسوم ہے ۔ پھر ان میں سے ہر شخص اپنی اولاد کے ہمراہ ان علاقوں میں بس گیا جو اس کے باعث موسوم اور اسی سے منسوب ہیں۔ غرض یہ کہ بادشاہ جم کے پاس بابل میں ارفخشذ بن سام کی اولاد کے سوا اور کوئی نہ رہ گیا ۔

کہا جاتا ہے کہ جب قومِ عاد یمن میں پھیلی تو منہ زور اور سرکش ہو گئی ، اس وقت ان کے سردار شدید بن عملیق بن عاد بن ارم بن سام بن نوح تھا ، چنانچہ اس نے اولادِ سام کی طرف اپنے بھتیجے ضحاک بن علوان بن عملیق بن عاد کو بھیجا ، اس کو اہلِ عجم بیٹوراہ سپ کہتے ہیں ، چنانچہ ضحاک نے سرزمینِ بابل کا رخ کیا ، بادشاہ جم اس کے مقابلے کی تاب نہ لا کر بھاگ گیا ۔ ضحاک نے تعاقب کیا اور گرفتار کرنے میں کامیاب ہو گیا ، پھر اسے آرمے سے چروا دیا اور اس کے ملک پر قبضہ کر لیا ۔

دوسری طرف وہ شخص جس کو شدید بن عملیق نے حام بن نوح کی اولاد کی جانب روانہ کیا تھا وہ اس کا ابنِ عم ولید بن ریشان بن عاد بن ارم تھا ۔ ان دنوں حاسیوں کا بادشاہ مصر بن قبط بن حام تھا جس نے مصر کو وطن بنا لیا تھا ۔ ولید بن ریشان نے اس پر چڑھائی کی اور اسے موت کے گھاٹ اتار کے اس کے ملک پر سسلط ہو گیا ۔

حضرت یوسفؑ والاعزیز مصر ریشان بن ولید ، اسی ولید بن ریشان کی نسل سے تعلق رکھتا ہے ۔ حضرت موسیٰؑ والا فرعون مصر ولید بن مصعب انہی دونوں کی اولاد میں سے تھا ۔ جالسوت جابر بھی جسے حضرت داؤدؑ نے قتل کیا تھا ولید بن ریشان ہی کی نسل سے تھا ۔

وہ شخص جسے شدید بن عملیق نے یافت بن نوح کی اولاد کی طرف روانہ کیا تھا وہ اس کا بھتیجا غانم بن علوان ، ضحاک بن علوان کا بھائی تھا ۔ اس زمانے میں یافت بن نوح کی نسل کا بادشاہ افراسیاب بن

تُوذِل بن تُرک بن یافث بن نوح تھا۔ غانم نے فتح پائی اور افراسیاب کے ملک پر قبضہ کر لیا۔ کہا جاتا ہے کہ بادشاہ ہند فُور (پورس) جسے سکندر نے مبارزت میں مار ڈالا تھا غانم بن عُلوان ہی کی نسل سے تھا۔ یہ بھی کہا جاتا ہے کہ رستم پہلوان بھی غانم ہی کے اخلاف میں سے تھا۔

## ضحاک

کہا جاتا ہے کہ ضحاک نے جسے اہل عجم بے یوراسپ کہتے ہیں بادشاہ جم پر فتح پانے، اسے قتل کرنے، سلطنت کی طرف سے مطمئن اور دیگر ہر فکر سے آزاد ہو جانے کے بعد اپنی سلطنت کے گوشے گوشے سے جادوگروں کو بلا کر اکٹھا کرنا اور ان سے جادو کا علم حاصل کرنا شروع کر دیا، حتیٰ کہ اس علم کا امام بن گیا۔ پھر اس نے شہر بابل کی بنا ڈالی۔ رقبہ اس کا چار فرسخ مربع تھا۔ اس شہر کو دیووں کے لشکر سے بھر کے نام اس کا "خوب" رکھ دیا۔ اس بادشاہ نے ارفخشذ کی نسل پر بے پناہ ظلم کیے۔ آخر اس کے ہر دو کاندھوں میں سے ایک ایک جونک ابھر آئی جو سانپ سے مشابہ تھی۔ یہ جونکیں بہت ستانی تھیں اور جب تک انہیں انسانی مغز نہ کھلایا جاتا آرام نہ کرتی تھیں۔ کہا جاتا ہے کہ روزانہ چار بھاری بھر کم مرد لا کے ذبح کیے جاتے اور ان کے مغز سے ان دونوں کو خوراک سپہا کی جاتی۔ اس کا وزیر بھی اسی قوم سے تھا۔ کچھ عرصے کے بعد اس نے وزارت ارفخشذ کی اولاد میں سے ایک شخص ارمسیاییل نامی کے سپرد کر دی۔ ارمسیاییل کا عمل یہ تھا کہ جب ذبح کی خاطر چار مرد اس کے پاس لائے جاتے تو وہ دو کو بچا لیتا اور انکی جگہ دو دنبے ذبح کرا دیتا اور بچ جانے والوں سے کہتا کہ وہ کسی ایسی جگہ چلے جائیں جہاں ان کا کھوج نہ مل سکے۔ چنانچہ وہ پہاڑوں کی جانب نکل جاتے اور وہیں مقیم رہتے۔ نہ کسی گاؤں کے قریب پھٹکتے نہ شہر کے۔ کہا جاتا ہے کہ یہی لوگ کردوں کے مورث تھے۔

## حضرت ہودؑ کا مبعوث ہونا

شدید بن عملیق کے بعد اس کا بھائی شداد بن عملیق بن عاد بن ارم بادشاہ بنا اور ظلم و زیادتی پر کمر باندھی۔ لہذا خدا نے حضرت ہودؑ کو اس کی طرف رسول بنا کر بھیجا۔ ہودؑ کا تعلق شداد ہی کی قوم کے عالی خاندان اور معزز لوگوں سے تھا۔ نسب یہ تھا، ہود بن خالد بن الخلود بن العیصر بن عملیق بن عاد۔ مگر شداد نے ان کی باتوں پر کان نہ دھرا۔ لہذا ہود نے اسے اور قوم عاد کے دیگر کافروں کو ہلاک کر دیا۔ اس واقع کا ذکر خدائے تبارک و تعالیٰ نے اپنی کتاب میں فرمایا ہے اور ظاہر ہے کہ کتابِ الہی صادق ترین بیان ہے<sup>۱</sup>۔

کہا جاتا ہے کہ عابر بن شالخ بن ارفخشذ بن سام بن نوحؑ نے اسی زمانے میں نشو و نما پائی تھی۔ عابر کے یہاں فالغ پیدا ہوا۔ فالغ کے بعد قحطان نے جنم لیا۔ کہا جاتا ہے کہ اسے قحطان کے نام سے اس لیے موسوم کیا گیا کہ وہ قحط پر شدت سے وار کرتا تھا اور اسے بخشش و عطا کی مدد سے مار بھگتا تھا۔ قحطان کے بعد عابر کا بھائی لام تولد ہوا۔ وہ اپنے زمانے کا سب سے بڑا عابد تھا۔ حضرت آدم، شیث اور نوح کے صحیفے اس کے ہاتھ لگ گئے تھے۔ جنہیں وہ خود بھی پڑھتا تھا اور دوسروں کو بھی پڑھاتا تھا۔

کچھ عرصے کے بعد ضحاک (بیوراسپ) نے لام کو بلایا تاکہ اسے اس کے دین سے منحرف کر دے مگر لام نے اہل و عیال سمیت بابل سے بھاگ کر ارضِ روم کے کسی بیابان میں جا ڈیرے ڈالے۔ اس کی قبر وہیں ہے۔ کہا جاتا ہے کہ اسکی قبر کی جگہ سے لوگ اب تک آشنا ہیں۔

## نمرود بن کنعان

جب اللہ نے عاد کو شداد سمیت نابود کر دیا تو ضحاک بھی ڈول گیا۔ اقتدار میں کمزوری در آئی اور اسکے خلاف ارفخشذ بن سام نے

۱۔ سورہ احقاف، آیات ۲۱ تا ۲۶۔

علم اٹھا لیا۔ اس کے لشکری بھی وبا میں مبتلا تھے اور اس کے دیوہیکل سردار بھی۔ چنانچہ وہ اپنے بھائی غانم بن علوان کی طرف روانہ ہوا جسے شدید نے اولادِ یافت کا بادشاہ بنا دیا تھا۔ مقصد یہ تھا کہ مصیبت میں اس سے مدد حاصل کرے۔ اس کے کوچ کو ارفخشذ بن سام کی اولاد نے غنیمت جانا اور نمرود بن کنعان بن ملک جم کی طرف بلاوا بھیج دیا۔ وہ اپنے باپ سمیت ضحاک کے دورانِ حکومت میں کوہ دماوند میں روپوش تھا۔ چنانچہ وہ اہلِ بابل کے پاس پہنچ گیا اور اسے بادشاہ بنا لیا گیا۔

بادشاہ بننے کے بعد نمرود نواحِ بابل میں بس جانے والے ضحاک کے اعتراف کی طرف متوجہ ہوا اور سب کو تہ تیغ کر کے ضحاک کی سلطنت پر باقاعدہ قابض ہو گیا۔ ضحاک کو یہ خبر ملی تو اس نے نمرود پر چڑھائی کی۔ نمرود نے اسے گرفتار کر کے کھوپڑی پر گرز کی زور دار ضرب لگائی۔ وہ زمین پر جا پڑا۔ اس کی مشکیں کسوائیں اور لیجا کر کوہ دماوند کے غار میں ڈال دیا اور غار کا منہ بند کرا دیا۔ اب نمرود کی حکومت خوب مستحکم و معمور ہو گئی۔ یہ نمرود وہی شخص ہے جسے اہلِ عجم فریدوں کہتے ہیں۔

کہا جاتا ہے کہ جب ہود<sup>۴</sup> نے وفات پائی تو ارم بن سام کے اخلاف ادھر ادھر سے نکل کر پھر جمع ہو گئے اور مرثد<sup>۵</sup> بن شداد کو اپنا بادشاہ بنا لیا۔ یہ نمرود بن کنعان کے آغازِ حکومت کا قصہ ہے۔ نمرود نے اپنی سلطنت کے آخری ایام میں ان سے جنگ کی۔ وہ اس وقت تک کمزور ہو چکے تھے۔ لہذا نمرود ان پر غالب آگیا۔ کہا جاتا ہے کہ فالغ اور قحطان، عابر کے بیٹے اور بھائی بھائی تھے۔ یہ فالغ حضرت ابراہیم<sup>۶</sup> کا دادا تھا۔ رہا قحطان تو وہ یمن کا مورثِ اعلیٰ تھا۔ روایت ہے کہ ابن المقفع کہا کرتا تھا ”عجم کے جاہل اور بے دانش لوگ سمجھتے ہیں کہ بادشاہ جم ہی سلیمان بن داؤد<sup>۷</sup> تھا۔ یہ بات غلط ہے کیونکہ سلیمان اور جم کے مابین تین ہزار سال سے بھی زیادہ کا عرصہ حائل ہے۔“ یہ

۱۔ علاقہ رے کا ایک پہاڑ۔



بھی کہا جاتا ہے کہ حضرت ابراہیمؑ والا فرعون نمرود بن کنعان ، جم ہی کی نسل سے تھا ۔ اور وہ حضرت ابراہیمؑ کے باپ آذر بن تارح کا چچا زاد بھائی تھا ۔ حضرت ابراہیمؑ کا شجرۂ نسب یہ ہے ، ابراہیمؑ بن آزر بن تارح بن ناخور بن ارغوا بن شالخ بن ارفخشذ ۔ ارفخشذ وہی ہے جسے اہل عجم نے ایران کے نام سے موسوم کیا ہے ۔ تمام عرب ارفخشذ کی اولاد سے ہیں ۔ ملوک عجم اور اشراف اہل عراق وغیرہ بھی انہی میں سے ہیں ۔

### قحطان

کہا جاتا ہے کہ جب یمن میں قوم عاد کا اقتدار ختم ہو گیا اور وہ نابود ہو گئے (یہ نمرود بن کنعان کے عہد کا ذکر ہے) تو نمرود نے اپنے ابن عم قحطان بن عابر کو وہ علاقہ بطور جاگیر دے دیا ۔ لہذا قحطان نے اپنی اولاد سمیت یمن کی جانب کوچ کیا ۔ اور جا کے ڈیرے ڈال دیے ۔ ابھی وہاں قوم عاد میں سے کچھ ایسے لوگ موجود تھے جو حضرت ہودؑ پر ایمان لے آئے تھے ۔ قحطان نے انہی کی ہمسائیگی اختیار کی مگر وہ لوگ جلد ہی بے دست و پا ہو کر مر گئے اور علاقہ کمالاً قحطان کا ہو کر رہ گیا ۔ یہ بھی کہا جاتا ہے کہ یمن جانے والا یعرب بن قحطان تھا ۔ جو اپنے باپ کی وفات کے بعد اپنے بھائیوں اور ان کی اولاد سمیت وہاں جا کر آباد ہو گیا تھا ۔ دوسرے بھائیوں کے مقابل یعرب کی ماں قوم عاد سے تھی ۔ چنانچہ وہ اپنی مادری زبان ہی میں گفتگو کرتا تھا ۔

ابن الکیس السمری سے مروی ہے کہ قحطان نے قوم عملیق کی ایک عورت سے شادی کر لی تھی ۔ جس کے بطن سے یعرب ، جرہم ، معتمر ، متلمس ، عاصم ، سینع ۔ قطاسی ، عاصی اور حیمیر پیدا ہوئے ۔ وہ سب کے سب اپنی مادری زبان عربی ہی میں گفتگو کرتے تھے ۔ نیز یہ کہ قحطان نمرود کا ہم عصر تھا ۔ ابن السیرہ سے روایت ہے کہ یمن کی راہ لینے والا شخص یعرب بن قحطان ہی تھا ۔ وہی اپنے بھائیوں کے ہمراہ وہاں گیا تھا ۔ وہ سب بھائیوں سے عمر میں بڑا اور منزلت میں برتر تھا ۔

## ثمود

کہا جاتا ہے کہ قوم ثمود نے بھی کفرِ الہی میں قوم عاد ہی کی پیروی کی۔ انہوں نے بھی احکامِ خداوندی کے خلاف سر اٹھایا۔ لہذا خدا نے ان کی طرف حضرت صالحؑ کو رسول بنا کر بھیجا۔ صالح قوم ثمود کے سب سے زیادہ گرامی مرتبہ اور عالی نسب لوگوں میں سے تھے۔ انہوں نے قوم کو توحیدِ الہی کی طرف بلایا۔ مگر قوم نے ان کی ایک نہ مانی۔ ان کا قطعاً کوئی لحاظ نہ کیا۔ اس لیے خدائے عزوجل نے انہیں ہلاک کر دیا۔ جیسا کہ اس نے اپنی کتاب میں بصراحت بیان کیا ہے اور وہی صادق ترین بیان ہے۔ یہ بھی کہا جاتا ہے کہ عاد اور ثمود کی ہلاکت کے مابین پانچ سو سال کا فاصلہ حائل ہے۔ ثمود کی ہلاکت کا واقعہ حضرت ابراہیمؑ کے زمانے میں رونما ہوا تھا۔

## حضرت ابراہیمؑ

نمرود نے جسے اہلِ عجم فریدوں کہتے ہیں اپنی حکومت کے آخری ایام میں ظلم و تعدی پر کمر باندھ لی۔ علمِ نجوم کا بھی شوق چرایا اور دنیا کے گوشے گوشے سے منجم اکٹھے کر کے انہیں عطیات سے نوازا۔ علاوہ ازیں اپنے اعزہ میں سے سات افراد کو منتخب کر کے ان کا نام ”الکوہبَارِیْسُن“ رکھا اور در و بست امور ان کے سپرد کر دیا۔ ہر ایک کسی ایک خاص کام کا ذمہ دار تھا۔

جن سات اشخاص کو نمرود نے منتخب کیا تھا ان میں حضرت ابراہیمؑ کا والد آزر بھی شامل تھا۔ اس وقت تک نمرود کے سامنے مشرق بھی سر تسلیم خم کر چکا تھا اور مغرب بھی۔ ازاں بعد حضرت ابراہیمؑ کی پیدائش کا معاملہ ہے جس کا ذکر تواریخ و روایات میں ملتا ہے۔ بہر حال جس شخص نے حضرت ابراہیمؑ کو سب سے پہلے مانا وہ ان کی اہلیہ سارہ تھیں۔ وہ اس دور کی حسین ترین عورتوں میں شمار کی جاتی تھیں۔

۱۔ سورہ نمل آیات ۴۵ تا ۵۳

حضرت لوطؑ حضرت ابراہیمؑ کے بھانجے تھے۔ جب تک اللہ کو منظور تھا اس وقت تک حضرت ابراہیمؑ اپنے والد کے یہاں مقیم رہے۔ پھر اس سے علیحدگی اختیار کی اور چل دیے۔ حضرت سارہ بھی آپ کے ہمراہ تھیں۔ حضرت لوط کے والد کا تعلق شہر سدوم<sup>۱</sup> سے تھا۔ ان کی والدہ آزر کی دختر تھیں۔ اور اس وقت وہ (حضرت لوط) بابل میں نانا ہی کی ملاقات کے لیے آئے ہوئے تھے۔ چنانچہ وہ بھی حضرت ابراہیمؑ پر ایمان لے آئے اور بابل میں اقامت اختیار کر کے ان کا ہاتھ بٹانے لگے۔ پھر جب حضرت ابراہیم نے ہجرت کی تو وہ بھی ان کے ہمراہ روانہ ہو پڑے اور شہر سدوم میں اپنے والد اور اعزہ کے یہاں مقیم ہو گئے۔ سدوم سرزمینِ اردن و عرب کی سرحد پر واقع تھا۔ رہے ابراہیم تو انہوں نے سفر جاری رکھا تا آنکہ سرزمینِ مصر میں جا پہنچے۔

## جرہم اور معتمر کی ہجرت

کہا جاتا ہے کہ سرزمینِ یمن میں قحطان کی نسل بہت پھیل گئی اور باہم بغض و عداوت کا سلسلہ شروع ہو گیا۔ یثرب بن قحطان کے خلاف نے جرہم بن قحطان اور معتمر بن قحطان کی اولادوں کے خلاف ایکا کر لیا اور انہیں سرزمینِ یمن سے جلا وطن کر دیا۔ جرہم نے حرم کی راہ لی اور بنو معتمر حجاز کی سمت چل دیے۔ بنو جرہم کا سربراہ مُصَاص بن عمر بن عبد اللہ بن جرہم بن قحطان تھا۔ جب انہوں نے حرم کو مسکن بنانا چاہا تو عاقلہ نے مزاحمت کی۔ لہذا جنگ ہوئی جس میں بنو جرہم غالب آئے اور حرم پر قابض ہو گئے۔ قابض ہونے کے بعد انہوں نے عاقلہ کو جلا وطن کر دیا اور خود حرم میں آباد ہو گئے۔

جب وہ حرم میں رس بس گئے تو بنو معتمر بن قحطان کو بھی

<sup>۱</sup> سدوم — فلسطین کے علاقہ کا ایک شہر جو باشندوں کی بدکاری کے باعث آسمانی آگ کے ذریعے راکھ کا ڈھیر بنا دیا گیا۔ سدوم نام وہاں کے ایک ظالم قاضی کے باعث پڑا۔

یہ اطلاع مل گئی۔ لہذا وہ بھی سر زمینِ حجاز سے حرم کی طرف بڑھے اور بنو جرہم سے ان کی ہمسائیگی میں بس جانے کی اجازت چاہی۔ بنو جرہم نے انکار کر دیا۔ بنو معتمر کا سر براہ السّمیّدع بن عمرو بن قنطور بن المعتمر بن قحطان تھا۔ فریقین جنگ پر تل گئے۔ ان کی اس جنگ کو جنگِ غوغا، جنگِ تپاں، جنگِ گردنِ رُبا اور جنگِ رُسواکن کے ناموں سے یاد کیا گیا ہے۔ اس جنگ میں بنو معتمر کی بڑی رسوائی ہوئی، السّمیّدع مارا گیا اور جرہم فتحیاب ہوئے۔

### نمرود اور اس کے فرزند

کہا جاتا ہے کہ نمرود کے تین بیٹے تھے۔ اَیرج، سلم، اور طُوس۔ حکومت کے عام اختیارات اس نے اَیرج کے سپرد کر کے سَلّم کو قومِ حام کی نسل کا حاکم مقرر کر دیا۔ اور طُوس کو قومِ یافث پر مسلط کر دیا۔ مگر دونوں بھائیوں کے دل میں اَیرج کے خلاف حسد پیدا ہو گیا کیونکہ اسے والد نے ان دونوں کو نظر انداز کر کے حکومت کا تحویلدار بنا دیا تھا حالانکہ وہ ان سے عمر میں چھوٹا تھا۔ چنانچہ دونوں اس کی تاک میں رہے اور اسے تہ تیغ کر دیا۔ یہ دیکھ کر نمرود نے سلطنت اپنے پوتے اور اَیرج کے بیٹے سَنوچہر کے سپرد کر دی۔ سَلّم و طُوس کو محروم رکھا۔ ازاں بعد وہ وفات پا گیا اب سَنوچہر پسرِ اَیرج بادشاہ بن گیا۔ سَنوچہر کے عہد میں یمن کے اندر قحطان کی نسل بہت پھیل گئی تھی اور انہوں نے اپنا بادشاہ سباء بن یَشجُب کو بنا لیا تھا۔ نام اس کا عبدالشمس تھا۔

### فرزندانِ اسماعیل

کہا جاتا ہے کہ اسی زمانے میں حضرت اسماعیل بن حضرت ابراہیمؑ کی وفات ہوئی۔ انہوں نے تین بیٹے چھوڑے تھے۔ ایک قَیْذَر بن اسماعیل، دوسرا نَابِت بن اسماعیل، (حضرت ابراہیمؑ کے بعد حرم و مکہ کی زمامِ اقتدار نابت ہی کے ہاتھ میں تھی۔) تیسرا مَدّٰیْن بن اسماعیل سر زمینِ

مدین کی طرف چلا گیا تھا اور وہیں بس گیا تھا۔ حضرت شعیبؑ اور ان کی قوم جس کی طرف انہیں رسول بنا کر بھیجا گیا تھا مدین ہی کی اولاد میں سے تھے۔

کہا جاتا ہے کہ جب نابت بن اسماعیل فوت ہوا تو بنو جرہم کعبہ و حرم پر پھر قابض ہو گئے۔ لہذا قنیشدر بن اسماعیل اپنے اعزہ و اموال کو لے کر کاظمہ غمرذی کینشدہ اور شعثمیین کے مابین واقع بارشی مقامات کی سمت نکل کھڑا ہوا۔ اس سر زمین میں آباد ہوئے تھوڑا ہی عرصہ گزرا تھا کہ اسکی اولاد بہت بڑھ گئی اور حجاز و تہامہ کے سارے نواح میں پھیل گئی۔

### بنو قحطان

شاہ منوچہر کے ایک سو بیس سالہ دور حکومت میں سبا بن یثعرب بن یثعرب بن قحطان سر زمین یمن کا تاجدار رہا اور جب موت آئی تو اپنے بیٹے حمیر بن سبا کو بادشاہ اور کھٹلان کو اسی کا وزیر بنا دیا۔

### منوچہر کی حکومت کا خاتمہ

کہا جاتا ہے کہ جب شاہ منوچہر کو حکومت کرتے ایک سو بیس سال ہو گئے تو افراسیاب بن فایش بن نوذسفا بن ترک بن یافت بن نوح نے اس کا رخ کیا۔ اسی زمانے میں حمیر نے یمن کی زمام حکومت سنبھالی تھی۔ افراسیاب یافت بن نوح کی اولاد کا لشکر لے کر مشرق کی طرف سے کوچ کر کے بابل کے علاقے میں جا پہنچا۔ منوچہر اپنا لاؤ لشکر لے کر مقابلے کے لیے نکلا۔ مگر اس کا لشکر تتر بتر ہو گیا۔ افراسیاب نے منوچہر کا تعاقب جاری رکھا یہاں تک کہ اسے گرفتار کر کے موت کے گھاٹ اتارا اور سلطنت پر قبضہ کر کے تخت پر جلوہ افروز ہوا۔ افراسیاب نے ارفخشذ کی نسل پر بڑا ستم ڈھایا۔ علاوہ ازیں سر زمین بابل میں جتنے بھی قلعے تھے سب منہدم کرا دیے۔ پانی کے چشمے

بھروا دیے۔ نہروں کو خشک کر دیا۔ چنانچہ لوگ شدید قحط میں مبتلا ہو گئے۔ غرضیکہ اس کے عہدِ حکومت میں ایران شہر کے باشندے سب سے زیادہ ستم رسیدہ تھے۔

## زاب بن بودگان

جب افراسیاب کو حکومت کرتے ہوئے برس ہو گئے تو سرزمینِ فارس میں زاب بن بودگان بن منوچہر بن ایشرج بن نمرود نے سر اٹھایا اور افراسیاب کی اطاعت سے روگردان ہو کر اپنی حکومت کا اعلان کر دیا۔ سام بن نوح کی ساری اولاد پر افراسیاب کے عہدِ حکومت میں قہر نازل ہوتا رہا تھا۔ لہذا وہ سارے زاب بن بودگان کی طرف جھک گئے۔ زاب نے افراسیاب پر چڑھائی کی اور اسے مملکت سے نکال باہر کیا۔ پھر جن شہروں اور قلعوں کو افراسیاب نے منہدم کرا دیا تھا دوبارہ تعمیر کرایا۔ اور نہروں اور سوتوں کو جنہیں اس نے پاٹ دیا تھا دوبارہ کھدوایا۔ غرضیکہ افراسیاب کی پیدا کردہ ہر خرابی کو درست کر دیا۔ نیز عراق میں وہ عظیم سلسلہ انہار جاری کرایا جنہیں ”زوابی“ کہا جاتا ہے۔ جو اس کے اپنے نام زاب سے مشتق ہے۔ ان نہروں کے نام یہ تھے، بالائی زابی، وسطی زابی اور زبیری زابی۔ طیشسفون کا قدیم شہر اسی نے تعمیر کیا تھا۔ نام بھی اسی نے رکھا تھا۔ ازاں بعد وہ افراسیاب کے تعاقب میں نکلا۔ وہ اپنے لاؤ لشکر سمیت خراسان میں ڈیرے ڈالے ہوئے تھا۔ آہستہ آہستہ افراسیاب بھی اس کی طرف بڑھا۔ گھمسان کا رن پڑا۔ اتنے میں آرسناس بھی جسے منوچہر نے لوگوں کو تیر اندازی کی تعلیم پر متعین کر رکھا تھا کان زہ کیے آن پہنچا اور افراسیاب کے قریب قدم جا لیے۔ پھر ایک ایسا تیر پھینکا کہ افراسیاب کے دل میں پیوست ہو گیا۔ افراسیاب ڈھیر ہو گیا۔ یافت کی اولاد نے اپنے بادشاہ کے مارے جانے کے بعد جنگ سے منہ موڑ لیا اور اپنے علاقے میں جا پہنچے۔ زاب کے بھی بہت سی چوٹیں آئی تھیں۔ انہیں کے باعث مرگ افراسیاب کے کوئی ایک ماہ بعد وہ بھی چل بسا۔ اسی سال حمیر بن سباء نے بھی انتقال کیا۔

کہا جاتا ہے کہ حضرت موسیٰؑ کا فرعون ملک الولید بن مصعب اس سارے علاقے پر قابض تھا جہاں حام کی نسل آباد تھی۔ یہی وہ مملکت تھی جسے مصر بن حام کی مملکت کے نام سے یاد کیا جاتا ہے۔  
کہا جاتا ہے کہ جب حضرت یوسفؑ بن یعقوبؑ اور ان کے بھائیوں نے مصر میں انتقال کیا تو ان کی اولاد وہیں مقیم رہی۔ اور اتنی پہلی پہولی کہ حضرت موسیٰؑ کے وقت چھ لاکھ نفوس پر مشتمل تھی۔ حضرت موسیٰؑ کے زمانے میں یمن کا بادشاہ سلطاط بن عمرو بن حمیر بن سبا تھا۔

### کیقباد بن زاب

کیقباد بن زاب سر زمین بابل کا بادشاہ تھا۔ سلطاط کو عالی جاہ کے لقب سے یاد کیا جاتا تھا کیونکہ اس نے اپنی قوم کو بڑی عظمت و دولت عطا کی تھی۔ جملہ شاہانِ جہاں کیقباد کی اطاعت کا دم بھرتے اور باج ادا کرتے تھے تاکہ ان کے تاج بچے رہیں۔ اس کے تین بیٹے تھے۔ ایک قابوس جو اس کے بعد بادشاہ ہوا، دوسرا کئیابنٹہ جو سلیمان بن داؤد کے بعد بادشاہ بننے والے لہراسپ کا دادا تھا، تیسرا قیوس تھا جو زمانہ طوائف الملوک میں سر زمینِ جبل کے بادشاہ بننے والے اشغانیوں کا مورث تھا۔

کیقباد ہی کے زمانے میں فرعونِ مصر کے خوف سے حضرت موسیٰؑ بن عمران نے مصر کو خیر باد کہا اور مدین میں وارد ہو کر حضرت شعیبؑ کے یہاں ڈیرہ ڈالا اور پھر آٹھ سال کے لیے اپنے آپ کو ایک خادم و مزدور کے بطور ان کے سپرد کر دیا۔ جیسا کہ اللہ جل ثناؤہ نے اپنی کتاب ناطق میں بیان کیا ہے۔<sup>۱</sup> جب سعاد پوری ہو گئی تو وہ اپنے کنبے کو ساتھ لے کر رخصت ہو گئے۔ مابعد کا ماجرا یعنی اللہ کی طرف سے اعزاز و اکرام حاصل ہونا اور اللہ سے ہمکلام ہونا اور منصبِ رسالت پر فائز ہونا خود اللہ نے اپنی کتاب میں بیان کر دیا ہے۔<sup>۲</sup> پھر وہ

۱ - سورہ قصص آیت ۲۳ تا ۲۷

۲ - سورہ الشعرا آیت ۱۷۶ تا ۱۹۰

حضرت شعیبؑ کی طرف لوٹ گئے اور اپنا کنبہ ان کے سپرد کر کے روانہ ہو پڑے تاکہ رسالتِ الہی کی تبلیغ کریں۔ اسی زمانے میں خدا نے شعیبؑ کو انہی کی قوم کے لیے رسول بنا دیا۔ یہ کہانی بھی اللہ نے اپنی کتاب میں بیان کر دی ہے۔

## ابرہہ

کہا جاتا ہے کہ ازاں بعد ابرہہ بن ملطاط سرزمینِ یمن کا بادشاہ بنا۔ ابرہہ ”مینار والا“ اسی کو کہتے ہیں۔ یہ نام اس لیے پڑا کہ اس نے ایک مینار تعمیر کرایا تھا۔ رات کو اس کے اوپر آگ روشن کی تھی تاکہ اس کی افواج اس کے ذریعے سے راہ پا سکیں۔ حضرت موسیٰؑ کی وفات کے بعد بنی اسرائیل کی سربراہی یوشع بن نون کے حصے میں آئی۔ اس نے بنی اسرائیل کے ہمراہ مصر سے نکل کر سرزمینِ شام کی راہ لی اور انہیں فلسطین میں جا کے آباد کر دیا۔

کہا جاتا ہے کہ ابرہہ نے ایک جرّار لشکر لے کر مغرب پر چڑھائی کی۔ یمن میں اپنا قائم مقام اپنے بیٹے افریقیس کو بنا گیا۔ ابرہہ سرزمینِ سوڈان کے اندر دور تک چلا گیا۔ آخر سوڈانیوں نے سرِ اطاعت خم کر دیا۔ پھر وہ ان کے علاقے کو عبور کر کے ایک ایسی قوم میں جا پہنچا جن کی آنکھیں اور منہ ان کے سینوں میں تھے۔ کہا جاتا ہے کہ وہ لوگ حضرت نوحؑ کی نسل سے تھے۔ مگر ان پر غضبِ الہی ٹوٹا تھا۔ جس نے ان کے پیکر مسخ کر ڈالے تھے۔ ان لوگوں نے بھی ابرہہ کی اطاعت قبول کر لی اور وہ لوٹ گیا۔ راستے میں اس کا گزر ایک اور قوم سے ہوا جسے نسناس کہا جاتا ہے۔ مرد و زن سب کا سر آدھا آدھا تھا۔ بدن بھی آدھا آدھا تھا۔ آنکھ بھی ایک ایک تھی اور ہاتھ پاؤں بھی ایک ایک۔ مگر وہ اس تیزی سے چھلانگتے تھے کہ کوئی تیز رو اصیل گھوڑا بھی نہیں چھلانگ سکتا تھا۔ وہ ساحلِ سمندر کے



دلدلی جنگلوں میں مارے مارے پھرتے تھے۔ یہ علاقہ یمن کے ریگستان کی پشت پر واقع ہے۔ ابرہہ کے پوچھنے پر ان لوگوں نے بتایا کہ وہ لوگ وبار بن ارم بن سام بن نوح کی نسل سے ہیں۔

### کیکاؤس بن کیقباد

کہا جاتا ہے کہ ابرہہ بن ملطاط کے زمانے میں عجم کا بادشاہ کیکاؤس بن کیقباد تھا۔ وہ اہل قنوت کے حق میں متشدد اور ضعیفوں کے حق میں سہربان تھا۔ وہ ایک مدت تک کامران و ہر دل عزیز رہا۔ تاآنکہ ایک گمراہ کن تصور اس کے ذہن میں سا گیا۔ یعنی اسے آسمان پر چڑھنے کی سوجھی۔ اسی کو تابوت والا اور گدھوں والا بھی کہتے ہیں۔ اس کے دل میں اپنے اکلوتے بیٹے سیاوش کے خلاف اس قدر نفرت و کینہ بیٹھ گیا کہ اس کے قتل کے درپے ہوا۔ مگر بیٹا بھاگ کھڑا ہوا اور ترکوں کے بادشاہ سے جا ملا۔ ترک بادشاہ نے اسے آزمائشوں میں ڈالا۔ چھانا پھسکا اور پھر اسے دل و جان سے چاہنے لگا۔ اس کی عقل و دانش، اخلاق و عادات اور جرأت و مردانگی کا حال دیکھ کر حکومت کا سارا کاروبار اسی کے سپرد کر دیا۔ جب بادشاہ کے اہل خاندان نے یہ دیکھا تو انہیں از راہ حسد یہ خطرہ محسوس ہوا کہ مبادا وہ ان سے سلطنت ہی چھین لے۔ لہذا انہوں نے بادشاہ کے یہاں اس کے خلاف ایسی سازش کی کہ بادشاہ نے بگڑ کر اسے مار ڈالا حالانکہ وہ اس سے اپنی بیٹی بھی بیاہ چکا تھا اور وہ بیٹی اس سے حاملہ بھی تھی۔ یہ بھی چاہا کہ بیٹی کا پیٹ چاک کر کے جنین کو نکال پھینکے مگر اس کے وزیر اشریان نے لڑکی کے بارے میں اسے خدا کا واسطہ دیا کہ بیچاری بے گناہ کی جان نہ لی جائے اس پر بادشاہ نے اس سے کہا ”اچھا تو لڑکی کو اپنے پاس رکھو۔ جب وہ بچہ جنے تو اس بچے کو قتل کر دو۔“ چنانچہ وہ وزیر ہی کے یہاں رہی تاآنکہ اس کے بطن سے لڑکا پیدا ہوا۔ (اور وہی لڑکا کیخسرو ہے جو کیکاؤس کے بعد بادشاہ بنا) وزیر نے اس لڑکے کو شہر سے باہر بھجوا کر کوہ نشین کردوں کے یہاں اس کے لیے دودھ پلائی کا بندوبست کر دیا۔ وہ کردوں

ہی میں پلا بڑھا۔ بادشاہ کو برایان نے یہ بتایا تھا کہ ”لڑکی نے ایک بچی کو جنم دیا تھا جسے میں نے قتل کر دیا“ بادشاہ نے اس کی بات کو سچ مان لیا۔

## کیخسرو کی حکومت

اہلِ فارس کیکاؤس کی قوت، گردن کشی اور خدا کی شان میں اس کی گستاخی کو دیکھ کر اس سے شدید نفرت کرنے لگے اور اس کی معزولی کے بارے میں مشورے شروع کر دیے۔ بات چل نکلی حتیٰ کہ لڑکے کی ماں تک جا پہنچی۔ وہ اس وقت سترہ برس کا ہو چکا تھا۔ لہذا ماں نے چوری چھپے ایک قاصد اہلِ فارس کے پاس اس غرض سے بھیجا کہ انہیں سیاؤش کے قتل اور اس کے لڑکے کی کیفیت سے آگاہ کرے۔ اہلِ فارس نے یہ اطلاع پا کر اپنے معززین و اشراف میں سے ایک شخص کو جس کا نام ”زَو“ تھا منتخب کیا اور ابریان وزیر کے پاس لڑکے کو لے آنے کے لیے بھیجا۔ وہ شخص ابریان کے پاس پہنچا اور بتایا کہ اہلِ ایران نے یہ فیصلہ کیا ہے۔ لہذا ابریان نے لڑکا ان کے سپرد کر دیا اور اسے اس کے باپ سیاؤش کے گھوڑے پر سوار کیا جس پر سوار ہو کر وہ عراق سے آیا تھا۔ بہر حال زَو اسے لے کر چل دیا۔ دن کو چھپ جاتا رات کو چل دیتا۔ یہاں تک کہ دریائے جیحون کے کنارے جا پہنچا۔ وہ دریا بلخ کے اس علاقے میں بہتا ہے جو خوارزم سے ملا ہوا ہے۔ دریا کو گھوڑا تیرا کر عبور کیا۔ وہ بدستور بڑھتا گیا حتیٰ کہ اس لڑکے کو تخت گاہ میں پہنچا دیا۔ اس پر لوگوں نے کیکاؤس کی اطاعت کا جوا اتار پھینکا۔ لڑکے کو اپنا بادشاہ بنا لیا۔ اس کا نام کیخسرو رکھ دیا اور اس کے حضور سر تسلیم خم کر دیا۔ بادشاہ بننے کے بعد کیخسرو نے اپنے نانا کو زنداں میں بھجوا دیا اور وہ زنداں ہی میں موت سے ہمکنار ہوا۔

## افریقیس اور یمن

کہا جاتا ہے کہ شاہ کیخسرو اور بادشاہ افریقیس بن ابرہہ ہم عصر تھے۔ افریقیس نے تیاریاں مکمل کر کے مغرب کا رخ کیا۔ یہاں تک

کہ سر زمینِ طنجه و اندلس کے اندر دور تک چلا گیا۔ وہاں بڑے وسیع علاقے اس کے دیکھنے میں آئے۔ ایک شہر کی خود اس نے بھی بنا ڈالی جس کا نام اپنے نام سے مشتق کر کے افریقیہ رکھا اور بہت سے باشندوں کو اس میں منتقل کر دیا۔ آجکل اس ملک کے بادشاہ اور عظماء کا مسکن وہی شہر ہے۔ ازاں بعد وہ اپنے وطن کی طرف لوٹ گیا۔ اسی زمانے میں معد بن عدنان کی نشو و نما ہوئی۔ اور اسی زمانے میں ارم کی نسل تمام سر زمینِ عرب و یمن میں نابود ہوئی ماسوا طسم و جدیس کے جو عثمان بحرین اور یمامہ میں باقی رہ گئے تھے۔

## ابن افریقیس کی حکومت اور طسم و جدیس کی ہلاکت

جب افریقیس بن ابرہہ نے انتقال کیا تو زمامِ حکومت اس کے بیٹے ذوجیشان بن افریقیس کے ہاتھ آئی اور اس نے شاہِ ایران کیخسرو سے نبرد آزما ہونے کے لیے تیاری شروع کر دی۔ پھر لاؤ لشکر جمع کر کے کوچ کیا اور نجران میں جا اتر۔ عمان۔ بحرین اور یمن میں طسم و جدیس کی نسل سے تعلق رکھنے والے کثیر التعداد لوگ موجود تھے۔ یاد رہے کہ طسم و جدیس ارم بن سام کے بیٹے تھے اور عرب عارہ میں سے تھے۔ اس وقت ان کا بادشاہ بنو طسم کا ایک شخص عَمَلِیْتُق ناسی تھا جو بڑا بے رحم اور ظالم تھا۔ اس کا جبر یہاں تک بڑھ گیا تھا کہ اس نے حکماً پابند کر دیا کہ لوگ کسی دلہن کو اس وقت تک خاوند کے سپرد نہ کریں جب تک پہلے خود اس کی خدمت میں پیش نہ کر لیں۔ رعایا طویل عرصے تک اس دستور پر کاربند رہی۔

اب ہوا یہ کہ جدیس کے ایک شخص نے جدیس کے رئیس اور سردار اسود بن غیفار کی ہمیشہ 'عَفِیْرہ' بنتِ غیفار سے شادی کی۔ جب رخصتی کا وقت آیا تو اسے بادشاہ کی خدمت میں پیش کر دیا گیا۔ بادشاہ نے اس کا کنوارا پن توڑا اور رخصت کر دیا۔ چنانچہ وہ اسی طرح خون

آلود اپنی قوم کی طرف گئی دریاں حالیکہ اس نے بدن کے مخصوص حصوں پر سے کپڑا اٹھایا ہوا تھا۔ لبوں پر سندرہ ذیل اشعار تھے۔

- ۱ - أَیَصْلُحُ مَا یُؤْتِی الٰہِ فَتِیَاتِکُمْ  
وَأَنْتُمْ رِجَالٌ ثَوْرَةٌ عَدَدَ النَّمْلِ !
- ۲ - فَلَوَ اِنَّا کُنَّا رِجَالًا  
و کُنْتُمْ  
نِسَاءً لَکُنَّا لَا نَقَرُّ عَلَی السُّدْلِ !
- ۳ - فَسُبُعًا لِبَسْعَلٍ لَیْسَ فِیْهِ حَمِیَّةٌ  
و یَخْتَالُ یَمْشِی بِشِیَةِ الرَّجُلِ الْفَحْلِ !

۱- تم بڑے اکڑفون رکھنے والے مرد ہو۔ تعداد بھی چیونٹیوں کی طرح بے شمار ہے۔ پھر کیا یہ جائز ہے کہ تمہاری لڑکیوں کے ساتھ یہ سلوک ہو؟

۲- اگر ہمیں مرد اور تمہیں عورتیں بنایا گیا ہوتا تو ہم یہ ذلت برداشت نہ کرتیں۔

۳- مردود ہے وہ خاوند جو بے غیرت ہے اور بے غیرتی کے باوصف جوان مردوں کی طرح اکڑا کر چلتا ہے۔

جدیس یہ سن کر بھڑک اٹھے۔ عملیق کی تاک میں رہنے لگے اور پھر اچانک حملہ آور ہو کر اسے موت کے گھاٹ اتار دیا۔ اس وقت ان کے سردار اسود ابن غفار کے لبوں پر ذیل کے رجزیہ شعر تھے۔

- ۱ - یَا لَیْلَةَ مَا لَیْلَةَ الْعُرُوسِ  
جَاءت تَمْشِی بِدَمٍ جَمِیْسٍ !
- ۲ - یَا طَسْمُ مَا لَاقِیْتِ مِنْ جَدِیْسٍ  
اِحْدٰی لِیَالِیْلَکِ فَهَیْسَ هَیْسٍ !

۱- وہ شب عروسی بھی کیا شب تھی جو سنجہد خون ہمراہ لیے آئی۔

۲- اے طسم بتاؤ تمہاری شبہائے زندگی میں سے ایک شب تم پر جدیس کے ہاتھوں کیا بیٹی۔ ہات تمہاری ایسی کی تیسی۔

غرضیکہ بنو جدیس نے بنو طسم کو مٹا دیا - ان میں سے فقط ایک شخص رباح بن 'مرہ بچا - وہ بے تحاشا بھاگا تا آنکہ ذوجیشان کے پاس جا پہنچا - وہ اس وقت اپنے لاؤ لشکر سمیت 'نجران میں خیمہ زن تھا - رباح نے اس کے حضور کھڑے کھڑے یہ شعر پڑھے -

اِنَّكَ لَم تَسْمَعْ بِيَوْمٍ وَّلَا تَرَى  
 كَيْوَمٍ اَبَادَ الْحَيِّ طَسْمًا بِهِ الْمَكْرُ!  
 اَتَيْنَاهُمْ، فِيْ اَزْرِنَا وَ نِعَالِنَا  
 عَلَيْنَا الثَّمْلَاءُ الْحُمُرُ وَالْحُلُلُ الْخُضْرُ،  
 فَصِرْنَا لِحُومًا بِالْعَرَاءِ وَطَعْمَةً!  
 تَنَازَعْتَهَا ذَيْبُ الْوَشِيْمَةِ وَالنَّمِيْرُ،  
 فَدُونَكَ قَوْمًا لَيْسَ لِلّٰهِ فِيْهِمْ،  
 وَّلَا لِهُمْ مِنْهُ حِجَابٌ وَّلَا سِتْرُ!

۱- ہم نے زندگی بھر ایسی جنگ نہ دیکھی ہوگی، نہ سنی ہوگی جس میں ایک قوم نے طسم کو مکر و فریب سے برباد کر دیا -

۲- ہم ان کے پاس تہبند باندھے اور جوتے پہنے گئے - سبز جوڑے زیب بدن تھے اور سرخ چادریں اوڑھ رکھی تھیں (مراد یہ کہ ہم سب سپہانوں کی طرح گئے تھے مسلح نہ تھے) -

۳- اور پھر ہم گوشت کے ٹکڑے بن کر رہ گئے جو میدان میں پڑے ہوں اور جنھیں خونخوار بھیڑیے اور چیتے کھینچ گھسیٹ رہے ہوں -

۴- تیرے ہاتھوں سے وہ قوم جانے نہ پائے جو نہ خدا کو مانتی ہے اور نہ کسی معاملے میں خدا کی شرم و حیا کرتی ہے -

بادشاہ نے پوچھا ہمارے اور ان کے مابین کتنا فاصلہ حائل ہے؟ کہا تین دن کی مسافت ہے - مگر ایک حاضر باش کہنے لگا 'یہ جھوٹ بول رہا ہے - آپ کے اور ان لوگوں کے مابین بیس راتوں کا سفر ہے' - پھر حال اس نے اپنے لشکر کو یمامہ کی طرف کوچ کرنے کا حکم دیا -

ان کے اس کوچ اور زرقاء<sup>۱</sup> کے قصے سے متعلق ایشی نے ایک طویل مدت کے بعد کہا تھا۔

- ۱۔ قَالَتْ أُرَى رَجُلًا فِي كَفْتِيهِ كَتِيفٌ،  
أَوْ يَخْضِفُ الشَّعْلَ، لَهْفِي أَيَّةً صَنَعًا
- ۲۔ فَكَذَّبُوهَا بِمَا قَالَتْ فَصَبَّحَهُمْ!  
ذُو آلِ جَيْشَانَ يُزْجِي الْمَوْتَ وَالشُّرْعَا
- ۳۔ فَاسْتَنْزَلُوا أَهْلَ جَوٍّ مِّنْ مَّسَاكِينِهِمْ  
وَهَدُّ مَسْشَرَفِ الْبُنْيَانِ فَاتَّضَعَا!

- ۱۔ وہ کہنے لگی میں ایک شخص کو دیکھ رہی ہوں جس نے ہاتھوں میں کندھا (کسی جانور کا) اٹھایا ہوا ہے یا شاید وہ جوتا گنٹھ رہا ہے۔ کاش معلوم ہو سکتا کہ وہ کیا کر رہا ہے۔
  - ۲۔ مگر ان لوگوں نے اسے جھٹلا دیا۔ نتیجہ یہ ہوا کہ ایک صبح آلِ ذوجیشان ان کی طرف موت اور پھندے ہانک لایا۔
  - ۳۔ حملہ آوروں نے بالا نشینوں کو ان کے مسکنوں سے اتار لیا اور ان کی اونچی عمارتوں کو گرا کر زمین کے برابر کر دیا۔
- بہر حال ذوجیشان نے جدیس کو جڑ سے اکھاڑ ڈالا۔ ازاں بعد اس نے کیخسرو سے دو دو ہاتھ کرنے کے لیے عراق کی راہ لی۔ کیخسرو نے جواباً پیش قدمی کی۔ ذوجیشان مارا گیا اور اس کی افواج تتر بتر ہو گئیں۔

### بادشاہ فندذوالاذعار

اہلِ یمن نے ذوجیشان کے بیٹے فند ذوالاذعار کو اپنا بادشاہ بنا لیا۔ ذوالاذعار (باہیت) لقب اس لیے پڑا کہ لوگ اس سے بہت دبتے تھے۔ اس کے پیش نظر سب سے اہم مقصد یہ تھا کہ باپ کا قصاص لے۔

<sup>۱</sup> زرقاء۔ قبیلہ جدیس کی ایک عورت جو بہت دور تک دیکھ سکتی تھی بقول بعض اس کی نگاہ ان چیزوں تک بھی پہنچ جاتی تھی جن کے مابین تین دن کی مسافت حامل ہوتی تھی۔

## یمامہ و بحرین کی طرف بنو ربیعہ کی ہجرت

کہا جاتا ہے کہ بنو جدیس کی ہلاکت کے بعد یمامہ و بحرین میں بنو ربیعہ کے سوا اور کوئی نہ رہ گیا تھا۔ ہوتے ہوتے بنو ربیعہ کی تعداد بہت بڑھ گئی اور وہ ملک کے مختلف حصوں میں پھیل گئے۔ ابن اسد بن ربیعہ کا قبیلہ بارشی مقامات کی جستجو میں چل کھڑا ہوا۔ عبدالعزیٰ بن عمرو العنزی آگے آگے تھا۔ یہاں تک کہ وہ یمامہ کے علاقے میں جا گھنسا۔ اب اس کے سامنے وسیع سرزمین، کھجوروں کے جھنڈ اور شبستان جلوہ گر تھے۔ اچانک اس کی نگاہ ایک بوڑھے پر پڑی جو ایک کھجور کے درخت کے نیچے جس کا پھل اتارا جا چکا تھا بیٹھا ہوا یہ شعر الاپ رہا تھا۔

تَقَا صَرِيٍّ أَجْنِ جَنَّاكَ قَتَاعِيدًا  
انِّي أَرَى حَمَلَكِ يَسْمِي صَاعِيدًا

”اے درخت میں دیکھ رہا ہوں کہ تیرا پھل روز بروز اونچا ہوتا جا رہا ہے۔ تو اتنا چھوٹا ہو جا کہ میں بیٹھے بیٹھے تیرا پھل توڑ سکوں“ عبدالعزیٰ نے پوچھا بوڑھے تم کون ہو۔ اس نے جواب دیا۔ میں بنو حِزَّان کا فرد ہوں جو شیروں کے شیر تھے۔ ذوجیشان نے ہم سے جنگ کی، وہ یمن کا شاہ بے پناہ تھا۔ اس نے میری قوم کو نوکِ نیزہ پر رکھ لیا۔ اب اس جگہ میرے سوا کوئی باقی نہیں اور میں پا بہ رکاب ہوں۔ عبدالعزیٰ نے پوچھا حِزَّان کون؟ جواب دیا۔ حِزَّان بن طسم، دانش و تدبیر کا پیکر، شیر مرد کا پسر۔

عبدالعزیٰ وہاں کئی روز تک مقیم رہا۔ پھر جب اس جگہ سے جی بھر گیا تو کوچ کر گیا۔ تاآنکہ بحرین میں جا ٹھہرا۔ وہاں اسے یمامہ سے بھی وسیع علاقے نظر آئے۔ ان علاقوں میں کہلان کی نسل میں سے وہ لوگ آباد تھے جو سیلِ عرم کے باعث بھاگ نکلے تھے۔ عبدالعزیٰ بنو کہلان

۱۔ سیلِ عرم۔ مشہور سیلاب جو قومِ سبأ کی نافرمانیوں کے باعث ان پر نازل کیا گیا۔

ہی کے پاس ٹھہر گیا۔ بنو حنیفہ نے بھی بارشی مقامات کی تلاش میں اسی جانب رخ کیا۔ ان کا سردار عبید بن یریوعؓ جو آگے آگے تھا یمامہ کے قریب خیمہ زن ہوا۔ ایک روز اس کا ایک غلام پھرتا پھرتا یمامہ میں جا داخل ہوا۔ وہاں اس نے کھجوروں کے جھنڈ اور ہریاول دیکھی۔ معاً نگاہ ان کھجوروں پر پڑی جو درخت کے نیچے بکھری پڑی تھیں۔ اس نے وہ کھجوریں چن لیں اور آگے عبید کو دیں۔ عبید نے کھائیں اور کہا تمہارے باپ کی قسم یہ تو بڑا لذیذ اور خوشگوار کھا جا ہے۔ چنانچہ اس نے ڈیرہ اٹھایا اور یمامہ کے اندر جا پہنچا۔ وہاں اس نے گھوڑا چھوڑا اور تیس حویلیوں اور تیس باغوں کی حد بندی کر لی۔ نام اس جگہ کا حَجْر پُر گیا۔ آج وہی مقام یمامہ کا صدر مقام بھی ہے۔ حاکموں کا مستقر بھی ہے اور منڈی بھی۔ پھر جب بنو حنیفہ کو عبید بن یریوع کی اس دریافت کا علم ہوا تو وہ بھی یمامہ میں آن پہنچے اور وہیں رس بس گئے۔ ان کی اولاد آج بھی وہاں موجود ہے۔ کہا جاتا ہے کہ حضرت داؤد علیہ السلام اسی ”ذوالاذعار“ کے عہد میں تھے۔ اس وقت عجم کا بادشاہ کیخسرو بن سیاوش تھا۔

## داؤد بادشاہ

بنی اسرائیل کا اقتدار ڈول گیا تھا اور انہیں ارد گرد کی قوموں نے دبانا، قتل کرنا اور غلام بنانا شروع کر دیا تھا۔ لہذا وہ اپنے پیغمبر حضرت شعیبؑ کے پاس آئے اور کہا ”ابشعث لَنَا سَلِکًا نُقَاتِلُ فِی سَبِیْلِ اللّٰهِ (کسی کو ہمارا سردار بنا کر بھیجیے تاکہ ہم راہِ خدا میں شمشیر زن ہوں)۔ انہوں نے طالوت کو ان کا سردار بنا دیا۔ طالوت حضرت یوسف علیہ السلام کی نسل میں سے تھے۔ اس وقت حکومت یہودا کے گھرانے میں تھی۔ مگر عاد کی نسل میں سے جالوت یا جبروت اس عہد میں موجود تھا۔ وہ لاؤ لشکر جمع کر کے بنی اسرائیل پر حملہ کرنے کی نیت سے چڑھ دوڑا۔ ادھر طالوت بھی بنی اسرائیل کو جمع کر کے جالوت سے دو دو ہاتھ کرنے کے ارادے سے نکل کھڑے ہوئے۔ راستے



میں ایک نہر پڑتی تھی جس کا پانی پینے سے طالوت نے اپنے لشکریوں کو منع کر دیا۔ مگر تین سو سترہ کے سوا باقی سب نے وہ پانی پی لیا۔ جنگِ بدر میں رسول خدا صلی اللہ علیہ و سلم کے ساتھیوں کی تعداد بھی تین سو سترہ تھی۔

ابھی داؤد نبی کا عنفوانِ شباب تھا۔ جب دونوں لشکر آمنے سامنے آن ٹھیرے تو حضرت طالوتؑ نے گھانی میں سنگریزہ ڈال کے گھایا اور دے مارا۔ سنگریزہ جالوت کی دونوں آنکھوں کے مابین جا کے لگا۔ اس کے لگتے ہی جالوت کی جان نکل گئی اور اس کا لشکر بھاگ کھڑا ہوا۔ بنو اسرائیل نے ان کے اسوال کو غنیمت کے طور پر لوٹ لیا۔ اب بنی اسرائیل طالوت کی رضاسندی سے حضرت داؤدؑ کی بادشاہی اور خود طالوت کی علیحدگی پر متفق ہو گئے۔ حضرت داؤد یہودا بن یعقوب کے دوہتوں میں سے تھے۔ ہم عصر رومی بادشاہ ”دقٹینوس“ تھا۔ جس کی ملاقات ان جوانوں سے ہوئی تھی جنہیں اصحابِ کہف کہتے ہیں۔ حضرت عبداللہ بن صامت کی روایت سے ایک واقعہ بیان کیا جاتا ہے ”حضرت ابوبکر رض نے اپنی خلافت کے پہلے ہی سال مجھے شاہِ روم کے پاس بھیجا تاکہ میں اسے اسلام کی دعوت یا پیامِ جنگ دوں۔ میں چل دیا یہاں تک کہ قسطنطنیہ میں جا پہنچا۔ تاجدارِ روم نے حاضر ہونے کی اجازت دے دی اور میں (مراہیوں سمیت) اس کے دربار میں داخل ہو گیا۔ وہاں ہم جا کے بیٹھ گئے۔ نہ سلام کہا نہ آداب بجا لائے۔ پھر اس نے اسلام کے ضمن میں ہم سے کئی قسم کے سوال کیے ازاں بعد اس روز کی ملاقات ختم ہو گئی اور ہمیں رخصت کر دیا گیا۔ اگلے روز پھر بلایا ہم پہنچے تو اس نے ایک خادم کو طلب کیا اور اس سے کچھ کہا۔ خادم چلا گیا اور ایک سنگاردان کی قسم کا ڈبہ لے آیا جس میں بہت سے خانے تھے۔ ہر خانے کا ایک ننھا سا دروازہ تھا۔ اب اس نے ایک دروازہ کھولا اور اس میں سے ایک سیاہ پارچہ نکالا جس پر ایک سفید تصویر تھی۔ خوبو ترین انسان کا پیکرِ جمال۔ جیسے چودھویں کی رات کو چاند کی ٹکیہ۔ پھر ہم سے پوچھا۔ تم اسے پہچانتے ہو؟ ہم نے کہا ”نہیں“ بولا یہ ہمارے باوا حضرت آدم

علیہ السلام ہیں۔ یہ کتہ کے اسے واپس رکھ دیا اور ایک اور دروازہ کھول کر اس میں سے ایک سیاہ پارچہ نکالا جس پر ایک سفید تصویر تھی۔ ایک وجیہ بوڑھے کا پیکر۔ اس کے چہرے سے ترشی ہویدا تھی۔ کسی غمزدہ اور افسردہ خاطر شخص کی سی۔ پھر ہم سے کہا جانتے ہو یہ کون ہے۔ ہم نے جواب دیا ”نہیں“ بولا یہ حضرت نوحؑ ہیں۔ پھر ایک اور دروازہ کھول کر اس میں سے ایک سیاہ پارچہ نکالا جس پر ایک سفید تصویر تھی جو ہمارے پیغمبرؐ کی مصورت تھی۔ ہمارے پیغمبر پر اور دیگر تمام پیغمبروں پر اللہ کی طرف سے صلاۃ و سلام۔ جب اس نے ہماری طرف دیکھا تو ہم رو دیے۔ اس نے پوچھا تمہیں کیا ہوا ہے؟ ہم نے جواب دیا ’یہ ہمارے پیغمبر صلی اللہ علیہ وسلم کی تصویر ہے‘۔ بولا تمہیں اپنے دین کی قسم واقعی یہ تمہارے پیغمبر کی تصویر ہے؟ ہم نے کہا ہاں یہ ہمارے پیغمبر کی تصویر ہے۔ اس تصویر کو دیکھ کر ہمیں یوں احساس ہوا گویا آپ زندہ ہماری نگاہوں کے سامنے موجود ہیں۔ اس نے یہ پارچہ بھی تہ کیا اور واپس رکھ کے کہا ”ویسے تو یہ آخری خانہ تھا مگر میں نے چاہا کہ دیکھوں تم کیا کہتے ہو“۔ ازاں بعد اس نے ایک اور دروازہ کھول کر اس میں سے ایک سیاہ پارچہ نکالا جس پر ایک سفید تصویر تھی۔ انتہائی خوبصورت شخص کی تصویر جو ہمارے پیغمبر صلی اللہ علیہ وسلم سے بہت ملتی جلتی تھی۔ اس نے بتایا کہ یہ تصویر حضرت ابراہیمؑ کی ہے۔ ازاں بعد ایک اور دروازہ کھول کر اس میں سے ایک گندمی رنگ کی تصویر نکالی جو ایک مغموم و متفکر شخص کی معلوم ہوتی تھی۔ اس نے بتایا کہ یہ حضرت موسیٰؑ بن عمران ہیں۔ پھر ایک اور دروازہ کھول کر اس میں سے ایک خوبرو شخص کی تصویر نکالی جس کی دو لٹیں تھیں، چہرہ چاند کا سا تھا اور کہا یہ حضرت داؤد ہیں۔ ازاں بعد اس نے ایک اور دروازہ کھولا اور ایک خوبرو شخص کی تصویر نکالی جو گھوڑے پر سوار تھا۔ گھوڑے کے دو پر تھے۔ اور بتایا کہ حضرت سلیمانؑ ہیں اور یہ ہوا ہے جو انہیں اٹھائے ہوئے ہے۔ پھر ایک اور دروازہ کھول کر اس میں سے ایک جوان خوش رو

کی تصویر نکالی جس کے ہاتھ میں لالھی تھی اور صوف کا چغہ زیب بر تھا اور بتایا کہ یہ حضرت عیسےؑ ہیں، روح اللہ کلمۃ اللہ۔ ازاں بعد کہا کہ یہ تصویریں سکندر کو ملی تھیں اور اس کے بعد یکے بعد دیگرے بادشاہوں کو وراثت میں ملتی رہیں یہاں تک کہ میرے پاس پہنچ گئیں۔“

بیان کیا جاتا ہے کہ ذوالا ذعار اپنے لاؤ لشکر کو لے کر روانہ ہوا تا کہ اپنے باپ ذوجیشان کا جس نے سر زمین ایران کی طرف کوچ کیا تھا اور کیخسرو سے لڑتا ہوا مارا گیا تھا انتقام لے سگروہ حصول مقصد سے قبل ہی اثنائے سفر میں چل بسا۔

### بلقیس کی حکومت

اب یمن والوں نے ہدہا د بن شرحبیل بن عمرو بن مالک بن رائش کو اپنا بادشاہ بنا لیا۔ ہدہاد ذو شرح کے لقب سے ملقب تھا۔ اس نے ذوالا ذعار کی میت لہوائی اور سر زمین یمن میں اپنی قوم کی طرف لوٹ گیا۔ وہاں پہنچ کر اس نے ذوالا ذعار کی میت کو صنعا کے شاہی گورستان میں دفن کرا دیا۔ کہا جاتا ہے کہ ہدہا د نے سر زمین یمن کے شاہ جنتات کی بیٹی سے شادی کر لی تھی جس کے بطن سے بلقیس پیدا ہوئی۔ یہ کہانی عام معروف ہے۔ راوی اسی طرح سناتے چلے آئے ہیں۔

کہا جاتا ہے کہ ہدہاد جب تیس برس کا ہوا تو اس کا وقت آخر آن پہنچا۔ چنانچہ اس نے حمیر کے سرداروں کو جمع کیا اور کہا ”اے میری قوم میں نے سب کی جانچ پڑتال کی ہے۔ ہر اہل دانش و عقل کو آزمایا ہے۔ لیکن بلقیس کے پائے کا کسی کو نہیں پایا۔ چنانچہ میں نے آپ کا کاروبار حکومت اس کے سپرد کر دیا ہے۔ وہ تمہاری سلطنت کو سنبھالے رکھے گی۔ تا آنکہ میرا بھتیجا یاسر یثعم بن عمرو جوان ہو جائے۔“ سب نے اس تجویز پر اظہار رضامندی کیا۔ چنانچہ حکومت بلقیس کے ہاتھ میں آگئی۔

## حضرت سلیمانؑ کی حکومت

بلقیس کی سلطنت کے آغاز میں حضرت داؤدؑ فوت ہو گئے اور حضرت سلیمانؑ ان کی حکومت کے وارث ہوئے۔ یہ سب واقعات کیخسرو بن سیاش کے عہد سے تعلق رکھتے ہیں۔ جب حضرت سلیمانؑ بادشاہ بنے تو کیخسرو اپنے خانوادے اور خزانے کو لے کر سرزمینِ شام سے سرزمینِ عراق میں آیا۔ وہاں سے خراسان پہنچا اور شہر بلخ میں جا اترا۔ بلخ کو قبل ازاں اسی نے بسایا تھا۔ حضرت سلیمانؑ کوچ کر کے عراق پہنچ گئے۔ کیخسرو کو بھی اطلاع مل گئی کہ حضرت سلیمانؑ سرزمینِ عراق میں ڈیرے ڈال چکے ہیں۔ یہ بھی پتہ چل گیا کہ حضرت سلیمانؑ کو کس قدر قوت و اقتدار میسر ہے۔ چنانچہ وہ ڈر گیا۔ غم اس کی جان گھلانے لگا۔ ہوتے ہوتے وہ بالکل نڈھال ہو گیا اور تھوڑے ہی عرصے کے بعد چل بسا۔

حضرت سلیمانؑ نے عراق سے کوچ کیا اور امرہ آئے۔ وہاں سے بلخ کا رخ کیا۔ بلخ سے ترکستان کی سمت روانہ ہوئے اور اسے عبور کر کے ملک چین کی سرحد پر جا نکلے۔ پھر وہ کنارہ مشرق سے کنارہ دریا کی سمت دائیں جانب کو مڑے اور قندھار میں وارد ہوئے۔ وہاں سے کسکسکر کا رخ کیا۔ کسکسکر سے شام کی طرف واپس باگ موڑی اور اپنے وطن تدمر میں پہنچ گئے۔ کہا جاتا ہے کہ کسکسکر میں ایک چٹان پر یہ اشعار کندہ تھے۔

۱ - غَدَوْنَا طُلُوعَ الشَّمْسِ مِنْ أَرْضِ فَارِسِ

فَهَا نَحْنُ قَدْ قِيلْنَا بِبِلْدَةِ كَسْكَرِ!

۲ - وَ نَحْنُ وَلَا حَوْلَ سِوَى حَوْلِ رَبِّنَا!

نَرُوحُ إِلَى الْأَوْطَانِ مِنْ أَرْضِ تَدْمُرِ!

۱- ہم طلوعِ آفتاب کے وقت سرزمینِ فارس سے روانہ ہوئے تھے اور اب شہر کسکر میں قیلولہ کر رہے ہیں۔

۲- ہم سرزمینِ تدمر سے نکل کر ملک ملک کی سیر کرتے ہیں۔

یہ ساری قوت و توفیق صرف ہمارے خدا ہی کی عطا کردہ ہے۔  
 مسجد بیت المقدس کی بنیاد حضرت داؤدؑ نے رکھی تھی۔ مگر وہ اس  
 کی تکمیل سے قبل وفات پا گئے۔ لہذا اسے حضرت سلیمانؑ نے مکمل کرایا۔ پھر  
 شہر ایلیا کی تعمیر اتمام تک پہنچائی۔ اس کی بھی ابتدا ان کے والد حضرت  
 داؤدؑ ہی نے کی تھی، ازاں بعد حضرت سلیمانؑ نے ایلیا میں ایک مسجد  
 تعمیر کرائی جس کی نظیر لوگوں کی نظر سے کبھی نہ گزری تھی۔ تیرہ و تار  
 رات میں یہ مسجد ایک روشن چراغ کی طرح ضیا پاش ہوتی تھی کیونکہ  
 حضرت سلیمانؑ نے اسے بے حساب زر و جواہر سے مرصع کرایا تھا۔  
 انہوں نے اس دن کو جس دن یہ مسجد مکمل ہوئی تھی سالانہ جشن کا  
 دن قرار دے دیا۔ دنیا میں اس جشن سے زیادہ شاندار، بارونق اور خوش  
 منظر جشن اور کوئی نہ تھا۔ یہ مسجد بُخْت نصر کی یورش تک حضرت  
 سلیمانؑ کی عطا کردہ صورت پر قائم رہی۔ بُخْت نصر نے جب بیت المقدس  
 کی اینٹ سے اینٹ بھائی تو مسجد کو بھی اکھاڑ پھینکا اور جس قدر زر و  
 جواہر لگا ہوا تھا اسے اپنے قبضے میں لے کر عراق اٹھا لے گیا۔

کہا جاتا ہے کہ حضرت سلیمانؑ کا دسترخوان بہت وسیع تھا۔ ان  
 کے باورچی خانوں میں ہر صبح چھ ہزار بیل اور بیس ہزار بھیڑیں ذبح  
 ہوتی تھیں۔ یہ بھی کہا جاتا ہے کہ جب حضرت سلیمانؑ مسجد ایلیا  
 کی تعمیر سے فارغ ہوئے تو تہامہ کے ارادے سے سامان سفر تیار کیا۔  
 مقصد یہ تھا کہ بیت الحرام میں پہنچیں۔ چنانچہ جا کے بیت اللہ کا طواف  
 کیا۔ غلاف چڑھایا اور قربانی دی۔ سات روز وہاں قیام کیا اور پھر  
 صنّعاء کی راہ لی۔ اب جو پرندوں کا جائزہ لیا تو ہدُھد کو غائب پایا  
 اور پھر ہدُھد کا جواب اور ملکہ سبا یعنی بلقیس کا قصہ جو کچھ  
 ہے وہ اللہ تبارک و تعالیٰ نے اپنی کتاب میں بیان فرمایا ہے۔ آخر حضرت  
 سلیمانؑ کی ملکہ سبا سے شادی ہو گئی۔ یمن میں حضرت سلیمانؑ نے  
 تین قلعے تعمیر کرائے۔ لوگوں نے ایسے قلعے کبھی نہ دیکھے تھے۔ وہ

قلعے یہ تھے - سَيْلُحَيْن - بَيْسُون - غُمْدَان - ازاں بعد وہ شام کی طرف لوٹ گئے - وہاں سے ہر ماہ بلقیس سے ملنے کے لیے آتے تھے اور جب بھی آتے تھے تین روز قیام فرماتے تھے -

حضرت سلیمان نے بلادِ مغرب یعنی اندلس - طنجه - فرنجه افریقیہ اور گرد و نواح کے کئی علاقوں پر فوج کشی کی - ان نواحی علاقوں میں کَنْشَعَان بن حام بن نوح کی اولاد آباد تھی - ان کا بادشاہ بڑا جابر، سرکش اور وسیع سلطنت کا مالک تھا - حضرت سلیمانؑ نے اسے خدا پر ایمان لانے اور بتوں سے منہ سوڑ لینے کی دعوت دی - مگر اس نے اکثر فوں دکھائی - لہذا حضرت سلیمانؑ نے اسے موت کے گھاٹ اتار دیا - اس کی ایک لڑکی جو حسن میں یکتائے زمانہ تھی حضرت سلیمان کے قبضے میں آئی - انہوں نے اسے باندی بنا لیا - اس نے ان کے دل کو لبھا لیا -

شام میں واپس جا کر حضرت سلیمانؑ نے اس کے لیے ایک شبستان تعمیر کروایا - جس میں وہ اپنی اتنا اور خادموں کے ساتھ رہنے لگی - حضرت سلیمانؑ جب بھی ملنے آتے اسے غمزدہ و گریباں پاتے - اس چیز نے ان کے دل کو اس کی محبت اور چاہت سے برگشتہ کر دیا - یہی ہے وہ عورت ہے جس کے باعث حضرت سلیمان کا اقتدار چھن گیا تھا اور ان کی سلطنت و شوکت ضائع ہو گئی تھی - وہ یوں کہ اس عورت نے اپنے کھر میں اپنے والد کا بت بنوا لیا تھا اور حضرت سلیمانؑ سے چوری اس کی پرستش کرتی تھی - بت کا بنوایا جانا تو حضرت سلیمانؑ کے علم میں تھا - انہوں نے اسے بت کے بنوانے کی خود ہی اجازت دی تھی - خیال یہ تھا کہ وہ بت کے دیدار سے سکوں یاب ہوگی اور اس طرح بہلی رہے گی - (یہ گمان نہ تھا کہ وہ بت کو پوجنے لگے گی) -

کہا جاتا ہے کہ انہوں نے بلادِ مغرب کے دور افتادہ علاقہ اندلس کے میدانوں میں تانبے کا ایک شہر تعمیر کروایا اور اپنے خزانے میں سے کثیر خزانے وہاں رکھوا دیے - اسی خیال کے تحت عبدالملک بن مروان نے بلادِ مغرب کے اپنے عامل موسے بن نصیر کو لکھا تھا کہ وہ اس شہر کی طرف جائے اور پھر اسے حقیقتِ حال کی اطلاع پہنچائے - موسے بن

نصیر نسلًا ایرانی مگر بنو قیش کا موالیٰ تھا۔ پھر حال موسیٰ بن نصیر اس شہر کی طرف گیا۔ وہاں سے لوٹا تو تیروان میں وارد ہوا اور پھر اس شہر کی حقیقتِ حال اور اس کی طرف اختیار کردہ سفر میں پیش آنے والے مصائب و مناظر کی کیفیت لکھ بھیجی۔

### ارخبعم بن سلیمان

کہا جاتا ہے کہ جب حضرت سلیمانؑ فوت ہوئے تو ان کا بیٹا ارخبعم ان کا جانشین ہوا۔ مگر بنو اسرائیل میں پھوٹ پڑ گئی لہذا ارخبعم کا اقتدار کمزور پڑ گیا۔ اسی عالم میں بخت نصر نے جسے اہل عجم ”بوخت نرسی“ کہتے ہیں بیت المقدس کا رخ کیا اور اس کی اینٹ سے اینٹ بجا دی۔

### حضرت سلیمان کی امبرا طوریت کا انقسام

کہا جاتا ہے کہ بلقیس کے بعد یمن میں یاسر بن یثعم بن عمرو بن شرجیٹل جو ہدھاد کا بھتیجا تھا صاحبِ تخت و تاج ہوا۔ وہ اپنی قوم کو انعام و اکرام سے نوازتا رہتا تھا لہذا یاسر یثعم اس کا نام پڑ گیا تھا۔ بیان کیا جاتا ہے کہ اس نے سر زمین مغرب پر چڑھائی کرنے کے ارادے سے تیاری کی اور وادی رمل تک جا پہنچا۔ اس وادی تک پہلے کبھی کوئی بادشاہ نہ پہنچا تھا۔ چاہا کہ وادی کو عبور کرے مگر راہ نہ پائی۔ کیونکہ گمان یہ ہے کہ وہ ریت پانی کی طرح رواں رہتی تھی۔ اس لیے ہدھاد نے وادی کے کنارے پر خیمے گاڑ دیے۔ وہاں ایک بت نصب کیا اور اس کے ماتھے پر یہ الفاظ تحریر کیے۔ ”مجھ سے آگے کوئی راہ نہیں۔ لوٹ جاؤ“ اور پھر وہ اپنے وطن کی طرف لوٹ گیا۔

### شہر ”ایلیا“ کی تباہی

بیان کیا جاتا ہے کہ جب حضرت سلیمانؑ بن داؤد فوت ہو گئے تو اہل فارس نے اپنے اکابر اور اشراف کو جمع کیا تا کہ وہ بادشاہ کی قباد

## الخبائر الطوال

کے اخلاف میں سے کسی کو منتخب کر کے اپنا بادشاہ بنا لیں۔ انہوں نے لہراسپ بن کیشمیثس بن کسبیا بنہ بن کیقباد کو منتخب کیا اور فارس کا بادشاہ بنا دیا۔ اب لہراسپ نے اپنے لشکر کے سواروں میں سے بارہ ہزار سواروں کی کمان اپنے چچیرے بھائی بخت نصر بن کنجار بن کیابنہ بن کیقباد کے سپرد کی کہ وہ شام کی راہ لے اور اربعم بن سلیمان<sup>۴</sup> سے جنگ کرے۔ اگر وہ فتح مند ہو تو سرداران اسرائیل میں سے جس جس پر قادر ہو سکے اسے تہ تیغ کر دے۔ نیز یہ کہ شہر ایلیا کی اینٹ سے اینٹ بجا دے۔ بخت نصر نے کوچ کیا اور شام میں پہنچ کر ایسی یورشیں شروع کیں کہ افراتفری مچ گئی۔ سلاطین شام کے پاؤں اکھڑ گئے اور اربعم بیت المقدس سے بھاگ کر فلسطین میں جا ٹھیرا اور وہیں فوت ہو گیا۔

بخت نصر بڑھتا ہوا بیت المقدس میں جا پہنچا۔ کسی نے اسے شہر میں داخل ہونے سے نہ روکا۔ شہر میں داخل ہو کر اس نے بنی اسرائیل کے قتل عام کا حکم دے دیا۔ شہزادوں اور رئیس زادوں کو گرفتار کروا لیا اور شہر ایلیا کو یوں گروایا کہ ایک عمارت بھی کھڑی نہ رہ گئی۔ مسجد کی بنیادیں اکھڑوا دیں۔ اس میں جس قدر زر و جواہر لگے تھے انہیں اور کرسی سلیمان کو اٹھوا لیا اور اپنے ساتھ واپس عراق کی طرف لے چلا۔ قیدیوں میں دانیال نبی<sup>۴</sup> بھی شامل تھے۔ بخت نصر بادشاہ لہراسپ کی خدمت میں حاضر ہوا جو اس وقت سوس میں خیمہ زن تھا۔ حضرت دانیال<sup>۴</sup> نے لہراسپ کے یہاں سوس ہی میں وفات پائی۔

## اہل عجم و یمن کی حکومت

بیان کیا جاتا ہے کہ جب لہراسپ کی آخری گھڑی آن پہنچی تو اس نے حکومت اپنے بیٹے گشتاسپ کے سپرد کر دی۔ انہی ایام میں شاہ یمن یاسر یسعم نے سفر آخرت اختیار کیا اور اس کے بعد زمام اقتدار شمر بن افریقیس بن ابرہہ بن رائس کے ہاتھ آئی۔ یہ وہی بادشاہ ہے جس کے بارے میں گمان کیا جاتا ہے کہ وہ چین گیا اور شہر سمرقند کو مہار



کرا دیا۔ یہ بھی گن کیا جاتا ہے کہ وزیر چین نے اسے مجل دیا۔ وہ اس طرح کہ وزیر نے اپنے بادشاہ سے کہا کہ اس کی ناک کاٹ لے اور اسے اس کی مرضی پر چھوڑ دے۔ اب یہ نکٹا وزیر شمر کے پاس پہنچا اور اس سے کہا کہ میں نے بادشاہ کو نصیحت کی تھی اور مشورہ دیا تھا کہ وہ بخلوص خاطر آپ کی خدمت میں حاضر ہو کر اطاعت کا دم بھرے اور خراج ادا کرے مگر وہ بھڑک اٹھا اور میری ناک کاٹ ڈالی۔ لہذا میں وہاں سے آپ کے پاس چلا آیا ہوں تاکہ آپ کو سلطان چین کے کمزور محاذ کی راہ دکھاؤں اور ہوں اس سے اس کے کیے کا بدلہ لوں۔ شمر فریب میں آ گیا اور اس سے رائے طلب کی۔ وزیر نے کہا آپ کے اور سلطان چین کے مابین ایک ریگستان پڑتا ہے جسے آپ تین روز میں قطع کر لیں گے اور سلطان کے قریب جا پہنچیں گے۔ چنانچہ آپ تین روز کا پانی اٹھوائیں اور چل دیں۔ تاکہ میں آپ کو اچانک اس کے سر پر پہنچا دوں اور آپ شہر کو بغیر جنگ اپنے قبضے میں لیں اور بادشاہ کو اس کے اہل و عیال اور سال و دولت سمیت گرفتار کر لیں۔ شمر نے وزیر کے کہنے پر عمل کیا اور اس کے ہمراہ ناقابل گزر ریگزار میں چل پڑا۔ تین روز تک سفر جاری رہا۔ پانی ختم ہو گیا۔ مگر کوئی آبادی کی علامت نظر نہ آئی۔ چشمہ آب بھی کوئی نہ ملا۔ لہذا اس سے دریافت کیا گیا کہ تو نے جو کچھ بتایا تھا کہاں ہے؟ وہ بولا میں نے تو شمر کو دھوکا دیا ہے اور اس طرح اپنی جان دے کر اپنے کہنے کو بچا لیا ہے۔ مجھے یہ پتہ تھا کہ فریب دہی کے بدلے میں شمر مجھے قتل کر دے گا۔ پھر اس نے شمر کو مخاطب کیا اور کہا۔ "میں نے تیری جان لے لی اب جو جی میں آئے کر گزر۔ تیرے اور تیرے لاؤ لشکر کے بچ نکلنے کی کوئی صورت نہیں"۔ یہ سن کر شمر لیٹ گیا۔ زہ اپنے سر کے نیچے اور اپنی لوہے کی سپر دھوپ سے بچنے کے لیے سر کے اوپر رکھ لی۔

بیان کیا جاتا ہے کہ نجومیوں نے شمر کو پہلے سے یہ بتا رکھا تھا کہ وہ لوہے کی دو پہاڑیوں کے درمیان جان دے گا۔ چنانچہ وہ اپنی زہ اور سپر کے درمیان پیاسا مر گیا۔ اس کے لشکر کا کوئی بھی فرد بچ نہ

سکا۔ ہم نے یہ بات شمر کے قصے سے ہٹ کر بھی سنی ہے۔

## زرتشت اور ان کی دعوت

بیان کیا جاتا ہے کہ مجوسیوں کے پیغمبر زرتشت شاہ گشتاسپ کے پاس آئے اور کہا ”مجھے اللہ نے تیری طرف اپنا پیغام بنا کے بھیجا ہے“۔ اسے وہ کتاب بھی دی جو مجوسیوں کے یہاں پائی جاتی ہے۔ گشتاسپ نے ان پر ایمان لا کے مجوسی دین اختیار کر لیا۔ پھر اپنی رعایا کو بھی حکم دیا کہ وہ یہ دین اختیار کر لیں۔ خوش و ناخوش سب نے اس کے حکم کی تعمیل کی۔

رستم پہلوان گشتاسپ کی جانب سے حاکم سجستان و خراسان تھا۔ وہ بڑا جفاکش، بلند قامت، طاقتور اور گراں ڈیل شخص تھا۔ شجرہ نسب اس کا کقباد سے ملتا تھا۔ جب اسے یہ پتہ چلا کہ گشتاسپ نے مجوسی دین اختیار کر کے اپنے آبا و اجداد کا دین ترک کر دیا ہے تو اسے بے حد غصہ آیا۔ کہنے لگا ”اس نے ہمارے آبا کا دین جس کے وہ لوگ یکے بعد دیگرے حلقہ بگوش چلے آئے تھے چھوڑ کر نیا دین پسند کر لیا ہے“۔

ازاں بعد اس نے اہل سجستان کو جمع کیا اور انہیں گشتاسپ کی اطاعت ترک کرنے کی ترغیب دی اور انہوں نے اس کے خلاف علم بغاوت بلند کر دیا۔ چنانچہ اس نے اپنے بیٹے اسفند یار کو بلایا جو قوت کے اعتبار سے یگانہ روزگار تھا اور اس سے کہا ”بیٹا سلطنت عنقریب تمہارے سپرد ہوگی مگر جب تک تم رستم کا سر نہیں اڑا دو گے تمہارے معاملات سدھرنے کے نہیں۔ تم اس کی سخت جانی و قہرمانی سے واقف ہو اور حق یہ ہے کہ تم اس کی سخت جانی و قہرمانی میں اس کے ہمسر ہو۔ جو نسا لشکر چاہو چن لو اور اس پر چڑھ دوڑو“۔ اسفند یار نے باپ کے لشکر سے بارہ ہزار بہادرانِ عجم منتخب کر لیے اور رستم کی طرف چل دیا۔ رستم بھی اس کی طرف بڑھا۔ دونوں عساکر کا ملک سجستان و خراسان کے مابین آنا سامنا ہوا۔

اب اسفندیار نے رستم کو اس امر کی دعوت دی کہ دونوں لشکروں کو جنگ میں جھونکنے کے بجائے ہمیں دونوں ایک دوسرے سے لڑ لیں۔ جو اپنے مددِ مقابل کو مار ڈالے گا وہ اس کے لشکر پر قابض ہو جائے گا۔ رستم کو یہ بات بھا گئی اور اس نے اسی شرط پر اسفندیار کے ساتھ معاہدہ کیا اور حلف اٹھا لیا۔ چنانچہ دونوں لشکر رک گئے۔ یہ بڑھے اور دونوں صفوں کے مابین ایک دوسرے پر پل پڑے۔ اہلِ عجم کے یہاں اس واقعے سے متعلق بہت سی روایات ہیں۔ بہر حال اسفندیار کو موت کے گھاٹ اتارنے والا رستم ہی تھا۔ اسفندیار کا لشکر اس کے باپ گشتاسپ کی جانب لوٹ گیا اور اسے رستم کے ہاتھوں اسفندیار کے مارے جانے کی اطلاع دی۔ اس غم نے گشتاسپ کی جان گھلا دی۔ اسے نڈھال کر دیا۔ صدمہ اتنا شدید تھا کہ وہ بیمار پڑا اور مر گیا۔ مرنے سے قبل اس نے اپنے پوتے بہمن بن اسفندیار کو اپنا وارثِ تخت و تاج قرار دے دیا۔ بیان کیا جاتا ہے کہ رستم سجستان میں اپنے مستقر کی طرف لوٹ گیا اور وہاں پہنچتے ہی راہیٰ ملکِ عدم ہو گیا۔

## اہلِ یمن کی حکومت

بیان کیا جاتا ہے کہ اہلِ یمن کو یہ اطلاع ملی کہ شمر اور اس کا لشکر سر زمینِ چین میں ہلاک ہو گیا ہے تو انہوں نے جمع ہو کر شمر کے بیٹے ابو مالک کو اپنا بادشاہ بنا لیا۔ یہی ابو مالک ہے جس کا اعشیٰ نے اپنے شعر میں ذکر کیا ہے۔

وَخَانِ النَّعِيمِ اَبَا مَالِكٍ وَاَيُّهَا مَرءٍ صَالِحٍ لِمَ يَخُنُ

”ابو مالک سے نعمت و آسائش نے غداری کی اور کون ہے وہ بھلا آدمی جس سے غداری نہ کی گئی ہو“۔ یہی ابو مالک ہے جس کے بارے میں گان کیا جاتا ہے کہ شمالی منطقوں میں ساحلِ بحیرہٴ اسود پر فوت ہوا اور وہیں سپرد خاک کر دیا گیا۔

بیان کیا جاتا ہے کہ سبب اس کا یہ ہوا کہ ابو مالک نے ذوالقرنین کے اس طرف آنے اور وہاں سے بے حساب جواہر نکالوانے کی خبر سن رکھی

تھی۔ چنانچہ اس نے بھی نواحِ ظلمت میں داخل ہونے کی نیت سے رختِ سفر باندھا اور ارضِ روم کو قطع کر کے وہاں جا پہنچا۔ اور اس کے اندر دور تک جانے کا ارادہ کر لیا۔ مگر اس سے پہلے ہی موت آ گئی۔ لہذا اسے کنارے ہی پر دفن کر دیا گیا اور اس کے ساتھی سرزمینِ یمن کی طرف لوٹ گئے۔

## اہلِ عجم کی حکومت اور بنی اسرائیل کی رہائی

بیان کیا جاتا ہے کہ بہمن بن اسفندیار نے بادشاہ بننے کے بعد حکم دیا کہ اسیرانِ بنی اسرائیل کے باقی ماندہ افراد کو جنہیں بخت نصر گرفتار کر لایا تھا ان کے وطن سرزمینِ شام کی طرف واپس بھیج دیا جائے۔ بہمن نے بادشاہ بننے سے قبل سامال بن ارجعم بن سلیمان<sup>۴</sup> بن داؤد<sup>۴</sup> کی بیٹی ابراخت سے شادی کر لی تھی۔ چنانچہ اس نے اپنی بیوی کے بھائی روبریل کو سرزمینِ شام کا بادشاہ بنا کر اسے حکم دیا کہ ان قیدیوں میں سے جو باقی بچ گئے ہیں انہیں اپنے ہمراہ نکال لے جائے اور شہر ایلیا کو از سر نو آباد کر کے انہیں یوں بسادے گویا وہ کبھی وہاں سے نکلے ہی نہ تھے۔ نیز یہ حکم بھی دیا کہ حضرت سلیمان<sup>۴</sup> کی کرسی واپس لے جا کر اپنی جگہ پر نصب کر دی جائے۔ چنانچہ روبریل ان قیدیوں کو لے کر روانہ ہو پڑا۔ اور ایلیا کے مقام پر اسے اور مسجد کو از سر نو تعمیر کرایا۔ خود بہمن نے سجستان کی طرف کوچ کیا اور وہاں رستم کی اولاد اور کنبے میں سے جو جو ہتھے چڑھا اسے تہ تیغ کر دیا اور گاؤں اس کا زیر و زبر کر دیا۔

بیان کیا جاتا ہے کہ بہمن نے دین بنی اسرائیل اختیار کر لیا تھا۔ مگر آخر الامر اسے چھوڑ کر مجوسیت کی طرف لوٹ گیا۔ اس نے شادی اپنی بیٹی ”خانسی“ سے کی تھی جو حسن میں یگانہ زمانہ تھی۔ جب بہمن قریب مرگ ہوا تو ”خانسی“ پیٹ سے تھی۔ لہذا اس نے حکم دیا کہ تاج ”خانسی“ کے پیٹ پر رکھ دیا جائے۔ اور اپنے اکابرِ سلطنت کو تلقین کی کہ وہ بچے کی ولادت تک خانسی کے مطیع و فرمانبردار رہیں۔

اگر لڑکا پیدا ہو تو سلطنت بدستور اسی کے ہاتھ میں رہے تاوقتیکہ لڑکا جوان ہو جائے۔ جب وہ تیس برس کی عمر کو پہنچے تو تاج و تخت اس کے سپرد کر دیا جائے۔

بیان کیا جاتا ہے کہ بہمن کا بیٹا ساسان اس وقت جوان تھا۔ وہ بڑا حسین، عقلمند اور صاحب فضل و ادب تھا۔ ایران کے کسریٰ شہنشاہوں کا باوا وہی تھا۔ اسی وجہ سے اس خاندان کو ساسانیہ کہا جاتا ہے۔ لوگوں کو یقین تھا کہ بہمن کی موت کے بعد وہی بادشاہ ہوگا لیکن جب اس کے باپ نے سلطنت اپنی بیٹی ”خانی“ کے حوالے کر دی تو ساسان کو یہ بات بہت ناگوار گزری۔ لہذا وہ نکل گیا اور بھیڑ بکریاں جمع کر کے کُردوں کے ہمراہ پہاڑ پر رہائش اختیار کر لی۔ بھیڑ بکریوں کی دیکھ بھال وہ خود کرتا تھا۔ ظاہر ہے کہ اس نے باپ کی کوتاہی پر تاؤ کھا کر آبادیوں کو خیرباد کہہ دیا تھا۔ بیان کیا جاتا ہے کہ اسی وجہ سے آج تک ساسانیوں کی نسل کو گڈریے ہونے کا طعنہ دیا جاتا ہے اور اسی وجہ سے انہیں کُردی ساسان بھی کہا جاتا ہے اور چرواہے ساسان بھی۔

### خمانی زوجہ بہمن

بہر حال خانی حکومت کرنے لگی۔ جب عرصہ حمل پورا ہوا تو اس کے بطن سے لڑکا پیدا ہوا وہ دارا بن بہمن تھا۔ خانی نے ارضِ روم پر چڑھائی کرنے کی خاطر لاؤ لشکر تیار کیا اور کوچ کر کے رومیوں کے علاقے میں دور تک گھستی چلی گئی۔ شاہِ روم بھی اپنی فوجوں کے ساتھ مقابلے کے لیے نکلا۔ گھمسان کی جنگ ہوئی اور میدانِ خانی کے ہاتھ رہا۔ اس نے خوب خوب مارا، پکڑا، لوٹا اور لوٹ گئی۔ بعض رومی معاروں کو بھی اٹھائے گئے جنہوں نے اس کے لیے سر زمینِ فارس میں تین محل تعمیر کیے۔ ایک شہر اصطخر میں دوسرا اس راہ پر جو اصطخر سے خراسان کو جاتی ہے اور تیسرا اصطخر سے دارا بجرد جانے والے راستے میں دو فرسخ کے فاصلے پر۔

## دارا بن بهمن

آب اس كا بیٹا دارا تیس برس كا هو گیا تو اس نے سرداران مملكت كو جمع كیا اور دارا كو بلا كے تحت سلطنت پر بٹھا كے اور تاج پہنا كے زمام سلطنت اس كے سپرد كر دی ۔

## تبع بن ابی مالک کی حكومت

بیان كیا جاتا ہے كه جب ابو مالک نواح ظلمت میں راہی عدم ہوئا تو یمنی اشرف جمع ہوئے اور انہوں نے اس كے بیٹے تبع الاقران كو اپنا بادشاہ بنا لیا ۔ دلیری كی وجہ سے اس كا نام تبع الاقران پڑ گیا تھا ۔ (یعنی تبع همسروں والا) یہ بھی بتایا جاتا ہے كه اسے تبع اقرن كہا جاتا تھا ۔ (تبع جڑے ہوئے ابروؤں والا) بہر حال لوگ اسے دونوں طرح موسوم كرتے تھے ۔

بادشاہ بننے كے بعد تبع نے چین پہنچ كے اپنے باپ كا انتقام لینے كی نیت سے تیاری كی اور روانہ ہو پڑا ۔ جب سمرقند كے پاس سے گزرا تو ديكھا كه وہ برباد ہوئا پڑا ہے ۔ اس نے اسے از سر نو تعمیر كرا دیا ۔ پھر وہ بیابان كو عبور كر كے ملك تبت میں جا پہنچا ۔ ديكھا كه وسیع سرزمین ہے جو ندیوں اور مرغزاروں سے معمور ہے ۔ چنانچہ اس نے وہاں ایک شہر تعمیر كرایا اور اپنے ساتھیوں میں سے تیس ہزار افراد كو وہاں آباد كر دیا ۔ ان سب كا تعلق تبع كے خانوادے سے تھا ۔ ان كا لباس اور ان كی چال ڈھال تاحال عربوں ہی كی ایسی ہے ۔ وہاں سے اس نے چین كا رخ كیا اور بے شمار لوگوں كو تہ تیغ كرنے كے بعد دارالحكومت كو برباد كروا دیا ۔ وہ آج تك برباد ہے ۔ ازاں بعد وہ یمن كی طرف واپس كوچ كر گیا ۔ اس كا عرصہ حكومت بہت دراز تھا ۔ یہاں تك كه سكندر بادشاہ بنا اور سلطنت كی باگ ڈور اس كے ہاتھ سے نكل گئی ۔ اور وہ محض قصہ كہانی بن كے رہ گیا ۔ بیان كیا جاتا ہے كه نصر بن كنانہ نے اسی زمانے میں نشو و نما پائی تھی ۔

## دارا اور روم

بیان کیا جاتا ہے کہ دارا نے بادشاہ بننے کے بعد ارضِ روم پر چڑھائی کرنے کی نیت سے لشکر آراستہ کیا اور کوچ بول دیا۔ یہاں تک کہ رومیوں کے علاقے میں جا گھسا، دوسری طرف شاہِ روم فیلقوس بھی اپنی جمعیت کو لے کر بڑھا۔ آنا سامنا ہوا، رن پڑا، دارا غالب آیا اور فیلقوس نے اس شرط پر مصالحت کر لی کہ وہ ہر سال دارا کو ایک لاکھ سونے کے انڈے بطور خراج ادا کرے گا۔ ہر انڈے کا وزن چالیس مثقال ہو گا۔ علاوہ ازیں دارا نے فیلقوس کی لڑکی سے شادی کی اور واپس فارس چلا گیا۔

## داریوش کی حکومت

جب دارا بارہ برس حکومت کر چکا تو اس کی آخری گھڑی آن پہنچی۔ لہذا اس نے حکومت اپنے بیٹے دارا کے سپرد کر دی۔ اسی دارا کو داریوش کہا جاتا ہے۔ سکندر کا مددِ مقابل یہی تھا۔ جب حکومت دارا نے داریوش کے ہاتھ آئی تو وہ بہت زیادہ مغرور، سرکش اور بر خود غلط ہو گیا۔ اپنے گورنروں کو جو بھی خط بھیجتا تھا اس کی عبارت یوں ہوتی تھی۔ ”اپنی رعیت کو آفتاب کی طرح ضیا بخشنے والے دارا بن دارا کی جانب سے فلاں کے نام۔۔۔“ وہ بڑے دبدبے والا بادشاہ تھا۔ افواج بے حساب تھیں۔ اس کے عہدِ حکومت میں دنیا کا کوئی بادشاہ ایسا نہ تھا جس نے اس کے سامنے سرِ اطاعت خم نہ کیا ہو اور اسے خراج دے کے نہ ٹالا ہو۔

## سکندر کی نشو و نما

اسی زمانے میں سکندر نے نشو و نما پائی۔ اہلِ علم اس کے نسب سے متعلق مختلف الرائے ہیں۔ مثلاً اہلِ فارس کی رائے یہ ہے کہ وہ فیلقوس کا بیٹا نہ تھا بلکہ دوہتا تھا۔ باپ اس کا دارا بن بہمن تھا۔ بیان کیا جاتا ہے کہ اس رائے کی بنا یہ تھی کہ جب دارا بن بہمن نے ارضِ روم پر ہلہ بولا تھا تو فیلقوس نے خراج دینے کا وعدہ کر

کے اس سے مصالحت کر لی تھی۔ دارا نے اس سے بیٹی کا رشتہ طلب کیا تھا جسے اس نے شادی کے بعد دارا کے وطن بھیج دیا تھا۔ جب دارا نے ملاقاتِ خلوت کا ارادہ کیا تو اسے شہزادی کے جسم سے بدبو سی آئی لہذا اس سے تعرض نہ کیا اور اسے زنانے محل کی نگرانِ کار کے حوالے کر دیا کہ وہ اس بدبو کا کوئی تدارک کرے۔ نگرانِ کار نے ایک پتی کے ذریعے جسے سنڈر کہہ جاتا ہے اس کا مداوا کیا۔ چنانچہ وہ بو کسی قدر شہزادی سے دور ہو گئی۔ دارا نے شہزادی کو پھر طلب کیا۔ اب شہزادی کے جسم سے سنڈر کی باس پھوٹ رہی تھی۔ اس پر وہ کہنے لگا آلِ سنڈر یعنی سنڈر کی باس کس قدر تیز ہے۔ ”آل“ فارسی کلمہ ہے جس سے مراد تیزی و تندی ہوتی ہے۔ بہر حال وہ خلوت میں ایک دوسرے سے ملے مگر اس بو کی وجہ سے دارا کا دل شہزادی سے ہٹ گیا۔ لہذا اس نے اسے فیلقوس کے پاس روانہ کر دیا۔ وہاں اس کے بطن سے سکندر پیدا ہوا۔ شہزادی نے اس پتی کا نام جیسا کہ ملاقات کی شب دارا کے منہ سے سنا باد کر رکھا تھا۔ وہی پتی جس سے اس کا مداوا کیا گیا تھا۔ اس لیے پتی کے نام سے مشتق کر کے مجھے کا نام رکھ دیا۔ سکندر ایک دانا، با ادب اور ذہین نوجوان کی صورت میں پروان چڑھا اور فیلقوس نے کاروبارِ حکومت اس کے سپرد کر دیا۔ کیونکہ وہ سکندر کے رکھ رکھاؤ اور قاعدہ و ضبط کو دیکھ رہا تھا۔ پھر جب فیلقوس کا وقت آخر آیا تو اس نے سلطنت اسی کے حوالے کر دی اور سردارانِ مملکت کو ہدایت کی کہ وہ سکندر کے اطاعت گزار و فرمانبردار رہیں۔

## سکندر کا غلبہ

جب سکندر بادشاہ بنا تو اس کا واحد مطمحِ نظر اپنے باپ دارا بن بہمن کا ملک تھا۔ چنانچہ اس نے اپنے بھائی دارا بن دارا کا رخ کیا اور حصولِ سلطنت کی خاطر اس سے جنگ کی۔ یہ الگ بات ہے کہ علمائے روم کے نزدیک یہ بات قابلِ تسلیم نہیں۔ ان کا گمان یہ ہے کہ سکندر فیلقوس کا صلیبی فرزند تھا اور یہ کہ جب فیلقوس فوت ہوا اور سلطنت



سکندر کے ہاتھ لگی تو اس نے دارا بن دارا کو وہ خراج ادا کرنا بند کر دیا جو فیلقوس اس کی خدمت میں روانہ کیا کرتا تھا۔ اس پر دارا بن دارا نے اس کے نام حکم نامہ ارسال کیا کہ وہ موعودہ خراج بھجوا دے، نیز سکندر کو اس معاہدے سے آگہ کیا جو اس کے اور فیلقوس کے مابین ہوا تھا مگر سکندر نے جواباً لکھوا بھیجا کہ ”وہ مرغی جو ویسا انڈا دیتی تھی چل بسی ہے“۔ اس بات نے دارا کو غضبناک کر دیا اور اس نے قسم کھائی کہ وہ سرزمین روم پر بذات خود چڑھائی کر کے اسے تہ و بالا کر دے گا۔ مگر سکندر نے اس بات کو نہ لائق توجہ جانا اور نہ کوئی پروا کی۔ وہ بڑا سرکش اور خود بین شخص تھا اس نے آغاز کار ہی میں شدید خود سری اور غرور کا اظہار شروع کر دیا تھا۔

اس زمانے میں سرزمین روم میں صالحین کے بقایا میں سے ایک مرد صالح موجود تھا۔ وہ دانشمند فیلسوف ارسطاطالیس کے نام سے موسوم تھا جو خدا کی وحدانیت کا قائل تھا۔ اس کی ذات پر ایمان رکھتا تھا اور کسی بھی شے کو خدا کا شریک و سہم نہ مانتا تھا۔ جب اسے سکندر کی خود سری، تند خوئی اور بد سلوکی کی اطلاع ملی تو وہ سرزمین روم کے دور دراز اقطاع سے روانہ ہو کر شہر سکندر میں جا پہنچا اور سکندر سے ملاقات کی۔ اس وقت سکندر کے پاس ماہرین جنگ اور رؤسائے سلطنت موجود تھے۔ وہ سکندر کے سامنے کھڑا ہو گیا۔ نہ خوفزدہ تھا نہ مرعوب۔ پھر سکندر سے کہا ”اے سرکش و مغرور شخص خائفہ اپنے خدا کا کوئی خوف نہیں جس نے تجھے پیدا کیا، تجھے سنوارا اور نعمتوں سے نوازا۔ تو ان سرکشوں سے عبرت حاصل نہیں کرتا جو تجھ سے قبل ہو گزرے ہیں! جب ان سرکشوں کی شکر گزاری کم اور سرکشی زیادہ ہو گئی تو خدا نے انہیں مٹا کے رکھ دیا“۔ غرضیکہ لمبی چوڑی نصیحت کی۔

جب سکندر نے یہ گفتگو سنی تو آگ بگولا ہو گیا اور فیلسوف کو گرفتار کرا کے جیل بھجوا دیا تاکہ دیگر اہل مملکت کو کان ہو

جائیں۔ جلد ہی بعد دل میں فیلسوف کی بات پر غور کیا تو اسے احساس ہوا کہ خدا کو بوڑھے کی گفتگو کے ذریعے اس کی بھلائی منظور تھی۔ چنانچہ بوڑھے کے لیے اس کے دل میں احترام کا جذبہ پیدا ہو گیا۔ اسے خلوت میں بلوایا اور اس کی باتیں توجہ سے سنیں۔ اس کی نصیحتوں، مثالوں اور عبرت آموز کہات کو کان دھر کے سنا اور جان لیا کہ وہ جو کچھ کہتا ہے بالکل سچ ہے۔ اسے یہ بھی معلوم ہو گیا کہ خدا کے سوا ہر معبود باطل ہے۔ اس کا عقیدہ بدل گیا۔ حق کا اقرار کیا۔ ایمان درست ہو گیا۔ چنانچہ اس خدا پرست سے کہا ”کہ میں گزارش کرتا ہوں کہ تم ہمیشہ میرے ساتھ رہو۔ میں تمہارے علم سے فیض حاصل کروں گا۔ تمہاری دانش و معرفت سے اکتسابِ نور کروں گا۔“ بوڑھے نے جواب دیا۔ ”اگر تم یہی چاہتے ہو تو پھر اپنے زیر دستوں پر ظام و ستم ڈھانے سے باز آ جاؤ اور ارتکابِ گناہ سے اجتناب کرو۔“

سکندر نے یہ بات مان لی اور وعدہ کر لیا۔ اس کے بعد اپنے رؤسائے مملکت اور سردارانِ فوج کو جمع کر کے کہا ”جان لو کہ ہم آج تک بت پوجتے رہے ہیں حالانکہ وہ ہمیں نہ کوئی فائدہ پہنچا سکتے تھے نہ ضرر۔ اب میں تمہیں حکم دیتا ہوں۔ میرے حکم کو رد نہ کر دینا۔ میں نے تمہارے لیے وہی کچھ پسند کیا ہے جو خود اپنے لیے کیا ہے۔ وہ یہ ہے کہ فقط ایک ذاتِ خدا کی عبادت کریں۔ اس کا کوئی شریک نہیں۔ خدا سے ہٹ کر ہم جن جن بتوں کی پرستش کرتے تھے ان سے کنارہ کش ہو جائیں۔ حاضرین نے بیک آواز جواب دیا۔ ”ہمیں آپ کا ارشاد قبول ہے۔ ہمیں معلوم ہے کہ آپ سچ کہہ رہے ہیں۔ ہم آپ کے اور اپنے معبود پر ایمان لائے۔“

جب اس کے خواص کی نیتیں اس کے حق میں درست اور رائیں اس کے بارے میں مستقیم ہو گئیں اور وہ حق کے معاملے میں اس کے مؤید ہو گئے تو پھر اس نے عوام کے لیے اعلانِ کرا دیا۔ کہ ہم ان بتوں کو توڑنے کا حکم دیتے ہیں جنہیں تم پوجتے رہے ہو۔ اور اگر تم لوگ یہ گمان کرتے ہو کہ وہ بت تمہیں کوئی فائدہ یا نقصان پہنچا سکتے ہیں تو

پھر انہیں خود اپنی ذات پر ٹوٹنے والی آفت کا تدارک کرنا چاہیے۔ یہ بھی جان لو کہ میرے حکم کی مخالفت کرنے والے اور اس خدا کے علاوہ جو ہم سب کا خالق ہے کسی اور کی پرستش کرنے والے کسی شخص کے حق میں نرمی نہ برتی جائے گی۔ پھر اس نے یہ حکم بھی دیا کہ اس امر سے متعلق شرق و غربِ عالم میں خطوط بکھیر دیے جائیں تاکہ لوگوں کے ساتھ ان کے رد و قبول کے مطابق برتاؤ کیا جائے۔ چنانچہ ایلچی اس مضمون پر سبھی خطوط لے کر شاہانِ عالم کی طرف چل دیے۔

جب دارا بن دارا کو اس کا خط ملا تو وہ غصے سے لال پیلا ہو گیا۔ اور جواباً لکھ بھیجا۔ ”منجانب دارا بن دارا جو اپنے رؤسائے مملکت کے لیے مثلِ آفتاب ضیا بار ہے۔ بنام سکندر بن فیلقوس۔ واضح رہے کہ ہمارے اور فیلقوس کے مابین خراج پر مصالحت ہو گئی تھی اور وہ تا دمِ آخر ہمارے پاس خراج بھیجتا رہا تھا پس جب یہ خط تمہارا پاس پہنچ جائے تو پھر مجھے یہ نہ خبر ملے کہ تم نے دیر کی ہے۔ اگر دیر ہوئی تو اس کے بدلے میں تمہیں سخت سزا دونگا اور میرے نزدیک تمہارا کوئی عذر سموع نہ ہوگا۔ والسلام“۔

## دارا اور سکندر

جب دارا کا خط سکندر کو ملا تو اس نے لشکر جمع کیا اور سرزمینِ عراق کی راہ لی۔ دارا کو اطلاع ملی تو اس نے اپنے خزانے، عورتیں اور بچے بخیالِ حفاظت قلعہ ہمدان میں بھجوا دیے۔ یہ قلعہ خود اسی نے بنوایا تھا اور پھر لاؤ لشکر لے کر سکندر سے نبرد آزما ہوا۔ سکندر نے اس پر کئی بار ہلہ بولا مگر دارا کے خلاف کوئی کامیابی حاصل نہ ہوئی۔ پھر اس نے دو ہمدانیوں کے ساتھ سازش کی۔ وہ دارا کے معتمد اور خاص پاسبانوں میں سے تھے۔ سکندر نے انہیں لالچ دیا۔ وہ لالچ کے دام میں آ گئے۔ چنانچہ انہوں نے دارا کے ساتھ غداری کی۔ وہ یوں کہ ایک روز جب کسی جھڑپ میں دارا سکندر کے خلاف صف آرا تھا تو یہ دونوں اس کے پیچھے سے آئے اور اچانک حملہ کر کے اسے گرا دیا۔ اس پر دارا

کے عساکر تتر بتر ہو گئے۔ سکندر پیش قدمی کر کے دارا کے پاس پہنچا۔ دارا زمین پر پڑا تھا۔ سکندر گھوڑے سے اترا اور دارا کا سر اپنی گود میں لیے لیا۔ ابھی اس میں زندگی کی کچھ رسی باقی تھی۔ سکندر کا جی بھر آیا اور کہا ”اگر آپ جانبر ہو گئے تو میں آپ کا ملک آپ کے سپرد کر کے خود چلا جاؤنگا۔ مجھے جو وصیت کرنا چاہیں کریں میں ایسا کرونگا۔“

اس پر دارا نے کہا ”مجھے دیکھیں اور عبرت حاصل کریں۔ میں کل کیا تھا آج کیا ہوں۔ کیا میں وہی نہیں ہوں کہ بادشاہ مجھ سے ڈرتے تھے۔ میری اطاعت کا دم بھرتے تھے اور مجھے خراج دے کر اپنا تاج بچاتے تھے۔ پھر دیکھیں کہ آج میں یکہ و تنہا گرا پڑا ہوں۔ بے شمار لشکر تھا کہ جا چکا۔ عظیم سلطنت تھی کہ ہوا ہو گئی۔“ سکندر نے جواب دیا ”تقدیریں نہ کسی بادشاہ سے اس کی ثروت کے باعث خوف کھاتی ہیں اور نہ کسی فقیر کو اس کی فاقہ کشی کے باعث حقیر جانتی ہیں۔ دنیا چھاؤں ہے جو دیکھتے ہی دیکھتے ڈھل جاتی ہے اور پلک جھپکتے میں نکل جاتی ہے۔“

دارا بولا ”میں جانتا ہوں کہ ہر چیز خدا کے فیصلے اور تخمینے کے مطابق عمل میں آتی ہے۔ یہ بھی جانتا ہوں کہ خدا کے سوا ہر شے فانی ہے۔ میں نے جو اہل و عیال پیچھے چھوڑے ہیں ان کے بارے میں آپ کو وصیت کرتا ہوں۔ یہ بھی التماس کرتا ہوں کہ آپ میری بیٹی ”روشنک“ کو رفیقہ حیات بنا لیں۔ وہ میری آنکھوں کی ٹینڈک اور میرے دل کا حاصل تھی۔“

اس پر سکندر نے کہا ”میں ایسے ہی کرونگا۔ اب آپ یہ بتائیے کہ آپ کے ساتھ یہ حرکت کس نے کی تا کہ میں اس سے انتقام لوں۔“

دارا بمشکل اس بات کا جواب دے پایا تھا کہ اس کی زبان بند ہو گئی اور وہ چل بسا۔ سکندر نے حکم دیا کہ دارا کے دونوں قاتلوں کو اس کی قبر پر لٹکا دیا جائے۔ اس پر انہوں نے کہا ”بادشاہ سلامت

۱۔ ابو حنیفہ اوپر کہہ آئے ہیں کہ سکندر نے خود سازش کی تھی۔

آپ کو اس بات کا خیال نہیں کہ آپ ہمیں اپنے عساکر سے بلند تر کر رہے ہیں۔“ سکندر نے جواب دیا ”ہاں کر رہا ہوں۔“

پھر سکندر نے حکم دیا کہ ان دونوں کو سنگسار کر دیا جائے۔ چنانچہ انہیں سنگسار کر دیا گیا۔ اس کے بعد اس نے دارا کی والدہ اور بیوی کے نام تعزیت کے خطوط لکھے۔ وہ دونوں شہر ہمدان میں تھیں۔ اس کی اپنی والدہ سکندریہ میں تھی اس کے نام خط لکھا کہ وہ بابل جائے اور ”روشنک“ دختر دارا کی شادی کے لیے بہترین جہیز تیار کر کے اس کے (سکندر) پاس سرزمین ایران میں بھیج دے۔ سکندر کی والدہ نے ایسا ہی کیا۔

### سکندر کی فتوحات

ازان بعد سکندر نے ہندوستان کے بادشاہ پورس پر چڑھائی کی۔ ہندوستان کی سرحدوں پر دونوں کا آمننا سامنا ہوا۔ سکندر نے پورس کو دعوت مبارزت دی تا کہ وہ دونوں خود ہی ایک دوسرے سے نیٹ لیں۔ ان کے لشکر نہ لڑیں۔ پورس نے اس بات کو مبارک جانا اس لیے کہ وہ بڑا قد آور، گراں ڈیل اور طاقتور شخص تھا۔ اس نے یہ بھی دیکھ لیا تھا کہ سکندر مختصر اور دبلے پتلے وجود کا مالک ہے۔ بہر حال سکندر پورس کی طرف بڑھا اور اسے مار گرایا۔ اس کے لشکریوں نے سکندر کے حضور صلح کی پیش کش کی۔ سکندر نے پیش کش قبول کر لی۔ سکندر چلتا چلتا سوڈان کے علاقے میں جا پہنچا۔ وہاں لوگ دیکھے جو کوؤں کی طرح سیاہ تھے۔ بدن عریاں، پاؤں ننگے، دلدلے جنگلوں میں مارے مارے پھر رہے تھے۔ پھل ان کی خوراک تھے۔ اگر قحط سالی اور خشکی کا دور دورہ ہوتا تو ایک دوسرے کو چبا جاتے تھے۔ وہ ان کے علاقے سے گزر کر ساحل سمندر پر جا نکلا۔ سمندر کو عبور کر کے سرزمین یمن کے ساحل عدن پر وارد ہوا ’تبع الاقرن شاہ یمن نے استقبال کر کے اقرار اطاعت کیا اور خراج مقرر کر کے شہر صنعاء میں لے آیا۔ خوب آؤ بھگت کی اور یمنی نفائس تحفہ پیش کیے۔ سکندر نے صنعاء میں ایک ماہ قیام کیا۔

## سکندر مکہ میں

ازاں بعد سکندر نے تہامہ کا رخ کیا۔ اس وقت مکے میں بنو خزاعہ آباد تھے۔ مکے پر ان کا فاتحانہ قبضہ تھا۔ اب نضر بن کنانہ سکندر کی خدمت میں حاضر ہوا۔ سکندر نے اس سے کہا۔ ”حرمِ مکہ میں بنو خزاعہ کیونکر ڈیرے ڈالے ہوئے ہے؟“ بہر حال اس نے بنو خزاعہ کو نکال کے حرمِ مکہ خالصتاً نضر اور اس کے بھائیوں کی تحویل میں دے دیا۔ پھر بیت اللہ شریف کا حج کیا اور سعد بن عدنان کی اولاد میں جو وہاں آباد تھی انعام اور عطیے تقسیم کیے۔ اس کے بعد جدہ کی راہ سے سمندر کو عبور کیا تا کہ بلادِ مغرب میں پہنچ جائے۔

## سکندر بلادِ مغرب میں

حضرت ابن عباس رضی سے مروی ہے۔ کہ نوحؑ نے دنیا کو اپنے تین بیٹوں میں تقسیم کر دیا تھا۔ وسط زمین جسے پانچ دریا فرات، دجلہ، جیحون، سیحون اور دریائے بلخ آبپاش کرتے ہیں سام کے سپرد کیا۔ نیل سے اوپر کنارِ مغرب تک کا علاقہ حام کو دے دیا اور دریائے قیٹسوں سے پرے کنارِ مشرق تک یافت کے لیے مخصوص کر دیا۔

بیان کیا جاتا ہے کہ ساری زمین چوبیس ہزار فرسخ ہے۔ اس میں سے ترکستان تین ہزار فرسخ۔ سر زمین خزر تین ہزار فرسخ۔ چین دو ہزار فرسخ۔ ہند و سندھ، حبشہ اور دیگر سیاہ فام باشندوں کے علاقے چھ ہزار فرسخ۔ ارضِ روم تین ہزار فرسخ۔ سر زمین صقالیہ تین ہزار فرسخ۔ سر زمین کنعان جسے مصر کہتے ہیں اور اس سے پرے مثلاً افریقہ، طنجہ، فرنجہ اور اندلس تین ہزار فرسخ اور جزیرہ عرب ملحقہ علاقوں سمیت ایک ہزار فرسخ۔

بیان کیا جاتا ہے کہ سکندر کو ملکہِ مغربِ قنشاۃ کی شان و شوکت، وسعتِ سلطنت، زرخیزی، زمین اور اقتدارِ حکومت کے بارے میں خبر ملی۔ بہ بھی معلوم ہوا کہ اس کا دارالحکومت چار فرسخ ہے اور شہر پناہ کا ایک ایک پتھر ساٹھ ساٹھ ہاتھ لمبا ہے۔ اسے یہ بھی

بتایا گیا کہ قنذاقہ بڑی دانا اور دور اندیش عورت ہے۔ چنانچہ سکندر نے اس کے نام خط لکھا۔ "سکندر بن فیلقوس فاتح شاہانِ عالم کی طرف سے ملکہ قومِ سمرہ کے نام۔ امّا بعد! تمہیں معلوم ہو چکا ہے کہ خدا نے مجھے کیا کیا ملک عطا کیے ہیں۔ کس قدر لاؤ لشکر اور قوت و غلبہ بخشا ہے۔ لہذا اگر تم سرِ اطاعت خم کر دو، خدا پر ایمان لاؤ، خدا کے سوا پوجے جانے والے معبودوں کو ترک کر دو اور خراج کی رقم میرے پاس بھیج دو تو میں تمہاری پیشکش قبول کر لوں گا۔ تم سے ٹل جاؤنگا اور تمہاری سلطنت میں بالکل داخل نہ ہوںگا۔ اگر تم سرتابی کرو تو پھر آ رہا ہوں۔ ہر قوت خدا ہی کی بدولت حاصل ہوتی ہے۔"

جواباً قنذاقہ نے سکندر کو لکھا۔ "وہ چیز جو تمہیں تمہارے مرقومہ لائحہ پر آمادہ کر رہی ہے وہ افراطِ ہوس اور برخود غلطی کے سوا کچھ نہیں۔ آنا ہی چاہتے ہو تو چلے آؤ۔ تمہیں وہ سزا چکھاؤنگی جو دوسروں نے نہیں چکھایا۔ والسلام"

جب سکندر کے پاس یہ جواب پہنچا تو اس نے شاہِ مصر کو جو اس کے اطاعت گزاروں میں سے تھا اس کی طرف روانہ کیا تا کہ اسے اطاعت کی دعوت دے اور سرکشی کی تباہ کاری سے متنبہ کرے۔ شاہِ مصر اپنے ایک سو خواص کی معیت میں قنذاقہ کی سمت روانہ ہوا مگر کوئی مقصد حاصل نہ ہوا۔ چنانچہ سکندر کے پاس واپس جا کر سارا ماجرا کہ سنایا۔ سکندر نے تیاری کی اور لاؤ لشکر کے ساتھ کوچ بول دیا تا آنکہ قیروان میں جا پہنچا۔ اور یہ مصر سے ایک ماہ کی مسافت پر ہے۔ قیروان کو منجیقوں کی مدد سے فتح کر کے قنذاقہ کی طرف متوجہ ہوا۔ دونوں کے مابین لمبی چوڑی گفت و شنید ہوئی۔ آخر قنذاقہ نے اس شرط پر سکندر سے وفا و صلح کا بیان کر لیا کہ وہ نہ اس کے اقتدار سے تعرض کرے گا اور نہ اس کی مملکت کی کسی چیز کو چھیڑے گا۔

۱۔ تونس کا مشہور شہر اور دارالسلطنت جس کی بنیاد عقبہ بن نافع نے ۵۵ھ میں رکھی تھی۔ المغرب میں مسلمانوں کے علوم و فنون کا مرکز۔

وہاں سے سکندر نے شمال کے منطقہ تاریک کے ارادے سے کوچ کیا اور ہوتے ہوتے اس منطقہ میں جا داخل ہوا۔ پھر جہاں تک خدا نے توفیق دی اس علاقے کے اندر بڑھتا چلا گیا۔ آخر باگ موڑی اور ارضِ روم کی سرحدوں پر پہنچ کر دو شہر آباد کیے۔ ایک کو قاقولیتہ کہا جاتا ہے اور دوسرے کو سوربہ۔

### سکندر مشرق بعید کے ممالک میں

اس کے بعد سکندر نے سرزمینِ مشرق میں پہنچنے کا قصد کیا۔ مگر اس کے وزرا نے کہا ”اس جانب سے آپ کنارہ مشرق تک کب پہنچ سکتے ہیں۔ درمیان میں بحرِ اخضر حائل ہے جس میں کشتیاں کام نہیں دیتیں۔ کیونکہ پانی پیپ جیسا ہے۔ اس کی بد بو کوئی بھی برداشت نہیں کر سکتا“ سکندر نے جواب دیا ”جائے بغیر چارہ نہیں خواہ مجھے تن تنہا ہی کیوں نہ جانا پڑے“۔ وہ بولے ”آپ جہاں جائینگے ہم آپ کے ساتھ ہوں گے“ چنانچہ اس نے کوچ کیا اور ارضِ روم کو قطع کرتا ہوا افقِ مشرق کی راہ لی۔ اور سرزمینِ صقالبہ میں جا نکلا۔ صقالبہ نے سرِ اطاعت خم کر دیا۔ ان کے علاقے کو طے کر کے سرزمینِ خزر میں جا پہنچا۔ قومِ خزر نے بھی گردن جھکا دی۔ ان کے علاقے سے نکل کر ترکستان میں وارد ہوا۔ ترکوں نے بھی اس کی فرمانبرداری کا اقرار کیا۔ چنانچہ وہ ترکستان میں چلتا چلتا اس بیابان تک جا پہنچا جو ترکستان اور ملک چین کے مابین واقع ہے۔ وہ بیابان بھی اس نے گھوڑے کی پیٹھ پر قطع کیا اور جب سرزمینِ چین کے قریب پہنچا تو اپنے ایک وزیرِ فیئناوس نامی کو اپنی نشست پر بٹھایا اور حکماً کہا کہ وہ اپنا نام سکندر بتائے۔ اس کے برعکس خود فیناوس بنا اور شاہِ چین سے ملنے کے لیے چل دیا۔ جب وہاں پہنچا اور حاضرِ خدمت ہوا تو بادشاہ نے پوچھا ”تم کون ہو“ اس نے جواب دیا ”سکندر کا ایلچی ہوں جو فاتحِ شاہانِ عالم ہیں“ بادشاہ نے پوچھا ”تم نے سکندر کو کہاں چھوڑا تھا“ جواب دیا ”آپ کے ملک کی سرحدوں پر“ بادشاہ نے پوچھا ”سکندر نے تمہیں کس مقصد کے لیے بھیجا ہے“ کہا ”مجھے اس لیے بھیجا ہے کہ میں آپ کو ان کی



خدمت میں لے جا کے حاضر کروں۔ اگر آپ نے یہ بات مان لی تو وہ آپ کے لیے آپ کے ملک کی بادشاہت برقرار رکھینگے اور آپ کو انعام و اکرام سے نوازینگے۔ اگر آپ نے سرتابی کی تو آپ کو عدم کی راہ دکھائیں گے اور آپ کے ملک کو تہ و بالا کر دیں گے۔ اگر میرا کہا آپ کی سمجھ میں نہ آتا ہو تو دارا بن دارا سے پوچھیے جو ملک ایران کا سلطان تھا۔ کیا دنیا میں کوئی بادشاہ دارا کی سلطنت سے بڑی سلطنت کا مالک تھا؟ کسی کے پاس اس سے زیادہ فوج تھی؟ کسی کو اس سے بیشتر اقتدار میسر تھا؟ دارا سے پوچھیے کہ سکندر نے اس پر کس طرح فوج کشی کی۔ خود اسے کیونکر اڑایا اور اس کے ملک کو کس طرح دبایا۔ اسی طرح شاہِ ہندوستان پورس سے پوچھیے کہ اس کا انجام کیا ہوا؟“

شاہِ چین نے کہا ”اے فیثناوس میں اس شخص کے بارے میں سب کچھ سن چکا ہوں۔ مجھے یہ بھی معلوم ہے کہ اسے کیا نصرت و کامرانی ارزانی ہوئی ہے۔ میں تو اس کی خدمت میں ایک وفد روانہ کر کے عہد و پیمان کی درخواست کرنے ہی والا تھا۔ میں خراج دینے اور مصالحت کرنے کا خواہاں ہوں۔ تم اسے جا کر مطلع کرو کہ میں فرمانبردار ہوں۔ ہر سال مقررہ خراج ادا کرونگا۔ اسے میرے ملک میں داخل ہونے کی کوئی ضرورت نہیں۔“

یہ کہہ کر اس نے قاصد کے بدست سکندر کی خدمت میں اپنا تاج روانہ کر دیا۔ اس کے علاوہ چین کے بہت سے تحائف بھی بھیجے جو سمور، قاقم، خز، چینی ریشم، براں تلواروں، چینی زیتون، مشک، عنبر، سونے چاندی کی رکابیوں، زرہوں، بازو بندوں اور خودوں پر مشتمل تھے۔ سکندر نے یہ سب تحائف اپنی تحویل میں لے لیے۔

## یاجوج و ماجوج

سکندر (سفارت کا فرض انجام دینے کے بعد) اپنے لشکر کی جانب لوٹ آیا اور سر زمینِ چین سے کوئی تعرض کیے بغیر اس قوم کی جانب باگیں اٹھائیں جس کا قصہ خدائے جل شان نے بیان کیا ہے۔ ”قالو... یا ذالقرنین

## الانخبار الطوال

ان یا جُوج و ما جُوج مفسدوئن فی الاءارض۔ انہوں نے کہا اے ذوالقرنین یا جوج و ماجوج دنیا میں فساد پیا کرتے رہتے ہیں۔ چنانچہ اس کا وہ معاملہ ازر بند تعمیر کرنے کا واقعہ ظہور میں آیا جس کا تذکرہ خدا نے اپنی کتاب میں کر دیا ہے۔ بہر حال سکندر نے اس قوم سے پوچھا کہ یا جوج و ما جوج کس نسل سے ہیں۔ انہوں نے جواب دیا۔ ان میں سے جو نسلیں ہمارے قریب قریب آباد ہیں ہم ان کے نام تو آپ کو بتا سکتے ہیں اور وہ ہیں یا جوج و ماجوج، تادیل تاريس اور منسک اور کادی، باقیوں کو ہم نہیں جانتے۔

جب سکندر اس قوم اور ان قوموں کے مابین بند تعمیر کر چکا تو وہاں سے رخصت ہو کر ایک ایسی قوم سے جا دو چار ہوا جن کے رنگ سرخ اور بال سنہری تھے۔ جن کے مرد عورتوں سے جدا رہتے تھے۔ زن و مرد سال میں فقط تین بار اکٹھے ہوتے تھے۔ کوئی اگر شادی کرنا چاہتا تو انہیں تین دنوں میں کر سکتا تھا۔ اگر کسی عورت کے یہاں بیٹا پیدا ہوتا تو وہ اسے دودھ پلاتی اور پھر انہیں تین دنوں میں اسے باپ کے سپرد کر دیتی۔ اگر بیٹی پیدا ہوتی تو اسے اپنے ہی پاس چھپائے رکھتی۔ سکندر یہاں سے نکل کر فرغانہ پہنچا۔ وہاں بڑے قد آور اور حسین لوگ دکھائی دیے۔ جنہوں نے اس کی اطاعت قبول کر لی۔ فرغانہ سے روانہ ہو کر سمرقند پہنچا۔ وہاں ایک مہینہ مقیم رہا۔ وہاں سے چلا اور بخارا کی راہ سے دریائے جیحون پر وارد ہوا۔ اسے کشتیوں کے ذریعے عبور دیا اور شہر آموئیہ کی راہ لی۔ یہ آموئیہ خراسان کا اُسل ہے۔ پھر ریگستان قطع کیا اور ایک ایسے علاقے میں پہنچا جس پر پانی پھرا ہوا تھا۔ چنانچہ سارا علاقہ دلدل اور کیچڑ ہو کر رہ گیا تھا۔ سکندر نے پانی کی راہ میں بند بندھوا دیے۔ یہاں تک کہ سارا علاقہ خشک ہو گیا۔ ازاں بعد وہاں ایک شہر تعمیر کیا اور اس میں بہت سے لوگوں کو بسا دیا۔ اس کے گرد کئی بستیاں گاؤں اور قلعے

تعمیر کیے۔ اس شہر کا نام ”مرخا نوس“ رکھا۔ وہی شہر مرو ہے۔ اسی کو ”شیلانوس“ بھی کہا جاتا تھا۔ پھر وہ نیشاپور اور طوس سے گزر کے رے کے علاقے میں داخل ہوا۔ شہر رے اس زمانے میں موجود نہ تھا۔ اس کی تعمیر فیروز بن یزدجرد بن بہرام گور کے دوران حکومت میں وقوع پذیر ہوئی تھی۔ وہاں سے نکلا تو علاقہ جبل اور حلوان سے گزر کے عراق میں جا وارد ہوا اور وہاں کے قدیم شہر میں جسے ”طیسفون“ کہا جاتا تھا جا کے ڈیرہ ڈال دیا۔ ایک سال طیسفون میں ٹھہرنے کے بعد شام کا قصد کیا اور بیت المقدس میں جا اترا۔

### ملوک الطوائف

سکندر کو جب بیت المقدس کی طرف سے اطمینان ہو گیا تو اپنے اتالیق ارسطو سے کہنے لگا ”میں نے تمام اہل عالم کی عداوت مول لے لی ہے اس لیے کہ میں نے ان کے بادشاہوں کو تہ تیغ کیا ہے۔ ان کے شہروں پر قبضہ جایا ہے اور ان کا مال و دولت چھین لیا ہے۔ مجھے خدشہ ہے کہ میرے بعد وہ لوگ میرے اہل وطن کے خلاف ایسا کر لیں گے اور میرے خلاف ان کے دلوں میں جو کینہ جاگزیں ہے اس کے بدلے میں انہیں فنا و تباہ کر دیں گے۔ میں نے سوچا ہے کہ ان میں سے ہر سردار و بزرگ اور ہر والی ریاست اور شہزادے کو ہلوا کر قتل کر دوں۔“

ارسطو نے جواب دیا۔ ”کوئی پاکباز اور دیندار شخص اس طرح نہیں سوچتا۔ نیز یہ بھی خیال رہنا چاہیے کہ اگر تم شہزادوں، سرداروں اور رئیسوں کو قتل کرا دو گے تو لوگ مجتمعاً تمہارے خلاف ہو جائیں گے اور تمہاری موت کے بعد تمہارے اہل وطن کے خلاف ان کا غیظ و غضب اور بھی زیادہ شدت کے ساتھ کار فرما ہوگا۔ لیکن اگر تم تمام سرداروں اور شہزادوں کو اپنے پاس اکٹھا کر لو اور ایک ایک کو تاج پہنا کے ایک ایک ضلع اور شہر کا بادشاہ بنا دو تو انہیں باہم مشغول کر دو گے۔ ان کے مابین اقتدار کی رقابت پیدا ہو جائے گی۔ ہر ایک

دوسرے کے مقبوضات ہتھیانے کی ہوس میں مبتلا ہو جائے گا اور کوئی بھی تمہارے ملک کی تباہی کا قصد نہ کر سکے گا۔ اس طرح تم ان کا زور انہیں میں کھپا دو گے اور انہیں خود آپس میں الجھا دو گے۔“ سکندر نے اتالیق کا مشورہ مان لیا اور اسی کے مطابق عمل پیرا ہوا۔ یہ تھے وہ لوگ جنہیں ملوک الطوائف کہا جاتا ہے۔

## سکندر کا انجام

کچھ عرصہ بعد سکندر بیت المقدس میں راہتی عدم ہوا۔ اس کی مدت سلطنت تیس برس تھی، اس میں سے چوبیس برس گردش میں گزرے۔ آغاز حکومت میں وہ تین برس سکندریہ میں مقیم رہا اور لوٹتے ہوئے تین برس شام میں پڑا رہا۔ وہاں اس کی لاش کو سونے کے تابوت میں رکھ دیا گیا اور تابوت کو سکندریہ پہنچا دیا گیا۔

سکندر نے بارہ شہر تعمیر کیے تھے۔ سر زمین مصر میں سکندریہ، عرب میں نجران، خراسان میں مرو، اصفہان میں جسی، ایک شہر ساحل سمندر پر جس کا نام صیڈودا تھا۔ ایک شہر ہندوستان میں جسے جٹروین کہتے تھے۔ ایک شہر چین میں جسے قشریہ کہا جاتا تھا اور باقی سر زمین روم میں۔ کہا جاتا ہے کہ سکندر کی وفات پر ہر وہ شخص جس کا علاقہ اس نے دبا لیا تھا اپنے علاقے پر قابض ہو کر مدافعت کرنے لگا۔ کسی کو کسی پر حکمت و آداب کے سوا غلبہ اور برتری حاصل نہ تھی۔ وہ مختلف مسائل کے بارے میں باہم خط کتابت کرتے رہتے تھے، جب کوئی مسئلہ جواب یا صواب دیتا تو سائل اس سے ملنے کے لیے روانہ ہو پڑتا، اگر کوئی کسی کے خلاف سینہ زوری کا اظہار کرتا تو سبھی ملکر اس کے خلاف اظہار ناپسندیدگی کرتے، اگر پھر بھی وہ اپنی کاروائی سے باز نہ آتا تو جمع ہو کر اس کے خلاف صف آرا ہو جاتے، اسی باعث سے انکو ملوک الطوائف کہا جانے لگا۔

## شاہانِ یمن

خیال کیا جاتا ہے کہ جب ان چار شہزادوں نے جن پر انکی ہمیشہ

ابضعتہ سمیت رسولِ خدا صلی اللہ علیہ وسلم نے لعنت بھیجی تھی حجرِ اسود کو اس خیال سے صنعاء میں منتقل کرنے کا تہیہ کیا کہ عرب بیت الحرام کا حج کرنے کے بجائے صنعاء کی طرف متوجہ ہوں۔ لہذا مکے کی راہ لی تو وہاں بنو ننانہ، فہر بن مالک بن نصر کے جھنڈے تلے جمع ہو گئے۔ فہر نے یمنیوں کا ڈٹ کر مقابلہ کیا۔ جنگ میں اس کا ایک بیٹا جس کا نام حارث تھا مارا گیا، حارث کے کوئی اولاد نہ تھی۔ یعنی شہزادوں میں سے تین مارے گئے۔ چوتھا قید ہو گیا اور تا دمِ مرگ فہر بن مالک کی قید ہی میں رہا۔

رہی ابضعتہ جسے عنقفیئر کہا جاتا ہے تو وہ اپنے بھائیوں کے بعد تخت و تاج کی مالک بنائی گئی۔ اس کا طرزِ عمل نہایت گھناؤنا تھا۔ خوبصورت مرد کو دیکھتے ہی چاہنے لگتی اور جو شخص جی کو بیٹا جاتا اسی کو دعوتِ ملاقات دے دیتی اور وہ باقاعدہ ملاقات کرتا۔ مجالِ انکار کسے تھی۔ اسی طرح بنو قیس کا ایک نوجوان ابضعتہ کو پسند آ گیا۔ لہذا دعوتِ ملاقات دے دی۔ اس نے ملاقات کی۔ اس سے ابضعتہ کے یہاں دو بچے پیدا ہوئے۔ ایک کا نام سہل رکھا اور دوسرے کا عوف۔ بنو قیس کا ایک شاعر اس ضمن میں کہتا ہے :-

۱ - وَذِي تُوْمَةٍ فِي أَذْنَيْهِ وَضَفِيرَةٌ

وَسَيْمٍ جَدِيْلٍ لَا نُحِيْلُ مَخَائِلُهُ!

۲ - إِذَا مَا رَأَتْهُ قَيْلَةُ حَمِيْرِيَّةٍ

تَجُرُّ لَهُ حَبْلُ الشَّمُوْسِ تَهَا زِلْهُ!

۱ - اس کے کانوں میں 'در دانے تھے۔ زلفیں تابدار تھیں

وہ صاحبِ حُسن و جمال تھا۔ ناز و انداز بے بناوٹ تھے

۲ - حمیری ملکہ نے اسے دیکھا تو تھپکا کے پچکار کے لیے چلی

یوں جیسے کسی بے قابو گھوڑے کی رسی پکڑے لیے جارہی ہو۔

بیان کیا جاتا ہے کہ ذوالشنائر قبیلہ عنس اور یحایر کا بادشاہ

تھا جو بہت بڑی سلطنت اور لاتعداد افواج کا مالک تھا۔ اسکی حکومت

میں عان، بحرین، یامہ اور سواحلِ بحر کے علاقے شامل تھے۔

## شاہ اردوان بن اشہ

کہا جاتا ہے کہ سر زینِ عجم کے ملوک الطوائف میں سے کوئی بادشاہ بھی سلطانِ کوهستان اردوان بن اشہ بن اشغان سے بڑی سلطنت اور فوج کا مالک نہ تھا۔ اسکے مقبوضات میں قاہان، ہمدان، ما سبزان، مہر جانشقزق اور حلوان شامل تھے۔ حالانکہ دوسرے بادشاہوں میں سے ہر ایک کے پاس محض ایک ضلع اور ایک شہر تھا۔ ان میں سے جب بھی کوئی بادشاہ مرتا تو اسکی جگہ اسکا فرزند یا بھائی بند تخت و تاج کا مالک بن جاتا۔ سلطانِ کوهستان اردوان کی برتری کو سب ملوک الطوائف تسلیم کرتے تھے کیونکہ سکندر نے از رویے مملکت دوسروں کے مقابلے میں اسی کو برتری عطا کی تھی۔ اردوان کا مستقر نہاولد کے قدیم شہر میں تھا۔

کہا جاتا ہے حضرت عیسیٰؑ بن مریمؑ اسی زمانے میں مبعوث ہوئے تھے۔

## اسعد بن عمرو

کہا جاتا ہے شاہ اسعد بن عمرو بن ربیعہ بن مالک بن صُبْح بن عبد اللہ بن زید بن یاسرؑ ینعم، حضرت سلیمانؑ بن داؤدؑ کے بعد صاحبِ تخت و تاج ہوا۔ جب وہ پل بڑھ کر جوان ہوا تو اسے اولاد کہلان بن سباء بن یشجب بن یعرب شاہِ حِمَیْرِ کی دراز دستیاں اسے ناگوار گزریں۔ حکومت پہلے بھی اسی خاندان کے ہاتھ میں تھی اور خود انکے اپنے زمانے میں بھی یہی لوگ صاحبِ اقتدار تھے۔ پھر حال اسعد نے آلِ حِمَیْرِ کو اپنے گرد اکٹھا کر لیا۔ یہ واقعہ یمن پر ماقول کی حکمرانی کے بعد کا ہے۔ وہ سات بادشاہ تھے جو یکے بعد دیگرے اڑھائی سو برس تک حکومت کرتے رہے تھے۔ اب اسعد نے شاہِ ہمدان پر یورش کی۔ جنگ لڑی اور شاہِ ہمدان کو گرفتار کر لیا۔ ازاں بعد بنو عنس و یُحَیْرِ کے بادشاہ کا رخ کیا اور اسکے ساتھ بھی وہی کچھ کیا جو کچھ شاہِ ہمدان کے ساتھ کیا تھا۔ پھر بادشاہِ کندہ کو جا لیا۔ وہاں بھی فتح نصیب ہوئی۔ بہاں

تک کہ ساری سر زمینِ یمن کی حکومت اسکے قبضے میں آ گئی -

اب جب مملکت اسعد کے زیر نگیں متحد ہو گئی تو اس نے اپنے چچا زاد بھائی القیظون بن سعد کو تہامہ اور حجاز کا بادشاہ بنا کر ادھر روانہ کر دیا - قیظون نے یثرب کو مستقر بنا لیا اور ظلم و ستم کا بازار گرم کر دیا - یہاں تک کہ حکم دے دیا کہ ہر دلہن پہلے اس کے یہاں پہنچے اور پھر خاوند کے سپرد ہوگویا اس ضمن میں وہ شاہِ طسم و جدیس عملیق کی روش پر گامزن تھا - آخر مالک بن عجلان کی رضائی بہن کی شادی کا وقت آ گیا - جب اسے طیقون کے پاس لے جانے لگے تو مالک بن عجلان بھیس بدل کر دلہن کے ہمراہ کھسک گیا اور جس وقت مکان میں فقط طیقون باقی رہ گیا تو مالک تلوار لیکر جھپٹا اور اس کا کام تمام کر دیا - پھر مالک کے آدمی طیقون کے آدمیوں پر پل پڑے اور ان سب کو ختم کر دیا - اسعد کو یہ خبر ملی تو اس نے قاتلوں کا رخ کیا اور آخر آ کر مدینہ میں بئیرالملک نامی ندی کے کنارے خیمہ زن ہوا - ازاں بعد اس کے ساتھ جو کچھ بیٹی وہ مشہور و معروف ہے اور ہم اسے کسی اور موقع پر نقل کر چکے ہیں -

## حضرت عیسیٰ کی بعثت

کہا جاتا ہے کہ جب خدا نے حضرت عیسیٰ بن مریم کو مبعوث فرمایا تو یہود انہیں مار ڈالنے کو دوڑے مگر خدا نے انہیں اپنی جانب اٹھا لیا - پھر وہ لوگ یحییٰ بن زکریا کے یہاں پہنچے اور انہیں بھی قتل کر دیا - جلد ہی بعد خدا نے ان پر بُخت نصر اول کی نسل سے تعلق رکھنے والے ایک بادشاہ کو جو ملوک الطوائف میں سے تھا مسلط کر دیا - اس نے بنو اسرائیل کو تباہ و برباد کر ڈالا اور وہ ذلت و مسکنت کا شکار ہو کر رہ گئے -

۱ - مراد یثرب ہوگا -

## ارد شیر بن بابک

کہا جاتا ہے کہ جب ملوک الطوائف کے دور کو کامل دو سو چھیاسٹھ برس ہو گئے تو اردشیر بن بابک (تخت حکومت پر) جلوہ گر ہوا۔ اور وہ تھا اردشیر بن بابک بن ساسان الاصغر بن فاکک بن سہڑیس بن ساسان الاکبر بن شاہ بہمن بن اسفندیار بن ہشاسپ۔ اس کا آغاز شہر اصطخر کی حکومت سے ہوا تھا۔ مگر اس نے آہستہ آہستہ حکومتِ فارس کو اس کے اصلی حال کی طرف لوٹانا شروع کر دیا۔ حالات نے اس کا ساتھ دیا۔ چنانچہ وہ کسی بادشاہ کو مغلوب اور کسی کو ہلاک کر کے انکے مقبوضات پر قابض ہوتا چلا گیا تاآنکہ سلطان کوهستان فرخان سے ان سابقہ پڑا۔ وہ اردوان کے خانوادے کا آخری بادشاہ تھا۔ اردشیر نے اسے لکھا کہ اطاعت قبول کر لے مگر وہ اردشیر کا خط پا کر آگ بگولا ہو گیا اور اسکے قاصدوں سے کہا ”پسر ساسان نے بڑی اوگھٹ گھائی میں قدم رکھا ہے“۔ یہ کہہ کے اردشیر کے نام خط لکھا۔ مضمون یہ تھا۔ ”میری اور تمہاری ملاقات ہرمزدجان کے صحرا میں ماہ مہر کے آخر میں ہوگی۔ اردشیر اس مقام پر پہلے پہنچ گیا۔ فرخان مہر ماہ کے آخر میں آیا۔ گہمسان کی جنگ ہوئی جس میں اردشیر نے فرخان کو ہلاک کر ڈالا۔ اردشیر وہاں سے جلدی جلدی روانہ ہوا اور نہاوند میں جا اترا۔ وہاں فرخان کے محل کو مستقر بنا کے ایک ماہ مقیم رہا۔ پھر رے کی راہ لی۔ رے سے خراسان کا رخ کیا۔ راہ میں جو بھی ریاست پڑی اس نے فرمانبرداری کا اظہار کیا۔ جو ملک آیا اس نے سرِ اطاعت جھکا دیا۔ اسکے بعد وہ سجستان کی جانب روانہ ہوا، پھر کرمان کی سمت باگ اٹھائی اور وہاں سے فارس کی جانب کوچ کیا اور شہر اصطخر میں جا اترا۔ وہاں ایک سال قیام کرنے کے بعد عراق کی طرف چل دیا۔ اہواز کے قریب ملوک الطوائف کے اخلاف میں سے بعض کے ساتھ مڈ بھیڑ ہوئی اور انہیں تہ تیغ کر دیا۔ وہاں سے کوچ کر کے اس مقام پر خیمہ زن ہوا جہاں آج مدائن واقع ہے۔ چنانچہ اس نے مدائن کا نقشہ تیار کیا اور



شہر کی بیٹا ڈالی۔ جب اسکی حکومت مستحکم ہوگئی تو اس نے فرخستان کی بہتیجی کو طلب کیا جسے وہ نہاوند کے قصر فرخان سے گرفتار کر لایا تھا اور جو بڑی حسین اور دانا عورت تھی۔ وہ خلوت میں اس سے کٹھنل کھیلنے لگا۔ ایک روز اس کا حسب نسب پوچھ بیٹھا۔ اس نے بتایا تو بولا تو نے مجھے یہ بات بتا کے دکھ پہنچایا ہے۔ میں نے خدا کو عہد دیا تھا کہ اگر وہ مجھے فرخان پر غلبہ عطا کرے گا تو میں اسکے خانوادے کا کوئی فرد بھی زندہ نہ رہنے دوںگا۔ یہ کہہ کے اس نے اپنے وزیر ابرسام کو بلایا اور کہا کہ وہ اس لونڈی کو لے جا کر قتل کر دے۔

ابرسام نے لونڈی کا ہاتھ پکڑا اور لے چلا تا کہ اس کے بارے میں بادشاہ کے حکم کی تعمیل کرے، جب وہ نکلی تو اس نے ابرسام کو بتایا کہ وہ کئی ماہ سے حاملہ ہے۔ ابرسام نے یہ سنا تو اسے اپنے گھر لے گیا اور اسکی خاطر و مدارات کا حکم دیا۔ مگر اردشیر سے کہہ دیا کہ میں نے لونڈی کو ہلاک کر دیا ہے۔

خیال کیا جاتا ہے کہ ابرسام نے اپنے آپ کو خستی کرا لیا۔ اپنے اعضاء نکلوائے، انہیں ایک ڈبے میں ڈالا۔ ڈبے کو سر بمہر کیا اور لیکر اردشیر کے پاس پہنچا اور اس سے التماس کی کہ کسی معتمد آدمی کو اس ڈبے کی پاسبانی پر متعین فرمائیں کیونکہ مجھے کسی روز اسکی ضرورت پڑیگی۔ اردشیر نے حکم دیا کہ ڈبے کی حفاظت کی جائے۔

لونڈی کے بطن سے انتہائی خوبصورت لڑکا پیدا ہوا۔ یہ شاہ پور تھا جو اردشیر کے بعد بادشاہ بنا۔ اردشیر ایک سال عراق میں مقیم رہ کر موصل کی طرف بڑھا اور وہاں کے بادشاہ کو تہ تیغ کر کے واپسی کی راہ لی۔ چلتے چلتے عمان، بحرین اور یمامہ میں جا نکلا۔ شاہ بحرین سنطریق اسکے مقابلے کیلئے نکلا۔ شدید لڑائی ہوئی اردشیر نے سنطریق کو موت کے گھاٹ اتار دیا اور اس کے شہر کی اینٹ سے اینٹ بجا دی۔

کہا جاتا ہے کہ ایک روز ابرسام اردشیر کی خدمت میں حاضر ہوا

تو دیکھا کہ وہ بالکل اکیلا ہے اور نہایت متفکر و مغموم ہے۔ لہذا کہا ”جہاں پناہ۔ خدا آپ کی عمر دراز کرے۔ میں آپ کو متفکر و مغموم کیوں پا رہا ہوں۔ خدا نے آپ کی مراد پوری کر دی آپ کے آبا و اجداد کی حکومت آپ کے پاس لوٹا دی۔ آج آپ شہنشاہ ہیں۔“

اردشیر نے کہا۔ یہی بات تو میرے غم کا باعث ہے۔ میں دنیا پر قابض ہوں۔ جملہ بادشاہ میرے اطاعت گزار ہیں اور میں لاولد ہوں۔ کوئی بیٹا ہوتا تو اس سلطنت کا جسکی خاطر میں نے جان کھپائی ہے وارث بنتا۔ جب ابرسام نے یہ بات سنی تو جی میں کہا اب اس اشغانی عورت کا معاملہ بیان کرنے کا وقت آ گیا ہے۔ اس وقت تک وہ لڑکا پانچ برس کا ہو چکا تھا۔ چنانچہ عرض کیا جہاں پناہ جس روز آپ نے مجھے اس اشغانی عورت کو قتل کرنے کا حکم دیا تھا اس روز میں نے آپ کے پاس ایک سر بمہر ڈبہ امانتاً رکھوایا تھا۔ آج مجھے اسکی ضرورت ہے حکم دیجیے کہ وہ نکال کے لایا جائے۔ اردشیر نے حکم دیا اور ڈبہ اسے لا کے دے دیا گیا۔ اس نے ڈبہ کھول کر اردشیر کے پیش کیا۔ وہ کیا دیکھتا ہے کہ ڈبے میں اسکے عضو ہیں جو بند پڑے رہنے کے باعث خشک ہو چکے تھے۔ اردشیر نے پوچھا۔ یہ کیا ہے؟ اس پر ابرسام نے ساری بات بتا دی اور لڑکے کا ماجرا کہ سنایا۔ اردشیر یہ سن کر باغ باغ ہو گیا۔ پھر ابرسام سے کہا کہ لڑکے کو میرے پاس لے آؤ مگر یوں کرو کہ وہ ایک سو ہم عمر لڑکوں میں شامل ہو کر آئے۔ ابرسام نے اسی طرح کیا۔

جب ابرسام نے وہ لڑکے اردشیر کی خدمت میں پیش کیے تو اس نے ایک ایک کو غور سے دیکھا یہاں تک کہ شاہ پور کی باری آ گئی۔ وہ ہوبہو اسی کی طرح تھا۔ اردشیر کا دل اسکے لیے پھڑکنے لگا مگر اس نے ضبط سے کام لیا اور معاملے کو اختتام تک نہ پہنچایا بلکہ حکم دیا کہ ہر بچے کے ہاتھ میں چوگان دی جائے اور صحن میں ایک گیند پھینک دی جائے تاکہ وہ ایوان کے بالمقابل اسکی نگاہوں کے سامنے کھیلیں۔ ساتھ ہی ابرسام سے یہ بھی کہا کہ تم کوئی ایسا حیلہ کرو کہ گیند

میرے پاس ایوان میں آ پڑے۔ ابرسام نے ایسا ہی کیا۔  
 گیند اردشیر کے قالین پر جا گری۔ لڑکے گیند کے پیچھے دوڑے  
 مگر آ کر ایوان کے دروازے پر رک گئے۔ کسی کو بھی یہ جرأت نہ ہوئی  
 کہ داخل ہو کر اسکے سامنے سے گیند اٹھائے سوا ایک لڑکے کے۔ وہ  
 ہجوم کو چیرتا ہوا باپ کے پاس پہنچا اور اسکے سامنے سے گیند اٹھا لی۔  
 جب اردشیر نے یہ دیکھا تو ہاتھ بڑھایا۔ لڑکے کو پکڑ کے سینے سے  
 لگا لیا اور پیار کرنے لگا۔ ساتھ ہی حکم دیا کہ وہ لڑکا اور اسکی ماں اس کے  
 سپرد کر دیے جائیں۔ یہ لڑکا شاہ پور تھا جو اردشیر کے بعد بادشاہ بنا۔  
 اردشیر نے ابرسام کی بڑی عزت افزائی کی۔ اسے کئی جاگیریں عطا کیں۔  
 نیز حکم دیا کہ جب تک میرا خانوادہ حکمراں رہے شاہی سکون اور  
 قالینوں پر ابرسام کی تصویر موجود رہے۔

کہا جاتا ہے کہ خدا نے حضرت عیسیٰؑ کو اردشیر کے عہد حکومت  
 میں سبوت فرمایا تھا۔ قیاس یہ ہے کہ انہوں نے اپنے ایک حواری کو  
 اردشیر کے پاس بھیجا جو شہر طیفسوں میں آیا اور ابرسام کا سہان ہوا۔  
 شام ڈھلے اس کے لیے چراغ روشن کر دیا جاتا تھا۔ اور وہ رات بھر نماز  
 پڑھتا اور انجیل کی تلاوت کرتا رہتا تھا۔ ابرسام نے اسکا اور اسکے دین کا  
 ماجرا دریافت کیا تو اس نے بتایا کہ وہ حضرت عیسیٰؑ کا قاصد ہے۔  
 ابرسام نے یہ بات اردشیر سے بیان کی۔ اردشیر نے حواری کو بلایا اور  
 اسکے چہرے کی سنجیدگی اور سکون کو دیکھا، بوڑھے حواری نے اسے  
 حضرت عیسیٰؑ کی کئی نشانیاں دکھائیں۔ اردشیر نے نہ اس سے کسی  
 ناگواری کا اظہار کیا اور نہ اسے کوئی تکلیف پہنچائی۔

### شاہ موصل اور جرجیس

کہا گیا ہے کہ جرجیس کا قصہ ملوک الطوائف ہی کے دور سے تعلق  
 رکھتا ہے۔ جرجیس شاہ موصل کے پاس آئے۔ وہ بڑا تند خو اور ظالم تھا۔  
 خود بھی بت پرست تھا اور رعیت کو بھی بت پرستی کی تلقین کرتا تھا۔  
 جرجیس کا تعلق الجزیرہ سے تھا۔ بہر حال جرجیس اور اس بادشاہ کا سارا

ساجرا تواریخ میں مذکور ہے ۔

اردشیر ہی نے دستور شاہی مکمل کیا ۔ عہدوں اور مناصب کی ترتیب معین کی ۔ کاروائی کو مستحکم کیا ، ہر چھوٹے بڑے معاملے پر غائر نظر ڈالی ۔ یہاں تک کہ ہر چیز کو اس کے صحیح ٹھکانے پر لا رکھا ۔ اپنا مشہور و معروف ہدایت نامہ بادشاہوں کے نام جاری کر دیا ۔ چنانچہ سب بادشاہ اسی کے مطابق عمل کرتے تھے ۔ اسے ہمیشہ پیش نظر رکھتے تھے اور اسکی حفاظت اور تنفیذ کو اپنے لیے باعث برکت جانتے تھے ۔ اسی کو اپنا درس سمجھتے تھے اور اسی کو نصب العین مانتے تھے ۔ اردشیر نے چھ شہر بسائے ۔ ان میں سے یہ شہر فارس میں بسائے گئے ۔ اردشیر خرہ ، رام اردشیر ، ہرمزدان اردشیر جو اہواز کا ایک حصہ تھا اور آستاد اردشیر جس کو کرخ میساں کہتے ہیں ۔ بحرین میں جو شہر بسایا گیا اس کا نام فوران اردشیر تھا ۔ ایک شہر موصل کے علاقے میں تھا جسے خرزاد اردشیر کہا جاتا تھا ۔

## شاہ یمن ملکیکرب

کہا گیا ہے کہ اسعد کے بعد اس کا چچا زاد بھائی ملکیکرب بن عمرو بن مالک بن زید بن سنہل بن عمرو ذی الازعار بادشاہ بنا جس نے بیت اللہ پر غلاف چڑھایا تھا ۔ اس کے جوار میں قربانی دی تھی اس کا طواف کیا تھا اور اسکی عظمت و شان بڑھائی تھی ۔ یہ بادشاہ بیس برس تک نہ گھر سے نکلا ۔ نہ کوئی جنگ کی جیسا کہ اسکے پیشروؤں کا دستور تھا ۔ اسے خونریزی ناپسند تھی ۔

## شاہان تبع

ملکیکرب کے بعد اس کا فرزند تبع تخت نشین ہوا یہ آخری تبع تھا ۔ تبع تین تھے ۔ پہلا شمر ابو کسرب تھا جس نے چین پر چڑھائی کی تھی اور شہر سمرقند کی اینٹ سے اینٹ بجائی تھی ۔ دوسرا تبع اسعد تھا جس نے بیت الحرام کے لیے کئی مویشی ذبح کیے اور وہاں سنہری دروازہ نصب کیا ۔ تیسرا تبع ملکیکرب کا فرزند تھا ۔ ان تین کے سوا یمن کے کسی اور بادشاہ

کو تبّع نہیں کہا جاتا۔ یہ آخری تبّع شاہ پور بن اردشیر اور هرمز بن شاہ پور کا معاصر تھا۔ تبّع بن ملکیکرب بڑا رفیع الشان اور عظیم الاقتدار شخص تھا۔ اس نے ہندوستان پر بھی چڑھائی کی تھی۔ اور وہاں کے راجہ کو ہلاک کیا تھا۔ وہ راجہ اس راجہ پورس کی نسل سے تھا جسے سکندر نے تہ تیغ کیا تھا۔ ہندوستان سے وہ یمن کی جانب لوٹ گیا اور بہرام بن هرمز بن شاہ پور بن اردشیر کے عہدِ حکومت میں وفات پا گیا۔ تبّع کے بعد اس کا بیٹا حسّان بن تبّع بن ملکیکرب بادشاہ بنا، لوگوں کا قیاس ہے کہ اسی نے فارس پر حملہ کیا تھا اور یہی ہے جس نے کثرتِ جنگ بازی اور یمن میں قلتِ اقامت کے باعث آلِ حُمَیر کا ناک میں دم کر دیا تھا۔ چنانچہ انہوں نے اس کے بھائی عمرو بن تبّع کو بہکایا، پھسلایا کہ اگر وہ اپنے بھائی کو قتل کر دے تو وہ اسے اپنا بادشاہ تسلیم کر لینگے۔ سبھی نے اس امر پر صاد کیا مگر ذارُعَیْن نے قوم کا ساتھ دینے سے انکار کر دیا۔ بہر حال عمرو نے اپنے بھائی پر وار کر کے اسے موت کی نیند سلا دیا اور اس کی جگہ بادشاہ بن کر اپنی قوم کے ہمراہ یمن واپس چلا گیا۔ خدا نے (بطور سزا) ان پر بے آرامی و بے خوابی مسلط کر دی۔

### شاپور

شاپور تخت نشین ہوا تو اس نے سر زمینِ روم پر دھاوا بول دیا اور شہر قالسوقیتہ اور قبدوقیتہ کو مسخر کر کے سارے علاقے میں تباہی مچا دی۔ وہاں سے عراق کی راہ لی۔ عراق سے سر زمینِ اہواز کا رخ کیا تاکہ کوئی ایسی جگہ منتخب کرے جہاں ایک شہر آباد کر کے اس میں ان قیدیوں کو بسا دے جنہیں روم سے ساتھ لایا تھا۔ چنانچہ جُندِ شاپور کی بسا ڈالی۔ خوزستان کی زبان میں اس شہر کا نام نیلاط ہے مگر خود اس شہر کے باشندے اسے نیلاب کہتے ہیں۔ شاپور شاہ روم کے نائب السلطنت کو بھی گرفتار کر لایا تھا۔ چنانچہ اس سے کہا کہ اگر وہ نہر تستر پر پل بندھوائے تو اسے رہا کر دیا

جائے گا۔ یہ جان کر شاہ روم نے اپنے وطن سے بہت سے آدمی اور مال اسباب روانہ کیا، جب پل بن گیا تو شاپور نے اسے رہا کر دیا۔

### مانی

مانی زندیق عہدِ شاپور ہی میں نمودار ہوا اور لوگوں کو گمراہ کرتا رہا مگر شاپور اس پر قابو پانے سے قبل وفات پا گیا۔ اس کی حکومت کا عرصہ اکیس برس تھا۔

### ہرمز

شاپور کے بعد زمامِ حکومت اسکے بیٹے ہرمز بن شاپور کے ہاتھ آئی۔ اس نے مانی کو گرفتار کیا پھر اس کی کھال اتروا کے اسمیں بھوسہ بھروایا اور جندِ شاپور کے دروازے پر لٹکوا دیا۔ وہ دروازہ نامروز دروازہ مانی کہلاتا ہے۔ علاوہ ازیں ہرمز نے مانی کے ساتھیوں اور پیروؤں کا بھی پیچھا کیا اور ان سب کو فنا کے گھاٹ اتار دیا۔ اس کا عرصہ حکومت تیس برس تھا۔

### ہرمز کے فرزند

اب تاج و تخت بہرام بن ہرمز کے سپرد کر دیا گیا جس نے سترہ برس فرمانروائی کی۔ اس کے بعد بہرام بن بہرام بادشاہ ہوا۔ اسکے بعد اس کا بیٹا نرسی بن بہرام بن بہرام تخت نشین ہوا۔ اس نے سات برس حکومت کی اور فوت ہو گیا۔ نرسی کے بعد اس کا بیٹا ہرمزوان صاحبِ سلطنت ہوا۔ اس نے بھی سات برس حکومت کی اور فوت ہو گیا۔ اسکے کوئی لڑکا نہ تھا کہ حکومت کا وارث ہوتا۔ البتہ اسکی بیوی چند ماہ سے حاملہ تھی۔ چنانچہ اس نے اپنا تاج بیوی کے پیٹ پر رکھوا کے رؤسائے فارس کو تلقین کی کہ وہ لوگ اس کے بچے کی پیدائش تک کسی کو بادشاہ نہ بنائیں۔ اگر بیٹا پیدا ہو تو اس کا نام شاپور رکھیں اور اسے بادشاہ قرار دے دیں۔ نیز اسے کسی ایسے شخص کے حوائے کریں جو اسکی تربیت بھی کرے اور اسکی بلوغت تک کاروبارِ حکومت بھی چلائے۔ اگر

بیٹی پیدا ہو تو پھر انہیں چاہیے کہ اس کے خانوادے میں سے کسی مرد کو منتخب کر کے اپنا بادشاہ بنا لیں۔ بہر حال بیوہ نے بیٹے کو جنم دیا جس کا نام شاپور رکھا گیا اور جو ذوالاکتاف کے لقب سے مشہور ہے۔

## شاپور ذوالاکتاف

ہرمزدان کی وفات کے بعد ارد گرد کے ملکوں میں یہ خبر مشہور ہو گئی کہ سر زمین فارس کا کوئی بادشاہ نہیں اور رعایا ابک شیر خوار بچے کی پناہ میں ہے۔ چنانچہ ان کا جی للجایا اور چاہا کہ فارس کو دیا لیں۔ بدوؤں کا ایک جٹم غفیر بحرین و کاظمہ کی طرف سے ابرشہر اور سواحل ارد شیر خُروہ کی طرف بڑھا اور لوٹ مار کا بازار گرم کر دیا۔ اسی طرح ایک غستانی بادشاہ نے ٹڈی دل لشکر کے ہمراہ چڑھائی کی اور بستیوں کو لوٹ لیا مگر سلطنت فارس کاروبار حکومت کی ابتری کے باعث کچھ عرصہ اس قابل نہ ہو سکی کہ دشمنوں کی پیش قدمی کو روکے۔

جب شہزادہ لڑکپن کو پہنچا تو اس کی دور اندیشی کا اولین مظاہرہ ہوا۔ وہ قصر طیسفون میں خوابیدہ تھا کہ دجلہ کے پل پر سے آنے والوں کے ازدھام کے شور و شغب نے اسے جگا دیا۔ اس نے پوچھا یہ کیا غل مچا ہوا ہے؟ جب اسے بتایا گیا تو اس نے کہا کہ ایک پل اور بنا دینا چاہیے۔ ایک آنے والوں کے لیے اور دوسرا جانے والوں کے لیے۔ چنانچہ دوسرا پل تعمیر کر دیا گیا اور رعایا یہ دیکھ کر کہ بادشاہ کمسنی کے باوصف اتنا ذہین ہے خوشی سے پھولی نہ سہائی۔

جب وہ پندرہ برس کا ہوا تو پوری تندرہی سے انتظام سلطنت میں مصروف ہو گیا اور دشمنوں کو حدود مملکت سے نکال باہر کیا۔ پھر باگ اٹھائی اور ابرشہر کا رخ کیا اس طرف جن بدوؤں نے پیش قدمی کر رکھی تھی انہیں بری طرح کچل کر رکھ دیا۔

یہی کچھ الجزیرہ میں کیا۔ چنانچہ خیزن غسانی کی سرکوبی کے لیے اس کے دارالحکومت کا جو فرات کے کنارے رقتہ سے قریب ہی واقع تھا محاصرہ کر لیا۔ قیاس یہ ہے کہ خیزن کی بیٹی نے جس کا نام ملیشکہ

تھا شاپور کے لشکر پر نگاہ دوڑائی - دریاں حالیکہ شاپور اس کے والد کا محاصرہ کیے ہوئے تھا وہ شاپور پر عاشق ہو گئی - کہاں یہ ہے کہ ملیکہ کی ماں شاپور کی پھوپھی دختنوس تھی جو نرسی کی بیٹی تھی ، اسے خیزن نے طیسفون پر حملے کے دوران میں گرفتار کر کے لونڈی بنا لیا تھا - بہر حال ملیکہ نے اسے پیغام بھیجا کہ اگر آپ مجھ سے شادی کر لیں تو میں باپ کے کمزور مجاز کی نشاندہی کر دوں گی - شاپور نے شادی کا وعدہ کیا ، ملیکہ نے اپنا قول سچ کر دکھایا -

اس نے یہ کیا کہ دروازے کے پاسبانوں کو نشہ پلا کر سلا دیا اور دروازہ کھلوا دیا - لہذا شاپور لشکر سمیت شہر میں داخل ہو گیا اور خیزن کو گرفتار کر کے موت کی آغوش میں سلا دیا اور اسکے آدھیوں کے کندھے نکلوا کے چھوڑ دیا - وہ گرفتار ہونے والے دشمنوں کے ساتھ یہی سلوک کیا کرتا تھا - اسی وجہ سے اس کا نام ذوالاکتاف پڑ گیا (کندھوں والا)

شاپور نے خیزن کی بیٹی سے جو وعدہ کیا تھا وہ پورا کرنے کے بعد اسے ہلاک کرا دیا - اسے دو گھوڑوں کے مابین بندھوا کر دونوں کو دوڑا دیا وہ دو ٹکڑے ہو کر رہ گئی - شاپور نے اس سے کہہ دیا تھا کہ اگر تو باپ کے حق میں بھلی نہ تھی تو میرے حق میں کیونکر ہو گی -

شاپور نے شہر انتبار اپنے لیے تعمیر کرایا اور اس کا نام فیروز شاپور رکھ کے اسے ایک ضلع بنا دیا ، اسی طرح سوس میں ایک شہر بسایا جو قلعہ ”سادا نیال“ کے پہلو میں تھا - یہ نام اس لیے پڑا تھا کہ اسمیں دانیال پیغمبر کا جسد مدفون تھا -

## روم اور شاپور

کہا جاتا ہے کہ اس زمانے میں مانوس روم کا بادشاہ تھا - تذکرہ نگاروں کا بیان ہے کہ بادشاہ بننے سے قبل وہ دین مسیح کا پیرو تھا - مگر تخت نشین ہونے کے بعد اس نے قدیم رومی مذہب کی تائید کی اور اس



کے احیاء کے لیے کوشاں ہوا۔ چنانچہ حکم دیا کہ انجیل کو جلا دیا جائے۔ کرجوں کو گرا دیا جائے اور پادریوں کو ابدی نیند سلا دیا جائے۔ جب شاپور نے خیزن غسانی کو مار ڈالا تو مانوس کو طیش آ گیا۔ لہذا جس قدر غسانی شام میں موجود تھے انہیں جمع کیا اور انہیں رومی عساکر کے ہمراہ لیکر آگے بڑھا یہاں تک کہ عراق میں داخل ہو گیا۔

شاپور نے جاسوس روانہ کر دیے کہ وہ رومیوں کے بارے میں صحیح خبریں حاصل کر کے اس تک پہنچائیں۔ جاسوس لوٹے مگر ان کے بیانات باہم مختلف تھے۔ چنانچہ وہ ایک رات تیس سواروں کو ہمراہ لے کر خود نکل کھڑا ہوا تاکہ رومی لشکر کا جائزہ لے۔ دس سواروں کو آگے آگے روانہ کر دیا مگر انہیں رومیوں نے گرفتار کر کے شاہ روم کے نائب السلطنت اور چچا زاد بھائی یوبیا نوس کے پیش کر دیا۔ اس نے ان سے پوچھ گچھ کی اور سزائے موت کی دھمکی دی۔ اس پر ان میں سے ایک شخص نے اپنے ساتھیوں سے الگ ہو کر اس سے سرگوشی کی اور بتایا کہ شاپور گردونواح میں ہے اگر کچھ سوار سیرے سپرد کر دو تو میں اسے گرفتار کر کے تمہارے پاس لے آؤں گا۔

لیکن یوبیانوس اور شاپور ایک دوسرے کے ہوا خواہ اور خیزر جو تھے چنانچہ یوبیانوس نے شاپور کے پاس پیغام بھیج کر اسے متنبہ کر دیا۔ شاپور لوٹ گیا۔ شاہ روم شہر طیسفون کے دروازے کی سمت روانہ ہو پڑا۔ شاپور لاف لشکر لیکر نکلا مگر شکست کھائی۔ رومی بڑھ کر پُل جازر پر پہنچ گئے اور طیسفون کے شہر پر قبضہ کر لیا۔ قلعہ مضبوط تھا۔ نہ اسے سر کیا جاسکا نہ اسکے پاسانوں کو زیر کیا جاسکا۔ لوگ غول در غول شاپور کے جھنڈے تلے جمع ہو گئے اور اس نے رومیوں کی سمت پیش قدمی کی اور انہیں شہر سے برطرف کر دیا اور پھر دروازے کے سامنے پڑاؤ ڈال کے شاہ روم سے نامہ و پیام کرنے لگا۔ وہ ابھی یہ سلسلہ جاری تھا کہ کوئی آوارہ تیر آ کے شاہ روم کے لگا۔ وہ اس وقت اپنے خیمے میں تھا۔ اس کے سردار ارد گرد بیٹھے تھے۔ وہ تیر اس کی موت کا پیغام بن گیا۔ اور وہ رومی حاضرین مجلس کے سامنے

زمین پر آ رہا۔ ادھر دشمن سر پر موجود تھا چنانچہ سرداروں نے یوویانوس سے گزارش کی کہ وہ ان کا بادشاہ بن جائے۔ اس نے یہ کہہ کر انکار کر دیا کہ میں ایسے لوگوں کا بادشاہ نہیں بننے کا جو از روئے دین میرے مخالف ہوں۔ میں نصرانی دین کا پیرو ہوں اور تم لوگ قدیم رومی مذہب کے حلقہ بگوش ہو۔ اس پر جملہ سردار اور رؤسا بول اٹھے کہ ہم سب اسی دین کے قائل ہیں جس کے آپ ہیں۔ یہ الگ بات ہے کہ بادشاہ کے خوف سے اس حقیقت پر پردہ ڈالے ہوئے تھے۔ یہ جواب پا کر یوویانوس ان کا بادشاہ بننے پر رضامند ہو گیا اور تاج زیب سر کر لیا۔ رومیوں کی اس صورت حال کا جب شاپور کو علم ہوا تو اس نے پیغام بھیجا کہ آج تم میرے قبضہ و اختیار میں ہو۔ میں تمہیں یہیں بھوکا رکھ کے اور بے بس کر کے مار ڈالوں گا۔ اس پر یوویانوس نے فیصلہ کیا کہ خود شاپور کے پاس جائے۔ دونوں میں باہم دوستانہ تھا مگر سرداروں اور رئیسوں نے منع کیا۔ اس نے انکی بات نہ مانی اور شاپور کے پاس چلا گیا۔ شاپور نے اس رات کے احسان کا بدلہ چکایا جب یوویانوس نے اسے خبردار کر دیا تھا۔ یوویانوس نے نصیبین کی حد بندی کر کے اسے اس نقصان کے بدلے میں شاپور کے حوالے کر دیا جو رومیوں کی بدولت اسکی مملکت کو پہنچا تھا اور اس ضمن میں باقاعدہ تحریر دے دی۔

جب اہل نصیبین کو اس بات کا علم ہوا تو وہاں سے ہجرت کر گئے۔ انہیں اپنی نصرانیّت عزیز تھی اور یہ گوارا نہ تھا کہ اہل فارس انکے حاکم ہوں۔ شاپور نے باشندگانِ اصطخر میں سے بارہ ہزار افراد کو وہاں لے جا کر آباد کر دیا۔ انکی اولاد تا حال اس بستی میں موجود ہے۔ بہر حال رومی اپنے وطن کو لوٹ گئے۔ جب شاپور بہتر برس کا ہو گیا تو اس کا وقت آخر آن پہنچا اور وصیت کی کہ اسکی موت کے بعد حکومت کی باگ ڈور اسکے فرزند شاپور کے ہاتھ میں دے دی جائے۔

جب شاپور بن شاپور کو حکومت کرتے پانچ برس ہو گئے تو

ایک روز شکار کو نکلا اور کسی مقام پر پڑاؤ کیا۔ خیمہ گاڑ دیا گیا۔ وہ خیمے میں بیٹھا تھا کہ قزاقوں کے ایک ٹولے نے آ کے خیمے کی طنابیں کاٹ دیں۔ خیمہ اس کے اوپر آن پڑا اور وہ چل بسا۔

### بہرام بن شاپور

اسکے بعد اس کا فرزند بہرام بن شاپور بادشاہ ہوا۔ وہ کرمان کا حاکم تھا۔ جب باپ مرا تو آیا اور زمام سلطنت اپنے ہاتھ میں لے لی۔ تیرہ برس حکومت کر چکا تو ایک روز شکار کے لیے نکلا۔ کسی نے اس پر تیر چلا دیا۔ تیر کاری تھا۔ جب احساس مرگ ہوا تو اپنے بھتیجے یزد جرد بن شاپور بن شاپور کے حق میں وصیت کی۔ یزد جرد اس سے عمر میں چھوٹا تھا۔

### یزد جرد بن شاپور

بہر حال اس کے بعد یزد جرد نے انتظام حکومت سنبھالا۔ یہ وہی یزد جرد ہے جسے اٹیم (گناہگار) کے لقب سے یاد کیا جاتا ہے۔ وہ چڑچڑا اور بد خلق تھا۔ کسی حُسنِ خدمت کا صلہ نہ دیتا تھا۔ اگر احسان کرتا تو جتنا رہتا۔ کسی فروگزاشت سے درگزر نہ کرتا خواہ وہ کتنی ہی معمولی کیوں نہ ہوتی۔ چھوٹی غلطی پر بھی اتنی ہی سزا دیتا جتنی بڑی غلطی پر۔ اتنا بد زبان اور درشت کلام تھا کہ کسی سے اس کی بات نہ اٹھتی تھی۔ وزیروں کا معاملہ جدا تھا وہ پہلے لوگ تھے۔ اس سے ہمدردی اور تعاون کئے جاتے تھے۔

یزد جرد کے یہاں بہرام پیدا ہوا۔ وہی جسے بہرام گور کہا جاتا ہے۔ یزد جرد نے اسے منذر ابی النعمان کے سپرد کر دیا کہ اس کی پرورش کرے۔ منذر بہرام کو لے کر حیرہ<sup>۱</sup> چلا گیا جہاں اس کا گھر تھا۔ اب اس نے دودھ

۱ - حیرہ - عراقِ عرب کا ایک شہر۔ کہا جاتا ہے کہ اسے بخت نصر نے تعمیر کیا تھا اور سکندر اعظم کے زمانے میں اس کی از سر نو تعمیر عمل میں آئی تھی۔ اسلام سے قبل یہ شہر لخمی خاندان کا پایہ تخت تھا۔

پلاٹیاں منتخب کیں اور اسکی تربیت کا نہایت اعلیٰ بندوبست کیا۔ جب وہ ادب پذیری کی عمر کو پہنچا تو اس کے والد نے دو ایرانی اتالیق بھیجے۔ مندر نے دو عرب اتالیق بھی مقرر کر دیے۔ چنانچہ اس نے دونوں طرح کے آداب سیکھے اور دونوں میں کمال حاصل کر لیا۔ غرضیکہ اس کی نشو و نما قابلِ تعریف طریق پر ہوئی۔ وہ آداب و اخلاق اور مردانگی اور بہادری کے جواہر سے مزین تھا اور اس کی شخصیت ایک عقلمند، دانا اور حسین و دل آویز فرد کی شخصیت کا رنگ اختیار کر گئی تھی۔

مندر نے اسے ذوقِ نشاط و نغمہ سے بھی بخوبی بہرہ ور کر دیا تھا۔ وہ کوتل گھوڑوں پر سزار ہو کر نکلتا تو زنانِ چنگ نواز اسکے پیچھے پیچھے ہوتیں۔ اسے نغمے سناتیں اور خوش رکھتیں۔ جنگلی جانوروں کے شکار کو بھی اسی انداز سے نکلتا تھا۔ یہی باعث ہے کہ وہ جواں مردی اور خوش باشی میں ضرب المثل بن گیا۔

## عمرو بن تَبَع کی ہلاکت

کہا جاتا ہے کہ جب عمرو بن تَبَع نے اپنے بھائی حسّان بن تَبَع اور اسکے رؤسائے قوم کو مار ڈالا تو آلِ حِمَیْر کا زور ٹوٹ گیا۔ چنانچہ حکمران خانوادے کا ایک شخص جسے صُہبَان بن ذری ضرب کہتے تھے عمرو بن تَبَع پر ٹوٹ پڑا اور اسے تہ تیغ کر کے سلطنت پر قابض ہو گیا۔

## صُہبَان اور آلِ عَدْنَان تہامہ میں

ایک مورخ کا بیان ہے کہ صُہبَان وہی ہے جو اولادِ سَعَد بن عَدْنَان سے نبرد آزما ہونے کی خاطر تہامہ پر حملہ آور ہوا تھا۔ سبب یہ تھا کہ آلِ معدن نے بے حد ظلم و ستم ڈھانے شروع کر دیے تھے۔ لہذا وہاں کے باشندوں نے صُہبَان کے پاس وفد بھیجا اور گزارش کی کہ وہ کسی طرح ان کا بادشاہ کسی ایسے شخص کو بنا دے جو قوی سے ضعیف کا حق وصول کر سکے۔ ورنہ انہیں خدشہ ہے کہ خونریز لڑائیاں شروع ہو جائیں گی۔ چنانچہ صُہبَان نے ان کی طرف حَارِث بن عَمْرُو کِنْدی کو روانہ کر دیا۔ ان کے لیے حَارِث کو اس لیے منتخب کیا تھا کہ

بنو معد اس کا نہال تھے۔ اس کی ماں بنو عاسر بن صعصعہ سے تھی۔ بہر حال حارث اہل و عیال سمیت انکی سمت روانہ ہو گیا۔ جب وہاں ان کے پاؤں خوب جم گئے تو اس نے اپنے ایک بیٹے حُجر بن عمرو کو جو امرؤالقیس کا باپ تھا بنو اسد و کنانہ کا حاکم بنا دیا۔ دوسرے بیٹے شُرّٰہِیل کو بنو قیس و تمیم کا والی معین کیا اور تیسرے بیٹے معدی کرب کو جواشعث بن قیس کا دادا تھا بنو ربیعہ کا فرمانروا بنا دیا۔

حارث بن عمرو کی موت تک یہ لوگ اپنی اپنی جگہ جمے رہے۔ چنانچہ صُہبان نے بھی جو جہاں حکمران تھا اسے وہیں برقرار رہنے دیا۔ کچھ عرصے کے بعد بنو اسد اپنے بادشاہ حُجرو بن عمرو پر ٹوٹ پڑے اور اسے مار ڈالا۔ صُہبان کو یہ خبر ملی تو اس نے بنو مُضَر کی طرف عمرو بن نابل لخمی کو اور بنو ربیعہ کی طرف عبید بن نَعْمَانِ غسانی کو حاکم بنا کر بھیج دیا۔ نیز آلِ حُمَیر میں سے ایک شخص کو جسے اوفی بن عُنُق الحثیہ کہتے تھے روانہ کر کے حکم دیا کہ وہ جا کے بنو اسد کو کچل ڈالے۔ جب بنو اسد و کنانہ کو اس بات کا علم ہوا تو وہ بھی تیار ہو گئے۔

اوفی کو یہ معلوم ہوا تو وہ صُہبان کے پاس واپس چلا گیا۔ ادھر بنو قیس و تمیم نے بھی ایک کر کے اپنے حاکم عمرو بن نابل کو نکال باہر کیا۔ چنانچہ وہ بھی صُہبان کے پاس جا پہنچا۔ البتہ اشعث کا دادا معدی کرب بنو ربیعہ کا بدستور فرمانروا رہا۔ جب صُہبان کو یہ پتہ چلا کہ بنو مُضَر نے اس کے عاملوں کے ساتھ یہ سلوک کیا ہے تو اس نے قسم کھالی کہ وہ مُضَر پر خود بہ نفسِ نفیس چڑھائی کرے گا۔

بنو مُضَر کو بھی خبر مل گئی لہذا ان کے اکابر نے جمع ہو کر صلاح و مشورہ کیا۔ محسوس یہ ہوا کہ جب تک بنو ربیعہ ان کا ساتھ نہ دیں وہ بادشاہ سے نبرد آزما ہونے کی طاقت نہیں رکھتے۔ اس خیال سے انہوں نے بنو ربیعہ کے پاس وفد روانہ کیا۔ وفد میں عتوف بن مُنْقِذِ تمیمی،

سُوَیْدُ بْنُ عَمْرِوَالِ اسَدِی (عَبِیدُ بْنُ الْاَبْرَصِ کا دادا) اَحْوَصُ بْنُ جَعْفَرِ عَامِرِی - عُدَسُ بْنُ زَیْدِ حَنْظَلِی بھی شامل تھے — بہر حال یہ لوگ بنو ربیعہ کے یہاں جا اترے - ان دنوں بنو ربیعہ کا سردار، کُلَیْبُ بْنُ رَبِیعَہ تَغْلِبِی تھا - اسی کو کَلِیبُ وَائِلُ کہتے ہیں - بنو ربیعہ نے ان کی مدد کرنے کی حاسی بھر لی - اور اس ضمن میں کلی اختیارات کُلَیْبُ کے سپرد کر دئے - لَهْذَا لَتَبِیْدُ بْنُ نُعْمَانَ اپنے قبیلے کے بادشاہ کے یہاں حاضر ہوا اور اسے مار ڈالا - اس کے بعد وہ سب لوگ جمع ہو کر نکل کھڑے ہوئے - سُلَّانُ کے مقام پر بادشاہ (صُہْبَانُ) سے مڈ بھیڑ ہوئی - گھمسان کا رن پڑا اور یَمَنِی جَمَعِیَّتِ کو ہزیمت سے دو چار ہونا پڑا - اسی واقعہ کے بارے میں فَرَزْدَقُ نے کہا تھا -

لَوْلَا فَوَارِسُ تَغْلِبِ ابْنَةُ وَائِلِ  
نَزَلَ الْعَدُوُّ وَعَلَيْكَ كُلُّ مَكَانٍ !

” اگر اولاد وائل کے تغلبی سوار نہ ہوتے تو دشمن تجھ پر ہر جانب سے ٹوٹ پڑتے۔“

بہر حال بادشاہ (صُہْبَانُ) شکست کھا کر اپنے وطن کی طرف لوٹ گیا اور ایک سال چپ سادھے رکھی - پھر از سر نو جنگ کی تیاری کی اور باگ اٹھا لی - بنو معد بھی جمع ہو گئے - کَمَانَ کُلَیْبُ کے ہاتھ میں تھی - خَزَازِی کی پہاڑی کے قریب پہنچ کے کُلَیْبُ نے سَفَاحُ بْنُ عَمْرُو کو آگے روانہ کر دیا اور اسے حکم دیا کہ جب دشمن قوم سے سامنا ہو تو آگ روشن کر دینا - باہم یہی نشانی قرار پائی تھی - سَفَاحُ ایک رات چلتا چلتا خَزَازِی پہاڑی میں بادشاہ کی لشکرگاہ کے بالکل قریب جا پہنچا اور آگ دھکا دی - لَهْذَا کَلِیبُ اپنی جمیعت سمیت آگ کی سمت روانہ ہو پڑا اور صبح سویرے ان کے سر پر جا پہنچا -

۱- ظاہر ہے کہ جریر (فرزدق کا مقابل) بنو تمیم سے تھا اور بنو تمیم بنو ربیعہ کی مدد کے بغیر صُہْبَانُ کا مقابلہ کرنے سے عاجز تھے -

زوروں کی جنگ ہوئی - بادشاہ صہبہان مارا گیا - اور اس کا لشکر تتر بتر  
 ہو گیا - عمرو بن کَلَشُوم نے اسی ضمن میں کہا تھا -  
 وَ نَحْنُ غَدَاةٌ أَوْ قِيدَ فِئِ خَزَازِي  
 رَفْدًا نَا فَوْقَ رَفْدِ الشَّرَافِيدِ يَسْنَا

(ہمیں تو ہیں وہ لوگ جنہوں نے اس صبح کو مدد بہم پہنچائی جب  
 خَزَازِي پہاڑی پر آگ بھڑکائی گئی تھی - ایسی مدد جو تمام مدد کرنے  
 والوں کی مدد سے فائق تھی)

صہبان کے قتل کی وجہ سے آل حِمْيَر کے زوال اور ضعف میں اضافہ  
 ہو گیا -

### ربیعہ بن نصر لخمی کی حکومت یمن پر

اب نُعْمَان بن مُنْذِر کے دادا ربیعہ بن نصر لخمی نے اپنی قوم اور  
 اپنی اطاعت گزار کہلان بن سبأ کی آل اولاد کو اکٹھا کیا اور آل  
 حِمْيَر سے حکومت چھین لی - اس طرح پورا یمن ربیعہ کے زیر نگیں آ  
 گیا اور وہ ایک مدت تک حکومت کا ڈنکا بجاتا رہا - ربیعہ کا نسب یہ  
 ہے - ربیعہ بن نصر بن حارث بن عمرو بن لخم بن عدی بن مُرَّة بن  
 زَیْد بن کہلان بن سبأ یَعْرُب بن قحطان - جب یمن میں ربیعہ بن  
 نصر کی حکومت خوب مستحکم ہو گئی تو ایک شب اس نے بڑا اندوہناک  
 خواب دیکھا - جس نے اس کا دل دھلا دیا - چنانچہ شَق اور سَطِيح نامی  
 دو کاہنوں کے پاس آدمی بھیج کر انہیں اپنے خواب سے آگاہ کیا - کاہنوں نے  
 اسے تعبیر یہ بتائی کہ سر زمینِ یمن پر حبشی قوم کا غلبہ ہو گا - ان کے  
 بعد ایرانی چھا جائیں گے - پھر رسولِ خدا صلی اللہ علیہ وسلم کا ظہور ہو گا -  
 جب اس نے یہ سنا تو دل میں خوف جاگزیں ہو گیا - چنانچہ اس نے  
 ارادہ کر لیا کہ اپنے بچوں اور حاشیہ نشینوں کو سر زمینِ یمن سے باہر  
 بھیج دیگا -

### عمرو لخمی کا حیرہ کی جانب کوچ

چنانچہ ربیعہ بن نصر نے اپنے بیٹے عمرو کو یزد جرد بن شاپور کے

پاس بھیجا۔ یہ بھی کہا جاتا ہے کہ یہ واقعہ شاپور ذوالا کتاف کے زمانے کا ہے۔ یزد جرد نے اسے حیرہ میں ٹھیرایا۔ اس طرح (ریاست) حیرہ کی بنیاد پڑی۔ پھر عمرو نے اپنے بھائی بندوں اور اہل خانہ کو بھی اپنے پاس بلا لیا۔ غرضیکہ آلِ لخم کا حیرہ میں ورود اور کسراؤں سے ان کا میل جول اس طرح شروع ہوا تھا۔ بعد ازاں کسراؤں نے انہیں عربوں کا فرمانروا بنا دیا۔

## جذیمہ اور حیرہ

جب عمرو فوت ہو گیا تو اس کا بیٹا جذیمہ بن عمرو جانشین ہوا اور اپنی ہمشرہ کی شادی اپنے چچا زاد بھائی عدی بن ربیعہ بن نصر سے کر دی۔ اس کے بطن سے عمرو بن عدی پیدا ہوا۔ وہی جسے جن اڑا لے گئے تھے اور جس کا قصہ عام معروف ہے۔ جذیمہ ایک عرصے تک قلعہ خورنق میں بیٹھا بادشاہی کرتا رہا یہاں تک کہ اس کے جی میں ماریہ بنت زبَاغستانیہ سے بیاہ رچانے کا شوق انگڑائیاں لینے لگا۔ ماریہ الجزیرہ کی سلکہ تھی۔ وہ شاپور کے ہاتھوں اپنے چچا ضیسن کے مارے جانے کے بعد تخت نشین ہوئی تھی۔ جذیمہ اور ماریہ کا قصہ مشہور ہے (محتاج بیان نہیں) بہر حال ماریہ نے جذیمہ کو مار ڈالا اور پھر جذیمہ کے غلام قیصر نے ماریہ کو مار دیا۔

## عمرو بن عدی

جذیمہ کی ہلاکت کے بعد اس کا بھانجا اور اس کے چچا زاد بھائی کا بیٹا عمرو بن عدی جو نعمان بن سُندر بن عمرو بن عدی بن ربیعہ کا دادا تھا تخت نشین ہوا۔ یہ بھی کہا جاتا ہے کہ اس واقعہ کا تعلق یزد جرد بن شاپور بن بہرام گور کے زمانے سے ہے۔

کہا جاتا ہے کہ اس عہد میں عبدمناف بن قُصی نے وفات پائی اور اسکی سیادت کا وارث اس کا بیٹا ہاشم بن عبدمناف ہوا۔ نیز یہ کہ یزد جرد ائیم ساڑھے اکیس برس حکومت کر کے فوت ہو گیا۔ اس کا بیٹا بہرام گور اس وقت غیر حاضر تھا۔ وہ حیرہ بن منذر کے پاس قلعہ



خورنق میں تھا۔ چنانچہ عظمائے ایران نے باہم طے کر لیا کہ یزد جرد کے بیٹوں میں سے کسی کو بھی بادشاہ نہ بنائینگے۔ یزد جرد کی بد اطواری کے باعث انہیں بہت دکھ پہنچا تھا۔ ان عظاما میں یہ لوگ شامل تھے۔ بسطام جو سواد کا اسپہبد تھا اور جس کے منصب کا نام ہرزافت تھا۔ یزد جُشنَسَ فازوسفان زوابی فیرک جس کے منصب کا نام مہران تھا۔ گودرز جو میر منشی عساگر تھا۔ جُشنَا ذریس جو میر منشی محاصل تھا۔ فَنَّا خُسَرُو جو سلطنت کے صدقات کا مہتمم تھا۔ انکے علاوہ دیگر بھی کئی سردار اور اکابر شامل تھے۔ سب نے متفق ہو کر ارد شیر بن بابکان کے اخلاف میں سے ایک شخص خُسَرُو کو چن کر اپنا بادشاہ بنا لیا۔ یہ خبر بہرام گور کو بھی ملی۔ وہ اس وقت مندر کے پاس تھا۔ چنانچہ مندر نے اس پر زور دیا کہ وہ علم بغاوت بلند کرے اور اپنے والد کی میراث کا مطالبہ کرے۔ اور امداد کے طور پر اپنے بیٹے نعمان کو بھی بہرام کے ہمراہ روانہ کر دیا۔ بہرام وہاں سے نکل کر طیسفون پہنچا اور نواحی مکانون کے علاوہ تنبوؤں اور خیموں میں ڈیرہ ڈال دیا۔ اب نعمان نے بہرام اور سرداران و بزرگانِ ایران کے مابین سفارت شروع کی تا آنکہ وہ لوگ اپنے کیے پر پشیمان ہوئے اور بہرام کی جانب لوٹ گئے۔

## بہرام گور کی حکومت

بہرام گور نے ان کی خواہشات کا خندہ پیشانی سے استقبال کیا اور انہیں عہد دیا کہ وہ عدل و انصاف کی راہ پر گامزن ہو گا اور درست طرز عمل اختیار کرے گا۔ چنانچہ انہوں نے مزاحمت ترک کر دی اور وہ بادشاہ بن گیا۔ سبھی نے فرمانبرداری و اطاعت گزاری کا اقرار کر لیا۔ بہرام نے مندر اور نعمان دونوں کو عطیات سے نوازا اور انکی قدر و منزلت میں بہت اضافہ کیا۔ ظاہر ہے کہ مندر نے اسکی تربیت و معاونت کی تھی۔ اس احسان کا بدلہ یہ دیا کہ تمام سرزمین عرب کی فرمانروائی اسکے سپرد کر دی اور پھر اسے حیرہ میں اس کے مُستَقَر کی طرف واپس روانہ کر دیا۔

جب بہرام نے حکومت کا نظم و ضبط درست کر لیا۔ تو پھر ہر شے سے قطع نظر کر کے عیش و عشرت میں ڈوب گیا یہاں تک کہ رعیت اس سے نالاں رہنے لگی۔ اور ارد گرد کے بادشاہ اسے نقصان پہنچانے کے لیے منصوبے باندھنے لگے۔ سب سے پہلے جس نے چڑھائی کی وہ شاہ ترکستان تھا۔ جو ترکوں کی جمعیت کے ہمراہ خراسان کی حدود کے اندر داخل ہو گیا اور لوٹ مار کا بازار گرم کر دیا۔ جب بہرام کو یہ خبر ملی تو اس نے عیش و عشرت کی بساط لپیٹی اور دشمن کا مقابلہ کرنے کے لیے چل کھڑا ہوا۔ مگر ظاہر یہ کیا کہ وہ شکار کے ارادے سے آذربائجان جا رہا ہے۔ اور چاہتا ہے کہ آذربائجان تک تمام راستہ موج سناتا چلا جائے اور کیا یہ کہ اپنے دلاور سپاہیوں میں سے سات ہزار افراد کو چن کے اونٹوں پر لدوا دیا۔ گھوڑے چھوڑ دیے گئے۔ نیز یہ کہ کاروبار حکومت کے ضمن میں اپنے بھائی نرسی کو نائب بنا دیا۔ پھر خود آذربائجان کی راہ لی۔ اپنے منتخب کردہ جانبازوں سے کہا کہ تم میں سے ہر ایک کے پاس ایک باز اور ایک کُتتا ہونا چاہیے۔ لوگوں کو یقین ہو گیا کہ اس کا یہ کوچ محض دشمن کے مقابلے سے فرار اور حکومت سے دست برداری ہے۔ اس لیے اکبر و اشراف نے جمع ہو کر صلاح و مشورہ کیا اور بالاتفاق یہ طے پایا کہ شاہ ترکستان خاقان کے پاس ایک وفد مال و زر کے ساتھ بھیجا جائے جو خاقان کو مملکت کی تاخت سے دستکش ہو جانے کی ترغیب دے۔

خاقان کو بھی یہ اطلاع مل گئی کہ بہرام نے راہ فرار اختیار کر لی ہے۔ نیز یہ کہ اہل مملکت اس کی (شاہ ترکان) کی اطاعت گزاری کا متفقاً فیصلہ کر چکے ہیں۔ چنانچہ وہ دام غرور میں گرفتار ہو گیا نہ اسے کسی خطرے کا احساس باقی رہا نہ اس کے لشکریوں کو۔ جہاں تھا وہیں ڈیرہ ڈالے مال بردار وفد کا انتظار کرنے لگا۔

کہا گیا ہے کہ بہرام نے سات سو بیل ذبح کرائے اور ان کی کھالیں ہمراہ لے گیا۔ علاوہ ازیں سات ہزار ایک ایک سال کے بچھیرے بھی ہانک لے گیا۔ عالم یہ تھا کہ رات کو چلتا اور دن کو چھپا رہتا۔ ہوتے

ہوتے طبرستان پہنچ گیا۔ اور پھر دریا کے کنارے چھپتا چھپاتا جُرجان کی طرف جا نکلا۔ وہاں سے لسنسا اور پھر مرو کی راہ لی۔

خاقان مرو کے علاقے میں بمقام کُشمیٹون خیمہ زن تھا۔ بہرام اس سے ایک منزل کے فاصلے پر پہنچ گیا۔ مگر خاقان کو اس کے بارے میں کچھ بھی معلوم نہ تھا۔ اب اس نے ان کہالوں میں ہوا بھروائی اور ان میں سنگریزے ڈلوا دئے۔ پھر انہیں خوب خشک کیا گیا۔ ازاں بعد ہر بچھیرے کے گلے میں ایک ایک کھال ڈال دی گئی۔ اب وہ (بہرام) خاقان کی لشکرگاہ سے بالکل قریب پہنچ گیا۔ خاقان اور اس کا لشکر شہر مرو سے چھ فرسخ دور بیابان کے کنارے پڑا ہوا تھا۔ رات کے وقت بہرام کے لشکریوں نے ان بچھیروں کو چھوڑا اور پیچھے سے ہانکتے چلے گئے۔ ایک تو کہالیں ویسی پھر ان میں سنگریزے پڑے ہوئے تھے۔ بچھیرے انہیں اٹھائے بھاگ رہے تھے اور وہ ان کی اگلی ٹانگوں سے ٹکرائے جا رہی تھیں۔ لہذا ایسی خوفناک کھڑکھڑاہٹ اور گڑگڑاہٹ ہوئی کہ پہاڑوں کے ٹوٹنے اور بجلی کے گرنے سے بھی کیا بیا ہوگی۔

ترکوں نے یہ آوازیں سنیں تو کانپ گئے۔ ان کی سمجھ میں ہی نہ آ سکا کہ یہ کیا ہے۔ ادھر شور تھا کہ لحظہ بہ لحظہ قریب تر ہوتا جا رہا تھا۔ چنانچہ وہ لشکرگاہ سے نکل کر بھاگ کھڑے ہوئے۔ بہرام نے تعاقب کیا۔ خاقان کی سواری خاقان سمیت زمین پر آ رہی۔ بہرام اس کے سر پر جا پہنچا اور اسے اپنے ہاتھ سے ہلاک کر کے اس کی لشکرگاہ کو لوٹ لیا۔ جو مال اسباب وہاں تھا سب پر قبضہ کر لیا۔ خاقان کی خاتون کو بھی گرفتار کر لیا۔

بہرام نے پورا ایک دن اور رات ترکوں کا تعاقب کیا۔ اسے مارا، اسے پکڑا یہاں تک کہ دریائے آسویہ پر جا پہنچا۔ اور دریا کو عبور کر کے ان کے نقشِ پا کی روشنی میں بڑھتا ہوا ان کے قریب پہنچ گیا۔ یہ دیکھ کر ترکوں نے ہتیار ڈال دئے اور اس سے درخواست کی کہ وہ ان کے اور اپنے مابین حد قائم کر دے جسے وہ آئندہ کبھی عبور نہ کریں گے۔ بہرام نے ترکوں کی مملکت کے خاصی دور اندر حد معین

کی اور ایک سینار تعمیر کروا کر اسے نشانِ فاصل قرار دیا — اس کے بعد اپنے دارالحکومت کی طرف مڑ چلا۔ رعایا کو اس سال کا لگان معاف کر دیا۔ مالِ غنیمت کا ایک حصہ ضعیفوں اور مسکینوں میں بانٹ دیا اور ایک حصہ اس لشکر میں تقسیم کر دیا جو ہمراہ تھا۔ اہلِ مملکت کی خوشی کا کوئی ٹھکانہ نہ رہا اور وہ بے اختیار کودنے اور کھیلنے لگ گئے۔ ایک ہی دن میں گھوڑے کی شکل کے کھلونے کی قیمت بیس درہم تک اور گلِ ریحان کے تاج کی قیمت ایک درہم تک پہنچ گئی۔

جب اسے حکومت کرتے تیس برس ہو گئے تو شکار پر نکلا۔ ایک ریوڑ وحشی گدھوں کا دکھائی دیا۔ چنانچہ گھوڑا ان کے پیچھے ڈال دیا۔ گدھے اسے کنارِ آب پر لے گئے جو کیچ ہی کیچ تھا اور جس کے نیچے گہرا پانی تھا وہاں وہ ایسا پھنسا کہ غرق ہو گیا۔

جب اسکی والدہ کو یہ خبر ملی تو اس نے موقع پر پہنچ کر حکم دیا کہ بہرام (کی لاش) کو جوہڑ سے ڈھونڈ نکالا جائے۔ جوہڑ میں سے اتنی ریت اور سنگریزے نکالے گئے کہ ٹیلے بن گئے۔ بائینہمہ بہرام کا کوئی نشان نہ ملا۔ کہا جاتا ہے کہ اس پانی کے بہاؤ کا وہ مقام ”مرغ۔ دایہ“ کہلاتا ہے۔ یہ نام بہرام کی والدہ کی وجہ سے پڑا کیونکہ فارسی میں دایہ ماں کو کہتے ہیں۔ وہ بڑا معروف مرغزار ہے۔ اور یہ کہانی اس جگہ کے لوگوں میں بہت مشہور ہے۔ اس جگہ جیسا کہ کہانی میں بیان کیا جاتا ہے زمین میں شکاف ہے اور وہ اتنا گہرائی تک چلا گیا ہے۔ ایسے مقامات عموماً دلدلوں اور کھڑے پانیوں سے قریب پائے جاتے ہیں۔

### یزد جرد بن بہرام

بہرام کی موت کے بعد یزد جرد بن بہرام کو بادشاہ بنا لیا گیا۔ اس نے سترہ برس اپنے باپ ہی کے طرز پر حکومت کی۔ مرا تو اپنے پیچھے دو بیٹے چھوڑے۔ فیروز اور هرمز، فیروز عمر میں بڑا تھا۔

### دونوں بھائیوں کا تنازعہ

ہرمز نے فیروز کا حق چھینا اور حکومت پر قبضہ کر لیا۔ فیروز

وہاں سے بھاگ کے ہیٹھلہ کے علاقے میں جا داخل ہوا۔ یہ علاقہ تخارستان، صغابیاں، کابلستان اور ارضوان پر مشتمل ہے اور دریائے جیحون سے پرے سر زمین بلخ کے ساتھ ملحق ہے۔ فیروز وہاں کے بادشاہ سے ملا اور اپنے بھائی کی زیادتی کا ماجرا سنایا کہ اس نے کیونکر عمر میں چھوٹا ہونے کے باوصف حکومت پر قبضہ مخالفانہ کر لیا تھا۔ نیز درخواست کی کہ اسے امدادی فوج دی جائے تاکہ وہ حکومت واپس لے سکے۔ بادشاہ نے کہا کہ میں اس وقت تک مدد نہ کرونگا جب تک حلف نہ اٹھاؤ کہ تم واقعی عمر میں بڑے ہو۔ فیروز نے حلف اٹھایا۔ چنانچہ بادشاہ نے تیس ہزار سپاہی بطور امداد اسکے حوالے کر دیے۔ شرط یہ تھی کہ وہ اس کے لیے ترمذ کی حد بندی کر دے۔ بہر حال فیروز نے لشکر کے ساتھ پیش قدمی کی۔ اسکے اہل مملکت بھی سارے کے سارے اس سے مل گئے کیونکہ انکی رائے کے مطابق وہ حکومت کا ہرمز سے زیادہ مستحق تھا۔ اس لیے کہ ہرمز توند کھو بھی تھا اور بد کُن بھی۔ فیروز نے جنگ کی اور آخر کار حکومت واپس لے لی۔ بھائی کی غلطی سے درگزر کیا اور کسی زیادتی کے بدلے اسے کوئی سزا نہ دی۔

### فیروز بن یزد جرد

کہا جاتا ہے کہ فیروز بے آئین بادشاہ تھا۔ اسکا ہراہم قول و فعل اس کے لیے غیر مفید ثابت ہوا۔ لوگ اسکے عہد حکومت میں لگا تار سات برس تک قحط سے دوچار رہے۔ دریا اتر گئے۔ چشمے اور تالاب سوکھ گئے۔ زمین بنجر ہو گئی۔ درخت مرجھا گئے۔ حیوانات اور پرندے ناپید ہو گئے۔ دجلہ، فرات اور دیگر دریاؤں کا پانی گھٹ گیا۔ فیروز نے رعیت سے لگان اٹھا لیا اور اپنے تمام گورنروں کو لکھا کہ وہ لوگوں کا بہترین انتظام کریں۔ انہیں یہ دھمکی بھی دی کہ اگر ان میں سے کسی کے علاقے میں کوئی شخص بھوکوں مرا تو میں متعلق گورنر سے انتقام لوں گا۔ غرضیکہ اس نے یہ سارا عرصہ رعیت کا ایسا انتظام کیا کہ ایک فرد بھی بھوک کے باعث نہ مرا۔ آخر اس نے لوگوں میں

منادی کرا دی کہ وہ سب کے سب باہر کھلے میدان میں نکل آئیں، چنانچہ تمام مرد عورتیں اور بچے نکل آئے۔ فیروز نے اللہ سے بارش کی دعا کی۔ اور ان سب کا واسطہ دیا۔ اللہ نے بارش برسا دی۔ زمین از سر نو خوش حال ہو گئی۔ دریا رواں ہو پڑے۔ اور لوگوں کی حالت پھر سے ویسی ہی اچھی ہو گئی جیسی اللہ کے فضل سے عموماً رہا کرتی تھی۔ پھر وہی تمثول تھا، وہی خوش حالی، وہی زرخیزی۔

فیروز نے شہر رے تعمیر کیا اور اس کا نام رام فیروز رکھا۔ آذربيجان میں اَرْدَبِیل کا شہر بسایا اور اس کا نام باد فیروز رکھا۔ ازاں بعد اس نے ترکستان پر چڑھائی کرنے کی نیت سے تیاری کی اور کوچ بول دیا، موبد اور دیگر وزراء کو بھی ساتھ ہی لے چلا۔ اپنی بیٹی فیروز دخت بھی ہمراہ تھی۔ بہت سے اسواں اور خزانے بھی لدوا لیے اور حکومت کی باگ ڈور اپنے اکابر وزراء میں سے ایک شخص شوخر ناسی کے سپرد کی جس کا منصب قنارن تھا۔ اب فیروز بڑھتا ہوا اس مینار کے پاس پہنچا جسے بہرام نے اپنے اور ترکوں کے مابین حد فاصل کے طور پر کھڑا کیا تھا۔ اور اسے گراما کے ترکوں کے علاقے میں گھس گیا۔

اس زمانے میں ترکوں کا بادشاہ أَخَشْوَان خاقان تھا اس نے فیروز کے پاس پیغام بھیج کر مطلع کیا کہ تم نے زیادتی کی ہے اور یاد رکھو کہ ظلم کا انجام بُرا ہوتا ہے۔ مگر فیروز نے کوئی پروا نہ کی۔ اب خاقان نے ظاہر یہ کیا کہ وہ جنگ سے گریزاں ہے اور اس وقت تک جنگ کو ٹالتا رہا جب تک کہ ایک خندق نہ کھدوا ڈالی جس کی گہرائی زمین کے اندر بیس ہاتھ اور چوڑائی دس ہاتھ تھی۔ لمبائی بھی خاصی تھی۔ پھر اسے کمزور لکڑیوں سے چھتوا کے اس کے اوپر سرکنڈے ڈلوا دیے اور پھر مٹی سے ڈھانپ دیا۔ اس کام سے فارغ ہو کر فیروز سے دو دو ہاتھ کرنے کے لیے نکلا اور پھر میدان جنگ میں ایک ساعت فیروز کے سامنے سینہ سپر رہنے کے بعد بھاگ کھڑا ہوا۔

فیروز نے لشکر سمیت اس کا پیچھا کیا۔ خاقان ان مخصوص راستوں

پر سے گزر گیا جو خندق پر بنا دیے گئے تھے۔ اور جنہیں وہ خوب جانتا تھا۔ (مگر فیروز اور اس کا لشکر خندق میں جا پڑا) اَخْشُوَان اور اس کے سردار مڑے۔ اور انہیں سنگ سار کر ڈالا۔ اس کے بعد اخشوان نے فیروز کی لشکرگاہ پر حملہ کر کے حرم، اسوال، اسباب غرض جو کچھ وہاں تھا اس پر قبضہ کر لیا۔ موبد کو بھی گرفتار کر لیا اور فیروز کی بیٹی فیروز دخت کو بھی شکست خوردہ فوج کا بچا کھچا حصہ شوخر کے پاس جا پہنچا۔ اور فیروز اور اسکی فوج پر جو بیتی تھی کتہ سنائی۔ شوخر نے لوگوں کو اپنے بادشاہ کا انتقام لینے پر اکسایا۔ چنانچہ ساری فوج اور رعایا اسکے ساتھ اٹھ کھڑی ہوئی۔ اس طرح وہ بے حساب جمعیت کے ہمراہ ترکوں کے علاقے میں گھس گیا۔ شاہ ترکان اَخْشُوَان شوخر کی اس ٹڈی دل لشکر اور سازوسامان کے ساتھ چڑھائی کو دیکھ کر ڈر گیا۔ اس لیے اس کے پاس پیغام بھیجا کہ وہ صلح کے لیے ملتس ہے اور موبد، فیروز دخت اور ہر ایک اسیر کو، فیروز کے جملہ مال خزانے اور ہتھیاروں سمیت واپس کر دیگا۔ شوخر نے عرضداشت قبول کر لی۔ ہر شے پر قبضہ کیا اور اپنے ملک و وطن کی طرف لوٹ گیا۔

### فرزندان۔ فیروز

فیروز کے بعد اس کا بیٹا بتلاس تخت نشین ہوا۔ اس نے چار برس حکومت کی اور فوت ہو گیا۔ اسکے بعد شوخر نے اس کے بھائی قباد بن فیروز کو بادشاہ بنا دیا۔ کہا جاتا ہے کہ قباد بن فیروز کے عہد حکومت میں ربیعہ بن نصر لخمی نے وفات پائی اور اقتدار دوبارہ آل حِمْیَر کے ہاتھ میں چلا گیا۔

### ذونواس اور یمن

اب ذونواس اہل یمن کا فرمانروا بن گیا۔ اس کا نام زُرْعہ بن زید بن کعب کہف الظلم بن زید بن سہل بن عمرو بن قیس بن جشم بن وائل بن عبد شمس بن الغوث بن جدار بن قطن، بن عریب

بن رائش بن حَمِيْر بن سَبَاء بن يَشْجُب بن يَعْرَب بن قَحْطَان تھا۔ اس کا نام ذونواس اس لیے پڑا کہ اسکے ماتھے پر بالوں کی ایک لٹ لہراتی رہتی تھی۔

کہا جاتا ہے کہ ذونواس کا یمن میں ایک آتش کدہ تھا جس کی وہ اور اسکی قوم پرستش کرتی تھی۔ اس آگ میں سے ایک شعلہ نکلتا اور تین فرسخ تک پھیل جانے کے بعد اپنی جگہ پر واپس آ جاتا تھا۔ کچھ عرصہ بعد ان یہودیوں نے جو یمن میں آباد تھے ذونواس سے کہا ”بادشاہ سلامت آپکا آگ کی پرستش کرنا بے معنی بات ہے۔ اگر آپ ہمارے دین کے پیرو ہو جائیں تو ہم اس آگ کو باذن اللہ بجھا ڈالیں گے۔ چنانچہ آپ پر واضح ہو جائے گا کہ آپ اپنے دین کے بارے میں فریب خوردہ ہیں،۔ ذونواس نے کہا ”ٹھیک ہے اگر تم آگ کو بجھا دو تو میں تمہارا دین اختیار کر لوں گا،۔ جب وہ شعلہ پھر نکلا تو انہوں نے تورات لا کے کھولی اور پڑھنا شروع کر دی۔ آگ نے پیچھے ہٹنا شروع کر دیا۔ یہاں تک کہ وہ یہودی تورات پڑھتے پڑھتے آتش کدے کے اندر داخل ہو گئے۔ وہ بدستور تورات پڑھتے رہے تاآنکہ آگ بجھ گئی۔ یہ دیکھ کر ذونواس نے دینِ یہود اختیار کر لیا۔ اور اہلِ یمن کو بھی یہودی ہو جانے کی ترغیب دی۔ جو شخص نہ مانا اس کا سر اڑا دیا۔

کچھ عرصے کے بعد اس نے شہر نجران کا رخ کیا تاکہ وہاں کے عیسائیوں کو یہودی بنا دے۔ نجران میں عیسائیوں کی ایک جماعت ایسی تھی جس نے دین تبدیل نہ کیا۔ چنانچہ ذونواس نے انہیں عیسائیت چھوڑنے اور یہودیت اختیار کرنے کی ہدایت کی۔ انہوں نے انکار کر دیا۔ اس پر ذونواس نے ان کے بادشاہ عبداللہ بن تامر کا سر تلوار سے اڑوا کے اسے شہر کی فصیل میں چنوا دیا۔ باقیوں کے لیے کھائی کھدوائی اور انہیں اس کھائی میں (ڈال کے) نذر آتش کر دیا۔ یہی وہ کھائی وائے (اصحابُ الاُخدود) جن کا خدا تعالیٰ نے قرآن میں ذکر کیا ہے۔



## اہل حبش اور یمن

ان عیسائیوں میں سے ادوس ذوو ثعلبہ بن بچ نکلا اور شاہ روم کے پاس پہنچ کر اسے بتایا کہ ذونواس نے اس کے اہل دین کے ساتھ کیا سلوک کیا ہے۔ کس طرح اس نے پادری قتل کر دیے ہیں۔ انجیل جلا دی ہے اور گرجے گرا دیے ہیں۔ چنانچہ شاہ روم نے شاہ حبش نجاشی کو لکھا اور اس نے اریاط کو ایک جٹار لشکر دیکر روانہ کر دیا۔ اریاط کشتیوں پر سوار ہوا اور ساحل عدن پر آن سر نکلا۔ وہاں سے ذونواس کا رخ کیا۔ شدید جنگ ہوئی۔ ذونواس مارا گیا اور اریاط نے صنعاء پر جس کا نام دمار تھا قبضہ کر لیا۔ صنعا حبشی لفظ ہے جس کا معنی ہے مستحکم و پختہ۔ اسی سبب سے اس کا نام صنعا پڑ گیا۔

جب اریاط سنبھل گیا اور اس نے یہودیوں کو قتل کر کے یمن کا نظم و ضبط درست کر لیا تو اس کے پاس بے شمار مال و زر پہنچنے لگا۔ مگر جو کچھ آتا وہ خود ہی ہڑپ کر جاتا دوسروں کو کچھ نہ دیتا۔ نتیجہ یہ ہوا کہ اس کے حبشی حاشیہ نشین بگڑ گئے اور اپنے ایک سپہ سالار ابو یکسرم ابرہہ کے پاس جا کر اریاط کے طرز عمل کی شکایت کی اور اسی کے ہاتھ پر بیعت بھی کر لی۔

اس طرح حبشی دو گروہوں میں بٹ گئے۔ ایک گروہ اریاط کا معاون تھا اور دوسرا ابرہہ کا۔ آخر صف جنگ بچھ گئی اور ابرہہ نے اریاط کو دعوت مبارزت دی۔ اریاط ابرہہ کے مقابلے پر نکلا اور نیزہ مارا جو ابرہہ کی ناک کترتا ہوا نکل گیا۔ اسی وجہ سے اس کو نکٹا ابرہہ کہا جاتا تھا۔ جواباً ابرہہ نے اریاط کی کھوپڑی پر تلوار کا وار کیا اور اسے موت کے گھاٹ اتار دیا۔ اریاط کی موت کے بعد سارے حبشی ابرہہ کے پرچم تلے اکٹھے ہو گئے اور وہ ان سب کا بادشاہ بن گیا۔ نجاشی نے بھی اسے یمن کی حکومت پر بحال رکھا اور پھر وہ یمن پر چالیس سال تک حکمرانی کرتا رہا۔

ابرہہ نے یمن میں ایک بے نظیر عبادتگاہ تعمیر کیا اور تمام یمن

میں منادی کرا دی کہ اس عبادت کدے کا حج کیا جائے۔ یہ بات عربوں کو سخت ناگوار گزری۔ چنانچہ باشندگان تہامہ میں سے ایک شخص نے رات کو اس عبادت کدے میں داخل ہو کر گندگی پیر دی۔ صبح ہوئی تو لوگوں نے کنیسہ میں یہ غلاظت دیکھی۔ ابرہہ کو خبر ہوئی تو اس نے پوچھا تمہارے خیال میں یہ حرکت کس نے کی ہے۔ انہوں نے جواب دیا کہ آپ نے یہ حکم دے کر کہ حج اسی گرجے کا کیا جائے اس بیت اللہ کا حج کرنے والوں کو غضبناک کر دیا جو مکے میں واقع ہے۔ یہ کارروائی انہیں میں سے کسی کی ہو سکتی ہے کسی دوسرے کی نہیں ہو سکتی۔ ابرہہ یہ سن کر آگ بگولا ہو گیا اور تیاری کرنے لگا کہ مکے جائے اور کعبہ کو منہدم کر دے۔ ساتھ ہی نجاشی کے پاس بھی آدمی بھیج دیا۔ نجاشی نے ایک کوہ پیکر ہاتھی جس کا نام محمود تھا ابرہہ کے لیے روانہ کیا۔ اب یہ مکے پر چڑھ دوڑا مگر جو اس کا حشر ہوا وہ خدا نے سورہ فیل میں بیان کر دیا ہے۔

### اہل حبش اور انہدام کعبہ

کہا جاتا ہے کہ جب اللہ نے ابرہہ کو نابود کر دیا تو یمن میں اس کی جگہ اس کا بیٹا یکسوم والی تخت و تاج ہوا۔ وہ اپنے باپ سے بھی بڑھ کر شریر اور بد سیرت تھا۔ وہ یمن پر تیرہ برس تسلط رہا۔ اس کی وفات کے بعد اس کا بھائی مسروق جانشین ہوا۔ وہ اپنے بھائی سے بھی بڑھ کر بد سرشت و بد کردار تھا۔

### سیف بن ذی یزن

جب اہل یمن پر یہ حبشی تسلط طویل ہو گیا تو ذونواس کے خلاف میں سے ایک شخص سیف بن ذی یزن حیشیری قیصر کی خدمت میں حاضر ہوا۔ قیصر اس وقت انطاکیہ میں تھا۔ سیف بن ذی یزن نے حبشیوں کے ہاتھوں جو ان پر بیت رہی تھی کہہ سنائی اور گزارش کی کہ وہ ان کی مدد کرے اور حبشیوں کو ان کے وطن سے نکال باہر کرے۔

بدلے میں اہل یمن اسے اپنا بادشاہ مان لیں گے۔ مگر قیصر نے جواب دیا کہ وہ لوگ میرے ہم مذہب ہیں، تم بت پرست ہو — میں ان کے خلاف تمہاری مدد کیوں کر کروں۔

جب سیف بن ذی یزن قیصر سے مایوس ہو گیا تو اس نے کسری کا رخ کیا۔ (بدورانِ راہ) نعمان بن منذر سے حیرہ میں ملا اور اسے اپنی داستانِ درد سنائی۔ اس پر نعمان نے کہا ہمارے دادا ربیعہ بن نصر کا یمن سے نکل کے اس سر زمین میں آن بسنا اسی وجہ سے عمل میں آیا تھا۔ دیگر کوئی سبب نہ تھا۔ بہر حال تم ٹھیرو۔ ہر سال مجھے کسری بن قیاد کے یہاں شرفِ یاریابی حاصل ہوتا ہے اور وہ وقت قریب ہے جب میں جاؤں تو تم میرے ساتھ چلنا۔ میں تمہارے لیے حاضری کی اجازت لے لوں گا اور پھر جس مقصد کے لیے تم آئے ہو اس ضمن میں تمہاری سفارش بھی کر دوں گا۔ سیف بن ذی یزن نے اسی طرح کیا۔ نعمان نے اسے کسری کے حضور پیش کر کے سفارش کی۔ چنانچہ کسری نے قیدیوں کو رہا کر کے روانہ کر دیا اور انہی میں سے ایک کو سالار بنا دیا۔ اس سالار کا نام وہررز بن کامگار تھا جو خاصہ بوڑھا تھا۔ عمر سو سال سے متجاوز تھی۔ وہ ایران کے شہسواروں، بہادروں اور عالی خاندان و متمول سرداروں میں شمار ہوتا تھا مگر اسے رھزنی کی لت تھی۔ لہذا کسری نے قید کر دیا تھا۔

وہررز اپنے ساتھیوں کے ہمراہ ابلتہ گیا۔ وہاں سے کشتی پر سوار ہوا۔ سیف بن یزن ہم سفر تھا۔ جب یہ لوگ عدن میں وارد ہوئے تو مسروق کو بھی پتہ چل گیا۔ اور وہ ان کا مقابلہ کرنے کے لیے نکل پڑا۔ فوجیں آمنے سامنے آ کے کھڑی ہو گئیں۔ وہررز نے بسرعت تمام مسروق کو اپنے تیر کا نشانہ بنایا۔ تیر خطا نہ گیا۔ جا کے اس کی پیشانی پر دونوں آنکھوں کے درمیان لگا اور گڈی میں سے نکل گیا۔ مسروق بے جان ہو کر زمین پر جا رہا۔ لشکر اس کا تتر بتتر ہو گیا۔ وہررز

۱۔ خلیج فارس پر ایک قصبہ۔ دجلہ کے دہانے کے قریب۔

نے صنعاء پر قابض ہو کر یمن کا نظم و ضبط درست کیا اور پھر کسریٰ کو فتح کی خبر تحریر کر بھیجی۔ کسریٰ نے جواباً لکھ بھیجا کہ یمن میں جتنے حبشی ہیں سب کو تہ تیغ کر کے حکومت سیف کے سپرد کرو اور خود میرے پاس چلے آؤ۔ وہ ہرز نے اسی طرح کیا۔ کچھ حبشیوں کو سیف نے بچا کر اپنے ملازموں میں شامل کر لیا تھا ان کا منصب یہ تھا کہ جب سیف سوار ہو تو وہ اس کے آگے آگے رہیں۔ ایک روز جب وہ سواری کے آگے جا رہے تھے تو اچانک مڑ کر اس پر پل پڑے اور نیزے مار مار کر کام تمام کر دیا۔

### اہلِ فارس اور یمن

اس پر کسریٰ نے وہ ہرز کو واپس یمن بھیج دیا اور اسے حکم دیا کہ جو حبشی وہاں پایا جائے اس کا سر اڑا دے اور جو وہاں آئے اسے تہ تیغ کر دے۔ وہ ہرز وہاں پانچ برس رہا۔ جب موت کا وقت آیا تو اس نے اپنا تیر کمان مانگا اور کہا کہ مجھے سہارا دو۔ پھر اس نے کمان لی اور تیر چھوڑ کر کہا ”دیکھو میرا تیر کہاں گرا ہے۔“ وہیں میری قبر بنا دو اور مجھے اس میں دفن کر دو۔“ تیر کنیسہ کے پچھواڑے جا پڑا تھا۔ وہ جگہ تا حال مقبرہ وہرز کہلاتی ہے۔ ازاں بعد کسریٰ نے بادان کو یمن بھیجا اور وہ ظہور اسلام تک یمن پر حکومت کرتا رہا۔

کہا جاتا ہے کہ تخت نشینی کے وقت قباد چھوٹی عمر کا یعنی کوئی پندرہ برس کا چھو کرا تھا۔ یہ الگ بات ہے کہ وہ بڑا صاحبِ علم، حساس، ذہین، سخی اور دوراندیش شخص تھا۔ اس نے حکومت کا کاروبار شوخر کے ہاتھ میں دے رکھا تھا جس کے باعث لوگوں کی نگاہوں میں اس کی اپنی کوئی وقعت نہ رہ گئی تھی۔ وہ جانتے تھے کہ اقتدار قباد کے ہاتھ میں نہیں بلکہ شوخر کے ہاتھ میں ہے۔ قباد نے پانچ برس تک چشم پوشی کی۔ آخر بیزار ہو گیا اور شاپور رازی کو خط لکھا۔ وہ مہرانِ اعظم کی اولاد میں سے تھا اور اس وقت قباد کی طرف سے بابل و

خطرنيہ کا گورنر تھا۔ خط کا مضمون یہ تھا کہ تم جس قدر لشکر ہے لے کر چلے آؤ۔ جب وہ آ گیا تو اسے اپنی نیئت سے آگاہ کیا۔ اور حکم دیا کہ تم شوخر کا سر اڑا دو۔ بہر حال شاپور صبح کو قباد کے پاس حاضر ہوا وہاں شوخر بھی بیٹھا تھا۔ شاپور قباد کی طرف یوں بڑھا کہ شوخر کے بالکل قریب پہنچ گیا۔ شوخر کو اس پر کوئی شک نہ گزرا۔ یہاں تک کہ شاپور نے اس کے گلے میں پھندا ڈال دیا اور اسے گھسیٹتا ہوا دربار سے باہر لے گیا اور پھر بیڑیاں پہنا کر قیدخانے میں پھینک دیا۔ کچھ عرصے کے بعد قباد نے اسے قتل کرا دیا۔

### مزدکی مذهب

جب قباد کو حکومت کرتے بیس برس ہو گئے تو اس کے پاس اصطخر سے ایک شخص آیا جس کا نام مزدک تھا۔ اس نے قباد کو مزدکیئت کی دعوت دی۔ قباد اس کی جانب راغب ہو گیا۔ اس پر اہل فارس بھڑک اٹھے اور قباد کی جان کے درپے ہو گئے۔ قباد نے توبہ کر لی۔ لوگوں نے اس کی توبہ قبول نہ کی۔ اسے تخت سے اتارا اور زنداں میں پھینک کے پہرہ لگا دیا۔ اور پھر اس کے بھائی جاماسپ بن فیروز کو اپنا بادشاہ بنا لیا۔ کچھ عرصے کے بعد قباد کی ہمشرہ نے داؤں پیچ لڑا کر اسے قید سے نکال دیا۔ وہ ایک مدت تک روپوش رہا۔ یہاں تک کہ تلاش و تعاقب کے خوف سے آزاد ہو گیا۔ پھر اپنے پانچ خاص معتمدوں کو ساتھ لے کر جن میں زر مسہر بن شوخر بھی شامل تھا بیلادہ سیلطہ کی طرف چل دیا تاکہ انکے بادشاہ سے مدد مانگے۔ چنانچہ اہواز کی راہ سے ار مشیر پہنچ گیا۔ وہاں سے علاقہ اہواز و اصفہان کی سرحد پر ایک گاؤں کا رخ کیا اور بھیس بدے اس گاؤں کے رئیس کا مہمان ہوا۔ وہاں قباد کی نظر میزبان کی ایک لڑکی پر پڑی جو بڑی خوبصورت تھی۔ قباد اس پر دل و جان سے فریفتہ ہو گیا اور زر مسہر بن شوخر سے کہا ”مجھے یہ لڑکی بھاگنی ہے اور میں اسے دل دے بیٹھا ہوں۔ تم اس کے باپ کے پاس جاؤ اور میری جانب سے پیغام دو،“ زر مسہر نے

تعمیل کی۔ بات طے ہو گئی تو قباد نے لڑکی کے لیے اپنی انگوٹھی بطور حق مہر بھیج دی۔ چنانچہ لڑکی کو بنا سنوار کے قباد کی زوجیت میں دے دیا گیا اور وہ اس سے خلوت میں ہمکنار ہوا۔ اس لڑکی کو پا کر قباد کی خوشی کی حد نہ رہی اس لیے کہ وہ عقل مند بھی تھی، حسین بھی اور خوش وضع و خوش اطوار بھی۔ وہ اسکے یہاں تین روز مقیم رہا۔ ازاں بعد اسے حفظِ ذات کی تلقین کی اور رخصت ہو کر شاہ ہمایاٹلہ کے یہاں جا پہنچا اور اس سے رعیت کی بدسلوکی کا گلہ کیا، امدادی لشکر مانگا تاکہ اپنا تاج و تخت واپس لے سکے۔ بادشاہ نے یہ گزارش مان لی مگر شرط عائد کر دی کہ وہ صُغنائیاں کا علاقہ اسکے سپرد کر دے گا۔ یہ شرط منوا کر اس نے تیس ہزار فوج قباد کے سپرد کر دی۔

قباد نے اس لشکر کو لیکر بھائی کا رخ کیا۔ واپسی پر بھی وہی راہ اختیار کی جو جاتے ہوئے اختیار کی تھی۔ یہاں تک کہ اسی گاؤں میں جا اترتا جہاں اس عورت کے ساتھ بیاہ رچایا تھا۔ چنانچہ اس کا حال احوال دریافت کیا تو پتہ چلا کہ اس کے بطن سے ایک لڑکا پیدا ہوا ہے۔ قباد نے اسے بچے سمیت لائے جانے کو کہا۔ وہ آئی۔ بچہ ساتھ تھا۔ قباد بچے کو دیکھ کر شاد ہو گیا۔ اس نے دیکھا کہ وہ بے حد حسین بچہ ہے۔ نام اس کا کسری رکھ دیا۔ یہ کسری نوشیروان تھا۔ جو قباد کے بعد وارثِ سلطنت ہوا۔ قباد نے اس وقت زر مہر سے کہا کہ وہ باہر جا کے اس کی بیوی کے والد سے متعلق پوچھ گچھ کرے کہ آیا وہ کسی قدیم اعلیٰ خاندان کا فرد ہے؟ زرمہر نے پوچھا تو اسے بتایا گیا کہ وہ شاہ فریدوں کی نسل سے ہے۔ یہ سن کر قباد کو اور بھی خوشی ہوئی اور وہ اس عورت کو بچے سمیت اپنے ہمراہ سوار کرا لے گیا۔

جب وہ شہر طیسفون کے قریب پہنچا تو اس وقت ایرانی ایک دوسرے کو الزام دے رہے تھے کہ ”جب قباد نے ہمارے پاس یہ صفائی پیش کر دی تھی کہ وہ اپنے اس اعتقاد سے کنارہ کش ہو چکا ہے جس کا ہم نے اس پر الزام لگایا تھا تو پھر ہم نے اس کی معذرت کیوں قبول نہ کی۔ حق یہ ہے کہ ہم نے اس کا حق چھین کر اس سے بڑی

زیادتی کی ہے،،۔ اس خیال سے وہ سبھی قباد کے پاس گئے۔ قباد کا بھائی جاماسپ جسے انہوں نے اپنا بادشاہ بنا لیا تھا ان کے ہمراہ تھا۔ سبھی نے قباد سے معذرت چاہی۔ قباد نے معذرت قبول کر لی۔ اپنے بھائی جاماسپ سے بھی درگزر کیا اور ان سے بھی اور جا کے قصرِ حکومت میں فروکش ہو گیا۔ پھر اس نے ہمراہی تُرک لشکر کو انعام و اکرام سے نوازا اور انہیں ان کے وطن کی طرف لوٹا دیا۔ بچے کی ماں کا ڈیرہ اپنے سب سے شاندار محل میں لگوا دیا۔

کچھ ہی مدت گزری تھی کہ قباد نے لاؤ لشکر تیار کیا اور ملکِ روم پر چڑھائی کر دی۔ شہر آمد اور سیافارقین کو مسخر کر کے وہاں کے باشندوں کو غلام بنا لیا اور ان غلاموں کے لیے فارس و اہواز کے مابین ایک شہر تعمیر کرا کے انہیں وہاں بسا دیا۔ اور اس شہر کا نام ایثر قباد رکھ دیا۔ اسے کمشنری بنا دیا اور چار ضلعے اس سے ملحق کر دیے۔ انبار، ہیت اور عانات کے علاقے (جنہیں یزید بن معاویہ نے اپنے دورِ حکومت میں جزیرے میں شامل کر لیا تھا) ضلع بادوریتا اور ضلع مسکین۔ پھر ایک کمشنری بہقباد وسطی بنائی اور ایک بہقباد زیریں اور آٹھ ضلعے ان سے ملحق کر دیے۔ چار ضلعوں کے مجموعے کو آستانہ بھی کہتے ہیں۔ پھر اصفہان کی کمشنری کو دو حصوں میں تقسیم کر دیا۔ ایک حصہ جسی اور دوسرا تمیرہ۔

قباد کے بہت سے بیٹے تھے مگر اسے کسری سے زیادہ عزیز کوئی نہ تھا کیونکہ اس میں عظمت کی ہر علامت موجود تھی۔ یہ الگ بات ہے کہ وہ باپ سے بدگمان رہتا تھا۔ قباد کو اس کا یہ رویہ پسند نہ تھا۔ چنانچہ ایک روز کہا ”بیٹا جان، تم میں وہ سبھی خصائل بدرجہ اتم موجود ہیں جو کسی صاحبِ تاج و تخت میں ہونے چاہئیں۔ البتہ تم میں بدگمانی کا مادہ بہت زیادہ ہے۔ بے جا بدگمانی تکالیف کو دعوت دیتی ہے اور کاروبار کو بے وقار کر دیتی ہے،،۔ اس پر کسری نے اس بدگمانی کی جو اس کے دل میں باپ کے بارے میں جاگزیں تھی معذرت چاہی اور اسے راضی کر لیا۔

## کسریٰ نوشیروان

قباد پنتالیس برس حکومت کر چکا تو اس کا وقت آخر آگیا اور اس نے زمامِ حکومت اپنے فرزند کسریٰ نوشیروان کے ہاتھ میں تھا دی۔ کسریٰ باپ کی وفات پر بادشاہ بن گیا اور حکم دیا کہ مزدک بن مازیار کو پیش کیا جائے جس نے لوگوں کی نگاہوں میں حرام کے ارتکاب کو حُسنِ عمل بنا دیا تھا اور جو نچلے درجے کے لوگوں کو بدکاری کے ارتکاب پر اکسا رہا تھا۔ جس کا نتیجہ یہ تھا کہ غاصبوں کے لیے غصب اور ظالموں کے لیے ظلم کی راہ آسان ہو رہی تھی۔ تعمیلِ حکم کی گئی اور اسے ڈھونڈ کے حاضر کر دیا گیا۔ نوشیروان نے حکم دیا کہ اسے قتل کر کے اس کی لاش کو لٹکا دیا جائے۔ چنانچہ ایسا ہی کیا گیا۔ علاوہ ازیں اور بھی جو لوگ اس کے عقیدت مند تھے وہ تیغ کر دیے گئے۔

اب کسریٰ نے سلطنت کو چار حصوں میں تقسیم کر دیا اور ہر چہارم حصے پر اپنے کسی خاص معتمد شخص کو حاکم مقرر کیا۔ ایک حصہ خراسان، سَجِسْتَان اور کرمان پر مشتمل تھا، دوسرا اصفہان، قُم، جبَل آذربيجان اور آرمینیا پر، تیسرا فارس اور اہواز تا بحرین پر اور چوتھا عراق سے حدودِ روم تک کے علاقے پر۔ ظاہر ہے کہ ان چاروں اشخاص کی عزت و تکریم کا کوئی ٹھکانہ نہ رہا۔

کچھ عرصہ بعد نوشیروان نے بلادِ ہِیَطَلہ پر دھاوا بولنے کے لیے لشکر روانہ کیا۔ اس لشکر نے تُخارستان، زابلستان، کابلستان اور صَغَانیان پر قبضہ کر لیا۔

یہ دیکھ کر شاہِ ترکان سِنَجِبِہُو خاقان نے اہل مملکت کو جمع کیا اور خوب تیار ہو کر خراسان پر چڑھ دوڑا۔ حتیٰ کہ شاش، فرغانہ، سمرقند، کُش اور نَسَف کو دباتا ہوا بخارا پہنچ گیا۔

کسریٰ کو یہ پتہ چلا تو اس نے اپنے بیٹے ہُرْمُز کو (جو اس کے بعد تخت نشین ہوا) ایک جُتار لشکر کا کماندار مقرر کر کے خاقان کے مقابلے پر روانہ کر دیا۔ ہرمز نے کوچ کیا۔ آخر خاقان کے قریب جا پہنچا۔



اس پر خاقان نے جو جو علاقے دباٹے تھے انہیں چھوڑا اور واپس اپنے ملک کی راہ لی۔ یہ جان کر کسری نے بھی اپنے فرزند کو خط لکھا کہ واپس چلا آئے۔

## عہدہ کسری میں ایرانی اور رومی سلطنتوں کا احوال

کہا جاتا ہے کہ خالد بن جبّٰلہ غسانی نے نعان بن منذر پر حملہ کر دیا۔ یہ منذر ثانی تھا۔ منذر بھی دو تھے اور نعان بھی دو۔ منذر اول وہ تھا جو بہرام گور کا اتالیق و نگرانِ کار تھا۔ منذر ثانی کسری نوشیروان کے زمانے میں تھا۔ یہ لوگ کسری کی طرف سے عرب کے سرحدی علاقوں کے حکمران تھے۔ بہر حال جبّٰلہ نے منذر کے بے شمار ساتھیوں کو فنا کر دیا اور منذر کے اونٹ اور گھوڑے ہانکے لے گیا۔ منذر نے کسری نوشیروان کی خدمت میں خالد بن جبّٰلہ کی اس زیادتی کا احوال تحریر کر بھیجا۔

کسری نے قیصر کو خط لکھا اور مطالبہ کیا کہ وہ خالد کو حکم دے کہ وہ منذر کا نقصان اور اس کے ساتھیوں کا خون بہا ادا کرے اور اس کا جو مال و متاع چھین لے گیا ہے لوٹا دے۔ قیصر نے اس کے خط کی کوئی پروا نہ کی۔ لہذا کسری نے اس سے دو دو ہاتھ کرنے کی خاطر تیاری کی اور الجزیرہ کی ریاست پر قبضہ کر لیا۔ یہ علاقہ ان دنوں رومیوں کے قبضے میں تھا۔ بہر حال کسری شہر دارا، رہا، قینسیسٹرین منبج اور حلب پر قبضہ کرتا ہوا انطاکیہ جا پہنچا۔ اسے بھی مسخر کر لیا۔ انطاکیہ شام و جزیرہ کا سب سے بڑا شہر تھا۔ شہر پر قابض ہونے کے بعد اس نے وہاں کی تمام آبادی کو گرفتار کر لیا اور لیکر عراق چلا گیا۔ پھر ان کے لیے طیسفون کے نواح میں ایک شہر بسایا اور وہاں آباد کر دیا۔ نئے شہر کا نقشہ بالکل انطاکیہ کا سا تھا۔ وہی گلیاں۔ وہی سڑکیں اور وہی مکانات۔ کوئی شے بھی رہنے نہ پائی۔ نام اس شہر کا ”زبّر خسرو“ رکھا۔ یہ وہی شہر ہے جو مدائن کے پہلو میں واقع ہے اور جسے رومیہ کہا جاتا ہے۔ پھر ان قیدیوں کو رہا کر کے

اس شہر میں چھوڑ دیا گیا ہر شخص نے اپنے کے سے گھر کا جوانطاکیہ میں تھا رخ کیا۔ نوشیروان نے اس شہر کی حکومت اہواز کے ایک نصرانی شخص کے سپرد کر دی جس کا نام یَزَادُ فَنَّا تھا۔

آخر قیصر نے کسریٰ کو خط لکھ کے صلح کی درخواست کی اور گزارش کی کہ وہ ان شہروں سے جن پر قابض ہو چکا تھا کنارہ کش ہو جائے اور یہ وعدہ کیا کہ اس کے معاوضے میں وہ کسریٰ کو ہر سال ایک مقررہ رقم بطور جزیہ ادا کرتا رہیگا۔ کسریٰ کو بھی زبردستی پسند نہ تھی چنانچہ اس نے قیصر کی شرط جزیہ مان لی اور اس کی ہر سال وصولی اور ترسیل کے لیے شروین دستبائی کو مقرر کر دیا۔ چنانچہ شروین دستبائی نے شاہ روم کے یہاں اقامت اختیار کر لی۔ اس کا مشہور و معروف غلام ”خُرّین“ بھی اس کے ہمراہ تھا۔ جو بڑا جگردار اور بہادر شہسوار تھا۔

جب کسریٰ نے سرزمینِ شام سے واپسی کے لیے کوچ کیا تو اسے ایک نہایت شدید مرض لاحق ہو گیا۔ لہذا اس نے شہر حمص کا رخ کیا اور وہاں بحالٹی صحت تک لشکر سمیت مقیم رہا۔ قیصر نوشیروان کے سارے لشکر کے لیے رسد بھجواتا رہا تاآنکہ وہ اس کی حدود سے نکل گیا۔

کہا جاتا ہے کہ کسریٰ نوشیروان کے ایک بیٹا تھا جس کا نام انوش زاد تھا۔ ماں اس کی عیسائی تھی جو بلا کی حسین تھی اور جسے کسریٰ بہت چاہتا تھا۔ کسریٰ نے اسے بڑی ترغیب دی کہ وہ عیسائیت ترک کر کے دینِ مجوس قبول کرے مگر وہ نہ مانی۔ کسریٰ نے اس کے بطن سے پیدا ہونے والے بیٹے انوش زاد کو اپنا وارث قرار دے دیا تھا مگر وہ دین کے معاملے میں باپ کی مخالف راہ پر گامزن ہو پڑا۔ جس پر نوشیروان کو طیش آ گیا اور اسے شہر جُند شاپور میں قید کرا دیا۔

جب کسریٰ نے ملک شام پر چڑھائی کی اور پھر بیمار ہو کر حمص میں ٹھہر گیا تو انوش زاد کو بھی یہ خبر پہنچ گئی لہذا اس نے قید خانے

والوں کو بہکایا اور اپنے قاصد جُنْدِ شاپور اور اہواز کے اضلاع سے تعلق رکھنے والے عیسائیوں کے پاس روانہ کیے اور قیدخانے کو توڑ کر نکل گیا۔ عیسائی باشندے اس کے جھنڈے تلے جمع ہو گئے اور اس نے اضلاع اہواز پر قبضہ کر کے تمام اسواں پر ہاتھ صاف کیا اور خبر اڑا دی کہ اس کا باپ فوت ہو گیا ہے۔ ساتھ ہی عراق پر چڑھائی کرنے کے لیے بھی تیاری شروع کر دی۔

نوشیراں کو اس کے نائب نے شہر طیسفون سے خط لکھا اور شہزادے کی کارروائی سے آگاہ کیا نیز بتایا کہ شہزادہ اس کی سمت چلا آ رہا ہے۔ جواباً کسریٰ نے لکھ بھیجا کہ اس کی طرف لشکر روانہ کر دو اور فوراً مقابلہ کر کے اسے گرفتار کرنے کی تدبیر کرو۔ اگر اسکی اجل آئی ہے اور وہ قتل ہو جائے تو (غم نہ کرو) اس کا خون نہایت بے آبرو ہو کر بہے گا اور اس کی جان بالکل رائگاں جائے گی۔ عقل مند جانتا ہے کہ دنیا کی کوئی راحت بے کلفت نہیں۔ اس کی کوئی نعمت دائمی نہیں۔ اگر کوئی شے فنا کے شائبے سے محفوظ ہو سکتی تو وہ بادل ہوتا جو مردہ زمین کو زندہ کر دیتا ہے۔ وہ دن ہوتا جو سوئے ہوئے لوگوں کے پاس پہنچتا ہے اور انہیں جگا دیتا ہے۔ اندھوں کے پاس آتا ہے اور انہیں روشنی بخش دیتا ہے۔ مگر بے شمار ہیں وہ لوگ جنہیں بادلوں کے ہاتھوں دکھ پہنچتا ہے اور کتنی ہی عمارتیں ہیں جو دھڑام سے زمین پر آ رہتی ہیں۔ اس کی وجہ سے کیا کیا ہلاکت خیز سیلاب امڈتے اور بجلیاں ٹوٹی ہیں۔ کتنی روشن دوپہریں ہیں جن سے ضرر اور فساد پیدا ہوئے۔ لہذا تم اس شگوفے کو جو تمہاری حدود میں کھلنے لگا ہے جڑ سے اکھاڑ پھینکو۔ تمہیں اس کے ہمراہیوں کی کثرت سے خائف نہ ہونا چاہیے۔ ان کی قوت زیادہ عرصے تک باقی نہ رہے گی۔ نصاریٰ کب تک ڈٹے رہ سکتے ہیں۔ ان کا دین تو یہ ہے کہ ان میں سے کسی کے بائیں رخسار پر تھپڑ پڑ چکے تو وہ دایاں پیش کر دے۔ اور اگر انوشزاد اور اس کے ہمراہی اطاعت قبول کر لیں تو پھر ان میں سے جو قیدی ہیں انہیں ان کے قیدخانوں میں واپس بھیج دیا جائے۔ ان پر سابقہ حالت کے مقابلے

میں کوئی مزید سختی نہ کی جائے۔ نہ انکی خوراک میں کمی کی جائے اور نہ لباس میں۔ البتہ سرداروں میں سے جن لوگوں نے اس کا ساتھ دیا ہے ان سب کی گردن مار دو۔ ان پر ہرگز ترس نہ کھاؤ۔ جو کمین اور گھٹیا لوگ اس جمعیت میں شامل رہے ہیں انہیں جہاں وہ چاہیں جانے دو کوئی تعرض نہ کرو۔ میں سمجھ گیا ہوں کہ تم نے انوش زاد کو گالیاں دینے والوں اور اس کی ماں کا ذکر کرنے والوں کو کیوں سزا دی۔ جان لو کہ یہ وہ لوگ ہیں جن کے دلوں میں پرانا کینہ جاگزیں اور دشمنی پنہاں ہے۔ چنانچہ انہوں نے انوش زاد کو گالیاں دے کر ہمیں گالیاں دینے اور ہمارا بے ادبی سے نام لینے کی راہ نکالی تھی۔ تم نے انہیں بالکل صحیح سبق دیا ہے۔ جو شخص بھی ان جیسی بات کرے اس سے ہرگز دریغ نہ کرو۔ والسلام،،۔

کچھ عرصے کے بعد کسری بیماری سے کاملاً صحت یاب ہو گیا۔ لہذا لاؤلشکر سمیت اپنے ملک کی جانب لوٹ گیا۔ اس وقت تک اس کا بیٹا انوش زاد گرفتار ہو کر اس کے حسب الحکم اپنے انجام کو پہنچ چکا تھا۔

## کسری کے زمانے کا لگان

کہا گیا ہے کہ شاہانِ عجم زمین کی پیداوار کے ضمن میں بٹائی کی معروف شرحوں میں سے کوئی شرح نافذ کر دیتے تھے مثلاً نصف، ثلث، ربع، خمس تا عشر۔ جس قدر کوئی زمین شہروں سے زیادہ قریب ہوتی یا جس قدر زیادہ زرخیز و منفعت بخش ہوتی اسی قدر بٹائی کی شرح گرا ہوتی۔ قباد نے اس طریقے کو اڑا کے لگان عائد کرنے کا قصد کیا تھا۔ مگر وہ پیمائش اراضی سے قبل ہی چل بسا۔ لہذا کسری نوشیرواں نے اس کام کی تکمیل کرائی۔

جب پیمائش اراضی ہو چکی تو اس نے منشیوں کو حکم دیا کہ زمین کی قسم بندی کریں۔ لگان کے چار درجے مقرر کیے گئے۔ بڑے خاندانوں، رئیسوں، سپہ سالاروں، سیکریٹریوں اور بادشاہ کے پیش خدمتوں

کو لگان سے متثنیٰ قرار دے دیا گیا۔ اسی طرح بیس برس سے کم اور پچاس سال سے زیادہ عمر کے اشخاص پر بھی لگان لاگو نہ تھا۔ ان محاصل کو تین نسخوں میں درج کرا کے ایک نسخہ مرکزی دفتر میں رکھوا دیا گیا۔ ایک دفتر محصولات میں بھجوا دیا گیا اور ایک ہر ضلعی عدالت کے سپرد کر دیا گیا تاکہ عہال کو ان کے یہاں کی شرح سے تجاوز نہ کرنے دیا جائے۔ نوشیروان نے یہ حکم بھی دیا کہ لگان تین مقررہ موسموں میں وصول کیا جائے۔ جس جگہ لگان جمع ہوتا تھا اسے ”سرائے شہار“ کہتے تھے۔ مگر سرائے شہار کی تشریح اور بھی کی گئی ہے۔ یعنی اسے ”حساب گھر“ بھی کہا جاتا تھا اور حساب کا معنی ہے ’شہار‘۔ یہ کلمہ آج بھی ایران میں بخوبی سمجھا جاتا ہے۔ خراج کو شمرہ حساب کے معنوں میں استعمال کرتے ہیں۔ شخصی محصول ناداروں اور لُولوں لنگڑوں کو معاف کر دیا گیا۔ یہی عالم لگان کا تھا۔ اسی طرح جس زمین پر کوئی آفت ٹوٹی اس کا لگان بھی نقصان کے تناسب سے معاف کر دیا جاتا۔ ان سارے امور کو بڑے قابلِ اعتماد و منصف مزاج لوگوں کے سپرد کیا گیا کہ انہیں عمل میں لائیں اور رعایا کو انصاف کی لذت سے آشنا کریں۔ شاہانِ عجم میں سے کوئی بادشاہ بھی نوشیروان سے زیادہ گونا گوں آداب سے زیادہ مزین اور علم کا پروانہ نہ تھا۔ وہ اہلِ ادب و علم کو مقرب بناتا اور ان کی فضیلت کی قدر کرتا تھا۔ اس کے عہد کا سب سے بڑا عالم بُزُرْ جُمہر بن بختگان تھا جو عجم کے دانشوروں اور سیانوں میں سے تھا۔ کسریٰ اسے اپنے تمام وزراء و علمائے عہد پر ترجیح دیتا تھا۔

کسریٰ نوشیروان نے ایک عالی خاندان شخص بابک بن نہروان نامی کو جو اس کے سیکریٹریوں میں سے تھا اور جو اپنی عقل اور قابلیت کے باعث مشہور و معروف تھا دیوان عساکر مقرر کیا تو اس نے کسریٰ سے کہا ”بادشاہ سلامت آپ نے میرے ذمے ایک فرض کر دیا جس کی بہتر انجام دہی کے لیے ضروری ہے کہ آپ میری خاطر کچھ تکلیف برداشت فرمائیں۔ وہ یہ ہے کہ تمام عساکر کا ہر چہار

ماہ کے بعد معائنہ ہو۔ ہر درجہ فوج کو پورے آلات سے مسلح کیا جائے۔ تربیت دینے والوں کی نگرانی کی جائے کہ وہ لوگوں کو سواری اور تیر اندازی سکھانے کے معاملے میں کتنی محنت کر رہے ہیں۔ آیا وہ اس ضمن میں افراط یا تفریط سے تو کام نہیں لے رہے۔ یہ چیز نظم و ضبط کو صحیح نہج پر چلانے کا موجب ہوگی۔“

کسری نے جواب دیا ”جو کچھ تم نے کہا ہے اس میں تمہارا اتنا ہی حصہ ہے جتنا خود میرا کیونکہ ہم دونوں ہی اس بات کی اہمیت اور فائدے کو سمجھتے ہیں اور پھر نتیجہ یہ ہو گا کہ آرام مجھی کو ملے گا۔ تم اپنی تجویز کو عملی صورت دے دو۔ اب اس نے معائنہ کے مقام پر چبوترہ بنوایا جس پر بڑے قیمتی قالین بچھا دیے گئے اور آکر چبوترے پر بیٹھ گیا۔ اس کے منٹاد نے منادی کر دی کہ ہر جنگجو معائنہ کے لیے حاضر ہو جائے۔ سبھی اکٹھے ہو گئے مگر اس نے کسری کو وہاں نہ دیکھا چنانچہ سب کو واپس چلے جانے کا حکم دے دیا۔ وہ چلے گئے۔ اگلے روز اس نے پھر اسی طرح کیا کسری پھر نظر نہ آیا۔ سپاہ پھر لوٹ گئی۔ تیسرے روز اس نے یہ منادی کرائی کہ ”اے لوگو نہ کوئی جنگجو غیر حاضر ہو اور نہ وہ جسے تاج و تخت سے نوازا گیا ہے۔ کیونکہ یہ معائنہ ہے اس معاملے میں کسی کے لیے بھی رخصت یا رعایت نہیں۔“

کسری کو اس بات کا علم ہوا تو اپنے ہتھیار لگا کر سوار ہوا اور بابک کے سامنے پہنچ گیا۔ ہر سوار کے پاس جن جن چیزوں کا ہونا ضروری تھا وہ یہ تھیں۔ پاکھر، زره، جوشن، خود، مغفر، دو بازو پناہ، دو ساق پناہ، ایک نیزہ، ایک ڈھال اور ایک گرز، کمر بند بھی اس کے لیے لازم تھا۔ تبر، لوہے کی سلاخ، ترکش، دو وتر کی کمانوں اور تیس تیروں سمیت، دو وتر ملفوف جنہیں سوار اپنے مغفر کے پیچھے لٹکالے۔ پھر حال کسری پوری طرح مسلح ہو کر بابک کے روبرو پہنچ گیا۔ البتہ دو امدادی وتر اس کے پاس نہ تھے لہذا بابک نے اس کے نام کے آگے تصدیقی نشان نہ لگایا۔ اس پر کسری کو وتر یاد آ گئے، چنانچہ انہیں

مغفر کے ساتھ لٹکا لیا اور پھر بابک کے سامنے آیا۔ اب بابک نے اس کے نام کے آگے تصدیقی نشان لگا دیا اور کہا ”آہن پوش جانبازوں کے سر براہ کے لیے چار ہزار اور ایک درہم“۔ حالانکہ فوج میں ایسے بہت سے تھے جن کی تنخواہ چار ہزار درہم تھی اس نے کسریٰ کو فقط ایک درہم زائد دیا۔ جب بابک نے مجلس برخواست کی تو جا کے بادشاہ کی خدمت میں حاضر ہوا اور عرض کیا کہ آپ میری سختی پر مجھے ملامت نہ فرمائیں۔ میں نے جو کچھ کیا انصاف کو رواج دینے اور عزیز پروری کو ختم کرنے کے لیے کیا ہے۔ کسریٰ نے جواب دیا ”جو شخص ہماری کجی درست کرنے کی خاطر اور ہمارے ملک کی بہتری کے خیال سے ہم پر سختی کرے گا ہم اس کی سختی اسی طرح برداشت کر لیں گے جس طرح کوئی شخص فائدے کی امید میں ناگوار دوا پی لے“۔

کہا جاتا ہے کہ کسکر کا علاقہ ایک چھوٹی سی کمشنری کے برابر تھا۔ نوشیروان نے بہر سیر، ہرمزدخترہ اور سیستان کی کمشنریوں میں سے کچھ علاقے دے کر اسے وسیع کر دیا، اور پھر اس سارے علاقے کو دو کمشنریوں یعنی جندشاپور اور زندورد میں تقسیم کر دیا۔ جنوخی میں ایک کمشنری خسروماہ قائم کر کے اس میں چھ ضلعے شامل کر دیے۔ طیسفوں جسے مدائن کہتے ہیں دجلہ کے کنارے قباب حمید سے تین فرسخ نیچے ایک قصبہ ہے، نبطی زبان میں اسے طیفونج کہا جاتا ہے۔ دوسرا ضلع جازر، تیسرا کاوازی، چوتھا نہر بوق، پانچواں جلولا، اور چھٹا نہر مالک تھا۔

## تاریخ عجم اور سیرت نبویؐ

رسول خدا صلی اللہ علیہ وسلم کی ولادت اواخر عہد نوشیروان میں ہوئی تھی، — آپ مکے میں مقیم رہے تا آنکہ چالیس برس بعد آپ کو نبوت کے منصب پر مبعوث کیا گیا۔ ان چالیس سالوں میں سے سات سال نوشیروان کی حکومت کے تھے اور انیس سال ہرمزان کسریٰ کی

فرمانروائی کے - جب آپ مبعوث ہوئے تو خسرو پرویز کو حکومت کرتے چھ برس گزر چکے تھے - بعثت کے بعد رسول خدا صلی اللہ علیہ وآلہ وسلم نے تیرہ برس مکے میں اقامت کرنے کے بعد مدینے کی طرف ہجرت فرمائی - اس وقت تک خسرو پرویز کو حکومت کرتے انیس برس بیت چکے تھے - مدینے میں آپ ﷺ نے دس برس بسر کیے ، اور وہیں وفات پائی - کسریٰ پرویز آپ ﷺ سے قبل رحلت کر چکا تھا - عمر آپ کی تریسٹھ برس تھی -

بیان کیا جاتا ہے کہ نوشیروان کی حکومت کے اواخر میں عراق کے اندر گیدڑوں نے سر نکالا - آئے وہ ترکوں کے علاقے سے تھے ، لوگ اس صورت حال سے بہت پریشان و متفکر ہوئے - جب کسریٰ کو پتہ چلا تو اس نے موبد سے کہا ”میں اپنے ملک پر ان وحشیوں کی یلغار دیکھ کر سخت مشتوش ہوں - موبد نے جواب دیا ”بادشاہ سلامت مجھے اسلاف کی مستند تواریخ سے یہ بات معلوم ہوئی ہے کہ جب کسی ملک میں عدل پر ظلم کا غلبہ ہو جائے تو اس پر وحشی یلغار کر دیتے ہیں“ - نوشیروان نے یہ سنا تو اسے اپنے حاکموں کی روش کے بارے میں شبہ پیدا ہو گیا - لہذا اپنے خاص معتمد اصحاب میں سے تیرہ کو جو اس سے کوئی شے بھی پوشیدہ نہ رکھتے تھے بھیس بدلوا کر مملکت کے مختلف گوشوں میں روانہ کر دیا - انہیں کوئی بھی پہچان نہ سکتا تھا -

انہوں نے واپس آ کر نوشیروان کو حاکموں کی بدعملی سے آگاہ کیا - نوشیروان کو یہ جان کے بہت دکھ ہوا لہذا ان نٹوے آدمیوں کے قتل کا فرمان صادر کر دیا جن کی بدعملی کا اس سے ذکر کیا گیا تھا - اس سے دوسرے حاکموں کو کان ہو گئے ، اور پھر وہ کبھی راہ انصاف سے انحراف نہ کر سکے -

## ہرمزد کی حکومت

نوشیروان کے کئی بیٹے تھے - لیکن ہرمزد کے سوا جو اس کے بعد بادشاہ بنا باقی سب لونڈیوں اور مال زادیوں کی اولاد تھے - ہرمزد کی ماں ترکی خاقان کی بیٹی اور نانی ترکی خاقان کی خاتون تھی - جب



نوشیروان نے اپنے بعد اسے بادشاہ بنانے کا عزم کیا تو اس پر کئی جاسوس متعین کر دیے تاکہ اس کے بارے میں صحیح صحیح معلومات بہم پہنچائیں۔ خبریں جتنی بھی پہنچیں حسبِ دلخواہ تھیں۔ چنانچہ نوشیروان نے اس کے حق میں وصیت تحریر کر دی اور اپنے کیش کے سربراہِ درویشاں کے پاس بطور امانت رکھوا دی۔ جب وہ اڑتالیس برس حکومت کر چکا تو چل بسا۔

پھر حال نوشیروان کی وفات پر اس کا فرزند ہرمزد صاحبِ تخت و تاج ہوا۔ اور تخت نشینی کے روز ہی ارشاد کیا کہ ”حلم حکومت کا ستون ہے اور عقل دین کا۔ نرمی اقتدار کا سہارا ہے اور ذہانت تدبیر کا، اے لوگو ہمیں اللہ نے حکومت کے لیے مخصوص کر دیا اور تمہیں عبودیت عامہ عطا کر دی، ہمارے مقبوضات کو شرف بخشا اور اس ذریعے سے تمہیں آزادی سے نوازا، ہمیں معزز کیا اور ہمارے اعزاز کے باعث تمہیں بھی عزت دی۔ تمہارے فرمانروا بننے کا فرض ہمارے سپرد کیا اور ہمارے فرمان کی اطاعت تم پر فرض کی، تم دو فرقوں میں بٹے ہوئے ہو۔ ایک قوی دوسرا ضعیف، پس چاہیے کہ تم میں جو قوی ہے وہ ضعیف کو ہڑپ کر جانے کا خواہاں نہ ہو، اسی طرح تم میں جو ضعیف ہے وہ کسی قوی کو دھوکا نہ دے، اہلِ قوت میں سے کسی کو اس تاک میں نہیں رہنا چاہیے کہ وہ کسی ضعیف کو نقصان پہنچائے کیونکہ اس سے ہماری حکومت میں ضعف راہ پا جائے گا۔ نہ کسی ضعیف کو یہ خواہش کرنی چاہیے کہ وہ اہلِ غلبہ کی راہ پر چلے اور ان کے مقام پر فائز ہونے کا خواہاں ہو۔ کیونکہ اس طرح وہ شے جسے ہم منظم رکھنا چاہتے ہیں منتشر ہو جائے گی، جسے ہم قائم رکھنے کے متمنی ہیں ڈول جائے گی، اور جسے ہم پالینے کے لیے کوشاں ہیں دسترس سے باہر ہو جائے گی۔ اے لوگو! جان لو ہماری سیاست یہ ہے کہ ہم اہلِ غلبہ اور اہلِ قوت کو نوازیں، اور ان کے مراتب بلند کریں، ضعیفوں پر ترس کھائیں، ان کی حفاظت کریں، اور ظالموں کو ان پر ظلم و تعدی کرنے سے روکیں۔

اے لوگو! جان لو جس طرح تم ہمارے محتاج ہو اسی طرح ہم تمہارے محتاج ہیں۔ ہماری باہمی احتیاج برابر ہے۔ تم اپنے معاملات میں سے جس بوجھل معاملے کا بار ہمارے کاندھوں پر رکھ دو گے ہم اسے ہلکا جائیں گے، لیکن اگر کوئی ہلکا سا بار ہم تم پر ڈال دیں تو وہ تمہیں گراں محسوس ہو گا۔ اس لیے کہ تم اس امر پر قادر نہیں جس سے ہم بخوبی عہدہ برآ ہو سکتے ہیں۔ ہم ہر اس امر پر قادر ہیں جو تمہاری دسترس سے باہر ہے۔ ہم تم پر حکومت کرتے ہیں لہذا تم ہماری فرمانروایانہ خوبی کے مدح خواں رہو۔ تمہارے حق میں ہمارا طرز عمل نیک ہے لہذا تم ہماری تعریف کرتے رہو، لیکن ہماری خوش سلوکی اسی وقت تک ہے جب تک تم اپنے آپ کو ان کاسوں سے روکو جن سے ہم نے تمہیں منع کیا ہے۔ اور وہی راہ عمل اختیار کیے رکھو جس کا ہم نے تمہیں حکم دیا ہے۔

اے لوگو! متشابہ معاملات کی چھان پھٹک کرو، نہ پرہیزگاری کو ریا کہو اور ریا کو مراقبہ، نہ فتنہ گری کو شجاعت قرار دو اور نہ ظلم کو پیش بندی۔ نہ خدا کی رحمت کو انتقام کہو اور نہ فنا کے خوف دلانے کو کمزوری۔ نہ اقربا کے ساتھ بھلائی کو مکروہ جانو اور نہ قطع رحمی کو محبت مانو۔ نہ شک کو برہیت کہو اور نہ انصاف کو ضعف۔ نہ عنایت کو بے طاقتی اور نہ آہ و فغاں کو عادت و فطرت۔ نہ حصول فضیلت کو ذلت قرار دو، نہ کمی ادب کو عقل۔ نہ اندھے پن کو غفلت، نہ غداری کو ضرورت، نہ پاکبازی کو دون ہمتی، نہ بناوٹ کو عفت، نہ زہد و ورع کو دھونس، نہ احتیاط کو بزدلی، نہ ہوس کو جفاکشی اور نہ ستم کو غنیمت۔ نہ میانہ روی کو کنجوسی سمجھو اور نہ کنجوسی کو میانہ روی۔ نہ فضول خرچی کو سخاوت جانو اور نہ سخاوت کو فضول خرچی۔ نہ بے فیضی کو عالی حوصلگی اور نہ عالی حوصلگی کو بے فیضی۔ نہ تکبر کو گراں جانی اور نہ حرماں کو استحقاق۔ نہ کمینوں کو اونچا بڑھانا کار خیر۔ اور نہ عشق و آوارگی کو حوصلہ مندی۔ نہ پیچھے رہ جانے کو ثابت قدمی اور نہ ثابت قدمی کو کند ذہنی۔

نہ چغل خوری کو وسیلہ اور نہ لگائی بچھائی کو کامرانی - نہ نرسی کو  
 کمزوری اور نہ زیادتی کو عدل - نہ بیہودہ گفتاری کو بلاغت اور نہ  
 بلاغت کو منہ پھٹ ہونا - نہ اشرار کی جانب میلان کو شکر و تعریف ،  
 نہ چاپلوسی کو ساز گاری - نہ اعانتِ ظلم کو حمیت ، نہ گھمنڈ کو مروت  
 اور نہ لمہو و لعب کو زندہ دلی - نہ جفا کو حق رسی ، نہ دراز دستی کو  
 قوت و غلبہ ، نہ حسن ظن کو کوتاہی ، نہ بے سوچے سمجھے کے کام کو  
 خیر جوئی ، نہ فریب کو دانشمندی ، نہ ریا کاری کو غمگساری اور نہ  
 بردباری کو تاخیر - نہ حیا کو ڈر ، نہ حماقت کو سخت جانی ، نہ فتنہ گری  
 کو استقامت ، نہ سرکشی کو پناہ گیری ، نہ حسد کو شفا ، نہ برخود  
 غلطی کو کمال ، نہ چھپ کر حملہ کرنے کو بہادری ، نہ کینے کو  
 افزائش عزت و شرف ، نہ تنگی کو احتیاط ، نہ بد سلوکی کو چستی ، نہ  
 طیش کو بیدار مغزی ، نہ ادب آداب کو حرقت ، نہ ملامت کو فتنہ  
 پردازی ، نہ وسعتِ اقتدار کو بلندی ، نہ قضا و قدر کے فیصلوں کو  
 گناہوں کا موجب ، نہ غیر ممکن کو ممکن اور نہ ممکن کو غیر ممکن -  
 ان جیسے رسوا کن متشابہ امور سے اجتناب کرتے رہو - جو جو  
 حصہ تمہیں ہمارے یہاں حاصل ہے اس پر قانع رہو - تمہارا ہمارے  
 حکم پر کاربند رہنا تمہارے لیے ہمارے غضب سے نجات کا باعث ہوگا -  
 ہماری حکم عدولی سے تمہاری کنارہ کشی تمہیں ہماری گرفت سے  
 محفوظ رکھے گی - عدل وہی ہے جس پر ہم کاربند ہیں - اسی میں ہماری  
 بھی بہتری ہے اور تمہاری بھی - عدل کی رو سے تم سب ہمارے یہاں  
 برابر ہو، یہ بات اس وقت واضح ہو جائے گی جب ہم اہل قوت کو  
 ضعیفوں پر ظلم ڈھانے سے باز رکھ لیں گے اور مفلوک الحال بدبختوں  
 کے امور اپنے ہاتھ میں لے لیں گے اور پستوں کو بلندوں کا تابع کر دیں  
 گے ، اس طرح کہ ہم بلندوں کو پستوں کے برابر اتار دیں گے - پستوں  
 میں سے جو شخص غیر مستحق طور پر کسی ایسے مقام کا خواہاں ہو گا  
 تو اسے (اس کے اصل مقام کی طرف) لوٹا دیا جائے گا - ان میں سے شرف و  
 وقار کے مستحق وہی ہوں گے جن سے بہادری ظہور میں آئے گی یا وہ

کوئی اور کارِ نایاں سر انجام دیں گے۔

اے لوگو! جان لو کہ ہم ڈنڈے اور تلوار کے فرق کو جانتے ہیں اور ان دونوں کو خوب دیکھ بھال کے اور نیک نیتی سے استعمال میں لاتے ہیں۔ جس نے ہماری ناشکری کی اور ہمارے حکم کی خلاف ورزی کی اور جس بات سے ہم نے منع کیا ہے وہ کر گزرنے کا ارادہ کیا تو ظاہر ہے کہ ہم اپنی رعایا کی اصلاح و بہبود اور اپنے امور کا ضبط و اہتمام اس وقت تک نہیں کر سکتے جب تک کہ حکم عدولی کرنے والوں، ہمارے طریق سے تجاوز کرنے والوں اور ہماری حکومت میں رخنہ ڈالنے کی کوشش کرنے والوں کو کیفرِ کردار تک نہ پہنچا دیں۔ لہذا کسی شخص کو بھی ہماری درگزر کی امید پر بے غم نہ ہو جانا چاہیے اور ہماری طرف سے نرمی کا خواہاں نہ ہونا چاہیے۔ ہم اس فرض کی انجام دہی میں جو خدا نے ہمارے سپرد کر دیا ہے کسی لائے و لایہ کو کام میں نہ لائیں گے۔ پس دو صورتوں میں سے ایک کا اپنے آپ کو عادی بنا لو یا اس بات پر قائم رہو جس میں تمہاری بہتری ہے یا خوف کھاؤ اپنے پیدا کردہ بگاڑ سے، کیونکہ بہبودی مضمحل ہے ہماری تدبیرِ سُلکی اور انضباطِ حکومت کی خاطر تمہارے دو واضح اور پختہ اقرار ناموں میں۔ لہذا ہماری دھمکی اور تنبیہ کو بے وقعت مت جانو، اور کبھی یہ فرض نہ کرو کہ ہمارا عمل ہمارے قول کو نہیں پہنچتا۔

بہر حال ہم نے تمہیں یہ بتا دینا چاہا تھا کہ رعایت و درگزر تک نوبت نہ آنے دو، ہم خواہاں تھے کہ سزا دینے سے قبل اتمامِ حجّت کر دیں۔ ہم یہ بھی بتا دینا چاہتے تھے کہ ہم رعیت کے ساتھ میانہ روی اور عدل و مساوات کا چلن اختیار کریں گے۔ نیز یہ کہ تمہاری اطاعتِ حق کے باعث تمہارا اتحاد اور استحکام باقی رہے گا۔ پس تم اعتماد کرو اس وعدے پر جو ہم نے آغازِ گفتگو میں کیا ہے، اور ڈرو اس وعید سے جس کو ہم نے واضح الفاظ میں بیان کر دیا ہے۔ ہم خدا کے حضور دست بہ دعا ہیں کہ وہ تمہیں شیطان کے وسوسوں اور اس کے گمراہ کن اثر سے بچائے اور تمہیں اس کام کی توفیق دے جو خدا کی

اطاعت کے قریب لے آئے اور اس کی خوشنودی حاصل کرنے کا مستحق بنائے۔ والسلام علیکم،

جب رعایا نے یہ بات سنی تو کمزور اور نچلے طبقے کے لوگ پھوٹے نہ سہائے لیکن اونچے طبقے کے افراد کا دل ٹوٹ گیا، انہیں بہت ہی صدمہ پہنچا۔ بہر حال وہ اس ظلم سے جو ضعیفوں پر توڑ رہے تھے دستکش ہو گئے اور اس جبر سے جو نچلے طبقے پر کر رہے تھے باز آ گئے۔

ہرمزد نیک سیرت بادشاہ تھا۔ رعایا کی بہبودی کا خیال اسے ہر دم رہتا تھا۔ وہ کمزوروں کے لیے مہربان اور طاقتوروں کے لیے قہرمان تھا۔ اسکی عدل پسندی اور حق شناسی کا عالم یہ تھا کہ ہر سال جب وہ سر زمین ماہیٹن میں موسم گرما بسر کرنے کے لیے جاتا تو کوچ سے قبل اپنی جانب سے لشکر میں منادی کرا دیتا کہ خبردار کسانوں کو کوئی نقصان نہ پہنچے اور پھر اس معاملے کی دیکھ بھال اور حکم عدولی کرنے والوں کی سزا کا کام اپنے کسی خاص معتمد کے سپرد کر دیتا۔

ہرمزد کا بیٹا کسری جو اس کے بعد بادشاہ بنا اور جسے پرویز کے نام سے یاد کیا جاتا ہے، ہمراہ تھا۔ ایک روز اس کی سواری کے گھوڑوں میں سے ایک گھوڑا راستے میں چھوٹ گیا اور ایک کھیتی کو چرنا اور خراب کرنا شروع کر دیا۔ کھیتی کے مالک نے اس گھوڑے کو پکڑا اور اس امر کے تحویلدار کے سپرد کر دیا۔ اسے کسری کو سزا دینے کی جرأت نہ ہوئی لہذا معاملہ اس کے والد کے گوش گزار کر دیا۔ والد نے حکم صادر کیا کہ گھوڑے کے دونوں کان اور دم کاٹ دی جائے۔ ساتھ ہی بیٹے پر اس نقصان کا دس گنا جرمانہ عائد کر دیا جو گھوڑے کے باعث کھیتی کو پہنچا تھا۔

مگر جب تحویلدار بادشاہ کے یہاں سے نکلا کہ اس کا حکم نافذ کرے تو کسری نے اکابر و اشراف کی ایک جماعت اس کے پاس اس غرض سے بھیجی کہ التماس کر کے اسے گھوڑے کی سزا سے درگزر کرنے پر آمادہ کریں اور کہیں کہ وہ اس درگزر کے بدلے میں نقصان کا ہزار گنا ادا

کر دے گا۔ وجہ یہ تھی کہ کسری کے نزدیک گھوڑے کے کان اور دم کا کٹنا شگونِ بد تھا۔ مگر تحویلدار نے عرضداشت قبول نہ کی اور گھوڑے کے کان اور دم کٹوا دی اور کسری پر اتنے نقصان کے مطابق جو کسان کو پہنچا تھا اسی طرح جرمانہ کر دیا گیا جس طرح دوسرے لوگوں پر کیا جاتا تھا۔ بہر حال ہرمزد کا واحد مقصود و مطلوب یہ تھا کہ ضعیفوں کی حالت سدھاری جائے، اہلِ قوت کو ان پر زیادتی نہ کرنے دی جائے۔ نتیجہ یہ ہوا کہ اس کے عہدِ حکومت میں قوی و ضعیف برابر ہو گئے۔

ہرمزد خوش قدم و کامگار شخص تھا۔ جس شے کا قصد کرتا پا لیتا۔ اس کی فوج کبھی ہزیمت سے دو چار نہ ہوئی۔ وہ اکثر اوقات مدائن سے غیر حاضر رہتا تھا۔ کبھی سرزمینِ سواد میں سرما بسر کرنے گیا ہوا ہے اور کبھی ماہ میں گرما گزارنے۔

جب اسے حکومت کرتے گیارہ برس ہو گئے تو اسے دشمنوں نے ہر طرف سے آن گھیرا اور یوں آن دبایا جیسے تانت کہاں کے دونوں سروں کو دبا لیتی ہے۔ مشرق کی جانب سے ترک شہنشاہ نے چڑھائی کی اور ہرات پہنچ کر ہرمزد کے عاملوں کو وہاں سے نکال باہر کیا۔ مغرب کی جانب سے شاہِ روم بڑھا اور نصیبین کے قریب آ پہنچا۔ وہ آمد اور مینا فار قشین، دارا اور نصیبین واپس لینا چاہتا تھا۔ آرمینیہ کی سمت سے شاہ خزر نے باگ اٹھائی اور آذر بائیجان میں گھس کر لوٹ مار کا بازار گرم کر دیا۔

جب ہرمزد کو خبر ملی تو سب سے پہلے قیصر کی طرف متوجہ ہوا اور تمام شہر جو اس کے والد نے دبا لیے تھے قیصر کو واپس دے کر صلح و آشتی کا خواہاں ہوا۔ قیصر نے بات مان لی اور لٹوٹ گیا۔ ازاں بعد اس نے آرمینیہ اور آذر بائیجان کے عاملوں کے نام حکم بھیجا جس کی تعمیل میں انہوں نے جمع ہو کر شاہ خزر کا مقابلہ کیا اور اسے ہرمزد کی عملداری سے باہر دھکیل دیا۔

ان تمام معاملات سے فراغت حاصل کر کے ہرمزد نے شاہ ترکان کی

جانب کوچ کیا۔ شاہ ترکان اس کا شدید ترین دشمن تھا۔ چنانچہ اس نے سرحدات آرمینیہ و آذربائجان کے عامل بہرام بن بہرام جشنش کو جو بہرام چوبیں کے لقب سے ملقب تھا بلوا بھیجا۔ بہرام فوراً پہنچا۔ ہرمزد نے اسے شرف باریابی بخشا۔ جب حاضر ہوا تو ہرمزد نے اس کا درجہ بلند تر کر دیا اور بڑی آؤ بھگت کے بعد اس پر خلوت میں اپنا عندیہ ظاہر کیا اور وہ یہ تھا کہ بہرام ترک شہنشاہ کی جانب متوجہ ہو۔

بہرام نے سر تسلیم خم کیا اور تعمیل حکم میں مصروف ہو گیا۔ ہرمزد نے حکم دیا کہ تمام مال خانے اور اسلحہ خانے بہرام کی تحویل میں دے دئے جائیں۔ نیز یہ کہ افواج کا رجسٹر بھی اس کے سپرد کر دیا جائے تاکہ وہ اپنی مرضی کے مطابق لشکر منتخب کر لے۔ چنانچہ رجسٹر بہرام کے سپرد کر دیا گیا۔ بہرام نے سرزبانوں اور رئیسوں کو اپنے یہاں اکٹھا کیا اور پھر بارہ ہزار شاہ سوار چن لیے۔ ان میں کوئی بھی چالیس سال سے کم عمر کا نہ تھا۔

بادشاہ کو پتہ چلا تو اس نے پوچھا ”تم نے یہی کچھ تعداد کیوں منتخب کی ہے۔ تمہیں تین لاکھ افراد سے دوچار ہونا ہے“۔ بہرام نے جواب دیا ”بادشاہ سلامت آپکو پتہ ہوگا کہ جب قابوس کو گرفتار کر کے قلعہ ماسفری میں قید کر دیا گیا تھا تو رستم نے بارہ ہزار سپاہیوں کے ہمراہ جا کے اسے دو لاکھ کے پنجے سے چھڑا لیا تھا۔ جب اسفندیار نے ارجاسپ سے قدیم دشمنی کا بدلہ لینے کے لیے کوچ کیا تو اس کی سپاہ کی تعداد بارہ ہزار ہی تھی۔ اسی طرح جب کیخسرو نے گودرز کو اس کے باپ سیاوش کا بدلہ لینے کے لیے روانہ کیا تو اسے بارہ ہی ہزار سپاہی دیے تھے اور گودرز نے تین لاکھ پر فتح حاصل کی تھی۔ جس لشکر کو بارہ ہزار سے نہیں بھگایا جا سکتا اسے کسی بھی تعداد سے شکست نہیں دی جا سکتی“۔

بہر حال بہرام لشکر کے ہمراہ روانہ ہو پڑا اور بادشاہ نے اسے الوداع کہتے ہوئے یہ تلقین کی کہ ظلم نہ کرنا کیونکہ یہ ظالم کے لیے پیغام فنا ہے۔ وعدہ وفا کرنا، اسمیں اہل وفا کی نجات مضمحل ہے۔ جب بھی

کوچ کرو تو یوں گویا پوری طرح جنگ کے لیے تیار ہو۔ جب بھی کبھی پڑاؤ کرو تو لشکر کی پاسبانی خود کرو۔ لشکر کو فتنے اور فساد سے محفوظ رکھو۔ جب تک خوب غور و فکر نہ کر لو کسی چیز کا تمہیہ مت کرو اور غور و فکر اس وقت تک نہ کرو جب تک دیانت دار ناصحین سے مشورہ نہ کر لو۔“ ہرمزد بہ کتہ کر لوٹ گیا اور بہرام رخصت ہو کر اہواز کی راہ پر ہو لیا۔

ترک شہنشاہ کو بھی پتہ چل گیا کہ اس کا مقابلہ کرنے کے لیے لشکر چلا آ رہا ہے۔ ادھر ہرمزد نے اپنے عہائد میں سے ایک شخص کو جس کا نام ہرمزد جہرا بزین تھا ترک شہنشاہ کے یہاں روانہ کر دیا۔ یہ شخص مدبرینِ عجم میں سے تھا۔ نہایت دُرّاک اور حیلہ جو۔ اسے حکم یہ تھا کہ جا کے ترک شہنشاہ کو یہ بتائے کہ اسے بادشاہ نے مصالحت اور اظہارِ اطاعت کی خاطر بھیجا ہے۔ ہرمزد جہرا بزین ترک شہنشاہ کے پاس پہنچا اور اسے بلطائف الحیل خراسان پر تباہی توڑنے سے روک دیا۔ آخر جب ہرمزد جہرا بزین کو علم ہوا کہ بہرام کا لشکر ہرات کے قریب پہنچ گیا ہے تو وہ ایک رات چپکے سے نکل گیا اور اس سے جا ملا۔ خاقان لشکر کی آمد سے آگاہ ہوا تو اپنے حفاظتی دستے کے کماندار سے کہا کہ اس سوار فریبِ کار کو میرے پاس لے آؤ۔ ڈھنڈیا پڑی تو معلوم ہوا کہ وہ پردہ شب میں مفرور ہو چکا ہے۔

بہرام خاقان بہرام کا مقابلہ کرنے کے لیے شہر ہرات سے نکلا۔ اس کا مقدمۃ الجیش چالیس ہزار سپاہیوں پر مشتمل تھا۔ جب آنا سامنا ہوا تو اس نے بہرام کے نام پیغام بھیجا ”میرے ساتھ مل جاؤ۔ میں تمہیں مملکتِ ایران کا بادشاہ اور اپنا سب سے گرامی مقرب بنا لوں گا۔“ بہرام نے پیغام بھیجا کہ آپ مجھے مملکتِ ایران کا بادشاہ کیونکر بنا سکتے ہیں۔ ایران کی حکومت تو ہم میں سے ایک خانوادے کا حق ہے اور وہ حق ان کے سوا کسی دوسرے کو نہیں دیا جا سکتا۔ ہاں مگر جلدی میدانِ جنگ میں تشریف لائیے۔

خاقان یہ سن کر بھڑک اٹھا اور جنگ کی بوق بجوا دی۔ دونوں لشکر



ایک دوسرے کے قریب پہنچ گئے۔ خاقان نے ایک ٹیلے پر اپنا تخت زرین بچھوا رکھا تھا اور وہاں سے دونوں لشکروں کا نظارہ کر رہا تھا۔ جنگ چھڑ جانے کے بعد بہرام اپنے لشکر کے سو منچلے سواروں کے ساتھ ٹیلے پر چڑھ دوڑا۔ خاقان کے اردگرد والے چھٹ گئے۔ اس نے یہ دیکھ کر اپنا گھوڑا مانگا اور بہرام کے سامنے آ گیا۔ بہرام نے اسے تیر کا نشانہ بنایا۔ تیر کاری لگا اور وہ بے جان ہو کر گر پڑا۔ یہ دیکھ کر ترک بھاگ کھڑے ہوئے۔ شہنشاہ سلطنت کی باگ ڈور اپنے بیٹے یلشتکین کے سپرد کر آیا تھا۔ جب یلشتکین باپ کی موت سے آگاہ ہوا تو اس نے ترکوں سے بھرتی طلب کی اور مختلف ترک اقوام پر مشتمل ایک جرار لشکر کی معیت میں روانہ ہو پڑا۔ شکست خوردہ فوج بھی اس سے آن ملی۔

بہرام کو خبر ملی تو اس نے خراسان کے ہر نواح میں قاصد دوڑا دیے۔ لہذا اس کے جھنڈے تلے بھی ایک بھاری لشکر جمع ہو گیا۔ جسے لے کر وہ یلتکین کے مقابلے کے لیے چل کھڑا ہوا۔ دونوں عساکر کا آسنا سامنا دریائے جیحون کے کنارے ترمز کے قریب ہوا۔ دونوں سربراہ اپنے سّد مقابل سے خائف تھے۔ چنانچہ مصالحت کی خاطر دونوں کے مابین ایلچیوں کی آمد و رفت شروع ہو گئی۔

آخر بہرام نے یلتکین کے پاس پیغام بھیجا کہ ”اے خاقانی برادران، ہم نے ہمارے بادشاہ فیروز کو قتل کیا تھا اور ہم نے اس کے خون کا انتقام لینے سے درگزر کی تھی۔ اب یہی کچھ تم ہمارے معاملے میں کرو۔ یلتکین نے جواب دیا کہ شاہ ہرمزد کو صلح کے معاملے میں حکم بنانا ہوں۔ اسکے بعد دونوں اپنی اپنی جگہ رک گئے۔

بہرام نے ہرمزد کی خدمت میں مراسلہ روانہ کیا۔ جواباً ہرمزد نے لکھ بھیجا کہ یلتکین کو ان کے اشراف اور عظمائے عساکر کے ہمراہ بڑے احترام کے ساتھ میرے پاس بھیج دیا جائے۔

چنانچہ یلتکین نے عراق کی راہ لی۔ جب وہ مدائن کے قریب پہنچا تو ہرمزد ملاقات کے لیے نکلا۔ دونوں ایک دوسرے کے احترام میں

سواری چھوڑ کر پیدل چلنے لگے۔ ہرمزد نے یلتکین کی بڑی آؤ بھگت کی۔ اسے اپنے محل میں اتارا اور پھر باہم عمر بھر کے لیے صلح و دوستی کا پیمانہ استوار کیا۔ یہ سب کچھ طے پا گیا تو یلتکین ہرمزد کی اجازت سے اپنے ملک کی طرف لوٹ گیا۔

جب یلتکین خراسان میں داخل ہوا تو بہرام نے اپنے عسا کر سمیت اس کا استقبال کیا اور پھر اس کی حدودِ ممالک تک ہمراہ رہا۔ واپسی پر بہرام نے بلخ پہنچ کر ڈیرے ڈال دیے اور ترک شہنشاہ کے لشکر سے جو جو کچھ ہاتھ لگا تھا ہرمزد کی خدمت میں روانہ کر دیا۔ اس مالِ غنیمت میں وہ زرین تخت بھی شامل تھا (جو مقتول خاقان نے ٹیلے پر بچھوایا تھا) ہرمزد کی طرف جو سامان روانہ ہوا وہ تین سو اونٹوں کا باربن گیا۔

بہرحال اموالِ غنیمت ہرمزد کے یہاں پہنچے اور اس کے ملاحظے میں لائے گئے۔ وزراء، امراء اور مرزبان اس کے اردگرد تھے۔ وزیر اعظم جشنس بولا ”بادشاہ سلامت، وہ دسترخوان کتنا بڑا ہو گا جس کا ایک لقمہ یہ کچھ ہے“۔ یہ بات ہرمزد کے دل میں اتر گئی۔ اسے بہرام کی دیانت پر شک پڑ گیا۔ اور گمان کیا کہ حقیقت وہی ہے جو یزدان جشنس نے بیان کی ہے۔ اب یہ دیکھیے کہ اس ایک کلمے نے کیا کیا آفتیں ڈھائیں اور کن کن جنگوں اور بلاؤں کو جنم دیا۔

ہرمزد کو اس کلمے نے اتنا ناراض و غضبناک کیا کہ بہرام کا تمام حسنِ خدمت اس کے دل سے اتر گیا۔ چنانچہ اس نے بہرام کے پاس ایک ہار، ایک زناہ کمر بند اور ایک تکلا روانہ کر دیا اور لکھ بھیجا کہ ”مجھے یقین ہے کہ تم نے بے شمار اموالِ غنیمت میں سے میرے پاس صرف تھوڑا سا حصہ روانہ کیا ہے۔ قصور تو میرا ہے کہ میں نے تمہاری عزت افزائی کی۔ اب تمہارے پاس ایک ہار بھیج رہا ہوں اسے گے میں ڈالو۔ کمر بند کو کمر سے باندھو اور نکلے کو ہاتھ میں لو۔ کیوں کہ غداری اور ناشکری عورتوں کا وتیرہ ہے“۔

جب یہ خط بہرام کو ملا تو وہ بل کھا کر رہ گیا۔ جان لیا کہ

یہ سب چغل خوروں کا کیا دھرا ہے۔ بہر حال ہار گلے میں ڈال لیا، کمر بند کمر سے باندھ لیا اور تکلا ہاتھ میں لے لیا۔ ازاں بعد اپنے عالی قدر رفقاء و اصحاب کو باریاب کیا۔ جب وہ حاضر ہوئے تو انہیں بادشاہ کا مکتوب پڑھ کر سنایا۔ یہ سنا تو انہیں بادشاہ کی جانب سے خیریت کی کوئی توقع نہ رہی۔ وہ جان گئے کہ وہ ان کے حسنِ خدمت پر شکر گزار نہیں۔ چنانچہ بولے ”اب ہمارا نعرہ بھی وہی ہے جو ہماری قوم میں سے اردشیر کے خلاف اولین بغاوت کرنے والوں کا تھا اور وہ تھا ”بادشاہ قبول مگر یزدان نہیں چاہیے“ ہم کہتے ہیں ”ہمیں نہ ہرمزد بادشاہ چاہیے نہ یزدان جشنس وزیر“۔

اولین باغیوں کا قصہ یہ تھا کہ اردشیر بابکاں کے پاس حضرت مسیحؑ کا کوئی حواری پہنچا اور اس نے اس کی دعوت کو قبول کر کے دین مسیحؑ اختیار کر لیا۔ اس ضمن میں وزیر یزدان نے بھی اس کا ساتھ دیا۔ لہذا رعایا بھڑک اٹھی اور اردشیر کو معزول کر دینے کے درپے ہوئی۔ آخر اردشیر نے ان کے سامنے اپنی توبہ کا اعلان کیا لہذا انہوں نے بھی اسے تخت سے اتارنے کے ارادے ترک کر کے حکومت پر بحال رہنے دیا۔

بہر حال بہرام کے ساتھیوں نے اس سے کہا ”اب آپ ہمارا ساتھ دیں تاکہ ہم ہرمزد کی حکومت سے روگردان ہو کر اس کے خلاف علمِ بغاوت بلند کر دیں۔ ورنہ ہم آپ سے روگردان ہو کر کسی اور کو اپنا سردار بنا لیں گے“۔ جب بہرام نے انہیں اس امر پر متجدد پایا تو بڑے افسوس، رنج اور ناگواری کے ساتھ ان کی ہاں میں ہاں ملا دی۔ اب ہوا یہ کہ رات کے وقت بہرام کے لشکر میں سے ہرمزد جرابزین اور یزدک کاتب کھسک گئے اور مدائن میں پہنچ کر ہرمزد کو ساری بات بتا دی۔

جلد ہی بعد بہرام نے اپنے لاؤ لشکر سمیت عراق کی راہ لی تاکہ ہرمزد کے خلاف نبرد آزما ہو۔ ہوتے ہوتے شہر رے میں جا پہنچا اور پڑاؤ ڈال دیا۔ وہاں اس نے درہم مسکوک کروائے جن پر شہزادہ کسریٰ

پرویز کی تصویر اور نام کندہ تھا۔ ان درہموں کی تعداد دس ہزار تھی پھر انہیں لدوایا اور بڑی رازداری کے ساتھ مدائن میں پہنکوا دیا۔ چنانچہ وہ لوگوں کے ہتھے چڑھ گئے۔

جب ہرمزد کو اس بات کا پتہ چلا تو اسے یقین ہو گیا کہ اس کا بیٹا سلطنت کے لیے ہاتھ پاؤں مار رہا ہے اور یہ درہم اسی کے حکم سے ڈھالے گئے ہیں۔ یہی کچھ بہرام بھی چاہتا تھا۔ نتیجہ یہ ہوا کہ بادشاہ اپنے بیٹے کسری کے درپے قتل ہوا۔ کسری نے ایک شب مدائن سے نکل کر آذربائیجان کی راہ لی اور وہاں پہنچ کے ڈیرے ڈال دیے۔ ادھر بادشاہ نے بسندویہ اور بسطنام کو بلایا۔ یہ دونوں کسری کے ماموں تھے اور ان سے کسری کی بابت پوچھ گچھ کی۔ انہوں نے جواب دیا کہ ہمیں اس کا کچھ پتہ نہیں۔ بادشاہ کو ان پر شبہ گزرا اور انہیں قید خانے میں بھجوا دیا۔ اس کے بعد بادشاہ نے اپنے خیر خواہوں کو جمع کر کے مشورہ طلب کیا۔ انہوں نے جواب دیا ”بادشاہ سلامت! آپ نے بہرام کے معاملے میں جلدی کی ہے۔ اب ہماری رائے تو یہ ہے کہ آپ یزدان جشنس کو بہرام کے پاس روانہ کر دیں۔ بہرام اسے قتل نہیں کرنے کا۔ جب وہ اس کے پاس پہنچے گا معذرت خواہ ہو گا۔ اور اس کے خلاف جو حرکت اس سے سرزد ہوئی اس پر ندامت کا اظہار کرے گا تو بہرام کے دل کا دکھ دور ہو جائے گا۔ اس طرح آپ اسے اپنے حلقہ اطاعت کی جانب لوٹا لانے کے علاوہ خونریزی کی راہ بھی روک دینگے۔ بادشاہ نے یہ بات مان لی اور اپنے وزیر یزدان جشنس کو بہرام کی جانب روانہ کر دیا۔ جب یزدان سفر پر رخصت ہونے لگا تو اس کے ایک چچا زاد بھائی نے جو کسی جرہ کی پاداش میں شاہی قید خانے میں بند تھا اس کے پاس پیغام بھیج کر التماس کی کہ وہ بادشاہ سے معافی دلا کر اسے بھی اپنے ہمراہ لے جائے۔ کیونکہ وہ ان معاملات سے نبٹنے میں اس کے لیے بڑا مفید معاون اور مددگار ثابت ہو گا۔ یزدان نے اس کی بات مان لی اور اسے ہمراہ لے چلا۔ جب یزدان ہمدان میں پہنچا تو اس کو اپنے چچا زاد بھائی پر شک گزرا۔ لہذا بادشاہ کی خدمت میں اطلاعاً خط تحریر کیا کہ وہ اسے حضور

والا کے پاس واپس بھیج رہا ہے۔ چاہیے کہ حضور والا یا اسے قتل کر دیں یا واپس قید خانے میں بھیج دیں کیونکہ یہ بدکردار و خونخوار شخص ہے۔ یہ خط اس کو دے کر کہا کہ میں نے بعض ضروری معاملات سے متعلق بادشاہ کے نام خط لکھا ہے۔ تم اسے جلد لیجا کر بادشاہ کے حوالے کرو اور دیکھو کسی کو اس کی بابت کچھ نہ بتانا۔“

اس شخص کو معاملہ مشکوک نظر آیا۔ لہذا جب یزدان جشنس کے پاس سے اٹھا تو جا کے خط چاک کیا اور پڑھ ڈالا۔ پتہ چلا کہ خط میں اس کی موت مرقوم ہے۔ لہذا واپس یزدان جشنس کے پاس آیا۔ وہ اس وقت اکیلا تھا آتے ہی تلوار کا وار کیا اور اسے موت کے گھاٹ اتار دیا۔ پھر اس کا سر کاٹ کے بہرام کی سمت لے چلا۔ بہرام اس وقت رے میں مقیم تھا۔ اس نے حاضر ہو کر سر بہرام کے روبرو ڈال دیا اور کہا ”یہ تیرے دشمن یزدان جشنس کا سر ہے جس نے بادشاہ کے یہاں تیرے خلاف چغلی کھائی تھی اور اسے ہمارے خلاف بھڑکایا تھا۔“ بہرام نے جواب دیا ”اے فاسق تو نے یزدان کو اس کی بزرگی اور فضیلت کے باوصف قتل کر دیا۔ وہ تو ہمارے پاس اپنے کیے کی معذرت کے لیے آ رہا تھا اور خواہاں تھا کہ میرے اور بادشاہ کے مابین صلح ہو جائے“ یہ کہہ کر اس کا سر اڑا دیا۔

بادشاہ کے درباری اکابر، اشراف اور قائدین کو بھی یزدان جشنس کے قتل کی خبر مل گئی۔ وہ سب یزدان کی بڑی عزت و تکریم کرتے تھے۔ چنانچہ وہ اکٹھے ہوئے اور طے کیا کہ بادشاہ کو اتار کے اس کے بیٹے کسری کو تخت نشین کر دیا جائے۔ انہیں یہ ترکیب سمجھانے اور اس پر عمل پیرا ہونے کی ترغیب دینے والے بے شد و بیہ اور بیسٹام تھے جو کسری کے ماموں تھے۔ وہ دونوں اس وقت زندان نشین تھے اور زندان سے اکابر کے نام پیغام روانہ کیے جا رہے تھے کہ تم لوگ اپنے آپ کو ترکیہ زادے کے ہاتھوں سے نجات دلاؤ (اس سے مقصود ہرمزد بادشاہ تھا) کیونکہ اس نے ہمارے منتخب افراد کو قتل اور ہمارے سرداروں کو فنا کر دیا ہے۔ وجہ یہ تھی کہ اسے اونچے طبقے کے خلاف یہ کہہ کے

بھڑکایا گیا تھا کہ وہ لوگ نچلے طبقے پر زیادتی کرتے ہیں۔ چنانچہ اس نے اونچے طبقے کے بہت سے لوگوں کو تہ تیغ کر دیا تھا۔ آخر لوگوں نے اجتماع کے لیے ایک دن مقرر کیا۔ پھر اس مقررہ دن میں سبھی نے جمع ہو کر بندویہ اور بسطام کے علاوہ جس قدر افراد قید خانے میں تھے انہیں نکال لیا۔

## کسریٰ پرویز کی عملداری

اس کے بعد ان لوگوں نے بادشاہ کا رخ کیا اور اسے تخت سے اتار کے اس کا تاج، پیٹی، تلوار اور قبا کسریٰ کی طرف روانہ کر دی جو اس وقت آذربائیجان میں تھا۔

کسریٰ کو یہ خبر ملی تو پیش قدمی کر کے مدائن میں آ پہنچا۔ اور ایوان میں داخل ہو گیا۔ اکابر اس کے گرد جمع ہو گئے۔ وہ اٹھا اور ان سے خطاب کر کے کچھ اس طرح کے کلمات کہے ”تقدیریں آدمی کو وہ کچھ کر دکھاتی ہیں جس کا اسے سان گمان بھی نہیں ہوتا۔ خلافِ تمنا اسباب پیدا ہو جاتے ہیں۔ ظلم ظالم کو پچھاڑ دیتا ہے۔ ناکام ہے وہ جس پر ہوس مسلط ہو گئی۔ دور اندیش ہے وہ جو اپنے نصیبے پر قانع رہے اور اس کا نفس بیشتر کے لیے بے قرار نہ ہو۔ اے لوگو، ہماری اطاعت و خیر خواہی کی راہ پر گامزن رہو گے تو ہمارا تقرب حاصل ہو گا۔ ہمارے حکم سے سرتابی نہ کرنا اور ہمارے خلاف سر نہ اٹھانا۔ تمہارے لیے ہماری حیثیت ستونوں اور سہاروں کی سی ہے۔“

جب مجمع منتشر ہوا تو کسریٰ اٹھا اور باپ کی خدمت میں حاضر ہوا۔ وہ اس وقت محل کے ایک کمرے میں براجمان تھا۔ کسریٰ نے دست بوسی و قدم بوسی کے بعد عرض کیا ”ابا جان! آپ کے حینِ حیات بادشاہ بن جانے کی نہ خواہش رکھتا ہوں نہ ارادہ۔ لیکن اگر میں بادشاہت قبول نہ کرتا تو وہ ہم سے چھین لی جاتی اور کسی غیر کے سپرد کر دی جاتی۔“

والد نے کہا ”تم ٹھیک کہتے ہو۔ میں تمہارا عذر قبول کرتا

ہوں۔ پس تخت سنبھالو۔ فرمانروائی کرو اور ہاں مجھے تم سے ایک کام پڑ گیا ہے۔ کسری نے کہا ”ابا جان! آپ کو مجھ سے کون سا کام پڑ گیا ہے۔“

کہا۔ ”ان لوگوں کو نگاہ میں رکھو جنہوں نے مجھے تخت سے اتار دیا۔ میرے سر سے تاج اچک لیا اور میرا استخفاف کیا اور پھر نام لے کر بتایا کہ وہ فلاں فلاں ہیں۔ انہیں جلدی تہ تیغ کر دو اور ان سے باپ کا انتقام لو۔“

کسری نے جواب دیا۔ ”یہ بات آج ممکن نہیں۔ اس وقت ممکن ہوگی جب خدا ہمارے دشمن بہرام کو موت کے گھاٹ اتار دے گا اور میں حکومت کے معاملات کو بخوبی سنوار لوں گا۔ اس وقت آپ دیکھیں گے کہ میں انہیں کیوں کر صاف کرتا ہوں اور کیوں کر ان سے آپ کا انتقام لیتا ہوں۔“

باپ نے اس کی یہ بات سنی لی۔ وہ رخصت ہوا اور سند حکومت پر جا بیٹھا۔ بہرام رے میں تھا۔ سارا ماجرا اس تک پہنچ گیا۔ حکومت نے جو رنگ اختیار کیا تھا اس سے وہ بھی بے خبر نہ رہا۔ چنانچہ ہرمزد کی حالت کے پیش نظر اس کے تن بدن میں آگ لگ گئی۔ اس کے خلاف جس قدر کینہ تھا زائل ہو گیا اور کینے کی جگہ حمیت اور رحم کے جذبات پیدا ہو گئے۔ اس لیے وہ اپنے لاؤ لشکر سمیت منزلیں مارتا ہوا بڑھا تا کہ کسری اور کسری کو بادشاہ بنانے والوں کو ہلاک کر کے حکومت دوبارہ ہرمزد کے سپرد کر دے۔

کسری کو بھی بہرام کے رے سے کوچ کرنے کی خبر مل گئی۔ یہ بھی معلوم ہو گیا کہ وہ کس ارادے سے آ رہا ہے۔ مگر اس نے یہ بات باپ سے چھپائے رکھی اور فوج لے کر بہرام کا مقابلہ کرنے کی خاطر نکل کھڑا ہوا البتہ اپنے ایک خاص معتمد کو حکم دیا کہ وہ بھیس بدل کر بہرام کے لشکر میں جائے اور بہرام کے طرز عمل کو دیکھے اور اس کی اصل منشا معلوم کرے۔

وہ شخص رخصت ہو کر ہمدان کے مقام پر بہرام سے ملا اور پھر

اس کے لشکر میں رہ کے سارا احوال معلوم کر لیا۔ اور واپس جا کر کسری کو بتا دیا کہ جب بہرام چلتا ہے تو اس کی دائیں جانب سردان سینہ رویدشتی ہوتا ہے اور بائیں جانب یزدجشنس بن حلبان۔ نیز یہ کہ اس کے لشکر کا کوئی فرد رعیت کا حصہ برابر مال بھی چھین لینے کی تمنا دل میں نہیں پال سکتا۔ جب بھی پڑاؤ ڈالتا ہے کتاب کتاپیلہ دیشنہ منگوا لیتا ہے اور اسے دن بھر پڑھتا رہتا ہے۔

یہ سن کر کسری نے بندویہ اور بسطام سے کہا ”میں جس قدر اب بہرام سے خائف ہوں اتنا کبھی نہ تھا۔ مجھے بتایا گیا ہے کہ وہ ہمیشہ کتاپیلہ دیشنہ کا مطالعہ کرتا رہتا ہے۔ اور کیلہ دمنہ وہ کتاب ہے جو مرد کے لئے نظر و فکر کی بہتر سے بہتر راہیں کھول دیتی ہے۔ اس لیے کہ وہ آداب و دانش کے جواہر کا خزانہ ہے۔“

کسری اور بہرام دریائے نہروان کے قریب آ کے رک گئے۔ ایک نے ایک طرف اور دوسرے نے دوسری طرف چھاؤنی جمائی اور اپنے سامنے خندق کھودی۔ کچھ مدت کے بعد بہرام نے ایک پل بنایا اور اسے عبور کر کے کسری کے قریب جا پہنچا۔ جب دونوں لشکر آمنے سامنے صف آرا ہوئے تو بہرام باہر نکلا اور کسری کی صفوں کے پاس آ کے پورے زور سے پکارا ”اے برادران عجم! ناس ہو تمہارا۔ تم نے اپنے بادشاہ کو تخت سے اتار دیا ہے؟ اے لوگو اپنے کیے پر خدا کے حضور توبہ کرو اور اپنی جمعیت سمیت ہمارے ساتھ شامل ہو جاؤ تا کہ ہم حکومت دوبارہ بادشاہ کے سپرد کر دیں قبل اس کے کہ خدا تم پر اپنا عذاب نازل کرے۔“

جب کسری کے آدھیوں نے یہ کلمات سنے تو ایک دوسرے سے کہنے لگے خدا کی قسم، بہرام سچا ہے۔ حقیقت تو یہی ہے جو اس نے بیان کی۔ آؤ اپنے کیے کی تلافی کریں۔ اپنی غلطی کی اصلاح کریں۔ اس کی صورت یہی ہے کہ بہرام کا نقطہ نظر قبول کر لیں۔

یہ کہ کے وہ سب کے سب نکلے اور بہرام سے جا ملے۔ کسری کے ساتھ فقط یہ لوگ رہ گئے۔ اس کے دو ماموں بندویہ اور بسطام۔ ہرمزد جرابزین۔ نخار جان۔ شاپور بن ابرکان۔ یزدک منشی فوج



باد بن فیروز - شروین بن کامگار - کردی بن بہرام جشنس جو بہرام چوبیس کا حقیقی بھائی تھا اور کسری کے خاص معتمدوں اور دوستوں میں سے تھا۔ انہوں نے کسری سے کہا ”بادشاہ سلامت ، اب کیا کیجئے گا۔ آپ دیکھ تو رہے ہیں کہ سبھی لوگ آپ کو چھوڑ کر دشمن سے جا ملے ہیں۔“ یہ سن کر کسری نے مدائن کی راہ لی۔ جب گودرز کے پل پر پہنچا تو مڑ کے دیکھا اور نظر بہرام پر پڑی جو لشکر کو چھوڑ کر اکیلا چلا آ رہا تھا۔ اور اب کسری اور اس کے ساتھیوں کے قریب آن پہنچا تھا۔ کسری اس سے نبٹنے کے لیے پل کے ایک سرے پر رک گیا۔ کمان کا وتر باندھا (وہ بڑا ماہر تیر انداز تھا)۔ پھر کمان سے تیر جوڑا مگر خوف ہوا کہ سبدا وہ بہرام کو نشانہ بنائے اور بہرام پر زہ کی محکمی کے باعث تیر اثر انداز نہ ہو لہذا لازم ہے کہ اس کے منہ کا نشانہ باندھا جائے۔ پھر خیال آیا کہ ممکن ہے وہ ڈھال پر تیر کو روک لے یا منہ ہٹا کے تیر کا وار خالی دے چنانچہ اس نے بہرام کے گھوڑے کی پیشانی کو تاکا۔ تیر گھوڑے کی پیشانی کے عین درمیان لگا۔ اس کی شدت کا عالم یہ تھا کہ گھوڑا چکرایا اور گر پڑا۔

اب بہرام پیدل ہو لیا۔ کسری نے گھوڑا ڈالا اور مدائن میں جا کے باپ کی خدمت میں حاضر ہو گیا۔ مگر اسے یہ نہ بتایا کہ بہرام حکومت دوبارہ اس کے سپرد کرنا چاہتا ہے۔ کہا تو الٹا یہ کہ ”میرے سارے ساتھی بہرام کی طرف مائل ہو گئے ہیں۔ اب بتائیے آپ کی رائے کیا ہے؟“ باپ نے جواب دیا ”میرا مشورہ یہ ہے کہ تم قیصر کے پاس چلے جاؤ۔ وہ تمہیں لشکر بھی سہیا کرے گا اور دیگر بھی ہر طرح کی امداد بہم پہنچائے گا تا کہ تم اپنا ملک واپس لے سکو۔“

کسری نے باپ کے ہاتھ پاؤں کو بوسہ دیا ، الوداع کہا اور اپنے ساتھیوں سمیت جن کی تعداد نو تھی اور دسواں وہ خود تھا سمندر کی راہ لی۔ اب اس کے ساتھی ایک دوسرے سے کہنے لگے ”بہرام مدائن میں آج یا کل پہنچ کے ہرمزد کو بادشاہ بنا دے گا اور ہرمزد کے ہاتھ میں وہی اقتدار ہوگا جو پہلے تھا۔ پھر وہ ہمارے بارے میں قیصر کو لکھے

گا کہ ہمیں اس کے حوالے کر دیا جائے تاکہ وہ ہمیں موت کی سزا دے۔ ویسے بھی یہ بات واضح ہے کہ جب تک کسریٰ کا باپ زندہ ہے کسریٰ بادشاہ نہیں ہو سکتا۔ یہ دیکھا تو کسریٰ کے ماموں بندویہ اور بسطام نے کہا ”اس ضمن میں ہم دونوں تمہاری کفایت کر لیں گے“۔ چنانچہ ہوا یہ کہ دونوں تلواریں ہاتھوں میں لیے لوٹ گئے اور قصرِ مملکت میں داخل ہو کر اس کمرے میں جا گھسے جہاں ہرمزد موجود تھا۔ نوکر چا کر سبھی گریہ و زاری میں مصروف تھے۔ اس لیے کہ کسریٰ دشمن کے مقابلے کی تاب نہ لا کر بھاگ گیا تھا۔ ان دونوں نے بادشاہ کی گردن میں پگڑی ڈالی اور گھونٹ کے مار دیا۔

ازاں بعد وہ دونوں کسریٰ سے جا ملے مگر یہ بات نہ بتائی۔ تاہم انہوں نے بخوفِ تعاقب سارا دن گھوڑوں کو دوڑائے رکھا۔ اگلا دن بھی اسی طرح گزر گیا۔ آخر شہرِ ہیئت<sup>۱</sup> کے نواح میں ایک راہب خانے کے پاس پہنچے اور ٹھہر گئے۔ راہب ان کے لیے جو کی روٹی لائے جو انہوں نے پانی میں بھگو کے کھا لی۔ پھر راہبوں نے سرکہ پیش کیا۔ انہوں نے کچھ سرکے میں پانی ملایا اور پی لیا۔ اب کسریٰ نے اپنے ماموں بسطام پر ٹیک لگا لی۔ بہت تھکا ماندہ تھا سو گیا۔ وہ اسی عالم میں تھے کہ ایک راہب نے صومعہ میں سے آواز دی ”لوگو، گھوڑ سواروں نے تمہیں آن لیا۔ وہ دیکھو دور سے نظر آ رہے ہیں“۔

اب ہوا یہ کہ جب بہرام مدائن پہنچا اور بادشاہ کو مقتول پایا تو کسریٰ کے خلاف اس کا غیظ و غضب مزید بڑھ گیا۔ لہذا بہرام بن سیاوشان کو ایک ہزار سواروں کے ہمراہ جن کے زیرِ ران تازی گھوڑے تھے (کسریٰ کے تعاقب میں) دوڑا دیا۔ جب کسریٰ اور اس کے ساتھیوں نے گھوڑے دیکھے تو ہاتھوں کے طوطے اڑ گئے اور زندگی سے ہاتھ دھو بیٹھے۔ اس وقت بندویہ نے کسریٰ سے کہا میں ایک چال چل کے تمہیں

۱- ہیئت : دریا ئے فرات کے کنارے کا قصبہ جو اپنے بانی کے نام پر مشہور ہوا۔

بچا سکتا ہوں۔ یہ الگ بات ہے کہ مجھے اپنی جان کو خطرے میں ڈالنا ہوگا۔

کسری نے بندویہ سے کہا ”ماسوں جان اگر آپ اپنی جان کو خطرے میں ڈال کے میری جان بچا لیں پھر خواہ آپ بچ نکلیں یا مارے جائیں تو یہی ایک بات آپ کو مقامِ بلند پر فائز کرنے اور آپ کے نام کو دوام بخشنے کے لیے کافی ہے۔ ہم جانتے ہیں کہ ارشناس منوچہر کی خاطر اپنی جان کی بازی لگا کے شاہِ ترکانِ افراسیاب کے پاس پہنچا تھا۔ افراسیاب اپنی افواج کے وسط میں تھا۔ ارشناس نے اسے تیر کا نشانہ بنایا اور مار گرایا۔ افراسیاب کے سپاہی ٹوٹ پڑے اور اسے تیر کر ڈالا۔ مگر منوچہر انتقام لے چکا تھا۔ چنانچہ لوگوں میں اس کے نام کا ڈنکا بچ گیا اور اسے بڑے احترام سے یاد کیا جانے لگا۔ اسی طرح گودرز نے شاپور ذوالاکتاف کی خاطر اپنی جان لڑا دی۔ اس نے شاپور کی حکومت کا نظم و نسق اپنے ہاتھ میں لے کر اس کی سلطنت کو خوب مضبوط کیا۔ مگر لوگ اسی وجہ سے اس کے حاسد ہو گئے۔ بہر حال جب شاپور بالغ ہو گیا تو گودرز نے جملہ امور کی زمام اس کے ہاتھ میں دے کر اس کی سلطنت اسی کو سونپ دی۔“

بندویہ بولا ”تو پھر اٹھو قبا اور کمر بند اتار دو۔ تلوار کھول دو۔ تاج رکھ دو اور باقی ساتھیوں کے ہمراہ نکل کے اس وادی میں گھوڑے ڈال دو۔ پھر میں جانوں اور وہ لوگ جائیں“ کسری نے بندویہ کی ہدایت کے مطابق عمل کیا۔ دیگر ساتھیوں کے ہمراہ وادی میں گھس گیا۔ اب بندویہ نے کسری کی قبا زیب تن کی، اس کا کمر بند باندھ لیا اور تاج سر پر دھر لیا۔ پھر راہبوں سے کہا کہ تم لوگ پہاڑی پر چڑھ جاؤ اور جب تک یہ لوگ لوٹ نہ جائیں وہیں رہو۔ ورنہ مجھے خطرہ ہے کہ وہ تم میں سے ایک ایک کو تیر کر ڈالیں گے۔ راہبوں نے صومعہ چھوڑ دیا اور باہر نکل گئے۔

بندویہ نے دیر کا دروازہ بند کر لیا اور چھت پر چڑھ گیا۔ وہ اس وقت کسری کی پوشاک پہنے ہوئے تھا۔ چنانچہ پوری طرح تن کر کھڑا

ہو گیا یہاں تک کہ اسے احساس ہو گیا کہ ان سب سواروں نے اسے دیکھ لیا ہے۔ پھر وہ اتر کر دیر میں گیا۔ کسریٰ کی پوشاک اتاری۔ اپنا ملبوس پہنا اور دوبارہ چھت پر آ گیا۔ اس وقت تک سوار دیر کے گرد گھیرا ڈال چکے تھے۔ چھت پر آ کے آواز دی ”اے لوگو! تمہارا قائد کون ہے“۔ اس پر بہرام بن سیاؤشان آیا اور کہا ”اے بندویہ، میں ان کا قائد ہوں، کیا کہنا چاہتے ہو“۔

بندویہ نے کہا بادشاہ سلامت آپ کو سلام کہتے ہیں۔ ان کا ارشاد یہ ہے کہ ہم ابھی ابھی یہاں اترے ہیں لہذا بہت تھکے ماندے ہیں۔ اب تمہارے ہاتھوں سے نکل کے کہیں نہیں جا سکتے۔ لہذا عشاء تک ہمیں دیر ہی میں رہنے دو اور کوئی تعرض نہ کرو۔ عشاء کے وقت ہم تمہارے پاس آ جائیں گے اور اکٹھے بہرام کے پاس چلے جائیں گے۔ پھر وہ ہمارے ضمن میں جو چاہے فیصلہ کرے“۔

بہرام بن سیاؤشان نے جواب دیا ”جیسے حضور والا کی مرضی“۔ یہ کہہ کے بندویہ اتر گیا۔ دیر کے گرد گھیرا پڑا ہوا تھا۔ شام کے وقت وہ چھت پر آیا اور بہرام بن سیاؤشان سے کہا ”بادشاہ سلامت فرماتے ہیں۔ اب شام پڑ چکی ہے۔ ہمیں پسر نہیں لگے کہ اڑ جائیں۔ دیر کا تم نے محاصرہ کر ہی رکھا ہے۔ لہذا ہمیں اس رات آرام کر لینے دو۔ یہ تمہارا ہم پر احسان ہو گا۔ صبح ہم تمہارے پاس آ جائیں گے اور پھر اکٹھے چل دیں گے“۔

بہرام نے جواب دیا ”جیسے آنحضور عالیجاہ عقیدت آماجگاہ کا ارشاد ہو“۔ ازاں بعد اپنے ساتھیوں سے کہا کہ دو گروہوں میں بٹ جاؤ۔ آدھے سو جائیں اور آدھے پھرہ دیں۔ پھر یہ سوئیں اور وہ پھرہ دیں۔

صبح ہوئی تو بندویہ نے دروازہ کھولا اور ان لوگوں کے پاس آ کے کہا ”کسریٰ تو کل اس وقت جدا ہو گیا تھا۔ اب اگر تم تازی باد رفتاروں پر بھی سوار ہو جاؤ تو اسے نہیں پا سکتے۔ جو کچھ تم نے سیری زبان سے سنا محض مکرو حیلہ تھا“ مگر انہیں یقین نہ آیا۔ لہذا دیر میں داخل ہو کر کسریٰ کی تلاش میں ایک ایک کمرہ چھان مارا۔ اب بہرام

کے ہاتھوں کے طوطے اڑ گئے۔ سمجھ میں نہ آتا تھا کہ بہرام چوبیس کے یہاں کیا معذرت پیش کرے۔ بہر حال اس نے بندویہ کو سوار کرا لیا اور لے کر بہرام چوبیس کی خدمت میں حاضر ہو کے بندویہ نے جو چال چلی تھی بیان کر دی۔ بہرام نے بندویہ کو بلوایا اور کہا ”تیرا دل شاہ ہرمزد کے قتل پر کیوں کر رضامند ہو سکا۔ پھر تم نے یہ کیا ستم کیا کہ کسرائے بد کردار کو خلاصی دلوائی اور وہ مجھ سے بچ کے نکل گیا۔“ بندویہ نے جواب دیا ”جہاں تک ہرمزد کے قتل کا تعلق ہے میں تم سے معذرت نہیں کرتا۔ وہ بے رحم سرکش تھا۔ اس نے عجم کے سر براہوں کو کچل ڈالا تھا۔ انہیں باہم دست و گریباں کر کے ان کا اتحاد ختم کر دیا تھا۔ رہا یہ کہ میں نے اپنے بھانجے کسری کو بچانے کے لیے حیلہ سازی کی تو اس ضمن میں مجھ پر کوئی حرف نہیں آتا۔ آخر وہ سیرا بیٹا ہے۔“

بہرام چوبیس نے کہا ”میں تمہیں جلد از جلد موت کے گھاٹ اتار سکتا ہوں۔ کوئی چیز سیرا ہاتھ نہیں روک سکتی مگر توقع ہے کہ بد کردار کسری میرے ہتھے چڑھ جائے گا۔ پہلے اسے قتل کروں گا اور پھر تمہیں۔“ اس کے بعد بہرام بن سیاوشان سے کہا ”اسے پابہ زنجیر کر کے اپنے یہاں قید رکھو۔ تا وقتیکہ میں تمہیں اس کے پیش کرنے کے لیے کہوں۔“

اب بہرام نے اعیان سلطنت کو جمع کر کے کہا ”تمہیں معلوم ہے کہ کسری نے باپ کو قتل کر کے بہت بڑے گناہ کا ارتکاب کیا اور بھاگ گیا۔ کیا اب آپ اس امر پر رضامند ہیں کہ میں شہریار بن ہرمزد کے سن۔ بلوغ کو پہنچنے تک اس ملک کے نظم و نسق کی باگ ڈور اپنے ہاتھ میں لے لوں۔ جب شہریار بالغ ہو جائے گا تو زمام کار اس کے ہاتھ میں تھما دوں گا۔ یہ سن کر ایک گروہ نے اظہارِ رضا مندی کیا تو ایک گروہ نے مخالفت کی۔ مخالفت کرنے والوں میں موسیل ارمنی بھی تھا جس کا شمار عظیم سرداروں میں ہوتا تھا۔ اس نے بہرام سے کہا ”اے سپہ سالار، تمہیں ایسے اقدام کا اس وقت تک کوئی حق نہیں پہنچتا جب

تک ملک کا وارث اور مالک زندہ ہے۔“ بہرام نے جواب دیا ” جو رضا سند نہیں وہ مدائن سے کوچ کر جائے۔ اگر میں نے تین دن بعد نارضامندوں میں سے کسی کو بھی مدائن میں مقیم پایا تو اس کا سر اڑا دوں گا۔“

چنانچہ موسیل ارمی دیگر ہم خیال افراد کے ہمراہ جن کی تعداد بیس ہزار سے متجاوز تھی کوچ کر گیا۔ رخ آذربائیجان کی طرف تھا۔ وہاں پہنچ کے ڈیرے ڈال دیے اور کسری کی روم سے آمد کا انتظار کرنے لگے۔ بندویہ بدستور بہرام بن سیاوشان کے یہاں محبوس تھا۔ بہرام اس کے ساتھ کھانے پینے کے معاملے میں بڑا اچھا برتاؤ کرتا تھا تاکہ اس کی خوش نودی حاصل کر سکے۔ وہ سمجھ رہا تھا کہ کسری لوٹ آئے گا اور سلطنت دوبارہ اسی کے زیر نگیں ہو گی۔ اس کا معمول یہ تھا کہ جب رات چھا جاتی تو اسے قید خانے سے نکال لیتا۔ پاس بٹھاتا اور شریکِ جام کرتا۔ ایک شب بندویہ نے بہرام سے کہا ” تم جس رنگ میں ہو یہ رہنے کا نہیں۔ بہرام چوبیس کے ظلم و تعدی کے باعث یہ رنگ بگڑ جائے گا۔“ بہرام نے جواب دیا ” بخدا تم جو کچھ کہہ رہے ہو میں اس سے آگاہ ہوں اور میں کچھ کر گزرنے کا تمہیہ بھی کر رہا ہوں۔“ بندویہ نے کہا ” وہ کیا؟“ بولا ” میں کل بہرام چوبیس کو قتل کر کے لوگوں کو اس کے پنجے سے نجات دلا دوں گا اور پھر ملک اپنے نظام اور اصل حالت کی جانب لوٹ آئے گا۔“ بندویہ نے کہا ” اگر تمہارا یہ خیال ہے تو پھر سیری بیڑیاں اتار دو اور سیری سواری اور میرے ہتھیار میرے سپرد کر دو۔“ اس نے ایسا ہی کیا۔

صبح ہوئی تو بہرام بن سیاوشان نے اپنے کپڑوں کے نیچے زرہ پہن لی۔ تلوار بھی چھپا کے لگا لی۔ مگر اس کی بیوی یہ حرکت دیکھ رہی تھی۔ وہ بہرام چوبیس کی بہن تھی۔ لہذا اسے شبہ گزرا اور کسی کو بھیج کر بہرام کو اس امر کی اطلاع کر دی۔

بہرام چوبیس صبح سویرے میدان میں پہنچا اور اس کے ساتھیوں میں سے جو بھی اس کے پاس سے گزرتا اس کا کندھا چوگان سے ٹھکورتا۔ کسی

کے یہاں سے بھی زرہ کے کھڑکنے کی آواز نہ آئی۔ یہاں تک کہ بہرام بن سیاوشان اس کے پاس سے گزرا۔ جب اس کا کندھا چوگان سے ٹھکورا تو زرہ کے کھڑکنے کی آواز برآمد ہوئی۔ اُس نے وہیں تلوار سونتی اور اس کا کام تمام کر دیا۔

اب جو لوگوں نے پکارنا شروع کیا کہ بہرام کو میدان میں تہ تیغ کر دیا گیا ہے تو بندویہ نے گمان کیا کہ بہرام چوہیں مارا گیا۔ لہذا سوار ہو کر میدان کا رخ کیا لیکن جب یہ پتہ چلا کہ اس کا ساتھی بہرام قتل ہوا ہے تو اُس نے بھیس بدلا اور کھسک گیا۔ رات کو سفر کرتا، دن کو چھپا رہتا۔ یہاں تک کہ آذربائیجان میں جا پہنچا اور وہاں موسیل کے اور اس کے دیگر رفقاء کے ساتھ رہ پڑا۔

ادھر کسری دیر سے نکل کر ایک شبانہ روز لگا تار رواں رہا۔ پھر ایک بدو سے آسنا سامنا ہوا۔ کسری اور اس کے ساتھی رک گئے۔ اُس نے بدو سے پوچھا (اور وہ کسی قہر عربی بولنے پر قادر تھا) کہ وہ کون ہے۔ بدو نے جواب دیا کہ اس کا تعلق بنو طے سے ہے اور اس کا نام ایاس بن قبیلہ ہے۔ اس پر پوچھا ”تمہارا قبیلہ کہاں اترتا ہوا ہے؟“ بولا ”قریب ہے۔“ پوچھا ”کچھ کھانے کو مل جائے گا۔ ہمیں تو سخت بھوک لگ رہی ہے۔“ بولا ”مل جائے گا۔“ چنانچہ باگیں موڑیں اور بدو کے ہمراہ قبیلے میں پہنچ کے اسی کے یہاں اتر پڑے۔ گھوڑے چرنے کے لیے چھوڑ دیے۔ ایک دن اس کے یہاں قیام کیا۔ بدو نے ان کی بطریق احسن میزبانی کی۔ زادِ راہ بھی بہم پہنچایا اور جب شام پڑ گئی تو ان کے ساتھ نکلا اور راستہ دکھاتا ہوا فرات کے کنارے کنارے تین منازل تک چلا گیا۔ وہاں انہیں رخصت کیا اور واپسی کی راہ لی۔

کسری نے سفر جاری رکھا تا آنکہ بمقام یرموک پہنچ گیا۔ وہاں خالد بن جبیلہ غسانی نے آ کے اس کا استقبال کیا اور میزبانی کے فرائض انجام دیے۔ پھر اس نے سواروں کا ایک دستہ ان کے ساتھ بھیجا حتیٰ کہ وہ قیصر کے یہاں پہنچ گیا اور حاضرِ خدمت ہو کر اپنا احوال سنایا اور اظہارِ مقصد کیا۔ اسے توقع تھی کہ قیصر اُسے مدد و معاونت بہم

پہنچائے گا۔ اس کی توقع حرف بہ حرف صحیح نکلی۔ مگر قیصر کے سرداروں نے اس سے کہا ”بادشاہ سلامت! ان لوگوں کے ہاتھوں آپ سے قبل سکندر کے زمانے سے آپ کے آباؤ اجداد کو جو تکلیف اٹھانی پڑتی رہی ہے وہ آپ سے پوشیدہ نہیں۔ ہمیں آخری ضرب اس شہزادہ کے دادا کے ہاتھوں لگی تھی جس نے ہمارے شامی قصبات غصب کر لیے تھے۔ حالانکہ وہ قصبات ایک ہزار سال سے ہمارے آبا کے قبضے میں وراثتاً چلے آ رہے تھے۔ ان قصبات کو اس شہزادے کے والد نے آپ کے سپرد اُس وقت کیا جب آپ نے اپنے سواروں اور پیدلوں کے ہمراہ دھاوا بول دیا تھا۔ آپ ان لوگوں کے معاملے میں دخل نہ دیں۔ انہیں باہم نپٹنے دیں۔ دشمنوں کی خانہ جنگی بہت بڑی فتح ہے۔“ یہ سن کر قیصر نے اسقفوں کے سر براہ سے پوچھا ”اے بزرگِ محترم! آپ اس معاملے میں کیا رائے دیتے ہیں!“ اُس نے جواب دیا ”کسریٰ سے کنارہ کشی آپ کے لیے جائز نہیں۔ ظاہر ہے کہ اس پر زیادتی ہوئی ہے۔ مناسب یہی ہے کہ آپ اس کی مدد کریں تا کہ جب تک آپ اور وہ سلامت رہیں وہ آپ کا صلح جو رہے۔“ قیصر نے کہا ”ویسے بھی بادشاہوں کو یہ زیب کہاں دیتا ہے کہ ان سے پناہ طلب کی جائے اور وہ پناہ نہ دیں؟“

بہر حال قیصر نے کسریٰ سے صلح و سلامتی کے عہد و پیمانے کے اپنی بیٹی مریم کی شادی کر دی۔ اس کے بعد اپنے جانباز عسکریوں کی کمان اپنے بیٹے ثیادوس کے سپرد کر دی۔ ان جانبازوں میں دس اشخاص اُن افراد میں سے بھی شامل تھے جنہیں ہزار مردان کہا جاتا تھا۔ بہت سا مال و اسباب ان کے حوالے کیا تا کہ وہ خوب قوی ہو جائیں اور پھر انہیں حکم دیا کہ ثیادوس کے ہمراہ کوچ بول دیں۔ خود بھی مشایعت کی خاطر تین روز تک ان کے ہمراہ رہا۔

کسریٰ اس لشکر کو لے کر چل دیا۔ رخ آرمینیا کی جانب تھا۔ جب آذربائیجان پہنچا تو اس کا ماموں بندویہ اور موسیل آرمینی بھی اپنے آرمینی اور ایرانی سرداروں کے ہمراہ آن ملے۔



جب بہرام چوبیس کو کسری کی آمد کا پتہ چلا تو اس نے لشکر کے ساتھ کوچ کیا اور اسے آذربائجان میں جا لیا اور اس کے معسکر سے ایک فرسخ کے فاصلے پر خیمے گاڑ دیے۔ اب مقابلہ ٹھن گیا۔ کسری اور ثیادوس کے لیے ایک ٹیلے پر تختِ زرین بچھا دیا گیا تاکہ وہ سپاہ کی شمشیر زنی کا نظارہ کر سکیں۔ جب دونوں گروہ آمنے سامنے ہوئے تو ہزار مردان میں سے ایک فرد نے کسری کے پاس جا کے کہا ”مجھے وہ شخص بتائیے جس نے آپ کو نیچا دکھایا اور آپ کے ملک پر قبضہ کر لیا“ کسری کو اس کی یہ طعنہ زنی سخت ناگوار گزری مگر وہ یہی گیا۔ البتہ اُسے بتا دیا کہ بہرام چوبیس وہ ہے۔ وہ چتکبرے گھوڑے پر سوار بے شملے کی سرخ پگڑی باندھے اپنے آدمیوں کے آگے کھڑا ہے۔ روسی نے بہرام چوبیس کا رخ کیا اور اُسے دعوتِ مبارزت دی۔ بہرام نکل کے اس کے سامنے آ گیا۔ تلوار کا ایک وار اس نے کیا ایک اُس نے۔ روسی کی تلوار بہرام پر کوئی اثر نہ کر سکی اس لیے کہ بہرام کی زرہ بڑی عمدہ تھی۔ بہرام نے روسی کے سر پر وار کیا تو اُس کا خود کٹ گیا۔ تلوار اس کو سینے تک چیرتی چلی گئی اور وہ دو ٹکڑے ہو کر دائیں بائیں گر پڑا۔

کسری نے یہ دیکھ کر خندہ تحسین بلند کیا۔ ثیادوس کو یہ بات سخت ناگوار گزری۔ لہذا کہا ”آپ میرے ایک ساتھی کو جو ہزار مردوں کے برابر گنا جاتا تھا قتل ہوتے دیکھتے ہیں اور قہقہہ لگاتے ہیں جس کا معنی یہ ہے کہ آپ کو روسیوں کا قتل خوشی عطا کرتا ہے“ کسری نے جواب دیا ”اس کے قتل پر میرا قہقہہ میری مسرت کا مظہر نہ تھا۔ بات یہ تھی کہ اُس نے مجھے طعنہ دیا تھا اور وہ آپ نے بھی سنا تھا۔ لہذا میں چاہتا تھا کہ اُسے بھی معلوم ہو کہ جس شخص نے مجھ سے سیرا ملک چھین لیا تھا اور جس کے مقابلے کی میں تاب نہ لا سکا تھا اس کا وار کیسا تھا“۔

یہ لوگ دو روز تک برسرا پیکار رہے۔ تیسرے روز بہرام نے کسری کو دعوتِ مبارزت دی اور کسری اُس کے مقابلے پر آمادہ ہو گیا۔

ثیادوس نے روکا مگر وہ نہ مانا اور بہرام کے مقابل پہنچ گیا۔ دونوں کوئی ایک گھنٹے تک ایک دوسرے کو نیچا دکھانے کے لیے مصروف پیکار رہے۔

آخر کسری نے شکست کھائی اور بھاگ نکلا۔ بہرام نے راہ روکی اور اسے اس کے آدمیوں سے الگ کر دیا۔ اب کسری نے پہاڑ کا رخ کیا۔ بہرام پیچھے پیچھے لاکرتا جا رہا تھا۔ تلوار اس کے ہاتھ میں تھی اور وہ کہہ رہا تھا ”اے فاسق کہاں جا رہے ہو؟“ یہ سن کر کسری سنبھلا۔ ہمت نے یاوری کی اور وہ پہاڑ پر چڑھ گیا۔ جب بہرام نے دیکھا کہ کسری پہاڑی کی چوٹی پر چڑھ گیا ہے تو سمجھ گیا کہ اب اس پر بس نہ چلے گا۔ چنانچہ نامراد لوٹ گیا۔ کسری پہاڑی کی دوسری جانب سے اتر کر اپنی جمعیت میں پہنچ گیا۔ چوتھے روز دونوں فریق صبح سویرے ہی صف آرا ہوئے۔ گھمسان کا رن پڑا اور میدان کسری کے ہاتھ رہا۔

بہرام شکست کھا کر لشکر گاہ کی جانب لوٹ گیا۔ اب بندویہ نے کسری سے کہا ”بادشاہ سلامت بہرام کے لشکریوں کو اگر یہ یقین ہو کہ آپ انہیں امان دے دیں گے تو وہ آپ سے آن ملیں گے۔ اس لیے آپ اجازت دیں کہ میں انہیں آپ کی طرف سے امان دے دوں“ کسری نے اجازت دے دی۔

جب شام ہوئی تو بندویہ نکلا اور آ کے ایک ٹیلے پر کھڑا ہو گیا جو بہرام کی لشکر گاہ سے بالکل قریب تھا۔ پھر انتہائی بلند آواز سے پکارا ”اے لوگو۔ میں بندویہ بن شاہ پور ہوں۔ مجھے بادشاہ سلامت نے حکم دیا ہے کہ آپ کو امان دے دوں۔ جو آج رات ہم سے آن ملے گا اس کی جان، مال اور اہل و عیال سب مامون ہوں گے“۔ یہ کہا اور لوٹ گیا۔ جب بہرام کے ساتھیوں پر تاریکی شب نے پردے ڈال دیے تو انہوں نے اپنا سب کچھ لادا اور کسری کی لشکر گاہ میں پہنچ گئے۔ جو لوگ بہرام کے یہاں رہ گئے ان کی تعداد چار ہزار سے زیادہ نہ تھی۔

جب صبح نمودار ہوئی تو بہرام نے دیکھا کہ چھاؤنی خالی ہے۔ لہذا کہا اب فرار ہی مناسب ہے۔ چنانچہ اپنے باقیماندہ ساتھیوں کے ہمراہ

کوچ بول دیا۔ ان ساتھیوں میں مردان سینہ اور یزد جشنس بھی شامل تھے جو عجم کے بہادر شہسواروں میں سے تھے۔

کسری نے بہرام کے تعاقب میں شاپور بن ابرکان کو دس ہزار سواروں کا کماندار بنا کے روانہ کر دیا۔ اور ابرکان نے بہرام کو جا لیا۔ اس نے اپنی جمعیت سمیت پلٹ کر حملہ کر دیا۔ زوروں کی جنگ ہوئی۔ شاپور کے قدم اکھڑ گئے اور بہرام نے اپنی راہ لی۔ دورانِ راہ میں اس نے ایک گاؤں میں قیام کیا۔ وہ خود، مردان سینہ اور یزد جشنس ایک بڑھیا کے گھر میں اتر پڑے۔ شام کا وقت تھا، اپنا کھانا نکالا، کھایا، جو بچا وہ بڑھیا کو کھلا دیا۔ پھر شراب نکالی اور بڑھیا سے کہا ”تمہارے پاس کوئی شے ہے جس میں اُسے ڈال کے پی لیں“ بولی ”میرے پاس چھوٹا سا کدو ہے“۔ وہ لے آئی اور انہوں نے کدو کا سرکاٹا (پیالہ بنایا) اور اس میں شراب پینے لگے۔ پھر گزک نکالی اور بڑھیا سے کہا ”کوئی شے ہے جس میں گزک ڈالی جائے؟“ بڑھیا چھاج اٹھا لائی۔ انہوں نے گزک چھاج میں ڈال دی۔ اب بہرام نے حکم دیا کہ بڑھیا کو بھی شراب پلائی جائے چنانچہ اُسے بھی پلا دی گئی۔ جب وہ پی چکی تو بہرام نے پوچھا ”بڑھیا کوئی نئی تازی بات سناؤ؟“ بڑھیا نے جواب دیا ”ہمارے یہاں یہ بات کہی جا رہی ہے کہ کسری رومی لشکر لے کر آیا ہے اور آ کے بہرام سے جنگ کی ہے اور اُسے شکست دے کر اپنا ملک واپس لے لیا ہے“۔ بہرام نے پوچھا ”بہرام کے بارے میں تیری کیا رائے ہے؟“ بولی ”جاہل احمق ہے۔ بادشاہی کا مدعی ہے حالانکہ شاہی خاندان سے اس کا کوئی تعلق نہیں۔“ بہرام نے کہا ”اسی لیے تو شراب کدو میں پیتا ہے اور گزک چھاج میں رکھ کر کھاتا ہے“۔ بہرام کا یہ قول اہل عجم میں ضرب المثل بن گیا۔

بہرام کا کوچ جاری رہا تا آنکہ وہ سرزمین قومیس میں جا پہنچا۔ قومس قارن جبلی نہاوندی کا مستقر تھا اور وہ قومس و جرجان کا حاکم ہونے کے علاوہ خراسان کا والی حرب و خراج بھی تھا۔ بہت بوڑھا ہو چکا تھا۔ عمر سو سال سے متجاوز تھی۔ اس نواح میں اسے کسری

## الخبائر الطوال

نوشیرواں نے متعین کیا تھا۔ کسری کے بیٹے ہرمزد نے اس کا منصب بحال رکھا تھا۔ پھر جب حکومت کی باگ ڈور بہرام کے ہاتھ میں آئی تو اس نے بھی بوڑھے کے اُس مقام کا احترام کیا جو اُسے اہل عجم میں حاصل تھا۔ لہذا اس کی عزت افزائی کی اور عہدے پر بحال رکھا۔

اب جب بہرام اس کے علاقے کے قریب پہنچا تو اس نے اپنے بیٹے کو دس ہزار سوار دے کر بھیجا کہ اُسے داخل ہونے سے روکے۔ بہرام نے پیغام بھیجا ”میں نے تمہیں تمہارے منصب پر بحال رکھا تھا۔ تمہاری جانب سے یہ بدلہ نہیں ملنا چاہیے تھا“۔ قارن نے جواب دے بھیجا ”مجھ پر جو حق کسری اور اس کے آبا کا ہے وہ اس حق سے فائق ہے جو تیرا مجھ پر ہے اور اگر تو تسلیم کرے تو یہی بات تجھ پر بھی صادق آتی ہے۔ ظاہر ہے کسری نے تجھے عزت دی مگر تو نے بدلہ یہ دیا کہ اس کی اطاعت سے دستکش ہو گیا اور ملک عجم کو آتش و خون کی نذر کر دیا۔ تیرا انجام یہی ہونا چاہیے تھا کہ تو نامرادی و واماندگی سے ہمکنار ہو اور تمام اقوام عالم کے لیے افسانہ عبرت بنے“۔

بہرام نے پیغام بھیجا ”بکری دو بار دو درہم کے مساوی ہوتی ہے۔ ایک بار جب ننھی بکروٹی ہوتی ہے اور دوسری بار جب بہت بوڑھی ہو جاتی ہے اور دانت اس کے گر پڑتے ہیں۔ اس حال میں بھی اس کی قیمت دو درہم سے زیادہ نہیں ہوتی۔ تمہارا بھی یہی حال ہے۔ بہت بوڑھے ہو گئے ہو۔ عقل ٹھکانے نہیں رہی“۔

جب قارن کو پیغام ملا تو آگ بگولا ہو گیا اور تیس ہزار سوار اور پیادے لے کر نکل آیا۔ دونوں فریق جنگ پر تُل گئے۔ جب تلوار چلی تو قارن کا بیٹا مارا گیا۔ اور اس کی جمعیت مفرور ہو کر شہر قوس میں جا رہی۔ بہرام نے خوارزم کی راہ لی۔ دریا عبور کیا اور اس توقع پر اسی نواح سے ترکستان میں جا داخل ہوا کہ خاقان سے پناہ کا خواستگار ہو گا اور وہ اسے اپنی پناہ میں لے کر اس کی مدافعت کرے گا۔ خاقان کو بھی بہرام کی آمد کا علم ہو گیا۔ چنانچہ اس نے اپنے سرداروں کو اس کا استقبال کرنے کی ہدایت کی۔ انہوں نے بہرام کا استقبال کیا اور بہرام خاقان کی

جانب رواں رہا تا آنکہ اس کے دربار میں جا پہنچا اور شاہی آداب بجا لا کے عرض کیا ” بادشاہ سلامت ! کسری اور اس کے اہل ملک میرے درپے ہیں۔ میں آپ سے پناہ کا طالب ہوں۔ میری بھی مدافعت فرمائیے اور میرے ساتھیوں کی بھی۔“

خاقان نے جواب دیا ”میرے یہاں تمہیں اور تمہارے ساتھیوں کو حفاظت، سرپرستی اور ہمدردی حاصل رہے گی۔“ جلد ہی خاقان نے اس کے لیے ایک شہر بسایا اور اس کے وسط میں ایک محل بنوا کے اس میں بہرام کو اس کے ساتھیوں سمیت آباد کر دیا۔ ان کے نام دیوان میں درج کیے اور وظائف مقرر کر دیے۔ بہرام ہر روز خاقان کی خدمت میں حاضر ہوتا اور اس کے اعزہ اور خاص اقارب کا ہم نشین ہوتا۔

خاقان کا ایک بھائی تھا جسے ”بغاویر“ کہتے تھے۔ بڑا بہادر اور اعلیٰ پائے کا سوار تھا۔ بہرام نے دیکھا کہ وہ گفتگو میں بڑا بے باک ہے۔ بادشاہ سے ذرا بھی نہیں جھجکتا۔ اس کے دربار کی توقیر بھی ملحوظ نہیں رکھتا۔ ایک روز بہرام نے خاقان سے کہا ”بادشاہ سلامت میں دیکھتا ہوں کہ آپ کا بھائی بغاویر گفتگو میں بڑا بے باک ہے اور جیسا کہ بادشاہوں کے دربار کا پاس ہونا چاہیے وہ آپ کے دربار کا ایسا پاس نہیں کرتا۔ ہم نے دیکھا ہے کہ بادشاہوں کے بھائی اور بیٹے اس وقت تک لب نہیں ہلاتے جب تک اُن سے کوئی بات پوچھی نہ جائے۔“ خاقان نے جواب دیا ”بغاویر میں جنگجوئی اور شہسواری کا جوہر موجود ہے۔ وہ اس بات پر بڑا نازاں ہے۔ یہ الگ بات ہے کہ وہ میرے زوال کی تاک میں رہتا ہے۔ اس کے دل میں میرے خلاف کینہ و بغض پنہاں ہے۔“ بہرام نے عرض کیا ”بادشاہ سلامت کیا آپ پسند فرمائیں گے کہ میں آپ کو اس سے نجات دلا دوں؟“

خاقان نے پوچھا ”وہ کیوں کر؟“ جواب دیا ”بذریعہ قتل۔“ کہا ”ہاں بشرطیکہ تم کوئی ایسی تدبیر کرو کہ مجھ پر حرف نہ آئے۔“ بہرام نے جواب دیا ”میں ایسی تدبیر کروں گا کہ نہ آپ کی اہانت ہو اور نہ آپ کو قصور وار ٹھہرایا جائے۔“

اگلے روز صبح بہرام آیا اور خاقان کے دربار میں اپنی مخصوص نشست پر آ کے بیٹھ گیا۔ بغاویر بھی آیا، بیٹھا اور بڑھ بڑھ کے باتیں کرنے لگا۔ بہرام نے اس سے کہا ”بھائی آپ بادشاہ سلامت کو ان کا حق کیوں نہیں دیتے اور لوگوں کے سامنے ان کے دبدبہ و شکوہ کو کیوں ملحوظ نہیں رکھتے“ بغاویر بولا ”اے ڈریوک اور بھگوڑے سوار تمہیں اس بات سے کیا واسطہ؟“

بہرام نے کہا ”گویا تم اپنی شہسواری کے باعث گستاخ ہوئے پھرتے ہو مگر یہ جان لو کہ تم مجھ سے بہتر سوار نہیں ہو“ بغاویر بولا ”ہمت ہے تو مجھ سے دو دو ہاتھ کر لو۔ میں تمہیں بتا دوں گا کہ میں کون ہوں؟“ بہرام نے جواب دیا ”مگر میں اس بات کا خواہاں نہیں اور اس لیے نہیں کہ تم بادشاہ کے اعزہ میں سے ہو۔ میں تم پر غالب آ کر بھی تمہیں قتل نہ کر سکوں گا۔“

بغاویر نے کہا ”ٹھیک ہے اگر میں تم پر غالب آ گیا تو تمہارا سر اڑا دوں گا۔ آؤ صحرا میں چلیں“۔ بہرام بولا ”انصاف جب ہے کہ یہ بات بادشاہ سلامت ارشاد فرمائیں۔ نیز یہ بھی کہ اگر میں تمہیں قتل کر ڈالوں تو نہ مجھ سے انتقام لیا جائے گا اور نہ بادشاہ سلامت با ان کے امراء و رؤسا مجھے ملامت کریں گے“ بغاویر نے کہا ”بجا“۔ اس پر خاقان نے کہا ”اے بغاویر تمہیں اس شخص سے کیا واسطہ ہے جو ہماری پناہ کا طالب ہے اور ہمارے جوار میں سر چھپائے بیٹھا ہے۔“ بغاویر نے کہا ”آپ اسے راہ انصاف پر لائیں“۔ خاقان نے کہا ”کیا انصاف“۔

بغاویر بولا ”میں اور وہ ایک دوسرے سے دو سو ہاتھ کے فاصلے پر کھڑے ہو جاتے ہیں۔ وہ مجھ پر تیر چلائے میں اُس پر۔ پھر ہم میں سے جو اپنے سداً مقابل کو مار ڈالے اس پر نہ کوئی الزام آئے نہ دیت واجب ہو“۔ خاقان نے اس سے کہا ”تمہاری ماں مرے ذرا دم لو“۔

بغاویر نے جواب دیا ”خدا کی قسم میں یہ کچھ کر کے رہوں گا ورنہ آپ کے روبرو اس پر جھپٹ پڑوں گا“ خاقان نے کہا ”اچھا پھر جو

جی میں آئے کرو؟“

بہر حال بہرام اور بغاویر نکل کھڑے ہوئے۔ چند سردار ہمراہ تھے تاکہ موقع کے شاہد ہوں۔ اب بغاویر بہرام سے دو سو ہاتھ کے فاصلے پر کھڑا ہو گیا اور بہرام نے سرداروں سے کہا ”اگر میں اسے مار ڈالوں تو مجھے ملامت نہ کرنا۔ تمہیں معلوم ہے کہ اس نے مجھ پر زیادتی کی ہے۔“

سرداروں نے جواب دیا ”تم پر کوئی حرف نہ آئے گا“  
اس پر بغاویر نے بہرام کو للکارا ”تم پہل کرتے ہو یا میں کروں؟“  
بہرام پکارا ”تم پہل کرو۔ چلاؤ تیر اس لیے کہ ظلم و سرکشی تمہارا وتیرہ ہے۔“

اب بغاویر نے کمان کی تانت باندھی، تیر جوڑا، پھر چلا چڑھایا اور چھوڑ دیا۔ تیر بہرام کے کمر بند کے درمیان ناف سے ذرا نیچے جا لگا اور کمر بند، زرہ اور دوسرے ملبوس کو چیرتا ہوا پیٹ کی جلد تک جا پہنچا اور چبھ گیا۔

بہرام نے اسے بسرعت تمام کھینچ لیا اور پھر ذرا دیر بے حرکت کھڑا رہا۔ ہاتھ کمان کی طرف نہ بڑھایا۔ اس لیے کہ تیر لگنے سے شدید درد ہو رہا تھا۔ بغاویر نے جانا کہ وہ مارا گیا لہذا اس کی سمت بڑھا۔ اس پر بہرام نے للکارا ”واپس اپنی جگہ پر جاؤ اور اسی طرح میرے وار کا سامنا کرو جیسے میں نے تمہارے وار کا کیا۔“ بغاویر واپس اپنی جگہ پر جا کر کھڑا ہو گیا۔ بہرام نے کمان کی تانت باندھی۔ بہرام کے سوا کوئی دوسرا اس کی تانت باندھ بھی نہ سکتا تھا۔ پھر اس میں تیر جوڑا اور کمان کو پوری طرح زہ کر کے تیر چلا دیا۔ تیر بغاویر کو وہیں لگا جہاں بہرام کو لگا تھا۔ کمر بند کے درمیان اور پھر زرہ اور دوسرے ملبوس کو چیرتا ہوا دوسری طرف نکل گیا۔ نہ اس کے اگلے حصے کو کوئی نقصان پہنچا نہ پچھلے کو مگر بغاویر جان ہار کے گر پڑا۔

جب خاقان کو یہ خبر ملی تو اس نے کہا ”خدا کا قہر اسی پر ٹوٹنا چاہیے تھا۔ میں نے سرکشی سے منع کیا تھا مگر وہ باز نہ آیا“ اور ساتھ ہی اپنے امراء اور اعزہ سے مخاطب ہوا اور کہا ”خبردار جو

مجھ تک کوئی یہ اطلاع پہنچے کہ تم نے بہرام کو کسی قسم کا دکھ پہنچایا ہے یا اُسے ستایا ہے۔“

جب علیحدگی میں ملاقات ہوئی تو خاقان نے بہرام کی کارکردگی پر اظہارِ تشکر کیا اور کہا ”تم نے اس شخص سے مجھے نجات دلائی ہے جو میری موت کا متمنی تھا۔ وہ چاہتا تھا کہ میرے بیٹوں کو محروم کر کے سلطنت پر خود قابض ہو جائے۔ ازاں بعد اس کے اعزاز و اکرام میں اضافہ کیا اور اس پر پہلے سے بھی زیادہ سہریان ہو گیا۔ سارے ترکستان میں بہرام کی دھوم مچ گئی۔ اب بہرام نے اپنے محل کے سامنے (کھیل تماشے کے لیے) ایک میدان تیار کرایا۔ حسین لونڈیاں، خوبرو گائیں اور شکاری پرندے اور جانور جمع کر لیے۔ بہر حال اس کا شمار اُن اشخاص میں ہونے لگا جن کا خاقان بے پناہ احترام کرتا تھا۔

ادھر کسری نے بہرام کی شکست اور فرار کے بعد ثیادوس اور اس کے ساتھیوں کی بڑی عزت افزائی کی۔ انہیں انعامات و عطیات سے خوب خوب نوازا اور پھر انہیں اپنے ملک کی جانب رخصت کر دیا۔ اپنے ساموں بندویہ کو تمام دفاتر اور سال خانوں کا حاکم مقرر کر دیا اور تمام مملکت میں اُس کا فرمان نافذ کر دیا۔ دوسرے ساموں بسطام کو سر زمینِ خراسان، قوس، جرجان اور طبرستان کا گورنر مقرر کیا اور پھر ملک بھر میں اپنے افسر روانہ کر دیے۔ ساتھ ہی رعایا کو نصف مالیے کی معافی بھی دے دی۔

جب کسری کو پتہ چلا کہ بہرام کو خاقان کے یہاں بڑی قدر و منزلت حاصل ہے اور تمام ترکستان میں اس کے نام کا ڈنکا بج رہا ہے تو اُسے خدشہ لاحق ہوا کہ مبادا وہ لشکر اکٹھا کرے اور اس سے از سر نو جنگ چھیڑ دے۔ چنانچہ اس نے ہرمزد بن جرابزین کو خاقان کے پاس بھیجا تا کہ تجدیدِ عہد و پیمان ہو جائے۔ بہت سے تحفے اور ہدیے اس کے بدست روانہ کیے اور ہدایت کی کہ وہ خاقان کے دل کو موہ لے اور اُسے بہرام سے برگشتہ کر دے۔

چنانچہ ہرمزد بن جرابزین نے رختِ سفر باندھا اور کسری کا خط لیے



ہوئے خاقان کی خدمت میں حاضر ہو گیا۔ کسریٰ کی طرف سے جو تحفے اور ہدیے لایا تھا وہ خاقان کے حضور پیش کر دیے۔ خاقان نے انہیں قبول کر لیا۔ اس کے بعد خاقان نے اُسے ہدایت کی کہ وہ اپنے امور کا تصفیہ کرنے کی خاطر ٹھہر جائے۔ اب ہرمزد بھی ہر صبح دیگر بادشاہوں کے سفیروں کے ساتھ خاقان کی خدمت میں حاضر ہونے اور آدابِ شاہی بجا لانے لگا۔

ایک روز خاقان کے حضور باریاب ہوا اور کہا ”بادشاہ سلامت میں دیکھتا ہوں کہ آپ نے بہرام کو اپنا یار غمگسار بنا رکھا ہے اور اس کی بے حد قدر و منزلت کرتے ہیں مگر یہ بات ضرور ذہن نشین رہے کہ آپ اس سے جتنا سلوک بھی کریں وہ اُس سے زیادہ نہ ہو گا جو ہمارے بادشاہ نے کیا تھا۔ مگر اس نے بادشاہ کو جو بدلہ دیا وہ یہ تھا کہ اسے معزول کر دیا اس کی جان کے درپے ہوا۔ پھر اس کے فرزند کسریٰ کے خلاف علمِ بغاوت بلند کیا اور اُسے مملکت سے نکال باہر کیا۔ چنانچہ میں نہیں سمجھتا کہ آپ کے اس سے جو روابط ہیں ان کا انجام بھی غداری اور عہد شکنی کے سوا کچھ اور ہو سکے۔ لہذا بادشاہ سلامت! آپ اس سے خبر دار رہیں۔ ایسا نہ ہو کہ وہ آپ کے اہلِ ملک کو آپ سے برگشتہ کر دے۔

خاقان نے اس کی یہ بات سنی تو لال پیلا ہو گیا اور کہا ”اگر تم سفیر اور قاصد نہ ہوتے تو اپنے یہاں تمہارا داخلہ بند کر دیتا۔ اس لیے کہ تم نے میرے بھائی اور یارِ اخلاص کیش کی شان میں گستاخی کی ہے اور اس کی عیب جوئی کے مرتکب ہوئے ہو۔ خبردار آئندہ ایسی بات نہ کرنا۔“

ہرمزد نے جواب دیا ”بادشاہ سلامت اگر حضور والا کی رائے یہی ہے تو اب سیری اتنی سی التجا ضرور قبول فرمائیں اور وہ یہ کہ سیری اس گفتگو کو صیغہ راز ہی میں رہنے دیں۔ بہرام کو نہ بتائیں ورنہ وہ مجھے مار ڈالے گا۔“ خاقان نے جواب دیا ”منظور ہے۔“

ہرمزد مایوس ہو کر خاقان کے یہاں سے نکل آیا اور پھر خاقان کی

خاتون تک رسائی حاصل کر لی۔ اور ظاہر ہے کہ کمینگی اور ناشکر گزاری عورتوں کی خصلت ہے۔ اب ایک روز جو وہ خاتون کی خدمت میں حاضر ہوا تو وہاں کوئی بھی ایسا شخص موجود نہ پایا جس سے کوئی خدشہ ہو سکتا ہو۔ لہذا کہنے لگا ”اے ملکہ آپ لوگوں نے بہرام کو دوست بنا لیا ہے اور اس کی شان اس کی حیثیت سے زیادہ بڑھا دی ہے۔ مجھے خطرہ یہ ہے کہ وہ آپ کے اہل ملک کو آپ سے برگشتہ کر دے گا جیسا کہ ہمارے بادشاہ ہرمزد سے اس کے اہل ملک کو کر دیا تھا“۔ یہ کہہ کر اُسے بہرام کی سابقہ کاروائیوں کی ساری داستان کہہ سنائی۔ ازاں بعد کہا ”اے ملکہ کیا آپ بھولتی ہیں کہ اُس نے شہنشاہ کے چچا کو قتل کر کے اس کی گدی اور اس کے خزانوں پر قبضہ کر لیا ہے“ بہرحال اُس نے یہ اور اس قسم کی کئی اور باتوں کا تذکرہ کیا تا آنکہ ملکہ کے دل میں بہرام کے خلاف بغض پیدا ہو گیا اور وہ ڈرنے لگی کہ مبادا بہرام کے ہاتھوں اس کے خاوند اور بیٹوں کو کوئی زک پہنچ جائے۔

آخر وہ ہرمزد سے کہنے لگی ”میاں کیا تو دیکھتا نہیں کہ میں بہرام کے معاملے میں بے بس ہوں۔ بادشاہ پر اس کا جو اثر ہے وہ عیاں ہے“۔

ہرمزد نے جواب دیا ”اس کا علاج یہ ہے کہ آپ کسی شخص کو مامور کر دیں جو اسے موت کے گھاٹ اتار دے اور آپ کو خاوند اور بیٹوں کے معاملے میں بے فکر کر دے۔ چنانچہ اس نے اپنے ایک ملازم کو جس کی چابکدستی اور جرأت سے وہ بخوبی آگاہ تھی ہدایت کی اور کہا ”ابھی جاؤ بہرام سے ملو۔ اس سے پیار کی باتیں کرو اور پھر مار ڈالو۔ جب تک اس سے نیٹ نہ لو میرے پاس واپس مت آؤ“

ملازم گیا اور بہرام سے حاضر ہونے کی اجازت چاہی۔ خنجر نیفے میں چھپا رکھا تھا۔ وہ دن ”ورہام روز“ تھا۔ کہا جاتا ہے کہ منجموں نے بہرام کی پیدائش پر یہ حکم لگایا تھا کہ اس کی موت ”ورہام روز“ کو ہوگی۔ لہذا وہ اس روز گھر سے ہی نہ نکلتا تھا۔ ملنے کی اجازت بھی فقط اپنے معتمد اور مقرب اشخاص کو دیتا تھا۔ بہر حال حاجب

اندر گیا اور بہرام سے کہا کہ ملکہ کا قاصد اجازت چاہتا ہے۔ بہرام نے اجازت دے دی۔ وہ اندر آیا۔ سلام عرض کر کے کہا ”ملکہ نے مجھے آپ کی طرف ایک پیغام دے کر بھیجا ہے تنہائی میں عرض کرتا ہوں“۔

یہ سن کر جو لوگ بہرام کے یہاں تھے اٹھے اور چلتے بنے۔ اب وہ ترک چھو کر قریب ہوا گیا اس سے کوئی راز کی بات کہنا چاہتا ہو اور معاً خنجر سونت کر اس کا پیٹ چاک کر دیا۔ پھر باہر نکلا، سوار ہوا اور یہ جا وہ جا۔

جب بہرام کے ساتھی اندر آئے تو دیکھا کہ اس کا خون بہ رہا ہے اور وہ ہاتھ میں ایک کپڑا لیے پونچھ رہا ہے۔ اس کی یہ حالت دیکھ کر ان کی مت ماری گئی اور بولے ”ہمیں کیوں نہ لاکرا۔ آ کے اسے پکڑ لیتے“، بہرام نے جواب دیا ”اُس کتے کو جو حکم دیا گیا تھا اس نے تعمیل کر دی۔ ساتھ ہی یہ بھی کہا کہ ”جب موت آ جاتی ہے تو احتیاط کوئی فائدہ نہیں دیتی۔ میں اپنے بھائی مردان سینہ کو اپنے بعد تمہارا سربراہ بناتا ہوں۔ اس کے فرمانبردار رہنا“۔

ازاں بعد خاقان کے پاس ایک آدمی کو دوڑایا کہ اسے صورتِ حال سے آگاہ کر دے۔ خاقان غصے سے بے قابو ہو کر بھاگا چلا آیا مگر آ کے دیکھا تو وہ مر چکا تھا۔ اسے نصاریٰ کے گورستان میں دفن کرا دیا اور پھر خاتون کی جان کے درپے ہوا لیکن بیٹے نے ماں کی مدافعت کی اور خاقان کی کچھ پیش نہ چلنے دی۔

اب بہرام کے ساتھیوں نے اپنی صورتِ حال سے متعلق باہم تبادلہ خیال کیا اور اس نتیجے پر پہنچے کہ ہمیں ان لوگوں سے بھلائی کی توقع نہیں ہو سکتی۔ اب مناسب یہی ہے کہ ان کے ملک سے نکل چلیں۔ یہ عہد شکن اور احسان ناشناس لوگ ہیں۔ یہاں سے بلادِ دیلم میں پہنچیں کیونکہ وہ علاقہ ہمارے وطن سے قریب تر ہے۔ ہم وہاں ٹھہر کر ان شہزادوں سے بہتر انتقام لے سکتے ہیں جنہوں نے ہمیں نکال باہر کیا تھا۔ یہ طے کر کے وہ خاقان سے واپسی کی اجازت کے طالب ہوئے۔ خاقان نے اجازت دے دی۔ عطیات سے نوازا۔ پیٹھ ٹھونکے

اور بدرقہ ساتھ بھیجا کہ انہیں ان کی مملکت کی حدود تک پہنچا دے۔ بہرام کے ہمراہ اس کی ہمیشیرہ کردیہ بھی تھی جو عجم کی سب سے حسین، عالی گوہر، خوش صفات اور جگردار عورتوں میں سے تھی۔ بہرام کے ساتھیوں نے کوچ کیا تو کردیہ بہرام کے گھوڑے پر سوار اور اس کے اسلحہ سے مسلح آگے آگے تھی۔ تاآنکہ یہ لوگ دریائے جیحون پر جہاں خوارزم کی حد شروع ہوتی ہے پہنچ گئے۔ وہاں وہ دریا کے پار اتر گئے اور خاقان کے عمائد نے واپسی کی راہ لی۔ بہرام کے ساتھیوں نے دریا کے کنارے کنارے سفر شروع کیا۔ پھر جرجان کے رخ اترے۔ پھر طبرستان کی راہ طے کی۔ پھر بحیرے کے کنارے کنارے چلتے ملک دیلم میں پہنچ گئے اور وہاں کے باشندوں سے ان کے ملک میں آباد ہو جانے کی اجازت طلب کی۔ انہوں نے اجازت دے دی۔ باہم تحریری عہدو پیمان ہوا کہ کوئی کسی کے درپے آزار نہ ہوگا۔ غرضیکہ بڑے امن و سکون کے ساتھ رہنے لگے۔ روزی کے وسائل پیدا کر لیے۔ گاؤں بسا لیے۔ کھیتیاں اگا لیں اور ہر معاملے میں اہل دیلم کے ساتھ تعاون کرنے لگے۔

جب بہرام مارا گیا تو کسری نے جانا کہ اب ملک پوری طرح زیر نگیں ہو گیا ہے۔ ازاں بعد اس کے نزدیک اہم ترین معاملہ یہ تھا کہ اپنے والد ہرمزد کا انتقام لے۔ لہذا چاہا کہ آغاز اپنے ماموں بندویہ اور بسطام سے کرے۔ بندویہ نے اس پر جو جو احسان کیے تھے سب کو یکسر فراموش کر دیا۔ کوئی دس برس تک کسری اپنے چہرے پر منافقانہ تبسم طاری کیے ان سے ملتا رہا تھا۔ اب کی بار بھی موسم بہار میں حسب عادت کوچ کیا تاکہ پہاڑ پر جا کے موسم گرما بسر کرے۔ چنانچہ حلوان میں جا ڈیرہ ڈالا۔ بندویہ بھی اس کے ساتھ تھا۔ وہاں اس نے حکم دیا کہ میدان سے بالکل قریب ایک قبہ تعمیر کر دیا جائے تاکہ وہ وہاں سے اپنے امرا و رؤسا کی پولو کا تاشا دیکھ سکے۔

ایک بار وہ اس قبے پر بیٹھا کھیل کا نظارہ کر رہا تھا تو اس نے دیکھا کہ شیرزاد بن بہبودان گیند کو بڑی مہارت سے ضرب لگاتا ہے۔

جب بھی لگاتا ہے بالکل ٹھیک لگاتا ہے چنانچہ کسری نے اس سے کہا  
 چہ خوب اے سوار - پیش کار گنتا رہا - کسری نے یہ کلمہ سو بار کہا -  
 پھر اس نے بندویہ کے نام چار لاکھ درہم کی ادائیگی کا رقعہ تحریر  
 کیا - ہر بار کے لیے چار ہزار درہم - جب یہ مطالبہ زر بندویہ کے یہاں  
 پہنچا تو اس نے پرے پھینک دیا اور کہا ”خزانے اس فضول خرچی کا  
 بار برداشت نہیں کر سکتے“ -

کسری کو پتہ چلا تو اس نے بندویہ کو دھر پکڑنے کے لیے اسی  
 بات کو بہانہ بنا لیا - لہذا اپنے حفاظتی دستے کے سالار سے کہا  
 کہ جا کے بندویہ کے ہاتھ پاؤں کاٹ ڈالے - سالار کسری کے حکم کی  
 تعمیل کے ارادے سے رخصت ہوا - بندویہ اس وقت میدان کی طرف جا  
 رہا تھا - سالار کو دیکھا تو بڑھ کر ملا - مگر سالار نے حکم دے کے  
 اسے گھوڑے سے نیچے پھینکوا دیا - اس کے ہاتھ پاؤں کاٹ ڈالے اور پھر  
 اُسے وہیں خون میں لت پت چھوڑ کر چلا گیا - بندویہ نے کسری اور اس  
 کے آباؤ اجداد کو گالیاں دینی شروع کر دیں اور آلِ ساساں کی غداروں اور  
 عہد شکنی کا تذکرہ کرنے لگ پڑا - یہ ساری باتیں کسری کو بھی بتا دی  
 گئیں چنانچہ اس نے اپنے وزرا سے جو ارد گرد تھے کہا ”بندویہ سمجھتا ہے  
 کہ آلِ ساساں غدار اور بد عہد ہیں مگر اپنے بادشاہ کے ساتھ جو ہمارا  
 والد تھا جس قدر غداروں خود اس نے کی تھی وہ اسے یاد نہیں - اسے  
 یاد نہیں کہ وہ اپنے بھائی بسطام کے ہمراہ اس سے ملنے گیا اور پھر دونوں  
 نے اس کے گلے میں پگڑی ڈالی اور بڑی بے رحمی سے گلا گھونٹ دیا -  
 یہ ظلم و زبردستی کے سوا اور کیا تھا اور یہ سب کچھ میرا تقرب  
 حاصل کرنے کی خاطر کیا گیا تھا - یہ خیال ہی نہ کیا وہ میرا والد  
 ہے -

اب کسری سوار ہو کر میدان کی جانب چلا تو بندویہ کے پاس  
 سے گزر ہوا - وہ سرِ راہ پڑا ہوا تھا - دیکھتے ہی حکم دیا کہ اس پر  
 پتھر برسائے جائیں - چنانچہ لوگوں نے اُسے پتھر مار مار کر ہلاک کر دیا -  
 اس پر کسری نے کہا ” ایسی ہی موت موزوں تھی - اس جیسی ایک

اور بھی واقع ہو گی۔“ - مطلب یہ تھا کہ بسطام کو بھی بندویہ کے انجام تک پہنچایا جائے گا۔ پھر اپنے کاتبِ اسرار سے کہا ”بسطام کو لکھو کہ اپنے منصب پر کسی قابلِ اعتماد شخص کو مقرر کر کے جلدی میرے پاس آئے۔ میں ایک معاملے میں اس کے ساتھ تبادلہ خیال کرنا چاہتا ہوں۔“ - بسطام نے ایسا ہی کیا اور ڈاک کے گھوڑوں پر روانہ ہو گیا۔ جب وہ سرحدِ قسوس کے قریب پہنچا تو مردان بہ سے ملاقات ہوئی جو اس کے بھائی بندویہ کا خزانچی تھا۔ مردان بہ نے اس کو دور سے دیکھا اور دیکھتے ہی دھاڑیں مار مار کر رونے اور چٹلانے لگ پڑا۔ بسطام نے پوچھا ”کیا خبر ہے؟“ اس نے اس کے بھائی بندویہ کی موت کی خبر دی۔ یہ سن کر بسطام پر عرصہ حیات تنگ ہو گیا۔ سمجھ میں نہ آئے کہ کہاں جائے۔ آخر بہرام کے آدمیوں کی طرف جو دیلم میں قرارگیر تھے باگ موڑ دی۔

مردان سینہ اصحابِ بہرام کا سربراہ تھا۔ اُسے بسطام کی آمد سے آگاہی ہوئی تو خوش ہوا اور اپنے جملہ رفقاء سمیت اس کے استقبال کو نکلا۔ اس لیے کہ بسطام اہلِ عجم کی نگاہوں میں بڑی عظمت و وقار کا مالک تھا۔ اُسے لا کے ایک عالی شان مکان میں اتارا اور بلادِ دیلم کے اکابر آ آ کے ملاقات کرنے لگے۔ غرضیکہ وہ ان کے یہاں بڑے امن و سکون سے رہا۔ کچھ مدت کے بعد مردان سینہ، یزد جُشٹنس اور دیگر اکابر نے بسطام سے کہا۔ کسریٰ آپ سے بڑھ کر سلطنت کا حقدار کیونکر ٹھیرتا ہے۔ آپ شاپور بن خُربُشداد کے بیٹے ہیں اور بہمن بن اسفندیار کے صحیح النسبِ اخلاف میں سے ہیں۔ آپ کا خانوادہ بنو ساسان کا بھائی اور شریک ہے۔ آئیے ہم آپ کے ہاتھ پر بیعت کرتے ہیں اور کردیہ بنت بہرام کو آپ سے بیاہ دیتے ہیں۔ ہمارے قبضے میں وہ تختِ زرین بھی ہے جو بہرام مدائن سے اٹھا لایا تھا۔ آپ اُس تخت پر جلوس فرمائیے اور اپنی فرمانروائی کا اعلان کر دیجیے۔ دارا بن بہمن کے اخلاف آپ کے اہلِ بیت ہیں۔ وہ آپ کی طرف بھاگے چلے آئیں گے۔ جب آپ کی قوت بڑھ جائے اور لشکر پھیل جائے تو کسراٹے بد عہد کا رخ کیجیے۔

جنگ لڑیے اور اس کے ملک پر قابض ہو جائیے۔ اگر آپ اس مقصد میں کامیاب ہو گئے تو آپ کی بھی آرزو بر آئے گی اور ہماری بھی۔ اگر آپ مارے جائیں تو ظاہر ہے کہ حصولِ ملک کی خاطر ماریں جائیں گے یہ چیز آپ کی شہرت کو دور دور تک پہنچا کے آپ کے نام کو چار چاند لگا دے گی۔

بسطام کے کان میں یہ الفاظ پڑے تو رغبت و توجہ سے سننے لگا اور آخر ان کی پیشکش قبول کر لی۔ انہوں نے کردیتہ کو اس سے بیاہا، تختِ زرین پر بٹھایا اور تاج اس کے سر پر رکھ دیا۔ پھر سبھی نے اس کے ہاتھ پر بیعت کی اور اس کی بادشاہت کا اعلان کر دیا۔ علاقے کے جملہ اکابر نے اس کی فرمانبرداری کی حاسی بھر لی۔ قومِ جیلان، بیر، اور طیسلسان کے افراد بھی اس کے جھنڈے تلے جمع ہو گئے۔ علاوہ ازیں اس کے اپنے خاندان کے وہ لوگ بھی جو نواحِ عراق میں مقیم تھے اور اسے اور اس کے بھائی کو دل و جان سے چاہتے تھے بھاگے چلے آئے۔ ہوتے ہوتے اس کے لشکر کی تعداد ایک لاکھ ہو گئی۔

اب اس نے کوچ کیا اور دستی میں ڈیرے ڈال کر سر زمینِ جبل میں اپنے دستے پھیلا دیے جو حُلوان، صیثمہ اور ماسبدان تک جا پہنچے۔ کسری کے افسر بھاگ نکلے اور زمینداروں نے قلعوں میں داخل ہو کر اور پہاڑوں کی چوٹیوں پر چڑھ کر سورجہ بندی کر لی۔

جب یہ خبر کسری کو ملی تو اس کے ہاتھوں کے طوطے اڑ گئے۔ اُس وقت احساس ہوا کہ ہیندوویہ کا قتل کتنی بڑی غلطی تھی۔ بہر حال اب اس نے حیلہ اور مکر کے ذریعے صورتِ حال کا مقابلہ کرنا چاہا۔ لہذا بسطام کے نام خط تحریر کیا ”مجھے تمہارا ان غداروں اور فاسقوں کے یہاں پہنچنا جو بہرام فاسق کے ساتھی تھے معلوم ہوا۔ انہوں نے تمہیں ایسے سبز باغ دکھائے جن کے تم اہل نہیں۔ پھر انہوں نے تمہیں حکومت کے خلاف بغاوت کی ترغیب دی اور ملک میں فتنہ و فساد کی آگ بھڑکانے پر ابھارا۔ درآنحالیکہ تمہیں اس امر کی مطلق خبر نہیں کہ میں تمہارے لیے کیا چاہتا ہوں اور تمہارے باب میں کیا کیا

منصوبے بنائے ہوئے ہوں۔ سرکشی کی راہ سے ہٹ جاؤ۔ میں نے اسان دی۔ میرے پاس چلے آؤ۔ اپنے بھائی بِنَشِدوآیہ کے قتل کی وجہ سے مت بدکو۔“

بسطام نے جواب دیا ”مجھے تمہارا مکتوب ملا۔ تم نے جو فریب نگاری اور مکر نویسی کی ہے میری نظر سے گزری بس اب اپنے غصے کی آگ میں جل مرو اور کیے کا پھل پاؤ۔ یہ جان لو کہ تم اس حکومت کے مجھ سے زیادہ حقدار نہیں اس لیے کہ میں دارا کا بیٹا ہوں جو حریفہ سکندر تھا۔ یہ الگ بات ہے اے بنو ساسان کہ تم لوگوں نے ہم پر حاوی ہو کر ہمارا حق چھین لیا اور ہم سے بے انصافی کی۔ تمہارا باوا ساسان گڈریا تھا۔ اگر اس کے باپ بہمن کو اس میں جوہر قابل نظر آتا تو اسے محروم کر کے حکومت اس کی ہمیشیرہ خُمانی کو کیوں دیتا۔“

جب کسری کو بسطام کا خط ملا تو واضح ہو گیا کہ اسے راہ پر نہیں لایا جاسکتا لہذا اس کا مقابلہ کرنے کے لیے تین سپہ سالاروں کو تین لشکر دے کر روانہ کر دیا۔ ہر لشکر میں بارہ ہزار سپاہی تھے۔ جو لشکر پہلے روانہ کیا اس کی کمان شاپور بن ابرکان کے ہاتھ میں تھی۔ اس کے پیچھے جو دوسرا لشکر روانہ کیا اس کی قیادت نِخارجان کے سپرد تھی۔ ان دو کے پیچھے جو تیسرا لشکر روانہ کیا وہ ہرمزد جرابزین کے ماتحت تھا۔ جب بسطام کو پتہ چلا کہ لشکر اس کی طرف چلے آ رہے ہیں تو اس نے بھی پیش قدمی کی اور آ کے ہمدان میں چھاؤنی ڈال دی۔ وہاں سے پیدل دستوں کو اس ہدایت کے ساتھ آگے بھیجا کہ دشوار گزار پہاڑی چوٹیوں پر قابض ہو جائیں اور دشمن کی آمدورفت کو روک دیں۔

کہا جاتا ہے کہ کسری کے لشکروں نے دامنِ کوہ میں بمقام قلوص پڑاؤ کیا اور اس کی خدمت میں صورتِ حال تحریر کر بھیجی۔ اس پر کسری پچاس ہزار سواروں کے ہمراہ بنفسِ نفیس چل کھڑا ہوا اور قلوص میں آن وارد ہوا جہاں یہ لشکر پڑے ہوئے تھے۔ وہاں تھوڑی دیر آرام کی خاطر قیام کیا۔ وہاں سے شراہ کی آبادیوں کے پاس سے گزر



کر ایک ایسی راہ پکڑی جو اُسے ہمدان لے گئی۔ اس راہ میں نہ پہاڑ پڑتے تھے نہ گھاٹیاں۔ ہوتے ہوتے وہ ہمدان کی وادی میں جا پہنچا اور پڑاؤ کر کے اپنے گرد خندق کھود لی۔ بسطام نے بھی اپنی فوجوں کے ہمراہ کسریٰ کی طرف پیش قدمی کی۔ تین دن تک گھمسان کا رن پڑتا رہا۔ کوئی فریق بھی حریف کے مقابلے میں منہ موڑتا نظر نہ آیا۔ جب کسریٰ نے یہ دیکھا تو کُردی بن بہرام جشنس سے کہا ”ان جنگوں کی شدت کے باعث ہم جس صورتِ حال سے دو چار ہیں وہ تم پر واضح ہے۔ میں اب ایک نہایت نفیس حیلے کو کام میں لا کے اس سے نجات پانے کی توقع رکھتا ہوں۔ یہ شخص کُردی جشنس بہرام چوبین کا حقیقی بھائی تھا اور ان روسا میں سے تھا جو کسریٰ کے سب سے زیادہ خیر خواہ تھے۔ اس سے بے پناہ محبت کرتے تھے اور اس کے حکم کی تعمیل بلا چون و چرا فوراً کرتے تھے۔ کُردی نے عرض کیا ”بادشاہ سلامت وہ کیا تدبیر ہے“۔ کہا ”تمہاری ہمیشہ کُردیہ زوجہ بسطام یقیناً اپنے خانوادے اور وطن کی جانب لوٹ آنے کے لیے بے قرار ہوگی اور میں جانتا ہوں کہ اگر کُردیہ بسطام کو قتل کرنا چاہے تو بخوبی کر سکتی ہے۔ اس لیے کہ بسطام کو اس پر کامل اعتماد ہے اور مجھے یہ بھی پتہ چلا ہے کہ وہ بڑی جری اور جگردار ہے۔ اگر وہ بسطام کو مار ڈالے تو میں خدا کو ضامن دیتا ہوں کہ میں اس سے شادی کر لوں گا۔ اسے اپنی بیگمات کی سرتاج بنا دوںگا اور اگر اس کے بطن سے مجھے کوئی فرزند نصیب ہوا تو اسی کو اپنا جانشین مقرر کروںگا۔ میں اس امر سے متعلق خود اپنے ہاتھ سے اقرار نامہ تیار کر رہا ہوں۔ تم وہ اقرار نامہ اس کے پاس بھجوا دو تاکہ وہ پڑھ لے اور اس کے مندرجات پر غور کرے“۔

کُردی نے جواب دیا ”بادشاہ سلامت آپ اپنے ہاتھ سے یہ سب کچھ تحریر کر دیجیے تاکہ وہ مطمئن ہو جائے اور آپ کے قول کی صداقت سے آگاہ ہو جائے۔ میں یہ تحریر اس کے پاس اپنی بیوی کے بدست ارسال کر دوںگا کیونکہ میں اس کے سوا راز کو راز رکھنے کے معاملے میں کسی

اور پر بھروسہ نہیں کر سکتا۔“

غرضیکہ کسری نے کردیہ کے نام خط لکھا اور پر زور تاکید کی۔ کُردی نے خط لے لیا اور اپنی بیوی کے بدست کردیہ کے پاس بھیج دیا۔ بسطام کو اس سے بے پناہ لگاؤ تھا لہذا اُسے (میدان جنگ میں بھی) ساتھ لے آیا تھا۔

کردیہ نے یہ خط پڑھا تو مندرجات کی صحت کو جان گئی اور اس راز کا اپنی همجولیوں اور راز دار سہیلیوں سے ذکر کیا۔ وہ بھی وطن کے لیے بے قرار تھیں۔ اس خط نے ان کی بے قراری کو ایک اور تازیانہ لگایا۔ بسطام کے لیے کُردی کی بیوی کا وعان آنا ناگوار نہ تھا اس لیے کہ وہ ان عورتوں کی باہمی محبت اور میل جول سے بخوبی آگاہ تھا۔

ایک روز عشاء کے وقت بسطام اپنے اس خیمے میں پہنچا جہاں کردیہ مقیم تھی۔ اس وقت وہ سختی جنگ کے باعث بہت تھکا ہوا تھا۔ طبیعت نڈھال تھی۔ آتے ہی کھانا منگوا یا، کھایا اور پھر شراب طلب کی۔ کردیہ نے شرابِ ناب کے جام پیش کرنے شروع کر دیے یہاں تک کہ نشہ غالب آ گیا اور وہ سو گیا۔ اب کردیہ اُٹھی اور تلوار پکڑی اور نوک بسطام کی چھاتی کے ابھار میں چھبو کر اُسے پورے زور سے دبا دیا یہاں تک کہ وہ اس کی پیٹھ کی جانب سے نکل آئی۔ پھر جلدی جلدی اپنی خدمتگاروں اور سہیلیوں کے ہمراہ سوار ہوئی اور چلدی۔ اس کا بھائی کُردی سرِ راہ سواروں کا ایک دستہ لے کر منتظر کھڑا تھا۔ جب وہ آگئی تو اُسے ساتھ لیکر روانہ ہوا اور اپنے مسکن میں جا اتارا۔

صبح دم جب بسطام کے ساتھیوں نے اُسے مقتول پایا تو ڈیرہ ڈنڈا اُٹھایا اور ملک دیلم کی جانب بھاگ گئے لہذا کسری نے شاپور بن ابرکان کو دس ہزار سواروں کی کمان دے کر ہدایت کی کہ وہ قزوین میں جا کے چھاؤنی ڈال دے اور ملک دیلم سے نکل کر اس کی مملکت میں گھسنے والوں کی راہ روک دے۔ ازاں بعد اس نے کردیہ سے شادی کر لی اور اُسے اپنے ہمراہ لے کر مدائن کی جانب لوٹ گیا۔ کسری کو کردیہ سے بے پناہ محبت ہو گئی۔ پھر یہ کہ وہ اس کی کارگزاری کے باعث شکر گزار بھی

تھا۔ بہر حال اب کسری کے دل سے باپ کے قاتلوں کا انتقام لینے کی خلش کا بوجھ ہٹ گیا۔ ملک پوری طرح اس کے قبضے میں آچکا تھا، سکون حاصل تھا، قدم جم گئے تھے۔

## رومیوں سے پرویز کی جنگ

کہا جاتا ہے کہ شاہ روم قیصر کا بیٹا کسری پرویز کے پاس آیا اور بتایا کہ رؤساء و اکابر روم نے اس کے والد قیصر اور اس کے بھائی ثیادوس بن قیصر پر یورش کر کے دونوں کو موت کی آغوش میں سلا دیا ہے اور اپنے ٹوٹے میں سے ایک شخص کو اپنا بادشاہ بنا لیا ہے جس کا نام کتوکتسان ہے۔ نیز کسری کو یاد دلایا کہ اس کے والد اور بھائی کے اس پر کیا کیا احسانات تھے۔ پرویز تاؤ کہا کر اس کی حمایت پر آمادہ ہو گیا اور اس کے ہمراہ تین سپہ سالار بھیج دیے۔ ایک کا نام شاہین تھا جس کے ماتحت چوبیس ہزار سپاہی تھے۔ اس نے سرزمین روم میں گھس کر تاخت و تاراج شروع کر دی اور بڑھتا بڑھتا خلیج قسطنطنیہ تک جا پہنچا اور پڑاؤ ڈال دیا۔ دوسرے قائد کا نام بوبوڈا تھا۔ وہ سرزمین مصر کی جانب روانہ ہوا۔ لوٹ مار کرتا ہوا سکندریہ پہنچ گیا اور شہر پر بزور شمشیر قبضہ کر لیا۔ پھر سکندریہ کے بڑے کلیسا میں گیا اور اُسقف کو پکڑ کر شدید اذیت دی تاکہ اُس نے بتا دیا کہ وہ لکڑی جس پر عیسائیوں کے خیال کے مطابق حضرت عیسیٰ کو مصلوب کیا گیا تھا کہاں پڑی ہے۔ وہ ایک ایسی جگہ مدفون تھی جس کے اوپر ریحان بوئی ہوتی تھی۔ تیسرا سپہ سالار شہریار تھا۔ اس نے شام پر دھاوا بولا اور وہاں کے باشندوں کا قتل بے دریغ کر کے پورے علاقے پر بزور بازو مسلط ہو گیا۔

جب اکابر روم نے دیکھا کہ کسری کے ہاتھوں ان پر کیا آفت ٹوٹی ہے تو وہ جمع ہوئے اور اس شخص کو جسے بادشاہ بنا رکھا تھا قتل کر دیا اور کہا کہ ایسا شخص حکومت کے لائق نہیں۔ پھر مقتول

۱۔ بعض نسخوں میں اس کا نام رمبوزان بھی مرقوم ہے

قیصر کے چچازاد بھائی ہرقل ناسی کو اپنا بادشاہ قرار دے دیا۔ یہ وہی بادشاہ ہے جس نے شہر ہرقلہ آباد کیا اور یہی روم کی مغلوبیت تھی جس کا خدا نے اپنی کتاب میں ذکر فرمایا ہے۔

اب ہرقل نے جس کو اہل روم نے اپنا بادشاہ بنا لیا تھا اہل سلطنت سے بھرتی مانگی اور پھر لشکر لے کر اس (ایرانی) سپہ سالار کا رخ کیا جو خلیج کے کنارے پڑاؤ ڈالے ہوئے تھا اور جنگ کر کے اُسے سرزمین روم کے باہر نکال دیا۔ پھر اس سپہ سالار پر دھاوا بولا جو سرزمین مصر میں پڑا تھا اور اُسے بھی وہاں سے مار بیٹھ گیا۔ پھر شہریار کی جانب پلٹا اور یورش کر کے اُسے شام کے علاقے سے نکال دیا۔ ازاں بعد یہ سارے ایرانی عساکر الجزیرہ میں جمع ہو گئے۔ لہذا ہرقل نے ادھر کا رخ کیا اور حملہ کر کے اس پوری جمعیت کو شکست دی پھر تعاقب کرتا ہوا موصل پہنچ گیا۔

کسریٰ کو یہ خبر ملی تو اپنی فوجیں لے کر موصل کی جانب بڑھا۔ وہ تینوں سپہ سالار بھی اُس سے جا ملے تھے۔ ان سب عساکر کے ہمراہ کسریٰ نے ہرقل پر چڑھائی کی۔ شدید جنگ ہوئی اور ایرانی بھاگ نکلے۔ کسریٰ نے یہ دیکھا تو اُسے اپنے سرداران لشکر اور امراء و اشراف پر بڑا غصہ آیا لہذا انہیں موت کی سزا دینے کی نیت سے قید کرا دیا۔

### شیروہ بن پرویز کی فرمانروائی

اس پر اہل ملک باہم نامہ و پیام کر کے اس امر پر تل گئے کہ کسریٰ کو معزول کر کے اس کے بیٹے شیروہ کو بادشاہ بنا دیا جائے۔ چنانچہ انہوں نے کسریٰ کو حکومت سے الگ کیا۔ تخت و تاج شیروہ کو سونپا اور کسریٰ کو محل کے ایک کمرے میں قید کر دیا اور جانباز دستے کے کماندار حسیلوس کو اس کی نگرانی پر متعین کر دیا۔ یہ واقعہ ہجرت نبوی صلی اللہ علیہ وسلم کے نویں سال ظہور میں آیا تھا۔

اب شیروہ نے حکم دیا کہ اس کے والد کو قصرِ حکومت سے منتقل کر کے ایک رئیس مسمیٰ ہر سفتہ کے گھر میں محبوس کر دیا جائے۔ چنانچہ اس کا سر مونڈ دیا گیا اور اُسے ایک ٹٹو پر سوار کرا کے اور اُس مکان میں لے جا کے قید کر دیا گیا۔ نگرانی اس کی حیلوس کو سونپ دی گئی اور پانچ سو جانباز سپاہی اس کے ماتحت متعین کر دیے گئے۔

اس کے بعد رؤسائے اہلِ مملکت شیروہ کی خدمت میں حاضر ہوئے اور کہا کہ یہ بات مناسب نہیں کہ ہمارے دو بادشاہ ہوں۔ آپ اپنے باپ کے قتل کا حکم دیں اور بلا شرکتِ غیرے حکومت کریں یا ہم آپ کو معزول کر کے حکومت کو اس کی پہلی صورت پر بحال کر دیتے ہیں۔

اس گفتگو نے شیروہ کو جھنجوڑ کر رکھ دیا۔ مگر اس نے کہا مجھے ایک دن کی مہلت دیجئیے۔

## باپ اور بیٹے کے درمیان مراسلت

اب اُس نے یزدان جُشنس کو جو میر منشی مکتوبات تھا حکم دیا کہ ہمارا خط لے کر ہمارے والد کے پاس جاؤ اور جا کے کہو کہ وہ چیز جس کے سبب اللہ نے آپ پر یہ عذاب نازل کیا ہے یقیناً آپ کی گزشتہ بداعمالیاں ہیں۔ سب سے پہلا باپ آپ نے اپنے باپ ہرمز کے خلاف کیا تھا۔ ایک اور بدعملی یہ تھی کہ آپ نے ہمیں جو آپ کی اولاد میں مقصوروں میں بند رکھا اور ہماری آزادانہ نقل و حرکت پر پابندیاں عائد کیے رکھیں اور ہمیں ایک ایسے مکان میں بے رحمی اور ناترسی کے ساتھ مقید رکھا جو قیدخانے سے مشابہ تھا۔ ایک اور بدعملی یہ تھی کہ آپ نے قیصر کے احسانات اور عنایات کا بدلہ کفران سے دیا۔ جب قیصر کا بیٹا اور اقربا آپ کے پاس التماس لے کر آئے تھے کہ آپ صلیب کی لکڑی انہیں واپس دے دیں جو شاہیں نے آپ کے پاس سکندریہ سے بھیجی تھی تو آپ نے قیصر کے آدمیوں کو نامراد لوٹا دیا حالانکہ آپ کو اس لکڑی کی کوئی ضرورت نہ

تھی اور نہ اس کے روک رکھنے میں آپ کا کوئی فائدہ مضمیر تھا۔ ایک اور بدعملی یہ تھی کہ آپ نے اپنے تیس ہزار عالی قدر شہسواروں اور سرداروں کے قتل کا حکم صادر کر دیا۔ آپ کا گمان تھا کہ گویا وہ پہلے لوگ ہیں جنہیں رومیوں کے مقابلے میں شکست ہوئی ہے۔ ایک اور بدعملی یہ تھی کہ آپ نے بہت سا مال جمع کیا اور یہ کرامات ان لگانوں کے باعث تھی جو آپ نے بے پناہ سختی اور سنگدلی سے وصول کیے تھے حالانکہ بادشاہوں کے شایاں یہ ہے کہ گھوڑوں کے سینوں اور نیزوں کی نوکوں کے بل پر دشمنوں کے ملک سے مالِ غنیمت اڑائیں اور خزانے بھریں نہ کہ اپنی رعیت کے در پر گدائی کریں، مال جوڑیں اور خزانے معمور کریں۔ آپ کی ایک بدعملی یہ تھی کہ آپ نے نعمان بن منذر کو قتل کر دیا اور اس کے بیٹے اور خانوادے کو محروم کر کے اس کا ملک ایک غیر شخص یعنی ایاس بن قَبِیْصَہ طائی کے سپرد کر دیا۔ آپ نے نعمان کی اُس خدمت کا کوئی پاس نہ کیا جسے آپ کے بزرگ ملحوظ رکھتے رہے ہیں۔ اس کی خدمت یہ تھی کہ اس نے آپ کے دادا بہرام گور کو جب حکومت اس کے ہاتھ سے نکل گئی تھی تو پناہ دی تھی اور اس کی دستگیری کی تھی تاآنکہ اس نے حکومت واپس لے لی۔ یہ ہیں وہ آپ کی خطائیں جو آپ سے سرزد ہوئیں۔ یہ ہیں وہ گناہ جن کا آپ نے ارتکاب کیا۔ خدا نے آپ کا یہ ارتکاب پسند نہ کیا اور ان کی پاداش میں دھر پکڑا۔

یزداں جشنس گیا اور کسریٰ کو شیروہ کا پیغام دے دیا۔ ایک حرف کو بھی توڑنے موڑنے کوشش نہ کی۔ کسریٰ نے سن کے کہا " کہ دو شیروہ سے جو کم سین، ناتجربہ کار اور کم عقل ہے کہ تم نے جو پیغام ہمارے پاس بھیجا ہے ہم اس کا جواب دیتے ہیں۔ معذرت کی ضرورت نہیں جانتے۔ ہمارے جواب سے تمہاری جہالت گھٹے گی اور تمہارے علم میں اضافہ ہوگا۔ یہ کہ میں باپ کا گناہ گار ہوں تو بات یہ ہے کہ مجھے پتہ چل گیا تھا کہ لوگ اس پر حملہ کرنے والے ہیں۔ اور پھر تمہیں معلوم ہے کہ جب میں برسرِ اقتدار آ گیا تو میں نے ہر ایسے شخص کو

قتل کر کے چھوڑا جو میرے والد کو معزول کرنے کے حق میں تھا یا اُن سے ان کا حق چھیننا چاہتا تھا۔ میں نے اس سلسلے کو اپنے ماسوں بندویہ اور بسطام کے قتل پر ختم کیا حالانکہ دونوں نے میری بڑی خدمت سرانجام دی تھی۔ رہا یہ کہ میں نے تمہیں بند رکھا تو اے میرے فرزندو میں تمہیں تحصیلِ ادب کے لیے فارغ الذہن رکھنا چاہتا تھا لہذا دیگر ایسی چیزوں کے بارے میں غور و فکر کرنے سے روکا جن سے تمہارا کوئی تعلق نہ تھا۔ اس کے باوصف میں نے تمہارے کھانے پینے اور دیگر اخراجات، پوشاک، عطریات اور سواری وغیرہ کے معاملے میں دل کھول کر صرف کیا۔ بالخصوص جہاں تک تمہارا تعلق ہے تم یہ جان لو کہ منجمون نے تمہاری پیدائش کے موقع پر یہ حکم لگایا تھا کہ تمہاری پیدائش ہمارے ملک کی خرابی کا باعث ہوگی اور ہماری سلطنت تمہارے ہاتھوں منقطع ہو کر رہ جائے گی۔ باوصف اس کے ہم نے تمہیں قتل نہ کرایا اور باوصف اس کے کہ شاہِ ہند قمریشیا کا وہ مکتوب مجھے مل گیا تھا جس میں درج تھا کہ جب ہم اڑتیس برس حکومت کر چکیں گے تو یہ سلطنت ہمارے ہاتھ سے نکل کر تمہارے ہاتھ میں چلی جائے گی، ہم نے وہ خط تم سے پوشیدہ رکھا حالانکہ ہم جانتے تھے کہ حکومت تمہارے ہاتھوں میں ہماری موت ہی کی صورت میں پہنچے گی۔ وہ خط تمہاری جنم پتری سمیت ہماری بیگم شیریں کے پاس موجود ہے۔ چاہو تو اے کے دونوں کو پڑھ لو تاکہ تمہاری حسرت اور غمگینی میں اضافہ ہو۔ رہا یہ کہ میں نے قیصر کی سہربانی کو نظر انداز کر کے اس کے بیٹے اور خانوادے کو صلیب کی لکڑی نہ دی تو اے احمق! اس لکڑی سے زیادہ اُن تین کروڑ درہموں کا خیال کرنا چاہیے جو میں نے اپنے ہمراہ آنے والے روسیوں میں تقسیم کیے تھے۔ علاوہ ازیں ایک کروڑ درہم کے وہ تحفے اور ہدیے تھے جو میں نے قیصر کے لیے بھیجے تھے۔ اسی کے برابر تحائف تھے جو میں نے قیصر کے بیٹے ثیادوس کی نذر اس وقت کیے تھے جب وہ اپنے ملک کو واپس جا رہا تھا۔ کیا یہ ممکن ہے کہ میں پانچ کروڑ درہم تو بخش دوں اور ایک ناکارہ لکڑی کے بارے میں بخل

کروں۔ میں نے اُسے قابو میں اس لیے رکھا تھا کہ وہ ایک طرح سے ان کی فرمانبرداری کی ضمانت کا کام دیتی۔ میں اُن سے جو کچھ بھی کرانا چاہتا وہ اس صلیب کی عظمت اور تقدس کی بدولت کر دیتے۔ رہا یہ کہ مجھے قیصر کی حمایت میں تاؤ آیا اور میں نے اس کے خون کا دعویٰ کیا تو یہ خیال رکھ کہ میں نے اس کے پردے میں بے شمار رومیوں کو موت کے گھاٹ اتار دیا۔ اور تمہارا وہ قول جو اشرف و اسراء اور شہسواروں کے قائدین سے تعلق رکھتا ہے جنہیں میں نے قتل کر دینا چاہا تھا تو یہ جان لو کہ میں نے تیس برس تک ان کی نازبرداری کی تھی۔ انہیں اعلیٰ تنخواہیں دی تھیں۔ ٹھانڈے دار تحائف سے نوازا تھا۔ مگر عمر بھر میں اُس روز مجھے ان کی ضرورت پڑی تو وہ ڈول گئے اور بھاگ کھڑے ہوئے۔ اے بے عقل! اس ملت کے اہل دانش سے پوچھ کہ ملک کی فتح مندی کے لیے کمی کس نے کی۔ کس نے ملت کے دشمنوں کے مقابلے میں حوصلہ ہارا۔ وہ تمہیں بتائینگے کہ یہ لوگ بخشش اور رحم کے ہرگز مستحق نہیں اور یہ جو تم نے زراندوزی کے ضمن میں میرے متعلق تیزوتند کات کہے ہیں تو جان لو یہ لگان کوئی میری ایجاد نہیں۔ یہ لگان مجھ سے قبل بھی بادشاہ وصول کرتے رہے ہیں تاکہ اس سے حکومت اور سلطنت کو تقویت پہنچے۔ ایک ہندی بادشاہ نے میرے دادا نوشیروان کو لکھا تھا ”تیری مملکت ایک باغ کے مانند ہے جو بھرا پُرا ہے۔ جس کے گرد مضبوط فصیل اور مستحکم دروازے موجود ہیں۔ اگر یہ فصیل گر پڑے یا دروازے ٹوٹ جائیں تو پھر باغ کو گدھوں اور گائیوں سے نہیں بچایا جا سکتا۔ وہ ضرور چرنے آئیں گی،“ چہاردیواری سے اس کی مراد عسا کر سے تھی اور دروازوں سے مال و زر۔ لہذا اے بے سمجھ اس مال و زر کی حفاظت کرو۔ وہ ملک کے لیے قلعہ ہے۔ حکومت کے لیے سہارا ہے۔ دشمنوں کے خلاف مددگار ہے اور شاہوں کے روبرو وجہِ تفاخر ہے۔ رہا تمہارا یہ خیال کہ میں نے نعان بن منذر کو قتل کیا اور آل عمرو بن عدی کی ریاست چھین کے ایاس بن قبیصہ کو دے دی تو یہ ذہن نشین رہے کہ نعان اور اس کا خانوادہ



اہل عرب پر مسلط تھا اور ان سے کہے جا رہا تھا کہ انتظار کریں، عنقریب حکومت ہمارے ہاتھ سے نکل کر ان کے ہاتھ میں جانے والی ہے۔ اس ضمن میں عربوں کو کئی خطوط مل چکے تھے۔ چنانچہ میں نے اسے قتل کر دیا اور ایک بٹو کو حکومت سونپ دی جو اس قسم کی کسی بات کا شعور ہی نہیں رکھتا۔ اے قاصد! جا اور شیروہ کو یہ ساری باتیں بتا دے۔ چنانچہ یزدان جشنس نے بلا کم و کاست سب کچھ شیروہ سے کہہ دیا۔ شیروہ نے یہ سنا تو تصویر تأسف بن کر رہ گیا۔

اگلے روز اکابر ملک جمع ہو کر اسی طرح شیروہ کی خدمت میں حاضر ہوئے جس طرح ایک روز قبل ہوئے تھے۔ چنانچہ شیروہ کو جان کے لائے پڑ گئے اور اس نے ایک سردار کے بعد دوسرا سردار باپ کے قتل کے لیے بھیجنا شروع کر دیا مگر کوئی بھی اس پر ہاتھ نہ اٹھا سکتا۔ آخر اس نے ان میں سے ایک جوان مسمیٰ یزدک بن مردان شاہ کو بھیجا جو بابل اور خطر نیٹہ کا حاکم تھا۔ جب وہ کسریٰ کے پاس پہنچا تو اس نے پوچھا تو کون ہے! جواب دیا ”میں مردان شاہ کا بیٹا اور بابل و خطر نیٹہ کا حاکم ہوں“۔ کسریٰ نے کہا ”مجھے ایہاں کی قسم تو ہی میرا قاتل ہے، اس لیے کہ میں نے تیرے باپ کو بے قصور قتل کیا تھا“۔ چنانچہ اس جوان نے کسریٰ کو تلواریں مار مار کر ختم کر دیا اور جب واپس جا کے شیروہ کو مطلع کیا تو اُس نے اُس کے منہ پر تھپڑ رسید کیے۔ اس کے بال نوچ ڈالے اور زنداں میں ڈال دیا۔ ازاں بعد اس نے اکابر سلطنت کے ہمراہ جا کے کسریٰ کو گورستان میں دفن کر دیا اور واپس آ کے اس جوان کو جو اس کے باپ کا قاتل تھا قتل کرا دیا۔ جس سال شیروہ تخت نشین ہوا اسی سال رسول خدا صلی اللہ علیہ وسلم کا وصال ہوا اور حضرت ابوبکر رضی اللہ عنہ خلیفہ بنائے گئے۔

بادشاہ بننے کے بعد شیروہ نے اپنے بھائیوں کی طرف توجہ

منعطف کی جنکی تعداد پندرہ تھی اور ان سب کو تہ تیغ کر دیا۔ اُسے خوف تھا کہ مبادا یہ لوگ اہل ملک کو اس کے خلاف بھڑکائیں۔ جلد ہی بعد اس پر مختلف قسم کی بیماریاں مسلط ہو گئیں جن سے وہ تادم مرگ چھٹکارا حاصل نہ کر سکا۔ اس کا عرصہ حکومت آٹھ ماہ تھا۔

## شیروہ کی موت کے بعد

اہل فارس نے شیروہ کے بعد اس کے فرزند شیرزاد بن شیروہ کو اپنا بادشاہ قرار دے لیا۔ وہ اس وقت بچہ تھا۔ لہذا اُسے ایک شخص کی تحویل میں دے دیا گیا جو اس کی تربیت کا بھی ذمہ دار ہوا اور اس کے بالغ ہو جانے تک کاروبار حکومت چلانے کا بھی۔

شہریار رومیوں کے مقابل پڑاؤ کیے ہوئے تھا۔ اُسے کسری کے مارے جانے کی خبر ملی لہذا وہ اپنی افواج لے کر مدائن میں آ پہنچا۔ اُس وقت تک شیروہ مر چکا تھا اور اس کا بیٹا شیرزاد تخت نشین ہو چکا تھا۔ شہریار نے آتے ہی حکومت چھین لی اور مدائن پر قابض ہو کر ہر اس شخص کو تہ تیغ کر دیا جو کسری کو تخت سے اتارنے اور اس کے قتل کیے جانے کی سازش میں شریک تھا۔ اور تو اور اس نے شیرزاد اور اس کے اتالیق و نگراں کو بھی موت کی آغوش میں سلا دیا اور پھر حکومت کی باگ دوڑ اپنے ہاتھ میں لے کر اپنی بادشاہت کا اعلان کر دیا۔ یہ واقعہ ۵۱۲ء میں ظہور پذیر ہوا۔

جب شہریار کو حکومت کرتے ایک برس ہو گیا تو اکابر ملک کو حکومت کا ایک ایسے شخص کے ہاتھ میں چلے جانا ناگوار گزرنے لگا جو اس ملک کے شاہی خاندان سے نہ تھا۔ چنانچہ وہ اس پر چڑھ دوڑے اور اُسے قتل کر کے جوان شیر بن کسری کو بادشاہ قرار دے دیا۔ وہ بچہ تھا اور بہرام چوبین کی بہن کردیہ کے بطن سے تھا۔ اس نے ایک سال حکومت کی اور فوت ہو گیا۔ اس کے بعد انہوں نے بُوران بنت کسری کو اپنا فرمانروا بنا لیا۔ وہ اس لیے کہ شیروہ نے اپنے کسی بھائی کو بھی

زندہ نہ چھوڑا تھا ماسوا جوان شیر کے جو محض بچہ تھا۔ بہر حال اس زمانے میں ایران کی فرمانروائی ڈول گئی، اقتدار کمزور پڑ گیا اور قسوت ٹوٹ گئی۔

## عربوں کی لڑائیاں ایرانیوں سے

کہتے ہیں کہ جب حکومت کی باگ دوڑ بوران بنت کسریٰ بن هرمز کے ہاتھ میں آئی تو ارد گرد کے ممالک میں یہ بات مشہور ہو گئی کہ ایران بے تاج ہو گیا ہے اور اہل ایران ایک عورت کے در پر پناہ گزیں ہیں۔ چنانچہ قبیلہ بکر بن وائل کے دو شخص نکلے۔ ایک کا نام مثنیٰ بن حارثہ شیبانیؓ تھا اور دوسرے کا سُوید بن قُطْبہ عجلی۔ دونوں نے آ کے اپنی جمعیت سمیت سرحدِ ایران پر جمعے گاڑ دیے۔ وہاں سے زینداروں اور جاگیرداروں پر یورش کرتے اور جو کچھ ہاتھ لگتا اُٹھا لے جاتے۔ اگر ان کا تعاقب کیا جاتا تو دور صحرا میں گھس جاتے، کوئی انہیں پا نہ سکتا۔ مثنیٰ حیرہ کی جانب سے یورش کرتا اور سُوید اہلہ کی طرف سے۔ یہ حضرت ابوبکرؓ کی خلافت کے زمانے کی بات ہے۔ چنانچہ مثنیٰ بن حارثہؓ نے حضرت ابوبکرؓ کی خدمت میں تحریر کیا کہ وہ فارس پر یورش کرنے کے لیے بہت ہی بے قرار ہیں۔ یہ اطلاع بھی دی کہ ایرانی بہت کمزور ہو چکے ہیں اور التجا کی کہ وہ ان کی امداد کے لیے کوئی لشکر روانہ فرمائیں۔

جب ان کا خط حضرت ابوبکرؓ کے پاس پہنچا تو انہوں نے حضرت خالد بن ولیدؓ کو جو اس وقت تک مرتد قبائل کی جنگوں سے فارغ ہو چکے تھے لکھا کہ وہ حیرہ جائیں اور ایرانیوں سے نبرد آزما ہوں۔ نیز یہ کہ مثنیٰؓ اور ان کی جمعیت کو اپنے ساتھ شامل کر لیں۔ مثنیٰؓ کو حضرت خالدؓ کا ان کے پاس پہنچنا ناگوار گزرا کیونکہ ان کا گمان تھا کہ حضرت ابوبکرؓ زمامِ کار انہیں کے سپرد کر دیں گے۔ بہر حال حضرت خالدؓ اور مثنیٰؓ نے اپنے ساتھیوں کے ہمراہ پیشقدمی کی اور حیرہ پر دباؤ ڈال دیا۔ اہل حیرہ تین قلعوں میں داخل ہو کر

مدافعت کرنے لگے۔

ازاں بعد عمرو بن بُقیلہ بھی آن پہنچے۔ حضرت خالد رضی کے ساتھ ان کی ملاقات کا قصہ مشہور ہے۔ یہ بات بھی مشہور ہے کہ ایک بار انہیں اپنے یہاں سمِ قاتل ملا اور وہ اللہ کا نام لے کر پی گئے۔ زہر نے انہیں کوئی نقصان نہ پہنچایا۔ بہر حال تینوں قلعہ بند گروہوں نے ان سے اس شرط پر مصالحت کر لی کہ وہ ہر سال ایک لاکھ درہم مسلمانوں کو ادا کریں گے۔ اس کے بعد عبدالرحمان جمیل الجمیحی حضرت ابوبکر رضی کا خط لے کر حضرت خالد رضی کی خدمت میں حاضر ہوئے جس میں یہ ہدایت مرقوم تھی کہ وہ (حضرت خالد رضی) اپنی مسلم جمعیت سمیت شام کا رخ کریں اور حضرت ابو عبیدہ بن جراح رضی کو کمک پہنچائیں۔ حضرت خالد رضی چلے گئے اور حیرہ میں مشنی کے پاس عمرو بن حزم انصاری رضی کو چھوڑ گئے۔ حضرت خالد رضی چلتے چلتے انبار کے نواح میں پہنچ کے عین التمر میں اترے۔ وہاں ایرانیوں کی چوکی تھی۔ چنانچہ ان میں سے ایک شخص نے عمرو بن زیاد بن حذیفہ بن ہشام بن مغیرہ کو ہدف تیر بنایا اور ہلاک کر دیا۔ انہیں وہیں دفن کر دیا گیا۔

حضرت خالد رضی نے عین التمر کا محاصرہ کر لیا اور آخر بغیر امان دیے ہتھیار ڈلوا کر سب محصورین کے سر اڑا دیے اور ان کے بچوں کو لونڈی غلام بنا لیا۔ انہیں غلاموں میں ابو محمد بن سیرین اور حضرت عثمان رضی کے موالی حمران بن ابان بھی شامل تھے۔ یہاں حضرت خالد رضی نے ایک عرب محافظ مسمیٰ ہلال بن عقبہ کو قتل کر کے اس کی لاش لٹکا دی تھی۔ یہ شخص بنو نمر بن قاسط میں سے تھا۔ ازاں بعد حضرت خالد رضی بنو تغلب اور نمر کی ایک بستی کے قریب سے گزرے اور ان پر حملہ کر کے کئی افراد کو قتل کر دیا اور بہت سا مال غنیمت سمیٹ لیا، اسی طرح وہ چلتے چلتے شام میں پہنچ گئے۔ ادھر عمرو بن حزم رضی اور مشنی بن حارثہ رضی بدستور سر زمینِ سواد میں داخل ہو کر لوٹ مار کرتے رہے۔ تاآنکہ حضرت ابوبکر رضی فوت ہو گئے۔

## اسلامی فتوحات عہدِ عمرؓ بن خطاب میں

حضرت ابو بکرؓ کے بعد حضرت عمرؓ بن خطاب خلیفہ ہوئے۔ ان کی خلافت کا عرصہ تیرہ برس تھا۔ انہوں نے عراق کی طرف رسالے بھیجنے کا عزم بالجزم کر لیا۔ چنانچہ حضرت ابو عبید بن مسعودؓ کو جنہیں ابوالمختار بن ابی عبید الشقی کے نام سے جانا جاتا ہے بلایا اور پانچ ہزار سپاہ کا سالار بنا کے عراق کی سمت کوچ کرنے کا حکم دے دیا۔ ادھر مشنی بن حارثہؓ کو لکھا کہ وہ اپنی جمعیت سمیت ان سے مل جائیں۔ سلیط بن قیسؓ کو بھی جو انصار بنی نجار میں سے تھے ابو عبیدؓ کے ہمراہ روانہ کر دیا اور ابو عبید سے کہا میں تمہارے ہمراہ ایک ایسا آدمی روانہ کر رہا ہوں جو از روئے اسلام تم سے افضل ہے۔ لہذا اس کا مشورہ مان لیا کرنا۔ اور حضرت سلیط سے کہا اگر جنگ کے معاملے میں تم جلد باز نہ ہوتے تو میں اس جیش کا امیر تمہی کو مقرر کرتا۔ جنگ ٹھنڈے مزاج کے شخص ہی سے مناسبت رکھتی ہے۔ بہر حال ابو عبیدؓ حیرہ کی جانب روانہ ہو گئے۔ جس بھی کسی عرب قبیلے کے پاس سے گزر ہوتا اُسے شامل جیش ہونے کی دعوت دیتے۔ نتیجہ یہ ہوا کہ مختلف قبائل کے کئی دستے ان کے ہمراہ ہو گئے۔ یہاں تک کہ موضع قتس الناطف میں پہنچ گئے جہاں مشنی نے اپنی جمعیت کے ساتھ ان کا استقبال کیا۔

اہلِ عجم کو بھی ابو عبیدؓ کی آمد کا پتہ چل گیا لہذا انہوں نے مردان شاہ حاجب کو چار ہزار سوار دے کر روانہ کر دیا۔ ابو عبیدؓ نے پل بنوایا تاکہ پار اتر کر عجمیوں کے پاس جا پہنچیں۔ مگر مشنی نے کہا ”اے امیر! آپ اس دریائے موج خیز کو پار نہ کریں ورنہ آپ اپنی اور اپنی جمعیت کی جان کو اہلِ فارس کا ہدف بنا دیں گے۔“ ابو عبیدؓ نے جواب دیا ”اے بنو بکر کے فرد بزدلی کا مظاہرہ کر رہے ہو؟“۔ یہ کہا اور اپنی جمعیت کو لے کر عجمیوں تک پہنچنے کی خاطر دریا میں اتر گئے۔ رسالے کا امیر اپنے چچازاد بھائی ابو محجن

ثقفی کو بنا دیا۔ خود قلب میں رہے۔ ایرانیوں نے بھی پیش قدمی کی۔ خوب جنگ ہوئی۔ پہلے مقتول خود ابو عبیدرہ تھے۔ اب جھنڈا ان کے بھائی حکم نے تھاما وہ بھی مارے گئے۔ پھر قیس بن حبیب برادر ابو محجن نے جھنڈا سنبھالا وہ بھی کام آئے۔ اسی طرح سلیط بن قیس انصاریؓ بھی اپنی جمعیت انصار سمیت شہید ہو گئے۔ آخر جھنڈا مثنیٰؓ کے ہاتھ میں آ گیا۔ مگر اتنے میں مسلمانوں کے پاؤں اکھڑ گئے۔ اب مثنیٰؓ نے عروہ بن زید الخیلؓ طائی سے کہا ”تم پل کے سامنے جا کھڑے ہو اور عجمیوں کو پل تک رسائی حاصل نہ کرنے دو“۔ یہ کہہ کے خود بھاگتے ہوؤں کی پشت پر جا پہنچے اور دشمنوں کو ان پر وار کرنے سے روکنے لگے یہاں تک کہ سبھی پار اتر گئے۔ ابو عبیدرہؓ کی ”جنگ پل“ مشہور و معروف جنگ ہے۔ مثنیٰؓ مسلمانوں کی جمعیت کو لے کر رخصت ہو گئے اور ثعلبہ میں پہنچ کے خیمے گاڑ دیے۔

وہاں سے عروہ بن زید الخیلؓ کے ہاتھ حضرت عمرؓ کی خدمت میں اطلاع نامہ ارسال کیا۔ حضرت عمرؓ پڑھ کے رو دیے اور عروہؓ سے کہا ”اپنے ساتھیوں کے پاس لوٹ جاؤ اور کہو کہ جہاں ہیں وہاں رکے رہیں کمک بہت جلد پہنچے گی“ یہ واقعہ ۵۱۳ کے ماہ رمضان میں ہفتے کے روز ظہور میں آیا تھا۔

اب حضرت عمرؓ نے لوگوں سے اپیل کی کہ وہ فوج میں بھرتی ہوں اور عراق جائیں۔ چنانچہ لوگ دھڑا دھڑا آنے لگے۔ قبائل میں بھی آدمی روانہ کر دیے گئے تاکہ وہاں سے بھی سپاہ حاصل کی جائے۔ میخسف بن سلیم ازدی اپنے قبیلے کے سات سو افراد کے ہمراہ حضرت عمرؓ کی خدمت میں حاضر ہوا۔ اسی طرح حصین بن سعید بن زرارہ بنو تیم کے ہزار سے زائد افراد کے ساتھ، عدی بن حاتمؓ بنو طری کی جمعیت کے ساتھ اور انس بن ہلال بنو قاسط کے ایک لشکر کی جمعیت میں حضرت عمرؓ کی خدمت میں حاضر ہو گئے۔ جب لوگوں کی تعداد خاصی ہو گئی تو حضرت عمرؓ نے جریر بن عبداللہ بجليؓ کو ان کا امیر مقرر کر دیا۔ جریرؓ اس ساری جمعیت کو لے کر رخصت ہوئے

اور ثعلبہ میں پہنچ گئے۔ مثنیٰ بھی اپنے ساتھیوں سمیت ان سے آن ملے۔ جریر رض نے وہاں سے رخصت ہو کر حیرہ کا رخ کیا اور دیرہند میں پڑاؤ ڈال دیا اور سواروں کو سرزمینِ سواد میں یورش کے لیے پھیلا دیا۔

زمیندارانِ علاقہ قلعہ بند ہو گئے۔ ادھر ایرانی جمع ہو کر بُورانِ دخت کی خدمت میں حاضر ہوئے اور بُورانِ دخت نے حکم دیا کہ دس ہزار جگردار شہسوار منتخب کیے جائیں۔ سالار ان کا مہران بن سہرویہ ہمدانی کو مقرر کیا۔ مہران اس لشکر کو لے کر حیرہ میں پہنچ گیا۔ فریقین نے پیش قدمی کی۔ ایک ایک سے گتھ گیا۔ یوں رن پڑا کہ گویا بجلی کڑک رہی ہو۔ مثنیٰ رض جو جریر رض بتجلی کے میمنہ پر متعین تھے سب سے پہلے حملہ آور ہوئے۔ انہی کے ساتھ ان کے اہل دستہ بھی ٹوٹ پڑے۔ ہر طرف غبار اٹھ رہا تھا۔ میسرہ اور قلب کے دستوں کو لے کر جریر رض نے ہلہ بولا۔ ایرانیوں نے ایسا ڈٹ کر مقابلہ کیا کہ مسلمانوں کے پاؤں اکھڑ گئے۔ اس پر مثنیٰ نے تاسف کے عالم میں اپنی ڈاڑھی نوچ نوچ کر پکارنا شروع کیا ”اے لوگو! میری طرف آؤ، میری طرف آؤ میں مثنیٰ رض ہوں“۔ یہ سن کر لوگ پھر جمع ہو گئے۔ اب مثنیٰ نے دوبارہ حملہ کیا۔ ان کے ایک پہلو پر ان کا بھائی مسعود بن حارثہ تھا جو عرب کے بہادر شہسواروں میں شمار کیا جاتا تھا۔ جب مسعود کام آ گیا تو مثنیٰ نے لاکارا! ”اے برادرانِ اسلام دیکھو تمہارے بہترین ساتھی کس طرح جان دے رہے ہیں۔ جھنڈے بلند کر دو“۔ اب عدی بن حاتم رض نے اہلِ میسرہ کو جوش دلایا۔ جریر رض نے اہلِ قلب کا دل گرمایا اور مشتعل کرنے کی خاطر کہا ”اے برادرانِ بتجیلہ اس دشمن پر حملہ کرنے کے معاملے میں کوئی تم سے تیز رفتار تر ثابت نہ ہو۔ اگر یہ ملک تم فتح کر لو تو یہاں جو حصہ تمہارا ہو گا وہ عرب میں کسی دوسرے کا نہ ہو سکے گا۔ دو فضیلتوں میں سے کسی ایک کی خاطر ان سے بھڑ جاؤ“۔

چنانچہ مسلمانوں نے ایک دوسرے کو لاکارا۔ باہم دلوں کو

گرمایا۔ جو بھاگ رہے تھے وہ بھی لوٹ آئے اور اپنے اپنے جھنڈوں تلے کھڑے ہو گئے۔ پھر از سر نو پیش قدمی کر کے عجمیوں پر وہ حملہ کیا کہ اپنی جنگ جوٹی کا لوہا منوا لیا۔ مہران میدان جنگ میں بذات خود موجود تھا۔ وہ عجم کے بہادر شہسواروں میں سے تھا۔ خوب جم کر لڑا اور لڑتا ہوا مارا گیا۔

کہتے ہیں کہ اسے مشنی نے ہلاک کیا تھا۔ مہران کو گرتے دیکھا تو عجمیوں کے قدم اکھڑ گئے۔ مسلمانوں نے ان کا تعاقب کیا۔ عبداللہ بن سلیم ازدی آگے آگے تھے۔ عروہ بن زید الخیل ان کے پیچھے پیچھے۔ بہر حال مسلمان پل پر پہنچ گئے۔ کچھ ایرانی پار جا چکے تھے کچھ باقی تھے جو مسلمانوں کے ہتھے چڑھ گئے۔ شکست خوردہ عجمیوں نے مدائن میں جا دم لیا اور مسلمان واپس اپنی لشکرگاہ میں آ گئے۔ اس ضمن میں عروہ بن زید الخیل رض نے کہا تھا :-

(۱) حَاجَتَ لِعُرْوَةَ دَارِ الْحَيِّ أَحْزَانًا

وَاسْتَبَدَلْتِ بَعْدَ عَبْدِ الْقَيْسِ هَمْدَانًا!

(۲) وَقَدْ أَرَانَا بِهَمَا، وَالشَّمْلُ مُجْتَمِعٌ

إِذْ بِالشُّخَيْلَةِ قَتَلَى جُنْدِ مِهْرَانَا!

(۳) أَيَّامَ سَارِ الْمَشْنِيِّ بِالْجَنُودِ لَهُمْ

فَقَتَّلَ الْقَوْمَ مِنْ رَجُلٍ وَرُكْبَانَا!

(۴) سَمَالًا جُنَادِ مِهْرَانِ وَشَيْعَتِهِ

حَتَّى أَبَادَهُمْ مَشْنِيٌّ وَوَحْدَانَا!

(۵) مَا أَنْ رَأَيْنَا أَسِيرًا بِالْعِرَاقِ مَضِي

مِثْلَ الْمَشْنِيِّ السَّيِّئِ مِنْ آلِ شَيْبَانَا

(۶) إِنَّ الْمَشْنِيَّ الْإِمِيرَ الْقَوْمِ لَا كَذِبَ،

فِي الْحَرْبِ أَشْجَعُ مِنْ لَيْثٍ بِيخْفَانَا!

۱۔ قبیلے کا ڈیرہ عروہ کے غم میں مضطرب و بے قرار ہو گیا۔

لہذا اس علاقہ میں بنی عبدالقیس کو چھوڑ کر ہمدان میں

بسیرا اختیار کر لیا۔



- ۲ - ہم نے قبیلے کو وہاں دیکھا تھا ، جانیں مطمئن اور دل متحد تھے۔ اسی عالم میں یہ بھی دیکھا کہ بمقام نخیلہ مہران کی فوج کے مقتول پڑے ہوئے ہیں ۔
- ۳ - یہ ان دنوں کی بات ہے جب مشنی انکے مقابلے کے لیے لشکر لے کر نکلے تھے اور پھر ان کے پیادوں کو بھی تہ تیغ کر ڈالا تھا اور سواروں کو بھی ۔
- ۴ - مشنی ، مہران اور اس کے رفقاء کی افواج پر چڑھ دوڑے تھے اور آخر انہیں ایک ایک کر کے ملیا میٹ کر ڈالا تھا ۔
- ۵ - ہم نے عراق میں ایسا کوئی امیر نہیں دیکھا جو مشنی کی طرح بے خوف و جگر دار ہو ۔ وہی مشنی جن کا تعلق آل شیبان سے تھا ۔
- ۶ - سچی بات یہ ہے کہ مشنی سردار عالی باوقار تھے وہ جنگ میں شیرانِ بیشہ سے بھی زیادہ جری اور شجاع تھے ۔
- کہتے ہیں کہ اللہ نے مہران اور دیگر اکابرِ عجم کو جو اس کے ساتھ تھے ہلاک کر دیا تو مسلمانوں نے ارضِ سواد میں بے روک ٹوک تاخت شروع کر دی ۔ اہلِ فارس کی چوکیاں اکھڑ گئیں اور ان کا شیرازہ بکھر گیا ۔ ان کے خلاف مسلمانوں کے حوصلے اتنے بڑھے کہ انہوں نے سُورا کسکر اور صراۃ سے لے کر فلالیج اور استانات تک کا مارا علاقہ روند ڈالا ۔
- اب اہلِ حیرہ نے مشنی سے کہا ” ہم سے قریب ہی ایک قصبے میں بہت بڑا میلا لگ رہا ہے ۔ یہ میلا مہینے میں ایک بار لگتا ہے ۔ اس میں فارس ، اہواز اور دیگر علاقوں کے تاجر شریک ہوتے ہیں ۔ اگر تم اس میلے پر ہلا بول سکو تو بڑا دل خواہ مال متاع ہاتھ لگے۔“ انکی مراد بغداد کے میلے سے تھی ۔ اُس وقت وہاں ایک گاؤں آباد تھا اور وہاں ہر ماہ میلا لگتا تھا ۔
- چنانچہ مشنی نے کوچ کیا اور انبار میں جا وارد ہوئے ۔ اہلِ شہر ان کے خوف سے قلعہ بند ہو گئے اس پر انہوں نے بسفروخ کو جو

انبار کا مرزبان تھا بلایا تاکہ وہ آ کے حسب د لخواہ گفتگو کرے اور وعدہ کیا کہ اُسے کوئی گزند نہ پہنچے گا۔ مرزبان نے دریا عبور کیا اور مشنی کے پاس آ پہنچا۔ مشنی نے اس سے تخلیے میں بات کی اور کہا ”میں بغداد کے میلے کو لوٹنا چاہتا ہوں اور چاہتا ہوں کہ تم میرے ہمراہ راہنا روانہ کرو جو مجھے راہ دکھائیں اور میرے لیے پل استوار کریں تاکہ میں دریائے فرات کو عبور کر سکوں۔“۔ مرزبان نے ان کی مرضی کے مطابق عمل کیا۔ پل اس نے خود تڑوایا تھا تاکہ عرب اس تک پہنچ نہ سکیں۔ بہر حال مشنی اور ان کے ساتھی پل کے پار اتر گئے۔ مرزبان نے چند راہنا ان کے ہمراہ روانہ کر دیے۔ مشنی چلتے چلتے پہلے پہر میلے میں جا پہنچے۔ لوگ مال متاع چھوڑ کر بھاگ اٹھے لہذا بہت سا سونا چاندی اور دیگر مال اسباب ان کے ہاتھ لگا۔ وہاں سے واپس انبار میں آئے اور اپنی لشکر گاہ میں جا اترے۔

جب سوید بن قُطبة العجلی کو مشنی بن حارثہ رضی کی صورتِ حال سے آگاہی ہوئی اور یہ بھی پتہ چلا کہ جنگِ سہران میں انہیں کیسی فتح حاصل ہوئی ہے تو انہوں نے حضرت عمر رضی کی خدمت میں خط تحریر کیا کہ میں جس نواح میں ہوں وہ کمزور ہے لہذا کمک بھیجیے۔ اس پر حضرت عمر رضی نے عتبہ بن غزوان رضی کو بلوایا۔ وہ بنی نوفل بن عبدمناف کے حلیف اور رسولِ خدا صلی اللہ علیہ وسلم کے اصحاب میں سے تھے۔ عتبہ رضی حاضر ہوئے تو انہیں دو ہزار مسلمانوں کا سالار مقرر کر کے روانہ کر دیا اور سوید بن قُطبة کو لکھا کہ وہ عتبہ کے لشکر میں شامل ہو جائیں۔

جب عتبہ رضی روانہ ہوئے تو حضرت عمر رضی نے مشایعت کی اور کہا ”اے عتبہ رضی! تمہارے مسلمان بھائی حیرہ اور اس کے نواحی علاقوں پر غالب آچکے ہیں۔ ان کے گھوڑے فرات کو عبور کر کے بابل تک کے علاقے کو تاراج کر چکے ہیں۔ وہی بابل جو ہاروت ماروت کا شہر اور جنوں کی بستی ہے۔ آجکل ان کے گھوڑے یورش کرتے ہوئے

مدائن کے نواح میں پہنچنے والے ہیں۔ میں تمہیں آج یہ لشکر دے کر اس لیے بھیج رہا ہوں کہ تم سیدھے اہل اہواز کا رخ کرو اور اُس نواح کے لوگوں کو اپنی طرف متوجہ کر لو تاکہ وہ تمہارے بھائیوں کے خلاف جو نواحِ سواد میں ہیں اپنے ساتھیوں کو کوئی امداد نہ بہم پہنچا سکیں۔ ان سے اہلہ کے نواحی علاقوں میں جنگ جاری رکھو۔

عُتبہ بن غزوان نے کوچ کیا یہاں تک کہ وہ اس مقام پر جا پہنچے جہاں ان دنوں بصرہ آباد ہے۔ وہ اُن دنوں ایک ویرانے کے سوا کچھ نہ تھا۔ مکانات اجڑے پڑے تھے تاہم وہاں کسریٰ کی چوکیاں قائم تھیں تاکہ عربوں کو اس نواح میں گڑ بڑ کرنے سے باز رکھیں۔ اب عتبہ بن غزوان رض نے اپنے رفقاء کے ساتھ خیموں اور تہنوں میں ڈیرے ڈال دیے۔ پھر وہاں سے اس مقام تک مار کی جہاں اب بصرہ واقع ہے اور دیکھا کہ ہر طرف سیاہ پتھر اور سنگریزے پھیل رہے ہیں۔ اسی وجہ سے اس کا نام بصرہ پڑ گیا۔ وہاں سے کوچ کیا اور اہلہ میں آئے اور اُسے بزورِ شمشیر فتح کر لیا اور پھر حضرت عمر رض کی خدمت میں تحریر کیا ” اما بعد : خدا نے اور ظاہر ہے کہ وہی مستحق حمد و ثنا ہے ، ہمارے لیے اہلہ مسخر کر دیا۔ یہ مقام عہان ، بحرین ، فارس ، ہند اور چین سے آنے والے سفینوں کی گودی ہے۔ ہم نے ان کا سونا چاندی اور بال بچے بطور مال غنیمت حاصل کر لیے۔ میں انشاء اللہ تفصیل عنقریب آپ کی خدمت میں تحریر کر رہا ہوں۔“

عتبہ رض نے یہ خط نافع بن حارث بن کلدہ ثقفی کے بدست روانہ کیا۔ جب وہ حضرت عمر رض کے پاس پہنچے تو اس خط کے باعث مسلمانوں کی خوشی کی کوئی حد نہ رہی اور جب نافع واپس جانے لگے تو حضرت عمر رض سے عرض کیا ” میں نے بصرہ میں ایک قطعہ اراضی لے لیا ہے اور وہیں کاروبار شروع کر دیا ہے لہذا عتبہ کو لکھیں کہ وہ میرا حقِ ہمسایگی ادا کریں۔ چنانچہ حضرت عمر رض نے عتبہ کے نام خط لکھ دیا ” اما بعد : نافع بن حارث نے بتایا ہے کہ اس نے ایک قطعہ

اراضی لے لیا ہے اور چاہتا ہے کہ وہاں مکان بنا لے۔ لہذا اس کی ہمساتی کا لحاظ کرو اور اس کا حق پہچانو والسلام“۔

غرضیکہ عتبہ رض نے نافع کے لیے بصرہ میں تھوڑی سی زمین مخصوص کر دی۔ یہ نافع (مسلمانوں میں) پہلے شخص تھے جنہوں نے بصرہ میں زمین نشان زد کرائی۔ کھیتی باڑی کے لیے بھی زمین خریدی اور ایک حویلی بھی تعمیر کرائی۔ وہاں سے عتبہ رض مذار کی طرف گئے۔ خدا نے انہیں اہل مذار پر بھی غلبہ عطا کیا۔ وہاں کا مرزبان ان کے ہتے چڑھ گیا تھا جس کا سر اڑا دیا اور اس کے ملبوس پر قبضہ کر لیا۔ اس کے کمر بند میں زمرد اور یاقوت جڑے ہوئے تھے۔ یہ کمر بند فتح کی خبر کے ساتھ عمر رض کے پاس روانہ کر دیا گیا۔ لوگ یہ خبر سن کر بے حد مسرور ہوئے اور قاصد کو گھیر کر اس سے بصرہ کے احوال پوچھنے لگے۔ اس نے جواب دیا کہ مسلمان بصرہ میں سونے چاندی سے کھیلتے پھرتے ہیں۔ یہ سنا تو سبھی کو چل نکلنے کا شوق ہوا۔ یہاں تک کہ بصرہ میں ان کی تعداد بہت بڑھ گئی۔ ان کا اقتدار خوب قائم ہو گیا۔ وہاں سے عتبہ رض انہیں لے کر آگے بڑھے اور ان قصبات کو فتح کیا جو فرات کے کنارے آباد تھے۔ وہاں سے ”دست میسان“ کی جانب کوچ کیا۔ وہاں کے مرزبان نے اپنی فوج کے ساتھ مقابلہ کیا۔ شدید جنگ ہوئی اور مرزبان مارا گیا تھا۔ عجمیوں کے پاؤں اکھڑ گئے۔ مسلمانوں کو فتح حاصل ہوئی اور عتبہ بے روک ٹوک شہر میں داخل ہو گئے۔ وہاں ایک شخص کو قائم مقام بنا کے ”ابر قُبُشَاد“ کی راہ لی۔ اسے بھی فتح کر لیا۔ وہاں سے واپس بصرہ میں اپنے ٹھکانے پر چلے گئے اور حضرت عمر رض کو خط لکھا کہ اللہ نے انہیں ان ان شہروں اور علاقوں پر فتح عطا کی ہے۔ یہ خط انس بن شیخ بن نعمان کے ہاتھ بھیجا تھا۔ اب بصرہ میں قبائل نے دھڑا دھڑا شروع کر دیا لہذا وہاں ان کی آبادی بہت بڑھ گئی۔

ازاں بعد عتبہ رض نے حضرت عمر رض سے حاضر ہونے کی اجازت چاہی۔ انہوں نے اجازت دے دی۔ لہذا اپنی جگہ حضرت مغیرہ بن شعبہ رض

کو مقرر کیا اور رخصت ہونے سے قبل لوگوں کے سامنے لمبی چوڑی تقریر کی جس میں یہ کلمات بھی تھے ”مجھے خدا بچائے اس سے کہ خود اپنی نظروں میں بڑا بنوں اور دوسروں کی نظروں میں چھوٹا رہوں۔ میں اب جا رہا ہوں۔ گناہوں کی روگردانی اور نیکی کی ہمت خدا ہی عطا کرتا ہے۔ جب تمہیں میرے بعد کے حکام سے پالا پڑے گا تو جان لو گے“۔ حضرت حسن بصری ان کا یہ قول بیان کر کے کہا کرتے تھے کہ ہمیں عتبہ رض کے بعد آنے والے حکام سے پالا پڑا اور ہم نے دیکھا کہ وہ (عتبہ) ان سب سے افضل تھے“

حضرت عمر رض نے حضرت مغیرہ کو سرحدات بصرہ کی حکومت پر برقرار رکھا۔ اب مغیرہ رض نے ”ميسان“ کی جانب کوچ کیا۔ وہاں کا مرزبان مقابلے کے لیے نکلا، لڑائی ہوئی، خدا نے مسلمانوں کو تقویت بخشی اور مغیرہ رض نے یہ علاقے بزور شمشیر مسخر کر لیے۔ پھر حضرت عمر رض کی خدمت میں فتح کی خبر تحریر کر دی۔ اس کے بعد مغیرہ رض پر اتہام لگانے والوں کا واقعہ رونما ہوا۔

جب حضرت عمر رض کو اس امر کی اطلاع ملی تو انہوں نے ابو موسیٰ رض کو بصرہ جانے کی ہدایت کی اور حکم دیا کہ جو عرب وہاں موجود ہیں ان کے لیے سکونتی زمین متعین کر دی جائے۔ ہر قبیلے کے لیے الگ محلہ ہو۔ نیز یہ کہ وہ جا کے لوگوں کو عمارتیں تعمیر کرنے کی تلقین کریں۔ وہاں ایک مسجد جامع بھی بنا ڈالیں۔ نیز یہ کہ جاتے ہی مغیرہ بن شعبہ کو ان کے پاس روانہ کر دیں۔ اس پر ابو موسیٰ نے کہا ”اے امیرالمومنین میرے ہمراہ چند انصاریوں کو روانہ فرمائیں کیونکہ انصار کی مثال لوگوں میں ایسی ہی ہے جیسے آٹے میں نمک“۔ چنانچہ انہوں نے دس انصاریوں کو ان کے ماتھ بھیج دیا۔ ان میں حضرت انس بن مالک رض اور براء بن مالک رض بھی تھے۔ بہر حال ابو موسیٰ رض بصرہ میں پہنچے اور مغیرہ بن شعبہ رض کو ان لوگوں کی معیت میں جنہوں نے ان کے خلاف گواہی دی تھی روانہ کر دیا۔ حضرت عمر رض نے گواہوں سے پوچھا تو وہ بالصراحت کچھ

نہ کہ سکے ( واضح ثبوت پیش نہ کر سکے ) - چنانچہ حضرت عمرؓ نے انہیں کوڑے لگوا دیے اور مغیرہؓ کو حکم دیا کہ وہ بصرہ جائیں اور ابو موسیٰ کا حکومت کے معاملے میں ہاتھ بٹائیں - اس زمانے میں ابو موسیٰؓ کی نظر زیاد بن عبید پر پڑ گئی جو بنو ثقیف کا مملوکہ غلام تھا - ابو موسیٰؓ اس کی عقل و ادب سے بہت متاثر ہوئے لہذا اُسے اپنا منشی رکھ لیا - وہ قبل ازاں مغیرہؓ بن شعبہ کے پاس بھی رہ چکا تھا -

کہتے ہیں کہ جب ایرانیوں نے دیکھا کہ عرب ان پر ہر جانب سے چڑھ دوڑے ہیں اور ان کے ملک میں تاخت و تاراج کر رہے ہیں تو ایک دوسرے سے کہنے لگے کہ یہ سارا عذاب ہم پر اس لیے ٹوٹا ہے کہ ہم پر عورتیں حکمران ہیں - لہذا سب نے متفقہ طور پر یزدجرد بن شہریار بن کسریٰ پرویز کو اپنا بادشاہ بنا لیا جس کی عمر اس وقت کوئی سولہ برس تھی - مگر ایک گروہ آزرُسیدُخت کی حمایت پر ڈٹا رہا - لہذا فریقین میں جھڑپ ہو گئی ، یزدجرد نے فتح پائی ، آزرُسیدُخت کو تخت سے اتار دیا گیا اور یزدجرد بادشاہ بن گیا - اس نے اپنے جملہ عائد کو جمع کیا اور ملک کے گوشے گوشے سے فوجیں اکٹھی کر کے رستم بن ہرمز کو ان کا سپہ سالار مقرر کر دیا - رستم بڑا پختہ کار شخص تھا زمانے کی گردشیں اس کا امتحان کر چکیں تھیں - بہر حال رستم نے قادسیہ کی راہ لی -

### معركة قادسیہ

اس امر کی اطلاع جریر بن عبداللہؓ اور مشنی بن حارثہؓ کو بھی مل گئی - انہوں نے حضرت عمرؓ کو آگاہ کیا - انہوں نے لوگوں کو للکارا - چنانچہ کوئی بیس ہزار کا لشکر جمع ہو گیا - حضرت عمرؓ نے اس لشکر کا سالار حضرت سعد بن ابی ریحہؓ وقاص کو مقرر کر دیا - سعدؓ لشکر کو لے کر قادسیہ کے مقام پر پہنچ گئے - وہاں جس قدر مسلمان پہلے سے موجود تھے وہ بھی ان کے لشکر میں شامل ہو گئے -

مثنیٰ بن حارثہ نے یہیں وفات پائی۔ جب مرحوم کی زوجہ کی عدت پوری ہو گئی تو حضرت سعد بن ابی وقاص نے اس سے شادی کر لی۔ ادھر سے رستم بھی اپنی فوجیں لے کر آیا اور دیرالاعشور میں پہنچ کے خیمے گاڑ دیے۔

اب سعد بن ابی وقاص نے طلیحہ بن خویلد اسدی کو جو عرب کے مشہور شہسواروں میں سے تھے ایک جماعت کے ہمراہ بھیجا کہ وہ ایرانیوں کے حالات معلوم کر کے لائے۔ جب طلیحہ کے ساتھیوں نے ان کی مسلح فوجوں کو دیکھا اور ان کی کثرت پر نگاہ کی تو طلیحہ سے کہا ”آؤ واپس چلیں“۔ مگر انہوں نے جواب دیا کہ ”میں تو ان کے لشکر میں گھسے اور ان کے حالات پوری طرح معلوم کیے بغیر نہ رہوں گا“۔ انہوں نے طلیحہ پر الزام لگایا کہ تم ان لوگوں سے مل جانا چاہتے ہو۔ جب سے تم نے عکاشہ بن سحصن اور ثابت بن اقرم کو قتل کیا ہے خدا تمہیں راہِ ہدایت سے محروم کر دیا ہے۔ طلیحہ نے جواب دیا ”تمہارے دلوں پر ہیبت طاری ہے“ بہر حال طلیحہ ایک شب ایرانیوں کی لشکرگاہ میں جا گھسے اور تمام رات جاسوسی کرتے رہے۔ آخر جب پو پھٹنے لگی تو وہ ایک سوار کے پاس سے گزرے جو ہزار سوار کے برابر گنا جاتا تھا اور اس وقت محو خواب تھا۔ اس کے گھوڑے کے پاؤں میں زنجیر پڑی ہوئی تھی۔ طلیحہ نے اتر کر زنجیر کھول دی اور اس کے گئے کی رسی کو اپنے گھوڑے کی زین کے پچھلے حصے کے ساتھ باندھ لیا اور لشکرگاہ سے نکل کھڑے ہوئے۔ گھوڑے کا مالک جاگ پڑا۔ ساتھیوں کو لاکارا۔ پھر سوار ہو کر طلیحہ کے تعاقب میں نکل پڑا اور اپنے ساتھیوں کے ہمراہ طلیحہ کو جا لیا۔ صبح روشن ہو چکی تھی۔ گھوڑے کا مالک طلیحہ کی جانب بڑھا۔ طلیحہ بھی مقابلے پر تل گئے۔ چنانچہ ایک دوسرے پر نیزوں سے وار کرنے لگے۔ آخر طلیحہ نے ایرانی کو مار گرایا مگر ایک اور سوار نے آن لیا۔ طلیحہ نے اسے بھی ہلاک کر ڈالا۔ تیسرا آیا اس کو طلیحہ نے گرفتار کر کے اپنے گھوڑے پر ڈال لیا اور لے کر مسلمانوں کی لشکرگاہ

کی طرف چلے گئے۔ مسلمانوں نے انہیں دیکھ کر نعرہ تکبیر بلند کیا اور وہاں پہنچ کر وہ حضرت سعد رضی کی خدمت میں حاضر ہوئے اور صورت حال کہ سنائی۔

رستم نے چار ماہ تک دیرالاعور میں پڑاؤ کیے رکھا۔ ایرانیوں کا خیال یہ تھا کہ عربوں کو طویل عرصے کے لیے انتظار میں رکھ کے بیزار کر دیں۔ ادھر مسلمانوں کا یہ عالم تھا کہ جب بھی رسد اور چارہ ختم ہو جاتا تو گھوڑوں کی ننگی پیٹھ پر بیٹھ کر جدھر چاہتے نکل جاتے۔ غارت ڈالتے اور خوراک، چارہ لے کر واپس آ جاتے۔

اس موقع پر حضرت عمر رضی نے ابو موسیٰ رضی اشعری کو خط لکھ کے ہدایت کی کہ وہ سعد رضی کو سواروں کی کمک پہنچائیں۔ چنانچہ انہوں نے مغیرہ بن شعبہ رضی کو ایک ہزار سوار کے ساتھ ان کی جانب روانہ کر دیا۔ اسی طرح انہوں نے حضرت ابو عبیدہ رضی بن جراح کو بھی جو شام میں روسیوں کے خلاف صف آرا تھے لکھا کہ وہ سعد رضی کو سوار بہم پہنچائیں۔ چنانچہ ابو عبیدہ رضی نے قیس بن ہبیرہ مرادی کو ایک ہزار سوار دے کر روانہ کر دیا۔ اس رسالے میں ہاشم رضی بن عقبہ بن ابی وقاص بھی شامل تھے ان کی ایک آنکھ جنگ یرموک میں نکل گئی تھی۔ انہی میں اشعث بن قیس اور اشعث بن نضعی بھی تھے۔ بہر حال یہ لوگ بھی منزلیں مارتے ہوئے قادسیہ میں حضرت سعد رضی کی خدمت میں حاضر ہو گئے۔

ادھر شاہ یزدجرد نے رستم کو حکمنامہ بھیجا کہ وہ عربوں کے ساتھ دو دو ہاتھ کر لے۔ چنانچہ رستم نے اپنی فوجوں کے ساتھ پیش قدمی کی اور قادسیہ پہنچ کے مسلمانوں کی لشکرگاہ سے ایک میل کے فاصلے پر پڑاؤ ڈال دیا۔ پھر سپینہ بھر اس کے اور حضرت سعد رضی کے مابین ایلچی آتے جاتے رہے۔ آخر اُس نے حضرت سعد رضی کے نام پیغام بھیجا کہ میرے پاس اپنے ساتھیوں میں سے کسی عالم عاقل اور دانا شخص کو بھیجیں میں بات کرنا چاہتا ہوں۔ حضرت سعد رضی نے حضرت مغیرہ بن رضی شعبہ کو بھیج دیا۔ جب دونوں کی



سلاقات ہوئی تو رستم نے کہا ”خدا نے ہمیں بے پناہ قوت عطا کی ہے۔ ہمیں اقوامِ عالم پر غلبہ عطا کیا ہے۔ ممالک ہمارے لیے مسخر کر دیے ہیں اور جگہ جگہ کے لوگوں کو ہمارا مطیع بنا دیا ہے۔ ہمارے نزدیک دنیا بھر میں تم سے زیادہ بے وقعت کوئی قوم نہیں کیونکہ تم وہ ہو جن کا نصیبہ قلت، ذلت، بنجر زمین اور تنگیء معاش ہے۔ آخر کس چیز نے تمہیں ہماری سرزمین پر قدم رکھنے کی جرأت دلائی؟ اگر تم پر قحط ٹوٹا ہے تو ہم تم پر ترس کھا کے رزق مہیا کر دیتے ہیں۔ لہذا اپنے وطن کو لوٹ جاؤ۔“

حضرت مغیرہ رضی اللہ عنہ نے جواب دیا ”یہ جو تم نے اپنی بے پناہ قوت، فراخی معاش، اقوامِ عالم پر غلبے اور رفعت و شان کا ذکر کیا ہے تو ہم لوگ اس سے ناواقف نہیں۔ اب میں اپنی قوم کا حال بیان کرتا ہوں۔ خدا نے کہ مستحق حمد و ثنا ہے ہمیں ایسی سرزمین میں آباد کیا جو چٹیل تھی۔ آب کھیب تھا۔ روزی نایاب تھی۔ ہم میں جو قوی ہوتا تھا وہ کمزور کو چبا جاتا تھا۔ قرابت کا ہم لحاظ نہ کرتے تھے۔ تنگئی رزق کے خوف سے اپنے بچوں کو ہلاک کر دیتے تھے اور بتوں کی پرستش کرتے تھے۔ ہم اسی عالم میں تھے کہ خدا نے ہم میں ایک نبیؐ مبعوث کیا جو خالصتاً ہمیں میں سے تھا۔ جس کا خاندان ہمارے یہاں محترم و مکرم تھا۔ خدا نے اُسے حکم دیا کہ ہمیں اس امر کی شہادت دینے کی تلقین کرے کہ خدا کے سوا کوئی اور معبود نہیں اور یہ کہ ہم اس کتاب کے احکام کی تعمیل کریں جو خدا نے اس پر نازل کی تھی۔ چنانچہ ہم اس پر ایمان لائے۔ اس کے سچا ہونے کا اقرار کیا۔ پھر اُس نے حکم دیا کہ ہم انسانوں کو اس چیز کی جانب بلائیں جس کا اللہ نے حکم دیا ہے۔ اس لیے جو بھی ہماری دعوت قبول کر لے اس کے حقوق وہی ہیں جو ہمارے ہیں، اس کے فرائض بھی وہی ہیں جو ہمارے ہیں۔ جس نے انکار کیا ہم نے اس سے مطالبہ کیا کہ جزیہ ادا کرے۔ جس نے جزیہ دینے سے انکار کیا ہم نے اس کے خلاف علمِ جہاد بلند کیا۔ ہم تمہیں بھی دعوت دے رہے

ہیں۔ اگر تم انکار کرو گے تو فیصلہ تلوار کرے گی۔“ یہ کلمات کہتے وقت حضرت مغیرہ رضی اپنا ہاتھ قبضہ شمشیر کی جانب بڑھا رہے تھے۔ رستم یہ سن کر بگڑ گیا۔ اُسے گوارا نہ تھا کہ کوئی اُسے ان الفاظ کے ساتھ مخاطب کرے۔ لہذا مغیرہ رضی پر تاؤ کھا کے کہا ”کل سورج طلوع ہونے سے پہلے پہلے تم سب کو موت کے گھاٹ اتار دوں گا۔“ مغیرہ رضی نے واپس سعد رضی کے پاس جا کے سارا ماجرا کہ سنایا اور کہا کہ اب جنگ کے لیے تیار ہو جائیے۔ چنانچہ حضرت سعد رضی نے لوگوں کو تیار اور مستعد ہو جانے کا حکم دے دیا۔ رات بھر دونوں فریق دستے بناتے اور سپاہ کو مسلح کرتے رہے۔ صبح ہوئی تو صفیں جہا لیں اور اپنے اپنے جھنڈے تلے کھڑے ہو گئے۔ حضرت سعد رضی کی ران میں پھوڑا نکل رہا تھا، سوار نہ ہو سکتے تھے۔ لہذا انہوں نے افواج کی کہان حضرت خالد بن عرفطہ رضی کے سپرد کر کے قلب پر قیس بن ہبیرہ رضی، میمنہ پر شرحبیل بن سمطہ رضی، مسیرہ پر ہاشم بن عتبہ رضی بن ابی وقاص رضی اور پیادوں پر قیس بن خریمہ کو متعین کر دیا۔ خود حرم و عیال کے ساتھ قصر قادسیہ میں ٹھہر گئے۔ قصر میں ان کے پاس ابو محجن ثقفی شراب نوشی کے جرم میں مقید پڑے تھے۔

پھر سعد رضی نے معدیکرب، قیس بن ہبیرہ اور شرحبیل بن سمطہ کے پاس جا کے کہا تم لوگ عرب کے شعراء، خطباء اور شہسوار ہو۔ قبائل اور ان کے دستوں میں گھوم پھر کے ان کے دلوں میں شوقِ جنگ کی آگ بھڑکا دو۔

کہتے ہیں کہ ازاں بعد فریقین نے ایک دوسرے کی طرف پیش قدمی کی۔ عجمیوں نے تیرہ صفیں مرتب کی تھیں۔ عربوں کی صفیں تین تھیں۔ عجمیوں نے ہلّہ کیا اور عربوں کو تیروں کا ہدف بنا لیا۔ چنانچہ لوگ دھڑا دھڑا زخمی ہونے لگے۔ یہ دیکھ کر قیس بن ہبیرہ نے خالد بن عرفطہ سے جو سپہ سالار تھے کہا ”اے امیر! ہم تو ان لوگوں کا ہدف بن کر رہ گئے ہیں ان پر یکبارگی حملہ کیجیے۔ ہم انہیں

کچھ دیر نیزوں سے چھیدیں اور پھر تلواروں پر دھر لیں۔“

عربوں کی طرف سے اولین حملہ زید بن عبداللہ نخعی نے کیا تھا۔ وہی سب سے اول کھیت رہا۔ لہذا جھنڈا اس کے بھائی ارطاة نے پکڑ لیا۔ وہ بھی مارا گیا۔ پھر بنو بجیلہ نے ہٹلا بولا۔ ان کے امیر جریر بن عبداللہ تھے۔ پھر ازد نے یورش کی۔ اب تو وہ غبار اٹھا کہ تاریکی چھا گئی۔ گھمسان کا رن پڑا۔ عجمی بھاگے اور رستم کے پاس جا ٹھیرے۔ رستم گھوڑے پر سے اتر پڑا، دیگر سوار، مرزبان اور اکابر ایران بھی گھوڑوں سے اتر پڑے اور بڑی شدت سے ہلہ بولا۔ چنانچہ مسلمانوں کے قدم اکھڑ گئے۔ ادھر ابو محجن ثقفی نے حضرت سعد کی بیوی سے عرض کیا کہ میری بیٹی کھول دیجیے میں آپ کو خدا ضامن دیتا ہوں اور عہد کرتا ہوں کہ اگر مارا نہ گیا تو اپنے اسی زندان اور اسی بیٹی کی طرف واپس آ جاؤں گا۔ سعد رض کی بیوی نے بیٹی کھول دی اور اسے سعد کے ابلق گھوڑے پر سوار کرا دیا۔ ابو محجن بنو ازد اور بنو بجیلہ کے پاس میمنہ کے سامنے جا پہنچے اور وار پر وار کرنے لگے۔ عجمی دستے جنہوں نے بجیلہ پر هجوم کر رکھا تھا چھٹنے لگے۔ حضرت سعد رض کو بڑا تعجب ہوا۔ انہیں قطعاً خبر نہ تھی کہ وہ کون شخص ہے۔ البتہ گھوڑے کو بخوبی پہچانتے تھے۔

اب حضرت سعد رض نے بنو بجیلہ کے علمبردار جریر بن عبداللہ رض، کندہ کے علمبردار اشعت بن قیس اور دیگر روسا قبائل کے پاس پیغام بھیجا کہ میمنہ کی طرف سے دشمن کے قاب پر حملہ کریں۔ چنانچہ ہر جانب سے عربوں نے دشمن کے قلب پر یورش کر دی۔ نتیجہ یہ ہوا کہ ایرانیوں کی قوت جواب دے گئی۔ رستم مارا گیا، سپاہی بھاگ اٹھے۔ ابو محجن واپس اپنے قیدخانے میں پہنچ گئے۔ رستم کو میدان جنگ میں تلاش کیا۔ لاش اس کی کشتوں کے پشتوں میں ملی۔ اس نے سو زخم کھائے تھے۔ کچھ زخم نیزے کے تھے کچھ تلوار کے۔ یہ معلوم نہ ہو سکا کہ اسے کس نے قتل کیا تھا۔ یوں بھی کہا جاتا ہے کہ وہ دریائے قادسیہ میں غوطے کھاتا ہوا ڈوب گیا۔ شکست خوردہ عجمی لشکر

نے دیر کعب کے مقام پر پہنچ کر پڑاؤ کیا۔ وہاں ان کی ملاقات نخار جان سے ہوئی جسے یزد جرد نے کمک دے کر بھیجا تھا۔ وہ بھی دیر کعب ہی میں رک گیا اور وہاں سے جو بھگورٹا سپاہی گزرتا اسے روک لیتا۔ ازاں بعد اس نے سپاہ کو منظم کر کے دستوں میں تقسیم کیا اور مقررہ جگہوں پر کھڑا کر دیا۔ ادھر سے عربوں کا لشکر بھی آن پہنچا۔ فریقین آمنے سامنے کھڑے ہو گئے۔ نخار جان نے نکل کر للکارا ”مردودو“۔ چنانچہ میخسنف بن سلیم ازدی کا بھائی زہیر بن سلیم مقابلے کے لیے بڑھا۔ نخار جان بڑا موٹا تازہ اور لمبا تڑنگا شخص تھا۔ زہیر درمیانے قد کا اور مضبوط دست و بازو کا مالک تھا۔ نخار جان نے گھوڑے پر سے چھلانگ لگا دی اور دونوں گتھ گتھے۔ نخار جان نے زہیر کو گرایا اور اس کے سینے پر چڑھ کر خنجر لہرایا تاکہ اُسے ذبح کر ڈالے مگر قضا را اس کا انگوٹھا زہیر کے منہ میں جا رہا۔ زہیر نے انگوٹھا چبا ڈالا۔ نجار جان ذرا ڈھیلا پڑ گیا۔ لہذا زہیر پلٹ کر جھپٹا اس کے ہاتھ سے خنجر چھین لیا اور اُس کے کپڑوں کے نیچے ہاتھ گھسیٹ کر اُس کا پیٹ چاک کر دیا اور وہ مر گیا۔

نچار جان کا گھوڑا بڑا تربیت یافتہ تھا وہ وہیں کھڑا رہا۔ زہیر اس پر سوار ہو گیا۔ سوار ہونے سے قبل نخار جان کے دونوں کڑے، زرہ، قبا اور کمر بند اتار لیا تھا۔ اب وہ ان چیزوں کو لے کر حضرت سعد رضی کی خدمت میں حاضر ہوا۔ انہوں نے یہ سب کچھ غنیمت کے طور پر اُسی کو دے دیا اور حکم دیا کہ وہ نجار جان کا لباس پہن کر حاضر ہو چنانچہ وہ لباس پہن کر حاضر خدمت ہوا۔ اس طرح گویا زہیر پہلا شخص تھا جس نے کڑے پہنے۔ ادھر قیس بن ہبیرہ نے جانبازوں کے سردار جیلوس پر حملہ کیا اور اس کا سر اڑا دیا۔ اس کے بعد مسلمانوں نے ہر جانب سے یورش کر دی۔ چنانچہ عجمی بھاگ اُٹھے۔ جریر بن عبداللہ رضی نے بڑھ کر پل کی راہ روک لی۔ عجمیوں نے نیزوں سے ان پر حملہ کر دیا اور وہ زمین پر گر پڑے اتنے میں

ان کے ساتھی پہنچ گئے۔ اس پر عجمی انہیں چھوڑ کر فرار ہو گئے۔ جریر کو کوئی شدید زخم تو نہ آیا تھا البتہ اُن کا گھوڑا ہاتھ سے نکل گیا جو پکڑا نہ جا سکا۔ لہذا ان کے لیے ایک ایرانی ٹٹو لایا گیا جس کے گلے میں زمرہ کی گانی تھی۔ جریر رضی اللہ عنہ اس پر سوار ہو گئے۔ عجمی بھاگے چلے گئے اور آخر مدائن میں جا ٹھہرے۔

حضرت سعد رضی اللہ عنہ نے حضرت عمر رضی اللہ عنہ کی خدمت میں فتح کی خبر تحریر کر بھیجی۔ حضرت عمر رضی اللہ عنہ ہر روز پیدل شہر سے باہر نکل جاتے تھے۔ کسی کو ساتھ جانے کی اجازت نہ تھی۔ وہ بلا ناغہ دو تین میل عراق کی راہ پر چلے جاتے تھے۔ پھر جو بھی کوئی سوار عراق کی سمت سے آتا دکھائی دیتا اسی سے کہتے کہ سناؤ کیا خبر لائے ہو۔ اسی طرح وہ ایک روز راستے میں تھے کہ فتح کی خوشخبری لانے والے سے آنا سامنا ہو گیا۔ حضرت عمر رضی اللہ عنہ نے اُسے دیکھا تو دور ہی سے پکارا ”کیا خبر لائے ہو؟“ اس نے جواب دیا ”خدا نے مسلمانوں کو فتح عطا کی ہے۔ عجمی بھاگ گئے ہیں۔“ یہ کہہ کے قاصد نے ناقہ کو اور بھی تیز کر دیا۔ حضرت عمر رضی اللہ عنہ ساتھ ساتھ دوڑنے لگ گئے۔ عمر رضی اللہ عنہ پوچھتے جاتے تھے۔ قاصد بتائے جاتا تھا۔ قاصد کو کیا معلوم کہ وہ عمر رضی اللہ عنہ ہیں۔ وہ اسی طرح مدینہ شریف میں داخل ہو گیا۔ اب جو لوگوں نے حضرت عمر رضی اللہ عنہ کو ”السلام علیکم یا خلیفۃ المسلمین یا امیر المومنین“ کہنا شروع کیا تو قاصد نے حیرت زدہ ہو کر کہا ”سبحان اللہ! اے امیر المومنین آپ نے مجھے بتایا تک نہیں۔“ حضرت عمر رضی اللہ عنہ نے جواب دیا ”گھبراؤ نہیں۔“ پھر خط لیا اور لوگوں کو پڑھ کر سنا دیا۔

حضرت سعد رضی اللہ عنہ حضرت عمر رضی اللہ عنہ کا حکمنامہ پہنچنے تک قادیسیہ ہی میں اپنے لشکر کے ساتھ رکے رہے۔ حکم نامہ آیا۔ اس میں مرقوم تھا کہ جتنے عرب تمہارے ساتھ ہیں ان کے لیے ایک دارالہجرت تعمیر کر دیں لیکن وہ ایسی جگہ ہو کہ میرے اور ان لوگوں کے مابین دریا حائل نہ ہو۔ چنانچہ حضرت سعد رضی اللہ عنہ نے انبار کی طرف کوچ کیا

تاکہ اُسے دارالہجرت بنائیں۔ مگر وہاں مکھیوں کی کثرت تھی اس لیے پسند نہ آیا۔ کُویسفہ ابن عمر میں پہنچے۔ اس کا محل وقوع نہ بھایا اور بڑھ کر اُس جگہ پہنچے جہاں آج کوفہ ہے۔ چنانچہ نشان زد کر کے وہ زمین اپنے ساتھیوں میں تقسیم کر دی۔ ایک قصر اور ایک مسجد اپنے لیے تعمیر کرائی۔ حضرت عمرؓ کو جب یہ پتہ چلا کہ سعدؓ نے اپنے قصر کے دروازے پر ڈیوڑھی بنوائی ہے تو محمد بن مسلمہؓ سے کہا کہ کوفے جاؤ، آگ لو، اس آگ سے وہ ڈیوڑھی جلا دو اور انھی قدموں پر لوٹ آؤ۔ مسلمہؓ کوفے میں پہنچے اور تعمیل حکم کرتے ہی واپس چل دیے۔ حضرت سعدؓ کو بتایا گیا تو چپ ہو رہے۔ جان گئے کہ یہ حضرت عمرؓ کے حکم سے ہوا ہے۔ چنانچہ بشیر بن ابی ربیعہ نے کہا۔

- (۱) اَلَمْ خِيَالٌ سِنَّ اُسَيْمَةَ مَوْهِنًا !
- وَقَدْ جَعَلْتِ اِحْدَى النُّجُومِ تَغُورُ ،
- (۲) وَتَحْنُ بِصِحْرَاءِ الْعُدَيْبِ وَدُونَهَا
- حِجَازِيَّةٌ اِنَّ الْمَحَلَّ شَطِيرُ ،
- (۳) فَزَارَتْ غَرِيْبًا نَازِحًا ، جُلُّ مَالِهِ
- جَوَادٌ ، وَ مَفْتُوقُ الْغِرَارِ طَرِيْرُ ،
- (۴) وَحَلَّتْ بِبَابِ الْقَادِ سَيِّئَةَ نَاقَتِي !
- وَسَعْدُ ابْنُ وَقَّاصٍ عَلَيَّ اَمِيْرُ ،
- (۵) تَذَكَّرْ هَذَاكَ اللهُ ، وَقَعَّ سِيُوفِنَا
- بِبَابِ قُدَيْسٍ ، وَالْمَكْرُ غَرِيْرُ ،
- (۶) عَشِيَّةً وَدَّ الْقَوْمُ لَوَانٌ بَعْضَهُمْ
- يُعَارُ جَنَاحِي طَائِرٍ وَ يَطِيْرُ !
- (۷) وَ اِذَا بَرَزْتَ مِنْهُمْ اِلَيْنَا كَسِيَّةٌ
- اَتَوْنَا بِاُخْرَى كَالْجِبَالِ تَمُورُ ، !
- (۸) فَضَارِبُهُمْ حَتَّى تَفْرُقَ جَمْعُهُمْ
- وَ طَاعَنْتُ ، اِنِّي بِاطِيْعَانٍ بِصِيْرُ !

(۹) وَعَمْرُو أَبُو ثَوْرٍ شَهِيدٌ وَهَاشِمٌ  
وَقَيْسٌ وَنُعْمَانُ الْفَتَى وَجَرِيرٌ

- ۱ - اسیمہ کی تصویر خیالی آدھی رات کے وقت نگاہوں میں آن بسی - اس وقت ثریا کے گروہ کا ایک ستارہ غروب ہو رہا تھا -
  - ۲ - ہم صحرائے عذیب میں تھے اس سے اور آگے میری حجازی محبوبہ کا بسیرہ تھا - وہ بسیرہ جو میرے لیے اجنبی ہے -
  - ۳ - اس تصویر خیالی نے آ کے ایک درماندہ و خستہ حال غریب الوطن سے ملاقات کی جس کا کل خزانہ ایک اصیل گھوڑا اور ایک تیز دندا نے دار تلوار ہے -
  - ۴ - میری اونٹنی در قادیسیہ پر آن ٹھیری ، در آن حالیکہ سعد بن ابی وقاص میرے قائد اور امیر تھے -
  - ۵ - خدا تمہیں ہدایت ہے بہرہ یاب کرے - یاد کرو کہ ہماری تلواریں باب قدیس پر کیونکر پڑ رہی تھیں اور حملے کا ہدف کتنا گریزاں تھا -
  - ۶ - یہ اس رات کی بات ہے کہ اس قوم کے لوگ متمنی تھے کہ اے کاش کسی طرح پرندے کے پتر ادھار مل جاتے تو وہ اڑ جاتے -
  - ۷ - جب ان کا ایک دستہ ہمارے سامنے آتا تھا تو اس کے پیچھے ایک اور کو بھی لا کھڑا کرتے تھے جو پہاڑوں کی طرح ابھر رہا ہوتا تھا -
  - ۸ - پھر میں نے وہ تلوار ماری کہ ان کا لشکر تتر بتر ہو گیا - میں نے نیزے بھی خوب چلائے - میں بڑا مشاق نیزہ باز ہوں -
  - ۹ - میری طرح عمرو ، ابو ثور شہید ، ہاشم اور قیس ، نوجوان نعمان اور جریر نے بھی تیغ و سناں سے وار کیے -
- اسی طرح عروہ بن ورد نے کہا :

- (۱) لَقَدْ عَلِمْتُمْ عَمْرُوًۙ وَنَبَهُانُۙ اَنْتَنِی  
 اِنَا الْفَارِسُ الْحَامِی اِذَا الْقَوْمُۙ اَدْبَرُوۙ  
 (۲) وَ اَنْتَنِی اِذَا كَرُّوۙ شَدَدَتْۙ اَمَّا مَتَهُم  
 كَانْتَنِی اَخُو قَصَبًا جَهْمُۙ غَضَنْتُمْ، !  
 (۳) صَبْرَتْۙ لَاهِلِ الْقَادِسیةِ مَعْشَلِیْمًا !  
 وَ مِثْلِی اِذَا التَّمُۙ یَعْبِرُ الْقِرْنَۙ یَعْبِرُ، !  
 (۴) فَطَا عَنْتُمْۙ بِالرُّمَحِۙ حَتّٰی تَبْدُدُوۙ !  
 وَضَارِبْتُمْۙ بِالسَّیْفِۙ حَتّٰی تَكْرُۙ كَرُّوۙ  
 (۵) بِذَلِكِۙ اَوْ صَانِیۙ اَبِی وَاَبُوۙ اَبِی !  
 بِذَلِكِۙ اَوْصَاهُۙ وَ لَسْتُۙ اَقْصِرُ، !  
 (۶) حَمَدَتْۙ السَّیۙ اِذْۙ هَدَانِیۙ لِیَدِیْنِهِۙ  
 فِیْلِلّٰهِۙ اُسْعٰی مَا حَیِّیْتُۙ وَ اَشْكُرُ، !

۱ - بنو عمرو کو بھی معلوم ہے اور بنو نبهان کو بھی کہ میں غیرت مند اور مدافعت کرنے والا سوار ہوں - جب لوگ پیٹھ دکھا جاتے ہیں میں ڈٹا رہتا ہوں -

۲ - اور جب دوسرے لوگ حملہ کرتے ہیں تو میں ان کے آگے آگے ہوتا ہوں گویا میں کوئی پیہرا ہوا تندخو شیر ہوں -

۳ - میں نے اہل قادیسیہ کے مقابلے میں بڑے استقلال کا مظاہرہ کیا - میں چھپا ہوا نہ تھا صاحب نشان تھا میرے جیسے لوگ اس وقت بھی پائے ثبات میں لغزش نہیں آنے دیتے جب بڑے بڑے بہادر جی ہار بیٹھتے ہیں -

۴ - میں نے وہ نیزے مارے کہ دشمن چھٹ کر رہ گئے اور وہ تلوار چلائی کہ وہ مضطرب و پریشان ہو گئے -

۵ - میرے باپ نے مجھے یہی وصیت کی تھی - اس کے باپ نے اس کو یہی وصیت کی تھی اور ظاہر ہے کہ میں کبھی



کو تاہی کرنے والا ہر گز نہیں -  
۶ - جب مجھے خدا نے اپنے دین کی راہ دکھائی تو میں نے اس  
کی ثنا الپی - میں جب تک زندہ ہوں اس کی خاطر دوڑ دھوپ  
کرتا رہوں گا اور اس کے کرم کا شکر گزار رہوں گا -

اسی طرح قیس بن ہبیرہ نے کہا -

- (۱) جَلَبْتُ الْخَيْلَ مِنْ صَنْعَاءَ تَرْدِي  
بِكُلِّ مُدَجَّجٍ كَاللَيْثِ حَسَايَ!  
(۲) إِلَيَّ وَادِي الْقُرَى فَدِيَارِ كَلْبِ!  
إِلَى يَرْمُوكَ وَالْبَلَدِ الشَّامِي!  
(۳) فَلَمَّا أَنْ زَوَيْنَا التَّرُومَ عَنَّا!  
عَطَفْنَا هَا ضَوَّامِرَ كَالْجِلَامِ!  
(۴) فَأَبْنَا الْقَادِيسِيَّةَ بَعْدَ شَهْرٍ  
مُسَوِّمَةً دَوَابِرَهُ، دَوَامِي!  
(۵) فَنَّا هَضُنَّا هُنَاكَ جَمُوعَ كَيْسَرِي!  
وَأَبْنَا الْمَرَّازِ بِنَةِ الْعِظَامِ!  
(۶) فَلَمَّا أَنْ رَأَيْتُ الْخَيْلَ جَالَتِ  
قَصْدَاتٍ لِمَوْقِفِ مَلِكِ التَّهَامِ!  
(۷) فَأَضْرِبُ رَأْسَهُ، فَهَيَّوْ صَرِيحاً  
بِسَيْفٍ لَأَقْلَ وَلا كَهَامِ!  
(۸) وَقَدْ أَبْلَى إِلَاهُ هُنَاكَ خَيْراً  
وَفِعَلُ الْخَيْرِ عِنْدَ اللَّهِ نَامِي!  
(۹) نُفَلِّقُ هَا مَهُمَ بِمُهَنْدَاتِ!  
كَأَنَّ فَرَا شَهَا قَيْضَ النَّعَامِ!

- ۱ - میں صنعا سے ان گھوڑوں کو لے کر چلا جو سلاح پوش  
اور شیروں کی طرح پھرے ہوئے اور غیرت مند سواروں  
کو اپنی پیٹھ پر لیے ہوئے زمین کو روندتے چلے جا رہے تھے -  
۲ - میں ان سواروں کو لے کر پہلے وادی قری میں آیا - پھر

دیارِ بکر میں گیا۔ پھر یرموک اور ملک شام میں جا نکلا۔

۳۔ جب ہم نے رومیوں کو شام سے نکالا تو یوں گویا وہ ضعیف اور نڈھال اشخاص تھے جنہیں ہم بھیڑ بکریوں کی طرح بھگا رہے تھے۔

۴۔ ایک ماہ کے بعد ہم قادیسیہ کے رخ پلٹے۔ ہمارے نشان زدہ گھوڑوں کی پیٹھیں خون آلود تھیں (چابکوں کے باعث خون رس رہا تھا)۔

۵۔ وہاں ہم نے کسریٰ کے عساکر کا بھی مقابلہ کیا اور بڑے بڑے مرزبانوں کے فرزندوں کا بھی۔

۶۔ جب میں نے دیکھا کہ سوار اکھڑ رہے ہیں تو میں نے اس مقام کا قصد کیا جہاں شاہ والا جاہ کھڑا تھا۔

۷۔ میں نے جاتے ہی اس کے سر پر تلوار ماری اور وہ جان ہار کے گر پڑا۔ میں نے ضرب اس تلوار سے لگائی تھی جس کے نہ دندانے پڑتے ہیں نہ کند ہوتی ہے۔

۸۔ خدا نے وہاں ہمارا امتحان لیا۔ وہ خیر کا امتحان تھا کیونکہ عمل خیر خدا کے یہاں نمو پذیر رہتا ہے۔

۹۔ ہم نے ان کی کھوپڑیاں براں تلواروں سے یوں اڑائیں گویا سر کی ہڈیاں شتر مرغ کے انڈوں کے چھلکوں سے بنی تھیں۔

کہتے ہیں کہ جب عجمیوں کو قادیسیہ میں شکست ہوئی اور ان کے بہت سے بہادر سردار مارے گئے تو وہ منہ اٹھا کے ایسے بھاگے کہ مدائن میں جا دم لیا۔ مسلمانوں نے پیش قدمی کی اور مدائن کے سامنے دریائے دجلہ کے کنارے جا اترے اور پڑاؤ ڈال دیا وہاں کوئی اٹھائیس مہینے تک پڑے رہے۔ حتیٰ کہ دو بار تازہ کھجوریں کھائیں اور دو بار قربانی دی۔ جب یہ معاملہ زیادہ طول پکڑ گیا تو اہل سواد کے لیے ناقابل برداشت ہو گیا۔ چنانچہ زمیندارانِ علاقہ نے

مسلمانوں کے امیر سے مصلحت کر لی ۔

جب یزدجرد نے یہ دیکھا تو اپنے اکابر اور روسا کو جمع کیا اور ان میں اپنے سارے بیت المال اور خزانے تقسیم کر کے ان سے ہر چیز کے بارے میں قبالیے لیے اور کہا ” اگر ہماری حکومت ختم ہو جائے تو یہ مال تمہارا ، اگر لوٹ آئے تو ہمیں لوٹا دینا “۔ ازاں بعد اپنے حرم ، خدم و حشم اور قریبی اعترہ کے ساتھ سوار ہو کر حلوان پہنچا اور وہاں خیمے گاڑ دیے ۔ مدائن میں اپنا نائب خرزاد بن هرمز کو بنایا جو قادیسیہ میں کام آنے والے رستم کا بھائی تھا ۔

حضرت سعد رضی کو یہ اطلاع ملی تو تیاری کی اور اپنے ساتھیوں کو دجلہ عبور کرنے کا حکم دے دیا ۔ پہل خود کی اور بسم اللہ کہہ کر گھوڑا پانی میں ڈال دیا ۔ انہیں دیکھ کر دوسرے لوگ بھی پانی میں گھس گئے اور سبھی کامل خیریت سے دریا کے پار جا پہنچے ۔ فقط ایک شخص ڈوبا اور وہ سرخ گھوڑے پر سوار تھا ۔ گھوڑے نے پانی سے نکل کر زور سے ایال جھاڑی اور سوار گر کر پانی میں جا پڑا اور ڈوب گیا ۔ نام اس کا سُلَیْک بن عبد اللہ تھا اور قبیلہ طے ۔ اس روز حضرت سلیمان رضی بھی موجود تھے ۔ چنانچہ انہوں نے آواز دی ” اے برادران اسلام ! خدا نے تمہارے لیے بحر کو بھی اسی طرح مستخر کر دیا ہے جیسے بر کو کیا ہے ۔ مگر قسم اس ذات کی جس کے ہاتھ جان سلیمان رضی ہے کہ ان میں تغیر و تبدل ہو کر رہے گا “۔

کہتے ہیں کہ ایرانیوں نے عربوں کو پانی میں گھوڑے ڈالتے اور عبور کرتے دیکھا تو پکار اٹھے ” دیواں آمدند ۔ دیواں آمدند “ ۔ دیواں آ گئے ، دیواں آ گئے ۔ اب خرزاد سواروں کا ایک دستہ لے کر برآمد ہوا اور دریا کے کنارے پر آ کر پکارا ” اے برادران عرب ” دریا ہمارا دریا ہے ۔ تم اسے ہمارے ہوتے عبور نہ کر سکو گے “۔ اور پھر انہوں نے بڑھ کر تیر برسائے شروع کر دیے ۔ ساتھ ہی ان کے بہت سے آدمی دریا میں کود گئے اور گھنٹے بھر تک لڑتے رہے مگر عرب ان پر غالب

آگئے لہذا وہ دریا سے نکل گئے۔ مسلمان بھی کنارے پر جا پہنچے، ایرانیوں نے ذرا دیر جھڑپ لی اور پھر بھاگ کے مدائن میں جا گھسے اور قلعہ بند ہو گئے۔ مسلمانوں نے دریا کے نواح سے ان پر دباؤ ڈال دیا۔ جب خزرزاد نے یہ دیکھا تو ایک رات اپنے عساکر کے ہمراہ مشرقی دروازہ سے جٹولہ کی جانب کھسک گیا اور مدائن کو خالی کر دیا۔ مسلمان مدائن میں داخل ہو گئے بے حساب سالِ غنیمت ان کے ہاتھ لگا۔ کافور کی بھی بہت سی مقدار ملی مگر وہ اُسے نمک سمجھے لہذا آٹے میں ڈالا۔ کافور نے آٹے کو کڑوا کر کے ناکارہ بنا دیا۔ سیخسف بن سلیم کا بیان ہے کہ میں نے اس روز ایک شخص کو یہ اعلان کرتے بھی سنا کہ ”کون ہے جو سفید تھالی دے کر سرخ تھالی لے لے“۔ وہ سونے کی تھالی دے رہا تھا۔ اُسے خبر ہی نہ تھی کہ یہ کیا ہے۔

حضرت سعدرض نے حضرت عمررض کی خدمت میں فتح کی اطلاع تحریر کر دی۔ ادھر سے ایک گبر سردار حضرت سعدرض کے پاس آیا اور کہا میں آپ کو ایک ایسی راہ بتاتا ہوں کہ آپ ان لوگوں کو قبل اس کے کہ وہ بہت دور چلے جائیں روک سکیں گے۔ چنانچہ سعدرض نے اُسے آگے آگے رکھا سوار اس کے پیچھے پیچھے روانہ ہوئے اور وہ شخص انہیں لے کر دریا و صحرا قطع کرتا چلا گیا۔

## معرکہ جلولا

خزرزاد نے جٹولہ میں پہنچ کر ڈیرے ڈال دیے اور یزدجرد کو جو حلوان میں تھا کہ بھیجا تھا کہ کمک بہم پہنچائیں۔ یزدجرد نے کمک روانہ کر دی۔ خزرزاد نے اپنے گرد خندق کھدوائی مگر بال بچے اور بھاری سامان خائقین بھجوا دیا۔ حضرت سعدرض نے سواروں کے دستوں کی معیت میں ان کا رخ کیا۔ ان دستوں کی کمان عمرو بن مالکرض بن نجیبہ بن نوفل بن وہب بن عبدمناف بن زہرہ کے سپرد کر دی۔ ہوتے ہوتے جٹولہ میں جا پہنچے وہاں عجمی جمع تھے اور اپنے گرد خندق کھود چکے تھے۔ مسلمانوں نے جا کے ان کی لشکرگاہ

سے قریب ہی ڈیرہ ڈال دیا۔ اسی اثنا میں عجمیوں کو جبل اور اصفہاں سے کمک پہنچنے لگ گئی۔

جب مسلمانوں نے یہ دیکھا تو اپنے امیر عمرو بن مالک رض سے کہا ”ان سے بھڑ جائیے۔ انتظار کیا ہے۔ وہ تو ہر روز بڑھتے چلے جائیں گے“۔ عمرو بن مالک رض نے حضرت سعد رض کی خدمت میں صورتِ حال تحریر کر بھیجی اور دشمن سے نبرد آزما ہونے کی اجازت طلب کی۔ حضرت سعد رض نے اجازت دے دی۔ ساتھ ہی قیس بن ہبیرہ نے کمک کے طور پر ایک ہزار جنگ آزما ان کی طرف بھیج دیے جن میں چار سو سوار تھے اور چھ سو پیادے۔

عجمیوں کو بھی پتہ چل گیا کہ عربوں کو کمک پہنچ گئی ہے لہذا جنگ کے لیے تیار ہو کر نکل آئے۔ عمرو بن مالک رض بھی مسلمانوں کو لے کر مقابلے پر آ گئے۔ ان کے سینہ کے کانداز حُجر بن عدی رض۔ میسرہ کے زہیر بن جُویتہ۔ رسالے کے عمرو بن معدیکرب اور پیادوں کے طلیحہ بن خویلد تھے۔ اب فریقین نے پیش قدمی کی۔ اور ایک دوسرے کا پامردی سے مقابلہ کیا۔ باہم تیر چلے تاآنکہ وہ ختم ہو گئے، بھالے لڑے تاآنکہ وہ ٹوٹ گئے۔ پھر تنواروں اور گرزوں کی نوبت آ گئی۔ تمام دن گھمسان کا رن پڑا حتیٰ کہ شام پڑ گئی۔ حالت یہ تھی کہ مسلمان نازیں بھی نہ پڑھ سکے۔ محض ایساؤ تکبیر پر اکتفا کیا۔ آخر جب روئے مہر زرد پڑ گیا تو اللہ نے مسلمانوں کو فتح سے نوازا اور ان کے دشمن کو بھگا دیا۔ انہوں نے رات تک دشمنوں کا قتل جاری رکھا اور جو کچھ ان کی لشکرگاہ میں تھا خدا نے انہیں غنیمت کے طور پر عطا کر دیا۔

مِحَقَّنُ بن ثعلبہ کا بیان ہے کہ ”میں ان کی لشکرگاہ کے بڑے خیمے میں داخل ہوا تو کیا دیکھتا ہوں کہ ایک نازین خیمے کے وسط میں ایک تخت پر بیٹھی ہے۔ چہرہ چاند کا سا تھا۔ جب اس نے مجھے دیکھا تو خوف کے مارے رونے لگی۔ میں اُسے پکڑ کر اپنے امیر عمرو بن مالک رض کے پاس لے آیا اور ان سے التجا کی کہ وہ مجھے

کو بخش دی جائے۔ امیر نے وہ مجھے عطا کر دی اور میں نے اُسے لونڈی بنا لیا۔

ایک خیمے میں خارجه بن صلت کو ایک سنہری اونٹنی ملی جس میں نایاب لُؤلؤ، ہیرے اور یاقوت جڑے ہوئے تھے۔ اونٹنی پر ایک انسانی بت بطور سوار دھرا تھا۔ وہ بھی سونے کا تھا۔ اونٹنی کی جسامت ہرنی کے برابر تھی۔ خارجه نے وہ اونٹنی مالِ غنیمت کے تحویل دار کے سپرد کر دی۔

کہتے ہیں کہ ایرانی یوں دم دبا کر بھاگے کہ کسی نے کسی کی طرف مڑ کر بھی نہ دیکھا اور حلوان میں یزدجرد کے پاس جا دم لیا۔ یزدجرد گھبرا اٹھا لہذا اپنے حرم اور خدم و حشم کے علاوہ جو مال و خزانہ ہمراہ تھا لدا کر رخصت ہوا اور ”قُم و قاشاں“ میں جا ٹھہرا۔

جس قدر مالِ غنیمت جنگِ جَلُولَا میں مسلمانوں کے ہاتھ لگا اتنا کبھی پہلے میسر نہ آیا تھا۔ بہت سی آزاد خواتین باندیاں بن کر ان کے قبضے میں آئیں۔ کہا جاتا ہے کہ حضرت عمر رضی فرمایا کرتے تھے ”اے خدا میں جَلُولَا کی باندیوں کے بچوں سے تیری پناہ مانگتا ہوں“۔ بہر حال ان باندیوں کے بچے جنگِ صفین میں شریک تھے۔ پھر عمرو بن مالک رضی نے جریر رضی بن عبداللہ بن جلی کو چار ہزار سپاہیوں کا امیر بنا کے جَلُولَا میں چھوڑا تا کہ وہاں چھاؤنی موجود رہے اور جریر عجمیوں کو عراق کے ملحقہ علاقوں میں داخل ہونے سے روکے رکھیں۔ باقی مسلمانوں کو اپنے ہمراہ لے کر مدائن میں حضرت سعد رضی بن وقاص کی خدمت میں حاضر ہو گئے۔ ان لوگوں کی آمد پر حضرت سعد رضی نے پوری جمعیت کے ساتھ کوچ کیا اور کوفے میں جا اترے اور حضرت عمر رضی کے حضور فتح کی خبر تحریر کر بھیجی۔ حضرت سعد رضی کوئی ساڑھے تین برس تک کوفے اور سارے سواد کے گورنر رہے۔ اس کے بعد حضرت عمر رضی نے انہیں معزول کر کے عمار بن یاسر رضی کو والی حرب، عبداللہ بن مسعود رضی کو والی قضا اور

عمرو بن حنیف رض کو والی خراج بنا دیا۔  
 کہتے ہیں کہ جب عجم کی شکست خوردہ فوج حلوان میں  
 پہنچی اور یزد جرد بھاگ کے اپنے کنبے کے اکابر اور قوم کے اشراف  
 سمیت قم و قاشان میں جا اترا تو ہرمزان نامی ایک شخص نے جو  
 یزد جرد کا بڑا معتمد اور قریبی رشتہ دار اور شیروہ بن کسری پرویز  
 کا ماموں تھا اس سے کہا ”بادشاہ سلامت، عرب آپ پر اس نواح  
 یعنی حلوان میں چڑھائی کر رہے ہیں۔ اہواز میں ان کی بھاری تعداد  
 جمع ہے۔ ان کو روکنے والا کوئی نہیں۔ کوئی نہیں جو انہیں تباہی  
 اور فساد پیا کرنے سے باز رکھ سکے۔“ اس کی مراد ابوموسیٰ اشعری رض  
 اور ان کی جمعیت سے تھی۔ یزد جرد نے جواب دیا ”تو کیا تجویز  
 ہے؟“ ہرمزان نے کہا ”سیری تجویز یہ ہے کہ اس نواح کی جانب  
 آپ مجھے روانہ فرمائیں۔ میں اپنے اہل عجم کو اپنے جھنڈے تلے جمع  
 کر کے دشمنوں کے مقابل اہل جانب ڈھال بن جاؤں گا۔ نیز فارس  
 و اہواز کے اسواں و خزائن جمع کر کے آپ کے پاس لدوا لاؤں گا تاکہ  
 اس کے باعث آپ کو دشمن کے مقابلے میں تقویت حاصل ہو۔“  
 یزد جرد کو اس کی یہ بات بہت پسند آئی لہذا اُسے فارس و اہواز کا  
 گورنر مقرر کر کے ایک لشکر جتار اس کی تحویل میں دے دیا۔

### جنگ شہر تستر

ہرمزان نے کوچ کیا اور شہر تَستَر میں جا اترا۔ قلعے کی  
 مرمت کرائی اور سامان رسد وغیرہ خوب بھر لیا کہ مبادا دشمن کے  
 بے پناہ ہجوم کی وجہ سے قلعہ بند ہونا پڑے۔ اس کے بعد ملحقہ  
 علاقوں میں آدمی روانہ کیے اور سپاہ طلب کی۔ نتیجہ یہ ہوا کہ اس  
 کے گرد بے شمار لوگ جمع ہو گئے۔ حضرت ابوموسیٰ رض نے حضرت عمر رض  
 کی خدمت میں صورت حال تحریر کر بھیجی۔ انہوں نے حضرت عتار رض  
 بن یاسر کو لکھا کہ نعان بن مقرن کو ایک ہزار مسلمان سپاہیوں  
 کے ہمراہ ابوموسیٰ رض کے پاس بھیج دیں۔ عتار بن یاسر نے جریر کے

نام جو اس وقت جلولا میں مقیم تھے رقعہ بھیجا کہ وہ ابوموسیٰ کے پاس پہنچ جائیں۔ جریر نے جلولا میں دو ہزار سپاہ کی قیادت عروہ بن قیس بجلی کے سپرد کی اور اُسے وہاں اپنا نائب مقرر کر دیا۔ باقی نفری کو لے کر حضرت ابوموسیٰ رضی اللہ عنہ کے پاس چلے گئے مگر اس کے باوصف حضرت ابوموسیٰ نے حضرت عمر رضی اللہ عنہ کو لکھا کہ مزید کمک بھیجی جائے۔ اس پر حضرت عمر رضی اللہ عنہ نے عمار بن یاسر رضی اللہ عنہ کے نام حکم نامہ بھیجا کہ وہ عبداللہ بن سعود رضی اللہ عنہ کو کوفہ میں اپنی جگہ مقرر کر کے آدھی فوج ان کے سپرد کر دیں اور باقی آدھی کو لے کر ابوموسیٰ کے پاس چلے جائیں۔ اس عرصے میں جریر نواحِ جلولا سے نکل کے ابوموسیٰ رضی اللہ عنہ کے پاس پہنچ چکے تھے۔

جب عسا کر حضرت ابوموسیٰ رضی اللہ عنہ کے پاس پہنچ گئے تو وہ انہیں لے کر نکلے اور تستر پر دباؤ ڈال دیا۔ ہرمزان ان کے مقابلے کی تاب نہ لا کر قلعہ بند ہو گیا اور پھر جنگ کے لیے باقاعدہ تیار ہو کر ابوموسیٰ رضی اللہ عنہ کے مقابل آن کھڑا ہوا۔ ادھر ابوموسیٰ رضی اللہ عنہ نے بھی مسلمانوں کو منظم و مسلح کر کے ان کے سینہ کی کہاں برا بن مالک رضی اللہ عنہ کے سپرد کی جو حضرت انس بن مالک کے بھائی تھے۔ میسرہ کی کہاں مجزأة بن ثور بکری کو سونپی۔ پوری جمعیت کا سالار انس بن مالک رضی اللہ عنہ کو مقرر کر دیا۔ پیادوں کی کہاں سلمہ بن رجاء کے ہاتھ میں تھی۔

اب فریقین نے پیش قدمی کی اور زور کی جنگ لڑی۔ دونوں طرف کے بہت سے آدمی مارے گئے۔ آخر اللہ نے اپنی نصرت نازل فرمائی۔ عجمی بھاگ کے شہر تستر میں جا گھسے اور قلعہ بند ہو گئے۔ اس جنگ میں برا بن مالک اور مجزأة بن ثور دونوں شہید ہو گئے۔ عجمیوں کے ایک ہزار اشخاص کھیت رہے۔ چھ سو گرفتار ہو گئے۔ ان کو ابوموسیٰ رضی اللہ عنہ نے قتل کروا دیا۔

مسلمان شہر تستر کے دروازے پر کئی روز تک مقیم رہے اور عجمیوں کو محصور کیے رکھا۔ آخر ایک روز اشرف شہر میں سے



ایک شخص چوری چھپے حضرت ابوموسیٰ رضی اللہ عنہ کے پاس آیا اور کہا ”مجھے میری جان، کنبے، اولاد اور جائیداد کی امان عطا فرمائیں تو میں آپ کو بزور شمشیر شہر کو فتح کر لینے میں مدد دے سکتا ہوں“۔ ابوموسیٰ نے جواب دیا ”اگر تم ایسا کر دکھاؤ تو تمہارا مطالبہ منظور ہے“۔ اس شخص نے کہا (ناد اس کا سینہ تھا) ”میرے ساتھ اپنے ساتھیوں میں سے کسی شخص کو روانہ کیجیے“۔ اس پر ابوموسیٰ نے آواز دی ”ہے کوئی اپنی جان بیچنے والا جو اس عجمی کے ساتھ ایسی جگہ جائے جہاں مجھے اس کے ہلاک ہو جانے کی طرف سے بے فکری نہ ہو۔ ہو سکتا ہے کہ اللہ اسے سلامت رکھے اور اگر مارا جائے تو جنت کی راہ لے، اگر زندہ رہے تو بہر حال اس کی خطر پسندی کا فائدہ سبھی مسلمانوں کو پہنچے گا“۔ یہ سن کر بنو شیبان میں سے جو شخص اُٹھ کھڑا ہوا، اُسے اشرس بن عوف کہنے کے پکارا جاتا تھا اور کہا ”میں حاضر ہوں“۔ ابوموسیٰ نے کہا ”جاؤ۔ خدا تمہارا نگہبان ہو“۔ وہ چلا گیا۔ عجمی اسے لے کر چھوٹے دجلے میں اتر گیا اور پھر ایک سرنگ کی راہ سے باہر نکال کر اپنے گھر لے گیا۔ پھر اُسے گھر سے باہر لے گیا۔ ایک طیلسان اس کے اوپر ڈال دیا تھا۔ باہر لے جاتے وقت کہا ”تم یوں میرے پیچھے پیچھے چلو گویا میرے ملازم ہو“۔ وہ پیچھے پیچھے چل دیا۔ اب سینہ نے اُسے لے کر شہر کے تمام حصوں کی گردش کی۔ کبھی طول ناپا کبھی عرض۔ آخر اسے وہاں لے گیا جہاں پاسبان سپاہی دروازے کی پاسبانی کر رہے تھے۔ اسی طرح چلتے چلتے وہ اسے لے کر ہرمزان کے پاس سے گزرا جو اپنے قصر کے دروازے پر کھڑا تھا اور اس کے پاس بہت سے سردار موجود تھے۔ شمع اس کے روبرو جل رہی تھی۔ غرضیکہ اس نے یہ سب کچھ دیکھ لیا۔ ازاں بعد وہ عجمی اسے لے کر اپنے گھر کی طرف لوٹ گیا۔ پھر اسی سرنگ میں سے گزارا اور ابوموسیٰ کے پاس لے آیا۔ اشرس نے جو کچھ دیکھا تھا حضرت ابوموسیٰ رضی اللہ عنہ سے عرض کر دیا اور کہہ کہ میرے ساتھ دو سو آدمی بھیجیے۔ میں پاسبانوں کو جا کے مار ڈالتا

ہوں اور آپ کے لیے دروازے کھول دیتا ہوں۔ آپ اپنی ساری جمعیت لے کر ہمارے پاس پہنچ جائیے۔

ابوموسیٰ رضی نے کہا ”کوئی ہے جو خدا کی خاطر اپنی جان بیچ دے اور اشرس کے ساتھ جائے“۔ اس پر دو سو آدمی لبیک کہہ کے اشرس اور سینہ کے ہمراہ چل دیے اور اسی سرنگ میں داخل ہو کر سینہ کے گھر میں جا نکلے۔ وہاں باقاعدہ مسلح ہوئے اور چل دیے۔ اشرس ان کے آگے آگے تھا۔ ہوتے ہوتے دروازہ شہر پر پہنچ گئے۔ اس اثنا میں ابوموسیٰ بھی اپنی جمعیت سمیت دروازے کے باہر پہنچ چکے تھے۔ اب اشرس اور اس کے ساتھی پاسبانوں پر جھپٹ پڑے۔ قتل بھی کیے جاتے تھے اور لٹکار بھی رہے تھے۔ پیٹھ سب کی فصیل کے ساتھ لگ رہی تھی۔ ابوموسیٰ رضی اور ان کے ساتھیوں نے باہر سے نعرہ تکبیر بلند کیا تاکہ ان کا حوصلہ بلند ہو۔ اشرس کے ساتھی دروازے پر پہنچ گئے اور قفل توڑ کر دروازہ کھول دیا۔ لہذا ابوموسیٰ رضی اور دیگر مسلمانوں نے شہر میں داخل ہو کر عجمیوں کو تہ تیغ کرنا شروع کر دیا۔ ہرمزان اپنے اکابر مرزبانوں کے ہمراہ بھاگ کے اس قلعے میں داخل ہو گیا جو شہر کے وسط میں تھا۔ ابوموسیٰ نے شہر پر اس کے جملہ موجودات سمیت قبضہ کر لینے کے بعد ہرمزان کو گھیر لیا۔ ہوتے ہوتے جسقدر رسد اس نے جمع کیا تھا کھپ گیا لہذا امان کا طالب ہوا۔ ابوموسیٰ رضی نے جواب دیا کہ میں امان دیتا ہوں مگر آخری فیصلہ امیرالمومنین کریں گے۔ ہرمزان مان گیا۔ لہذا وہ اپنے تمام عزیزوں اور مرزبانوں کو ہمراہ لے کر ابوموسیٰ رضی کے پاس آ گیا۔ ابوموسیٰ رضی نے ان سب کو حضرت عمر رضی کی خدمت میں روانہ کر دیا۔ اپنے تین سو آدمی ان کے ساتھ بھیجے جن کا امیر حضرت انس بن مالک رضی کو مقرر کیا۔ وہ چلتے چلتے سُمَیْنہ کے چشمے پر پہنچ گئے۔ چشمے والے آگے بڑھے اور انہیں وہاں اترنے سے روک دیا۔ انہیں ڈر تھا کہ یہ لوگ پانی کو ختم کر دیں گے مگر جب سنا کہ اس جماعت کے سربراہ انس رضی ہیں تو حاضر خدمت ہو گئے۔

بہر حال حضرت انس رضی اللہ عنہ اور ان کے ساتھی وہاں اتر پڑے۔ ایک رفیق نے حضرت انس رضی اللہ عنہ سے کہا کہ ان لوگوں نے ہمارے ساتھ جو برتاؤ کیا ہے آپ اس سے حضرت عمر رضی اللہ عنہ کو آگاہ کریں تاکہ انہیں اس چشمے سے ہٹا دیا جائے۔ ہرمزان بولا ”اگر کوئی شخص چاہے کہ انہیں اس جگہ سے اٹھا کر کسی بدتر جگہ میں منتقل کر دے تو کیا اُسے کوئی ایسی جگہ مل سکے گی“؟ پھر یہ لوگ وہاں سے رخصت ہوئے اور مدینہ شریف میں پہنچ کے حضرت عمر رضی اللہ عنہ کے گھر گئے۔ اُس وقت انہوں نے ہرمزان کو اس کی قبا، کمر بند، تلوار، دونوں کڑوں اور دردانوں سے سزین کر رکھا تھا۔ یہی عالم اس کے باقی ساتھیوں کا تھا۔ مقصد یہ تھا کہ حضرت عمر رضی اللہ عنہ دیکھ لیں کہ شہزادوں اور مرزبانوں کی پوشش اور ہیئت کیا ہوتی ہے۔ پھر اس ذیل میں انہوں نے جو طریق اختیار کیا وہ معروف ہے۔

ادھر حضرت عمار رضی اللہ عنہ بن عباس اپنے ساتھیوں کو لے کر اپنے گھروں کو جو کوفہ میں تھے لوٹ گئے۔ ابو موسیٰ رضی اللہ عنہ نے تستر سے کوچ کیا تاکہ سوس پہنچے اور اس کا محاصرہ کر لیا مگر وہاں کے مرزبانوں نے التجا کی کہ اُسے اس کے استی اعتراف و احباب سمیت امان عطا کی جائے۔ ابو موسیٰ رضی اللہ عنہ نے یہ التجا مان لی۔ مرزبان نکل کے ان کے پاس حاضر ہو گیا اور استی اشخاص گن دیے مگر ان میں اپنے آپ کو نہ گنا لہذا ابو موسیٰ رضی اللہ عنہ نے اُسے تو قتل کرا دیا اور باقی استی کو جو اس نے گئے تھے آزاد کر دیا۔ اس کے بعد شہر میں داخل ہو کر جو کچھ وہاں موجود تھا اس پر قبضہ کر لیا۔ پھر منجوف بن ثور کو سائب بن اقرع کی معیت میں مہر جان قذق کی طرف روانہ کیا اور وہ قذق پر قابض ہو گیا۔ جب سائب تستر کے والی ہرمزان کے محل تک پہنچا تو سورج ڈوب رہا تھا۔ بہر حال وہ محل میں داخل ہو گیا۔ محل شہر سے ایک میل کے فاصلے پر تھا۔ اس نے ایک کمرے کی دیوار پر ایک تمثال دیکھی جو اپنی انگلی تانے زمین کی طرف اشارہ کر رہی تھی۔ لہذا سائب نے کہا ”تمثال اُس جگہ کی جانے

بلا سبب اشارہ نہیں کر رہی لہذا یہ جگہ کھودیے۔“ - جگہ کھودی گئی تو ایک سنگاردان نکلا جو ہرمزان کی ملکیت تھا اور موتیوں سے بھرا ہوا تھا۔ سائب نے اس میں سے انگوٹھی کا ایک نگینہ اپنے پاس رکھ لیا۔ باقی موتی ابوموسیٰ رضی کے پاس بھیج دیے اور انہیں مطلع کر دیا کہ ایک نگینہ میں نے رکھ لیا ہے وہ مجھے بخش دیا جائے۔ حضرت ابوموسیٰ رضی نے یہ درخواست قبول کر لی اور سنگاردان حضرت عمر رضی کی خدمت میں ارسال کر دیا۔

حضرت عمر رضی نے وہ سنگاردان ہرمزان کے پاس بھیجا اور دریافت کیا ”تم اسے پہچانتے ہو؟“ کہا ”پہچانتا ہوں البتہ ایک نگینہ کم ہے۔“ حضرت عمر رضی نے جواب دیا ”مالِ غنیمت کے تقسیم کنندہ نے گزارش کی تھی کہ وہ نگینہ اُسے بخش دیا جائے۔ چنانچہ ابوموسیٰ رضی نے اُسے بخش دیا۔“ اس پر ہرمزان بولا ”آپ کا وہ ساتھی بڑا گوہر شناس ہے“

پھر حضرت عمر رضی نے سرزمین بحرین کی حکومت عثمان رضی بن ابی العاص کے سپرد کر دی۔ جب عثمان رضی کو فتح اہواز کی خبر ملی تو وہ اپنی ساری جمعیت کے ہمراہ سرزمین فارس میں داخل ہو گئے۔ ایک مقام کو جسے توج کہتے تھے دارالہجرت قرار دے دیا اور وہاں اتر پڑے۔ توج میں انہوں نے جامع مسجد بھی تعمیر کی۔ ان کی جھڑپیں اہلِ اردشیر کے ساتھ جاری رہیں تاآنکہ ان کے علاقے کے ایک حصے پر قابض ہو گئے۔ شاپور، اصطخر اور ارجان کے علاقوں کا بھی ایک حصہ فتح و مسخر کر لیا۔ اسی طرح ایک سال گزار دیا۔ ازاں بعد اپنے بھائی حکم بن ابی العاص کو اپنے آدمیوں کی سربراہی سونپ کر خود مدینہ شریف میں جا ٹھہرے۔

اس اثنا میں مرزبانِ فارس نے ایک لشکرِ جترار جمع کیا اور حکم کی طرف پیش قدمی کی۔ مگر حکم نے اسے شکست دے کر تہ تیغ کر دیا۔ نام اس کا سُہرک تھا۔

## جنگ نہاوند

اس کے بعد ۵۲۱ (۶۴۱ م) میں جنگ نہاوند پیش آئی۔ وہ یوں کہ جب اہل عجم جنگِ نولا میں مارے گئے اور یزدِ جرد مفرور ہو کر قُم میں جا پہنچا تو وہاں سے اپنے ہرکارے شہر بشہر روانہ کر دیے کہ لشکر اکٹھا کریں۔ اہلِ ملک یزدِ جرد کی حمایت پر جوش و خروش سے کمر بستہ ہو گئے۔ لہذا ملک کے گوشے گوشے سے اس کے پاس عجمی جوان مرد پہنچنے لگے۔ قومیس، طبرستان، جرجان، دماوند، رے، اصفہان، ہمدان اور ماہین ہر جگہ سے لوگ آ کے اکٹھے ہو گئے اور بے پناہ لشکر مرتب ہو گیا۔ یزدِ جرد نے ان سب کی قیادت مردان شاہ بن ہرمز کے سپرد کی اور نہاوند کی طرف روانہ کر دیا۔

ادھر عمار بن یاسرؓ نے حضرت عمرؓ کے حضور عریضہ ارسال کر کے اس امر کی اطلاع کر دی۔ چنانچہ وہ ہاتھ میں عمار بن یاسرؓ کا خط لیے ہوئے نکلے اور جا کے منبر پر بیٹھ گئے۔ خدا کی حمد و ثنا بیان کی اور خطاب فرمایا ”اے برادرانِ عرب، خدا نے تمہیں اسلام سے نوازا۔ تم بچھڑے ہوئے تھے اس نے تمہارے دلوں کو متحد کر دیا۔ تم بھوکے تھے تمہیں دولت مند کر دیا۔ پھر جہاں کہیں تمہارا دشمن سے سابقہ پڑا تمہیں فتح عطا کی۔ نہ تمہیں شکست ہوئی نہ تم مغلوب ہوئے۔ اب شیطان نے بہت سے لشکر جمع کر لیے ہیں تاکہ نورِ خدا کو بجھا دے۔ یہ خط عمار بن یاسر کا خط ہے جس میں مرقوم ہے کہ اہلِ قومیس، طبرستان، دماوند، جرجان، رے، اصفہان، قُم، ہمدان اور ماہین و ماسبِذان کے لوگ دوڑ دوڑ کر بادشاہ کے جھنڈے تلے جمع ہو گئے ہیں تاکہ وہ تمہارے بھائیوں پر جو کوفے اور بصرے میں ہیں چڑھائی کر کے انہیں اپنے وطن سے نکال دیں اور ازاں بعد تمہارے ساتھ تمہارے وطن میں آ کے لڑیں۔ کہو کیا مشورہ دیتے ہو“۔

اس پر حضرت طلحہ بن عبید اللہ رضی نے آغاز گفتگو کیا اور کہا ” اے امیر المومنین آپ کو معاملات نے پختہ کار بنا دیا ہے گردشِ آفاق نے آپ کو بارہا آزمایا ہے۔ آپ باختیار ہیں۔ ہمیں حکم دیں۔ ہم اطاعت کریں گے۔ چلنے کو کہیں ہم چل کھڑے ہوں گے۔“ پھر حضرت عثمان رضی نے گفتگو کی اور کہا ” اے امیر المومنین! آپ اہل شام کو لکھیں کہ اپنے شام سے، اہل یمن کو لکھیں کہ اپنے یمن سے، اہل بصرہ کو لکھیں، اپنے بصرے سے کوچ کریں، آپ خود اہل مدینہ کو ہمراہ لے کر روانہ ہوں اور کوفے پہنچیں۔ وہاں آپ کے پاس لوگ ہر سرزمین اور ہر وطن کے کونے کونے سے آ کے جمع ہو جائیں گے۔ اگر آپ اس طریق پر عمل پیرا ہوں تو ایرانیوں سے آپ کا لشکر گراں تر ہو گا۔ نفری کی رو سے آپ کی قوت بیشتر ہو گی۔“

یہ سن کر ہر جانب سے مسلمانوں نے کہا عثمان رضی نے ٹھیک بات کہی ہے۔ مگر حضرت عمر رضی نے حضرت علی رضی سے کہا ” ابو حسن آپ کی کیا رائے ہے؟“ اس پر حضرت علی رضی نے کہا ” اگر آپ اہل شام کو ان کے شام سے باہر بھیج دیں گے تو ان کے بال بچوں پر روسی چڑھ دوڑیں گے۔ اگر اہل یمن کو ان کے یمن سے باہر بھیج دیں گے تو گویا اہل حبش کو ان کا جانشین بنا دیں گے اور اگر آپ خود مدینے سے نکل کھڑے ہوئے تو پھر زمین آپ پر تنگ ہو جائے گی۔ نتیجہ یہ ہو گا کہ پیش قدمی کے مقابلے میں آپ کو ان اہل و عیال کی کشش زیادہ محسوس ہو گی جنہیں اپنے پیچھے چھوڑ جائیں گے اور پھر عجمی جب آپ کو اپنی آنکھوں سے دیکھیں گے تو کہیں گے بس یہی ہیں عرب کے بادشاہ سلامت (وہ شاہ پرست ہیں ان کی نظروں میں خلیفہ کی سادگی و درویشی نہ جچے گی) اور وہ شدید تر جنگ شروع کر دیں گے۔ یہ بھی ذہن نشین رہے کہ ہم نے رسولِ خدا صلی اللہ علیہ وسلم کے عہد میں یا ان کے بعد کوئی جنگ ایسی نہیں لڑی جس میں ہمیں دشمن کے مقابلہ میں عددی کثرت حاصل تھی۔ اس لیے

اہلِ شام کو لکھیے کہ دو تہائی اپنے شام میں مقیم رہیں اور ایک تہائی کوچ کریں۔ اسی کے مطابق اہلِ عمان اور دیگر صوبہ جات و اضلاع کے باشندوں کے نام ہدایات جاری فرمائیں۔“

حضرت عمر رضی نے فرمایا ”میری اپنی بھی یہی رائے تھی مگر چاہتا تھا کہ آپ میری تائید کریں“ اور پھر انہوں نے صوبہ جات کی جانب اسی تجویز کے مطابق حکمنامے تحریر کر دیے اور کہا ”میں کل یقیناً ایسے شخص کو اس جنگ کا سپہ سالار مقرر کروں گا جو دشمنوں کے نیزوں کو کاٹ کر رکھ دے گا“۔ چنانچہ حضرت نعمان بن مقرن رضی المزی کو قیادت عطا کی۔ حضرت نعمان رضی رسولِ خدا کے جلیل القدر صحابہ میں سے تھے اور اس وقت وہ کسکر کے علاقے میں عامل خراج تھے۔ پھر حضرت عمر رضی نے سائب بن اقرع رضی کو بلایا اور نعمان بن مقرن رضی کے نام جو ہدایت تحریر کی تھی ان کے سپرد کر کے کہا اگر نعمان رضی قتل ہو جائیں تو ان کی جگہ امیر سپاہ حذیفہ بن یمان رضی ہوں گے اور اگر حذیفہ رضی بھی قتل ہو جائیں تو پھر امیر جریر بن عبداللہ بجلي رضی ہوں گے اور اگر جریر بھی قتل ہو جائیں تو پھر امیر مغیرہ بن شعبہ رضی ہوں گے۔ وہ بھی قتل ہو جائیں تو پھر امیر اشعث بن قیس ہوں گے۔ ساتھ ہی حضرت نعمان رضی کے نام خط لکھا ”تم سے قبل وہاں عرب کے دو بہادر شہسوار موجود ہیں۔ عمرو بن معدیکرب اور طلیحہ بن خویلہ۔ جنگ کے معاملے میں ان دونوں سے صلاح لیتے رہنا مگر ان کو کان اور قیادت نہ دینا۔“

ازاں بعد سائب سے کہا اگر خدا مسلمانوں کو فتح عطا کرے تو تم اسوال غنیمت کے تحویل دار ہو گے اور یہ ذہن نشین رہے کہ میرے پاس کوئی ناواجب شے نہ بھیجنا۔ نیز یہ کہ اگر یہ لشکر مارا جائے تو پھر بھاگ جانا میرے سامنے نہ آنا۔“

چنانچہ سائب نے کوچ کیا اور کوفے میں جا کے حکمنامہ حضرت نعمان رضی کے سپرد کر دیا۔ اسی اثنا میں کمک بھی پہنچ گئی۔ اب حضرت ابوموسیٰ رضی نے دو تہائی ساتھی بصرے میں چھوڑے اور باقی

ایک تہائی کے ہمراہ چل کے کوفے میں پہنچ گئے۔ جب سارے اہل لشکر تیار ہو گئے تو نہاوند کی جانب روانہ ہو پڑے اور پھر ایک مقام پر جسے ”اسفیئذبان“ کہا جاتا تھا اور جو قدیسجان نام کے ایک گاؤں سے قریب اور شہر نہاوند سے تین فرسخ کے فاصلے پر تھا ڈیرے ڈال دیے۔ ایرانی بھی آ گئے۔ ان کی کہان مردان شاہ بن ہرمز کے ہاتھ میں تھی۔ انہوں نے آ کے مسلمانوں کے لشکر کے قریب ہی چھاؤنی ڈال دی اور اپنے گرد خندق کھود لی۔ فریقین کچھ عرصہ اپنی اپنی جگہ ٹھہرے رہے۔ آخر حضرت نعان نے عمرو اور طلیحہ سے کہا ”کیا رائے ہے۔ یہ لوگ تو جہاں تھے وہاں بیٹھ رہے۔ ہلنے کا نام نہیں لیتے۔ ہر روز انہیں کمک پہنچ رہی ہے“۔ عمرو نے جواب دیا ”تجویز یہ ہے کہ آپ اعلان کر دیں کہ امیرالمومنین وفات پا گئے ہیں اور پھر اپنی پوری جمعیت کے ساتھ روانہ ہو پڑیں۔ جب انہیں پتہ چلے گا تو ہمارے تعاقب میں نکلیں گے۔ پھر ہم رک کر ان سے نیٹ لینگے۔ نعان نے ایسا ہی کیا۔ عجمی عساکر نے خوشی سنائی اور مسلمانوں کے تعاقب میں نکل کھڑے ہوئے۔ مگر جب قریب پہنچے تو مسلمان رک گئے اور حملہ کر دیا۔ زوروں کی جنگ ہوئی۔ لوہے سے لوہا ٹکرا رہا تھا۔ اس آواز کے سوا کوئی آواز سنائی ہی نہ دیتی تھی۔ دونوں جانب کشتوں کے پشتے لگ گئے۔ رات فریقین کے مابین حائل ہو گئی اور وہ اپنی اپنی لشکرگاہ کی طرف چلے گئے۔ مسلمانوں نے زخموں سے کراہتے رات گزاری۔ صبح طلوع ہوئی تو پھر حملہ کر دیا۔ یہ بدھ کا دن تھا۔ شدید جنگ ہوئی اور سارا دن جاری رہی۔ دونوں فریق ڈٹے رہے۔ یہی حالت جمعرات کے روز بھی قائم رہی۔ جمعہ کے روز پیش قدمی ہوئی اور پھر رک گئی۔ اس لیے نعان بن مقرنؓ ایک سیاہ ٹٹوانی پر سوار ہوئے۔ سفید لباس زیب تن کیا۔ تمام صفوں میں گھوم پھر کر مسلمانوں کی حوصلہ افزائی کی اور جوش دلایا اور پھر اس گھڑی کا انتظار کرنے لگے جس گھڑی رسول خدا صلی اللہ علیہ وسلم آغاز جنگ فرمایا کرتے تھے



اور نصرت نازل ہوا کرتی تھی۔ یہ وقت دن کے زوال کا وقت ہوتا تھا اور ہوائیں تیز تیز چلتی تھیں۔ پھر وہ سارے دستوں میں گھومے پھرے اور ہر دستے کے لوگوں سے کہا ”میں تمہارے لیے تین بار جہنڈا ہلاؤں گا۔ جب میں پہلی بار ہلاؤں تو تم میں سے ہر سوار اپنے گھوڑے کا تنگ کس لے اور اپنے اسلحہ کا جائزہ لے لے۔ جب میں دوسری بار ہلاؤں تو نیزے تان لو۔ تلواریں سونت لو اور جب تیسری بار ہلاؤں تو نعرہ تکبیر بلند کرو اور ہلہ بول دو۔ میں بھی ہلہ بول دوں گا۔ جب سورج ذرا ڈھل گیا تو سب نے دو دو رکعت نماز پڑھی۔ نعان کھڑے ہو گئے۔ اہل لشکر کی نظریں جہنڈے پر گڑی تھیں۔ آخر جب نعان نے تیسری بار جہنڈا ہلایا تو انہوں نے اللہ اکبر کہا اور ایرانیوں پر ٹوٹ پڑے۔ ایرانیوں کی صفیں ٹوٹ گئیں۔ سب سے پہلے شہید نعان رض خود تھے۔ انہیں ان کے بھائی سوید بن مقرن اٹھا کر ان کے خیمے میں لے گئے۔ ان کے کپڑے اتار کر خود پہن لیے۔ ان کی تلوار باندھ لی اور انہی کے گھوڑے پر سوار ہو گئے۔ کسی کو ان کے نعان ہونے پر شک نہ گزرا۔ چنانچہ وہ ثابت قدمی سے دشمن سے نبرد آزما رہے۔ پھر خدا نے اپنی مدد نازل کی اور ایرانی منہ موڑ کر بھاگنے لگے یہاں تک کہ نہاوند سے دو فرسخ دور ایک گاؤں کے قریب پہنچ گئے جس کا نام ”دزیزید“ تھا اور وہاں لشکرگاہ قائم کر لی اس لیے کہ نہاوند کا قلعہ ان کی جمعیت کے لیے تنگ تھا۔ اب حذیفہ جنہوں نے حضرت نعان رض کی جگہ قیادت سنبھالی تھی پیش قدمی کرنے لگے اور ایرانیوں کو ہر طرف سے دبا کر گھیرے میں لے لیا۔

کہتے ہیں کہ ایک روز ایرانی عساکر تیار ہو کر جنگ کے لیے نکل آئے اور پھر جونہی مسلمانوں نے مقابلہ کیا بھاگ نکلے۔ ان کا ایک بہت بڑا سردار دینار نامی اپنی جمعیت سے کٹ گیا۔ مسلمانوں نے اسے قلعے میں داخل ہونے سے روک دیا اور پھر بنو عبس کا ایک فرد سہاک بن عبید اس کے پیچھے پڑ گیا اور اس کے بہت سے ساتھیوں کو

قتل کر دیا مگر اس کے گھوڑے نے جواب دے دیا اور سہاک نے اسے گرفتار کر لیا۔ اب اس نے سہاک سے کہا کہ مجھے اپنے سپہ سالار کے پاس لے چلو میں اس ضلع کا مالک ہوں۔ اس سے اس سرزمین کے ضمن میں مصالحت کر کے قلعے کا دروازہ کھول دوں گا۔ وہ عبسی اُسے لیکر حضرت حذیفہ رضی اللہ عنہ کے پاس آیا۔ حذیفہ نے اس کی شرائط مان کے مصالحت کر لی اور اس ضمن میں اُسے اقرار نامہ لکھ کر دے دیا۔

اب دینار نے قلعہ نہاوند کے دروازے پہ آ کے اندر والوں کو آواز دی ”قلعے کا دروازہ کھول دو اور اتر آؤ۔ امیر نے تمہیں امان دے دی ہے اور میرے ساتھ تمہاری سرزمین کے عوض مصالحت کر لی ہے۔“ وہ لوگ اتر کر اس کے پاس پہنچ گئے اسی باعث وہ جگہ ”ماہ دینار“ کہلاتی ہے۔ اس علاقے کے اکابر میں سے ایک شخص سائب بن اقرع کے پاس پہنچا۔ سائب اموال غنیمت کے تحویل دار تھے اور کہا ”کیا آپ میری زمین کے بدلے مجھے میرے اموال کی امان دے سکتے ہیں تاکہ میں ایک ایسے خزانے کی طرف تمہاری رہبری کروں جس کا کوئی تخمینہ ممکن ہی نہیں۔ وہ خزانہ آپ کے سب سے بڑے قائد کے قبضے میں آ جائے گا کیونکہ وہ وہ شے ہوگی جو غنیمت میں حاصل نہ ہوگی۔ اس خزانے کی علت یہ تھی کہ نخار جان کو جو جنگ قادسیہ میں کمک لے کر آیا تھا یہ معلوم ہو گیا تھا کہ عجمی شکست کھا چکے ہیں لہذا وہ رک گیا اور لڑتا ہوا مارا گیا۔ وہ عجم کے اکابر میں سے تھا اور کسری پرویز کے یہاں اُسے بڑا وقار حاصل تھا۔ اس کی بیوی حسین ترین عورتوں میں شمار کی جاتی تھی۔ اس کا کسری کے یہاں بھی آنا جانا تھا۔ جب نخار جان کو یہ پتہ چلا تو اُسے الگ کر دیا اور پھر اپنے نزدیک نہ پھٹکنے دیا۔ یہ بات کسری تک بھی پہنچ گئی لہذا ایک روز جب نخار جان دیگر کئی اکابر و اشراف کے ہمراہ حاضر ہوا تو کسری نے اس سے کہا ”مجھے پتہ چلا ہے کہ تمہارے یہاں ایک شیریں چشمہ ہے مگر تم اس میں سے پانی نہیں پیتے“؟ نخار جان نے جواب دیا ”بادشاہ سلامت مجھے

معلوم ہوا تھا کہ کبھی کبھی اس طرف شیر کا بھی گزر ہوتا ہے۔ میں نے ڈر کے مارے کنارہ کر لیا۔ کسریٰ کو نخار جان کا جواب بہت پسند آیا اور اس کی ذہانت سے بہت متاثر ہوا۔ پھر وہ اپنے حرم میں داخل ہوا وہاں اس کی تین ہزار داشتائیں تھیں۔ اس نے سبھی کو جمع کیا ان کے زیورات اتروائے اور اکٹھے کر کے نخار جان کی بیوی کے پاس بھجوا دیے۔ پھر سناروں کو بلا کر ان سے نخار جان کے لیے ایک سنہری تاج بنوایا جو قیمتی جواہر سے مرصع تھا اور اس کے پاس بھیج دیا۔ یہ سارے زیورات تاج سمیت اس عورت کی اولاد کے قبضے میں رہے مگر جب جنگ ان کے نواح میں بھی جا پہنچی تو وہ لوگ زیورات کو لیے کر اپنے والد کے گاؤں میں جو اس کے نام کے باعث خوار جان کہلاتا تھا، چلے گئے۔ اس گاؤں میں ایک آتش کدہ بھی موجود تھا۔ انہوں نے وہ آگ ہٹا کے زیورات نیچے دفن کر دیے اور پھر آگ کو اس کی اصلی حالت پر لوٹا دیا۔

سائب نے اس سردار سے کہا ” اگر تم سچ کہتے ہو تو میں تمہیں، تمہاری اولاد، جائداد اور جملہ اہل و عیال کو امان دیتا ہوں۔“ یہ کہہ کے وہ اس کے ہمراہ گئے اور دو بڑے سنگار دانوں میں سے وہ سب کچھ نکال لیا۔ ایک میں تاج تھا اور دوسرے میں زیورات۔

سائب نے وہ جملہ اموال غنیمت تقسیم کر کے دونوں سنگاردان اپنی ناقہ کی دونوں خورجیوں میں رکھے اور لیے کر حضرت عمرؓ کے حضور پہنچ گیا۔ پھر ان سنگاردانوں کی جو کہانی ہے وہ مشہور و معروف ہے۔ بہر حال عمرو بن حارث نے ان کو اپنے (قبیلے کے)

۱۔ سائب نے یہ دونوں سنگاردان حضرت عمرؓ کی خدمت میں پیش کیے، انہوں نے فرمایا فی الحال بیت الہال میں رکھ دیتے ہیں صبح ان کا مصرف سوچیں گے۔ سائب واپس کوفے چلے گئے، رات خواب میں

(باقی صفحہ ۲۶۷ پر)

تمام مجاہدین اور بچوں کے وظیفے کے عوض میں خرید لیا اور لے کر حیرہ میں جا پہنچا اور بیش قرار قیمت وصول کر کے بیچ دیا اور پھر اس قیمت کے بدلے عراق میں بہت سی جائداد خریدی۔ گویا وہ پہلا قریشی تھا جس نے عراق میں جائداد خریدی۔ عروہ بن زید الخیل رضی اللہ عنہ اپنے ساتھیوں کی جنگ کا ذکر کرتے ہوئے کہتے ہیں :-

- (۱) أَلَا طَرَقَتْ رَحْلِي وَقَدْ نَامَ صُحْبَتِي  
بِأَهْيَوانِ سَيِّرِينَ الْمُزَخْرَفِ خُسْلَتِي  
(۲) وَلَوْ شَهِدْتُ يَوْمِي جَلُولًا حَرَبْنَا  
وَيَوْمَ نَهَادْنُدَّ الْمَهُولَ اسْتَهَلَّتْ!  
(۳) إِذْ التَّرَاتُ ضَرَبَ اشْرِي غَيْرِ خَامِلٍ  
مُجِيدٍ بِطَعْنِ الشَّرْمِجِ ارْوَعَ مِصْلَتِ  
(۴) وَلَمَّا دَعُوا يَا عُرْوَةَ بَنَ مُهَلِّمِ  
ضَرَبْتُ جَمُوعَ الْفُرْسِ حَتَّى تَوَلَّتْ!  
(۵) دَفَعْتُ عَلَيْهِم رَحْلَتِي وَفَوَارِسِي!  
وَجِرْدَاتُ سَيْفِي فِيهِمْ ثُمَّ أَلَّتْ!

(بقیہ صفحہ ۲۶۶)

حضرت عمر رضی اللہ عنہ نے دیکھا کہ فرشتے انہیں ان سنگاردانوں کی طرف کھینچ رہے ہیں اور حال یہ ہے کہ دونوں سنگاردانوں سے آگ کے شعلے نکل رہے ہیں۔ بہر حال صبح ہوتے ہی حضرت عمر رضی اللہ عنہ نے سائب کو بلوایا، وہ کوفے کو روانہ ہو چکا تھا، قاصد اس کے پیچھے گیا اور کوفے سے پکڑ لایا۔ حضرت عمر رضی اللہ عنہ نے سائب سے کہا کہ ”ان دونوں کو لے جا کے بیچ دو۔ ان کی قیمت مسلمانوں کے وظائف و عطیات پر صرف کی جائے گی“۔ سائب نے کوفے کی مسجد میں لے جا کر انہیں عمرو بن حریث کے ہاتھ فروخت کر دیا۔ کہتے ہیں کہ عمرو نے بیس لاکھ دینار ادا کیے تھے، مگر ان سنگاردانوں میں جو کچھ تھا اس کے باعث عمرو کوفے کا مالدار ترین شخص بن گیا۔

- (۶) وَ كَم مِّنْ عَدُوٍّ اَشْرَسٍ مُّتَمَرِّدٍ !  
 عَلَيَّهِ بِخَيْشَلِي فِي الْهَيْبِاجِ اَظَلَّتْ !  
 (۷) وَ كَم كُرْبَةٍ فَرَّ جَسْمُهَا وَ كَرِيهُةً  
 شَدَدَتْ لَهَا اَزْرِي اِلٰى اَنْ تَجَلَّتْ !  
 (۸) وَ قَدْ اَضْحَتْ الدُّنْيَا لَدَى ذَمِيْمَةٍ !  
 وَ سَلَّيْتُ عَنْهَا النَّفْسَ حَتَّى تَسَلَّتْ !  
 (۹) وَ اَصْبَحَ هَمِيِّي فِي الْجِهَادِ وَ نِيَّتِي !  
 فَلِلَّهِ نَفْسٌ اَدُّ بَرَّتْ وَ تَوَلَّتْ !  
 (۱۰) فَلَا ثَرُوَّةَ الدُّنْيَا نُرِيدَا كَتَسَابَهَا !  
 اَلَا لِنَشْأِ عَنْهَا وَ فُرْهَا قَدْ تَحَلَّتْ !  
 (۱۱) وَ مَا ذَا اُرْجِي مِّنْ كَنُوزٍ جَمَعْتُهَا !  
 وَ هَذِي الْمَنِيَا شُرْعًا قَدْ اَظَلَّتْ !

- ۱۔ دیکھو کہ آدھی رات کو جب کہ میرے رفقا سو گئے تھے میری سواری روانہ ہو پڑی۔ کیونکہ میری محبوبہ سیرین کے زرکار ایوان میں ڈیرے ڈالے ہوئے تھی۔
- ۲۔ اگر وہ جٹسولا کی لڑائی میں موجود ہوتی اور نہاوند کی ہولناک جنگ کا منظر دیکھا ہوتا اور پھر ہماری جنگ بازی ملاحظہ کی ہوتی تو یقیناً چیخ اٹھتی۔
- ۳۔ ہاں وہ ایک نامور شخص کی تیغ زنی دیکھتی۔ وہ شخص جو نیزہ زنی میں بھی ماہر ہے۔ جو بارعب بھی ہے اور دلیر بھی۔
- ۴۔ جونہی میرے ساتھیوں نے پکارا ” اے عروہ بن سہیل “ تو میں نے ایرانی عساکر پر تلوروں کے وار کرنے شروع کر دیے تاآنکہ ایرانیوں نے پیٹھ دکھا دی۔
- ۵۔ مگر میں نے اپنی سواری کے علاوہ اپنے بہت سے گھوڑے ان کے تعاقب میں ڈال دیے اور پھر پہلے انہیں تلوار سے مارا

ازاں بعد برچھی سے کام لیا ۔

۶۔ کتنے کینہ پرور، تند مزاج اور سرکش دشمن ہیں جن پر میں جنگ میں اپنے سواروں کے ہمراہ چھا جاتا ہوں ۔

۷۔ کتنی ہی تکلیفیں اور آفتیں ایسی تھیں جن کے مقابلے پر میں نے کمر کس لی اور ایسا مقابلہ کیا کہ آخر وہ چھٹ کر رہ گئیں ۔

۸۔ میرے نزدیک دنیا ذلیل و کمینی شے ہے میں نے اپنے نفس کو اس سے الگ رہنے کی عادت ڈالی اور مطمئن ہو جانے کی تلقین کی چنانچہ نفس نے دنیا سے منہ موڑ لیا اور مطمئن ہو گیا ۔

(۹) میرا اب اگر کوئی مقصود ہے تو محض جہاد ۔ اس لیے اگر کوئی وجود پیچھے ہٹے یا منہ موڑے تو اس سے خدا سمجھے ۔

(۱۰) ہم دنیا کا مال و دولت حاصل کرنے کے متمنی نہیں ، یہ وافر ہونے کے باوصف ہماری نگاہوں سے گر چکی ہے ۔

(۱۱) میں ان خزائن کے ساتھ کیا امیدیں وابستہ کروں جو میں نے جمع کیے جب کہ موتیں نیزوں کی طرح سروں پر سائے کیے ہوئے ہیں ۔

## حضرت عثمان بن عفان رضی کی خلافت

ماہ ذوالحجہ ۲۳ھ کی چار راتیں باقی تھیں کہ حضرت عمر رضی جمعہ کے روز رحلت فرما گئے ۔ ان کی مدت خلافت دس سال اور چھ ماہ تھی ۔ ان کی جگہ حضرت عثمان رضی بن عفان کو خلیفہ بنا دیا گیا ۔ حضرت عثمان رضی نے حضرت عمار رضی بن یاسر کو کوفے کی حکوت سے معزول کر کے ان کی جگہ ولید بن عتبہ بن ابی سعید کو مقرر کیا جو ماں کی طرف سے حضرت عثمان رضی کے بھائی تھے ۔ ماں دونوں کی اروسی بنت ام حکیم بن عبدالمطلب بن ہاشم تھی ۔ اسی طرح انہوں نے ابوموسیٰ اشعری رضی کو بصرے کی حکومت سے معزول کر کے وہاں

عبدالله بن عامر بن کُریز کو تعینات کیا جو ان کے ساموں زاد بھائی تھے۔ ابھی نوخیز ہی تھے۔ ازاں بعد عمرو بن العاص کو مصر کا حاکم جنگ متعین کر کے وہاں کا حاکم خراج عبدالله بن ابی سرح کو مقرر کر دیا جو ان کے رضاعی بھائی تھے۔ کچھ عرصے کے بعد عمرو بن العاص کو ہٹا کے حرب و خراج دونوں کی امارت عبدالله بن ابی سرح کے حوالے کر دی۔

### عہد عثمان کی فتوحات

کچھ عرصے کے بعد سرزمین فارس میں غزوہ شاپور اور اس کی تسخیر عمل میں آئی۔ اس غزوہ کی قیادت عثمان بن العاص نے کی تھی۔ ۵۲۹ میں فتح افریقہ عمل میں آئی۔ اس فتح کی قیادت عبدالله بن ابی سرح نے کی تھی۔ پھر قبرص فتح ہوا۔ اس کارروائی کی قیادت امیر معاویہ بن ابی سفیان نے کی تھی۔

کچھ عرصے کے بعد اہل اصطخر نے اطاعت سے ہاتھ کھینچ لیا۔ یزدجرد بادشاہ ایرانیوں کی ایک جمعیت کے ساتھ وہاں پہنچ چکا تھا۔ چنانچہ عثمان بن ابی العاص رض اور عبدالله بن عامر رض نے ان کی طرف کوچ کیا۔ مسلمانوں نے فتح پائی، یزدجرد خراساں کی طرف بھاگا اور مرو میں جا پہنچا۔ وہاں اپنے عامل سے جس کا نام ”ماہویہ“ تھا اموال کے ضمن میں مواخذہ کیا۔ ماہویہ خاقان شاہ ترکان کا سر تھا۔ جب یزدجرد نے اس پر سختی کی تو اس نے خاقان کو اطلاع بھیج دی۔ خاقان نے لاؤشکر لیا اور آسویہ کے قریب دریا کو عبور کیا اور ریگستان کو قطع کر کے مرو میں آن وارد ہوا۔ ماہویہ نے شہر کے دروازے کھول دیے۔ یزدجرد اکیلا پا پیادہ بھاگ نکلا۔ کوئی دو فرسخ گیا ہوگا۔ سحری کا وقت تھا۔ ایک چکی نظر آئی جس میں چراغ جل رہا تھا وہ چکی میں داخل ہو گیا اور آٹا پیسنے والے سے کہا ”آج کی رات مجھے یہاں جگہ دے دو“۔ آٹا پیسنے والے نے کہا مجھے چار درہم ادا کرو جو میں چکی کے مالک کو ادا کروں گا۔ یزدجرد

نے اپنی تلوار اور کمر بند دے دیا اور کہا ” یہ لے لو “۔ چکی والے نے اپنا کمبل بچھا دیا۔ یزدجرد بہت تھکا ماندہ تھا پڑ کے سو گیا۔ جب وہ گہری نیند کے مزے لینے لگا تو چکی والے نے چکی راہنے کی سلاح ہاتھ میں لی اور اٹھ کے اُسے مار ڈالا۔ پھر اس کے جملہ ملبوسات وغیرہ اتار لیے اور اُسے دریا میں پھینک دیا۔

صبح ہوئی تو پکار پڑی اور اہل ایران ترکوں پر ہر جانب سے ٹوٹ پڑے۔ خاقان شکست کھا کر ریگستان میں گھس گیا۔ جنگ سے فارغ ہو کر لوگ بادشاہ کو ڈھونڈنے لگے۔ اس کا کوئی نشان نہ ملا۔ آخر کھوج لگاتے لگاتے چکی والے کے پاس پہنچ گئے۔ دیکھا کہ وہ پانی میں مرا پڑا ہے۔ پوشاک اس کی چکی والے کے پاس پڑی مل گئی۔

یہ حضرت عثمان رضی کے خلافت کے چھٹے سال کا واقعہ ہے۔ ہجری کا تیسواں سال تھا۔ اس واقعہ کے ساتھ ہی گویا اہل فارس کی حکومت ختم ہو گئی۔ اہل ایران نے مرگ یزدجرد سے نیا سن شروع کیا جو ن میں تا حال مروج ہے۔ ماہویہ اہل مرو کے ڈر سے بھاگا کہ مبادا وہ اُسے قتل کر ڈالیں اور ابر شہر میں جا ٹھیرا اور وہیں راہی عدم ہوا۔

عبداللہ بن خازم سلمی نے سرخس کی جانب کوچ کیا اور اُسے مسخر کر لیا۔ عبداللہ بن عامر رضی نے کرمان و سجستان پر چڑھائی کی اور دونوں علاقے فتح کر لیے۔

## حضرت علی بن ابی طالب کی بیعت

اس کے بعد حضرت عثمان رضی کو قتل کر دیا گیا۔ ان کے قتل کے بعد تین روز تک مسلمان بلا امام رہے۔ حضرت عافقی لوگوں کو نماز پڑھا دیتے تھے۔ آخر لوگوں نے حضرت علی رضی کے ہاتھ پر بیعت کر لی۔ جب بیعت ہو چکی تو حضرت علی رضی نے خطاب کیا ” اے لوگو! تم نے



میری بیعت انہی شرائط پر کی ہے جن شرائط پر میرے پیشرووں کی بیعت کی تھی۔ انتخاب کا حق بیعت سے قبل ہوتا ہے۔ جب بیعت ہو گئی تو انتخاب ختم ہو گیا۔ پھر امام کا فرض یہ ہے کہ سیدھی راہ پر گامزن رہے اور رعیت کا فرض یہ ہے کہ سر تسلیم خم کرے۔ یہ بیعت بیعت عام ہے جو اسے قبول نہ کرے گا وہ اسلام سے دور ہو جائے گا۔ بیعت سوچ سمجھ کر عمل میں لائی گئی ہے۔ ناگہانی طور پر ظہور میں نہیں آئی۔“

اب حضرت علی رضی نے لوگوں کو مطلع کیا کہ وہ عراق کی سمت کوچ کرنے کا ارادہ رکھتے ہیں۔ شام پر ان دنوں امیر معاویہ بن ابی سفیان کی حکومت تھی۔ جنہیں حضرت عمر رضی نے سات برس اور حضرت عثمان رضی نے اپنی خلافت کا سارا عرصہ یعنی بارہ برس اس منصب پر برقرار رکھا تھا۔ یہ سن کر تین افراد کے سوا سبھی نے حضرت علی رضی کے کوچ کرنے کی تائید کی۔ وہ تین افراد یہ تھے: سعد رضی بن ابی وقاص، عبداللہ بن عمر رضی اور محمد بن مسلمہ انصاری رضی۔

اسی اثنا میں حضرت علی رضی نے مختلف صوبجات میں اپنے گورنر روانہ کر دیے۔ عثمان بن حنیف رضی کو بصرے کا گورنر مقرر کیا۔ عمارہ بن حسان رضی کو کوفے کا۔ عمارہ ہجرت کرنے والوں میں سے تھے۔ عبداللہ بن عباس رضی کو تمام سرزمین یمن کا۔ قیس بن سعد بن عبادہ رضی کو مصر کا اور سہل بن حنیف رضی کو شام کا۔

مگر سہل رضی جب تبوک کے مقام پر پہنچے جو شام کی سرحد پر واقع ہے تو انہیں امیر معاویہ کے سوار ملے اور انہیں واپس کر دیا۔ وہ حضرت علی رضی کے پاس آ گئے۔ اس وقت حضرت علی رضی کو یہ معلوم ہو گیا کہ معاویہ مخالفت کی راہ اختیار کئے ہوئے ہیں۔ نیز یہ بھی پتہ چل گیا کہ اہل شام نے ان کی بیعت کر لی ہے۔

اتنے میں موسم حج آ گیا اور حضرت زبیر رضی و طلحہ نے حضرت علی رضی سے حج کی اجازت حاصل کر لی۔ حضرت عائشہ رضی عمرہ کرنے کی غرض سے پہلے ہی وہاں تشریف لے جا چکی تھیں۔ جب وہ رخصت

ہوئی تھیں تو ابھی حضرت عثمان رضی عنہ محصور تھے۔ یہ ان کے قتل سے بیس روز پہلے کی بات ہے۔ پھر جب وہ عمرہ کر چکیں تو وہیں ٹھہر گئیں۔ اب حضرت زبیر رضی عنہ و طلحہ رضی عنہ بھی ان کے پاس پہنچ گئے۔

حضرت علی رضی عنہ نے امیر معاویہ رضی عنہ کے نام خط لکھا "امّا بعد! حضرت عثمان رضی عنہ جس آفت کا شکار ہوئے تمہیں معلوم ہے۔ تمہیں یہ بھی معلوم ہے کہ لوگوں نے متفقہ طور پر میری بیعت کر لی ہے۔ اب خواہ سلامتی کے حلقے میں داخل ہو جاؤ۔ خواہ جنگ کی راہ اختیار کرو۔" یہ خط حجاج بن غزویہ انصاری کے ہاتھ روانہ کر دیا۔ انہوں نے امیر معاویہ رضی عنہ کے پاس پہنچ کے حضرت علی رضی عنہ کا خط پیش کر دیا۔ امیر معاویہ رضی عنہ نے پڑھا اور کہا "تم اپنے آقا کے پاس واپس چلے جاؤ۔ میرا قاصد میرا خط لے کر تمہارے پیچھے پیچھے آتا ہے۔"

حجاج واپس چلے گئے۔ اب امیر معاویہ رضی عنہ نے ورق طلب کیے۔ ایک کو دوسرے سے جوڑا۔ پھر انہیں لپیٹا۔ ان پر حرف "بسم اللہ الرحمن الرحیم" تحریر کر دیا۔ عنوان نامہ یہ تھا۔ "معاویہ بن ابی سفیان کی طرف سے علی بن ابی طالب کے نام" اور وہ خط ایک عبسی شخص کو جو بڑا چرب زبان اور دلیر تھا دے کر روانہ کر دیا۔ عبسی حضرت علی رضی عنہ کے پاس حاضر ہوا اور خط دے دیا۔ انہوں نے خط کھولا وہاں بسم اللہ الرحمن الرحیم کے سوا کچھ بھی نہ تھا۔ اس وقت حضرت علی رضی عنہ کے پاس بہت سے روسا و اشراف موجود تھے۔

اب عبسی اٹھ کھڑا ہوا اور کہنے لگا "اے لوگو آپ میں کوئی بنو عبس کا فرد بھی موجود ہے۔" انہوں نے جواب دیا "ہاں"۔ کہا "تو پھر میری زبان سے سن لو اور میری طرف سے یہ ذہن نشین کر لو کہ میں اپنے پیچھے شام میں پچاس ہزار شیوخ کو چھوڑ آیا ہوں جنہوں نے قمیص عثمان رضی عنہ کے سائے میں رو کر اپنی داڑھیوں کو رنگ لیا ہے۔ انہوں نے وہ قمیص نیزوں پر اٹھا رکھی تھی اور خدا سے یہ عہد کر رکھا تھا کہ جب تک عثمان رضی عنہ کے قاتلوں کو ہلاک نہیں کر لیتے تلواروں کو نیام میں نہیں کریں گے یا یہ کہ خود ان

کی روحیں بھی اللہ سے جا ملیں “ -

یہ سن کر خالد بن زُفر عبسی اٹھ کھڑے ہوئے اور کہا ” قسم خدا کی اے قاصدِ شام تو بہت بُرا قاصد ہے - کیا تو مہاجرین و انصار پر شام کے عساکر اور قمیصِ عثمانِ رضی کے زیر سایہ اُن کے گریہ و زاری کا رعب ڈالتا ہے - خدا کی قسم نہ وہ قمیصِ قمیصِ یوسف ہے - نہ وہ غمِ غمِ یعقوب ہے - یہ شام میں عثمانِ رضی پر رونے والے وہی ہیں جنہوں نے ان کو عراق میں بے یار و مددگار چھوڑ دیا تھا “ -

اسی اثنا میں حضرت مغیرہ بن شعبہ رضی حضرت علی رضی کے پاس آئے اور کہا ” اے امیرالمومنین آپ کو صاحبِ رسول ہونے کا شرف حاصل ہے (آپ کو معاویہ کے مقابلے میں کیا خطرہ ہے) لہذا آپ معاویہ کو شام کی گورنری پر بحال رکھیں - اسی طرح حضرت عثمان رضی کے دیگر گورنروں کو بھی بحال رہنے دیں - جب آپ کو ان کی اطاعت و بیعت حاصل ہو جائے تو پھر چاہے ان کی جگہ کسی اور کا تقرر کر دیں خواہ انہیں کو رہنے دیں “ - اس پر حضرت علی رضی نے کہا ” میں اس مسئلہ پر غور کروں گا “ -

اس وقت تو مغیرہ بن شعبہ رضی چلے گئے - اگلے روز پھر آئے اور کہا ” اے امیرالمومنین - کل میں نے جس رائے کا اظہار کیا تھا اس پر بعد میں غور کیا تو پتہ چلا کہ وہ درست نہ تھی - آپ جلد از جلد معاویہ رضی و دیگر عثمانی رضی گورنروں کو معزول کر دیں - اس طرح معلوم ہو جائے گا کہ مطیع کون ہے اور باغی کون اور پھر آپ ہر ایک کا بدلہ چکا سکیں گے - “ - یہ کہہ کے اٹھ کھڑے ہوئے - وہ جا رہے تھے کہ عبداللہ بن عباس رضی آگئے اور آ کے حضرت علی رضی سے پوچھا ” آپ کے پاس مغیرہ رضی کس غرض سے آئے تھے “ - حضرت علی رضی نے عبداللہ بن عباس کو مغیرہ رضی کے گزشتہ روز اور اس روز والے مشورہ سے آگاہ کیا - سن کر ابن عباس بولے ” مطلب یہ ہوا کہ کل انہوں نے آپ کو مخلصانہ مشورہ دیا تھا مگر آج آپ کو جُل دیا ہے “ -

حضرت مغیرہؓ تک بھی بات پہنچ گئی۔ چنانچہ انہوں نے کہا ”ابن عباس رضی اللہ عنہما کہتے ہیں۔ میں نے اخلاص کے ساتھ رائے دی تھی مگر جب علی رضی اللہ عنہ نے اسے رد کر دیا تو میں نے بھی بیان بدل لیا۔“ پھر جب لوگ اس ضمن میں باہم الجھنے لگے تو مغیرہ مکے چلے گئے۔ وہاں تین ماہ مقیم رہ کر واپس مدینے کی راہ لی۔

آخر حضرت علی رضی اللہ عنہ نے اعلان کرا دیا کہ ”لوگو! عراق کی جانب کوچ کرنے کے لیے تیار ہو جاؤ۔ یہ سن کر سعد رضی اللہ عنہ بن ابی وقاص رضی اللہ عنہ، عبداللہ بن عمر رضی اللہ عنہما اور محمد بن مسلمہ رضی اللہ عنہما ان کے پاس آئے۔“ علی رضی اللہ عنہ نے ان سے کہا ”مجھ تک آپ کی کچھ باتیں پہنچی ہیں جنہیں میں نے پسند نہیں کیا۔“ اس پر حضرت سعد رضی اللہ عنہ نے کہا ”جو کچھ آپ تک پہنچا وہ صحیح ہے۔ آپ مجھے کوئی ایسی تلوار دے دیں جو مسلم اور کافر میں تمیز کر سکتی ہو تا کہ میں اُسے ہاتھ میں لے کر آپ کی معیت میں جنگ کروں۔“

حضرت عبداللہ بن عمر رضی اللہ عنہما نے کہا ”میں آپ کو خدا کا واسطہ دیتا ہوں۔ آپ مجھے ایسے کام پر مجبور نہ کریں جس سے میں آگاہ نہیں ہوں۔“ محمد بن مسلمہ رضی اللہ عنہ نے کہا ”رسولِ خدا صلی اللہ علیہ وسلم نے مجھے ہدایت فرمائی تھی کہ جب تک تمہاری تلوار سے مشرک قتل ہوتے رہیں تم لڑتے رہو اور جب اہلِ صلاۃ مارے جانے لگیں تو اسے کوہِ احد کی کسی چٹان پر مار کے توڑ دینا۔ تو کل میں نے اسے توڑ دیا۔“ اس کے بعد وہ تینوں رخصت ہو گئے۔ اتنے میں حضرت اسامہ بن زید رضی اللہ عنہما کے پاس آئے اور کہا ”اس معاملے میں مجھے اپنے ہمراہ جانے سے معاف فرمائیے کیونکہ میں نے اللہ سے عہد کر رکھا ہے کہ جو شخص اشہد ان لا الہ الا اللہ کہے گا میں اس سے نہ لڑوں گا۔“

جب اشتہر کو اس بات کا علم ہوا تو حضرت علی رضی اللہ عنہ کے پاس آیا اور کہا ”اے امیرالمومنین، ہم اگرچہ مہاجرین و انصار میں سے نہیں مگر ہم بڑے نیکو کار تابعین ہیں۔ یہ لوگ ان معاملات میں

تقدم کے مالک ہیں جو ہم سے قبل ظہور میں آئے۔ اس معاملے میں جس میں ہم بھی ان کے شریک و سہم ہیں، انہیں ہم پر کوئی تقدم حاصل نہیں۔ یہ بیعت بیعت عام تھی اب جو اس سے علیحدگی اختیار کرتا ہے وہ گویا بھالا بھی مارتا ہے اور بھلائی کا طالب بھی ہے۔ لہذا آپ ان لوگوں کو جو چلنا نہیں چاہتے پہلے زبانی آمادہ کیجیے کہ چلیں اور جب انکار کریں تو سزائے قید دے کر راہ پر لایے۔“

مگر حضرت علی رضی نے کہا ”میں انہیں کچھ نہ کہوں گا۔ وہ جانیں اور ان کی رائے۔“

اور جب حضرت علی رضی نے عراق کی سمت کوچ کرنے کا تہیہ کر لیا تو شرفائے انصار جمع ہو کر حضرت علی رضی کے پاس حاضر ہوئے۔ عقبہ بن عامر رضی نے جو بدری صحابہ میں سے تھے گفتگو کا آغاز کیا اور کہا ”اے امیرالمومنین! مسجد رسول خدا صلی اللہ علیہ وسلم میں نماز کی سعادت اور ان کے مزار اور منبر کے مابین آمدورفت سے محرومی ایسا نقصان ہے جس کا بدل وہ شے ہرگز نہیں جس کو آپ عراق میں حاصل کر لینے کی توقع رکھتے ہیں۔ اگر آپ کہتے ہیں کہ اہل شام کے خلاف جنگ کرنے کی خاطر جانا ضروری ہے تو جان لیجیے کہ عمر رضی ہرے ہی پاس ٹھیرے رہے تھے۔ جنگ قادسیہ میں ان کی نمائندگی کا حق سعد بن وقاص نے ادا کر دیا اور جنگ اہواز میں ابوموسیٰ اشعری نے۔ ان لوگوں کے ہم پایہ لوگ آپ کے پاس بھی موجود ہیں۔ مرد یکساں رہتے ہیں زمانہ گرداں رہتا ہے۔“ حضرت علی رضی نے جواب دیا ”اموال بھی عراق میں ہیں اور افراد بھی۔ حملہ اہل شام پر ہے۔ میں چاہتا ہوں کہ شام سے قریب رہوں۔“ پھر کوچ کا نقارہ بجا کے رخصت ہو چلے۔ لوگ بھی ہمراہ روانہ ہو گئے۔“

## جنگ جمل

کہتے ہیں کہ جب حضرت زبیر رضی حضرت طلحہ رضی اور حضرت

عائشہ رضی نے حج کر لیا تو قتل عثمان کے بارے میں تبادلہ خیال کیا۔ حضرت زبیر رضی اور طلحہ رضی نے کہا ” اگر آپ متفق ہوں تو ہم خونِ عثمان رضی کا دعویٰ کیے دیتے ہیں۔“ حضرت عائشہ رضی نے پوچھا ” آپ ان کے خون کا دعویٰ کس پر کریں گے؟“ انہوں نے کہا ” وہ لوگ تو جانے پہچانے ہیں، علی رضی کے خاص معتمد اور ان کے اصحاب کے سربراہ۔ آپ ہمارے ساتھ چلیں تاکہ ہم اپنے حجازی ہمراہیوں کو لے کر بصرہ میں پہنچیں۔ جب اہل بصرہ آپ کو دیکھیں گے تو متحد و متفق ہو کر آپ کی اعانت پر اتر آئیں گے۔“ آخر حضرت عائشہ رضی ان کے ہمراہ جانے پر رضامند ہو گئیں اور چل دیں۔ لوگ ان کے دائیں بائیں ہو لیے۔“

جب علی رضی مدینے سے کوفے کا ارادہ لے کر نکلے تو انہیں حضرت زبیر رضی، حضرت طلحہ رضی اور حضرت عائشہ رضی کے معاملے کی بھی خبر ہو گئی لہذا اپنے ساتھیوں سے کہا ” یہ لوگ بصرے کی جانب جا رہے ہیں اور کسی سوچی سمجھی تدبیر کے تحت جا رہے ہیں۔ آؤ ان کا تعاقب کریں۔ ممکن ہے ہم ان کے بصرہ پہنچنے سے قبل انہیں جا لیں کیونکہ اگر وہ بصرے میں وارد ہو گئے تو وہاں کے تمام باشندے ان کے ساتھ ہو جائیں گے۔“ لوگوں نے جواب دیا ” اے امیرالمومنین! ہمیں لے چلیے۔“ مگر جب وہ منزلیں مارتے ہوئے مقام ”ذی قار“ پر پہنچے تو پتہ چلا کہ حضرت زبیر رضی، حضرت طلحہ رضی اور حضرت عائشہ رضی کی جمعیت بصرے میں پہنچ چکی ہے اور بنی سعد کے سوا باقی تمام اہل شہر نے ان کی بیعت بھی کر لی ہے۔ بنی سعد نے ان لوگوں کے ساتھ اشتراکِ عمل سے انکار کر دیا اور اہل بصرہ سے کہا ” ہم نہ تمہاری مدد کریں گے نہ مخالفت۔“ اسی طرح کعب بن سور بھی ان سے کنارہ کش ہو کر اہل و عیال سمیت خانہ نشین ہو گئے۔ یہاں تک کہ حضرت عائشہ رضی ان کے گھر پہنچ گئیں۔ یہ دیکھ کر وہ بولے ” یہ بات مجھے پسند نہیں کہ ماں کا حکم ٹال دوں۔“ کعب بصرے کے عاملِ قضا تھے۔

جب اس امر کی اطلاع حضرت علی رضی کو ملی تو انہوں نے ہاشم بن عتبہ بن ابی وقاص رضی کو کوفے بھیجا تاکہ وہ اہل کوفہ کو ہمراہ چلنے پر آمادہ کریں۔ پھر ہاشم کے پیچھے پیچھے اپنے فرزند حضرت حسن رضی اور حضرت عمار بن یاسر رضی کو بھی روانہ کر دیا۔ غرضیکہ تینوں روانہ ہو پڑے اور کوفے میں جا پہنچے۔ ان دنوں ابوموسیٰ کوفے ہی میں موجود تھے۔ وہ مسجد میں بیٹھے تھے لوگ ارد گرد تھے اور وہ لوگوں سے کہ رہے تھے ”اے اہل کوفہ! میری بات سنانو تو اہل عرب کا مرکز و محور بن جاؤ گے۔ مظلوم تمہارے پاس پناہ گزیں ہوں گے اور خوف زدگان ماموں۔ اے لوگو! جب فتنہ آتا ہے تو مشتبہ ہوتا ہے۔ لوٹتا ہے تو واضح ہو جاتا ہے۔ مگر یہ انتشار خیز فتنہ نہ جانے کہاں سے آ رہا ہے اور کون اُسے لا رہا ہے۔ اپنی تلواریں نیام میں گر لو۔ نیزوں کی سنانیں نکال دو، کانوں کی تانتیں توڑ دو۔ گھروں کے تنگ تر گوشوں میں لگ کر کے بیٹھ رہو۔ اے لوگو فتنے کے عالم میں سونے والا بیدار سے بہتر ہے، کھڑا رہنے والا دوڑنے والے سے بہتر ہے۔“

اتنے میں حضرت حسن رضی اور عمار بن یاسر رضی بڑی مسجد میں جا پہنچے۔ لوگوں کے ہجوم حضرت ابوموسیٰ رضی کے گرد تھا اور وہ اُن سے یہ اور اسی قسم کی دیگر باتیں کہہ رہے تھے۔ اس پر حضرت حسن رضی نے ان سے کہا ”آپ ہماری مسجد کو چھوڑ دیں اور جہاں جی چاہے تشریف لے جائیں۔“ ازاں بعد حضرت حسن رضی حضرت عمار بن یاسر رضی کی معیت میں منبر پر چڑھ گئے اور لوگوں سے لشکر میں شامل ہونے کی اپیل کی۔ یہ سن کر حضرت حُجر بن عدی الکندی رضی جو کوفے کے بزرگ ترین افراد میں سے تھے اٹھ کھڑے ہوئے اور کہا ”مسلح و غیر مسلح ہر حالت میں شامل لشکر ہو جاؤ۔ خدا تم پر رحم کرے۔“ ان کی بات پر لوگوں نے ہر طرف سے رضامندی کا آواز بلند کیا اور کہا ”امیرالمومنین کا حکم سر آنکھوں پر۔ ہم ہر حالت میں چل دیں گے۔ فراخی ہو خواہ تنگی، سختی ہو خواہ

نرسی -

بہر حال لوگ اگلی صبح کو تیار ہو کر نکل کھڑے ہوئے۔ حضرت حسن رضی نے انہیں گنا، وہ کل نو ہزار پانچ سو جوان مرد تھے۔ یہ سارے حضرت علی رضی کے ”ذی قار“ سے رخصت ہونے سے قبل ان کے پاس پہنچ گئے اور جب منہ اندھیرے حضرت علی رضی کوچ کرنے لگے تو مناد کو حکم دیا کہ وہ سارے لشکر میں کوچ کی منادی کر دے۔ اس وقت حضرت حسن رضی نے ان کے قریب آ کے کہا ”ابا جان! جب حضرت عثمان رضی قتل ہوئے اور لوگوں نے آپ کے پاس سحر و شام آنا شروع کر دیا اور چاہا کہ آپ خلافت کا بار اٹھا لیں تو میں نے مشورہ دیا تھا کہ جب تک ہر جانب کے لوگ متفقہ طور پر آپ کے سامنے سر تسلیم خم نہ کر دیں آپ یہ منصب قبول نہ فرمائیں اور پھر جب آپکو زبیر رضی اور طلحہ رضی کے حضرت عائشہ رضی کے ہمراہ بصرے کی جانب کوچ کرنے کی اطلاع ملی تھی تو میں نے آپ کو مشورہ دیا تھا کہ آپ مدینہ شریف کی طرف لوٹ جائیں اور گھر میں بیٹھ رہیں۔ اسی طرح جب حضرت عثمان رضی کے گھر کا محاصرہ کر لیا گیا تھا تو میں نے آپ کو مشورہ دیا تھا کہ آپ مدینے سے باہر چلے جائیں۔ اگر عثمان رضی قتل بھی ہو گئے تو بہر حال آپ کی موجودگی میں نہ ہوں گے۔ مگر آپ نے کسی بھی معاملے میں میرا مشورہ قبول نہ کیا۔“

حضرت علی رضی نے جواب دیا ”یہ کہ میں ہر جانب کے لوگوں کی اطاعت کا انتظار کرتا تو یہ جان لو کہ بیعت (انتخابِ خلیفہ) کا حق انہیں سہاجرین و انصار کو حاصل ہوتا ہے جو حرمین میں موجود ہوں۔ جب وہ لوگ اظہارِ رضامندی کر چکیں اور سلام (خلافت) کہ دیں تو باقی لوگوں پر اطاعت و تسلیم فرض ہو جاتی ہے۔ رہا میرا گھر کو لوٹنا اور جا کے بیٹھ رہنا تو جان لو کہ یہ امت کے ساتھ غداری ہوتی۔ پھر یہ کہ ایسا کرنے سے مجھے یہ اطمینان کیونکر حاصل ہو سکتا تھا کہ فتنہ سر نہ اٹھائے گا اور اس امت کا اتحاد پارہ پارہ



نہ ہو جائے گا۔ رہا یہ کہ میں عثمان رضی کے محصور ہو جانے کے وقت مدینے سے نکل جاتا تو یہ میرے بس میں کب تھا، لوگوں نے مجھے بھی تو اسی طرح گھیر رکھا تھا جس طرح عثمان رضی کو، لہذا بیٹا جان جس معاملے کو میں تم سے بہتر جانتا ہوں تم اس میں دخل نہ دو۔“

ازاں بعد حضرت علی رضی نے اپنی جمعیت سمیت کوچ کیا اور بصرے کے قریب پہنچ کر دستے مرتب کر دیے۔ پرچم اور علم تقسیم کر دیے۔ کل لشکر کو سات دستوں میں بانٹ دیا۔ بنو حِمْیَر اور ہمدان کا ایک دستہ بنا کر سعید بن قیس ہمدانی کو ان کا قائد مقرر کیا۔ بنو مَدْحِج اور اشعرِیَّیْن کا ایک دستہ بنا کر زیاد بن نضر حارثی کو ان کا امیر مقرر کیا۔ بنو طے کا ایک دستہ بنا کر عدی بن حاتم کو ان کا قائد مقرر کیا۔ بنو قیس، عبس اور زبیان کا ایک دستہ بنا کر سعد بن مسعود ثقفی کو ان کا قائد مقرر کیا۔ یہ سعد مختار بن عبید ثقفی کا چچا تھا۔ بنو کندہ، حضرموت اور قضاعہ اور مسہرہ کا ایک دستہ بنا کر حُجْر بن عدی کنندی کو ان کا قائد مقرر کیا۔ بنو اَزْدِی، بُجَیْلَہ، خَشْعَمُ اور خزاعہ کا ایک دستہ بنا کر مِخْشَف بن سُلَیْم ازدی کو ان کا قائد مقرر کیا۔ بنو بکر، تغلب اور ربیعہ کی شاخوں کا ایک دستہ بنا کر مُحَدَّوَج ذہلی کو ان کا قائد مقرر کیا۔ سارے قریش و انصار اور دیگر اہل حجاز کا ایک دستہ بنا کر عبداللہ بن عباس کو ان کا قائد مقرر کیا۔ یہ سبھی لوگ اسی طرح سات ٹکریوں میں جنگ جمل میں بھی شریک تھے۔ صِفِیْن میں بھی اور نہروان میں بھی۔ پیدل سپاہ کے قائد جُنْدُب بن زہیر ازدی تھے۔

جب حضرت طلحہ رضی اور زبیر رضی کو یہ اطلاع ملی کہ حضرت علی رضی لشکر سمیت کوچ کر کے ”خُریبہ“ تک آ پہنچے ہیں تو انہوں نے بھی اپنے لشکر کو منظم کیا اور دستے مرتب کر کے علم بانٹ دیے۔ رسالے کا قائد محمد بن طلحہ کو اور پیادوں کا عبداللہ بن زبیر کو مقرر کیا۔ شہنشان عبداللہ بن حرام بن خویلد کے حوالے کیا۔

بنو ازد کا علم کعب بن سور کے سپرد کر کے اُسے میمنہ کا کماندار مقرر کیا۔ قریش اور کنانہ کی قیادت عبدالرحمن بن عتّاب بن اسید کے سپرد کی۔ میسرہ کی قیادت عبدالرحمن بن حارث بن ہشام کو سونپ دی اور یہ وہی شخص ہے جس کے بارے میں حضرت عائشہ رضی عنہا نے فرمایا تھا کہ اگر میں اس معاملے میں گھر سے نکلنے کی بجائے وہیں بیٹھی رہتی تو یہ بات میرے نزدیک رسولِ خدا کی نشانی کے طور پر حاصل ہونے والے دس بیٹوں اور عبدالرحمن بن حارث بن ہشام کی دانش و طاعت سے زیادہ عزیز ہوتی۔ اسی طرح انہوں نے بنو قیس کا مجاشع بن مسعود کو، بنو تیم رباب کا عمرو بن یثربی کو، بنو قیس، انصار اور بنو ثقیف کا عبداللہ بن عامر بن کریز کو، بنو خزاعہ کا عبداللہ بن خلف خزاعی کو، بنو قضاعہ کا عبدالرحمن بن جابر راسبی کو، بنو مذحج کا ربیعہ بن زیاد حارثی کو اور بنو ربیعہ کا عبداللہ بن مالک کو کماندار متعین کر دیا۔

کہتے ہیں کہ حضرت علی رضی عنہ تین روز تک ٹھہرے رہے اور اہل بصرہ کے پاس قاصد روانہ کر کے انہیں اطاعت قبول کرنے اور جماعت میں شامل ہو جانے کی دعوت دیتے رہے۔ مگر کامیابی نہ ہوئی چنانچہ جمعرات کے روز کہ جہادی آخرہ میں سے دس روز گزر چکے تھے انہوں نے حریفوں کی جانب پیش قدمی کی۔ میمنہ کی قیادت اشتر کے پاس تھی۔ میسرہ کی حضرت عمار بن یاسر رضی عنہ کے پاس۔ بڑا علم ان کے اپنے فرزند محمد بن حنفیہ کے ہاتھ میں تھا۔ چلتے چلتے اتنے قریب جا پہنچے کہ ان کی صفیں حریفوں کی صفوں سے جا ملیں تاہم انہوں نے اپنے لشکر کو سپیدہ سحر سے لے کر صلاۃِ ظہر تک روکے رکھا۔ وہ مسلسل اپنے مخالفین کو بلاتے اور واسطے دیتے رہے۔ دوسری طرف اہل بصرہ اپنے اپنے جھنڈوں تلے صف آرا تھے۔ حضرت عائشہ رضی عنہا کا ہودہ لشکر کے آگے تھا۔

کہتے ہیں کہ جب حضرت زبیر رضی عنہ کو معلوم ہوا کہ حضرت عتّاب بن یاسر رضی عنہ بھی حضرت علی رضی عنہ کے ساتھ ہیں تو وہ اپنے موقف سے

متعلق شش و پنج میں پڑ گئے۔ اس لیے کہ رسول خدا صلی اللہ علیہ وسلم نے فرمایا تھا ”حق عمار رض کے ساتھ ہو گا۔ اے عمار تجھے ایک باغی گروہ قتل کرے گا۔“

کہتے ہیں کہ حضرت علی رض اہل بصرہ کی صفوں کے قریب آئے اور حضرت زبیر رض کے پاس پیغام بھیجا کہ قریب آ کے اُن سے جو کہنا ہو کہہ لیں۔ اس پر حضرت زبیر رض آئے اور علی رض کے قریب پہنچ گئے۔ دونوں کے گھوڑوں کی گردنیں باہم مل رہی تھیں۔ علی رض نے کہا ”اے ابو عبد اللہ! میں تمہیں خدا کا واسطہ دیتا ہوں۔ کیا تمہیں وہ دن یاد ہے جب ہم رسول خدا صلی اللہ علیہ وسلم کے ہمراہ جا رہے تھے۔ میرا ہاتھ تمہارے ہاتھ میں تھا اور رسول خدا صلی اللہ علیہ وسلم نے تم سے پوچھا تھا ”کیا تمہیں علی رض سے محبت ہے“۔ تم نے جواب دیا تھا ”جی ہاں یا رسول اللہ“۔ اس پر انہوں نے فرمایا تھا ”مگر تم اس سے جنگ کرو گے اور یہ اس کے حق میں تمہاری طرف سے زیادتی ہو گی“۔ حضرت زبیر رض نے کہا ہاں مجھے وہ بات یاد ہے۔

یہ کہہ کے حضرت علی رض واپس اپنی جمعیت میں پہنچے اور ساتھیوں سے کہا ”ان پر حملہ کر دو ہم اتمام حُجّت کر چکے“۔ چنانچہ دونوں لشکر ایک دوسرے پر پل پڑے۔ نیزے بھی چلے اور تلواریں بھی۔ اتنے میں حضرت زبیر رض اپنے بیٹے عبد اللہ کے قریب آئے جن کے ہاتھ میں شہنشان تھا اور اُن سے کہا ”بیٹا میں تو واپس جا رہا ہوں“۔ عبد اللہ نے کہا ”ابا جان وہ کیونکر“۔ جواب دیا ”میں اس معاملے میں سوجھ بوجھ سے محروم ہوں۔ مجھے علی رض نے ابھی ابھی ایک بات یاد دلائی ہے جو میرے ذہن سے اتر چکی تھی۔ بیٹا تم بھی میرے ساتھ واپس چلے چلو“۔ عبد اللہ نے کہا ”بخدا میں تو نہ جاؤں گا۔ تاآنکہ خدا ہمارے مابین فیصلہ کر دے“۔ بہر حال حضرت زبیر رض نے انہیں چھوڑا اور بصرے کی راہ لی تاکہ وہاں سے اپنا سب کچھ لاد لدا کر حجاز کی جانب چلے جائیں۔ کہا جاتا ہے کہ جب طلحہ رض کو حضرت زبیر رض کے لوٹ جانے کا علم ہوا تو

انہوں نے بھی رخصت ہو جانا چاہا مگر مروان کو ان کے ارادے کا علم ہو گیا لہذا انہیں تیر مارا جو ان کے گھٹنے میں جا لگا اور اس قدر خون بہا کہ وہ جانبر نہ ہو سکے۔

بہر حال حضرت زبیر رضی بصرے میں جا داخل ہوئے اور اپنے غلاموں سے کہا کہ سامان لادیں اور ان سے آملیں۔ خود خریبہ کی جانب نکل گئے۔ جاتے ہوئے احنف بن قیس کے پاس سے گزرے۔ وہ اپنے گھر کے صحن میں بیٹھے تھے۔ ارد گرد ایسے اور بھی کئی افراد جمع تھے جو جنگ سے کنارہ کش رہے تھے۔ احنف نے کہا ”یہ زبیر رضی ہیں اور یہ کسی وجہ سے واپس آئے ہوں گے۔ کون ہے جو ان کی حقیقتِ حال معلوم کر کے بتائے؟“ چنانچہ عمرو بن جرموز نے ان سے کہا ”میں آپ کو آکے بتاتا ہوں۔“ یہ کہا اور گھوڑے پر سوار ہو گیا۔ تلوار لگا لی اور حضرت زبیر رضی کے پیچھے پیچھے روانہ ہو پڑا۔ یہ نماز ظہر سے پہلے کی بات ہے۔ جلد ہی وہ ان سے جا ملا۔ اس وقت وہ بصرے کے محلوں سے باہر نکل چکے تھے اور پوچھا ”اے ابو عبد اللہ! آپ نے لوگوں کو کس عالم میں چھوڑا؟“ انہوں نے جواب دیا ”جب میں چلا تو وہ ایک دوسرے کے منہ پر تلواریں مار رہے تھے۔“ پوچھا ”اب آپ کہاں چلے؟“ جواب دیا ”میں اپنے دل کی ایک کیفیت کے باعث لوٹ رہا ہوں۔ میں اس معاملے کو ٹھیک سے سمجھ نہیں پایا۔“ عمرو نے کہا ”میں بھی خریبہ ہی جا رہا ہوں آپ میرے ساتھ ہی چلیں“ اور پھر دونوں چلے۔ اتنے میں نماز کا وقت ہو گیا۔ حضرت زبیر رضی نے کہا ”یہ نماز کا وقت ہے اور میں پڑھ لینا چاہتا ہوں۔“ عمرو نے کہا ”میں بھی پڑھ لینا چاہتا ہوں۔“ حضرت زبیر رضی بولے ”تم میری طرف سے امان میں ہو۔ کیا میں بھی تمہاری طرف سے امان میں ہوں؟“ عمرو نے کہا ”جی ہاں“ پھر وہ دونوں اتر پڑے اور حضرت زبیر رضی نے نماز پڑھنا شروع کر دی۔ جب وہ سجدے میں گئے تو عمرو نے ان پر تلوار سے وار کیا اور قتل کر ڈالا۔ پھر ان کی زرہ، تلوار اور گھوڑا لے کر حضرت علی رضی کے پاس جا پہنچا۔ وہ کھڑے

تھے اور لوگ ان کے ارد گرد تلواروں کے جوہر دکھا رہے تھے۔ عمرو نے جا کے ہتھیار ان کے سامنے پھینک دیے۔ جب حضرت علی رض نے تلوار دیکھی تو کہا ” یہ وہ تلوار ہے جس کی مدد سے اس کا مالک عرصہ دراز تک رسول خدا صلی اللہ علیہ وسلم کے چہرے سے کرب کے آثار مٹاتا رہا ہے۔ خوش ہو جاؤ اے قاتل۔ ابن صفیہ کہ تم جہنم واصل ہو گے۔“ عمرو بولا ” ہم آپ کے دشمنوں کو ہلاک کریں اور آپ ہمیں جہنم کی خوش خبریاں دیں۔“

کہتے ہیں کہ ازاں بعد علی رض نے اپنے فرزند محمد بن حنفیہ کو حکم دیا کہ علم آگے بڑھاؤ۔ محمد کے ہاتھ میں شہنشان تھا انہوں نے اُسے آگے بڑھا دیا۔ اس وقت اہل بصرہ عبداللہ بن زبیر رض کے گرد جمگھٹا کیے ہوئے تھے۔ قیادت انہیں کے سپرد کر رکھی تھی۔ جب محمد بن حنفیہ جھنڈا لے کر آگے بڑھے تو اہل بصرہ نے ان کا نیزوں اور تلواروں کے ساتھ استقبال کیا۔ چنانچہ وہ علم بدست رک گئے۔ لہذا علم ان کے ہاتھ سے حضرت علی رض نے لے لیا اور دیگر لوگوں کے ہمراہ ہلہ بول دیا۔ تھوڑی دیر کے بعد علم پھر اپنے بیٹے کے سپرد کر دیا۔ اب لوگ دھڑا دھڑا گرنے لگے۔ آتشِ حرب بھڑک اٹھی، جو لوگ اونٹ کے ارد گرد تھے وہ ادھر ادھر منتشر ہو گئے۔ کعب بن سور مارے گئے لیکن بنو ازد اور ضبہ ڈٹے رہے اور جان توڑ کر لڑے۔

جب حضرت علی رض نے اہل بصرہ کی ثابت قدمی دیکھی تو اپنے حاسی اصحاب کو اکٹھا کیا اور کہا ” یہ لوگ تو بہت تاؤ کھائے ہوئے ہیں لہذا انہیں جنگ کا مزہ چکھا دو“ اس پر اشتر، عدی بن حاتم رض، عمرو بن حمق اور عمار بن یاسر رض اپنے آدمیوں کی ایک جمعیت لے کر نکل گئے۔ عمرو بن یثرب نے اپنی جمعیت لے کر جو اہل بصرہ کے سیمنہ کا حصہ تھی کہا ” یہ لوگ جو تمہاری طرف آ رہے ہیں عراقی ہیں اور یہی قاتلینِ عثمان ہیں۔ لہذا جانے نہ پائیں۔“ عمرو نے بنو ضبہ کو اپنی جمعیت کے آگے آگے رکھا۔ اب تو گھمسان کا رن پڑا۔ ہودے پر تیروں کی بارش ہونے لگی یہاں تک

کہ وہ خار پشت کی طرح نظر آنے لگا۔ اونٹ لوہے میں ڈوبا ہوا تھا اور ہودے پر لوہے کے پترے سنڈھے ہوئے تھے۔ فریقین نے ایک دوسرے کے مقابل بڑی پامردی کا مظاہرہ کیا۔ جسم دھڑا دھڑا گر رہے تھے۔ وہ غبار تھا کہ تاریکی چھا گئی۔ پرچم اور علم خون آلود ہو گئے۔ اسی اثنا میں خود علی رضی نے بھی حملہ کر دیا اور یوں لڑے کہ تلوار دوہری ہو گئی۔ اس وقت ایک بصری سوار برآمد ہوا نام اس کا عمرو بن اشرف تھا۔ اصحاب علی رضی میں سے جو کوئی بھی آتا وہ اُسے مار ڈالتا۔ لبوں پر رجز کے یہ اشعار تھے:-

(۱) يَا اُمَّنَا يَا خَيْرَ اُمٍّ نَعْلَمُ،  
وَالاُمُّ تَغْذُو وُلْدَهَا وَتَرْحَمُ!  
(۲) اَلْمُ تَرِيْنُ كَمْ جَوَادٍ يُكْسَلِمُ،  
وَ تَسْخَتَلِي هَامَتُّهُ، وَالْمِعْصَمُ!

۱۔ اے ہماری ماں ہم جانتے ہیں کہ تم بہترین ماں ہو۔ مگر ماں تو اپنے بیٹوں کو پالتی ہے اور اُن پر بڑی مہربان رہتی ہے۔

۲۔ کیا تم نہیں دیکھتیں کہ کیسے کیسے جوان مرد گھائل ہو رہے ہیں اور کیسی کیسی کھوپڑیاں اور کلاٹیاں اڑ رہی ہیں۔

آخر اُس کے مقابلے کو ایک کوفی حارث بن زہیر ازدی نکلا جو حضرت علی رضی کے بہادر شہسواروں میں سے تھا۔ دونوں ایک دوسرے پر وار کرنے لگے دونوں نے ایک دوسرے کو کاری ضرب لگائی۔ دونوں گرے اور دونوں ایڑیاں رگڑتے ہوئے چل بسے۔

کہتے ہیں کہ اب اہل بصرہ کی جمعیت چھٹ چکی تھی اور اشتر اونٹ تک جا پہنچا تھا۔ نکیل حضرت عبداللہ بن زبیر رضی کے ہاتھ میں تھی۔ اشتر نے اپنے آپ کو عبداللہ پر گرا دیا۔ وہ اوپر تھا اور عبداللہ نیچے۔ عبداللہ لاکارے ”مجھے اور مالک کو قتل کر دو“۔

یہ سن کر عبداللہ کے ساتھی ان کی طرف بھاگ کر آ گئے اور جب اشتر کو جان کے لالے پڑے تو حضرت عبداللہ کے اوپر سے اٹھ کھڑا ہوا اور وار پر وار کرتا ہوا اپنے ساتھیوں کی جانب بچ کر نکل گیا۔ گھوڑا اس کا بھاگ گیا تھا اس لیے وہاں جا کر اپنے ساتھیوں سے کہا ”مجھے تو محض عبداللہ کے اس قول نے بچا لیا کہ مجھے اور مالک کو مار ڈالو۔ لوگ یہ نہ جانتے تھے کہ مالک کون ہے۔ اگر عبداللہ کہتے کہ مجھے اور اشتر کو مار ڈالو تو وہ مجھے مار ڈالتے۔“

عدی بن حاتم کی لڑتے لڑتے ایک آنکھ اڑ گئی۔ عمرو بن حنق زہادِ اہلِ کوفہ میں سے تھے۔ زہاد کی پوری جمعیت نبرد آزما تھی۔ حق یہ ہے کہ عمرو بن حنق جان توڑ کر لڑے یہاں تک کہ ان کی تلوار دوہری ہو گئی اور وہ اپنے بھائی رباح کی طرف مڑے۔ رباح نے کہا ”بھائی آج ہم جو کچھ کر رہے ہیں کیا خوب ہے بشرطیکہ غلبہ ہمیں کو حاصل ہو۔“

کہتے ہیں کہ علی رض نے دیکھا کہ اہلِ بصرہ اونٹ کے ساتھ چپکے ہوئے ہیں۔ ذرا چھٹتے ہیں تو پھر لوٹ آتے ہیں اور گھیر لیتے ہیں لہذا عمار، سعید بن قیس اور قیس بن سعد بن عبادہ، اشتر، محمد بن ابی بکر اور اپنے دیگر حاسی رفقاء سے کہا ”جب تک یہ اونٹ ان لوگوں کے پیش نظر ہے یہ لڑتے چلے جائیں گے۔ اگر اس کی کونچیں کاٹ دی جائیں اور وہ گر پڑے تو پھر انہیں روکنے والی کوئی شے نہیں ہوگی۔ چنانچہ انہوں نے حضرت علی رض کے بعض جانباز ساتھیوں کے ہمراہ اونٹ پر ہلہ بول دیا۔ اہلِ بصرہ اونٹ کے گرد سے چھٹ گئے چنانچہ ایک کوفی سردار ضبیعہ ناسی اونٹ کے پاس جا پہنچا اور تلوار سے اس کی کونچیں کاٹ ڈالیں، وہ بلبلا تا ہوا گر پڑا اور مردوں کے ڈھیر میں ڈوب گیا۔ ہودہ حضرت عائشہ سمیت زمین پر آ رہا۔ یہ دیکھ کر حضرت علی رض نے محمد بن ابی بکر سے کہا ”جاؤ ہمشیرہ کی خبر لو۔“ چنانچہ محمد قریب آیا اور ہودے میں ہاتھ ڈال کے حضرت عائشہ کا کپڑا پکڑا۔ ان کے منہ سے یہ نکلا ”اناللہ۔“

تُو کون ہے ، تجھے تیری ماں ڈھونڈے اور نہ پاٹے “ محمد نے جواب دیا ” میں آپ کا بھائی ہوں ۔ محمد “

ساتھ ہی حضرت علی رضی نے اپنی جمعیت میں یہ منادی کرا دی ” جو منہ موڑیں ان کا تعاقب نہ کیا جائے ۔ زخمیوں کو قتل نہ کیا جائے ۔ مال نہ لوٹا جائے ۔ جس نے ہتھیار ڈال دیے اس کے لیے امان ہے ۔ جس نے دروازہ بند کر لیا اس کے لیے بھی امان ہے “ ۔

کہتے ہیں کہ حضرت علی رضی کے آدمی حریفوں کی لشکرگاہ میں سونے چاندی اور دیگر مال اسباب کے پاس سے گزر گزر جاتے تھے مگر وہ اس اسلحہ کے سوا جو انہوں نے جنگ میں استعمال کیا تھا یا ان گھوڑوں کے سوا جن پر وہ سوار ہو کر لڑے تھے دیگر کسی چیز سے تعرض نہ کرتے تھے ۔ اس پر بعض رفقا نے حضرت علی رضی سے پوچھا ” اے امیرالمومنین ! یہ کیا ہے کہ ہمارے لیے ان سے جنگ کرنا حلال ہے مگر انہیں غلام بنانا اور ان کے اموال پر قبضہ کرنا حلال نہیں “ ۔ اس کا جواب حضرت علی رضی نے یہ دیا کہ ” نہ موحدین کو غلام بنایا جا سکتا ہے اور نہ ان کا مال بطور غنیمت لیا جا سکتا ہے ، سوا اس چیز کے جس کے ساتھ اور جس کی بدولت ان کی جنگ ہوئی ہو ۔ لہذا تم جس چیز کو نہیں جانتے اُسے جانے دو اور جس بات کا حکم دیا گیا ہے اس پر کار بند رہو “ ۔

کہا جاتا ہے کہ حضرت علی رضی نے محمد بن ابوبکر کو ہدایت کی کہ وہ حضرت عائشہ رضی کے قیام کا اہتمام کرے چنانچہ اس نے انہیں عبداللہ بن خلف خزاعی کے یہاں اتارا ۔ عبداللہ خود تو اس روز کام آگیا تھا لہذا حضرت عائشہ کی میزبانی عبداللہ کی بیوی صفیہ نے کی ۔ یہ بھی کہا جاتا ہے کہ حضرت علی رضی نے محمد بن ابوبکر رضی سے کہا ” دیکھ بھال لیا ؟ تمہاری ہمیشہ کے کوئی چوٹ تو نہیں آئی “ ۔ جواب دیا ” ان کی کلانی پر ایک تیر کی خراش ہے جو لوہے کے پتروں کے درمیانی شکاف میں سے داخل ہو گیا تھا “ ۔

بہر حال حضرت علی رضی بصرہ پر قابض ہو گئے اور پھر بڑی مسجد



میں پہنچے۔ لوگ ان کے ارد گرد جمع ہو گئے۔ حضرت علی رضی نے منبر پر چڑھ کر خدا کی حمد و ثنا بیان کی اور رسول خدا صلی اللہ علیہ وسلم پر درود کہا اور فرمایا ”اما بعد! خدا کی رحمت وسیع ہے اور عقوبت دردناک۔ اے اہل بصرہ، میرے بارے میں تمہارا کیا گمان ہے۔ اے عورت (حضرت عائشہ رضی) کے سپاہیو اور جانور (اونٹ) کا اتباع کرنے والو اونٹ بلبلیا اور تم لڑ پڑے اس کی کونچیں کاٹی گئیں تو تم بھاگ نکلے۔ تمہارے اخلاق بیہودہ، تمہارے بیان فرسودہ اور تمہارا پانی آلودہ۔ تمہاری سرزمین پانی سے قریب اور آسمان سے دور۔ خدا کی قسم عنقریب وہ دور آئے گا کہ یہ شہر سمندر میں ڈوب جائے گا۔ مساجد کے میناروں کے سوا جو صدر سفینہ کی طرح دکھائی دیں گے اور کچھ نظر نہ آئے گا۔ جاؤ اپنے گھروں کو واپس چلے جاؤ۔“ یہ کہہ کے منبر سے اتر آئے اور لشکر گاہ میں جا کے محمد ابی بکر رضی سے کہا ”تم اپنی ہمیشہ کے ساتھ جاؤ اور انہیں مدینہ میں پہنچا کے جلدی کوفے میں مجھ سے آن ملو“ محمد نے کہا ”اے امیر المومنین مجھے اس خدست سے معاف رکھا جائے۔“ مگر حضرت علی رضی نے کہا ”کوئی معافی نہیں۔ تمہیں جانا ہی ہوگا“ چنانچہ محمد حضرت عائشہ رضی کے ساتھ گیا اور انہیں مدینہ میں پہنچا دیا۔

حضرت علی رضی نے بصرے کا گورنر عبداللہ بن عباس رضی کو بنا دیا اور خود وہاں سے رخصت ہو گئے۔ جب بمقام میرا بد پہنچے تو بصرے کی طرف مڑ کر دیکھا اور کہا ”خدا ہی لائق حمد و ثنا ہے۔ اُس نے مجھے اس علاقے سے نکالا جس کی مٹی بُری ہے جو بہت جلد خرابہ بننے والا ہے جو پانی سے بہت ہی قریب اور آسمان سے بہت ہی دور ہے“ اور جب کوچ کرتے ہوئے کوفے کے قریب پہنچے تو کہا ”واہ وا میرے کوفے! تیری ہوا کیا خوشبودار ہے۔ تیری خاک کیا پُر غذا ہے جو یہاں سے جائے گا وہ گناہ کی پاداش میں جائے گا جو آئے گا سو وہ رحمت کے سائے میں آئے گا۔ تھوڑے ہی عرصے میں تیرا یہ عالم ہوگا کہ ہر مومن تیری راہ لے گا اور ہر فاجر کے

لیے یہاں ٹھہرنا دوپہر ہو جائے گا۔ تو یوں آباد ہو گا کہ تیرا ساکن صبح سویرے نماز جمعہ کی خاطر گھر سے نکلے گا مگر تیری وسعت کے باعث وقت پر پہنچ نہ سکے گا۔“

کہتے ہیں کہ ان کی کوفی میں تشریف آوری منگل کے روز ہوئی تھی۔ ماہ رجب ۵۳۶ کی بارہ تاریخ تھی جب وہاں پہنچے تو ان سے عرض کیا گیا ”اے امیرالمومنین! کیا آپ قصر میں رہائش اختیار کریں گے؟“ جواب دیا ”مجھے اس میں رہنے کی خواہش، اس لیے نہیں کہ عمر بن خطاب اسے ناپسند کرتے تھے۔ میں تو میدان میں ڈیرہ ڈالوں گا۔“ پھر بڑی مسجد میں آئے۔ دو رکعت نماز پڑی اور میدان میں اتر پڑے۔ اس وقت شنی نے انہیں شام کی طرف باگ اٹھانے پر آمادہ کرنے کی خاطر کہا:۔

(۱) قُلْ لِيَهْدِ الْاِمَامِ قَدْ خَسِبَتِ الْحَرْبُ

وَتَسَمَّتْ بِذَلِكَ النَّعْشَمَاءُ!

(۲) وَفَرَّغْنَا مِنْ حَرْبٍ مِّنْ نَّكَثِ

الْعَهْدِ وَبِالشَّامِ حَيَّةٌ صَمَاءُ!

(۳) تَنَسَّفْتُ السُّمَّ مَا لِيَمَن نَهَشْتَهُ

فَارًا مِيهَا قَبْلَ أَنْ تَعْضَ شِفَاءُ

۱۔ اس امام سے کہو کہ جنگ نے بصد عجز گھٹنے ٹیک دیے ہیں اور اس طرح خدا کا لطف و کرم اتمام پذیر ہو گیا ہے۔

۲۔ اب ہم عہد توڑنے والوں کی جنگ سے فارغ ہو چکے ہیں مگر شام میں ایک مارے بوقار (تا حال) موجود ہے۔

۳۔ وہ جسے ڈس نہ سکے اس پر پہنکار کے زہر پھینکتا ہے۔ لہذا اس کا قصد کیجیے قبل اس کے کہ اس کے دانت ڈس لیں۔

کہتے ہیں کہ حضرت علی رضی اللہ عنہ نے کوفی میں پہلا جمعہ پڑھنے کے موقعہ پر خطبہ میں کہا تھا ”حمد و ثنا کا مستحق خدا ہے، میں

اُسی کا حمد گو و ثنا خواں ہوں - اُسی سے اعانت کا خواستگار اور ہدایت کا طلبگار ہوں - اسی پر میرا ایمان ہے اور اسی پر بھروسہ - گمراہی اور بربادی سے خدا کی پناہ مانگتا ہوں - جسے خدا ہدایت دے اُسے کوئی گمراہ نہیں کر سکتا جسے خدا گمراہ کر دے اُسے کوئی ہدایت نہیں دے سکتا - میں گواہی دیتا ہوں کہ خدا کے سوا کوئی معبود نہیں اُس کا کوئی شریک نہیں اور میں گواہی دیتا ہوں کہ محمد خدا کے بندے بھی تھے اور رسول بھی - خدا نے انہیں اپنی رسالت کے لیے منتخب کر لیا اور اپنے امر کی تبلیغ کے لیے مخصوص کر دیا - اپنی مخلوق کو ان کے حق میں مہربان کر دیا اور خلق کو ان کے لیے محبوب بنا دیا - چنانچہ انہوں نے خدا کے پیغام کی بخوبی تبلیغ کی اور اپنی امت کی خیرخواہی کا حق ادا کر دیا - جو فرض ان پر عائد تھا اُسے بطریق احسن سر انجام دیا - صلی اللہ علیہ وسلم - اے بندگانِ خدا میں تمہیں تلقین کرتا ہوں کہ خدا سے ڈرتے رہو - خدا سے ڈرتے رہنے کی تلقین بہترین تلقین ہے جو بندگانِ خدا کو باہم کرنی چاہیے - یہ تلقین خدا کی خوشنودی کو قریب تر کر دیتی ہے اور خدا کے نزدیک بہترین انجام اسور یہی ہے - تم لوگوں کو خدا سے ڈرتے رہنے کا حکم دیا گیا ہے - تمہیں بھلائی کے لیے پیدا کیا گیا ہے - جس چیز کے ضمن میں خدا تمہیں اپنی عقوبت سے متنبہ کرتا ہے تم اس کے قریب مت پھٹکو کیونکہ اس نے تمہیں جس عقوبت سے ڈرایا ہے وہ بڑی شدید ہوگی - خدا کی عظمت کے خیال سے کانپنا تعزیر نہیں ہے - نمود و نمائش کے شوق سے بچ کر کام کرو - جس نے خدا کے سوا کسی اور کی خاطر کوئی کام کیا ، خدا نے اُسے اسی کے سپرد کر دیا جس کی خاطر اس نے کام کیا تھا - جس نے کوئی کام خالصتاً خدا کی خاطر کیا ، خدا نے اُسے اپنا لیا اور پھر وہ ایسے شخص کی عظیم ترین آرزوئیں پوری کر دیتا ہے - خدا کے عذاب سے لرزاں رہو - جان لو کہ اس نے تمہیں بے مقصد پیدا نہیں کیا اور تمہارے معاملے کو بے باز پرس نہیں چھوڑ دیا - تمہارا ہر نشانِ عمل اُس کے یہاں واضح

ہے۔ (یوں گویا وہ : نام والی کوئی شے ہے) وہ تمہارے بھیدوں سے آگاہ ہے، تمہارے اعمال کا محاسبہ کرتا ہے۔ اس نے تمہاری میعادیں مقرر کر دی ہیں۔ لہذا چاہیے کہ دنیا تمہیں فریب نہ دے کیونکہ وہ اپنے ساکنوں کو دھوکا دینے کی عادی ہے۔ دھوکا اُس نے کھایا جو اُس کے داؤ میں آیا۔ چلو عدم کی طرف یہ کچھ نہیں۔ آخرت ہی دارالقرار ہے۔ ہم خدا سے التجا کرتے ہیں کہ ہمیں مراتب عطا کرے شہیدوں کے۔ رفاقت بخشے پیغمبروں کی اور معیت ارزانی کرے سعادت مندوں کی۔ ہم خدا ہی کے باعث ہیں اور خدا ہی کی خاطر۔“

ازاں بعد انہوں نے مختلف علاقوں کی جانب اپنے عامل روانہ کر دیے۔ سارے مدائن اور جُوحی کا یزید بن قیس ارحبسی کو، جبل و اصفہان کا محمد بن سلیم کو، بہقباذات کا قرط بن کعب کو، کسکر اور مشمولات کسکر کا قدامہ بن عجلان ازدی کو، بہر سیئر اور اس کے پرگنوں کا عدی بن حارث کو اور آستان عالی کا حسّان بن عبداللہ بکری کو، آستان زوابی کا سعد بن مسعود کو، ثقفی اور سجستان مشمولات سجستان کا ربیع بن کاس کو حاکم مقرر کر دیا اور پورے خراسان کی حکومت خلید بن کاس کے سپرد کر دی۔

خلید کا معاملہ یہ ہے کہ جب وہ خراسان کے قریب پہنچے تو انہیں اطلاع ملی کہ اہل نیشاپور نے بغاوت کر دی ہے اس لیے کہ ان کے پاس کابل سے کسری کی ایک بیٹی پہنچ گئی تھی اور وہ سب اس کی طرف جھک پڑے تھے۔ چنانچہ خلید نے ان سے جنگ کی اور شکست دے کر بنت کسری کو شرط امان پر گرفتار کیا اور حضرت علی رضی کے پاس بھیج دیا۔ جب وہ ان کے حضور میں لائی گئی تو انہوں نے دریافت کیا ”کیا تم میرے اس بیٹے کے ساتھ شادی کرنا پسند کرو گی؟“ اشارہ حسین رضی کی طرف تھا۔ وہ بولی ”میں کسی بھی ایسے شخص کے ساتھ شادی نہ کروں گی جس کے اوپر کوئی اور بھی ہو، اگر آپ خود شادی کرنا چاہیں تو میں رضامند ہو جاؤں

گی۔“ انہوں نے فرمایا ” میں تو بوڑھا ہوں اور یہ میرا بیٹا فلاں فلاں کہلات کا مالک ہے۔“ بولی ” مجھے جو کچھ کہنا تھا کہ چکی۔“ اس پر عراق کے سرداروں میں سے ایک شخص اٹھ کھڑا ہوا۔ نام اس کا نرسی تھا اور کہا ” آپ کو معلوم ہے کہ میں مملکت کے خالص شاہی خاندان سے بھی ہوں اور اس کے اقربا میں سے بھی۔ اسے مجھ سے بیاہ دیجیے۔ حضرت علی رض نے کہا ” اپنے وجود پر جو اختیار اسے ہے وہ کسی اور کو نہیں۔“ ازاں بعد شہزادی سے کہا ” تم جہاں چاہو جاؤ اور جس سے چاہو شادی کر لو۔ کسی سے مت ڈرو۔“

حضرت علی رض نے موصل، نصیبین، دارا، سنجار، آمد، میسافارقین، ہیت عانات اور سر زمین شام سے میں مفتوحہ جسقدر علاقے تھے ان سب کی زمام حکومت اشتر کے ہاتھ میں دے دی۔ اشتر روانہ ہو گیا۔ راستے میں ضحاک بن قیس فہری سے آشنا سامنا ہوا جو اس نواح پر معاویہ رض کی طرف سے حکمران تھا۔ چنانچہ حمران اور رقبہ کے مابین ایک مقام پر جسے مرج کہتے ہیں شام تک معرکہ رہا۔ اس بات کی اطلاع معاویہ رض کو پہنچی تو انہوں نے سواروں کا ایک بہت بڑا لشکر عبدالرحمن بن خالد بن ولید کی قیادت میں بطور کمک روانہ کر دیا۔ جب کمک کی آمد آمد کا اشتر کو پتہ چلا تو وہ موصل چلا گیا اور وہاں بیٹھ کر معاویہ رض کی جانب سے آنے والے عساکر کا مقابلہ کرنے لگا۔ جلد ہی بعد جنگ صفین وقوع پذیر ہوئی۔

### جنگ صفین

کہتے ہیں کہ سوار شام کی طرف بگٹ بھاگے تاکہ امیر معاویہ رض کو قتل۔ عثمان رض کی سناؤنی سنائیں اور انہیں ان کے خون کا دعویٰ کرنے پر اکسائیں۔ چنانچہ ایک روز جبکہ معاویہ رض مجلس آرا تھے ایک شخص ان کے پاس پہنچا اور کہا ” اے امیر المومنین! السلام علیکم۔“ معاویہ رض نے جواب دیا ” وعلیکم السلام، تم کون ہو؟ بھلا ہو

۱۔ جنگ صفین کی جھڑپوں کا آغاز شروع صفر ۳۷ھ میں ہوا تھا۔

تیرے باپ کا میں کب خلیفہ بنا ہوں کہ تم نے مجھے سلامِ خلافت کہہ دیا ہے۔ میں تو ڈر گیا ہوں۔“ اس نے کہا ”میں حجاج بن خُزیمہ بن البصَّمہ ہوں۔“ پوچھا ”کیسے آئے ہو۔“ کہا ”میں عثمان رضی کی خبرِ موت پہنچانے آیا ہوں۔“ اور پھر یہ شعر پڑھے۔

(۱) ان بنی عَمَّك عبدالمطلب

هم قتلوا اشيخكم غير الكذب

(۲) وانئت اولى الناس بالوثب فشيب

و سير مسير المحزئل المتشيب

۱۔ اس میں کسی شک و شبہ کی گنجائش نہیں کہ تمہارے چچا عبدالمطلب کے خاندان نے تمہارے بزرگ کو قتل کر ڈالا ہے۔

۲۔ کسی اور کو چڑھ دوڑنے کا اتنا حق نہیں پہنچتا جتنا تمہیں پہنچتا ہے۔ لہذا ایک سر بلند اور عالی حوصلہ شخص کی طرح چڑھ دوڑو۔

نیز یہ کہا کہ میں ان لوگوں میں شامل تھا جو یزید بن اسد کی معیت میں حضرت عثمان رضی کی مدد کو نکلے لیکن اُن تک پہنچ نہ سکے۔ مجھے راہ میں ایک شخص ملا۔ میرے ہمراہ حارث بن زُفر تھا۔ ہم دونوں نے اس سے پوچھا۔ ”کوئی نئی بات؟“ اس نے ہمیں قتل عثمان رضی کی خبر سنا دی۔ اس کا بیان تھا کہ وہ بھی قاتلینِ عثمان رضی کے حامیوں میں سے تھا۔ لہذا ہم نے اسے ہلاک کر ڈالا۔ میں آپ کو یہ بتا دوں کہ جو قوت آپ کو حاصل ہے وہ علی رضی کو میسر نہیں۔ آپ کے پاس وہ لوگ ہیں کہ آپ چپ ہوں تو وہ بات نہیں کرتے۔ جب آپ بولیں تو وہ چپ رہتے ہیں اور جب آپ حکم دیں تو وہ جرح نہیں کرتے۔ مگر دوسری طرف جو لوگ علی رضی کے پاس ہیں ان کا عالم یہ ہے کہ جب علی رضی بولیں تو وہ بھی بولنا شروع کر دیتے ہیں اور جب علی رضی چپ ہو جائیں تو وہ پوچھنا شروع کر دیتے ہیں۔ لہذا آپ کا قلیل ان کے کثیر سے بہتر ہے۔ علی رضی کو آپ

کی عداوت ہی پسند ہے۔ وہ اس عراق کو لے کر خوش نہیں ہو سکتے جس میں شام شامل نہ ہو حالانکہ آپ اس شام کو لے کر خوش ہو جائیں گے جس میں عراق شامل نہ ہو۔ غرضیکہ حجاج بن خزیمہ نے آ کے امیر معاویہ کو جو کچھ بتایا اور سنایا اس نے انہیں بہت ہی بے تاب کر دیا اور وہ کہنے لگے۔

(۱) اتَّانِيْ اَمْرٌ فِيْهِ لِلنَّاسِ غُمَّةٌ

وَفِيْهِ بَكْنَاءٌ لِّبَشْعِيُوْنَ طَوِيْلٌ

(۲) مُصَابٌ اَمِيْرَ الْمُؤْمِنِيْنَ وَ هٰذِهِ

تَكَادُ لَهَا صُمُّ الْجِبَالِ تَزْوَلُ

(۳) فَلَيْلُهُ عَيْنَانِ رَاىَ مِثْلَ هَالِكِ

اَصِيْبَ بِلَا ذَحْلٍ وَ ذَاكَ جَلِيْلٌ

(۴) تَدَاعَتْ عَلَيْهِ بِالْمَدِيْنَةِ عَصْبَةٌ

فَرِيْقَانِ، مِنْهُمْ قَاتِلٌ وَ خَدُوْلٌ

(۵) دَعَا هُمْ، فَصَمُّوا عَنْهُ عِنْدَ دُعَاةِ

وَ ذَكَ عَالِي مَا فِي النَّفُوْسِ دَلِيْلٌ

(۶) سَأَنْعَى اَبَا عَمْرٍ وَّ بَكْلٌ مَشَقْفٌ

وَ بِيْضٌ لَهَا فِي التَّدَارِعِيْنَ صَلِيْلٌ

(۷) تَرَكَتُكَ لِاِسْقَوْمِ التَّذِيْنِ تَطَاْفَرُوْا

عَلَيْكَ، فَمَاذَا بَعْدَ ذَاكَ اَقُوْلُ

(۸) فَلَسْتُ مُقِيْمًا مَا حَيِيْتُ بِبِلَادَةٍ

اَجْرٌ بِهَا ذِيْلِيْ وَ اَنْتَ قَتِيْلٌ

(۹) وَ اَمَّا التِّيْ فِيْهَا مَوَدَّةٌ بَيْنِنَا

فَلَيْسَ لِىْ لِيْهِ مَا حَيِيْتُ سَبِيْلٌ

(۱۰) سَأَلْفِيْحُهَا حَرْبًا عَسَوَانًا مُلِحَّةٌ

وَ اِنِّيْ بِهَا مِنْ عَا سِنَا لَكَفِيْلٌ

۱۔ میرے پاس ایک ایسی خبر پہنچی ہے جو لوگوں کو

مضطرب و بے قرار کر دے گی اور جو آنکھوں کو دیر تک رلاتی رہے گی -

۲- یہ قتل امیرالمومنین کی خبر ہے اور ایسی (دردناک) ہے کہ اس کو سن کر محکم پہاڑ بھی اپنی جگہ سے ہل جائیں -

۳- کیا کہنے اُس آنکھ کے جس نے ایسا مقتول دیکھا جس کی گردن پر کسی کا خون نہ تھا یہ بات تو بڑی ہی ہیبت ناک ہے -

۴- مدینے میں اس کے خلاف ایک گروہ نے لٹکارا ، اور مدینہ دو فریقوں میں منقسم ہو گیا - ایک فریق قاتلوں پر مشتمل تھا دوسرا ساتھ چھوڑ جانے والوں پر -

۵- خلیفہ نے انہیں بلایا مگر انہوں نے ان کی دعوت پر کان نہ دھرا - یہ چیز ظاہر کر رہی ہے کہ ان کے دلوں میں کیا تھا -

۶- میں ابو عمرو (عثمان) کا ماتم کروں گا سیدھے اور مضبوط نیزوں کی مدد سے اور ان تلواروں کے ساتھ جو زرہوں پر کھٹ کھٹ پڑتی ہیں -

۷- آہ میں نے تجھے ان لوگوں کے پاس چھوڑا جو تیرے خلاف ایک دوسرے سے بازی لے جانے میں کوشاں تھے - اس سے زیادہ میں اور کیا کہوں -

۸- میں جب تک زندہ ہوں اس شہر میں مقیم رہوں گا - یہ میرے لیے کیونکر زیبا ہے کہ میں تبختر سے اسی شہر میں چلوں جہاں تجھے قتل کر دیا ہو -

۹- اور وہ منزل جس میں ہمیں باہمی دوستی اور خلوص میسر ہو میرے جیتے جی دسترس سے باہر رہے گی -

۱۰- میں اُس منزل کو ایسی جنگ میں جھونک دوں گا جس کے شعلے بار بار بھڑکیں گے اور وہ ختم ہونے ہی میں نہ آئے گی - یہ میرا ذمہ ہے کہ میں وہ جنگ اسی سال شروع کر



دوں گا۔

حضرت علی رضی نے جریر رضی بن عبداللہ رضی بجلی کو جو حضرت عثمان رضی کی طرف سے زحر بن قیس جعفی کے اشتراک سے سرزمین جبیل کے عامل تھے خط لکھا کہ ان کی بیعت کر لیں۔ چنانچہ جریر نے خود بھی بیعت کر لی اور اپنے ماتحت علاقے کے لوگوں سے بھی بیعت لے لی۔ اس کے بعد رختِ سفر باندھا اور کوفے میں پہنچ گئے۔

حضرت علی رضی نے اسی مضمون کا ایک خط اشعث بن قیس کے نام لکھا۔ وہ حضرت عثمان رضی کی خلافت کا سارا عرصہ آذر بایجان میں گورنر کی حیثیت سے مقیم رہے تھے۔ ان کی حکمرانی بھی ان امور میں سے تھی جن کی بنا پر لوگ حضرت عثمان رضی سے بگڑ بیٹھے تھے۔ اس لیے کہ حضرت عثمان رضی نے اشعث رضی کے ساتھ نسبتی رشتہ قائم ہونے پر انہیں حاکم بنایا تھا۔ رشتہ یہ تھا کہ اشعث کی بیٹی اپنے بیٹے سے بیاہ دی تھی۔ کہا جاتا ہے کہ آذر بایجان کا اکثر و بیشتر حصہ اشعث ہی نے مسخر کیا تھا۔ اس علاقے میں اشعث کا بڑا رسوخ تھا۔ انہوں نے وہاں بہبود کے کئی کام کیے تھے اور بڑی مشقت اٹھائی تھی۔ حضرت علی رضی کا یہ خط اشعث کے پاس زیاد بن مرحب لے گیا تھا۔ اشعث نے حضرت علی کی بیعت کر لی۔ پھر کوچ کر کے کوفہ میں آئے اور ان کی خدمت میں حاضر ہو گئے۔

اب حضرت علی رضی نے جریر رضی بن عبداللہ بجلی کو معاویہ رضی کے پاس بھیجا کہ وہ انہیں بھی حلقہ اطاعت میں شامل ہونے اور بیعت کر لینے کی دعوت دیں اور اگر وہ انکار کریں تو انہیں جنگ کے لیے تیار رہنے کے لیے کہ دیں۔ اس پر اشعث نے کہا ”کسی اور کو بھیجیے مجھے ان کی پائداری پر بھروسہ نہیں“۔ مگر علی رضی نے اشعث کی بات پر کوئی توجہ نہ دی۔

بہر حال جریر رضی حضرت علی رضی کا خط لے کر معاویہ کی طرف چل دیے۔ جب معاویہ کے یہاں پہنچے تو اس وقت ان کے پاس کئی

شامی رؤسا موجود تھے۔ انہوں نے خط دے دیا اور کہا ”یہ حضرت علی رضی اللہ عنہ کا خط ہے آپ کے اہل شام کے نام۔ وہ آپ کو حلقہ اطاعت میں داخل ہونے کی دعوت دیتے ہیں۔ دونوں حرم، کوفہ و بصرہ، دونوں حجاز، یمن، بحرین، عمان، یمامہ، مصر، فارس، جبل اور خراسان سب مجتمعاً انہیں خلیفہ مان چکے ہیں۔ آپ کے اس علاقے کے سوا اور کوئی علاقہ باقی نہیں اور اگر حضرت علی رضی اللہ عنہ کی سیٹال وادیوں میں سے ایک وادی بھی اس ملک کی طرف بہ نکلی تو یہ ڈوب جائے گا۔“

امیر معاویہ نے خط کھولا اور پڑھا ”بسم اللہ الرحمن الرحیم۔ خدا کے بندے علی امیرالمومنین کی جانب سے معاویہ بن ابی سفیان کے نام۔ اما بعد! آپ پر اور جن کے آپ نمائندے ہیں ان پر میری بیعت لازم ہے۔ اس لیے کہ میں مدینہ میں ہوں اور آپ لوگ شام میں ہیں۔ اس لیے کہ میری بیعت انہی لوگوں نے کی ہے جنہوں نے ابوبکر رضی اللہ عنہ اور عثمان رضی اللہ عنہ کی بیعت کی تھی۔ ازاں بعد نہ کسی حاضر کو کوئی حق انتخاب حاصل رہا اور نہ کسی غائب کو حق تردید۔ یہ معاملہ مہاجرین و انصار کی رائے ہی سے فیصلہ ہوتا ہے اور جب مہاجرین و انصار کسی مرد مسلم کے ضمن میں متفق ہو جائیں اور اُسے امام قرار دے دیں۔ اور ظاہر ہے کہ اس معاملے میں خالصتاً رضائے الہی پیش نظر ہوتی ہے تو پھر کسی کو ان کے فیصلے سے کسی ناپسندیدگی یا ناگواری کے باعث سرتابی کی اجازت نہیں ہوتی۔ جو حلقہ اطاعت سے باہر قدم رکھے اُسے واپس لایا جاتا ہے۔ اور جو واپس آنے سے انکار کرے اس سے جنگ واجب ہے اس لیے کہ اس نے وہ راہ اختیار کی جو مومنوں کی راہ نہیں ہے۔ خدا اسے اس کے کیے کا ذمہ دار قرار دے کر جہنم رسید کرتا ہے اور جہنم بہت بُرا ٹھکانا ہے۔ لہذا آپ بھی اس امر پر متفق ہو جائیں جس پر مہاجرین و انصار متفق ہیں۔ آپ کے ضمن میں بھی اور ان کے ضمن میں بھی جن کے نمائندے آپ ہیں عافیت و سلامت ہی ہر شے سے زیادہ بہتر ہے آپ

یہ بات مان لیں تو فبہا ورنہ جنگ کے لیے تیار ہو جائیں۔ آپ نے قاتلینِ عثمان رضی کے بارے میں بہت زیادہ واویلا مچایا ہے۔ پہلے آپ دوسروں کے ہمراہ داخلِ حلقہٴ اطاعت ہوں اور پھر قوم سے کہیں کہ مجھ سے محاکمہ کرے۔ میں آپ کو اور انہیں احکامِ قرآن اور سنتِ نبوی کی راہ پر ڈال دوں گا۔ رہی وہ بات جو آپ چاہ رہے ہیں تو یہ بچے کو دھوکا دے کر دودھ پینے سے روک دینے کے مترادف ہے۔“

اس پر امیر معاویہ رضی نے اپنے کنبے کے اکابر کو جمع کر کے اپنی صورتِ حال کے ضمن میں مشورہ طلب کیا۔ ان کے بھائی عتبہ بن ابی سفیان نے کہا ”آپ اپنے موقف کے حق میں عمرو بن عاص رضی سے مدد طلب کریں۔ عمرو رضی ان دنوں اپنی جاگیر میں جو فلسطین کی حدود میں شامل تھی مقیم تھے۔ انہوں نے فتنہ و فساد میں کوئی حصہ نہ لیا تھا۔ چنانچہ معاویہ رضی نے لکھا ”طلحہ رضی، زبیر رضی اور ام المومنین کے معاملہ میں علی رضی کی کارروائی کا آپ کو علم ہو گا۔ اب جریر بن عبداللہ آئے ہیں کہ ہم سے علی کی بیعت لیں۔ میں نے اپنا فیصلہ آپ پر چھوڑ دیا ہے۔ آپ آئیں۔ میں اس معاملے میں آپ سے تبادلہٴ خیال کرنا چاہتا ہوں۔ والسلام۔“

اس پر عمرو رضی بن عاص نے رخت سفر باندھا اور معاویہ رضی کے پاس پہنچ گئے۔ ان کے صاحبزادے عبداللہ اور محمد بھی ہمراہ تھے۔ عمرو رضی جانتے تھے کہ معاویہ رضی کو ان کی ضرورت ہے۔ چنانچہ معاویہ رضی نے ان سے کہا ”اے ابو عبداللہ ہمیں تین معاملات درپیش ہیں جن کے مقابلے میں نہ بھاگتے بنتی ہے نہ ٹھیرتے۔“ عمرو نے پوچھا ”وہ کیا ہیں۔“ جواب دیا ”سب سے پہلا معاملہ یہ ہے کہ محمد بن ابو حذیفہ قیدخانہ توڑ کر اپنی جمعیت سمیت مصر کی جانب سفرور ہو گیا ہے اور ظاہر ہے کہ وہ ہمارے شدید ترین دشمنوں میں سے ہے۔ دوسرا معاملہ یہ ہے کہ قیصر روم نے لشکر جمع کر لیے ہیں اور شام پر حملہ کر کے ہم سے لڑنا چاہتا ہے۔ تیسرا معاملہ یہ ہے کہ جریر رضی بن عبداللہ بجلی علی رضی بن ابی طالب کے قاصد بن کر آئے ہیں اور

ہم سے علی رضی کی بیعت کا مطالبہ کرتے ہیں اور بصورتِ انکار جنگ کے لیے تیار ہو جانے کی دھمکی دیتے ہیں “

عمرو نے جواب دیا ” ابن حذیفہ زندان سے نکل کر اپنے ساتھیوں سمیت مفرور ہو گئے اور یہ معاملہ آپ کی پریشانی کا باعث ہے ۔ اس کا علاج یہ ہے کہ آپ تعاقب میں سواروں کے دستے روانہ کریں ۔ اگر اس پر قابو پا لیں تو فبہا ۔ قابو نہ پا سکیں تو بہر حال وہ آپ کو کوئی ضرر نہیں پہنچانے کا ۔ رہا قیصر تو اسے اطلاع دے دیں کہ آپ کے پاس جتنے رومی قیدی ہیں آپ انہیں رہا کر رہے ہیں ۔ ساتھ ہی اس امر کا اظہار بھی کریں کہ آپ صلح و آشتی کے طالب ہیں ۔ وہ فوراً اس بات کو مان لے گا اور اتنی سی بات پر آپ سے راضی ہو جائے گا ۔ مگر علی رضی بن ابی طالب کا معاملہ جدا ہے ۔ ظاہر ہے کہ مسلمان انہیں اور آپ کو برابر نہیں جانتے “ ۔ معاویہ رضی نے کہا ” مگر لوگوں کو قتل عثمان رضی پر علی رضی نے ابھارا ۔ فتنہ اُنہی نے پیا کیا ۔ جمعیت کو انہیں نے پریشان کیا “

عمرو نے جواب دیا ” اگر انہوں نے آپ کے بقول یہ سب کچھ کیا بھی ہو تو جب بھی انہیں اسلام کے معاملے میں جو سبقت اور رسول خدا سے جو قرابت حاصل ہے وہ آپ کو نہیں ۔ تاہم بات یہ ہے کہ اگر میں آپ کی مدد کروں اور آپ اپنے مقصد میں کامیاب ہو جائیں تو مجھے کیا ملے گا ؟ “

معاویہ رضی نے کہا ” جو آپ فرمائیں “ ۔ عمرو نے جواب دیا ” جب تک زمامِ اقتدار آپ کے ہاتھ میں رہے مصر کو میرا لقمہ قرار دے دیں “ ۔

معاویہ رضی ذرا شش و پنج میں پڑ گئے پھر بولے ” اے ابو عبد اللہ اگر میں چاہوں کہ آپ کو فریب دوں تو دے سکتا ہوں “

عمرو نے جواب دیا ” میرے جیسے شخص کو فریب نہیں دیا جا سکتا “ ۔

معاویہ رضی نے کہا ” ذرا میرے قریب آئیں ایک راز کی بات

کرنا ہے ”

عمرو ان کے قریب ہوئے تو معاویہ رض بولے ” یہ ہے فریب حالانکہ اس وقت گھر میں میرے اور آپ کے سوا کوئی دوسرا موجود نہیں۔“ پھر کہا ” کیا آپ جانتے ہیں کہ مصر بھی عراق کے ہم پلہ ہے؟۔“ عمرو نے جواب دیا ” یہ الگ بات ہے کہ مصر میرے حصے میں اُس وقت ہو گا جب دنیا آپ کے زیر نگیں ہوگی اور عراق آپ کو اس وقت ملے گا جب آپ علی رض پر غلبہ حاصل کر لیں گے۔“ معاویہ اس مسئلے میں پھر متامل ہوئے اور عمرو اٹھ کر جائے قیام کی طرف چلے گئے۔ اس وقت عتبہ نے معاویہ سے کہا ” کیا آپ کو یہ پسند نہیں کہ مصر دے کر عمرو کو خرید لیں اور اس طرح ہنڈیا کا بہترین شوربا آپ کے حصے میں آ جائے۔ یعنی شام آپ سے کوئی نہ چھین سکے۔“

معاویہ نے عتبہ سے کہا ” یہ رات ہمارے ہی یہاں بسر کرو۔ چنانچہ عتبہ نے رات وہیں بسر کی۔ جب معاویہ بستر پر لیٹ گئے تو عتبہ نے یہ شعر الاینے شروع کر دیے۔

- (۱) أَيُّهَا التَّمَانِيعُ سَيْفًا لَّمْ يُهْزِ  
إِنَّمَا مِلَّتْ عَلَيَّ خَيْرٌ وَكَزُّ
- (۲) أَنَّمَا أَنْتَ خَرُوفٌ نَّاعِمٌ  
بَيْنَ ضَرْعَيْنِ وَصُوفٍ لَّمْ يُحْزِ
- (۳) نَالِكَ الْخَيْثِرُ فَخُذْ مِنْ دَرَّةٍ  
شُخْبَةً الْاَوَّلِ وَاتَّشْرِكْ مَا عَزَزُ
- (۴) وَاتَّركِ الْحِرْصَ عَلَيَّهَا ضِنَّةٌ  
وَاشْتَبِ الْنَّارَ لِمَقْرورٍ يُكْزِ
- (۵) إِنْ مِصْرًا لِعَلِّي أَوْ لَنَا  
تَغْلِبُ الْيَوْمَ عَلَيَّهَا مَنْ عَجَزُ

۱۔ اے اس تلوار سے منع کرنے والے جو ابھی لہرائی بھی

نہیں گئی تو یقیناً ریشم و پرنیاں کا دلدادہ ہو کر رہ گیا ہے۔

۲- تو خود نازک و نرم میمنہ ہے جو دو تھنوں اور لمبی صوف میں پڑا عیش کر رہا ہے۔

۳- تجھے نعمت میسر آ رہی ہے لہذا اُس نعمت کے دودھ کی اولین دھاروں سے بہرہ اندوز ہو اور جو دھار مشقت طلب ہے اس کو چھوڑ دے۔

۴- تو نعمت کے ضمن میں حرص چھوڑ دے۔ دوسروں کو شریک کرنے سے مت کترا۔ آگ بھڑکا کہ کوئی سرمازدہ تاپ لے۔

۵- مصر علی رضی کا ہے یا ہارا؟۔ بات یہ ہے کہ آج مصر پر وہی غالب ہوگا جو اس کی طرف پہلے متوجہ ہوگا۔

معاویہ رضی نے بھی یہ شعر سن لیے۔ لہذا صبح ہوئی تو عمرو رضی کو بلوایا اور اس کا مطالبہ مان لیا۔ پھر اس ضمن میں دونوں کے مابین اقرار نامہ تحریر ہو گیا۔ اب معاویہ رضی نے عمرو رضی سے اپنے معاملے میں مشورہ طلب کیا اور کہا "بتائیں کیا رائے ہے؟"

عمرو رضی نے کہا "اس بیعت سے متعلق اہل عراق کے احوال آپ کو خوب ترین شخص کی طرف سے معلوم ہو چکے ہیں۔ میں آپ کو یہ رائے نہ دوں گا کہ آپ اہل شام کو اپنی خلافت کی طرف راغب کریں کیونکہ اس میں عظیم خطرات پوشیدہ ہیں۔ پہلے آپ اکابر شام کو اس ضمن میں اپنا ہم خیال بنائیں کہ علی رضی نے لوگوں کو قتل عثمان رضی پر اکسایا تھا۔ یہ بات ان کے دلوں میں خوب راسخ کریں۔ یہ بھی جان لیں کہ اہل شام کا سرتاج شُرْحَبِيل بن سِمِطُ کندی ہے اُسے بلوائیں اور اس کی راہ پر جگہ جگہ ایسے آدمی متعین کر دیں جو اسے بتاتے جائیں کہ عثمان رضی نے قتل کیا تھا۔ وہ آدمی ایسے ہونے چاہیں جو اس کے نزدیک با اعتبار ہوں۔ یہ وہ کلمہ ہے جو اہل شام کو آپ کے حق میں متحد کر دے گا۔ پھر اگر

یہ بات شرحبیل کے دل میں بیٹھ گئی تو کوئی چیز اسے نکال نہ سکے گی۔“

یہ سن کر معاویہ رض نے یزید بن اسد، بشر بن اوطاة، سفیان بن عمرو، سُخارِق بن حارث، حَمْزہ بن مالک، حابس بن سعد اور دیگر کئی ایسے افراد کو بلایا جو سُحْبِیْل کے نزدیک پسندیدہ لوگوں میں سے تھے اور انہیں اس کی راہ پر متعین کر دیا۔ ازاں بعد اسے لکھا کہ مجھ سے آ کر مل جائیں۔ اب ہڑا یہ کہ سُحْبِیْل کو یکے بعد دیگرے جو بھی مل رہا ہے یہی کہے جا رہا ہے کہ علی رض نے لوگوں کو قتلِ عثمان رض پر اکسایا تھا۔ یہاں تک کہ بات اس کے دل میں پوری طرح جاگزیں ہو گئی۔

جب شرحبیل دمشق کے قریب پہنچا تو معاویہ رض نے اکابر دمشق کو اس کے استقبال کے لیے روانہ کیا۔ انہوں نے اس کا استقبال کیا، اس کی بڑی تعظیم کی۔ ان تعظیم کرنے والوں میں سے بھی جس کے ساتھ سُحْبِیْل ذرا تنہا ہوتا وہی اس کے کان میں یہ بات ڈال دیتا حتیٰ کہ جب وہ معاویہ رض کے پاس پہنچا تو غصے سے بیہر رہا تھا۔ لہذا آتے ہی کہا ”سب لوگ مُصِر ہیں کہ علی رض بن ابی طالب ہی نے عثمان رض کو قتل کیا ہے۔ خدا کی قسم اگر آپ نے علی رض کی بیعت کی تو ہم آپ کو شام سے نکال باہر کریں گے“۔ معاویہ رض نے جواب دیا ”میں آپ کے حکم کی خلاف ورزی کیسے کر سکتا ہوں۔ میں تو آپ ہی میں سے ہوں“۔ سُحْبِیْل نے کہا ”تو اس شخص کو یعنی جریر بن عبداللہ کو اس کے رفیق کی جانب واپس بھیج دیں“۔ سُحْبِیْل کی بات سے معاویہ رض پر یہ امر روشن ہو گیا کہ اہل شام اس کی پشت پر ہیں لہذا سُحْبِیْل سے کہا ”آپ جس امر کا قصد کر رہے ہیں یہ اس وقت تک مناسب نہیں جب تک رضائے عامہ اس میں شامل نہ ہو۔ لہذا آپ ملک شام میں گھوم پھر کے لوگوں کو بتائیں کہ ہم اپنے خلیفہ کے خون کا مطالبہ کر رہے ہیں اور ان سے مدد و معاونت کا عہد لیں“

چنانچہ شُرْحَبِیْثِل نے شامی قصبات میں گھومنا پھرنا شروع کر دیا۔ آج یہ شہر کل وہ۔ ہر جگہ اس کا آوازہ یہی تھا " اے لوگو عثمان رضی کو علی رضی نے قتل کر دیا۔ اس بات پر ایک جمعیت علی رضی کے خلاف اٹھ کھڑی ہوئی اور علی رضی سے لڑ گئی مگر علی رضی نے اس جمعیت کو تہ تیغ کر کے اس کے علاقے پر قبضہ کر لیا۔

فقط یہ ملک باقی رہ گیا ہے مگر اب علی رضی تلوار کاندھے پر رکھے موت کے دریا میں کودیں گے اور تم تک آن پہنچیں گے۔ وہ جانتے ہیں کہ ان کے قتل پر معاویہ رضی سے بڑھ کر اور کوئی قادر نہیں لہذا اے لوگو اپنے مظلوم خلیفہ کا انتقام لینے کے لیے اٹھ کھڑے ہو۔ " شُرْحَبِیْثِل کی بات پر سبھی نے لبیک کہا، البتہ اہل حمص کے ایک گروہ عباد وزہاد نے ہاں میں ہاں نہ ملائی۔ انہوں نے کہا " ہم تو اپنے گھروں اور اپنی مسجدوں میں پڑے ہیں آپ جائیں اور آپ کا کام۔ " جب معاویہ رضی نے اہل شام کو رام کر لیا اور جان لیا کہ وہ اس کی بیعت کر چکے ہیں تو انہوں نے جریر رضی سے کہا " اپنے رفیق کے پاس واپس چلے جائیں اور انہیں آگہ کریں کہ میں اور اہل شام بیعت کے بارے میں ان کا حکم نہیں مانیں گے " اور پھر کعب بن جُعیثِل کے یہ شعر علی رضی کی طرف لکھ کر بھیج دیے۔

- (۱) أَرَى الشَّامَ تَكَثَّرَهُ مُلُوكَ الْعِیْرَاقِ
- وَأَهْلُ الْعِیْرَاقِ لَهُمْ كِتَابٌ هُوْنَا
- (۲) وَكُلُّ لِسَانٍ حَبِیْبِهِ مُبْغِضٌ
- یَرَى كَلًّا مَا كَانَ بَيْنَ ذَاكَ دِیْنَنَا
- (۳) وَقَالُوا عَلَیَّ اِمَامٌ لَّنَا
- فَقُلْنَا رَضِیْنَا بِسِنِّ هِنْدٍ رَضِیْنَا
- (۴) وَقَالُوا نَرَى اَنْ تَدِیْنُوا لَنَا
- فَقُلْنَا لَهُمْ لَا نَرَى اَنْ نَدِیْنَا
- (۵) وَكُلُّ یَسْرٌ بِمَا عِندَهُ



يَتْرَى غَثَّ مَا فِي يَدَيْهِ سَمِينًا  
 (٦) وَمَا فِي عَالِيٍّ لِمَسْتَعْتَبٍ  
 سَقَالٌ سِوَى ضَمِّهِ الْمُحَدَّثِينَ  
 (٧) وَنَيْسَ بِرَاضٍ وَ لَا سَاخِطٍ  
 وَ لَا فِي النُّهْنَاءِ وَ لَا الْبِرِّينَا  
 (٨) وَ لَا هُوَ سَاءٌ وَ لَا سَرَّاهُ  
 وَ لَا بُدَّ مِنْ بَعْدِ ذَا أَنْ يَكُونَا

- ۱- میں دیکھ رہا ہوں کہ اہلِ شام اہلِ عراق کی حکومت کو نفرت کی نظر سے دیکھتے ہیں۔ اسی طرح اہلِ عراق کو شامیوں سے نفرت ہے۔
- ۲- ہر ایک اپنے مقابل کے خلاف دل میں کینہ لیے ہوئے ہے اور اپنے اس بغض و کینہ کو اپنا دین جانتا ہے۔
- ۳- انہوں نے کہا ہمارا امام علی رضی اللہ عنہ نے کہا ہم نے معاویہ رضی اللہ عنہ کو پسند کر لیا اور بس۔
- ۴- انہوں نے کہا ہم چاہتے ہیں کہ تم ہمارے سامنے سر تسلیم خم کر دو۔ ہم نے کہا ہم اس خیال سے متفق نہیں ہم اطاعت نہ کریں گے۔
- ۵- ہر شخص اپنی چیز پر راضی ہے۔ اپنی ہر گھٹیا شے کو اعلیٰ جانتا ہے۔
- ۶- علی کے رضا جو کو علی میں اور کیا ملے گا ما سوا اس کے کہ اس نے نو عمروں کے گروہ کو اپنے ساتھ ملا رکھا ہے۔
- ۷- نہ وہ راضی نہ ناراض، نا اصحابِ امر سے اور نہ اصحابِ نہی میں سے۔
- ۸- وہ اپنے خیر خواہ کو نہ دکھ دے سکتا ہے نہ سرور کر سکتا ہے اور لازماً اس کے بعد بھی علی رضی اللہ عنہ کچھ رہے گا۔

جب علی نے یہ خط پڑھا تو نُبجاشی سے کہا کہ جواب دو۔  
اُس نے کہا :-

- (۱) دَعَنَ مُعَاوِيَةَ مَالِنَ يَكُونَا  
فَقَدَّ حَقَّقَ اللهُ مَا تَحْذَرُونَا!
- (۲) اتَا كُمْ عَلِيٌّ بِأَهْلِ الْعِرَاقِ  
وَ أَهْلِ الْحِجَازِ فَمَا تَصْنَعُونَا!
- (۳) يَتَرَوْنَ الطَّعْنَ خِلَالَ الْعِجَاجِ  
وَ ضَرْبَ الْقَوَالِسِ فِي النَّقْطِ دِينَنَا!
- (۴) هُمْ هَزَمُوا الْجَمْعَ جَمْعَ الزَّبِيرِ  
وَ طَلْحَةَ وَالْمَعَشَرَ النَّكَاشِينَا
- (۵) فَأَيْنَ يَكْرَهُ الْقَوْمُ مُلْثَكَ الْعِرَاقِ  
فَقَدِ مَا رَضِينَا الَّذِي تَكْرَهُونَا!
- (۶) فَقُولُوا الْكَعْبُ أَخِي وَأَهْلِي!  
وَمَنْ جَعَلَ الْغَثَّ يَوْمًا سَمِينَا  
(۷) جَعَلْتُمْ عَلِيًّا وَأَشْيَاءَ عَنده!  
نَظِيرِينَ هِنْدٍ أَلَا تَسْتَحْجُونَا؟

- ۱- اے معاویہ رض جو شے ممکن نہیں اس سے دستکش ہو جاؤ۔  
تم لوگ جس امر سے گریزاں ہو اسے خدا نے لباسِ حقیقت  
میں جلوہ گر کر دیا ہے۔
- ۲- اگر علی اہلِ عراق اور اہلِ حجاز کو لے کر تمہارے سروں پر  
آن پہنچے تو پھر کیا کرو گے؟
- ۳- یہ وہ لوگ ہیں جو غبار کی تاریکی میں بھی نیزے مارتے چلے  
جاتے ہیں۔ خاک اڑ رہی ہو مگر ان کی تلواریں خودوں پر برستی  
رہتی ہیں۔
- ۴- انہیں لوگوں نے طلحہ رض و زبیر رض اور دیگر عہد شکن لوگوں  
کی جمعیت کو مار بھگایا تھا۔

۵۔ اگر تمہیں عراق کی حکومت پسند نہیں تو نہ ہو ہمیں

ازل سے وہ بات پسند ہے جو تمہیں ناگوار گزرتی ہے۔

۶۔ لہذا بنی وائل کے برادر قبیلے کعب سے کہ دو اور دیگر

ان افراد سے بھی کہ دو جو کبھی کبھی اپنی ناکارہ

چیزوں کو بھی اعلیٰ فرض کر لیتے ہیں۔

۷۔ کیا تمہیں شرم نہیں آتی کہ تم علی رضی اور اس کے حامیوں کو

معاویہ ابن ہند کا ہمسر قرار دے رہے ہو؟

جب جریر رضی بن عبداللہ حضرت علی رضی کے پاس واپس آئے تو

لوگوں نے ان پر طرح طرح کے الزام لگانے شروع کر دیے۔ چنانچہ جب

وہ اور اشتر حضرت علی رضی کے پاس اکٹھے ہوئے تو اشتر نے کہا

”خدا کی قسم جس غرض سے آپ نے ان کو (جریر) بھیجا تھا اگر

مجھے بھیجتے تو میں معاویہ رضی کا گلہ دبا دینے میں نرمی سے کام نہ لیتا۔ وہ

کوئی دروازہ بھی ایسا نہ کھولنا چاہتا جسے میں بند کیے بغیر رہتا۔

میں اس کی ہر تدبیر کا تدارک پہلے سے سوچ لیتا۔“ جریر بولے ”تمہیں

ان کے پاس جانے سے کون روکتا ہے“۔ اشتر نے کہا ”اب تو

آپ انہیں بگاڑ چکے ہیں اور بخدا میں تو یہی سمجھتا ہوں کہ آپ ان کے

پاس گئے ہی ان کی دوستی اور محبت حاصل کرنے تھے۔ ثبوت اس کا

یہ ہے کہ آپ ان لوگوں کی تیاریوں کا بار بار ذکر کرتے ہیں اور

ہمیں ان کی فوجوں کی کثرت سے خائف کرتے ہیں۔ اگر اسیر المومنین

میرا کہنا مانیں تو آپ کو اور آپ جیسے دیگر مشکوک لوگوں کو

زندانیوں میں ڈال دیں اور جب تک خلافت کا معاملہ سیدھا نہیں ہو جاتا

ہرگز رہا نہ کریں“۔ اشتر کی اس گفتگو سے جریر رضی کو بہت

غصہ آیا۔ چنانچہ ایک شب وہ اپنے خانوادے کے کئی افراد کو

ساتھ لے کر کوفے سے نکل گئے اور قرقیسیا میں جا کے بس گئے۔

قرقیسیا جزیرہ کا ایک ضلع ہے۔

حضرت علی رضی کو جریر رضی کے اس طرح الگ ہو جانے کا بہت

رنج ہوا۔ لہذا سوار ہو کر ان کے مکان پر پہنچے اور ان کی بیٹھک

کو آگ لگوا دی۔ چنانچہ ابو زرعہ بن عمرو جو جریر رضی کے چچا زاد بھائی تھے باہر نکلے اور کہا ”مانا کہ وہ شخص (جریر) آپ کا قصوروار ہے مگر یہ مکان تو بہت سے ایسے لوگوں کا بھی مسکن ہے جنہوں نے آپ کا کوئی قصور نہیں کیا۔ آپ انہیں بھی ہراساں کر رہے ہیں۔“ اس پر حضرت علی رضی بولے ”استغفر اللہ“ اور وہاں سے نکل کر جریر کے ایک اور ابن عم ثویسر بن عامر کے مکان میں چلے گئے۔ ثویسر حضرت علی رضی کے ہمراہ مدینے سے کوچ کر کے آئے تھے۔ وہاں ذرا سی دیر کے اور پھر لوٹ گئے۔

کہتے ہیں کہ جب حضرت علی رضی جنگ جمل سے فارغ ہوئے تو عبید اللہ بن عمرو رضی کو خوف لاحق ہوا کہ سب ادا وہ اسے ہرمزان کے قتل کے بدلے میں قتل کرا دیں لہذا وہ کھسک کر معاویہ کے پاس جا پہنچا۔ معاویہ نے عمرو بن عاص رضی سے کہا ”خدا نے عبید اللہ بن عمرو رضی کو ہمارے پاس بھیج کر ہمارے دلوں میں عمرو رضی بن خطاب کی یاد تازہ کر دی ہے۔“ پھر چاہا کہ وہ لوگوں میں اس امر کا چرچا کرے کہ خونِ عثمان رضی کے ذمہ دار حضرت علی رضی ہیں مگر اس نے انکار کر دیا۔ لہذا معاویہ رضی نے بھی اسے بے مصرف جان کے چھوڑ دیا مگر بعد میں پھر اس کی دلداری کی اور مقرب بنا لیا۔

کہتے ہیں کہ جب اہلِ شام نے معاویہ کی اعانت کرنے اور ساتھ دینے کا فیصلہ کر لیا تو ابو مسلم خولانی ان کے پاس عابدوں اور زاہدوں کے ایک گروہ کی معیت میں آئے۔ خود ان کا اپنا شمار بھی شام کے عبادت شعار افراد میں ہوتا تھا۔ انہوں نے آکر کہا ”اے معاویہ رضی ہم نے سنا ہے کہ آپ علی رضی کے ساتھ جنگ کرنے کی تیاریاں کر رہے ہیں مگر آپ ان کے مدد سے مقابل کیونکر بن بیٹھے ہیں۔ آپ کو ان جیسی کون سی سبقتیں حاصل ہیں۔“ معاویہ بولے ”میں یہ دعویٰ کب کر رہا ہوں کہ فضل و شرف کی رو سے میں علی رضی کا ہم پایہ ہوں مگر کیا آپ نہیں جانتے کہ عثمان رضی کو بے گناہ قتل کر دیا گیا۔“ انہوں نے کہا ”ہاں۔“ کہا ”تو پھر علی رضی کو چاہیے کہ قاتلین۔“

عثمان کو ہمارے سپرد کر دیں ، خلافت ہم ان کے سپرد کر دیں گے ۔“  
 ابو مسلم نے کہا ” آپ یہ بات علی رضی کے نام تحریر کر دیں میں  
 خود آپ کا خط لے کر جاؤں گا ۔“ معاویہ نے خط لکھا ” بسم الله الرحمن  
 الرحيم ۔ معاویہ بن ابی سفیان کی طرف سے علی بن ابی طالب کے نام ۔  
 سلام علیکم ۔ میں تمہیں اس خدا کا واسطہ دیتا ہوں جس کے سوا اور  
 کوئی معبود نہیں ۔ اما بعد : خلیفہ عثمان رضی آپ کے جوار میں قتل ہوئے  
 یوں کہ آپ ان کے گھر میں بیٹا ہونے والے واویلا اور فریاد کو سن  
 رہے تھے مگر آپ نے ان کی مدافعت نہ قولاً کی نہ فعلاً ۔ خدا کی قسم  
 اگر آپ صدق دل سے ان کے معاملے میں دلچسپی لیتے اور لوگوں کو  
 ڈانٹ ڈپٹ کر باز رکھتے تو ہمارے نزدیک آپ کا ہمسر کوئی نہ تھا ۔  
 اور دوسری چیز جو آپ سے بدگمان کرتی ہے یہ ہے کہ آپ نے قاتلین  
 عثمان رضی کو اپنی پناہ میں لے رکھا ہے وہی لوگ آپ کے دست و بازو  
 ہیں ۔ وہی لوگ آپ کے مددگر اور راز دار ہیں ۔ ہمیں معلوم ہوا ہے  
 کہ آپ عثمان رضی کے خون سے بری ہونے کے مدعی ہیں اگر یہ بات ٹھیک  
 ہے تو قاتلین عثمان رضی کو ہمارے سپرد کر دیں ہم قتل عثمان رضی کے بدلے میں  
 ان کو قتل کر دیں گے اور فوراً آپ کی خدمت میں حاضر ہو جائیں  
 گے ۔ اگر یہ نہیں ہو سکتا تو پھر آپ اور آپ کے ساتھی یہاں تلوار کے  
 سوا اور کسی شے کی توقع نہ رکھیں ۔ قسم ہے اس خدا کی جس کے  
 سوا اور کوئی معبود نہیں ہم قاتلین عثمان رضی کو خشکی میں بھی  
 ڈھونڈھیں گے اور تری میں بھی تاآنکہ انہیں ہلاک کر دیں یا یہ کہ  
 خود ہماری روحیں اللہ میاں کے پاس جا پہنچیں ۔ والسلام“  
 ابو مسلم معاویہ رضی کا خط لے کر کوفہ میں پہنچے ۔ حضرت علی رضی  
 کی خدمت میں حاضر ہوئے اور خط پیش کر دیا ۔ جب وہ خط پڑھ چکے  
 تو ابو مسلم نے ان سے کہا ” اے ابولحسن آپ نے ایک ذمہ داری  
 سنبھالی ہے ۔ آپ اس کے مستحق بھی ہیں ۔ خدا کی قسم ہم نہیں  
 چاہتے کہ وہ کسی دوسرے کے ہاتھ میں ہو ۔ بشرطیکہ آپ اپنی طرف  
 سے اس کا حق ادا کریں ۔ کوئی شک نہیں عثمان رضی کو بے گناہ قتل

کیا گیا ہے لہذا آپ ان کے قاتل ہمارے سپرد کر دیں اور ہمارے امیر بن جائیں۔ پھر کوئی ہاتھ آپکے مخالف کار فرما ہو تو ہمارے ہاتھ آپ کے مددگار ہوں گے، ہماری زبانیں آپ کی گواہ ہوں گی، آپ اتمام حجت کر چکے ہوں گے۔ آپ کا عذر مقبول ہو چکا ہو گا“ حضرت علی رض نے ابو مسلم سے کہا ”آپ کل صبح میرے پاس آئیں“ اور حکم دیا کہ انہیں نہایت عزت و احترام کے ساتھ رکھا جائے۔

اگلے روز صبحدم وہ حضرت علی رض سے ملنے آئے۔ وہ اس وقت مسجد میں بیٹھے تھے۔ مگر دیکھا کہ کوئی دس ہزار سے زائد اشخاص پوری طرح مسلح ہیں اور پکار رہے ہیں ”ہم سب قاتلینِ عثمان ہیں“۔ اس پر ابو مسلم نے حضرت علی رض سے کہا ”میں ان لوگوں کو دیکھ رہا ہوں۔ ان پر آپ کا بس نہیں چل سکتا۔ میرا خیال ہے انہیں معلوم ہو گیا ہے کہ میں آپ کے پاس کس غرض سے آیا ہوں اور وہ یہ حرکت اس لیے کر رہے ہیں کہ آپ کہیں انہیں میرے حوالے نہ کر دیں“۔

حضرت علی رض نے کہا میں نے اس معاملے کو خوب چھان پھٹک کر دیکھا ہے۔ میری رائے میں ان کا آپ کے یا کسی اور کے سپرد کر دینا معاملے کو سلجھا نہیں سکتا۔ بیٹھے میں آپ کے خط کا جواب لکھتا ہوں۔ اور پھر لکھا ”بسم اللہ الرحمن الرحیم : خدا کے بندے امیرالمومنین علی رض کی طرف سے معاویہ بن ابی سفیان کے نام۔ اما بعد ! بھائی خولان آپ کا خط لے کر آئے۔ جس میں آپ نے مجھ پر عثمان رض سے قطع رحم اور ان کے خلاف لوگوں کو اکسانے کا الزام لگایا ہے حالانکہ میں نے ایسی کوئی بات نہیں کی۔ مرحوم نے لوگوں کو خود ہی اپنا دشمن بنا لیا تھا، نتیجہ یہ ہوا کہ بعض جان کے در پے ہوئے اور بعض ساتھ چھوڑ گئے۔ یہ دیکھ کر میں گھر میں بیٹھ رہا اور مرحوم کے معاملے سے دستکش ہو گیا۔ رہا یہ کہ آپ ضرور مجھی کو مجرم قرار دیں تو میں کیا لکھوں۔ جو جی میں آئے کہتے جائیے۔ رہا یہ کہ میں قاتلینِ عثمان رض کو آپ کے سپرد کر دوں؟ تو میں اس

خیال سے متفق نہیں ہوں - میں جانتا ہوں کہ آپ کا یہ مطالبہ اُس مقصد تک پہنچنے کا ایک راستہ ہوگا جو آپ کے پیش نظر ہے - آپ خونِ عثمان کا بدلہ ہرگز نہیں چاہتے - خدا کی قسم اگر آپ اپنی اس گمراہی اور تفرقہ پردازی سے باز نہ آئے تو آپ پر وہی کچھ نازل ہوگا جو ایک تفرقہ پرداز، سرکش اور باغی پر نازل ہوا کرتا ہے - والسلام“ -

ساتھ ہی ایک خط حضرت عمرو بن العاص کے نام بھی تحریر کیا - ”بسم اللہ الرحمن الرحیم - خدا کے بندے علی امیرالمومنین کی طرف سے عمرو بن العاص کے نام : اما بعد : دنیا اپنی طرف متوجہ کر کے باقی ہر شے سے غافل کر دیتی ہے اور دنیا کی طلب میں کھو کر رہ جاتا ہے - جوں جوں اسے دنیا سے کچھ حاصل ہوتا ہے توں توں اس کی ہوس بڑھتی چلی جاتی ہے لہذا جو کچھ حاصل ہو چکا ہوتا ہے وہ اُس سے جو حاصل نہیں ہوا ہوتا بے نیاز نہیں کرتا - حالانکہ ذرا آگے چل کے ہر ذخیرے اور اندوختے سے جدائی ہی جدائی ہے - سعادت مند وہ ہے جو دوسروں کو دیکھ کر عبرت حاصل کرے - لہذا معاویہ رضی اللہ عنہ کے ساتھ اس کے باطل میں معاونت کر کے اپنے عمل کو تباہ و برباد مت کرو - معاویہ رضی اللہ عنہ نے حق پس پشت ڈال دیا ہے اور باطل کو گئے لگا لیا ہے ، والسلام“ -

عمرو بن العاص نے جواب دیا ”عمرو بن العاص کی طرف سے علی بن ابی طالب کے نام : اما بعد : جس شے میں ہم سب کی بہتری اور رفع افتراق پوشیدہ ہے یہ ہے ، کہ آپ ہمارا مطالبہ مان لیں ، یہ کہ ہم حق پر ہیں یا آپ اس امر کا فیصلہ شوریٰ کرے - لوگ ہمیں اس معاملے میں از روئے صداقت بری الذمہ قرار دے دیں گے - والسلام“ -

کہتے ہیں کہ جب حضرت علی رضی اللہ عنہ نے اہلِ شام کی طرف کوچ کرنے کا تہیہ کیا تو اس اثنا میں یوم جمعہ آ گیا - آپ نے منبر پر چڑھ کے حمد و ثنائے النبی بیان کی اور رسولِ خدا صلی اللہ علیہ وسلم پر

درود پڑھا پھر ارشاد کیا ” اے لوگو! کوچ کرو دشمنانِ سنن اور دشمنانِ قرآن کی جانب۔ کوچ کرو قاتلینِ مہاجرین و انصار کی طرف۔ کوچ کرو ان جفا پیشہ بزدلوں کی طرف جنہوں نے ڈاکے مارے اور بادل نخواستہ اسلام قبول کیا تھا۔ کوچ کرو ان لوگوں کی طرف جن کو غنیمت میں تالیفِ قلب کے لیے حصہ ملتا تھا۔ کوچ کرو تاکہ لوگوں کو ان کے خوف سے بچا لو۔“

اس وقت بنو فزارہ کا ایک فرد اربد نامی اٹھ کھڑا ہوا اور کہا ” کیا آپ چاہتے ہیں کہ ہم آپ کے ہمراہ جا کے اسی طرح اپنے شامی بھائیوں کو ہلاک کریں جس طرح آپ کی معیت میں جا کے اپنے بصری بھائیوں کو ہلاک کیا تھا۔ خدا کی قسم ہرگز ہرگز نہیں۔ اب ہم سے یہ نہ ہوگا۔“

یہ سن کر اشتر اٹھ کھڑا ہوا اور کہا ” اے لوگو! تم میں سے کون اس کا سر لے گا۔“ فزاری یہ سن کر بھاگ اٹھا اور ایک جتھا اس کا تعاقب کرنے لگا آخر کُناسہ کے مقام پر اس کو جا لیا، اور اتنے جوتے مارے کہ وہ گر پڑا۔ پھر اسے روندنا شروع کر دیا یہاں تک کہ وہ چل بسا۔ جب حضرت علی رضی اللہ عنہ کو اس کا علم ہوا تو کہا مقتول جس کا قاتل نامعلوم ہے۔ جانے اسے کس نے مارا۔“ چنانچہ بیت اللہ سے اس کے وارثوں کو دیت ادا کر دی۔ بنو تمیم کے ایک شاعر کا قول ہے۔

(۱) اَعُوْ ذِبْرَبِّیْ اَنَّ تَكُوْنَ مَسْنِیِّیْ۔

کَمَا مَاتَ فِی سُوْقِ الْبِرَّازِیْنَ اَرْبَدُ!

(۲) تَعَاوَرَهٗ هَمْدَانُ خَصْفًا نِعَالِهِمْ

اِذَا رُفِعَتْ عِیْنُهُ یَدٌ وَّ قَعَّتْ یَدٌ

۱- میں خدا سے پناہ مانگتا ہوں کہ میری موت ایسی نہ ہو

جیسے سوقِ براذین میں اربد کی ہوئی تھی۔

۲- بنو ہمدان نے اس پر پے در پے جوتے برسائے ایک ہاتھ

اٹھتا تھا تو دوسرا تڑ سے پڑتا تھا۔



اس موقع پر اشتر نے اٹھ کر کہا ” اے امیرالمومنین آپ نے اس غدار کی زبان سے جو کچھ سنا اس کی بنا پر ہمارے تعاون اور ہماری اسداد کے معاملے میں بد دل نہ ہوں۔ یہ سب لوگ جو آپ کو نظر آ رہے ہیں آپ کے حامی ہیں۔ یہ اپنی جانوں کو آپ سے عزیز نہیں جانتے اور آپ کے بعد زندہ رہنے کے ہرگز خواہاں نہیں لہذا آپ ہمیں لے کر اپنے دشمنوں کی سمت کوچ بول دیجیے۔ خدا کی قسم موت سے ڈرنے والا موت سے بچ نہیں سکتا۔ کسی بھی طالب بقا کو بقا حاصل نہ ہوگی۔ جو اس امید کے سہارے جیتا ہے فریب خوردہ ہے۔“

یہ سن کر سبھی اصحاب نے کوچ کرنے پر اظہار رضامندی کر دیا۔ ماسوا عبداللہ بن مسعود، عبیدہ سلہانی اور ربیع بن خثیم اور ان کے ساتھیوں کے جن کی تعداد چار سو کے لگ بھگ تھی۔ یہ سب لوگ قاری تھے۔ انہوں نے عرض کیا ” اے امیرالمومنین با وصف اس کے کہ ہم آپ کی فضیلت کے قائل ہیں ہمارے نزدیک اس جنگ کا معاملہ مشکوک ہے۔ آخر آپ کو اور دیگر مسلمانوں کو ان لوگوں کی بھی ضرورت ہے جو مشرکین کے خلاف نبرد آزما ہوں لہذا آپ ہمیں مشرکین کی کسی سرحد پر متعین کر دیں کہ ہم وہاں کے ساکنوں کے خلاف صرف آرا ہوں۔ حضرت علی رضی اللہ عنہ نے انہیں قزوین و رے کی سرحد پر متعین کر کے ربیع بن خثیم کو ان کا امیر مقرر کیا اور ایک جھنڈا ان کے سپرد کر دیا۔ یہ پہلا جھنڈا ہے جو کوفے میں کسی کے سپرد کیا گیا۔“

اسی اثنا میں حضرت علی رضی اللہ عنہ کو پتہ چلا کہ حُجر بن عدی رضی اللہ عنہ اور عمرو بن حَمق، معاویہ رضی اللہ عنہ کو بر ملا گالیاں دیتے ہیں اور شامیوں پر لعنت بھیجتے ہیں لہذا ان کی طرف آدمی بھیج کر ہدایت کی کہ جو کچھ مجھ تک پہنچا ہے اس سے باز رہو۔“ اس پر وہ حضرت علی رضی اللہ عنہ کے پاس آئے اور کہا ” اے امیرالمومنین کیا ہم حق پر نہیں اور کیا وہ لوگ باطل پر نہیں؟“ جواب دیا ” بالکل بجا، کعبہ غلاف پوش کے

خدا کی قسم ” بولے ” تو پھر انہیں گالیاں دینے اور ان پر لعنت بھیجنے سے آپ ہمیں منع کیوں کرتے ہیں۔ حضرت علی رضی نے فرمایا ” میں پسند نہیں کرتا کہ تم لوگ دشنام طراز اور لعنت گو بنو۔ تمہیں یہ کہنا چاہیے کہ اے خدا! نہ ہمارا خون بہے نہ ہمارے دشمنوں کا۔ اے خدا! ہماری باہمی چپقلش کو دور کر دے۔ اے خدا! ان لوگوں کو گمراہی سے بچا کے راہِ ہدایت دکھا تاکہ حق کو جہل سے ممیز کیا جا سکے اور حق اس گمراہی کی لہروں سے ابھر کر سامنے آ سکے جس میں وہ غرق ہو رہا ہے۔“

کہتے ہیں کہ کوچ کے وقت حضرت علی رضی نے بذریعہ منادی حکم دیا کہ لوگ نکل کے نخیلہ کی لشکرگاہ میں جمع ہو جائیں۔ چنانچہ لوگ تیار ہو کر نکلنے لگے حضرت علی رضی نے کوفے میں اپنا قائم مقام حضرت ابو مسعود انصاری رضی کو مقرر کر دیا۔ یہ ان ستر بزرگوں میں سے تھے جنہوں نے رسولِ خدا کے ہاتھ پر شبِ عقبہ کو بیعت کی تھی۔ پھر حال حضرت علی رضی نے نخیلہ کی جانب باگ اٹھائی۔ عمار بن یاسر رضی ان کے آگے آگے تھے اور جا کے نخیلہ میں ڈیرہ ڈال دیا۔ وہاں سے جملہ عمال کے نام احکام روانہ کیے کہ ان کے پاس حاضر ہو جائیں۔

جب یہ خط حضرت ابن عباس رضی کے پاس پہنچا تو انہوں نے لوگوں کو بلوایا اور خطاب کیا۔ سب سے پہلے جنہوں نے صدائے رضا بلند کی وہ احنف بن قیس تھے، پھر خالد بن سعمر سدوسی، پھر عمرو بن مرحوم عبدی۔ اس کے بعد عبداللہ بن عباس نے ابوالاسود الدلی کو بصرہ میں اپنا قائم مقام مقرر کیا اور اپنی جمعیت کو لے کر نخیلہ کے مقام پر حضرت علی رضی کے حضور میں پہنچ گئے۔

جب حضرت علی رضی کے دور افتادہ چار سو بکھرے ہوئے ساتھی ان کے پاس پہنچ گئے تو انہوں نے نخیلہ سے عزمِ رحلت کیا اور پھر زیاد بن نصر اور شریح بن ہانی کو بلا کے چھ چھ ہزار سواروں کی قیادت سپرد کردی اور ہدایت کی کہ تم دونوں ایک دوسرے سے الگ الگ کوچ

کرو۔ اگر کوئی جھڑپ دونوں کو جمع کر دے تو پھر اے زیاد دونوں لشکروں کے کماندار تم ہو گے۔ یہ ذہن میں رکھو کہ کسی لشکر کا مقدمہ اس کی آنکھوں کے مترادف ہوتا ہے اور مقدمے کی آنکھیں ان کے ہراول دستے ہوتے ہیں۔ دیکھو ہراول دستے بھیجنے کے معاملے میں ہرگز ہرگز اکتاہٹ محسوس نہ کرنا۔ جب اپنے دستوں اور قبیلوں کو لے کر چلو تو کوچ سے لے کر مقام تک انتہائی حزم و احتیاط سے کام لو اور جب کسی دشمن پر جا پڑو یا دشمن تم پر آن پڑے تو چاہیے کہ تمہاری لشکرگاہ نسبتاً اونچی جگہ پر ہو تا کہ اونچائی تمہارے لیے محکم حصار کا کام دے۔ جب رات چھا جائے تو پورے لشکر کے گرد نیزوں اور ڈھالوں کو پھیلا دو۔ تیر انداز بھی قریب ہی رہنے چاہیں۔ جب تک ٹھیرے رہو اسی طرح کرو تاکہ کوئی غفلت کے عالم میں تم پر حملہ نہ کر دے۔ تم دونوں اپنے لشکر کی پاسبانی خود کرنا۔ تھوڑی تھوڑی دیر کے لیے سونا اور وہ نیند بھی غنودگی یا نیمخوابی ہو (یعنی غفلت کی نیند نہ ہو)۔ مجھے مسلسل باخبر رکھنا۔ میں تم دونوں کے پیچھے پیچھے چلا آ رہا ہوں۔ کسی چیز کے باعث نہ رکوں گا، الاماشاللہ، اور ہاں جب تک تمہارے خلاف پہل نہ کی جائے یا میرا حکم نہ پہنچے جنگ شروع نہ کرنا۔ انشاء اللہ“

ان کے رخصت ہو جانے کے تیسرے روز بعد انہوں نے اپنے رفقا کو خطاب کرتے ہوئے کہا ”اے لوگو! کل ہم اپنے مقدسوں کے نقش قدم پر روانہ ہو جائیں گے۔ دیکھو تم میں سے کوئی پیچھے نہ رہ جائے۔ میں نے عقب (ساقہ) پر مالک بن حبیب یربوعی کو مقرر کیا ہے اور اسے حکم دیا ہے کہ جو پیچھے رہنے والا ہے اسے ہمارے پاس بھیج دے۔“

صبح ہوتے ہی لوگوں میں کوچ کا نقارہ بجوا دیا اور چل پڑے۔ جب شہر بابل کے آثار پر پہنچے تو قریبی ہمراہیوں سے کہا ”یہ شہر بارہا زمین میں دھانس دیا جاتا رہا لہذا گھوڑوں کو ایڑ لگاؤ اور ان کی لگائیں ڈھیلی چھوڑ دو تاآنکہ اس مقام کی حدود سے باہر

نکل جاؤ۔ ممکن ہے نماز عصر اس کی حدود سے باہر جا کر پڑھی جا سکے۔“ یہ کہہ کے انہوں نے خود بھی ایڑ لگائی اور دوسروں نے بھی اور جلد شہر سے نکل گئے۔ نماز عصر کا وقت ہو چکا تھا لہذا اترے اور نماز پڑھائی۔ ازاں بعد پھر سوار ہو گئے، یہاں تک کہ دیر کعب سے بھی آگے نکل گئے اور پھر مدائن کے قوس دار دروازے پر جا پہنچے۔ وہاں اپنی جمعیت سمیت اتر پڑے۔ ان کی سہانی کے لیے پہلے سے اہتمام کیے جا چکے تھے۔

صبح ہوئی تو پھر سوار ہو گئے۔ باقی لوگ بھی ان کی رکاب میں سوار ہو کر چل دیے۔ ان کی کل تعداد اسی ہزار یا شاید اس سے کچھ زیادہ تھی۔ بہیر الگ تھی۔ وہاں سے چل کے شہر انبار میں وارد ہوئے۔ جب مدائن میں پہنچے تھے تو سَعْتِیل بن قیس کو تین ہزار سپاہ کی قیادت دے کر حکم دیا تھا کہ وہ موصل اور نصیبین ہوتے ہوئے رقتہ کے مقام پر ان سے آن ملیں۔ سَعْتِیل نے کوچ کیا اور موصل کی نئی آبادی کے قریب جا نکامے۔ وہ ان دنوں ایک سرحدی چھاؤنی کی حیثیت رکھتا تھا۔ اسے باقاعدہ طور پر بعد میں مروان بن محمد نے تعمیر کرایا تھا۔

جب سَعْتِیل وہاں پہنچے تو دیکھا کہ دو مینڈھے باہم ٹکرا رہے ہیں۔ سَعْتِیل کے ایک خشمی ساتھی نے یہ منظر دیکھا تو ناگواری کا اظہار کیا اور کہنے لگا ”یہ دیکھو یہ دیکھو“۔ چنانچہ دو آدمیوں نے بڑھ کر ایک ایک مینڈھا پکڑ لیا اور لے کر چلتے بنے۔ اس پر خشمی نے معقل سے کہا ”نہ تم مفتوح ہو گے نہ فاتح“ معقل نے کہا ”انشاللہ جو ہو گا بہتر ہو گا“۔

وہاں سے کوچ کر کے حضرت علی رضی اللہ عنہ کے مقام پر اتر پڑے اور تین روز مقیم رہے۔ پھر پل تعمیر کرنے کا حکم دیا۔ چنانچہ پل تعمیر کر دیا گیا۔ انہوں نے دریا عبور کیا اور زیاد بن نصر اور شریح ابن ہانی کو حکم دیا کہ وہ ان کے آگے آگے چلیں۔ وہ دونوں رخصت ہو کر ایک مقام پر جسے ”سورالروم“ کہتے ہیں پہنچ گئے۔ وہاں

ان کی ملاقات ابوعثور سلمی سے ہوئی جس کے ہمراہ شامی سواروں کا لشکر جرار تھا۔ چنانچہ انہوں نے حضرت علی رضی اللہ عنہ کے پاس اس امر کی اطلاع بھیج دی۔

حضرت علی رضی اللہ عنہ نے اشتر کو حکم دیا کہ وہ نضر اور شریح کے پاس پہنچ جائے اور ان کے عساکر کی بھی زمامِ قیادت اپنے ہاتھ میں لے لے۔ اشتر رخصت ہوا اور ان دونوں سے جا ملا اور پھر سارے لشکر کو لے کر ابوعور کے مقابل جا پہنچا۔ زوروں کی جنگ ہوئی دونوں فریق ایک دوسرے کے خلاف ڈٹے رہے۔ یہاں تک کہ رات چھا گئی اور ابوعور شب کی تاریکی میں کھسک کر معاویہ رضی اللہ عنہ کے پاس پہنچ گیا۔

اب معاویہ رضی اللہ عنہ نے اپنے سواروں کے ہمراہ صفین کی جانب پیش قدمی کی۔ ان کے مقدمہ کا کماندار سفیان بن عمرو اور عقب کا بسر بن ابی اریطہ عامری تھا۔ سفیان بن عمرو ابوعور کی معیت میں آگے آگے روانہ ہوا اور صفین کے مقام پر جا کے ٹھہر گیا۔ یہ ایک ویران قصبہ تھا جسے کسی زمانے میں روسیوں نے تعمیر کیا تھا۔ وہاں سے فرات ایک تیر کے فاصلے پر ہوگا۔ کنار فرات کا علاقہ گھنا بیلا تھا جس میں سے کئی نالے گزرتے تھے جن کا سلسلہ دوفرسخ تک چلا گیا تھا۔ دوفرسخ کے فاصلے میں فرات تک فقط ایک راستہ تھا جو پتھر بچھا کر بنایا گیا تھا باقی سارا حصہ گونے جھاڑ جنگل سے بھرپور تھا جس میں سے گزرنا ممکن نہ تھا۔ علاوہ ازیں نالے نالیاں اور کیچڑ پھیلا ہوا تھا۔ گویا قصبے سے لے کر دریا تک اس راستے کے سوا اور کوئی راستہ نہ تھا۔ یہ دیکھ کر سفیان بن عمرو اور ابوعور نے پیش قدمی کی اور قصبے کے قریب پہنچ کے اس راستے پر ڈیرہ ڈال دیا۔ معاویہ رضی اللہ عنہ نے بھی پورے لاؤ لشکر سمیت آگے ان کے قریب اور قصبے کے دامن میں چھاؤنی جھاڑ دی اور ابوعور کو دس ہزار شامی سوار دے کر راہ فرات پر کھڑا کر دیا تاکہ عراقیوں میں سے جو بھی فرات پر جانا چاہے اسے روک دے۔

## الخبائر الطوال

آخر حضرت علی رضی بھی وہاں آن پہنچے اور دیکھا کہ شامیوں نے قصبے اور راستے پر قبضہ کر رکھا ہے اس لیے لشکر کو حکم دیا کہ معاویہ رضی کی لشکرگاہ کے قریب ہی اپنا معسکر قائم کر لیں۔ اب جو سقوں اور چاکروں نے پانی کا رخ کیا تو ابوعور نے ان کی راہ روک دی۔

حضرت علی رضی کو پتہ چلا تو انہوں نے صعصعہ بن صوحان سے کہا کہ معاویہ رضی کے پاس جاؤ اور ان سے کہو ہم آپ کے پاس جنگ سے قبل اتمام حجت کرنے آئے ہیں۔ اگر آپ مان جائیں تو قبہا، سلامتی اور عافیت ہمیں ہر شے سے زیادہ عزیز ہے مگر ہم دیکھتے ہیں کہ آپ نے ہمارے لیے پانی کی راہ بھی روک رکھی ہے اگر آپ کو یہی پسند ہے کہ جس چیز کے لیے آئے ہیں اسے پس پشت ڈال کر لوگوں کو پانی کے معاملے میں جنگ کرنے کی کھلی چھٹی دے دیں تا کہ جو فاتح ہو وہی پیے تو چلو یونہی سہی۔“

یہ پیغام پہنچا تو ولید نے کہا ”ان کا پانی اسی طرح بند کر دیجیے جس طرح انہوں نے عثمان کا پانی بند کیا تھا۔ انہیں پیاسا ماریے، خدا ان کا ستیاناس کرے۔“

اس پر معاویہ رضی نے عمرو بن عاص سے پوچھا ”آپ کی کیا رائے ہے۔“

انہوں نے جواب دیا ”میرا مشورہ یہ ہے کہ پانی کی راہ نہ روکیں۔ یہ ممکن نہیں کہ وہ لوگ آپ کو سیراب ہوتا دیکھیں اور خود پیاسے بیٹھے رہیں۔“

عبداللہ بن ابی سرح نے جو حضرت عثمان رضی کے ماں کی طرف سے بھائی تھے مشورہ دیا کہ انہیں رات تک پانی سے محروم رکھیں ممکن ہے وہ بیلے کی طرف لوٹ جائیں اور ان کا لوٹ جانا ہزیمت کی صورت اختیار کر لے۔

آخر صعصعہ نے امیر معاویہ رضی سے پوچھا ”پھر کیا ارشاد ہے“ امیر معاویہ رضی نے جواب دیا ”تم واپس جاؤ میرا جواب تم تک

پہنچ جائے گا، چنانچہ صعصعہ واپس حضرت علی رضی کے پاس پہنچ گئے۔ اور انہیں صورتِ حال سے آگاہ کر دیا۔

غرضیکہ اہلِ عراقِ کابل ایک دن تک پانی سے محروم رہے ماسوا ان چھوڑوں کے جو بیلے کی جانب سے دو فرسخِ راہ طے کر کے پانی پی آئے۔ لوگوں کا یہ حال دیکھ کر حضرت علی رضی کو بہت دکھ ہوا۔ وہ دیکھ رہے تھے کہ ان بیچاروں کی پیاس کے مارے کیا گت بن رہی ہے چنانچہ وہ بے تاب ہو گئے۔ اسی اثنا میں اشعث بن قیس آئے اور عرض کیا ”اے امیرالمومنین آپ ہم میں موجود ہوں، تلواریں بھی ہمارے ہاتھوں میں ہوں اور وہ لوگ ہمیں پانی تک نہ پہنچنے دیں بھلا یہ بھی کوئی بات ہے؟ آپ مجھے ماسور فرمائیں میں پانی کی سمت جاتا ہوں (اگر راستہ کھول نہ دوں تو) خدا کی قسم واپس نہ آؤں گا میں جان لڑا دوں گا۔ آپ اشتر کو حکم دیں کہ وہ اپنے رسالے سمیت میرے ہمراہ چلیں“۔ حضرت علی رضی نے فرمایا ”ٹھیک ہے۔ اپنی تجویز کو عملی جامہ پہناؤ“۔

صبح ہوئی تو اشعث نے ابوعور پر چڑھائی کر دی۔ گھمسان کا رن پڑا۔ اشتر اور اشعث نے بہادری کے خوب جوہر دکھائے اور آخر دونوں نے ابوعور اور اس کی جمعیت کو کنارِ دریا سے ہٹا دیا اور خود قابض ہو گئے۔ اس وقت عمرو بن عاص نے معاویہ رضی سے کہا ”اب فرمائیے جس طرح آپ نے ان کا پانی کل بند کیا تھا اگر آج وہ آپ کا بند کر دیں تو؟“ معاویہ رضی نے جواب دیا ”جو ہو گیا اسے چھوڑیں ویسے علی رضی کے بارے میں گمان کیا ہے؟“ جواب دیا ”میرا گمان یہ ہے کہ حضرت علی رضی آپ پر وہ دباؤ نہ ڈالیں گے جو آپ نے ڈالا۔ اس لیے کہ وہ جس مقصد سے آئے ہیں وہ پانی نہیں کچھ اور ہے“۔

بہر حال کنارِ دریا پر لڑنے والے ایک دوسرے سے جدا ہو گئے اور لڑائی بند ہو گئی تو علی رضی نے حکم صادر کیا کہ شامیوں کو دریا پر جانے سے نہ روکا جائے۔ چنانچہ سبھی مل کر پانی پینے لگے

باہم ملاقاتیں ہونے لگیں۔ ایک دوسرے کے عساکر میں آنا جانا شروع ہو گیا۔ حالت یہ تھی کہ ہر آدمی اپنے مددِ مقابل کے فریق سے تعلق رکھنے والے دوست کی خیریت ہی طلب کر رہا تھا۔ ہر ایک کو یہی توقع تھی کہ مصالحت ہو جائے گی۔

اسی زمانے میں عبداللہ بن عمر رضی بن خطاب آیا اور حضرت علی رضی کی خدمت میں حاضر ہونے کی اجازت چاہی۔ حضرت علی رضی نے اجازت دے دی۔ جب وہ حاضر ہوا تو انہوں نے پوچھا ”تو نے ہرمزان کو بے گناہ مار ڈالا۔ وہ میرے چچا عباس کے ہاتھ پر اسلام لایا تھا۔ تمہارے والد نے اس کا دو ہزار وظیفہ مقرر کر رکھا تھا۔ تو سمجھتا ہے میں تمہیں چھوڑ دوں گا“۔

اس پر عبداللہ نے جواب دیا ”شکر ہے اس خدا کا جس نے آپ کو مجھ سے خونِ ہرمزان کا مطالبہ کرنے پر اور مجھے آپ سے خونِ عثمان کا مطالبہ کرنے پر ماسور کر دیا“۔

حضرت علی رضی نے کہا ”عنقریب جنگ ہمیں یکجا کر دے گی پھر تو دیکھ لے گا“۔

کہتے ہیں کہ فریقین ربیع الثانی اور جہادی الاولیٰ کے دو مہینے باہم خط کتابت کرتے رہے۔ کبھی ایک دوسرے کو دھلا بھی دیتے تھے۔ کبھی ایک دوسرے کے خلاف پیش قدمی بھی کرتے تھے مگر قاریوں اور نکو کاروں کے بیچ بچاؤ سے معاملہ رفع دفع ہو جاتا تھا۔ اس سارے عرصے میں جو تین ماہ پر مشتمل تھا کوئی پچاسی بار چھیڑ چھاڑ ہوئی جو قاریوں کے حائل ہو جانے کے باعث بند ہو جاتی رہی۔

آخر جب جہادی الاولیٰ گزر گیا تو حضرت علی رضی تمام رات اپنی جمعیت کی تنظیم میں مصروف رہے اور اُسے دستوں میں تقسیم کر دیا۔ ساتھ ہی امیر معاویہ رضی کے پاس پیغام بھیج دیا کہ آپ کو جنگ کی



کھلی چھٹی ہے۔ چنانچہ امیر معاویہ رضی نے بھی اپنی جمعیت کو منظم کیا اور اسے دستوں میں تقسیم کر دیا۔

صبح ہوئی تو دونوں عساکر نے ایک دوسرے کی طرف پیش قدمی کی اور اپنے اپنے جھنڈوں کے نیچے اپنی اپنی صفوں میں جا کے کھڑے ہو گئے مگر رفتہ رفتہ پھر ایک دوسرے سے دور ہٹ گئے۔ لڑائی ظہور میں نہ آئی۔ انہیں یہ بات پسند نہ تھی کہ دونوں عساکر پورے کے پورے باہم ٹکرا کر تباہ ہو جائیں لہذا ہوتا یہ کہ ایک لشکر سے ایک ٹکڑی نکلتی اور دوسرے لشکر کی ایک ٹکڑی کے خلاف دونوں عساکر کے درمیان برسرا پیکار رہتی۔ اسی عالم میں ماہ رجب آ گیا اور اور فریقین نے جنگ سے ہاتھ کھینچ لیا۔

کہتے ہیں کہ اسی اثنا میں ابودرداء رضی اور ابوامامہ رضی باہلی آ کے معاویہ رضی سے ملے اور کہا ”آپ کس بات پر علی رضی سے لڑ رہے ہیں۔ کیا وہ خلافت کے معاملے میں آپ سے زیادہ مستحق نہیں؟“

جواب دیا ”میں تو خونِ عثمان رضی کی خاطر لڑ رہا ہوں۔“

دونوں نے پوچھا ”کیا انہیں علی رضی نے قتل کیا تھا؟“

جواب دیا ”انہوں نے عثمان رضی کے قاتلوں کو پناہ دے دی ہے۔“

اُن سے کہو کہ قاتلینِ عثمان رضی کو میرے حوالے کر دیں پھر میں پہلا آدمی ہوں گا جو اُن کی بیعت کروں گا“

اب وہ دونوں علی رضی کے پاس آئے اور انہیں اس امر سے آگاہ کیا۔

اس پر حضرت علی رضی کے لشکر سے نوئی بیس ہزار آدمی الگ ہو گئے

اور نعرہ لگایا ”ہم سب عثمان رضی کے قاتل ہیں۔“ یہ رنگ دیکھ کر

ابودرداء اور ابوامامہ کسی ساحلی مقام پر جا ٹھہرے اور اُن لڑائیوں میں

کسی قسم کی شرکت نہ کی۔

ازاں بعد معاویہ نے شرحبیل بن سمط، حبیب بن مسلمہ اور

معن بن زید بن احنس کی طرف پیغام بھیجا کہ وہ حضرت علی رضی کے پاس

جائیں اور ان سے کہیں کہ قاتلینِ عثمان رضی کو ہمارے سپرد کر دیں اور

اپنے موجودہ موقف سے دست بردار ہو جائیں تاکہ ہم اسے مسلمانوں کا

شوری کے سپرد کر دیں۔ پھر وہ اپنے لیے جسے چاہیں اور پسند کریں  
چن لیں۔

یہ اصحاب حضرت علی رضی کے پاس پہنچے۔ پہلے حبیب بن مسلمہ  
نے بات کی اور معاویہ رضی نے جو پیغام دیا تھا کہ سنا بنا۔ جواباً حضرت علی رضی  
نے فرمایا ” تجھے اس معاملے سے کیا تعلق، اے مادر محروم، یہ تیرا  
منصب نہیں۔“ یہ سن کر حبیب بگڑ کے اٹھ کھڑا ہوا اور کہا ” خدا  
کی قسم تم مجھے وہاں دیکھو گے جہاں مجھے دیکھنا تمہیں سخت ناگوار  
گزرے گا۔“ شرحبیل نے کہا ” کیا آپ قاتلینِ عثمان رضی کو ہمارے سپرد  
نہیں کریں گے۔“ حضرت علی رضی نے کہا ” یہ میرے بس کی بات  
نہیں وہ تو کوئی بیس ہزار افراد ہیں۔“ یہ سننا تھا کہ دونوں ان کے  
یہاں سے اٹھ کر چلے گئے۔ کہتے ہیں کہ لوگ اسی طرح پڑے رہے  
تا آنکہ (۵۳۸ھ کے) محرم کا مہینہ بیت گیا۔

اس صورتِ حال کے بارے میں حابس بن سعد طائی نے جو معاویہ  
کی جمعیت میں شامل ہونے والے بنو طے کا علمبردار تھا ذیل کے  
اشعار کہے :-

(۱) وَ مَا بَیْنَ الْمَنَا یَا غَیْرُ سَبْعِ

بَقِیْنَ مِیْنِ الْمُحْرَمِ اَوْ ثَمَانِ

(۲) اَلَمْ یُعْجِبْکَ اَنْتَا قَدْ هَجَمْنَا

وَ اِیْنَا هُمْ عَلٰی الْمَوْتِ الْعِیَانِ

(۳) اَیْنُهَا نَا کِتَابُ اللّٰهِ عَنّٰہُمْ

وَ لَا یُنْہَا هُمْ اٰی الْقُرْآنِ

۱۔ اموات کی راہ میں فقط محرم کے بقیہ سات یا آٹھ دن حائل  
ہیں۔

۲۔ کیا تجھے حیرت نہیں ہوئی کہ ہم اور وہ صریح اور واضح موت  
کے خلاف چڑھائی کر رہے ہیں۔

۳۔ کیا ہمیں تو کتابِ الہی انکے قتل سے منع کرتی ہے اور

آیات قرآنی انہیں نہیں روکتیں؟ (کہ ہمارے قتل سے باز آئیں)۔  
 بہر حال جب ماہِ محرم ختم ہو گیا تو حضرت علی رضی نے امیر معاویہ رضی  
 کے لشکر میں اعلانِچی کو بھیجا اور اس نے غروبِ آفتاب کے وقت  
 منادی کر دی ” ہم رکے رہے تاکہ محترم مہینے بیت جائیں۔ وہ بیت  
 گئے ہیں۔ ہم آپ کو اس امر سے برابر مطلع کر رہے ہیں۔ خدا خیانت  
 کاروں کو پسند نہیں کرتا“

چنانچہ دونوں عساکر پھر سے اپنے اپنے دستے مرتب کرنے لگے۔  
 دونوں لشکر گاہوں میں رات بھر آگ روشن رہی۔ صبح ہوئی تو فریقین  
 نے پیش قدمی کی۔ حضرت علی رضی نے رسالے پر حضرت عمار بن یاسر رضی  
 کو اور پیادوں پر عبداللہ بن بدیل بن ورقا خزاعی کو مامور کر دیا۔  
 شاہ نشان ہاشم بن عتبہ رضی مرقال کے حوالے کیا۔ سیمنہ کے پیادوں کی  
 قیادت سلیمان بن صرد اور میسرہ کے پیادوں کی حارث بن مرہ عبدی کے  
 سپرد کی۔ قلب میں بنو مضر کو، سیمنہ میں بنو ربیعہ کو اور میسرہ  
 میں اہلِ یمن کو متعین کیا۔ قریش اور کنانہ کی کہان حضرت عبداللہ  
 بن عباس کو سونپی۔ بنو کیندہ کو اشعث بن قیس کے ماتحت کر دیا۔  
 بنو بکر بصرہ کو حصین بن منذر کے ماتحت اور بنو تمیم بصرہ کو  
 احسف بن قیس کے ماتحت کر دیا۔ خزاعہ کا سالار عمر بن حنق کو  
 بنایا۔ بنو بکر کوفہ کی قیادت پر نعییم بن ہبیرہ کو مامور کیا۔ بنو سعد  
 رباب بصرہ کی قیادت خارجہ بن قدامہ کو، بجیلہ کی قیادت پر رفاعہ  
 بن شداد کو، بنو ذہل کوفہ کی قیادت پر رویم شیبانی کو، حنظلہ  
 بصرہ کی قیادت پر اعین بن ضبیعہ کو، تمام بنو قضاعہ کی قیادت پر  
 پرعدی بن حاتم کو، بنو لہزم کوفہ کی قیادت پر عبداللہ بن بدیل کو،  
 تمیم کوفہ کی قیادت پر عمر بن عطادر کو، بنو ازد کی قیادت پر  
 جندب بن زہیر کو، بنو ذہل بصرہ کی قیادت پر خالد بن معمر کو،  
 بنو حنظلہ کوفہ کی قیادت پر شبث بن ربیعہ کو۔ بنو ہمدان کی  
 قیادت سعد بن قیس کو، بنو لہزم بصرہ کی قیادت پر خزیمہ بن خازم کو،  
 بنو سعد رباب کوفہ کی قیادت پر ابو صرمہ کو نام جس کا طفیل تھا،

بنو مذحج کی قیادت پر اشتر کو ، بنو عبد قیس۔ کوفہ کی قیادت پر عبداللہ بن طفیل کو ، بنو عبد قیس۔ بصرہ کی قیادت پر عمرو بن حنظلہ کو اور بنو قیس۔ بصرہ کی قیادت پر شداد ہلائی کو مقرر کر دیا ۔ باقی تمام دور و نزدیک کے ملے جلے قبائل کی کمان قائم بن حنظلہ جُھنی کے سپرد کر دی ۔

ادھر امیر معاویہؓ نے رسالے کی قیادت عبداللہ بن عمرو بن عاص کے سپرد کر دی ۔ پیدلوں کی مسلم بن عقبہ لعنہ اللہ علیہ کے ، میمنہ کی عبیداللہ بن عمر کے اور میسرہ کی حبیب بن مسلمہ کے سپرد کر دی ۔ شہ نشان عبدالرحمان بن خالد بن ولید کے حوالے کیا ۔ اہل دمشق کی قیادت پر ضحاک بن قیس کو ، اہل حمص کی قیادت پر ذوکلاع کو ، اہل قنسیرین کی قیادت پر زُفر بن حارث کو ، اہل اردن کی قیادت پر سُفیان بن عمرو کو ، اہل فلسطین کی قیادت پر مسلمہ بن خالد کو ، دمشقی پیادوں کی قیادت پر بُسر بن ارطاط کو ، حمصی پیادوں کی قیادت پر حوشب ذوظلم کو ، قنسیرینی پیادوں کی قیادت پر طریف بن حابس کو ، اردنی پیادوں کی قیادت پر عبدالرحمان قینی کو ، فلسطینی پیادوں کی قیادت پر حارث بن خالد ازدی کو ، بنو قیس دمشق کی قیادت پر ہمام بن قبیصہ کو ، بنو قیس حمص کی قیادت پر ہلال بن ابی ہبیرہ کو ، میمنہ کے پیادوں کی قیادت پر حابس بن ربیعہ کو ، بنو قضاعہ دمشق کی قیادت پر حسان بن بجدل کو ، بنو قضاعہ حمص کی قیادت پر عبّاد بن زید کو ، کندہ دمشق کی قیادت پر عبداللہ بن جون سکسکی کو ، بنو کندہ حمص کی قیادت پر یزید بن ہبیرہ کو ، بنو نمیر بن قاسط کی قیادت پر یزید بن اسد عجلی کو ، بنو حمیر کی قیادت پر ہانی بن عمیر کو ، بنو قضاعہ اردن کی قیادت پر مخارق بن حارث کو ، بنو لخم فلسطین کی قیادت پر نابل بن قیس کو ، بنو ہمدان اردن کی قیادت پر حمزہ بن مالک کو ، بنو غسان اردن کی قیادت پر زید بن حارث کو اور باقی دور و نزدیک کے مخلوط قبائل کی قیادت پر قعقاع بن ابرہہ کو مامور کر دیا ۔ عمرو بن عاص کو تمام رسالوں کی کمان اور ضحاک بن

قیس کو تمام پیادوں کی کہان سونپ دی -

دونوں فریق سات سات صفوں میں بٹ گئے - دو صفیں میمنہ میں ، دو صفیں میسرہ میں اور تین صفیں قلب میں - اس طرح فریقین کی کُل چودہ صفیں تھیں - ہر صف اپنے اپنے جھنڈے تلے کھڑی ہو گئی - کسی کی زبان سے کوئی کلمہ نہ نکلتا تھا - آخر اہل عراقہ میں سے ایک شخص مسّمی حَجَل بن اُثال جو عرب کے بہادر شہسواروں میں سے تھا نکل کر شامی اور عراقی صفوں کے درمیان آن کھڑا ہوا اور للکارا ” کوئی ہے مجھ سے مقابلہ کرنے والا “ - چہرہ اس کا لوہے کے نقاب میں چھپا ہوا تھا - چنانچہ اس کا والد اُثال اس کے مقابلے پر آ گیا جو چند چوٹی کے شامی شہسواروں میں سے تھا - وہ بھی لوہے کے نقاب میں روپوش تھا -

دونوں میں سے ہر ایک اپنے مدمقابل سے ناواقف تھا - بہر حال وہ ایک دوسرے پر جھپٹنے لگے - لوگوں کی آنکھیں حیرت سے پھٹی پڑتی تھیں - باہم نیزے کے وار ہوتے رہے مگر کسی کا کچھ نہ بکڑا اس لیے کہ دونوں سرتا پا زرہ پوش تھے - آخر والد نے بیٹے پر بھرپور حملہ کیا اور اسے زمین پر سے اچک لیا - بیٹا زمین پر اور باپ بیٹے پر گرا - اس دھینگا مستی میں دونوں کے چہرے بے حجاب ہو گئے - دونوں نے اپنے مدمقابل کو پہچان لیا - لہذا دونوں اپنے اپنے لشکروں کی جانب لوٹ گئے - ازاں بعد لوگ بکھڑ گئے - اس روز اس واقعہ کے سوا اور کچھ نہ ہوا -

صبح ہوئی تو سب لوگ اپنی اپنی جگہ جہاں کل تھے آن کھڑے ہوئے - آخر عتبہ بن ابی سفیان نکلا اور اپنے گھوڑے کو دونوں لشکروں کے درمیان لا کے کھڑا کر دیا اور جعدہ بن ہبیرہ بن ابی وہب قرشی کو آواز دی - جعدہ اس کے روبرو آ گیا - کچھ دیر دونوں اپنے موقف کے بارے میں تبادلہ خیال کرتے رہے - بات بڑھتی گئی تاآنکہ جعدہ نے عتبہ کو مشتعل کر دیا - عتبہ نے اسے برا بھلا کہا - پھر دونوں غصے میں پھرے ہوئے لوٹ گئے اور مد مقابل پر حملہ کرنے کے لیے

اپنا اپنا دستہ مرتب کیا اور پھر آ کے دونوں صفوں کے مابین باہم ٹکرا گئے۔ تمام لوگوں کی نگاہیں ان پر تھیں۔ جعدہ ڈٹا رہا لیکن عتبہ بھاگ نکلا۔ ان دستوں کی جھڑپ کے بعد دونوں لشکر لوٹ گئے۔ اس روز اور کچھ نہ ہوا۔ نجاشی نے عتبہ اور جعدہ کی جھڑپ کے بارے میں کہا تھا :

(۱) اِنْ شَتَّمُ الْكَرِيمِ يَا عَتَبُ خَطْبُ

فَاعَلَمَنَّهُ مِنَ الْخُطُوبِ عَظِيمُ !

(۲) اُمُّهُ، اُمُّ هَانِيٍّ وَ اَبُوهُ

مِنْ لُؤَيٍّ بَيْنَ غَالِبٍ لَصِيْمٍ !

(۳) اِنَّهُ، لِلْهُبَيْرَةِ بِنُ أَبِي وَهَبٍ

اَقْرَبُ بِفَضْلِهِ مَخْزُومُ

۱- اے عتبہ کسی معزز شخص کو گالی دینا آفت ہے اور

جان لے کہ یہ آفت بہت بڑی آفتوں میں سے ہوتی ہے۔

۲- جان لے کہ جعدہ کی ماں ام ہانی تھی اور اس کا باپ لوئی بن

غالب سے صحیح نسبی تعلق رکھتا تھا۔

۳- وہ ہبیرہ بن ابی وہب تھا جس کی فضیلت کا بنو مخزوم بھی

اقرار کرتے ہیں۔

اسی طرح ذیل کے اشعار بھی کہے :-

(۱) مَا زِلْتِ تَنْظُرِي فِي عِطْفَيْكَ ابْتِهَةً

لَا يَرُفَعُ الطَّرْفُ مِنْكَ التَّيْهَةَ وَالصَّلْفُ،

(۲) لَمَّا رَأَيْتَهُمْ، صُبْحًا حَسْبَتَهُمْ،

أَسَدَ الْعَرَبِ بَنِي حَمِيٍّ أَشْبَالَهَا الشُّغْرَفُ

(۳) نَادَيْتِ خَيْلَكَ إِذْ عَضَّ السُّيُوفُ بِهَا

عُوجِيٍّ إِلَيَّ، فَمَا عَاجُوا وَمَا وَقَفُوا

(۴) هَلَا عَطَفْتَ إِلَيَّ قَتَلْتِي مُصْرَعَةً

مِنْهَا السُّكُونُ وَ مِنْهَا الْأَزْدُ وَالصَّدْفُ،

(۵) قَدْ كُنْتُ فِي مَنظَرٍ عَنِ ذَاوُسْتَمَعٍ

يَا عُتْبَ لَوْلَا سَفَاهُ الرَّأْيِ وَالتَّرَفِ

۱۔ تو اپنے ٹھاٹھ باٹھ کے احساس میں گم اپنے کندھوں اور بغلوں کو دیکھتا جا رہا تھا۔ غرور اور گھمنڈ تجھے نگاہ نہ اٹھانے دیتے تھے۔

۲۔ مگر ایک صبح جب تو نے انہیں دیکھا تو تُو نے یوں گان کیا گویا وہ کچھار کے شیر ہیں جن کے بچوں کی حفاظت گھنے درخت اور جھاڑیاں کرتی ہیں۔

۳۔ جب تمہارے رسالے کو تلواروں نے بدحال کر دیا (اور وہ بھاگ اٹھے) تو تُو نے پکارا ”میری جانب لوٹ آؤ“ مگر وہ نہ لوٹے، نہ ٹھیرے۔

۴۔ کیا تو نے لوٹ کر بنو سکون، بنو ازد اور بنو صدف کے مقتولوں کی طرف بھی نہ دیکھا جو زمین پر ادھر ادھر پڑے ہوئے تھے۔

۵۔ اے عتبہ اگر تو بر خود غلط اور کوتاہ بین نہ ہوتا تو تجھے یہ منظر نہ دیکھنے پڑتے، اور نہ یہ باتیں سننی پڑتیں۔

کہتے ہیں کہ ایک روز اشعث بہادرانِ عراق کا رسالہ لے کر برآمد ہوئے اور مقابلہ کرنے کے لیے، حبیب بن مسلمہ، شام کے اتنے ہی رسالے کے ساتھ نکلا۔ پھر وہ دونوں صفوں کے درمیان دیر تک لڑتے رہے۔ تقریباً سارا دن گزر گیا آخر دونوں لوٹ گئے۔ حق یہ ہے کہ دونوں ایک دوسرے کے لیے برابر کی چوٹ تھے۔

ایک روز مرقال ہاشم بن عتبہ بن ابی وقاص رسالہ لے کر نمودار ہوئے۔ دوسری جانب ابوعور سلمی بھی اتنا ہی رسالہ لے کر ان کے مقابلے پر نکلا۔ پھر وہ دن بھر دونوں صفوں کے مابین بر سر پیکار رہے۔ کسی نے کسی کو پیٹھ نہ دکھائی۔

ایک اور دن عتار بن یاسر عراقی رسالہ لے کر نکلے۔ عمرو بن عاص ان کے مقابل ہوئے۔ انہوں نے اپنے نیزے پر ایک سیاہ پرچم

لگا رکھا تھا جسے دیکھ کر لوگوں نے کہا ” یہ وہ پرچم ہے جو عمرو کو رسول خدا صلی اللہ علیہ وسلم نے دیا تھا “ یہ سن کر حضرت علی رضی اللہ عنہ نے کہا ” میں تمہیں اس پرچم کی کہانی سناتا ہوں ۔ یہ وہی جھنڈا ہے جو رسول خدا صلی اللہ علیہ وسلم نے عمرو کو دیا تھا اور ارشاد کیا تھا کہ اسے اس کے حق کے ساتھ کون اٹھائے گا “۔ عمرو نے پوچھا ” یا رسول اللہ (صلی اللہ علیہ وسلم) اس کا کیا حق ہے ؟ “ آپ نے فرمایا ” اس کو لے کر کافروں کو پیٹھ نہ دکھانا اور اسے ہاتھ میں لے کر کسی مسلمان سے جنگ نہ کرنا “۔ اور حال یہ ہے کہ عمرو اس پرچم کو ہاتھ میں لے کر کفار کے مقابلے میں رسول خدا صلی اللہ علیہ وسلم کے دورانِ حیات بھاگے تھے اور آج اس جھنڈے کو ہاتھ میں لے کر مسلمانوں سے لڑ رہے ہیں “۔ بہر حال عمار اور عمرو اس روز شام تک لڑتے رہے ۔ کسی ایک نے دوسرے کو پیٹھ نہ دکھائی ۔

اسی طرح ایک روز محمد بن حنفیہ نکلے ان کے مقابلے میں عبید اللہ بن عمر شامیوں کی اتنی ہی فوج لے کر آ گیا ۔ عبید اللہ نے محمد بن حنفیہ سے کہا ” میرے سامنے آؤ “ محمد نے کہا ” گھوڑوں سے اتر کر “۔ عبید اللہ نے کہا ” ٹھیک ہے “۔ لہذا دونوں اپنے اپنے گھوڑے سے اتر پڑے ۔ حضرت علی رضی اللہ عنہ نے انہیں دیکھا تو گھوڑے کو ایڑ لگائی اور محمد کے قریب آ کے اتر پڑے اور اس سے کہا ” تم میرا گھوڑا پکڑو “۔ محمد نے گھوڑا پکڑ لیا ۔ پھر حضرت علی رضی اللہ عنہ کی طرف گئے ۔ عبید اللہ انہیں دیکھ کر بھاگ کھڑا ہوا اور کہا مجھے آپ سے لڑنے کی خواہش نہیں ۔ میں تو آپ کے بیٹے سے لڑنے نکلا تھا ۔ اس پر محمد نے کہا ” ابا جان اگر آپ مجھے اس سے لڑنے دیتے تو توقع تھی کہ میں اسے قتل کر دیتا “۔ حضرت علی رضی اللہ عنہ نے جواب دیا ” اگر تو اس سے لڑتا تو مجھے بھی یہ توقع ہو سکتی تھی لیکن ساتھ ہی یہ خدشہ بھی تھا کہ کہیں وہ تمہیں قتل نہ کر ڈالے ۔ بہر حال محمد اور عبید اللہ کے سواروں میں دوپہر تک لڑائی ہوتی رہی اور پھر دونوں گروہ واپس چلے گئے ۔ کسی کا پلہ بھاری نہ تھا ۔



ایک روز عبداللہ بن عباس رضی عراقی سواروں کا دستہ لے کر برآمد ہوئے۔ ان کے مقابلے پر ولید بن عتبہ آیا۔ اس کے ہمراہ اتنے ہی شامی سوار تھے۔ ولید نے ابن عباس سے کہا ” اے ابن عباس آپ لوگوں نے قطع رحم کیا۔ اپنے امام کو مار ڈالا تاہم وہ مقصد حاصل نہ ہوا جس کی امید تھی۔“ ابن عباس نے جواب دیا ” داستان طرازی چھوڑو مقابلے پر آؤ۔“ ولید نے انکار کر دیا (بہر حال دونوں دستوں میں جنگ ہوئی) اُس روز خود ابن عباس خوب جان توڑ کر لڑے۔ آخر دونوں برابر فتحمندی و نا فتحمندی کے عالم میں لوٹ گئے۔

ایک اور دن عمرو بن عاص شامی سواروں کے ساتھ نکلے۔ سعد بن قیس ان کے مقابلے پر آئے۔ ان کے ہمراہ بھی اتنے ہی عراقی سوار تھے۔ عمرو رجز کہ رہے تھے :-

لَا تَأْمَنَنَّ بَعْدَهَا أَبَاحَسَنٍ  
طَا حِنَةَ تَدْفُكُمُ دَقَّ الطَّحْنِ  
إِنَّا نُمِيرُ الْحَرْبَ إِشْرَارِ السِّنِّ

” اے ابوحسن اس کے بعد تمہیں امن میسر نہ آئے گا۔ جنگ کی چکی تمہیں آٹے کی طرح پیس کر رکھ دے گی۔ ہم جنگ کو رسے کی طرح بل دے دے کر مضبوط کرتے چلے جائیں گے۔“

پھر عمرو کے شامی ساتھیوں میں سے ایک نوجوان حُجرالشر نامی باہر آیا اور دعوتِ سبازرت دی۔ اس کے مقابلے پر حُجر بن عدی نمودار ہوئے۔ دونوں ایک دوسرے پر نیزوں سے وار کرتے رہے۔ آخر حُجرالشر نے ان پر نیزے کا ایسا وار کیا کہ وہ گھوڑے سے نیچے جا پڑے مگر انہیں ان کے ساتھیوں نے بچا لیا۔ دونوں واپس ہوئے۔ حُجر بن عدی کو نیزے نے گھائل کر دیا تھا۔ اب حُجرالشر کے مقابلے میں حکم بن ازہر آیا جو اشرافِ کوفہ میں سے تھا۔ دونوں میں تلوار چلنے لگی۔ آخر حُجرالشر نے ایک پُر زور وار کر کے حکم کو ڈھیر کر دیا اور پھر للکارا ” اور ہے کوئی سامنے آنے والا۔“ اب اس کے مقابلے میں حکم کا چچا زاد بھائی رفاعہ بن طلیق نکلا۔ حُجرالشر نے اسے بھی

لقمہ شمشیر بنا لیا۔ چنانچہ حضرت علی رضی نے کہا ”شکر ہے اس خدا کا جس نے اسے ہلاک کر دیا۔“

## عبداللہ بن بدیل کا قتل

ایک روز عبداللہ بن بدیل خزاعی عراقی سواروں کا ایک دستہ لے کر نکلے۔ وہ حضرت علی رضی کے بڑے معزز اور محترم ساتھیوں میں سے تھے۔ ان کے مقابلے میں ابوعور سلمی اتنے ہی شامی سوار لے کر آیا۔ گھڑی بھر خوب لڑے۔ پھر عبداللہ نے اپنے ساتھیوں کو جو لڑائی میں مشغول تھے چھوڑ کر گھوڑے کو ایڑ لگائی اور بھڑکا کر اسے اہل شام پر چھوڑ دیا۔ ان کی جمعیت پارہ پارہ ہونے لگی۔ جو قریب آتا وہ اسی کو تہ تیغ کر دیتے۔ تاآنکہ وہ اس ٹیلے پر جا پہنچے جہاں امیر معاویہ رضی کا ڈیرہ تھا۔ ساتھیوں نے معاویہ رضی کے گرد گھیرا ڈال لیا۔ معاویہ رضی بولے ”دیکھتے کیا ہو۔ اگر اسے لوہا کچھ نہیں کہتا تو پتھر مارو۔“ چنانچہ ان پر پتھروں کی بارش برسادی گئی اور وہ قتل ہو گئے۔ معاویہ آ کے ان کے پاس کھڑے ہو گئے اور کہا ”یہ شخص قوم کا مینڈھا تھا اور مصداق تھا شاعر کے اس قول کا :

(۱) أَخْوَ الْحَرْبِ إِنْ عَضَّتْ بِهِ الْحَرْبُ عَضَّتْهَا

وَإِنْ شَمَّرَتْ عَنْ سَاقِهَا الْحَرْبُ شَمَّرَا

(۲) كَسَلِيْثٍ عَرِيْثٍ بَاتَ يَنْحُمِي عَرِيْثَهُ

رَمَتْهُ الْمَنِيَا قَصْدَهَا وَ تَقَطَّرَا

۱- وہ مرد میدان تھا اگر جنگ اسے دانتوں سے کاٹتی تھی تو وہ جنگ کو کاٹ لیتا تھا۔ اگر جنگ پائنجے چڑھا لیتی تھی تو وہ بھی پائنجے چڑھا لیتا تھا۔

۲- وہ کچھار کے شیر کے مانند تھا جو اپنے ماسن کی مدافعت کر رہا ہو۔ ایسے عالم میں اسے موتوں نے تیروں کا بے خطا نشانہ بنا لیا اور وہ ڈول کر ایک پہلو پر گر گیا۔

کہتے ہیں کہ معاویہ رضی کا ایک سوار جس پر انہیں بہت ناز تھا

وہ ان کا آزاد کردہ غلام حُرَیْثُ تھا۔ وہ معاویہ رضی کی پوشاک ڈانٹ لیا کرتا تھا۔ انہیں کے ہتھیار بھی لگا لیا کرتا تھا۔ انہیں کے گھوڑے پر بھی سوار ہو جاتا تھا۔ شکل و صورت میں بھی اُن سے مشابہ تھا۔ جب اس نے حملہ کیا تو لوگوں نے کہا ”یہ معاویہ رضی ہیں“۔ ویسے معاویہ رضی نے اسے منع کر رکھا تھا کہ علی سے بچ کر رہنا۔ باقی جہاں جی چاہے نیزے مارنے پھرنا۔ مگر عمرو بن عاص اسے الگ لے گئے اور کہا ”تم علی کے ہمتا ہو۔ ان سے کیوں مقابلہ نہیں کرتے“۔ اس نے جواب دیا ”میرے آقا نے مجھے ان کے مقابل ہونے سے منع کر رکھا ہے“۔ عمرو نے کہا ”خدا کی قسم اگر تم علی سے لڑو تو مجھے امید ہے کہ انہیں مار ڈالو گے اور اس شرف کا سہرا ہمیشہ تمہارے سر رہے گا“۔ بہر حال عمرو پھُسلاتے رہے آخر حُرَیْثُ کے دل میں اپنی بات اتار دی۔ صبح ہوئی تو حریت نکل کر دونوں صفوں کے درمیان آن کھڑا ہوا اور پکارا ”اے ابوالحسن میرے سامنے آؤ۔ میں حریت ہوں“۔ حضرت علی رضی نکلے، تلوار کا ایک ہی وار کیا اور وہ ڈھیر تھا۔

اسی زمانے میں ایک روز حضرت علی رضی نے معاویہ رضی کے پاس پیغام بھیجا ”ہم اپنے باہمی جھگڑے کے باعث لوگوں کو کیوں لڑا رہے ہیں۔ آؤ مجھ سے دو دو ہاتھ کر لو۔ جو اپنے مد مقابل کو ہلاک کر دے گا وہ خلیفہ بن جائے گا“۔ معاویہ رضی نے عمرو بن عاص سے کہا ”کیا رائے ہے“۔ عمرو نے جواب دیا ”علی رضی نے آپ سے کھری بات کہی ہے۔ ان کا مقابلہ کیجیے“۔ معاویہ رضی بولے ”کیا مجھے میرے نفس کے بارے میں دھوکا دیتے ہو۔ میں اس کے مقابلے میں کیوں نکلوں جبکہ میری خاطر لڑنے کے لیے بنو عک اور بنو اشعر موجود ہیں“ پھر کہا:

مَا لِيْ لِمَلُوْكَ وَ لِيْلِبْرَارِ وَ اِنَّمَا

حَظُّ الْمُبَارِزِ خَطْفَةٌ مِّنْ بَارِ

”مبارزت بادشاہوں کا کام نہیں۔ باز کی طرح جھپٹنا مبارز کا

کام ہے“۔

اور پھر وہ عمرو سے (ایسا مشورہ دینے کی بنا پر) کئی روز سخت ناراض

رہے ، ملے تک نہیں ۔ اس پر عمرو نے معاویہ رضی سے کہا ” میں کل علی رضی کے پاس چلا جاؤں گا “ ۔

صبح ہوئی تو عمرو نکل کر دونوں صفوں کے درمیان آئے ۔ ان کے لبوں پر رجزیہ اشعار تھے : ۔

(۱) شُدَّ اَعْلَى شِكْتِي لَا تَنْكِشِفُ

يَوْمٌ لَهْمَدَانٍ وَ يَوْمٌ لِلصَّدْفِ

(۲) وَ لِيَتَمِيمٍ مِثْلُهُ، أَوْ تَنْحَرِفُ

وَالرَّبْعِيِّونَ لَهْمُ يَوْمٍ عَصِيفُ

(۳) إِذَا مَشَيْتُ مِشْيَةَ الْعَوْدِ النَّطْفِ

أَطْعَنُهُمْ بِكُلِّ خَطِيءٍ ثَقِيفُ

۱-۲ اے میرے دو رفیقو مجھے میرا اسلحہ پہنا دو جو ہمدانیوں ، صدفیوں اور تمیمیوں اور ان جیسوں کی جنگ میں ، نہ ٹوٹے ، نہ گداز ہو ۔ آج کا دن بنو ربیعہ کے لیے بڑا سخت اور بوجھل ہوگا ۔

۳- اس لیے کہ آج میں زخمی شیر کی چال چلوں گا اور انہیں پختہ ، طویل اور سیدھے خطی نیزوں کا نشانہ بنا ڈالوں گا ۔

اور پھر للکار کر کہا ” اے ابوالحسن آؤ میرے ساہنے ، میں عمرو بن عاص ہوں “ ۔ یہ سن کر حضرت علی رضی ان کے مقابلے میں نکل آئے ، دونوں نے ایک دوسرے پر نیزوں سے وار کیے مگر کسی سے چھ نہ بن پڑا ۔ آخر حضرت علی رضی اپنی تلوار سونت کر حملہ آور ہوئے ، یہ تھا کہ وہ عمرو کو اڑا دیتے مگر وہ گھوڑے سے کود گئے اور ک ٹانگ اٹھا کر برہنہ ہو گئے ۔ حضرت علی رضی نے منہ پھیر لیا اور عمرو کو چھوڑ کے ایک طرف ہو گئے ۔ عمرو بھی معاویہ رضی کی طرف لوٹ گئے ۔ معاویہ رضی نے ان سے کہا ” اللہ اللہ کیا کہنے تمہاری تشریف کی بیکی کے “ ۔

کہتے ہیں کہ اسی زمانے میں ایک روز عبید اللہ بن عمر جو عرب کے بہادروں اور شہسواروں میں سے تھا شامی سواروں کے ہمراہ میدان میں آیا۔ اشتر بھی اتنے ہی جتنے کے ساتھ برآمد ہوا۔ دونوں میں شدید جھڑپ ہوئی۔ عبید اللہ اور اشتر دست بدست لڑے۔ عبید اللہ نے اشتر پر وار کیا مگر اشتر پہل کر گیا اور نیزہ دے مارا۔ عبید اللہ نے وار خالی دیا۔ اب اشتر نے آؤ دیکھا نہ تاؤ عبید اللہ کے ساتھیوں پر پل پڑا۔ تھک ہار کے دونوں فریق اپنی اپنی لشکرگاہ میں چلے گئے۔ البتہ پلہ اشتر ہی کا بھاری رہا۔

اسی طرح ایک روز عبدالرحمان بن خالد بن ولید میدان میں آیا۔ وہ معاویہ رض کے گئے چنے آدمیوں میں سے تھا۔ اس کے مقابلے پر عدی بن حاتم رض اسی کے برابر جتھا لیے برآمد ہوئے۔ دونوں دن بھر لڑتے رہے اور آخر لوٹ گئے۔ دونوں میں سے کوئی بھی مغلوب یا غالب نہ تھا۔ ایک روز ذوکلاع چار ہزار شامی سواروں کو لے کر سامنے آیا۔ یہ سب موت کی بازی لگا کر آئے تھے۔ آتے ہی بنو ربیعہ پر ہلہ بول دیا۔ وہ حضرت علی رض کے میسرہ پر متعین تھے۔ قیادت ان کی عبید اللہ بن عباس کے سپرد تھی۔ حملے کی شدت کے باعث بنو ربیعہ کا شیرازہ بکھر گیا۔ یہ دیکھ کر خالد بن معتمر نے انہیں للکارا ”اے برادران ربیعہ تم نے خدا کا غضب مول لے لیا“۔ یہ سن کر وہ لوگ اس کی طرف دوڑے۔ اب تو گھمسان کی جنگ ہوئی۔ کشتوں کے پشتے لگ گئے۔ عبید اللہ بن عمر نے پکارا ”میں طیب ابن طیب ہوں“ عمار نے سنا تو کہا ”نہیں تو تو خبیث ابن طیب ہے“۔ عبید اللہ نے حملہ کیا۔ لبوں پر ذیل کے اشعار رجز تھے :-

(۱) اَنَا عُبَيْدُ اللَّهِ يَنْمِيْنِيْ عُمَرُ

خَيْرُ قُرَيْشٍ مِّنْ حَضِيٍّ وَمِنْ غَبَرُ

(۲) غَيْرَ رَسُولِ اللَّهِ وَالشَّيْخِ الْاَغْر

أَبْطَنًا عَنِ نَصْرِ ابْنِ عَفَّانٍ مُضَرَ

وَالرَّبْعِيْنَ - فَلَا أُسْقُو الْمَطْرَ

- ۱- میں عبیداللہ ہوں - عمر رضی کا تعلق مجھی سے تھا - وہ عمر جو تمام آنجہانی اور اینجہانی قریشیوں سے بہتر تھا -
- ۲- ما سوا رسولِ خدا اور شیخِ روشن جبین (ابوبکر رضی) کے - ابن عتفان کی مدد سے تمام بنو مضر نے پہلو تہی کی - یہی عالم بنو ربیعہ کا تھا - خدا انہیں محرومِ باران رکھے -
- اسی عالم میں شمر بن ریان پر وار کر کے اسے تہ تیغ کر دیا - شمر بنو ربیعہ کے بہادر شہسواروں میں سے تھا -

### عبیداللہ بن عمر کا قتل

صبح ہوئی تو عبیداللہ انہیں ساتھیوں کو لے کر جو پہلے روز اس کے ہمراہ تھے پھر میدان میں آ گیا - بنو ربیعہ مقابلے پر نکلے - دونوں صفوں کے مابین خوب جنگ ہوئی - عبیداللہ سب سے آگے تھا - اور خوب تلوار چلا رہا تھا - اچانک حریت بن جابر حنفی نے بڑھ کے اس کے سینہ پر نیزے کا وار کیا اور مار گرایا - تاہم لوگ اس کے قتل کی نسبت مختلف رائے رکھتے ہیں - بنو ہمدان کہتے ہیں کہ اُسے ہانی بن خطاب نے قتل کیا - اہلِ حضر موت کا خیال ہے کہ اسے مالک بن عمرو حضرمی نے ہلاک کیا تھا - بنو ربیعہ کا یہاں ہے کہ اس کا قاتل حریت بن جابر حنفی ہے اور متفق علیہ رائے یہی ہے - کعب بن جُعیل نے اس کا مرثیہ کہا تھا :

(۱) اَلَا اَنْتَما تَبْكِي العِيُونَ لِيفارسِ  
بِصِفِّيْنِ اَجَلْتِ خَيْلُهُ وَهُوَ واقِفٌ!

(۲) فَأَضْحَى عُبَيْدُ اللهِ بِالثَّقَاعِ مَسْلَمًا  
تَمُجُّ دَمًا مِنْهُ العَرُوقُ النَّوَارِفُ!

(۳) يَنْوُوءُ وَتَعَلُّوهُ سَبَائِبُ مِنْ دَمٍ  
كَمَا لَاحَ فِي جَيْبِ القَمِيصِ الكَفَائِفُ!

(۴) وَقَدْ ضَرَبْتَ حَوْلَ بَنِ عَمِّ نَبِيِّنَا  
مِنَ المَوْتِ شَهْبَاءَ المَنَاكِبِ شَارِفُ!

(۵) تَمُوجُ تَرِي الرِّاياتِ حُمراً كَأَنَّهَا  
 إِذِ اصُّوبَتْ لِسَطِّعِنِ طَيْرٌ عَوَاكِفُ!  
 (۶) جَزَا اللهُ قَتْلَنَا بِصِفِّيْنِ خَيْرَ مَا  
 جَزَاهُ عِبَاداً غَا دَرَّتْهَا المَوَاقِفُ!

۱- دیکھو کہ آنکھیں رو رہی ہیں اس شہسوار کو جسے صفین کے میدان میں چھوڑ کر دوسرے سوار چلتے بنے اور وہ کھڑا مقابلہ کرتا رہا۔

۲- عبید اللہ میدان میں پڑا رہ گیا۔ اس کی رگوں اور شریانوں سے خون کے فوارے چھوٹ رہے تھے۔

۳- وہ نڈھال ہو کر گر پڑا۔ اس پر پڑے ہوئے خون آلود کپڑے یوں دکھائی دے رہے تھے جیسے قمیص کے گریباں کا نقش و نگار نمایاں ہوتا ہے۔

۴- ہمارے نبی کے ابن عم کے ارد گرد تیغ بردار دستوں نے جو تیغوں کی کثرت کے باعث سیاہ شانہ دکھائی دیتے تھے۔ تیغ زنی سے موت فرازاں کر دی۔

۵- تو نے سرخ نیزوں کو دیکھا کہ موج بحر کے مانند ٹھائیں مار رہے تھے اور جب حملے کے لیے تانے جاتے تھے تو شکاری پرندوں کی طرح جھپٹتے نظر آتے تھے۔

۶- خدا صفین کے میدان میں گرنے والے ہمارے مقتولوں کو بہتر جزا دے بہ نسبت ان کے جن کے پاؤں اکھڑ گئے۔

### ذوکلاع کا قتل

کہتے ہیں کہ ایک روز ذوکلاع اہل شام کا ایک دستہ لے کر نکلا جو بنو عک اور بنو لخم پر مشتمل تھا۔ اس کے مقابلے میں بنو ربیعہ کے ہمراہ عبدا اللہ بن عباس رضی برآمد ہوئے۔ جب دونوں دستے آمنے سامنے ہوئے تو بنو مذحج عراق میں سے ایک ایک شخص لے لاکارا ” اے آل مذحج، دیر نہ کرو“۔ مگر مذحج کا سامنا بنو عک

سے ہوا اور انہوں نے بنو عک کی پندلیاں تلواروں سے اڑانا شروع کر دیں۔ بنو عک بلبلا اٹھے۔ اس پر ذوکلاع نے لاکارا ”اے آل عک تم تو اونٹوں کی طرح بلبلانے لگ گئے“۔

اب بنو بکر بن وائل کے ایک شخص خندف نے ذوکلاع پر ایسا حملہ کیا کہ تلوار اس کے کاندھے میں اتار دی جو زرہ کو چیرتی چلی گئی تھی۔ کاندھا الگ ہو گیا اور وہ جان ہار کے گر پڑا۔ جب ذوکلاع گرا تو بنو عک کو طیش آ گیا لہذا وہ تلواروں کا سامنا نہایت ثابت قدمی سے کرنے لگ پڑے تاکہ رات چھا گئی۔ جنگ صفین کے سارے عرصے میں اہل عراق اور اہل شام جب لڑائی سے لوٹتے تو ایک فریق دوسرے فریق کے پاس چلا جاتا۔ کوئی کسی کو نہ روکتا۔ سبھی اپنے اپنے مقتولوں کو ڈھونڈتے اور انہیں میدان جنگ سے نکال کر دفن کر دیتے۔

کہتے ہیں کہ آخر حضرت علی رضی نے اعلان کر دیا کہ اب وہ اپنی ساری جمعیت کے ساتھ اہل شام کے مقابلے پر نکلیں گے اور ان سے اس وقت تک جنگ جاری رکھیں گے جب تک خدا ان کے اور ان کے شامی مخالفین کے مابین فیصلہ نہ کر دے۔ لوگوں نے یہ سنا تو لرز گئے، کہنے لگے ”اب تک تو یہ ہوتا رہا کہ ہم دستہ دستہ ایک دوسرے کے مقابل نکلتے اور دونوں لشکروں کے مابین لڑتے رہتے اب اگر ہم دونوں فریق پورے کے پورے لشکر اے کر لڑے تو اس کا مطلب پورے عرب کی بربادی ہے۔“

بہر حال حضرت علی رضی نے لوگوں کو خطاب کیا اور کہا ”دیکھو کل تم ان لوگوں سے اپنی پوری جمعیت کے ساتھ جنگ کرو گے۔ آج ساری رات کھڑے ہو کے عبادت کرو۔ زیادہ سے زیادہ قرآن پڑھو۔ اللہ سے پائنداری اور بخشش طلب کرو اور ان کا خوب ڈٹ کر مقابلہ کرو۔“

چنانچہ کعب بن جعیل نے کہا :



(۱) أَصْبَحَتِ الْأُمَّةُ فِي أَسْرٍ عَجَبٍ  
وَالْمُلْكُ مَجْمُوعٌ غَدًا لِمَنْ غَلَبَ!  
(۲) أَقُولُ قَوْلًا صَادِقًا غَيْرَ الْكَذِبِ  
إِنَّ غَدًا تَهْلِكُ أَعْلَامُ الْعَرَبِ!

۱۔ امت ایک عجیب و غریب معاملے میں الجھ کر رہ گئی ہے  
کل جو غالب آ جائے گا ملک اسی کے زیر اقتدار ہو گا۔

۲۔ مگر میں سچی بات کہوں گا۔ جس میں جھوٹ کا  
کوئی شائبہ نہیں وہ یہ ہے کہ کل عرب کے ناسی گرامی سردار  
فنا ہو جائیں گے۔

اہلِ شام کا معاویہ رضی اللہ عنہ کے پاس اجتماع ہوا۔ معاویہ نے ان کا  
استقبال کیا اور پھر ان کے نقیب نے پکارا۔ ”مقدمة الجیش کہاں ہے“  
چنانچہ اہلِ حمص اپنے جھنڈے تلے جمع ہو گئے ان کا قائد ابوعور  
سُلمی تھا۔ نقیب نے پھر پکارا ”اہلِ اردن کہاں ہیں“۔ چنانچہ  
وہ بھی نکل کر اپنے جھنڈے تلے جمع ہو گئے، ان کا کماندار زفر بن  
حارث کلابی تھا۔ پھر پکارا ”لشکر امیر کہاں ہے“ چنانچہ اہلِ  
دمشق نکل کر اپنے جھنڈے تلے کھڑے ہو گئے، ان کا قائد ضحاک  
بن قیس تھا۔ پھر ان سب نے معاویہ رضی اللہ عنہ کو گھیرے میں لے لیا۔ معاویہ رضی  
نے پورے لشکر کا سپہ سالار عمرو بن عاص کو مقرر کر دیا اور پھر سارا  
لشکر کوچ کر کے اہلِ عراق کے مقابل جا کھڑا ہوا۔

معاویہ رضی اللہ عنہ نے ٹیلے پر منبر بچھایا اور اس کے اوپر بیٹھ گئے تاکہ جب  
جنگ ہو تو وہ فریقین کو دیکھ سکیں۔ بنو عک نے پیش قدمی کی۔  
انہوں نے اپنے سروں کو پٹکوں سے کسا ہوا تھا اور اپنے سامنے  
پتھر ڈال رکھے تھے اور کہہ رہے تھے کہ ہم بیٹھ نہ پھیریں گے  
یا یہ کہ ہمارے ساتھ یہ پتھر بھی پیٹھ پھیر لیں۔ عمرو نے انہیں پانچ  
حصوں میں تقسیم کر دیا اور ان کے آگے کھڑے ہو کر یہ رجز پڑھی:

(۱) يَا أَيُّهَا الْجَيْشُ الصَّلِيبِيُّ الْإِيْمَانُ

قُومُوا قِيَامًا ، فَاسْتَعِينُوا الرَّحْمَنَ !

(۲) إِنِّي أَنَا نَبِيُّ خَبْرٍ فَأَبْكَانُ !

أَنْ عَلِيًّا قَتَلَ ابْنُ عَفَّانَ !

رُدُّوا إِلَيْنَا شَيْخُنَا كَمَا كَانُ !

۱- اے آہن دست لشکریو ، ڈٹ کے مقابلہ کرو اور اللہ سے تعاون و امداد طلب کرو ۔

۲- بیشک میرے پاس ایک خبر پہنچی ہے جس نے مجھے رُلا دیا ہے وہ خبر یہ ہے کہ علی رضی نے ابن عفان رضی کو قتل کر دیا ہے ۔ ہمارا بزرگ ہمارے پاس واپس لوٹا دو جیسا کہ وہ تھا ۔

ایک شامی مرد نے یہ شعر پڑھے :

(۱) تَبْكِي الْكَتِيْبَةَ يَوْمَ جَرَّ حَدِيدَهَا

يَوْمَ الْوَعَى جَزَعًا عَلَى عَشْمَانَا !

(۲) يَسْلُونَ حَقَّ اللَّهِ لَا يَعْدُونَهَا !

وَسَأَلْتُمْ لِعَلِّي السُّلْطَانَا !

(۳) قَالُوا بِسَبِيْنَةَ بِمَا تَسَلُونَهُ ،

هَذَا الْبَيْانُ فَأَحْضِرُوا الْبُرْهَانَا !

۱- جنگ کے دن جب باغی گروہ نے تلوار کھینچی تو فوجی دستے حضرت عثمان رضی کے غم میں رو رہے تھے ۔

۲- وہ لوگ (حضرت عثمان رضی کے ماتم دار) تو اللہ کا دیا ہوا حق مانگتے ہیں ، حق سے تجاوز نہیں کرتے اور تم لوگ ہو کہ ہم سے علی رضی کی حکومت تسلیم کر لینے کا مطالبہ کرتے ہو ۔

۳- تم جو مطالبہ کر رہے ہو اس کے ضمن میں کوئی محکم دلیل پیش کرو ۔ ہماری بات تو صاف ہے تم اس کے رد میں اپنی

طرف سے ثبوت بہم پہنچاؤ۔

یو پھٹے حضرت علی رض نے نماز فجر پڑھائی اور اپنے رفقا کو حکم دیا کہ جا کے اپنے اپنے جھنڈے تلے جمع ہو جائیں اور خود شامی دستوں میں گردش کرنا شروع کر دی۔ وہ پوچھتے ” یہ کون لوگ ہیں “۔ انہیں بتا دیا جاتا۔ تاآنکہ جب وہ ان دستوں اور ان کے مراکز سے آگاہ ہو گئے تو (واپس آ کر) بنو ازدِ کوفہ سے کہا ” تم میری طرف سے ازدِ شام کو کافی ہو رہو “۔ پھر بنو خثعم سے کہا ” تم میری طرف سے بنو خثعم کو کافی ہو رہو “۔ غرضیکہ ہر عراقی قبیلے کو حکم دیا کہ وہ ان کی طرف سے اپنی شامی برادری کو کافی ہو رہے۔ ازاں بعد حکم دیا کہ وہ سب ہر جانب سے شخصِ واحد کی طرح حملہ آور ہوں۔ چنانچہ انہوں نے اسی طرح کیا۔ خود حضرت علی رض نے اہلِ حجاز کے ساتھ جو قریش اور انصار پر مشتمل تھے اس جمعیت پر یورش کی جس میں معاویہ رض تھے۔ حضرت علی رض کے یہ ساتھی کوئی بارہ ہزار سوار تھے۔ وہ خود ان کے آگے آگے تھے۔ جب انہوں نے اللہ اکبر کا نعرہ بلند کیا تو باقی لشکر نے بھی یہی صدا بلند کی جس کی شدت سے زمین لرز گئی۔ نتیجہ یہ ہوا کہ اہلِ شام کی صفیں ٹوٹ گئیں، دستے باہم گڈ مڈ ہو گئے، یہاں تک کہ وہ ہٹتے ہٹتے معاویہ رض کے پاس جا پہنچے۔ معاویہ رض اس وقت عمرو بن عاص کے ساتھ اپنے منبر پر بیٹھے لشکر کی طرف دیکھ رہے تھے۔ جب معاویہ رض نے لوگوں کو یوں ہٹتے دیکھا تو گھوڑا مانگا اور سوار ہو گئے۔

پھر اس پسپائی کے بعد شامیوں نے باہم ایک دوسرے کو للکارنا شروع کیا چنانچہ وہ پھر اکٹھے ہو گئے اور اہلِ عراق کے مقابلے پر دوبارہ ڈٹ گئے۔ اب ہر دو جانب سے بڑی پامردی کا مظاہرہ ہوا کسی نے کسی کو پیٹھ نہ دکھائی تاآنکہ ان کے درمیان رات حائل ہو گئی۔ اس روز عرب کے اکابر و اشراف میں سے بے شمار افراد کام آئے۔ اگلا دن طلوع ہوا تو وہ لوگ ایک دوسرے کے یہاں پہنچے اور اپنے اپنے مقتولوں کو نکال لے جانے اور دفن کرنے میں مصروف ہو گئے۔

وہ سارا دن اسی عالم میں بیت گیا۔

اسی روز شام ڈھلے حضرت علی رضی نے اپنے ساتھیوں سے خطاب کیا ”اے لوگو! صبح سویرے اپنی اپنی صفوں میں پہنچ جاؤ اور دشمن پر چڑھ دوڑو، آنکھیں نیچی اور آواز مدہم رکھو، باتیں کم کم کرو، ڈٹ جاؤ، خدا کی یاد سے دل کو خوب آباد رکھو۔ کوئی تنازع تم میں رہ نہ پائے ورنہ زور ٹوٹ جائے گا۔ استقلال سے کام لو، خدا اہل استقلال کا ساتھی ہے۔“

ادھر معاویہ نے بھی اہل شام کو مخاطب کیا اور کہا ”اے لوگو! استقلال کو شعار بناؤ اور پامردی سے مقابلہ کرو۔ نہ ایک دوسرے کا ساتھ چھوڑو نہ اپنی ذمہ داری دوسرے پر ڈالو۔ تم لوگ حق پر ہو۔ تمہارے پاس محکم دلیل ہے۔ تم اس شخص کے خلاف نبرد آزما ہو جو خون بے گناہ کا مرتکب ہوا۔ زیر آسماں کوئی بھی اس کا عذر قبول نہیں کر سکتا۔“

اسی طرح عمرو بن عاص نے خطاب کیا اور کہا ”اے لوگو! جو آہن پوش ہیں انہیں آگے اور جو جریدہ ہیں انہیں پیچھے رکھو۔ آج اپنے سر ہمیں مستعار دے دو، حق فیصلہ کن مرحلہ میں پہنچ گیا ہے۔ دیکھیں وہ ظالم کا ساتھ دیتا ہے یا مظلوم کا“ (مراد یہ کہ عثمان رضی مظلوم ہیں اور علی ظالم، ایسا نہ ہو کہ تم لوگ بھاگ جاؤ اور ظالم اپنے آپ کو حق پر سمجھنے لگ جائے)

غرضیکہ فریقین رات بھر جنگ کے لیے منظم ہوتے رہے۔ صبحدم اپنے اپنے محاذ پر پہنچ گئے اور ایک دوسرے پر ہلہ بول دیا۔ حبیب بن مسلمہ جو معاویہ رضی کے سسرہ کا کانداری تھا حضرت علی رضی کے میمنہ پر حملہ آور ہوا وہ لوگ پھٹ گئے اور ہٹ گئے۔ حضرت علی رضی نے دیکھا تو سہل بن حنیف سے کہا ”اپنی حجازی جمعیت کو ساتھ لے کر میمنہ کی مدد کو پہنچو“ سہل حجازی ساتھیوں کو لے کر میمنہ کی طرف بڑھے مگر شامی دستوں نے بڑھ کر انہیں روک لیا۔ چنانچہ سہل اور ان کی جمعیت منتشر ہو گئی اور ہٹ کر علی کے پاس جا پڑی۔ علی رضی

قلب میں تھے۔ اب خود ان کی موجودگی کے باوصف قلب بھی اکھڑ گیا اور چند جانباز غیرت مندوں کے سوا ان کے گرد کوئی بھی باقی نہ رہ گیا۔ یہ دیکھ کر حضرت علی رض نے گھوڑا ڈالا اور اپنے میسرہ میں جا پہنچے۔ اہل میسرہ اپنے شامی مدمقابل دستوں کا بڑی ثابت قدمی سے مقابلہ کر رہے تھے۔ میسرہ کا تعلق بنو ربیعہ تھے۔

زید بن وہب کا بیان ہے ”میں دیکھ رہا تھا کہ حضرت علی رض نے بنو ربیعہ کی طرف باگ اٹھائی ہے۔ ان کے فرزند حسن، حسین اور محمد ان کے ہمراہ ہیں۔ تیر ان کے کانوں اور کاندھوں کے آس پاس پراں تھے اور تینوں فرزند ان کے سامنے اپنی جانوں کو ڈھال بنائے ہوئے ہیں۔ حضرت علی رض میسرہ کے قریب پہنچ کر رک گئے۔ اشتر بھی اسی جمعیت میں تیغ زن تھا اور یہ جمعیت بڑی جگر داری سے شامیوں کا مقابلہ کر رہی تھی۔ اب حضرت علی رض نے اشتر کو لاکار کر کہا ”ان بھاگنے والوں کے پاس جاؤ اور کہو۔ تم موت سے بھاگ کر کہاں جاؤ گے اس کی دسترس سے نکل کے جو زندگی حاصل کرنا چاہتے ہو وہ بے بقا ہے“

اشتر نے یہ سن کر گھوڑا ڈالا اور بھاگنے والوں کی راہ روک کر پکارا ”اے لوگو میری طرف آؤ میں مالک بن حارث ہوں“ انہوں نے کوئی توجہ نہ دی۔ چنانچہ وہ جان گیا کہ تعارف نہیں ہوا۔ لہذا کہا ”اے لوگو میں اشتر ہوں“۔ یہ سنتے ہی وہ اس کی طرف پلٹ پڑے اور وہ انہیں لے کر اہل شام کے میسرہ پر چڑھ دوڑا اور جان توڑ کر لڑا۔ یہاں تک کہ اہل شام کی جمعیت پریشان ہو گئی اور وہ ہٹ کر اپنے ابتدائی مقام پر پہنچ گئے۔

ازاں بعد اشتر نے حضرت علی رض کے میمنہ اور قلب کو اسی طرح مرتب کیا جس طرح پسپائی سے قبل تھا۔ سب لوگ اپنی اپنی جگہوں پر لوٹ آئے تو حضرت علی رض نے صفوں میں گھوم پھر کر انہیں پسپائی پر شرم دلائی۔ یہ نماز عصر اور مغرب کے درمیانی وقفے کی بات ہے۔ کہتے ہیں کہ پھر اہل شام نے بنو تمیم پر جو میمنہ میں تھے

حملہ کیا اور ان کی صفیں توڑ دیں۔ یہ دیکھ کر زحر بن نمشل نے للکارا ” اے بنو تمیم کہاں چلے؟ “ وہ بولے ” تم دیکھتے نہیں وہ ہم پر کس طرح چھا گئے ہیں۔ “ زحر نے کہا ” برا ہو تمہارا، ایک فرار دوسرے اعتذار؟ اگر تم دین کی خاطر نہیں لڑتے تو اپنے احساب کی خاطر لڑ جاؤ۔ آؤ میرے ہمراہ حملہ کرو۔ “ یہ کہہ کر زحر نے ہلہ بول دیا۔ بنو تمیم بھی ان کے ہمراہ ٹوٹ پڑے۔ زحر ان سب کے آگے آگے لڑتا ہوا مارا گیا۔ اب فریقین بہم گتھ گئے۔ وہ رن پڑا کہہ نیزے ٹوٹ گئے، تلواریں کٹ گئیں اور آخر وہ ایک دوسرے کو دانتوں سے کاٹنے لگے اور مٹی کی سٹھیاں بھر بھر کر مارنے لگے۔ پھر ہر جانب سے آوازیں بلند ہوئیں ” اے برادرانِ عرب! عورتوں اور بچوں کا کون والی ہوگا۔ خدا کے لیے مقدس ذمہ داریوں کا خیال کرو۔ “

خود حضرت علی رضی کا حال یہ تھا کہ دشمنوں کی صفوں میں دور تک گھس کر تلوار کے وار کرتے چلے جاتے تاآنکہ وہ دوہری ہو جاتی۔ پھر باہر نکل آتے سر سے پاؤں تک خون میں رنگے ہوئے۔ جب تلوار سیدھی کر دی جاتی تو وہ پھر واپس آتے اور دشمنوں کی صفوں میں گھس جاتے۔ بنو ربیعہ نے حضرت علی رضی کا بالکل ساتھ نہ چھوڑا وہ ان کے ہمراہ پامردی کے ساتھ مصروف پیکار رہے تاآنکہ سورج غروب ہو گیا اور وہ اس وقت معاویہ رضی کے قریب پہنچ گئے تھے۔ معاویہ رضی نے یہ دیکھ کر عمرو سے پوچھا تھا ” کیا رائے ہے “ عمرو نے جواب دیا تھا ” خیمے سے نکل جائیے۔ “

چنانچہ معاویہ رضی اپنے منبر سے جو وہاں دھرا ہوا تھا اترے اور خیمہ سے باہر نکل گئے۔ جلد ہی بنو ربیعہ آپہنچے۔ آگے آگے علی رضی تھے اور آکر خیمے پر حملہ کر دیا۔ اس کی طنابیں کاٹ دیں اور لوٹ گئے۔ حضرت علی رضی نے وہ رات بنو ربیعہ کے یہاں بسر کی۔

### ہاشم بن عتبہ بن ابی وقاص مرقال کا قتل

اگلی صبح حضرت علی رضی نے بیدار ہوتے ہی اہلِ شام سے جنگ

چھیڑ دی۔ اس روز انہوں نے شہ نشان ہاشم بن عتبہ کے سپرد کر دیا تھا اور وہ شاہ نشان ہاتھ میں لیے دن بھر لڑتے رہے۔ جب شام ڈھل گئی تو ان کے ساتھی تتر بتر ہو گئے مگر ہاشم جانباز اور غیرت مند افراد کے ایک گروہ کی معیت میں ڈٹے رہے۔ یہ دیکھ کر حارث بن منذر تنوخی نے ان پر یورش کر دی اور خود ہاشم بن عتبہ پر نیزے کا وار کیا جو جان لیوا ثابت ہوا۔ تاہم ہاشم نے جنگ سے ہاتھ نہ کھینچا۔ اسی اثنا میں ان کے پاس حضرت علی رضی اللہ عنہ کا قاصد پہنچا اور حکم دیا کہ اپنا دستہ آگے بڑھائے۔ ہاشم نے قاصد سے کہا ”ذرا میری کیفیت دیکھو“ قاصد نے ان کے پیٹ کی طرف دیکھا تو چاک تھا۔ چنانچہ وہ حضرت علی رضی اللہ عنہ کے پاس واپس گیا اور صورتِ حال بیان کی۔ ہاشم جلد ہی بعد گر پڑے اور ساتھی انہیں دیگر مقتولوں میں چھوڑ کر بھاگ گئے۔ زیادہ دیر نہ ہوئی تھی کہ ہاشم کی جان نکل گئی۔ باقی اہل لشکر کی راہ میں رات حائل ہو گئی اور انہیں جنگ کرنے سے روک دیا۔

اگلے روز حضرت علی رضی اللہ عنہ نے صبح سویرے منہ اندھیرے نماز پڑھائی اور اپنے عساکر کو لے کر دشمن کے مقابلے کو آ گئے۔ عساکر کو سابقہ نقشے کے مطابق منظم کیا اور جھنڈا ہاشم بن عتبہ کے فرزند عبداللہ کے سپرد کر دیا۔ بہر حال فریقین نے پیش قدمی کی اور گھمسان کی جنگ ہوئی۔ قعقاع ظنری کی روایت ہے کہ ”میں نے اس روز تلواروں کے ٹکرانے کی وہ آوازیں سنیں کہ بجلی کی کڑک ان کے مقابلے میں عیج تھی۔ حضرت علی رضی اللہ عنہ نے یہ منظر دیکھ رہے تھے اور ان کے منہ سے یہ الفاظ نکل رہے تھے ”لا حول ولا قوۃ الا باللہ۔ مدد خدا ہی سے طلب کی جا سکتی ہے۔ اے خدا ہمارے اور ہماری قوم کے مابین حق کے ساتھ فیصلہ کر دے۔ تو ہی سب سے بہتر فیصلہ کرنے والا ہے۔“

ازاں بعد حضرت علی رضی اللہ عنہ نے بنفس نفیس اہل شام پر حملہ کیا اور ان کی جمعیت میں گھس کر نظروں سے اوجھل ہو گئے۔ پھر جو

لوٹے تو خون میں رنگے ہوئے تھے - دن بھر جنگ کا یہی عالم رہا - حتیٰ کہ رات کا بھی ایک تہائی حصہ بیت گیا - حضرت علی رضی کے پانچ زخم آئے تھے ، تین سر میں ، دو چہرے پر - آخر فریقین کے لشکر منتشر ہو گئے مگر صبحدم پھر سبھی لوگ اپنی اپنی صفوں میں پہنچ گئے - آج عمرو بن عاص لشکر کے آگے آگے تھے - عمرو کے مقابلے میں عبداللہ بن جعفر ذوالجناحین نے قریش اور انصار کی جمعیت کے ساتھ حملہ کیا - دو نوجوان انصاری بھائیوں نے تو شامیوں پر یوں حملہ کیا کہ مارتے مارتے معاویہ رضی کے خیمے تک جا پہنچے اور پھر دونوں عین در خیمہ پر مارے گئے - جنگ کی چکی چلتی رہی - تاآنکہ رات کا ایک تہائی حصہ بیت گیا - آخر ہٹ گئے - صبح ہوئی تو ایک لشکر کے لوگ دوسرے لشکر کے لوگوں کے ساتھ مل جل کر اپنے مقتولوں کو نکالنے اور دفن کرنے میں مصروف ہو گئے -

اسی اثنا ہیں معاویہ رضی نے حضرت علی رضی کے نام خط لکھا ” اما بعد ! میں تو محض خونِ عثمان کا بدلہ لینے کی خاطر جنگ کر رہا ہوں - میں خونِ عثمان کے معاملے میں کوئی مداخلت کام میں نہ لاؤں گا اور نہ اس حق سے دستکش ہوں گا - اگر میں انتقام لے لوں تو فیہا ورنہ وہ موت جو سچائی کی راہ میں آجائے مظلومی کی زندگی سے بہتر ہے - سیری اور حضرت عثمان رضی کی مثال ایسے ہی ہے جیسے مخارق نے کہا تھا :

فَمَوْهُمَا تَسَلُّ عَنْ نُصْرَتِي السَّيِّدَ لَا تَجِدُ  
لَدَى الْحَرَبِ بَيْتَ السَّيِّدِ عِنْدِي مُذَمَّمًا

” تو اگر پوچھتا پھرے کہ میں سید کی کیسی مدد کر رہا ہوں ، تو مجھے پروا نہیں - البتہ تو یہ دیکھ کہ میں نے جنگ میں اس کے گھرانے کو ہمیشہ قابلِ تعریف پایا ہے -“

اس پر حضرت علی رضی نے معاویہ رضی کی طرف یہ خط لکھا ” اما بعد میں بھی تم پر وہی کچھ واضح کرنا چاہتا ہوں جو مخارق نے بنو فالج پر کیا تھا - اس کا قول یہ ہے :



- (۱) يَا رَاكِبًا اِمَّا عَرَضْتَ فَبَلَّغْنَا  
بَنِي فَالَجِ حَيْثُ اسْتَقَرَّ قَرَارُهُمَا !  
(۲) هَلُمُّوْا اِلَيْنَا لَا تَكُوْنُوْا كَمَا نَتَّكُمُ  
بِتَلَا قِيَعِ اَرْضِ طَارَعْنَهَا غُبَارُهَا  
(۳) سُلَيْمِ بْنِ مَنصُورٍ اِنَّاسٌ اَعِزَّةٌ  
وَأَرْضُهُمْ، اَرْضٌ كَثِيْرَةٌ وَبَارُهَا

- ۱۔ ” اے سوار جب تو سرزمین مکہ میں داخل ہو تو بنو فالج تک ، وہ جس جگہ بھی آباد ہیں ، یہ بات پہنچادے ۔  
۲۔ ہماری جانب اٹھ آؤ۔ اس چٹیل زمین کی طرح نہ ہو جاؤ جس کا غبار بالکل اڑ گیا ہو ۔  
۳۔ بنو سلیم بن منصور بڑی قوت والے ہیں ۔ ان کی زمینیں درختوں سے پُر ہیں ۔

معاویہ رض نے اس کا جواب ” یہ دلا بھیجا ” ہم ہمیشہ قائدین۔ جنگ رہے ہیں اور میری اور آپ کی مثال اوس بن حجر کا یہ قول ہے :

- (۱) اِذَا الْحَرْبُ حَلَّتْ سَاحَةَ الْحَيِّ اَظْهَرَتْ  
عُيُوْبَ رَجَالٍ يُعْجِبُوْنَكَ فِي الْاَسْنِ !  
(۲) وَلِيْلَ حَرْبِ اَقْوَامٍ يُحَامُوْنَ دُوْنَهَا !  
وَ كَسْمٌ قَدْ تَدْرِي بَيْنَ ذِي رُوَاءٍ وَّ لَا يُغْنِي

- ۱۔ جب کسی قبیلے کے صحن میں جنگ داخل ہوتی ہے تو ان افراد کے عیب واضح کر دیتی ہے جنہیں تم زمانہ اس میں بہت پسند کرتے ہو ۔

- ۲۔ جنگ کے لیے لوگ مخصوص ہوتے ہیں جو اس کی آبرو رکھ لیتے ہیں ، ورنہ کتنے خوبرو روشن جبین تم نے دیکھے ہوں گے جو جنگ میں بے کار ثابت ہوتے ہیں ۔

اگلے روز صبح طرفین جنگ کے لیے تیار ہو گئے ۔ اہل۔ شام کا شہ نشان عبدالرحمان بن خالد بن ولید کے ہاتھ میں تھا ۔ وہ جھنڈا

## الخبائر الطوال

ہاتھ میں لیے جس سمت رخ کرتا راہ کی ہر شے کو تہس نہس کر کے رکھ دیتا۔ اسے عرب کے بہادر شہسواروں میں شمار کیا جاتا تھا۔ اس کے حملے سے اہل عراق کے قدم بری طرح اکھڑ گئے چنانچہ اشتر نے لوگوں کو للکار کر کہا ”وہ دیکھو تو جھنڈا کہاں پہنچ گیا ہے پھر اشتر نے اہل عراق کا جھنڈا خود اپنے ہاتھ میں لیا اور آگے بڑھا لب پر یہ رجز تھی :

إِنِّي أَنَا الْأَشْتَرُ مَعْرُوفُ الشَّتْرِ

إِنِّي أَنَا الْأَفْعَى الْعِرَاقِي الذِّكْرُ !

”میں اشتر ہوں جسے سب لوگ جانتے پہچانتے ہیں میں نر عراقی ناگ ہوں“۔

اشتر نے اہل شام کا خوب ڈٹ کر مقابلہ کیا اور آخر جھنڈے کو اپنی جگہ پر واپس پہنچا دیا اور شامیوں کے دستے پرے ہٹا دیے۔ اس ضمن میں نجاشی نے کہا تھا :

(۱) رَأَيْتُ السَّلَوَاءَ كَسَطِيلِ الْعُقَابِ

يُسْقِحِيْمُهُ الشَّامِيُّ الْإِخْزَرُ

(۲) دَعَوْا نَالَهَ الْكَبِشُ، كَبِشُ الْعِرَاقِ

وَ قَدْ خَالَطَ الْعَسْكَرَ الْعَسْكَرُ

(۳) فَرَدَّ السَّلَوَاءَ عَلَيَّ عَقْبِيهِ !

وَ فَازَ بِخُطُوِّ تَيْهَا الْأَشْتَرُ

۱- میں نے ایک علم دیکھا جو عقاب کے سارے کی طرح تھا، ایک تنگ چشم شامی اسے دھکیلتا ہوا بڑھا چلا آ رہا تھا۔

۲- ہم نے اس کے مقابلے پر عراق کے ایک سینڈھے (سوار) کو بلایا۔ اس وقت حال یہ تھا کہ پروں میں پرے گڈ مڈ ہو رہے تھے۔

۳- اس سینڈھے نے جھنڈے کو پچھلے پاؤں پر لوٹا دیا۔ اس کامرانی کا حاصل کرنے والا کون تھا وہ اشتر ہی تھا۔

## حوشب بن ذی ظلم کا قتل

کہتے ہیں کہ جب جُنْدَب بن زُہیر نے جھنڈا اپنے ہاتھ میں لے لیا تو اس کے مقابلے پر حوشب ذوظلم نکلا۔ وہ شام کے اکابر، بہادروں اور شہسواروں میں شمار ہوتا تھا۔ وہ جھنڈا ہاتھ میں لیے بڑھتا اور اہل عراق کو مارتا کاٹتا چلا گیا۔ یہ دیکھ کر سلیمان بن صُرد اس کے مقابلے پر نکلا۔ وہ حضرت علی رضی اللہ عنہ کے شہسواروں میں سے تھا۔ دونوں میں خوب جھڑپ ہوئی۔ حوشب مارا گیا۔ اہل عراق میں بھگدڑ مچ گئی۔ صفیں ٹوٹ گئیں۔ اہل حمیت حضرت علی رضی اللہ عنہ کے گرد دن کے دوسرے کنارے تک گھیرا ڈالے لڑتے رہے۔ اب عدی بن حاتم رضی اللہ عنہ اور جہاں حضرت علی رضی اللہ عنہ کو چھوڑ کر گئے تھے وہاں ڈھونڈھا مگر نہ پایا لہذا ان کے بارے میں دوسروں سے پوچھا چنانچہ حضرت علی رضی اللہ عنہ کی طرف ان کی رہنمائی کر دی گئی۔ عدی حاضر خدمت ہوئے اور کہا

”اے امیرالمومنین آپ زندہ ہیں تو پھر ہر مشکل گوارا ہے۔ ویسے آپ جان لیجیے کہ میں آپ تک منجمد لاشوں ہی پر چل کر پہنچا ہوں۔ آج نہ ان کا کوئی سردار باقی رہ گیا ہے نہ ہمارا“

اس وقت حضرت علی رضی اللہ عنہ کی معیت میں سب سے زیادہ پائنداری کا مظاہرہ کرنے والے اور جان توڑ کر لڑنے والے بنو ربیعہ تھے، چنانچہ حضرت علی رضی اللہ عنہ نے کہا ”اے بنو ربیعہ تم میری زرعہ ہو۔ تم میری تلوار ہو“ پھر وہ اس گھوڑے پر سوار ہو گئے جو رسول خدا کی ملکیت تھا اور جسے ”ربیع“ (ہوا) کہتے تھے۔ رسول خدا کے کُعبیت رنگ خچر کو آگے آگے رکھا۔ اس طرح رسول خدا کا سیاہ عمامہ بھی باندھ لیا اور پھر سنادی کرا دی ”اے لوگو خدا کی خاطر اپنی جان کون کون فروخت کرے گا“ یہ سن کر لوگوں نے ان کی امداد پر ایک دوسرے کو لٹکارا اور گرد جمع ہو گئے وہ ان کو لے کر اہل شام کی طرف بڑھے اور ان کے دستوں کو ان کی جگہ سے ہلا

## الانخبار الطوال

دیا اور ایسا بھگایا کہ معاویہ رضی نے سواری کے لیے اپنا گھوڑا طلب کر لیا اور پھر ان کے سناہ نے اہل شام میں منادی کی ” اے لوگو کہاں چلے؟ لوٹ آؤ، لڑائی میں اُتار چڑھاؤ ہوتا ہی رہتا ہے “ یہ سن کر لوگ معاویہ رضی کی جانب لوٹ آئے اور دوبارہ اہل شام پر ٹوٹ پڑے۔

اُس وقت معاویہ رضی نے عمرو سے کہا ” بنو عک اور اشعر کو آگے کرو، کیونکہ اس پسپائی میں سب سے اول اکھڑنے والے وہی تھے۔ عمرو ان کے پاس گئے اور معاویہ رضی کا پیغام دیا۔ ان کے سردار مسروق عکی نے کہا ” میرا انتظار کرو۔ میں معاویہ رضی سے جا کے ملتا ہوں۔“ چنانچہ وہ معاویہ رضی کے پاس پہنچا اور کہا ” آپ میری قوم کے افراد کے لیے دو دو ہزار درہم وظیفہ مقرر کر دیں۔ جو ہلاک ہو جائے اس کا چچا زاد بھائی اس کا قائم مقام ہو گا۔“ معاویہ رضی نے کہا ” منظور ہے۔“ مسروق نے واپس اپنی قوم کے پاس جا کے انہیں اس بات سے آگاہ کر دیا۔ لہذا انہوں نے پیش قدمی کی اور بنو ہمدان کے مقابلے میں تیغ زنی کا حق ادا کر دیا۔ قسم کھالی کہ جب تک بنو ہمدان واپس نہ ہوں گے ہم واپس نہیں ہونے کے۔ ایسی ہی قسم بنو ہمدان نے کھا رکھی تھی۔

یہ رنگ دیکھ کر عمرو سے معاویہ رضی نے کہا ” شیروں سے شیر لڑ گئے ہیں۔ آج کا سا یوم جنگ میں نے کبھی نہیں دیکھا۔“ معاویہ رضی نے جواب دیا ” اگر تمہارے پاس ایک اور قبیلہ بنو عک کا سا ہوتا اور علی کے پاس بنو ہمدان کا سا تو پھر بربادی ہی بربادی تھی۔“ اب معاویہ رضی نے علی رضی کے نام رقعہ لکھا ” بسم اللہ الرحمان الرحیم۔ معاویہ بن ابو سفیان کی جانب سے علی بن ابی طالب کے نام۔ اے بعد! یہ میرا گمان ہے کہ اگر آپ کو اور اسی طرح مجھ کو یہ علم ہوتا کہ لڑائی آپ کو اور مجھے اس حال تک پہنچا دے گی تو ہم لوگ یہ پاپ نہ کہاتے۔ اگر ہم لوگوں کی عقل پر پردہ پڑ بھی گیا ہے تو جب بھی اتنی عقل ضرور باقی ہے جو احساس دلاتی ہے کہ

ہمیں گزشتہ پر کفِ افسوس ملنا چاہیے اور آئندہ کی اصلاح کرنی چاہیے۔ آپ بھی بقا کے اتنے ہی خواہاں ہیں جتنا میں ہوں اور میں بھی قتل سے اتنا ہی ڈرتا ہوں جتنے آپ۔ بخدا دیکھیے تو سہی لشکر پتلے پڑ گئے ہیں۔ مرد ہلاک ہو گئے ہیں۔ ہم دونوں بنو عبدمناف سے تعلق رکھتے ہیں۔ کسی کو کسی پر فضیلت نہیں۔ اگر کوئی فرق ہو سکتا ہے تو وہ اسی چیز کے باعث ہو سکتا ہے جو معزز کو ذلیل کر دیتی ہے اور آزاد کو غلام بنا دیتی ہے۔ والسلام“

حضرت علیؓ نے جواباً تحریر کیا ”اما بعد! آپ کا خط ملا۔ آپ نے بیان کیا ہے کہ آپ کو اور ہمیں علم ہوتا کہ جنگ ہمیں یہاں پہنچائے گی جہاں اس نے پہنچا دیا ہے تو ہم لوگ یہ پاپ نہ کہتے، مگر جان لیجیے کہ آپ کے اور ہمارے پیش نظر کوئی غایت تھی جو ہمیں تاحال حاصل نہیں ہوئی۔ رہا خوف و رجا میں ہمارا مساوی ہونا تو جان لیجیے کہ آپ کو شک پر عہدہ اعتقاد نہیں ہو سکتا جو مجھے یقین پر ہے اور اہلِ شام کی دنیوی حرص اہلِ عراق کی اخروی حرص سے زیادہ شدید نہیں ہے۔ باقی رہا آپ کا یہ قول کہ ہم دونوں بنو عبدمناف میں سے ہیں اور ہم میں سے کسی کو کسی پر کوئی فضیلت نہیں تو یہ بات نادرست ہے، نہ اُمّیہ ہاشم کا ہمسرہ ہے نہ حرب عبدالمطلب کا اور نہ ابو سفیان ابو طالب کا۔ مہاجرین اُن لوگوں کے سے نہیں جنہیں آزادی خیرات کے طور پر ملی تھی اور پھر ہمارے ہاتھ میں نبوت کی فضیلت ہے جس کی مدد سے ہم نے قوی اور معزز کو تہ تیغ کر دیا اور جس کے باعث بے کس و بے بس ہمارے حلقہ بگوش بن گئے۔“

اگلے روز حضرت علیؓ نے منہ اندھیرے نماز فجر ادا کی اور پھر اپنے عساکر کو لے کر اہلِ شام کی جانب کوچ بول دیا۔ جلد ہی دونوں فریق اپنے اپنے جھنڈوں تلے کھڑے تھے۔ اشر اپنے کمیت رنگ اور دراز دم گھوڑے پر سوار ہو کر نکلا، وہ سر تا پا لوہے میں غرق تھا۔ اس نے نیزہ ہاتھ میں لیے اہلِ شام پر ہلہ بول دیا۔ اہلِ

## الانخبار الطوال

لشکر نے بھی اسی کے ساتھ حملہ کر دیا۔ شامیوں سے لڑتے لڑتے  
 اشتر کے تین نیزے ٹوٹے۔ فریقین نے ایک دوسرے کو شمشیر زنی  
 کے خوب جوہر دکھائے۔ لوہے کے ڈنڈوں سے بھی لڑے۔ اتنے میں  
 ایک شامی برآمد ہوا، وہ بھی لوہے میں غرق تھا، آتے ہی پکارا ”اے  
 ابوالحسن! میرے قریب آؤ، مجھے تم سے ایک بات کرنا ہے۔ چنانچہ  
 علی رضی اس سے قریب ہوئے۔ دونوں کے گھوڑوں کی گردنیں آمنے سامنے  
 سے باہم مل گئیں۔ اُس نے علی رضی سے کہا ”آپ کو اسلام  
 میں جو تقدم حاصل ہے وہ کسی دوسرے کو نہیں۔ آپ نے رسولِ  
 خدا کے ہمراہ ہجرت کی، جہاد کیا، کیا آپ چاہتے ہیں کہ یہ خون  
 خرابہ بند ہو جائے اور آپ عراق واپس چلے چلیں تاکہ یہ لڑائی ملتوی  
 ہو جائے۔ اسی طرح ہم شام کی جانب لوٹ جائیں تاکہ آپ اپنے  
 معاملے پر غور کر لیں اور ہم اپنے موقف پر“۔ حضرت علی رضی نے  
 جواب دیا ”اے مرد! میں نے اس مسئلے کی خوب چھان بھٹک کی ہے۔  
 اب میرے پاس جنگ کے سوا یا رسولِ خدا پر خدا کی طرف سے نازل  
 شدہ ہدایت سے روگردانی کے سوا اور کوئی چارہ کار نہیں۔ اللہ کو  
 اپنے دوستوں کی یہ بات پسند نہیں کہ دنیا میں نافرمانی ہو رہی ہو  
 اور وہ چپ سادھے رہیں۔ نہ نیکی کا حکم دیں اور نہ بدی سے روکیں۔  
 لہذا میں نے جنگ کو سہل تر جانا ہے۔ اس کے مقابلے میں جہنم  
 کے آہنی طوق زیادہ گراں بار اور تکلیف دہ ہوں گے“۔

شامی لوٹ گیا۔ زبان پر تھا انا لله وانا الیہ راجعون، ازاں بعد  
 وہ رن پڑا کہ نیزے ٹوٹ گئے۔ تلواریں کٹ گئیں۔ وہ غبار اٹھا کہ  
 زمین تاریک ہو گئی۔ ہر شخص کے چہکے چھوٹ گئے۔ حالت یہ  
 تھی کہ وہ ایک دوسرے کو دیکھ رہے تھے مگر ہاتھ نہ اٹھتا تھا۔  
 آخر پردہ شب میں پناہ گزیں ہوئے۔ وہ شب شب ہریر تھی۔ اگلی  
 صبح اٹھے تو مل جل کر اپنے اپنے مقتولوں کو اٹھانے اور دفن کرنے  
 میں مصروف ہو گئے۔ شب ہریر کی اگلی صبح کو حضرت علی رضی  
 لوگوں سے خطاب کرنے کے لیے کھڑے ہوئے۔ خدا کی حمد و ثنا

بیان کی اور پھر فرمایا ” اے لوگو! تمہارے اور تمہارے دشمن کا معاملہ جس نقطے پر پہنچ گیا ہے وہ تم پر روشن ہے۔ اب وہ آخری دسوں پر ہیں۔ خدا تم پر رحم کرے، آج سانچہ سویرے اپنے دشمن کا مقابلہ کرنے کے لیے تیار ہو جاؤ تاکہ خدا ہمارے اور ان کے مابین فیصلہ کر دے۔ وہی بہترین حکم ہے۔“ اس بات کی اطلاع معاویہ رضی اللہ عنہ کو بھی ہو گئی لہذا وہ عمرو سے پوچھنے لگے ” تم کیا مشورہ دیتے ہو۔ ہمارے پاس یہی ایک دن رات ہے۔“ عمرو نے جواب دیا ” میں نے اپنے حیلہ و تدبیر کی مدد سے ایک بات دل میں ٹھہرا رکھی تھی اور اسے آج کے دن پر اٹھا رکھا تھا۔ اگر وہ لوگ اس بات کو قبول کر لیں تو جب بھی جھگڑیں گے اور رد کر دیں تو جب بھی جھگڑیں گے۔“ معاویہ رضی اللہ عنہ نے کہا ” وہ کیا ہے؟“ عمرو نے جواب دیا ” آپ ان لوگوں کو دعوت دیں کہ کتابِ الہی کو حکم بنا لیا جائے اور وہی ہمارے اور آپ کے مابین فیصلہ کرے۔ اس حیلے سے آپ اپنا مقصود پا لیں گے۔“ معاویہ یہ جان گئے کہ بات اسی طرح ہے۔ کہتے ہیں کہ اس موقع پر اشعث بن قیس نے اپنی قوم سے جو اس کے جھنڈے تلے جمع تھی کہا ” کل آپ نے دیکھا کہ جنگ نے کیا تباہی مچائی، خدا کی قسم اگر ہم آج صبح بھی لڑنے تو عرب برباد ہو جائے گا، تمام مقدس ذمہ داریاں ضائع ہو جائیں گی۔ کہتے ہیں کہ جاسوسوں نے اشعث کی بات معاویہ رضی اللہ عنہ کو جا سنائی۔ معاویہ رضی اللہ عنہ سن کر بولے ” اشعث نے سچ ہی تو کہا ہے۔ اگر ہم صبح بھی لڑے تو اہل روم اہل شام کی اولادوں پر ٹوٹ پڑیں گے اور ایرانی سردار اہل عراق کی اولادوں پر، مگر اس بات کو سمجھیں تو وہ جو عقل و دانش سے بہرہ مند ہیں، لہذا اے لوگو! نیزوں کی سنانوں کے ساتھ قرآن باندھ لو۔“

کہتے ہیں کہ تعمیلاً سنانوں کے ساتھ قرآن باندھ دیے گئے۔ سب سے پہلا قرآن دمشق کا ” مصحف اعظم “ تھا جو پانچ نیزوں سے باندھا گیا اور پانچ آدمیوں نے اٹھایا۔ پھر باقی قرآن بھی جس قدر ان کے پاس تھے باندھ دیے گئے اور لوگ انہیں لے کر صبح سویرے

## الانخبار الطوال

نکل کھڑے ہوئے۔ اہل عراق نے دیکھا کہ اہل شام چڑھے چلے آتے ہیں اور ان کے آگے آگے جھنڈوں سے ملتی جلتی کوئی شے ہے۔ ان کی سمجھ میں کچھ نہ آیا کہ یہ کیا ہے۔ تاآنکہ صبح روشن ہو گئی۔ دیکھا تو قرآن تھے۔

ازاں بعد فضل بن ادہم نے قلب، شریح جنداسی نے میمنہ اور ورقاء بن معمر نے میسرہ کے سامنے آ کے پکارا ”اے برادرانِ عرب خدا سے ڈرو، خدا کے لیے اپنی عورتوں اور بچوں کو اہل فارس اور روم سے بچاؤ۔ جو کل کلاں چڑھ دوڑیں گے۔ دیکھو! تم تو برباد ہو کر رہ گئے ہو۔ یہ ہے کتابِ الہی، ہمارے اور تمہارے درمیان یہ فیصلہ کرے گی۔“

اس پر حضرت علی رضی نے کہا ”تمہارا مقصود کتاب نہیں، تم تو چال چل رہے ہو۔ پھر ابوعور سلمیٰ ایک سیاہ ٹٹو پر سوار ہو کر آ پہنچا۔ اس کے سر پر مصحف لہرا رہا تھا اور وہ پکار پکار کر کہہ رہا تھا ”اے اہل عراق یہ ہے کتابِ الہی، تمہارے اور ہمارے درمیان یہ فیصلہ کرے گی“

جب اہل عراق نے یہ کلمات سنے تو کردوس بن ہانی البکری نے اٹھ کے کہا ”اے اہل عراق ان مصاحف کو دیکھ کر ڈھیلے نہ پڑ جانا۔ یہ محض فریب ہے۔“ ان کے بعد سفیان بن ثور النکری نے بات کی ”اے لوگو! شروع میں ہم نے اہل شام کو کتابِ الہی کی طرف دعوت دی تھی مگر انہوں نے ہماری بات رد کر دی۔ لہذا ہم نے ان کے خلاف جنگ کرنے کو جائز جانا، اب اگر ہم ان کی بات رد کر دیں تو ان کے لیے ہمارے خلاف لڑنا جائز و حلال ہو جائے گا۔ پھر یہ کہ ہمیں اس بات کا خوف کب ہے کہ خدا اور اس کا رسول ہماری مخالفت کریں گے؟“

اس کے بعد خالد بن معمر بولے ”اے امیرالمومنین بقا تو اس بات میں ہے جس کی طرف ان لوگوں نے دعوت دی ہے بشرطیکہ آپ کی بھی یہی رائے ہو۔ اگر آپ کی رائے یہ نہ ہو تو بہر حال آپ کی



صوابدید مقدم ہے۔ “ اس کے بعد حُصین بن منذر نے بات کی ” اے لوگو! ہمارا داعی وہ شخص ہے جس کو ہم نے ہر معاملے میں لائق ستائش پایا، لہذا اس کی ستائش کی۔ وہ جو کچھ بھی کرے ہمیں اس پر اعتماد کرنا چاہیے۔ اگر وہ کہے ” نہ “ تو ہم بھی کہیں گے ” نہ “۔ اگر وہ کہے گا ” ہاں “ تو ہم بھی کہیں گے ” ہاں “۔

ازاں بعد حضرت علی رضی نے گفتگو کی اور کہا ” اے خدا کے بندو! ہم کتابِ الہی کی جانب بلانے والی آواز کے سامنے سب لوگوں سے قبل سر جھکا دیتے اور اسی طرح تم بھی، مگر ہمیں معلوم ہے کہ یہ قوم اس پردے میں محض مکر و فریب کر رہی ہے، لڑائی نے انہیں بری طرح نقصان پہنچایا ہے۔ خدا کی قسم اگرچہ انہوں نے قرآن بلند کر دیے ہیں مگر قرآن کے احکام کی پیروی ہرگز ان کے پیش نظر نہیں۔ اس کے باوصف یہ میرے بس ہیں نہیں کہ مجھے کتابِ الہی کی جانب بلایا جائے اور میں انکار کروں۔ یہ کیسے ممکن ہے جب کہ ہم نے ان کے خلاف جنگ ہی اس مقصد سے کی تھی کہ وہ حکمِ قرآن کے مطابق عمل پیرا ہوں؟ “

اس پر اشعث نے کہا ” اے امیر المؤمنین ہم آج بھی آپ کے اسی طرح تابع فرمان ہیں جیسے کل تھے۔ یہ الگ بات ہے کہ پسندیدہ رائے یہی ہے جس کا آپ نے ابھی ابھی اظہار کیا ہے کہ اگر وہ لوگ قرآن کو حکم بنانے کی دعوت دیتے ہیں تو ان کی دعوت قبول کر لی جائے۔ “ مگر عدی بن حاتم رضی اور عمرو بن حمق تحکیم کے خواہاں نہ تھے۔ لہذا انہوں نے حضرت علی رضی کو اس کے حق میں مشورہ نہ دیا۔

بہر حال جب حضرت علی رضی نے بات مان لی تو لوگوں نے ان سے کہا ” کسی کو اشتر کے پاس بھیجیے کہ وہ جنگ سے دستکش ہو کر آپ کے پاس پہنچ جائے۔ “ اشتر اس وقت میمنہ کی جانب مصروف جنگ تھا۔ یہ سن کر علی رضی نے یزید بن ہانی سے کہا ” جاؤ اور اشتر سے کہو کہ جنگ سے دستکش ہو کر یہاں آ جائے۔ “ یزید اشتر کے

پاس گیا اور پیغام دے دیا۔ اس نے کہا ” تم واپس امیرالمومنین کے پاس جاؤ اور کہو کہ میرے اور اس پہلو والوں کے مابین جنگ چھڑ چکی ہے۔ اب لوٹنا زیبا نہیں۔“

یزید حضرت علی رضی اللہ عنہ کے پاس واپس گیا اور اس امر کی اطلاع دے دی۔ ادھر اشتر والی جانب کی طرف سے نعرے بلند ہونے شروع ہو گئے، غبار اُڑنے لگا۔ اس پر لوگوں نے حضرت علی رضی اللہ عنہ سے کہا ” ہمارا گمان یہ ہے کہ آپ نے اشتر کو حکم ہی یہ بھیجا تھا کہ لڑتا رہے۔“ حضرت علی رضی اللہ عنہ نے جواب دیا ” میں نے یہ حکم کیونکر دے دیا۔ میں نے اس سے کوئی سرگوشی تو نہیں کی؟“۔ پھر یزید سے کہا ” اشتر کے پاس واپس جاؤ اور اس سے کہو کہ چلا آئے۔ فتنہ بالیقین رونما ہو چکا ہے۔“ یزید نے اشتر سے جا کر یہ بات کہ دی۔

اشتر نے کہا ” کیا ان مصاحف کے اٹھائے جانے کے باعث؟“ یزید نے کہا ” ہاں“۔ اشتر بولا ” خدا کی قسم جب یہ اٹھائے گئے تھے تو میرا یہی خیال تھا کہ یہ اختلاف و تفرقہ ڈال دیں گے۔“

بہر حال اشتر روانہ ہوا اور ان لوگوں کے پاس جا کے کہنے لگا ” اے اہل نجوست و ذلت کیا عین اس وقت جب تم اُس قوم پر حاوی ہو رہے تھے ان مصاحف کے باعث ڈھیلے پڑ رہے ہو، مجھے ذرا دیر مہلت دو۔“ وہ لوگ کہنے لگے ” ہم خطا کاری میں تمہارا ساتھ نہ دیں گے۔“ اشتر نے کہا ” تمہارا ستیاناس! اب تمہیں یہ کہنے کا حق کیونکر پہنچتا ہے، عالم یہ ہے کہ تمہارے عالی قدر افراد مارے جا چکے ہیں، بے قدر باقی رہ گئے ہیں تم کب حقیقت شناس تھے؟ کل جب تم لڑ رہے تھے یا اب جب رک گئے ہو؟ تمہارے ان مقتولوں کی کیا حیثیت ہوئی جن کی افضلیت سے تم انکار نہیں کر سکتے؟ پھر کیا خیال ہے کہ وہ جنت میں گئے یا جہنم میں؟“۔ لوگوں نے کہا ” ہم شامیوں کے خلاف اللہ ہی کی خاطر لڑ رہے تھے۔ اب اللہ ہی کی خاطر لڑنا ترک کر رہے ہیں۔“ اشتر نے کہا ” اے سیاہ جبین لوگو! ہم سمجھتے تھے کہ تمہاری نماز عبادت ہے اور تم جنت میں جانے کے آرزو

مند ہو مگر ہم دیکھو یہ رہے ہیں کہ آپ لوگ بھاگ بھاگ کر دنیا کے دامن میں پناہ لے رہے ہیں۔ تمہارا سیاناس۔“

یہ سن کر لوگ اشتر کو اور اشتر انہیں گالیاں دینے لگ گیا۔ لوگ اس کے گھوڑے کے منہ پر چھڑیاں برسائے لگ پڑے اور اس نے ان کی سواریوں کے منہ اپنی لائھی سے توڑنے شروع کر دیے۔ مسعر بن فدکی اور ابن الکتوا اور ان کے طبّے کے دوسرے قاری اصحاب جو بعد میں خوارج بن گئے وہ ان لوگوں میں شامل تھے جو مصحف کو حکم بنانے کے شدید ترین حامیوں میں سے تھے۔

ادھر امیر معاویہ رضی اللہ عنہ نے اہل شام سے خطاب کرتے ہوئے کہا ”اے لوگو! ہمارے اور ان لوگوں کے مابین جنگ لمبی ہو گئی ہے اور حال یہ ہے کہ ہم میں سے ہر ایک یہی سمجھتا ہے کہ وہ حق پر ہے اور اس کا حریف جھوٹا ہے۔ اب ہم نے انہیں کتاب الہی اور اس کی ثالثی کی طرف دعوت دی ہے اگر وہ قبول کر لیں تو کر لیں ورنہ ہم نے ان کے حق میں اتمام حجت کر دیا۔“

ازاں بعد معاویہ رضی اللہ عنہ نے حضرت علی رضی اللہ عنہ کے نام رقعہ لکھا ”اس قتل و خون کے ضمن میں سب سے اول محاسبہ میرا اور آپ کا ہو گا۔ لہذا میں آپ کو اس خون ریزی سے دستکش ہونے اور دینی اتحاد و ترکِ عداوت کی طرف دعوت دیتا ہوں۔ نیز اس امر کی جانب بھی دعوت دیتا ہوں کہ میرے اور آپ کے مابین دو حکم ثالثی کریں۔ ایک میری طرف سے، ایک آپ کی جانب سے۔ اُن کا فیصلہ قرآن کے صریح اور واضح احکام کے مطابق ہو۔ پھر اگر آپ واقعی اہل قرآن (قرآن والے) ہیں تو قرآن کے حکم بنائے جانے پر رضامند ہو جائیں۔“

حضرت علی رضی اللہ عنہ نے انہیں جواب میں لکھا ”تم نے قرآن کو حکم بنانے کی دعوت دی ہے۔ حالانکہ میں جانتا ہوں تم قرآن کی ثالثی کے لیے کوشاں نہیں۔ ہم نے تو قرآن کے حکم کو قبول کر لیا تمہیں نے نہیں کیا اور جو شخص حکم قرآن پر رضامند نہیں وہ یقیناً بہت بڑی گمراہی میں مبتلا ہے۔“

ایک خط عمرو بن عاص کے نام تحریر کیا ” اما بعد ! دنیا اپنی طرف یوں مائل کرتی ہے کہ کسی اور شے کی جانب توجہ نہیں رہتی اور جب کوئی دنیا طلب اس سے کچھ حاصل کرنے میں کامیاب ہو جاتا ہے تو حرص کی ایک راہ اور کھل جاتی ہے ، جس کی خاطر ذوق و شوق پہلے سے بیشتر ہو جاتا ہے ۔ دنیا طلب جو کچھ پا لیتا ہے اس پر قناعت کر کے جو کچھ حاصل نہیں ہوا اس سے بے نیاز نہیں ہو سکتا ۔ پھر اس سب کچھ کے بعد مقدر یہ ہے کہ ہر اندوختے سے جدا ہو جاؤ ۔ اس لیے تم معاویہ کے باطل میں ان کا ساتھ دے کر اپنے اعمال فنا نہ کرو ۔ اگر تم باز نہ آؤ گے تو نقصان خود اپنا ہی کرو گے ، والسلام“۔

عمرو نے حضرت علی رضی کو جواب دیا ” اما بعد ! بیشک وہ شے جس میں ہم سب کی بہتری اور اتحاد مضمحل ہے وہ راستی کی جانب لوٹ جانا ہے ۔ ہم نے قرآن کو اپنے اور آپ کے درمیان حکم بنا دیا ہے ۔ تا کہ ہم اس کی ثالثی پر راضی ہو جائیں اور لوگوں کے نزدیک اپنی جانب سے اتمام حجت کر دیں ۔ والسلام“۔

حضرت علی رضی نے عمرو بن عاص کو لکھا ” اما بعد : وہ چیز جو دنیا طلبی کے باعث تمہارے نفس کو اپنی طرف کھینچ رہی ہے عنقریب تم سے منہ پھیر لے گی لہذا دنیا کی جانب سے مطمئن نہ ہو یہ بڑی فریب کار ہے ۔ اگر گذشتہ کے پیش نظر عبرت حاصل کرو تو جو کچھ درپیش ہے اس سے فائدہ حاصل کر سکو گے ۔ والسلام“۔

عمرو نے ان کے نام لکھا ” اما بعد حق یہ ہے کہ جس نے قرآن کو حکم بنایا اُس نے بڑا انصاف کیا ہے ۔ لہذا اے ابوالحسن صبر سے کام لیں ، ہم آپ کو وہی حق دیں گے جو قرآن دے گا ۔ والسلام“۔

آخر قترائے اہل شام و عراق جمع ہو گئے اور دونوں لشکروں کے مابین آن بیٹھے ۔ قرآن ان کے پاس تھے ۔ باہم قرآنی احکام کی تلقین کی اور پھر اس امر پر متفق ہو گئے کہ دو حکم مقرر کر دیں ۔ ازاں بعد اپنی اپنی فوج کی جانب لوٹ گئے ۔

اہلِ شام نے کہا ” ہم عمرو پر رضامند ہیں “ -

اشعث اور اس کے ہمراہ جو عراقی تھے انہوں نے کہا ” ہم

ابو موسیٰ پر رضامند ہیں “ -

اس پر حضرت علی رضی اللہ عنہ نے ان سے کہا ” مجھے ابو موسیٰ کی رائے

اور دورانِ دیشی پر اعتماد نہیں ، میں یہ کام عبداللہ بن عباس رضی اللہ عنہما کے سپرد

کرتا ہوں “ -

انہوں نے جواب دیا ” خدا کی قسم ہم آپ میں اور ابنِ عباس رضی اللہ عنہما

میں کوئی فرق نہیں پاتے۔ یہ تو ایسے ہی ہے جیسے آپ خود حکم بن

جانا چاہیں۔ آپ کسی ایسے شخص کو حکم بنائیں جو آپ سے اور

معاویہ سے یکساں تعلق رکھتا ہو۔ وہ جو آپ دونوں میں سے کسی

ایک کے بھی نسبتاً زیادہ قریب نہ ہو “ -

حضرت علی رضی اللہ عنہ نے کہا ” تو پھر اہلِ شام کے ضمن میں عمرو

پر کس طرح رضامند ہو گئے ہو؟ حالانکہ عمرو ویسا نہیں ہے “ -

وہ بولے ” شامی جانیں اور ان کا کام ، ہم تو اپنی ذات کے

ذمہ دار ہیں “ -

حضرت علی رضی اللہ عنہ نے کہا ” تو میں یہ کام اشتر کے سپرد کرتا

ہوں “ -

اشعث نے جواب دیا ” کیا اس جنگ کی آگ اشتر ہی نے نہیں

بھڑکائی اور کیا ہم (اب تک) اشتر ہی کے زیرِ حکم نہیں “ ؟

حضرت علی رضی اللہ عنہ نے پوچھا ” اشتر کا حکم کیا ہے “ -

اشعث نے کہا ” یہ کہ ایک دوسرے پر تلوار کا وار کرتا رہے

اور پھر جو خدا چاہے ظہور میں آ جائے “ -

اس پر حضرت علی رضی اللہ عنہ نے پوچھا ” گویا تم ابو موسیٰ کے سوا کسی

بھی دوسرے کو قبول نہیں کرو گے ؟ “

وہ بولے ” ٹھیک ہے “ -

حضرت علی رضی اللہ عنہ نے کہا ” اچھا تو پھر جو جی میں آئے کرو “ -

کہتے ہیں کہ اس پر لوگوں نے ابو موسیٰ اشعری رضی اللہ عنہ کے پاس قاصد

روانہ کر دیا۔ وہ جنگ سے کنارہ کش تھے اور شام کے ایک سرحدی نواح میں مقیم تھے۔ بہر حال ان کا ایک مولیٰ ان کے پاس حاضر ہوا اور کہا ”لوگوں میں صلح ہو گئی ہے“۔ ابو موسیٰ بولے ”الحمد لله رب العالمین“۔ اس نے کہا ”لوگوں نے آپ کو حکم بنا لیا ہے“۔ بولے ”انا لله وانا اليه راجعون“۔ آخر ابو موسیٰ رضی رخصت ہوئے اور حضرت علی رضی کے لشکر میں جا پہنچے۔ لوگوں نے زمام کار ان کے سپرد کر کے اظہارِ رضامندی کیا اور انہوں نے حکم بننے کی ذمہ داری قبول کر لی۔

اس پر احنف بن قیس نے حضرت علی رضی سے کہا ”آپ کا پالا دنیا بھر کے محکم ترین اور عرب کے مدبرین شخص سے پڑا ہے۔ دوسری طرف میں ابو موسیٰ رضی کو گنگ جانتا ہوں، وہ سست گفتار اور بے کار سے شخص ہیں۔ اس کام کے لیے تو وہی شخص زیبا ہو سکتا ہے جو اپنے مددِ مقابل کے اتنا قریب بھی ہو سکے گویا اس کی مٹھی میں ہے اور اتنا دور بھی گویا ستاروں کا ہمنشین ہے۔ اگر آپ چاہیں تو مجھے حکم بنا دیں یا مجھے ان کے ساتھ دوسرا یا تیسرا قرار دے دیں اور اگر آپ یہ کہیں کہ میں اصحاب رسول صلی اللہ علیہ وسلم میں سے نہیں تو پھر آپ رسول خدا کے صحابہ میں سے کسی کو مامور کریں اور مجھے اس کا وزیر و مشیر بنا دیں“۔

اس پر حضرت علی رضی نے کہا ”یہ لوگ ابو موسیٰ کے سوا کسی کے بھی حق میں راضی نہیں۔ خدا اپنی منشا پوری کر کے رہے گا“۔ کہتے ہیں کہ یہ سن کر ایمن بن خریم اسدی جو اہل شام میں سے تھا مگر ان لوگوں کی کاروائیوں سے کنارہ کش رہا تھا کہنے لگا :-

(۱) لَو كَانَ لَلِشْتَوِمْ رَأْيُ يَهْتَدُوْنَ بِهِ

بَعْدَ الْقَضَاءِ رَمَوْكُمْ بِابْنِ عَبَّاسِ!

(۲) لَكِنْ رَمَوْكُمْ بِشَيْخِ بَيْنِ ذَوِي يَمَنٍ

لَمْ يَدْرَمَا ضَرْبُ أَخْمَاسٍ لِأَسَدَاسٍ

- ۱۔ اگر یہ لوگ دانشمند ہوتے تو حکموں کا اصول طے ہو جانے کے بعد تمہارے مقابلے میں ابن عباس کو مقرر کرتے۔
  - ۲۔ مگر انہوں نے ایک یمنی النسل بوڑھا تمہارے مقابلے میں مقرر کر دیا جو ذرا سے فریب کو بھی سمجھ نہیں سکتا۔
- کہتے ہیں کہ معاویہ رضی اللہ عنہ نے ایمن بن خرم کو فلسطین کا ایک ضلع دینے کی پیش کش کی تھی بشرطیکہ وہ ان کی بیعت کر لے مگر ایمن نے انکار کر دیا اور کہا :-

(۱) لَسْتُ بِقَاتِلِ رَجُلًا يَصَلِّي

عَلَى سُلْطَانٍ آخَرَ مِّنْ قُرَيْشٍ!

(۲) لَهُ سُلْطَانُهُ، وَعَلَىٰ اِثْمِي!

مَعَاذَ اللَّهِ بَيْنَ سَفْتِهِ وَطَيْشٍ!

(۳) اَأَقْتُلُ مُسْلِمًا مِّنْ غَيْرِ حَقٍّ

فَلَيْسَ بَيْنَا فِيمَا عِشْتُ عِشِي!

- ۱۔ میں کسی بھی شخص کو جو نماز پڑھتا ہو محض کسی قریشی کے حکم سے قتل نہیں کر سکتا۔
- ۲۔ وہ جانے اور اس کا حکم، میں گنہگار کیوں بنوں، ایسی حماقت اور بے عقلی سے خدا کی پناہ۔
- ۳۔ میں ناحق کسی مسلمان کو قتل کر ڈالوں؟ اگر ایسا فعل مجھ سے سرزد ہو جائے تو پھر جب تک زندہ رہوں گا میری زیست میرے لیے بیکار ہوگی۔

### وثیقہ تحکیم

کہتے ہیں کہ اہل عراق و شام جمع ہوئے اور ایک منشی کو بلا کر کہا کہ وہ لکھے ”بسم الله الرحمن الرحيم۔ یہ ہے وہ معاملہ جس کے ضمن میں امیرالمومنین نے طے کیا ہے کہ...“ اس پر معاویہ رضی اللہ عنہ بول پڑے ”اگر میں آپ کو امیرالمومنین تسلیم کر لوں اور پھر آپ کے خلاف جنگ لڑوں تو ظاہر ہے کہ پھر میں بڑا گیا گزرا شخص

ہوں“۔ اس پر احنف بن قیس نے کہا ”اے امیرالمومنین اپنے نام کی امیرالمومنینی کو ہرگز نہ مٹانا، اگر آپ نے ایک بار اسے مٹا دیا تو پھر یہ آپ کے پاس کبھی واپس نہ آئے گی، ان کی یہ بات ہرگز ہرگز نہ ماننا“۔

اس پر علی رضی اللہ عنہ نے کہا ”اللہ اکبر، سنت سنت ہی پر استوار ہوتی ہے۔ بخدا اس قضیے کی نظیر صالح حدیثیہ کے روز میرے ہاتھوں عمل میں آئی تھی۔ قریش کہتے تھے کہ محمد رسول اللہ نہ لکھا جائے۔ اس پر رسول خدا صلی اللہ علیہ وسلم نے لکھنے والے سے کہا کہ محمد بن عبداللہ لکھو“۔ چنانچہ لکھا گیا ”یہ ہے وہ معاملہ جس کے ضمن میں علی بن ابی طالب اور معاویہ بن ابی سفیان اور دونوں کے شیعیان نے ایک فیصلہ کیا ہے اور وہ یہ ہے کہ دونوں افراد کتاب الہی اور سنت رسول خدا کو حکم قرار دیتے ہیں۔ حضرت علی رضی اللہ عنہ کا فیصلہ حاضر و غائب عراقیوں کے لیے اور معاویہ رضی اللہ عنہ کا حاضر و غائب شامیوں کے لیے واجب الادعان ہو گا۔ بیشک ہم ہر معاملے میں حکم قرآن کے جو اُس میں آغاز سے اختتام تک موجود ہے پابند ہوں گے۔ جس شے کو قرآن زندہ کرے گا ہم بھی زندہ کریں گے۔ جس شے کو قرآن مار دے گا ہم بھی مار دیں گے۔ یہی دونوں کا فیصلہ ہے اور اسی پر دونوں رضامند ہیں۔ نیز یہ کہ علی رضی اللہ عنہ اور ان کے شیعہ اس امر پر راضی ہیں کہ عبداللہ بن قیس (ابو موسیٰ) ان کے ناظر اور حکم ہوں گے معاویہ رضی اللہ عنہ اور ان کے شیعہ رضامند ہیں کہ عمرو بن عاص ان کے ناظر اور حکم ہوں گے۔ یہ کہ علی رضی اللہ عنہ اور معاویہ رضی اللہ عنہ نے عبداللہ بن قیس اور عمرو بن عاص سے خدا و رسول خدا کا واسطہ دے کر یہ عہد اور یہ بیان لیا ہے کہ وہ دونوں قرآن ہی کو پیش نظر رکھیں گے اور جو چیز قرآن میں مرقوم و مسطور دیکھیں گے اس سے ہٹ کر کسی اور چیز کا سہارا نہ لیں گے۔ جو چیز قرآن میں نہ پائیں گے اسے رسول خدا کی سنت جامعہ کی روشنی میں حل کریں گے۔ اس معاملہ میں نہ اختلاف کے خواہاں ہوں گے اور نہ تخمین و ظن کا قصد کریں گے۔



نیز یہ کہ عبداللہ بن قیس اور عمرو بن عاص نے علیؓ اور معاویہؓ سے خدا کا واسطہ دے کر یہ عہد و پیمان لیا ہے کہ وہ دونوں حکم کتابِ الہی اور سنتِ نبوی کی روشنی میں جو فیصلہ صادر کریں گے ان دونوں کو قبول ہوگا۔ انہیں نہ خلاف ورزی کا کوئی حق حاصل ہوگا اور نہ وہ ان دونوں سے ہٹ کے کسی اور کی جانب رجوع کریں گے۔ یہ کہ وہ دونوں اپنے فیصلے کے معاملے میں اپنے خون، اسواں، مویشی، کھیتی، کنبے اور اولاد کے ضمن ماسون ہوں گے تا وقتیکہ یہ حق سے روگردانی کے مرتکب ہوں، خواہ ان کے فیصلے سے کوئی راضی ہونے والا راضی ہو یا ناراض ہونے والا ناراض۔ ان کے برحق فیصلے کے معاملے میں جو کتابِ الہی کی روشنی میں ہوگا پوری امت ان کی مددگار ہوگی۔ اگر ان دو حکموں میں سے کوئی فیصلے سے قبل چل بسے تو اس کے رفقا اور اصحاب کا فرض ہوگا کہ وہ اس کی جگہ انصاف پسند اور خیر جو افراد میں سے کسی کو چن لیں اور اس سے بھی وہی عہد و پیمان لیں جو اس کے مرحوم ساتھی سے لیا گیا تھا۔ اسی طرح اگر دونوں امیروں میں سے کوئی اس قضیے کی مقرر کردہ مدت کے انقضا سے قبل چل بسے تو رفقا کو حق حاصل ہوگا کہ اس کی جگہ کسی ایسے شخص کو والی بنا لیں جس کی معدلت پسندی سے راضی ہوں۔ اب فریقین کا باہمی جھگڑا، مباحثہ، مجادلہ اور لڑائی ختم ہو گئی۔ اب یہ جھگڑا اسی طرح ختم ہوگا جس طرح ہم نے تحریر میں بیان کر دیا ہے کہ اس طرح دونوں امیر، دونوں حکم اور دونوں فریق اس امر کے پابند ہیں۔ خدا ہی قریب ترین گواہ ہے اور اسی کی شہادت کافی ہے اور اگر حکم متفق نہ ہو سکیں اور بے انصافی کریں تو امت ان کی ثالثی کی تعمیل سے سبرا ہوگی۔ نہ وہ کسی عہد کی پابند ہوگی اور نہ ذمہ داری کی۔ بہر حال لوگ اپنی جانوں، کنبوں اور اولادوں کے معاملے میں مدت معینہ کے انقضا تک ماسون ہوں گے۔ ہتھیار رکھ دیے جائیں گے۔ راستے محفوظ ہوں گے۔ فریقین سے تعلق رکھنے والے غیر حاضر افراد اس معاملے میں حاضرین کے

مساوی ہوں گے۔ دونوں حکم حق رکھتے ہیں کہ اہل عراق و شام کے مابین کسی درسیانی منزل میں ڈیرہ ڈال لیں۔ وہاں ان دونوں سے کوئی نہ ملے گا۔ سوا کسی ایسے شخص کے جسے وہ دونوں باہمی رضامندی سے خود ملنا چاہیں۔ مدت معینہ ماہ رمضان کے انقضا تک ہے اگر حکم فیصلہ جلدی کرنا ضروری خیال کریں تو جلدی بھی کر سکتے ہیں اور اگر وہ فیصلے کو مدت معینہ کے آخر تک ملتوی رکھنا چاہیں تو رکھ سکتے ہیں اور اگر دونوں کتاب الہی اور سنت نبوی کے مطابق مدت معینہ کے انقضا تک کوئی فیصلہ نہ کر سکیں تو فریقین جنگ اپنی پہلی سی جنگی صورت حال کی طرف لوٹ جا سکتے ہیں۔ امت اس معاملے میں عہد و پیمان الہی کی پابند ہوگی۔ وہ ایک مٹھی بن کر اس شخص کی مخالفت کرے گی جو اس معاملے میں راہ راست سے ہٹے گا یا زیادتی یا مخالفت کرے گا۔“

اس تحریر پر شہادت ثبت کرنے والے یہ بزرگ تھے۔ حسن بن علی بن ابی طالب، حسین بن علی بن ابی طالب، عبداللہ بن عباس، عبداللہ بن جعفر بن ابی طالب، اشعث بن قیس، اشتر بن الحارث، سعید بن قیس، حصین بن حارث بن عبدالمطلب، طفیل بن حارث بن عبدالمطلب، ابو سعید بن ربیعہ انصاری، عبداللہ بن خباب بن ارت، سہل بن حنیف، ابو بشر بن عمر انصاری، عوف بن حارث بن عبدالمطلب، یزید بن عبداللہ اسلمی، عقبہ بن عامر جہنی، رافع بن خدیج انصاری، عمرو بن حمق خزاعی، نعمان بن عجلان انصاری، حُجر بن عدی کنندی، یزید بن حُجیۃ النکری، مالک بن کعب الہمدانی، ربیعہ بن شُرْحبیل، حارث بن مالک، حجر بن یزید، علبہ بن حُجیہ۔

اہل شام کی طرف سے جن لوگوں نے گواہی ثبت کی وہ یہ تھے ”حبیب بن مسلمہ فہری، ابوعور سلمی، بَسْر بن ارطاة قریشی، معاویہ بن خدیج کنندی، مخارق بن حارث، مسلم بن عمرو سکسکی، عبدالرحمن بن خالد بن ولید، حمزہ بن مالک، سُبَیح ابن یزید الحضرمی، عبداللہ بن عمرو بن عاص، علقمہ بن یزید الکلبی، خالد بن حصین سکسکی، علقمہ

بن یزید حضرمی ، یزید بن ابجر عبسی ، سروق بن جبلة عتکی ، بسر بن یزید حمیری ، عبدالله بن عامر قریشی ، عتبہ بن ابی سفیان ، محمد بن ابی سفیان ، محمد بن عمرو بن عاص ، عماد بن احوص کلبی ، مسعدہ بن عمرو عتبی ، صباح بن جلمہمہ حمیری ، عبدالرحمن بن ذی کلاع ، ثمامہ بن حوشب اور علقمہ بن حکم ۔

یہ تحریر چہار شنبہ کے روز ماہ صفر ۵۳۷ کی سترھویں تاریخ کو عمل میں آئی ۔

### تحکیم کے بعد کا اختلاف

اشعث نے عہدنامہ لیا اور فریقین کو پڑھ کر سنا دیا ۔ پھر وہ ایک ایک جھنڈے (دستے) اور ایک ایک قبیلے کے پاس سے گزرے اور عہدنامہ پڑھ کر سنا کر گئے ۔ اسی طرح عنزہ کے جھنڈوں کے پاس سے بھی گزرے ۔ بنو عنزہ میں سے حضرت علی رضی اللہ عنہ کے ہمراہ چار ہزار افراد تھے ۔ جب اشعث نے ان لوگوں کو عہدنامہ پڑھ کر سنا دیا تو دو بھائی جعد اور سعدان نعرہ زن ہوئے ” لا حکم الا للہ “ (حکم خدا ہی کا ہے) اور پھر دونوں بھائیوں نے اہل شام پر حمد کر دیا اور لڑتے ہوئے موت کے گھاٹ اتر گئے ۔ وہ دونوں پہلے شخص تھے جنہوں نے ” لا حکم الا للہ “ کا نعرہ بلند کیا ۔

ازاں بعد اُن کا گزر بنو مراد کے جھنڈوں کے پاس سے ہوا تو صالح بن شقیق جو ان کے فاضل ترین افراد میں سے تھا کہنے لگا ” حکم خدا ہی کا ہے خواہ مشرکوں کو ناگوار ہی کیوں نہ گزرے “ ۔ پھر وہ بنو راسب کے جھنڈوں کے پاس سے گزرے ۔ انہوں نے پکارا ” دین خدا کے معاملے میں آدمیوں کو حکم نہیں بنایا جا سکتا “ ۔ اس کے بعد وہ بنو تمیم کے جھنڈوں کے پاس سے گزرے انہوں نے بھی اسی قسم کی بات کہی مثلاً عروہ بن اُدیہ بولا ” کیا تم دین خداوندی کے معاملے میں آدمیوں کو حکم بناتے ہو ، اگر یہ بات ہے تو اے اشعث ہمارے مقتول کہاں گئے ؟ “ ۔ یہ کہہ کے اُدیہ نے تلوار سے اشعث پر وار

کیا مگر وار اوچھا پڑا - ضرب اس کی سواری کی دم پر پڑی - یہ دیکھ کر اشعث واپس اپنی جمعیت کی طرف لوٹ گئے - وہاں بنو تمیم کے سردار ان کے پاس آئے اور معذرت کی - اشعث نے ان کی معذرت قبول کر لی اور معاف کر دیا -

اسی طرح سلمان بن صُرَد حضرت علی رضی کے پاس آئے - ان کے چہرے پر تلوار کے زخم تھے اور کہا ” اے امیرالمومنین اگر مجھے کچھ ساتھی میسر آجاتے تو یہ عہدنامہ معرضِ تحریر میں نہ آتا “ - سُحرز بن خُنَیس بن ضَلِیع بھی حضرت علی رضی کے پاس آئے اور کہا ” اے امیرالمومنین کیا عہدنامے سے کسی طرح پھرا نہیں جا سکتا؟ خدا کی قسم مجھے ڈر ہے کہ یہ عہدنامہ آپ کو بے وقار کر دے گا “ حضرت علی رضی نے فرمایا ” کیا ہم عہدنامہ لکھنے کے بعد اس سے منہ موڑیں ، یہ ناجائز ہے “ -

اس کے بعد حضرت علی رضی اور معاویہ رضی نے باتفاق رائے طے کیا کہ دونوں حکمِ دوستہ الجندل کے مقام پر ملیں - یہ جگہ عراق اور شام کے وسط میں ہے - حضرت علی رضی نے ابوموسیٰ کے ہمراہ شریح بن ہانی کو اپنے معتمد چہار ہزار سپاہ کا سالار بنا کر روانہ کر دیا - عبداللہ بن عباس رضی کو ان کا امیرِ صلاح مقرر کیا - اسی طرح معاویہ رضی نے چہار ہزار سپاہ کی قیادت ابوعور سلمیٰ کے سپرد کر کے اُسے عمرو بن عاص کے ہمراہ روانہ کر دیا -

غرضیکہ یہ لوگ صفین سے کوچ کر کے دوستہ الجندل میں جا اترے - حضرت علی رضی اپنے ساتھیوں سمیت واپس کوفہ چلے گئے - معاویہ رضی اپنے ساتھیوں سمیت واپس دمشق پہنچ گئے - دونوں منتظر تھے کہ دیکھیں حکم کیا کرتے ہیں -

حضرت علی رضی جب بھی ابن عباس کے نام کسی معاملے میں کوئی خط لکھتے تو ساتھی ان کے گرد جمع ہو جاتے اور پوچھتے کہ ” امیرالمومنین نے آپ کی طرف کیا لکھ بھیجا ہے “ - اگر وہ چھپاتے تو کہتے ” آپ ہم سے کیوں چھپاتے ہیں؟ انہوں نے یہ یہ کچھ لکھا

ہے اور ایسے پیچھے پڑتے کہ علی رضی کے مکتوب کا مضمون معلوم کر کے رہتے۔ دوسری طرف عمرو بن عاص کے نام معاویہ رضی کے خط آتے تو ان سے کوئی بھی خط کے بارے میں کچھ پوچھنے نہ آتا۔ کہتے ہیں کہ معاویہ رضی نے عبداللہ بن عمر رضی بن خطاب، عبداللہ بن زبیر اور ابو جہم بن حذیفہ اور عبدالرحمن بن عبد یغوث کے نام خط لکھا ”اسا بعد! جنگ بند ہو گئی ہے۔ دونوں حکم دوستہ الجندل کی جانب کوچ کر گئے ہیں۔ اگر آپ نے جنگ سے کنارہ کشی پسند کی تھی اور باقی لوگ جس معاملہ میں شامل ہو گئے تھے آپ اس سے الگ رہے تھے تو اب ان دو حکموں کے پاس ضرور جائے اور ملاحظہ کیجیے کہ وہ کیا کرتے ہیں۔ والسلام“۔

جب ان اصحاب کے پاس معاویہ رضی کا خط پہنچا تو سب کے سب دوستہ الجندل چلے گئے اور وہاں ٹھہر کے دونوں کی کارروائی کا انتظار کرنے لگے۔ حضرت سعد بن وقاص بھی ان لوگوں کے ساتھ پہنچ گئے تھے۔ اسی طرح مغیرہ بن شعبہ بھی جو طائف میں مقیم رہے تھے اور ان لڑائیوں میں سے کسی میں بھی شمولیت نہ کی تھی دوستہ الجندل میں وارد ہو کے فیصلے کا انتظار کرنے لگے۔ مگر جب انہیں وہاں ٹھہرے بہت وقت گزر گیا تو رخصت ہو کر دمشق میں گئے اور معاویہ رضی سے ملے۔ معاویہ رضی نے ان (مغیرہ) سے کہا ”آپ اپنی رائے کے مطابق مجھے مشورہ دیں“۔ کہا ”اگر میں آپ کو مشورہ دینے والا ہوتا تو آپ کے ہمراہ جنگ کیوں نہ کرتا۔ میں تو ان حکموں کا ماجرہ سنانے آیا ہوں“۔

معاویہ نے کہا ”کیا ماجرہ ہے ان کا؟“  
 بولے ”میں نے ابوسوسی سے خلوت میں بات کی تھی کہ دیکھوں ان کے پلے کیا ہے۔ چنانچہ میں نے کہا ”اس شخص کے بارے میں تمہاری کیا رائے ہے جو اس معاملے سے کنارہ کش رہا اور خون ریزی سے متنفر ہونے کے باعث گھر میں بیٹھا رہا“۔

انہوں نے جواب دیا ”ایسے افراد بہترین انسان ہیں۔ ان کی

پیٹھ پر اپنے بھائیوں کے خون کا بوجھ نہیں ، ان کے پیٹ اپنے بھائیوں کے اموال سے گراں بار نہیں “

پھر کہا ” ان سے ملاقات کرنے کے بعد میں عمرو بن عاص کے پاس گیا اور پوچھا ” اے ابو عبد اللہ اس شخص کے بارے میں کیا رائے ہے جو ان جنگوں سے مجتنب رہا “ - عمرو بن عاص نے جواب دیا ” ایسے افراد بدترین انسان ہیں ، نہ حق کے پاسدار نہ باطل کے معاند “ - میرا خیال تو یہ ہے کہ ابو موسیٰ اپنے ساتھی کو دستبردار کر دیں گے اور کسی ایسے شخص کو خلافت کے لیے نامزد کریں گے جو جنگوں میں موجود نہ تھا اور میرا خیال ہے کہ وہ عبد اللہ بن عمر رضی بن خطاب کے حامی ہیں - رہے عمرو بن عاص تو وہ آپ کے ساتھی ہیں اور ایسے ہی ہیں جیسے آپ کو معلوم ہے - میرا گمان ہے کہ وہ خلافت کا مطالبہ اپنے لیے یا اپنے بیٹے عبد اللہ کے لیے کریں گے اور میں نہیں سمجھتا کہ وہ آپ کو اس معاملے میں اپنے سے زیادہ حقدار جانتے ہیں “ - اس بات نے معاویہ کو بہت دکھ دیا -

## حکموں کا تبادلہ خیال

کہتے ہیں کہ اس موقع پر عمرو بن عاص ابو موسیٰ کی بڑی تکریم و تعظیم ظاہر کرنے لگ پڑے - بات میں بھی پہل ابو موسیٰ ہی سے کراتے - ویسے بھی ان کی خوب آؤ بھگت کرتے - کہتے ” آپ نے رسول خدا صلی اللہ علیہ وسلم کی صحبت کا شرف مجھ سے قبل حاصل کیا - آپ مجھ سے عمر میں بڑے ہیں وغیرہ “ - آخر جب وہ دونوں ثالثی کے ضمن میں تبادلہ خیال کرنے کے لیے جمع ہوئے تو ابو موسیٰ رضی نے کہا ” کیا تم کسی ایسے معاملے کی حمایت کر سکتے ہو جس میں امت کی بہتری اور اللہ کی رضا مضمحل ہو “ -

عمرو نے کہا ” وہ کیا ؟ “

ابو موسیٰ بولے ” ہم عبد اللہ بن عمر رضی کو اولی الامر بنا دیں - انہوں نے ان لڑائیوں کے ضمن میں کسی چیز سے کوئی تعلق نہیں رکھا “ -

عمرو نے کہا ” آپ معاویہ کو کیا مقام دیتے ہیں “۔  
 ابوموسیٰ نے کہا ” معاویہ خلافت کے شایاں نہیں۔ انہیں کسی  
 طرح بھی اس کا حق نہیں پہنچتا “۔  
 عمرو نے کہا ” کیا آپ نہیں جانتے کہ عثمانؓ کو بے گناہ قتل  
 کر دیا گیا تھا “۔

ابوموسیٰ نے کہا ” بجا “۔

عمرو نے کہا ” بیشک معاویہ عثمانؓ کے ولی ہیں اور ان کا  
 گھرانہ قریش کے یہاں جس قدر معزز ہے وہ آپ پر ظاہر ہے۔ اور اگر لوگ  
 یہ کہیں کہ معاویہؓ کو ولی عہد بنایا گیا ہے حالانکہ انہیں سبقت  
 حاصل نہیں تو آپ کے پاس عذر ہوگا۔ آپ کہہ سکتے ہیں کہ  
 میں نے انہیں عثمانؓ کا ولی پایا ہے اور خدا تعالیٰ کا فرمان ہے کہ  
 ” جو شخص بے گناہ قتل کر دیا جائے گا ہم اختیار اس کے ولی کو  
 سونپ دیں گے “۔ علاوہ ازیں وہ زوجہ رسول صلی اللہ علیہ وسلم  
 ام حبیبہ کے بھائی ہیں اور ان کے اصحاب میں سے ہیں “۔

ابوموسیٰ نے جواب دیا ” اے عمرو خدا سے ڈرو۔ رہا معاویہؓ  
 کے شرف کا ذکر تو عرض ہے کہ اگر خلافت شرف ہی پر سبھی ہوتی  
 ہے تو ابرہہ بن صبح سب سے زیادہ مستحق ہوتا کیونکہ وہ ملوک  
 یمن کے خاندان تَبَع سے تعلق رکھتا ہے اور ملوک تبع وہ لوگ تھے  
 جو دنیا کے شرق و غرب کے فرمانروا تھے۔ نیز یہ دیکھیں کہ  
 معاویہؓ کو علیؓ کے مقابلے میں کونسا شرف حاصل ہے؟۔ رہا تمہارا  
 یہ کہنا کہ معاویہؓ عثمانؓ کے ولی ہیں تو یہ جان لیں کہ عثمانؓ کے  
 بیٹے عمرو کو معاویہ پر برتری حاصل ہے۔ لیکن اگر تم میری بات مانو  
 تو ہم عمر بن خطاب کی سنت اور یاد کو تازہ کر دیں۔ وہ اسی طرح  
 کہ ان کے فرزند عبداللہؓ کو جو عالم خوشخصال ہیں خلیفہ  
 بنا دیں “۔

عمرو نے کہا ” آپ کو میرے بیٹے عبداللہ کو یہ منصب دینے  
 میں کیا بات روکتی ہے۔ وہ صاحبِ فضیلت ہے نیکو کار ہے، قدیم

سہاجر ہے ، اصحابِ رسول میں سے ہے ۔“

ابوموسیٰ نے جواب دیا ” تمہارا بیٹا خوب شخص ہے لیکن آپ نے اسے جنگوں میں بری طرح لتھیڑ دیا ہے ، لہذا آؤ خلافت طیب ابن طیب عبداللہ بن عمرؓ کے سپرد کر دیں ۔“

عمرو نے کہا ” اے ابوموسیٰ خلافت کا اہل تو وہی شخص ہو سکتا ہے جو دو ڈاڑھیں رکھتا ہو ایک سے کھائے دوسری سے کھلائے ۔“

ابوموسیٰ نے کہا ” عمرو تم کہاں کرتے ہو ؟ مسلمانوں نے ایک معاملہ ہمارے سپرد کیا ہے اور تلواریں کھٹکھٹانے اور نیزے کھڑکھڑانے کے بعد کیا ہے ۔ چاہیے کہ ہم انہیں دوبارہ فتنے کے سپرد نہ کریں ۔“

عمرو بولے ” اچھا تو آپ کی صلاح کیا ہے ؟ “

میری صلاح یہ ہے کہ ان دونوں کو دستبردار کر دیں ۔ علی رض کو بھی اور معاویہ رض کو بھی اور پھر خلافت کے معاملے کو مسلمانوں کے باہمی مشورے سے طے کریں ۔ مسلمان جس کو چاہیں اپنے لیے منتخب کر لیں ۔“

عمرو نے کہا ” ہاں میں اس پر رضامند ہوں ، یہ وہ رائے ہے جس میں لوگوں کی بہبودی مضمحل ہے ۔“

کہتے ہیں کہ وہ یہ بات طے کر کے جدا ہو گئے ۔ اب ابن عباس رض ابوموسیٰ کے پاس آئے اور تخیلیے میں گفتگو کرتے ہوئے تلقین کی ” ابوموسیٰ آپ ہوشیار رہیں ۔ خدا کی قسم میرا گمان یہ ہے کہ عمرو نے آپ کو پھانس لیا ہے ، اگر آپ دونوں کسی بات پر متفق ہو گئے ہیں تو کوشش کریں کہ پہلے عمرو بولیں آپ ان کے بعد بات کریں کیونکہ عمرو بے امانت شخص ہیں ۔ مجھے خدشہ ہے کہ خواہ انہوں نے آپ سے کسی معاملے میں اتفاق بھی کر لیا ہو جب بھی اگر آپ مجمع عام میں وہی بات کریں گے تو وہ آپ کی مخالفت کریں گے ۔“

ابوموسیٰ بولے ” ہم دونوں ایک معاملے پر متفق ہیں اور



دونوں میں سے کوئی بھی دوسرے کی مخالفت نہ کرے گا ،  
انشاء اللہ ۔

## حکموں کے فیصلے کا اعلان

اگلے روز صبح دونوں حکم اور ان کے ساتھی لوگوں کو اپنے فیصلے سے آگاہ کرنے کے لیے نکلے ۔ لوگ جامع مسجد میں جمع تھے ، وہاں پہنچے تو ابو موسیٰ رضی نے عمرو سے کہا ” آپ منبر پر چڑھیں اور بات کریں “ ۔ عمرو نے جواب دیا ” میں آپ سے پہلے کیونکر بولوں ، آپ از روئے فضیلت مجھ سے برتر ہیں ، آپ نے مجھ سے پہلے ہجرت کی تھی ۔ عمر میں بھی مجھ سے بڑے ہیں “ ۔ بہر حال ابو موسیٰ نے پہل کی ، منبر پر چڑھ گئے ، خدا کی حمد و ثنا بیان کی ، اور کہا ” اے لوگو ہم نے ایک ایسی بات سوچی ہے جس کے باعث اس امت کو خدا اتحاد و اتفاق سے بہرہ ور کر دے گا اور اس کے ہر معاملے کی اصلاح فرمائے گا ۔ ہمارے نزدیک اس سے زیادہ کارگر اور کوئی تدبیر نہیں کہ ہم ان دونوں آدمیوں کو یعنی علی رضی اور معاویہ رضی کو ہٹا دیں اور خلافت کے معاملے کو شوریٰ کے سپرد کر دیں تاکہ لوگ خلافت کے لیے جسے موزوں جانیں اسے چن لیں ۔ لہذا میں علی رضی اور معاویہ رضی دونوں کو برطرف کرتا ہوں ، تم لوگ اس معاملے کو اپنے ہاتھ میں لے لو اور جسے چاہو اپنا امیر بنا لو “ یہ کہا اور اتر گئے ۔

اب عمرو منبر پر چڑھے ، خدا کی حمد و ثنا بیان کی ، اور کہا ” ان صاحب نے جو کچھ کہا آپ نے سن لیا ، انہوں نے اپنے آدمی کو برطرف کر دیا ہے ۔ ٹھیک ہے میں بھی اسے اسی طرح برطرف کرتا ہوں جس طرح ان صاحب نے کیا ہے مگر میں اپنے آدمی کو برقرار رکھتا ہوں اس لیے کہ وہ امیر المومنین عثمان رضی کا ولی ہے ۔ اُن کے خون کا دعویٰ دار ہے اور ان کی جانشینی کا سب سے زیادہ حق دار ہے “ ۔  
یہ سنا تو ابو موسیٰ نے ان سے کہا ” تمہیں کیا ہو گیا ہے ۔ خدا تمہیں بے توفیق رکھے ۔ تم نے تو خیانت اور عہد شکنی کی ہے ۔

تمہاری مثال کتے کی سی ہے۔ اِنْ تَحْمِلْ عَلَيْهِ يَلْهَثُ اَوْ تَنْتَرُكُهُ يَلْهَثُ ۱“ (کہ تو اس پر بار ڈالے وہ جب بھی ہانپے، چھوڑ دے جب بھی ہانپے) عمرو نے جواب دیا ” اور تمہاری مثال گدھے کی سی ہے جو کتابیں اٹھائے پھرتا ہو، كَمْثَلِ الْحَمَارِ۔ يَحْمِلُ اَسْفَارًا ۲“

شریح بن ہانی نے لٹھ اٹھایا اور عمرو پر برس پڑا، مگر لوگوں نے بچ بچاؤ کر دیا۔ شریح کہا کرتے تھے ” مجھے جس قدر اس بات پر ندامت ہوتی ہے اتنی کسی بھی اور بات پر نہیں ہوتی کہ میں نے عمرو پر لٹھی کے بجائے تلوار سے حملہ کیوں نہ کیا۔ اس کے بعد جو ہوتا سو ہوتا“۔ ابو موسیٰ رضی اللہ عنہما اور اپنے اونٹ پر سوار ہو کر یہ جا وہ جا، تاآنکہ مکے جا پہنچے۔ ابن عباس کہا کرتے تھے ” خدا برا کرے ابو موسیٰ رضی اللہ عنہما، میں نے اسے تنبیہ کر دی تھی مگر وہ متنبہ نہ ہوا، یہ جو کچھ اُس کے ساتھ ہوا میں نے اسے بتا دیا تھا، مگر وہ ہوشیار نہ ہوا“۔ بعد ازاں خود ابو موسیٰ رضی اللہ عنہما بھی بارہا کہا کرتے تھے کہ مجھے ابن عباس نے عمرو کی خیانت کاری سے متنبہ کر دیا تھا مگر میں نے پھر بھی عمرو پر اعتماد کیا۔ میں یہ گمان بھی نہ کر سکتا تھا کہ وہ مسلمانوں کی خیر خواہی پر کسی بھی اور شے کو ترجیح دے گا“۔

### امیر معاویہ رضی اللہ عنہ کی بیعت

اب عمرو اور دیگر اہل شام امیر معاویہ رضی اللہ عنہما کے پاس واپس پہنچ گئے اور جا کے آدابِ خلافت بجا لائے۔ ادھر ابن عباس رضی اللہ عنہما نے شریح بن ہانی رضی اللہ عنہما اور دیگر عراقی رفیقوں کے ہمراہ حضرت علی رضی اللہ عنہما کی سمت کوچ کیا اور حاضر ہو کر سارا ماجرا کہہ سنایا، اس پر سعد بن قیس ہمدانی نے اٹھ کر کہا ”خدا کی قسم اگر ہم راہِ ہدایت پر اکٹھے ہو جاتے

۱- سورۃ اعراف آیت ۱۷۵

۲- سورۃ جمعہ آیت ۵

تو ہمیں اتنی بصیرت حاصل نہ ہوتی جتنی موجودہ صورتِ حال نے عطا کی ہے۔“۔ اسی طرح کی دیگر لوگوں نے بھی باتیں کیں۔

### فتنہ خوارج

کہتے ہیں کہ جب اہلِ عراق کو دونوں حکموں کا ماجرا معلوم ہوا تو خوارج ایک دوسرے سے ملے اور قول و قرار کیا کہ وہ سب عبداللہ بن وہب راسبی کے یہاں اکٹھے ہوں گے۔ چنانچہ عبداللہ کے یہاں خوارج کے عالی مرتبت اور عبادت شعار و پرہیزگار افراد اکٹھے ہوئے۔ جس نے سب سے پہلے بات کی وہ خود عبداللہ بن وہب تھا۔ اس نے حمد و ثنائے الہی بیان کی اور کہا ”اے جمعیت برادران! متاعِ دنیا قلیل ہے اور اس سے جدائی کی گھڑی بہت قریب ہے۔ آؤ ہمارے ساتھ کہ ہم اُس تحکیم کے خلاف اظہارِ ناپسندیدگی کے طور پر علمِ بغاوت بلند کریں، کیونکہ حکم فقط خدا کا ہے۔ بیشک خدا انہی لوگوں کا ساتھی ہے جو مستقی اور نیکوکار ہیں“

عبداللہ کے بعد حمزہ بن سہیل نے گفتگو کی اور کہا ”صحیح رائے یہی ہے جس کے تم حامل ہو۔ راہِ حق بھی یہی ہے جس پر تم نے روشنی ڈالی ہے لہذا اے رفیقو! اپنے میں سے کسی کو امیر بنا لو، اس لیے کہ کسی قائد، کسی ناظم اور کسی علم کا ہونا ضروری ہے جس کے گرد تم لوگ جمع ہو سکو اور جس کی طرف رجوع کر سکو۔

چنانچہ انہوں نے یزید بن حصین کو امارت کی پیشکش کی۔ وہ خوارج کے عبادت شعار بزرگوں میں سے تھا، مگر اُس نے امارت قبول کرنے سے انکار کر دیا۔ پھر امارت علی بن ابی اوفی عبسی کو پیش کی گئی، اس نے اسے قبول نہ کیا۔ آخر جب عبداللہ بن وہب راسبی کو پیشکش کی گئی تو اس نے کہا ”لائے میں قبول کرتا ہوں، مگر خدا کی قسم نہ میں اسے دنیا کی حرص کے باعث قبول کر رہا ہوں اور نہ موت سے بھاگ نکلنے کی خاطر، میں اس لیے قبول کر رہا ہوں کہ مجھے اس سے (خدا کے یہاں) اجرِ عظیم کی توقع ہے“۔ یہ کہہ کے اُس

نے ہاتھ نکالا اور سبھی نے بڑھ کر اس کی بیعت کر لی۔ ازاں بعد اس نے کھڑے ہو کر انہیں مخاطب کیا، حمد و ثنائے الہی بیان کی، رسولِ خدا صلی اللہ علیہ وسلم پر صلوات و درود بھیجا اور کہا ”امّا بعد! خدا نے ہم سے عہد و پیمانہ لیا تھا کہ ہم نیکی کا حکم دیں گے، بدی سے روکیں گے، سچ کہیں گے، اور اُس کی راہ میں جہاد کریں گے، اِنْ التَّزِيْنُ يَضِلُّوْنَ عَن سَبِيْلِ اللّٰهِ لَسَهُمْ عَذَابٌ شَدِيْدٌ“ (جو لوگ راہِ خدا سے بھٹک گئے وہ شدید عذاب میں مبتلا ہوں گے)۔ اسی طرح خدائے عزوجل کا ایک اور ارشاد ہے ”وَ مَنْ لَّمْ يَحْكَمْ بِمَا اَنْزَلَ اللّٰهُ فَاُوْلٰئِكَ هُمُ الْفٰسِقُوْنَ“ ۲ (اور جو لوگ خدا کے نازل کردہ احکام کے مطابق فیصلے نہیں دیتے وہی لوگ تو عہد شکن اور بے اصول ہیں)۔ میں گواہی دیتا ہوں کہ ہمارے ہمدین جو ہماری دعوت کے علبردار ہیں انہوں نے ہوائے نفس کی پیروی کی ہے، حکمِ قرآن کو پس پشت ڈال دیا ہے اور فیصلے (تحکیم) میں راہِ عدل سے عدول کیا ہے۔ ان کے خلاف جہاد برحق ہے۔ مجھے اس ذات کی قسم جس کے حضور چہرے جھک جاتے ہیں اور جس کی ہیبت سے نگاہیں لرزتی ہیں کہ اگر ان کے خلاف نبرد آزما ہونے کے معاملے میں میرا کوئی بھی معاون نہ ہو تو میں اکیلا لڑوں گا تاآنکہ شہید کی حیثیت سے اپنے خدا کو جا ملوں۔“

جب یہ کلمات عبداللہ بن سَخْبَرَةُ نے سنے جو اصحابِ کلابہ<sup>۳</sup> میں سے تھا تو پھوٹ پھوٹ کر رونے لگ پڑا، پھر کہنے لگا خدا ہلاک کر دے اس شخص کو جو اپنی ہڈیوں، گوشت، اور اعصاب کے ٹکڑے ٹکڑے ہو جانے کو خدا کے غیظ و غضب کے مقابلے میں آسان تر جانتا ہو،۔ بالخصوص ایسے موقع پر

۱- سورہ ص آیت ۲۶

۲- سورہ مائدہ آیت ۳۷

۳- صدر اسلام کے درویشوں کی ایک بڑی سی ٹوپی

ان کو اُٹھائے پھرے جبکہ خدا اس سے ناراض ہے۔ آخر سوچنے کی کیا بات ہے، تم تو محض خدا کی خوشنودی چاہتے ہو۔ لہذا اے میرے بھائیوں اُن لوگوں سے نفرت کا اظہار کر کے جنہوں نے خدا کی نافرمانی کی ہے تم خدا کا تقرب حاصل کرو، اُن نافرمانوں کی طرف خروج کرو، ان کے چہروں پر تلواریں مارو تاآنکہ سرہائے تسلیم خدا کے حضور خم ہو جائیں،۔ خدا تمہیں ثواب سے نوازے گا۔ اُس ثواب سے جو اطاعت گزاروں کے لیے ہے، وہ اطاعت گزار جو خدا کے پسندیدہ امور کے ضمن میں سرگرم عمل رہتے ہیں، وہ لوگ جو اس کے حقوق کی حفاظت کرتے ہیں، پھر اگر تم کامیاب ہو جاؤ تو مالِ غنیمت بھی ہے اور فتح بھی، اور اگر تمہیں شکست سے دوچار ہونا پڑے تو جب بھی رضائے الہی اور جنت کی راہ پر گامزن ہونے سے برتر اور کیا شے ہے۔“۔ اس کاروائی کے بعد اس روز کی مجلس ختم ہو گئی اور وہ ایک دوسرے سے جدا ہو گئے۔

اگلے روز عبداللہ بن وہب راسبی اپنے چند ساتھیوں کو لیے شریح بن ابی اوفی عبسی کے پاس گیا جو خوارج کے اکابر میں سے تھا اور حمد و ثنائے الہی کے بعد کہا ”اما بعد! ان دونوں حکموں نے جو فیصلہ صادر کیا ہے وہ احکامِ خداوندی کے خلاف ہے۔ ہمارے جن بھائیوں نے تحکیم پر اظہارِ رضامندی کیا تھا وہ کفر کے مرتکب ہوئے تھے۔ اس لیے کہ انہوں نے اپنے دین کے معاملے میں آدمیوں کو حکم بنا دیا تھا، ہم ان کی جمعیت سے نکل جانے کو ہیں۔ اس وقت ہم بھی اُن میں شامل تھے۔ اب خدا کا شکر ہے کہ ہم حق پر ہیں اور اُن سے جدا ہو رہے ہیں۔“

اس پر شریح نے کہا ”اپنے ساتھیوں کو عذابِ خداوندی سے ڈراؤ، اور انہیں اپنے خروج سے آگاہ کر دو،۔ ازاں بعد ہمارے ہمراہ برکت الہی کے سائے میں کوچ کرو، تاآنکہ ہم مدائن میں جا اتریں اور وہاں ٹھہر کر اپنے بصری بھائیوں کو پیغام بھیجیں کہ ہمارے پاس پہنچ جائیں اور ان کے ہاتھ ہمارے ہاتھوں کے معاون بن جائیں۔“

## الانخبار الطوال

یزید بن حصین طائی نے کہا ” اگر تم لوگ اپنی پوری جمعیت کے ساتھ خروج کرو گے تو پالیے جاؤ گے۔ لہذا اکا دکا نکلو اور پوشیدہ طور پر نکلو، رہا مدائن تو وہاں راہ روک لینے والے موجود ہوں گے، اس لیے باہم یہ طے کرو کہ نہروان کے پل پر پہنچ کے ڈیرہ ڈال دو اور وہاں سے اپنے بصری بھائیوں کو لکھو کہ تم سے اسی جگہ آن ملیں۔“

سب نے کہا ” یہ صحیح تجویز ہے“ چنانچہ سب نے اس امر پر اظہارِ اتفاق کیا، پھر سب نے اپنے اپنے رفقا کو عقوبت الہی کا خوف دلایا۔ آخر سب اکیلے اکیلے نکل چلنے کو تیار ہو گئے، ساتھ ہی اپنے ان آدمیوں کی طرف جو بصرے میں تھے لکھ بھیجا ” بسم اللہ الرحمن الرحیم، عبداللہ بن وہب راسبی، یزید بن حصین، حرقوص بن زہیر اور شریح بن ابی اوفی کی جانب سے بصرے کے ہر صاحبِ ایمان مسلمان کے نام جس تک یہ خط پہنچے۔ سلام علیکم، ہم آپ لوگوں کے پاس حمد و ثنائے الہی (کا ہدیہ) ارسال کر رہے ہیں، وہ خدا جس کے سوا اور کوئی معبود نہیں، وہ خدا جس نے اپنا محبوب ترین بندہ اسے قرار دیا جو اس کی کتاب پر سب سے زیادہ عمل پیرا ہوا، جو اس کی اطاعت کی خاطر حق پر سب سے زیادہ ثابت قدم رہا اور جس نے اس کی رضا جوئی کی راہ میں سب سے زیادہ مشقت برداشت کی، بے شک ان لوگوں نے جو ہماری دعوت کے علمبردار ہیں امر الہی میں بندوں کو حکم بنا دیا ہے۔ پھر ان حکموں نے جو فیصلہ دیا ہے وہ کتاب الہی اور سنت نبوی کے مسمولات کے خلاف ہے۔ لہذا وہ کفر کے مرتکب ہوئے اور سیدھی راہ سے منحرف ہو گئے، اس لیے ہم نے بھی انہیں پرے پھینک دیا ہے، خدا خیانت کاروں کو دوست نہیں بناتا، اما بعد! جان لو کہ ہم نہروان کے پل پر جمع ہو رہے ہیں، لہذا ہماری طرف روانہ ہو پڑو، خدا تم پر مہربان ہو۔ روانہ ہو پڑو تاکہ اجر و ثواب میں اپنا حصہ وصول کر سکو، تاکہ نیکی کا حکم دو اور بدی سے روکو، ہمارا یہ خط ایک ایسے شخص کے بدست پہنچے گا جو تمہارے امانتدار بھائیوں میں سے ہے، اس سے جو چاہو پوچھ لو اور جو تمہاری رائے ہو لکھ بھیجو،

والسلام“۔

وہ خط انہوں نے عبداللہ بن سعد عہسی کے بدست روانہ کر دیا۔ سعد خط لے کر بصرے میں وارد ہوا اور اپنے ساتھیوں کے سپرد کر دیا۔ چنانچہ وہ لوگ جمع ہوئے، خط پڑھا، اور ان کی طرف جواب لکھ دیا کہ بس ہم ابھی آتے ہیں۔

آخر یہ لوگ ایک ایک، دو دو، تین تین کر کے کوفے سے نکل کھڑے ہوئے، یزید بن حصین ایک خچر پر سوار تھا، جس کے پیچھے ایک گھوڑا تھا۔ زبان پر یہ آیت تھی ”فَخَرَجَ مِنْهَا خَائِفًا مَتَرًا قَبًا، قَالَ رَبِّ نَجِّنِي مِنَ الْقَوْمِ الظَّالِمِينَ۔ وَلَمَّا تَوَجَّهَ تَلْقَاءَ مَدْيَنَ قَالَ عَسَى رَبِّيْٓ يُهْدِيْنِيْ سَوَاءَ السَّبِيلِ“ (چنانچہ موسیٰ اس شہر سے ڈرتا کانپتا نکل کھڑا ہوا، اُس وقت وہ کہہ رہا تھا اے خدا مجھے ظالموں کی قوم سے نجات دے، پھر جب اس کا رخ مدین کی طرف ہوا تو کہا ممکن ہے اب خدا مجھے سیدھی راہ پر ڈال رہا ہو)۔“

بہر حال وہ چلتا چلتا ایک مقام پر جسے سہیب کہتے تھے جا پہنچا، وہاں اس کے پاس بہت سے ساتھی آں جمع ہوئے، انہیں میں زید بن عدی رضی بن حاتم بھی تھا۔ چنانچہ عدی بن حاتم نے اپنے بیٹے کی تلاش میں مدائن تک گئے مگر اسے پا نہ سکے، پھر عدی رضی جا کے سعد بن مسعود ثقفی سے ملے، جو مدائن کا حاکم تھا، وہ فوراً چوکس ہو گیا، اور لوگ اس کی حایت پر کمر بستہ ہو گئے۔

عبداللہ بن وہب راسبی ادھی رات کو نکل کھڑا ہوا، اس کے رفقا اس کے گرد جمع تھے، تعداد خاصی ہو گئی تھی۔ یہ لوگ انبار کی راہ پر ہو لیے، دریائے فرات کے بیچوں بیچ چلتے رہے، آخر دیر العاقول کے مقابل اسے عبور کر لیا۔ وہاں عبداللہ کی مٹھ بھیڑ عدی بن حاتم رضی سے ہوئی جو کوفے واپس جا رہے تھے۔ عبداللہ نے چاہا کہ عدی کو

گرفتار کر لے مگر عمرو بن نبہانی اور بشیر بن یزید بولانی نے جو خوارج کے سربراہوں میں سے تھے اسے منع کر دیا۔ ادھر سعد بن مسعود نے اپنے بھائی مختار بن ابی عبید کو مدائن کی حکومت سونپ دی اور خود عبداللہ بن وہب اور ان کے ساتھیوں کے تعاقب میں روانہ ہو پڑا، اور انہیں کرخ۔ بغداد کے قریب غروب آفتاب کے وقت جا لیا، سعد کے ہمراہ پانچ سو سوار تھے، خوارج تیس افراد پر مشتمل تھے۔ کوئی گھنٹہ بھر تو یہ لوگ ایک دوسرے پر نیزے تانے رہے، آخر سعد کے ساتھیوں میں سے کسی نے کہا ”اے امیر! آپ ان لوگوں کے ساتھ جنگ کا ارادہ کیونکر کر رہے ہیں۔ اس ضمن میں آپ کے پاس کوئی حکم تو آیا نہیں۔ آپ ان سے کوئی تعرض نہ کریں اور ماجرا ان کا امیر المومنین کی خدمت میں تحریر کر بھیجیں“۔ چنانچہ سعد چلا گیا، اور خوارج سے کوئی تعرض نہ کیا۔

عبداللہ بن وہب چلتا چلتا بغداد کے پاس سے گزرا اور وہاں کے زمینداروں کو کشتیوں کا بندوبست کرنے پر مجبور کیا۔ ان دنوں ابھی بغداد تعمیر نہ ہوئی تھا، بہر حال کشتیوں کا بندوبست کر دیا گیا اور وہ دریا کو عبور کر کے علاقہ جوخی کی جانب نکل گیا، پھر وہاں سے بھی کوچ کیا تاآنکہ اُس کے ساتھی اس سے بمقام نہروان آن ملے، اسی طرح بصرے سے بھی ان کے ہمخیاں افراد ان کے پاس پہنچ گئے، تعداد ان کی پانچ سو مرد تھی۔

## جنگ خوارج

ان دنوں بصرے کے گورنر عبداللہ بن عباس رضی اللہ عنہ تھے۔ وہ ان لوگوں کی بغاوت سے آگاہ ہوئے تو ان کے تعاقب میں ابوالاسود دثلی کو ایک ہزار سوار دے کر روانہ کر دیا۔ ابوالاسود نے انہیں تستر کے پل پر جا لیا، مگر رات فریقین کے مابین حائل ہو گئی اور خوارج ابوالاسود کے ہاتھ سے نکل گئے۔ تمام راستہ ان کا طریقہ یہ رہا کہ جو بھی ملتا



اُس سے کہتے ” ہر دو حکموں کے بارے میں تمہاری کیا رائے ہے ؟ “  
اگر وہ ان سے اپنی بریت کا اظہار کرتا تو چھوڑ دیتے۔ بریت سے انکار کرتا  
تو قتل کر دیتے۔

یہ لوگ چلتے چلتے دریا ئے دجلہ تک پہنچ گئے اور اُسے صریفین  
کی جانب سے عبور کر کے نہروان میں جا وارد ہوئے ، اس پر حضرت  
علی رض نے ان کو خط لکھا ” بسم الله الرحمن الرحيم ، خدا کے بندے علی  
امیرالمومنین کی طرف سے عبداللہ بن وہب راسبی ، یزید بن حصین اور  
ان کے رفقا کے نام۔ سلام علیکم ، بے شک جن دو آدمیوں کو ہم نے  
حکم کے طور پر چنا تھا انہوں نے کتاب الہی کی خلاف ورزی کی اور  
اپنی ہوس کی راہ پر گامزن ہوئے ، ایسی راہ جس کی ہدایت خدا نے نہ  
کی تھی ، ظاہر ہے کہ جب وہ سنت کے مطابق عمل پیرا نہ ہوئے اور  
احکام قرآن کے موافق فیصلہ نہ دیا تو ہم نے ان کے فیصلے سے بریت کا  
اظہار کر دیا ، لہذا اب پھر ہم نے اپنا سابق موقف اختیار کر لیا ہے۔  
اس امر کے پیش نظر تم میرے پاس چلے آؤ۔ خدا تم پر رحم کرے ،  
ہم لوگ اپنے اور آپ کے دشمن کی جانب کوچ کر رہے ہیں ، اس کے  
خلاف از سر نو جنگ شروع کر دیں گے تاآنکہ خدا ہمارے اور ان کے  
مابین فیصلہ کر دے ، وہی بہترین حکم ہے۔“

جب خوارج کے پاس حضرت علی رض کا خط پہنچا تو انہوں نے  
جواباً تحریر کیا ” اما بعد ! آپ کا یہ بیچ و تاب خدا کی خاطر نہیں اپنی  
ذات کے لیے ہے۔ اگر آپ اپنی ذات کے خلاف یہ شہادت دیں کہ آپ  
نے حکم مقرر کر کے ارتکابِ کفر کیا تھا اور از سر نو توبہ کریں اور  
ایمان لائیں تو پھر ہم آپ کی اس خواہش پر کہ آپ کی طرف لوٹ آئیں  
غور کریں گے ، بصورت دیگر ہم آپ سے بھی اتنے ہی لاتعلق ہیں  
جتنے حکموں سے ، خدا خیانتکاروں کے حیلوں کو راہِ راست پر نہیں  
لگاتا۔“

جب حضرت علی رض نے خوارج کا خط پڑھا تو اُن کی طرف سے مایوس  
ہو گئے ، بہتر یہی جانا کہ انہیں ان کے حال پر چھوڑ دیں اور شام

کی راہ لیں تاکہ امیر معاویہ رضی سے دوبارہ جنگ شروع کر دیں۔ اس خیال سے لوگوں کو ہمراہ لے کر نکلے اور نخیلہ میں جا پڑاؤ کیا۔ وہاں اپنے ساتھیوں سے خطاب کیا اور کہا ”اہلِ شام پر حملہ کرنے کی خاطر پوری طرح تیار ہو جاؤ، میں اپنے تمام بھائیوں کے نام پیغام بھیج رہا ہوں کہ وہ یہاں آپ کے پاس چلے آئیں۔ جب وہ آجائیں گے تو ہم چل دیں گے، انشاء اللہ“

انہوں نے اپنے جملہ عاملوں (گورنروں) کے نام خط لکھے کہ وہ اپنی اپنی عملداری میں قائم مقام مقرر کر کے خود ان کے پاس پہنچ جائیں۔ اسی طرح ابن عباس کے نام لکھا ”اما بعد! ہم نے نخیلہ میں پڑاؤ کیا ہے، پکا ارادہ ہے کہ ہم اپنے شامی دشمن پر چڑھائی کریں، لہذا آپ میرا خط ملتے ہی اپنے محروسہ علاقے کی جمعیت سمیت یہاں پہنچ جائیں، والسلام“۔

حضرت عبداللہ بن عباس رضی کو خط ملا تو وہ بصرے کے سواروں کو لے کر حضرت علی رضی کے پاس پہنچ گئے، اس لشکر کی تعداد کوئی سات ہزار افراد پر مشتمل تھی۔ جب وہ کوچ کے لیے بالکل تیار ہو گئے تو خوارج کے بارے میں تشویشناک خبریں آنے لگیں۔ یہ خبر بھی آئی کہ انہوں نے عبداللہ بن خباب اور ان کی بیوی کو تہ تیغ کر دیا ہے۔ یہ یوں ہوا کہ ان دونوں کا خوارج سے آمنہ سامنا ہو گیا۔ خوارج نے ان سے پوچھا ”کیا تم دونوں ان دو حکموں کے تقرر پر رضامند تھے“۔ دونوں بولے ”ہاں“۔ یہ سنتے ہی انہوں نے میاں بیوی دونوں کو قتل کر دیا۔ اسی طرح انہوں نے صیداویہ کو مار ڈالا تھا، یہی نہیں بلکہ وہ راہیں روک کر لوگوں کو تہ تیغ کرنے لگ پڑے تھے،۔ جب یہ اطلاعات ملیں تو حضرت علی رضی نے حارث بن مرہ فقہسی کو بھیجا کہ ان کے احوال معلوم کر کے بتائیں مگر خوارج نے انہیں بھی پکڑ کر ہلاک کر دیا۔

جب یہ اطلاع آئی تو اہلِ لشکر حضرت علی رضی کے گرد جمع ہو گئے اور کہا ”اے امیرالمومنین آپ ان لوگوں کو ان کی بے راہ روی کے

عالم میں چھوڑ کے کیونکر چلے جا رہے ہیں ، وہ تو ملک میں فتنہ و فساد کا بازار گرم کیے ہوئے ہیں ، انہیں جو ملے اسے حوالہ تیغ کر ڈالتے ہیں ۔ آپ لشکرِ سعیت پہلے ان کی طرف کوچ کریں اور انہیں جماعت و اطاعت کی طرف (لوٹ آنے کی) دعوت دیں ، اگر وہ تائب ہوں اور دعوت قبول کر لیں تو ظاہر ہے کہ خدا توبہ کر لینے والوں کا دوست ہے اگر وہ انکار کریں تو پھر انہیں جنگ کی کھلی چھٹی دے دیں ، اور جب آپ است کو ان کے خوف سے نجات دلا چکیں تو پھر بے شک شام کی طرف روانہ ہو پڑیں ۔“

غرضیکہ حضرت علی رضی نے لشکر میں کوچ کی منادی کرا دی ، اور پھر منزلیں مارتے ہوئے نہرواں میں خوارج کے سر پر جا پہنچے ، ان کے قریب ہی پڑاؤ کیا اور حضرت قیس بن سعد بن عبادہ رضی اور حضرت ابویوب رضی انصاری کو ان کے پاس روانہ کر دیا ۔ وہ دونوں ان کے یہاں گئے اور کہا ”خدا کے بعد تم بڑے سنگین جرم کا ارتکاب کر رہے ہو ، لوگوں کو ان کی راہ روک روک کے قتل کیے جا رہے ہو ہم پر شرک کی شہادت دے رہے ہو ۔ شرک تو ظلمِ عظیم ہے ۔“

عبداللہ بن سبئ نے جواب دیا ”تم دونوں ہمارے معاملات میں ، دخل مت دو ، حق ہماری نگاہوں پر صبح کی طرح روشن ہو گیا ہے ۔ لہذا ہم نہ تمہاری پیروی ہی کریں گے ، نہ تمہاری جانب لوٹ کر آئیں گے ، ہاں اگر ممکن ہو تو عمر بن خطاب کا کوئی مثل پیش کرو ۔“ قیس بن سعد نے جواب دیا ”ہم تو اپنے مابین محض علی بن ابی طالب کو جانتے ہیں (کہ وہ عمر بن خطاب کے مثل ہیں) کیا تم انہیں ایسا نہیں جانتے ؟“ بولا ”نہیں“ ۔ اس پر قیس بن سعد نے کہا ”میں تمہاری ہی جانوں کے بارے میں خدا کا واسطہ دے کر کہہ رہا ہوں کہ اپنی جانیں ہلاک نہ کرو ، میں دیکھتا ہوں کہ فتنہ تمہارے دلوں کی گہرائیوں میں جا گھسا ہے ۔“

قیس بن سعد کے بعد حضرت ابویوب نے کہا ”ہم تمہیں خدا کا واسطہ دے کر پوچھتے ہیں کہ کیا تم اس خوف سے کہ ہم ۔۔۔“

## الاحبار الطوال

میں کوئی ایسی ویسی بات کر گزریں گے فتنہ عام کی آگ کو جلد از جلد ہوا دینا چاہتے ہو؟“ - خوارج بولے ”بس، بس، تم دونوں ہمارے معاملے میں دخل مت دو، ہم نے تم سب سے یکساں قطع تعلق کر لیا ہے۔“ چنانچہ وہ دونوں بزرگ حضرت علی رضی اللہ عنہ کے پاس لوٹ گئے اور ماجرا کہہ سنایا۔ نتیجہ یہ ہوا کہ حضرت علی رضی اللہ عنہ ان سے کچھ کہنے کو اٹھ کھڑے ہوئے اور انہیں پکارا اس طرح کہ وہ سن رہے تھے ”اے وہ ٹولی جسے محض ضد نے پیدا کیا اور خود سری نے راہِ حق سے ہٹا دیا اور وہ شبہ و خطا میں مبتلا ہو گئی، تمہیں متنبہ کرتا ہوں کہ اگر تم بے راہ روی میں بڑھتے چلے گئے تو چاروں شانے چت پڑے پائے جاؤ گے۔ نہ تمہیں خدا کی طرف سے کوئی دلیل حاصل ہے نہ برہان، کیا تم نہیں جانتے کہ میں نے دونوں حکموں پر شرط عائد کی تھی کہ فیصلہ کتاب الہی کے احکام کے مطابق کریں؟ میں نے تمہیں بتا دیا تھا کہ یہ لوگ تحکیم کا مطالبہ از رہ مکر کر رہے ہیں، مگر جب تم اڑ گئے اور تحکیم کے سوا کسی اور بات پر رضامند نہ ہوئے تو میں نے یہ شرط عائد کر دی کہ دونوں اس شے کو زندہ کریں گے جسے قرآن زندہ کرتا ہے اور اس شے کو ماریں گے جسے قرآن مار دیتا ہے، مگر دونوں حکموں نے قرآن و سنت کی مخالفت کی، اور عوس کے اشارے پر عمل پیرا ہوئے۔ اس لیے ہم نے ان کا حکم رد کر دیا، اور اپنے پہلے موقف پر لوٹ آئے، مگر تمہارا دخل ہی کیا ہے، تم کہاں سے آن ٹپکے ہو؟“

خوارج نے جواب دیا ”جب ہم نے حکموں کے حق میں اظہارِ رضامندی کیا تھا تو ہم کفر کے مرتکب ہوئے تھے، چنانچہ ہم نے خدا کے حضور اپنے عمل سے توبہ کر لی ہے۔ اگر تم بھی اسی طرح توبہ کر لو جیسے ہم نے کی ہے تو ہم تمہارے ساتھ ہیں، بصورتِ دیگر جنگ کی کھلی چھٹی ہے ہم آپ سے یکساں طور پر لاتعلق ہیں۔“

اس پر حضرت علی رضی اللہ عنہ نے ان سے کہا ”کیا میں اپنی ذات کے بارے

میں کفر کی شہادت دوں؟ ، اگر میں ایسا کروں گا تو بہت بڑی گمراہی میں پڑوں گا اور ہرگز اہل ہدایت میں سے نہ ہوں گا۔“ — مزید برآں یہ کہا ” تم میں سے کوئی ایک شخص جسے تم پسند کرو میرے پاس آ جائے تاکہ میں اس سے اور وہ مجھ سے بات کر لے۔ اگر از روئے دلیل مجھ پر واجب آیا تو میں تمہارے روبرو اقرار اور خدا کے حضور توبہ کر لوں گا، اور اگر یہ بات تم پر واجب آئے تو پھر ڈرو اس خدا سے جس کی طرف تمہیں واپس جانا ہے۔“ — اس پر خوارج نے عبداللہ بن کواء سے جو ان کے اکابر میں سے تھا کہا ” جائیے اور علی سے تبادلہ خیال کیجیے۔“ — چنانچہ عبداللہ بن کواء حضرت علی رضی اللہ عنہ کے پاس پہنچ گیا، حضرت علی رضی اللہ عنہ نے کہا ” کیا تم لوگ مان گئے؟“

بولے ” ہاں۔“  
حضرت علی رضی اللہ عنہ نے کہا ” اے خدا گواہ رہنا، تیرے ہوتے کسی اور گواہ کی ضرورت نہیں۔“ — اس کے بعد ابن کواء سے مخاطب ہوئے ” اے ابن کواء! تم لوگ مجھ سے کس بنا پر بگڑ گئے؟ تم لوگ تو میری خلافت پر اظہارِ رضامندی کر چکے تھے، میرے ساتھ شاملِ جہاد تھے، میری اطاعت کا دم بھرتے تھے، اگر علحیدگی ہی اختیار کرنا تھی تو تم نے جنگِ جمل کے روز کیوں نہ کی؟“

ابن کواء نے جواب دیا ” اُس موقع پر تحکیم ظہور میں نہ آئی تھی۔“  
حضرت علی رضی اللہ عنہ نے یوچھا ” اے ابن کواء میں زیادہ ہدایت یافتہ ہوں یا رسول اللہ صلی اللہ علیہ وسلم۔“  
ابن کواء نے جواب دیا ” رسولِ خدا صلی اللہ علیہ وسلم تم سے زیادہ ہدایت یافتہ تھے۔“

حضرت علی رضی اللہ عنہ نے کہا ” کیا تم نے خدا کا یہ ارشاد سنا ہے ” فَقُلْ تَعَالَوْا نَدْعُ الْبَنَاءَ نَا وَالْبَنَاءَ نَا - وَنِسَاءَ نَا وَنِسَاءَ نَا ، وَالنَّفْسَ نَا وَالنَّفْسَ نَا ... (پس تو کہ

دے کہ آؤ بلائیں اپنے بیٹوں کو بھی اور تمہارے بیٹوں کو بھی ،  
اپنی عورتوں کو بھی اور تمہاری عورتوں کو بھی ، اپنی جانوں کو  
بھی اور تمہاری جانوں کو بھی ۔) تو کیا خدا کو کافروں کے جھوٹے  
ہونے میں شک تھا ؟

ابن کثواء بولا ” یہ تو ان کے (کفار) خلاف حجت تھی ،  
مگر حکموں کے حق میں اظہار رضامندی کر کے آپ نے خود اپنے بارے  
میں شک کیا ، لہذا ہمیں تو اور بھی زیادہ حق پہنچتا ہے کہ آپ  
پر شک کریں ۔“

حضرت علی رضی نے کہا ” بے شک خدائے تعالیٰ کا قول ہے  
”فَاتُّوا بِكِتَابِ مِّنْ عِندِ اللّٰهِ ، هُوَ اٰهْدٰى مِّنْهُمَا اَتَّبِعُوْهُ“ ،  
(تو پھر خدا کے یہاں سے کوئی ایسی کتاب لے آؤ جو ان دونوں سے  
زیادہ راہِ ہدایت کی طرف رہنمائی کرتی ہو ۔ میں اس کا اتباع کر  
لوں گا ) ۔“

ابن کثواء نے کہا ” یہ بھی تو اسی طرح خدا کی طرف سے ان کے  
(کفار) خلاف حجت ہے “

غرضیکہ حضرت علی رضی اور ابن کثواء ان اور اسی طرح کی دوسری  
دلیلوں کی روشنی میں بحث کرتے رہے ۔ آخر ابن کثواء کہنے لگا ” آپ  
ہر بات میں جو آپ کہتے ہیں سچے ہیں مگر جب دو حکموں کا تقرر  
منظور کیا تو یقیناً ارتکابِ کفر کیا “

حضرت علی رضی نے جواب دیا ” حد ہے ابن کثواء ! میں نے تو  
اکیلے ابوموسیٰ کو حکم بنایا تھا ۔ عمرو کو تو معاویہ رضی نے مقرر  
کیا تھا “

ابن کثواء نے کہا ” ابوموسیٰ تو کافر ہو گیا “۔

حضرت علی رضی بولے ” حد ہے ، وہ کب کافر ہو گیا ؟ ۔ جب  
میں نے اسے مقرر کر کے بھیجا تھا یا جب اس نے فیصلہ دیا ؟ “

ابن کثواء نے جواب دیا ” اُس وقت جس وقت اُس نے  
فیصلہ دیا ؟ “

حضرت علی رض نے کہا ” تم نہیں دیکھتے کہ میں نے اسے مسلمان بھیجا تھا۔ گویا تمہارے قول کے مطابق وہ میرے مقرر کر کے بھیجنے کے بعد کافر ہوا۔ کیا خیال ہے اگر رسول خدا صلی اللہ علیہ وسلم کسی مرد مسلمان کو کسی کافر گروہ کی طرف روانہ کرتے کہ وہ ان لوگوں کو اللہ کی طرف بلائے اور وہ جا کر اللہ کے بجائے کسی اور کی طرف لانے لگ پڑتا تو کیا رسول اللہ صلی اللہ علیہ وسلم پر کوئی الزام آتا؟“

ابن کثواء نے جواب دیا ” نہیں“۔

حضرت علی رض نے کہا ” حد ہے، پھر تم یہ کیوں نہیں دیکھتے کہ اگر ابوموسیٰ گمراہ ہوئے تو میں کیسے مورد الزام پڑا۔ اور پھر کیا تمہارے لیے جائز ہے کہ غلطی ابوموسیٰ کی ہو اور تم تلواریں کاندھے پر رکھ کر چل کھڑے ہو اور جو ملے اُسے تہ تیغ کر دو“۔

جب خوارج کے سربراہوں نے یہ بات سنی تو ابن کثواء سے کہا ” تم واپس آ جاؤ اس شخص کے ساتھ مزید تبادلہ خیال نہ کرو“۔

ابن کثواء اپنے ساتھیوں کی طرف لوٹ گیا۔ بہر حال یہ قوم راہِ سرکشی میں بڑھتی ہی چلی گئی۔

اب حضرت علی رض نے لشکر میں منادی کرا دی کہ اسلحہ جنگ پہن لیا جائے۔ پھر انہوں نے سپاہ کی تنظیم کی، میمنہ پر حضرت حُجر بن عدی کو، میسرہ پر شَبَث بن ربیع کو اور رسالے پر حضرت ابویوب انصاری کو اور پیادوں کی قیادت پر ابوقتادہ کو مقرر کر دیا۔

اسی طرح خوارج بھی جنگ کے لیے تیار ہو گئے، انہوں نے میمنہ پر یزید بن حصین کو، میسرہ پر شریح بن ابی اوفیٰ عبسی کو اور پیادوں پر حرقوص بن زہیر کو اور پورے رسالے پر عبداللہ بن وہب کو مقرر کر دیا۔

پھر حضرت علی رض نے اپنا علم بلند کیا جس کے تحت دو ہزار اشخاص جمع ہو گئے، ساتھ ہی للکار کر کہا ” جو شخص اس جھنڈے

کے نیچے پناہ گزین ہوا وہ مامون ہے “

جب دونوں لشکر آمنے سامنے آن کھڑے ہوئے تو فروہ بن نوفل اشجعی جو خوارج کے رؤسا میں سے تھا اپنے رفقا سے کہنے لگا ” اے میری قوم خدا کی قسم ہم نہیں جانتے کہ ہم علی رضی سے کس بات پر لڑ رہے ہیں ، حق یہ ہے کہ علی رضی کو مار ڈالنے کے معاملے میں ہمارے پاس کوئی دلیل اور واضح سبب موجود نہیں ، اے میری قوم کے لوگو! ہمارے ساتھ لوٹ چلو ، تاآنکہ ہم پر از روئے عقل حتماً واضح ہو جائے کہ ہم علی رضی سے جنگ کریں یا اس کا اتباع کریں۔“

غرضیکہ وہ اپنے اصحاب کو ان کے موقف پر چھوڑ کر پانصد اشخاص کی معیت میں رخصت ہو گیا ، اور بندنیجین میں جا پہنچا۔ ایک گروہ اور بھی خوارج کا ساتھ چھوڑ کر کوفے میں جا وارد ہوا ، ان میں سے دیگر ایک ہزار افراد نے حضرت علی رضی کے جھنڈے تلے پناہ لے لی ، نتیجہ یہ ہوا کہ عبداللہ بن وہب کے ساتھ چار ہزار سے بھی کم آدمی رہ گئے۔

حضرت علی رضی نے اپنی جمعیت سے کہا ” جب تک یہ لوگ پہل نہ کریں تم جنگ نہ چھیڑنا “۔ اس پر خوارج نے نعرہ بلند کیا لا اَلْحُكْمُ اِلَّا لِلّٰہِ وَاَلْوَاكِرِہِ الْمُشْرِكُوْنَ “ (حکم فقط خدا کا ہے ، خواہ یہ بات مشرکوں کو ناگوار ہی گزرے)۔ اور پھر حضرت علی رضی کے ساتھیوں پر شخص واحد کی طرح ٹوٹ پڑے۔ اُن کا حملہ اتنا شدید تھا کہ حضرت علی رضی کے سواروں کے قدم اکھڑ گئے ، اور خود خوارج بھی دو گروہوں میں بٹ گئے ، ایک گروہ نے سیمنہ کا رخ کیا ، دوسرے نے میسرہ کا۔ اس پر حضرت علی رضی کے ساتھیوں نے یورش کی ، ان کے ایک ساتھی قیس بن معاویہ بُرجُمی نے شریح بن ابی اُوفیٰ پر حملہ کیا اور اس کی پنڈلی کاٹ کر رکھ دی ، مگر وہ ایک ہی ٹانگ کے بل پر لڑتا رہا ، ساتھ ہی کہتا رہا ” جوان گھبرو اونٹ رستے میں جکڑا ہوا بھی اپنی اونٹنی کی مدافعت کرتا رہتا ہے “۔



— آخر قیس بن سعد نے اس پر وار کیا اور مار ڈالا۔ ہوتے ہوتے

خوارج کا سارے کا سارا لشکر موت کی نیند سلا دیا گیا۔

کہتے ہیں کہ حضرت علی رضی نے حکم دیا کہ جن خوارج میں

کوئی ربق باقی ہے انہیں ان کے اعزہ کے پاس پہنچا دیا جائے، یہ

بھی حکم دیا کہ ان کے معسکر میں جس قدر اسلحہ اور مویشی ہیں

سب پر قبضہ کر لیا جائے۔ جب وہ سب کچھ پیش کیا گیا تو آپ

نے اسے اپنے لشکر میں بانٹ دیا۔ اسلحہ اور مویشی کے سوا جو کچھ

تھا وہ خوارج کے وارثوں کو دے دیا گیا۔

اب جب حضرت علی رضی نے نہروان سے واپسی کی ٹھانی تو اپنے اصحاب

کو خطاب کیا اور کہا ” اے لوگو! خدا نے آپ کو دین سے منحرف

ہو جانے والوں پر فتح عطا کی ہے اب جلد از جلد ستم شعاروں یعنی

اہل شام کا رخ کرو۔“ اس پر ان کی جمعیت کے بہت سے افراد

اٹھ کھڑے ہوئے، جن میں اشعث بن قیس بھی تھا اور کہا ” اے

امیرالمؤمنین ہمارے تیر کھپ چکے ہیں، تلواریں کند ہو چکی ہیں،

نیزوں کی نوکیں جھڑ گئیں ہیں، — ہمیں ہمارے شہر کی طرف واپس

لے چلیں، تاکہ ہم بہتر اسلحہ سے لیس ہو سکیں۔“

غرضیکہ حضرت علی رضی نے اپنے رفقا کے ساتھ نخیلہ میں جا پڑاؤ

کیا۔ وہاں یہ لشکر کئی روز تک پڑا رہا، لوگ آہستہ آہستہ کوفے

کی جانب کھسکنے لگے، اور حضرت علی کے ہمراہ ایک ہزار سرداروں

کے سوا کوئی باقی نہ رہ گیا، جب یہ دیکھا تو آپ نے بھی کوفے میں جا

کے اقامت اختیار کر لی۔ فروہ بن نوفل نے اپنے رفقا سمیت حلوان

کی راہ لی اور وہاں کا خراج وصول کر کے اپنے ساتھیوں میں بانٹ

شروع کر دیا۔

## حضرت علی بن ابی طالب کے آخری ایام

کہتے ہیں کہ جب حضرت علی رضی نے دیکھا کہ ان کے کوفے

اصحاب ان کے ہمراہ چلنے اور اہل شام سے لڑنے کے معاملے میں

## الانخبار الطوال

بے دلی کا اظہار کر رہے ہیں، نیز جب انہیں یہ خبر ملی کہ معاویہ رض کے سوار انبار تک آ پہنچے ہیں اور انہوں نے وہاں حضرت علی رض کی چوکی کے سپاہیوں کو قتل کر کے چوکی کو لوٹ لیا ہے تو انہوں نے ایک خط لکھا اور ایک شخص کو دے کر ہدایت کی کہ جمعہ کے روز جب لوگ نماز سے فارغ ہو چکیں تو انہیں پڑھ کر سنا دینا۔ خط کا متن یہ تھا۔

”بسم الله الرحمن الرحيم - خدا کے بندے علی امیرالمومنین کی طرف سے اُن کے کوفی حاسیوں کے نام، سلام علیکم: امّا بعد! بے شک جہاد جنت کا دروازہ ہے، جس نے جہاد ترک کر دیا خدا نے اس کو ذلت کی پوشاک پہنا دی اور اس پر پستی مسلط کر دی، اور ان پر ذلت و توہین مستولی کر دی۔ میں نے اُس قوم کے خلاف دعوت جہاد دی، صبح کو بھی اور شام کو بھی، راز دارانہ بھی اور کھلے بندوں بھی، - میں نے تم سے یہ کہا کہ اُن لوگوں سے لڑ جاؤ قبل اس کے کہ وہ تم سے آ کے لڑیں، وہ قوم ذلیل ہو جاتی ہے جس کے دشمن اس سے اس کے صحن خانہ میں آ کے جنگ کریں، اُس قوم کے دشمن تیز ہو جاتے ہیں۔ وہ دیکھو برادر۔ بنو عامر انبار تک آں پہنچا ہے۔ اس نے ابن حسان البکری کو قتل کر کے تمہاری چوکی کو اس کی جگہ سے ہٹا دیا ہے، وہ تمہارے بہت سے نیکوکار افراد کو تہ تیغ کر چکا ہے۔ مجھے یہ بھی بتایا گیا ہے کہ وہ لوگ مسلمان عورت کے گھر میں بھی گھسے اور ذمی عورت کے گھر میں بھی اور اس کے پاؤں سے پازیب کھینچ لی، گلے سے ہار اتار لیے اور مالا مال ہو کر لوٹ گئے، حملہ آوروں میں سے کسی شخص کو بھی خراش تک نہ آئی۔ اگر کوئی شخص اس امر پر ملول ہو کر چل بسے تو میں اسے لائقِ ملامت قرار نہیں دوں گا۔ متوقع یہی تھا۔ کتنی حیرت ناک ہے وہ بات جو دلوں کو مار دے، تردد کو اڑا لے جائے، اور اس قوم کے جھوٹے اقدامات پر بھی اس کے اجتماعی ولولوں کو بھڑکا دے، دوسری طرف تم حق پر ہوتے ہوئے بھی تتر بتر ہو، ستیاناس ہو تمہارا۔ تم کہیں

کے نہ رہو، تم دشمنوں کا ہدف بن کر رہ گئے ہو، تم پر تیر چلائے جا رہے ہیں مگر جواباً تم تیر نہیں چلاتے، تم پر غارت ڈالی جا رہی ہے مگر تم غارت نہیں ڈالتے، فرمانِ خدا سے روگردانی ہو رہی ہے مگر تم خوش ہو رہے ہو۔ جب میں موسم سرما میں کوچ کے لیے کہتا ہوں تو تم جواب دیتے ہو کہ کڑا کے کا جاڑا پڑ رہا ہے کیسے کوچ کریں، اور جب میں موسم گرما میں کوچ کے لیے کہتا ہوں تو تم فریاد کر اٹھتے ہو کہ گرمی کی حدت ذرا کم ہو لینے دیں،۔ یہ سب کچھ موت سے فرار ہے۔ اگر تم سردی کی شدت سے فرار چاہتے ہو تو شمشیر سے اور بھی زیادہ گریزاں ہو۔ قسم ہے اس ذات کی جس کے ہاتھ میں میری جان ہے، تم گرمی یا سردی سے نہیں بلکہ شمشیر سے جی چراتے ہو۔ اے مرد نما نامردو!، اے بچوں کی دانش اور پردہ نشین عورتوں کی عقل والو! بخدا میں چاہتا ہوں اے کاش میں نے تمہیں جانا اور پہچانا نہ ہوتا۔ خدا کی قسم تم نے میرا سینہ غم و غصہ سے پر کر دیا ہے۔ تم نے میری آتی اور جاتی سانس کو میرے لیے تلخ ترین جرے بنا دیا ہے۔ تم نے نافرمانی اور کنارہ کشی سے خود میری دانش کو میری ہی نظروں میں پراگندہ کر دیا ہے۔ یہاں تک کہ قریش کہنے لگے ہیں ”علی بن ابی طالب آدمی تو شجاع ہے مگر آدابِ جنگ سے ناواقف ہے“۔ میں انہیں ان کے باپ کے نام پر خدا کا واسطہ دے کر پوچھتا ہوں کیا ان میں کوئی ایک بھئی ہے جس نے جنگ کی سختیاں مجھ سے زیادہ جھیلی ہوں، اور مجھ سے زیادہ عرصے تک مشقت اٹھائی ہو،۔ میں نے اُس وقت جنگ میں حصہ لینا شروع کیا تھا جب ابھی بیس برس کا بھئی نہ تھا، اور آج میری عمر ساٹھ سال کی ہو رہی ہے۔ بات یہ نہیں، بات یہ ہے کہ جس کا حکم نہ مانا جائے اس کی دانش کیا اور رائے کیا؟“

یہ سنا تو لوگ ہر طرف سے آکر ان کے گرد جمع ہو گئے، اور بولے چلیے ہمارے ساتھ، خدا کی قسم فقط وہی لوگ باقی رہ جائیں گے جو جان کو بہت ہی عزیز جانتے ہیں۔“۔ یہ دیکھ کر حضرت

علی رضی نے حارث ہمدانی کو لشکر میں یہ اعلان کر دینے کا حکم دیا کہ کل صبح سویرے سبھی لوگ مقام رَحْبَہ میں موجود ہوں ، وہی لوگ آئیں جن کی نیت صادق ہو۔“

اگلے روز حضرت علی رضی نے اٹھ کے نماز پڑھائی اور رجبہ کی طرف چل دیے ، مگر وہاں تقریباً تین صد آدمیوں کے سوا اور کسی کو نہ پایا ، لہذا فرمایا ” اگر یہ لوگ ہزاروں کی تعداد میں جمع ہو جاتے تو میں جانتا کہ ان پر میری بات کا اثر ہوتا ہے۔“

بہر حال حضرت علی رضی وہاں دو روز مقیم رہے ، ان کا غم پدید تھا اور کرب شدید۔ آخر حضرت حجر بن عدی اور سعید بن قیس ہمدانی ان کے پاس گئے اور عرض کیا ” آپ اعلان کرا دیں کہ ہر ایک کو جبراً کوچ کرنا ہو گا ، جو پیچھے رہ جائے گا اسے سزا دی جائے گی۔“ چنانچہ آپ کے حکم سے منقاد نے منادی کر دی کہ کوئی پیچھے نہ رہے۔ ساتھ ہی حضرت علی رضی نے معقل بن قیس رضی کو حکم دیا کہ وہ گرد و نواح میں گھومیں پھریں اور جو لشکری ملے اسے ہانک لائیں ، کسی کو مت چھوڑیں ، - مگر معقل واپس اس وقت آئے جب حضرت علی رضی کو شہید کیا جا چکا تھا۔

## حضرت علی رضی بن ابی طالب کی شہادت

کہتے ہیں کہ جس سال حضرت علی رضی شہید ہوئے اس سال حج کے موقع پر عبدالرحمن بن ملجم مرادی ، نزال بن عامر اور عبداللہ بن مالک صیداوی اکٹھے ہوئے۔ یہ جنگ نہروان کے چند ماہ بعد کا واقعہ ہے۔ باتوں باتوں میں ان لڑائیوں کے باعث لوگوں کا جو حال ہو رہا تھا اس کا ذکر بھی چلا۔ لہذا ایک نے دوسرے سے کہا ” آرام اس وقت تک ممکن ہی نہیں جب تک ان تینوں افراد یعنی علی رضی بن ابی طالب معاویہ رضی بن ابی سفیان اور عمرو بن العاص کو قتل نہ کر دیا جائے۔“

اس پر ابن ملجم نے کہا ” علی رضی کا قتل میرے ذمے ہے۔“

نزال نے کہا ” معاویہ کا قتل میرے ذمے “۔

عبداللہ نے کہا ” عمرو کا قتل میرے ذمے “۔

اور پھر ایک شب مقرر کر دی جس میں تینوں کو ٹھکانے لگا دینا قرار پایا ۔

عبدالرحمان ابن ملجم اٹھا اور کوفے میں جا ٹھہرا ۔ وہاں قطام سے اس کی بیٹی رباب کا رشتہ مانگا ۔ قطام خوارج کی ہم خیال تھی ۔ اس کا باپ ، بھائی اور چچا حضرت علی رض کے ہاتھوں جنگ نہروان میں مارے جا چکے تھے چنانچہ قطام نے ابن ملجم سے کہا ” میں بیٹی تم سے بیاہ دوں گی مگر سہر کی شرائط یہ ہوں گی (۱) تین ہزار درہم (۲) ایک غلام (۳) ایک باندی اور (۴) قتل علی رض ابن ابی طالب “۔

عبدالرحمان نے یہ شرطیں مان لیں اور رباب سے بیاہ رچا لیا ۔

ابن ملجم کا معمول تھا کہ بنو تسیثم رباب کی محفل میں نماز صبح سے لے کر خاصے دن چڑھے تک بیٹھا رہتا ۔ لوگ بے تعاشا باتیں کرتے رہتے تھے مگر وہ چپ سادھے رہتا ، ایک لفظ بھی نہ کہتا اس لیے کہ اس کی ساری توجہ قتل علی رض کی جانب مبذول تھی ۔

ایک روز تلوار لگائے بازار کی طرف نکلا ۔ ایک جنازہ پاس سے گزرا ۔ جس کی مشایعت اکابر عرب کر رہے تھے ، پادری بھی ساتھ ساتھ انجیل پڑھتے جا رہے تھے ۔ اس نے کہا ” حد ہو گئی ہے لوگو ، یہ کیا ہے “۔ اسے بتایا گیا کہ ابجر بن جابر عجلی ہے جس نے نصرانی کی حیثیت سے وفات پائی ہے ۔ اس کا فرزند حجتار بن ابجر بنو بکر بن وائل کا سردار ہے لہذا اس کے بیٹے کی سرداری کے لحاظ سے قوم کے بڑے بڑے رئیس جنازے کے پیچھے پیچھے چل کھڑے ہوئے ہیں ۔ نصاری اس لیے ساتھ ہیں کہ وہ ان کا ہمکیش تھا ۔ اس پر وہ کہنے لگا ”خدا کی قسم اگر میں نے اپنے آپ کو ایک اور کام کے لیے جو خدا کے نزدیک اس سے بہت زیادہ عظیم ہے وقف نہ کر رکھا ہوتا تو ان لوگوں کا سامنا تلوار کے ساتھ کرتا “۔

جب وہ دن غروب ہو گیا اور رات پڑ گئی تو اس نے وہ تلوار

لگائی جسے وہ زہر پلا چکا تھا اور منہ اندھیرے اٹھ کے حضرت علی رضی اللہ عنہ کے انتظار میں بیٹھ گیا تاکہ جب وہ نماز فجر کی خاطر مسجد کی جانب جائیں تو اس کے پاس سے گزریں۔ وہ اسی طرح بیٹھا تھا کہ حضرت علی رضی اللہ عنہ چلے آئے۔ وہ آواز دیتے آ رہے تھے ”اے لوگو نماز“۔ اب وہ اٹھا اور ان کے سر پر تلوار دے ماری۔ تلوار کا ایک سرا دیوار کے ساتھ ٹکرا گیا اور اس میں خراش ڈال دی اور خود دہشت زدہ ہو کر منہ کے بل گرا۔ تلوار ہاتھ سے نکل گئی۔ لوگوں نے جمع ہو کر اسے گرفتار کر لیا۔ ایک شاعر اس ضمن میں کہتا ہے۔

(۱) وَلَمْ أَرَّ مَهْرًا سَاقَهُ ذُو سَمَاحَةٍ

كَمْ مَهْرٍ قَطَامٍ مِّنْ فَصِيحٍ وَأَعْجَمٍ

(۲) ثَلَاثَةَ آلَافٍ وَعَبْدًا وَقَيْنَةً

وَضَرَبَ عَلِيًّا بِالْحُسَامِ الْمُصَمِّمِ

(۳) فَلَا مَهْرًا غُلَامِي مِّنْ عَلِيٍّ وَإِنَّا

وَلَا فَتَكَ إِلَّا دُونَ فَتِكِ ابْنِ مَلْجَمِ

۱- میں نے عرب یا عجم کے کسی بھی فیاض و عالی حوصلہ شخص کو ایسا مہر ادا کرتے نہیں دیکھا جیسے مہر کا قطام نے مطالبہ کیا تھا۔

۲- تین ہزار درہم، ایک غلام، ایک باندی اور ایک تیغ بے زہار سے علی رضی اللہ عنہ کا قتل۔

۳- کوئی مہر کتنا ہی گراں بہا ہوتا رہے علی رضی اللہ عنہ سے زیادہ گراں بہا نہیں ہو سکتا اور کوئی جھپٹا خواہ کتنا ہی اچانک کیوں نہ ہو ابن ملجم کے جھپٹے سے فروتر ہی ہو گا۔

حضرت علی رضی اللہ عنہ کو اٹھا کے ان کے گھر لے جایا گیا اور وہاں ابن ملجم کو ان کی خدمت میں پیش کر دیا گیا۔ اسے دیکھ کر ام کلثوم بنت علی رضی اللہ عنہا نے کہا ”اے دشمن خدا تم نے امیرالمومنین کو مار ڈالا؟“

وہ بولا ” میں نے امیرالمومنین کو نہیں تیرے باپ کو قتل کیا ہے۔“

ام کلثوم نے کہا ”خدا کی قسم، مجھے امید ہے ان کا کچھ نہ بگڑے گا۔“

وہ بولا ”تو پھر روتی کیوں ہے۔ خدا کی قسم میں تلوار کو پورا ایک مہینہ زھر پلاتا رہا ہوں اگر پھر بھی میری مرضی کے مطابق کارگر نہ ہوئی تو خدا اس کا ستیاناس کرے۔“

مگر وہ دن ابھی غروب بھی نہیں ہوا تھا کہ حضرت علی رض فوت ہو گئے۔ خدا ان پر رحم کرے اور ان سے راضی رہے۔

### قصاص

اس پر عبداللہ بن جعفر رض نے ابن ملجم کو بلوایا، اس کے دونوں ہاتھ پاؤں کاٹ دیے اور آنکھوں میں سلائیاں پھیر دیں۔ ابن ملجم کہنے لگا ”اے ابن جعفر تم میری آنکھوں میں واقعی تیز اور جلتی ہوئی سلائیاں ڈال رہے ہو۔“ پھر اسے حکم دیا کہ زبان نکالے تاکہ اسے بھی کاٹ دیا جائے، اس پر وہ جزع فزع کرنے لگا۔ چنانچہ ابن جعفر رض نے پوچھا ”ہم نے تیرے ہاتھ پاؤں کاٹے۔ تیری آنکھوں میں سلائیاں پھیریں مگر تو نے واویلا نہ کیا۔ اب زبان کٹنے پر کیوں فریاد کر رہا ہے؟“

بولا ”میں اس لیے واویلا نہیں کر رہا کہ زبان کٹنے سے مر جاؤں گا۔ مجھے کوئی خوف نہیں، واویلا اس لیے کر رہا ہوں کہ دنیا میں بے ذکر خدا ایک گھڑی بھی زندہ رہنا پسند نہیں۔ بہر حال زبان کاٹ دی گئی اور وہ مر گیا۔“

### قتل معاویہ رض کی کوشش

نزال بن عامر بھی اسی شب (دمشق میں) پہنچ گیا اور جب صبح کے وقت امیر معاویہ رض نماز فجر پڑھانے لگے تو ان کے پیچھے کھڑا

ہو گیا۔ خنجر اس کے پاس تھا۔ اچانک وار جو کیا تو وہ معاویہ رضی اللہ عنہ کے چوڑے پر پڑا۔ چوڑے ان کے بڑے بڑے تھے۔ وہیں اسے گرفتار کر لیا گیا۔ مگر وہ معاویہ رضی اللہ عنہ سے کہنے لگا ”اے دشمنِ خدا کیا میں تمہیں قتل نہیں کر پایا“ معاویہ رضی اللہ عنہ نے جواب دیا ”نہیں میرے بھتیجے“۔ ازاں بعد معاویہ رضی اللہ عنہ کے حکم سے اس کے ہاتھ پاؤں کاٹ دیے گئے، زبان کھینچ دی گئی اور وہ مر گیا۔

اب معاویہ رضی اللہ عنہ نے ایک طبیب کو بلا کر حکم دیا کہ وہ زخم کے ارد گرد کا گوشت کاٹ ڈالے۔ مبادا خنجر زہر آلود ہو۔ اس روز کے بعد جامع مسجد میں مقصورے بنوا دیے گئے جن میں فقط معتمد اور پاسبان و نگران افراد ہی داخل ہو سکتے تھے۔ اسی روز سے رات کے پہرے دار بھی مقرر ہوئے۔ چنانچہ جب معاویہ رضی اللہ عنہ نماز پڑھاتے ہوئے سجدے میں جاتے دس قابلِ اعتماد پہرے دار ان کی حفاظت پر مامور ہوتے جو تلواریں اور ڈنڈے لیے ان کی پشت پر کھڑے رہتے۔

## عمرو بن عاص کے قتل کی کوشش

رہا عبداللہ بن مالک صیداوی تو وہ مصر میں وارد ہوا اور جب شب موعودہ آئی تو محراب کے گرد چھپ رہا۔ اس کے پاس نیچے تھا جو اس نے کپڑوں میں چھپا رکھا تھا۔ مگر اس شب عمرو کے پیٹ میں درد اٹھا لہذا انہوں نے قبیلۂ عامر بن لؤی کے ایک شخص کو حکم دیا کہ وہ جا کے نماز پڑھا دے۔ چنانچہ وہ سنہ اندھیرے نماز پڑھانے کی نیت سے اٹھ چلا۔ عبداللہ کو یقین تھا کہ وہ عمرو ہے لہذا جونہی وہ سجدے میں گیا اس نے پیچھے سے تلوار کا وار کیا اور اسے موت کے گھاٹ اتار دیا۔ مگر جب اسے بتایا گیا کہ ”تم نے امیر کو قتل نہیں کیا“ تو وہ بولا ”میرا کیا قصور۔ خدا کی قسم میں تو اسی کو قتل کرنا چاہتا تھا“۔

## حسن رضی اللہ عنہ بن علی رضی اللہ عنہ کی بیعت

کہتے ہیں کہ حضرت علی رضی اللہ عنہ کی نماز جنازہ حضرت حسن رضی اللہ عنہ نے پڑھائی



اور انہیں دفن کر دیا گیا۔ نماز جنازہ میں حسن رضی نے پانچ بار اللہ اکبر کہا تھا۔ حضرت علی رضی کہاں دفن کیے گئے یہ کسی کو معلوم نہ ہو سکا۔

کہتے ہیں کہ حضرت علی رضی کی وفات کے بعد حضرت حسن رضی بڑی مسجد میں جا بیٹھے۔ لوگ گرد جمع ہو گئے اور ان کی بیعت کر لی۔ ازاں بعد انہوں نے لوگوں سے خطاب کرتے ہوئے کہا ”کیا تم بیعت کر چکے؟ جان لو کہ امیرالمومنین کو تم نے قتل کیا ہے۔ خدا کی قسم مگر وہ اس رات قتل ہوئے جس رات قرآن نازل ہوا تھا۔ جس رات تقدیریں تحریر کی گئی تھیں اور قلم خشک ہو گیا تھا۔ موسیٰ بن عمران نے بھی اسی رات جان دی تھی اور عیسیٰ کو بھی اسی رات اٹھا لیا گیا تھا“

### معاویہ کے عساکر کی پیش قدمی

کہتے ہیں کہ جب معاویہ رضی کو قتل علی رضی کی خبر ملی تو ساز و سامان تیار کر کے اپنے آگے عبداللہ بن عامر بن کُریز کو روانہ کر دیا اور وہ عین تمر کی راہ سے مدائن کا ارادہ لیے ہوئے انبار میں جا اترا۔ یہ خبر حضرت حسن رضی کو بھی مل گئی۔ وہ اس وقت کوفے میں تھے۔ لہذا تیار ہو کر مدائن کی راہ لی تاکہ عبداللہ بن عامر بن کُریز سے دو دو ہاتھ کر لیں، مگر جب ساباط تک پہنچے تو دیکھا کہ ان کے ساتھی ڈھیلے پڑ رہے ہیں اور جنگ سے جی چرا رہے ہیں لہذا وہ ساباط ہی میں اتر پڑے اور ساتھیوں کو مخاطب کر کے کہا ”اے لوگو کسی مسلمان کے خلاف کینہ رکھنا میرے بس میں نہیں رہا۔ میں تمہیں بھی اسی نظر سے دیکھتا ہوں جس نظر سے خود اپنی ذات کو دیکھتا ہوں۔ میں نے ایک رائے قائم کر لی ہے، تم میری رائے کو رد نہ کر دینا۔ وہ چیز جس کے باعث تم جماعت سے بیزار ہو اُس سے افضل ہے جس کے باعث تم تفرقے کو پسند کرتے ہو۔ میں دیکھ رہا ہوں کہ تم میں سے اکثر اصحاب جنگ سے بیزار ہو چکے ہیں اور خونریزی

سے جی چراتے ہیں۔ میں اس خیال کا ہرگز حامی نہیں کہ تم سے وہ کام لوں جو تمہیں ناگوار ہو۔“

حضرت حسن رضی کے ساتھی یہ بات سن کر ایک دوسرے کا منہ تکتے لگے اور ان میں سے ہر وہ شخص جو خوارج کا ہم خیال تھا بول اٹھا کہ ”حسن نے بھی اسی طرح ارتکاب کفر کیا ہے جیسے ان کے باپ نے کیا تھا۔“ چنانچہ ان میں سے ایک ٹولے نے اٹھ کر ان پر حملہ کر دیا، ان کے نیچے سے مصیلا کھینچ لیا، ان کے ملبوسات لوٹ لیے حتیٰ کہ ان کے کاندھے پر سے خز کی چادر بھی کھینچ لی۔ یہ دیکھ کر حضرت حسن رضی نے اپنا گھوڑا طلب کیا اور سوار ہو کر لٹکارا ”کہاں ہیں بنو ربیعہ و ہمدان۔“ بنو ربیعہ و ہمدان یہ سن کر دوڑے اور انہیں حملہ آوروں سے بچا لیا۔

وہاں سے حضرت حسن رضی نے مدائن کا رخ کیا۔ اس موقع پر بنو اسد کا ایک فرد مسی جراح بن قبیصہ جو خوارج کا ہم خیال تھا ساباط کی جھاڑیوں میں چھپ رہا۔ جب حضرت حسن رضی اس کے قریب پہنچے تو بھالے سے وار کر دیا اور ان کی ران زخمی کر دی، یہ دیکھ کر عبداللہ بن خططل اور عبداللہ بن ظبیان نے جراح اسدی پر حملہ کیا اور اسے مار ڈالا۔

بہر حال حضرت حسن رضی زخموں سے نڈھال مدائن میں جا اترے اور قصر ایض میں مقیم ہو گئے۔ وہاں ان کا معالجہ جاری رہا تاآنکہ تندرست ہو گئے اور پھر ابن عامر کے مقابلے کی تیاری کرنے لگے۔ دوسری طرف معاویہ رضی انبار میں آن پہنچے۔ وہاں قیس بن سعد بن عبادہ حضرت حسن رضی کی طرف سے سامور تھے۔ معاویہ رضی نے ان کا محاصرہ کر لیا اسی اثنا میں حسن رضی نکلے اور عامر کے سامنے جا کے صفیں جا لیں مگر عبداللہ بن عامر نے اعلان کرایا ”اے اہل عراق میں جنگ کی نیت نہیں رکھتا، میں تو معاویہ کا محض نمائندہ ہوں۔ وہ خود انبار میں پہنچ چکے ہیں۔ اہل شام کے عساکر ان کے ہمراہ ہیں۔ ابو محمد (حسن رضی) کو میرا سلام لکھو اور بتا دو کہ میں انہیں ان کی جان اور اس ساری جماعت

کی جانوں کے نام پر جو ان کے ہمراہ ہیں خدا کا واسطہ دیتا ہوں۔“  
جب لوگوں نے یہ بات سنی تو ساتھ چھوڑنے اور جنگ سے  
کترانے لگے۔ لہذا حسن رضی نے بھی جنگ کا ارادہ ترک کیا اور مدائن  
کی طرف لوٹ گئے مگر وہاں عبداللہ بن عامر نے ان کا محاصرہ  
کر لیا۔

### معاویہ رضی کی بیعت خلافت

جب حضرت حسن رضی نے اپنے ساتھیوں کی بیدلی دیکھی تو عبداللہ  
بن عامر کے پاس کچھ شرائط بھیجیں کہ اگر معاویہ رضی انہیں مان لیں تو  
وہ خلافت ان کے سپرد کر دیں گے۔ وہ شرائط یہ تھیں کہ معاویہ رضی  
کسی عراقی سے کوئی انتقام نہ لیں گے۔ اسود و احمر مامون ہوں گے  
اور ان کی لغزشوں سے درگزر کیا جائے گا۔ ہر سال اہواز کا خراج ان کے  
(حسن رضی) حوالے کر دیا کریں گے۔ ہر سال ان کے بھائی حسین رضی کے  
لیے بیس لاکھ درہم بھجوائیں گے اور بنو ہاشم کو وظائف و صلوات  
کے معاملے میں بنو عبد شمس پر ترجیح دیں گے۔

عبداللہ بن عامر نے یہ معاملہ معاویہ رضی کی خدمت میں تحریر کر  
بھیجا۔ معاویہ رضی نے یہ سب (مطالبے) خود اپنے قلم سے لکھ کر اس پر  
اپنی مہر ثبت کر دی اور بڑی فراخدلی سے پکے وعدے اور مضبوط  
قسمیں درج کر کے تمام رؤسائے شام کو اس امر پر گواہ ٹھہرا لیا۔  
ازاں بعد وہ عہد نامہ عبداللہ بن عامر کے پاس بھیج دیا۔ عبداللہ نے  
اسے حسن کے یہاں پہنچا دیا۔ حسن رضی رضامند ہو گئے اور قیس بن  
سعد کو صلح کر لینے کے لیے لکھ بھیجا۔ نیز یہ حکم بھی تحریر کر  
بھیجا کہ وہ اسارت معاویہ رضی کے حوالے کر کے خود مدائن واپس آ  
جائیں۔

جب یہ خط قیس بن سعد کو ملا تو انہوں نے لوگوں کو مخاطب  
کیا اور کہا ”اے لوگو دو میں سے ایک بات کا انتخاب کر لو۔ یا  
بلا امام جنگ کرو یا معاویہ رضی کی اطاعت کا دم بھرو“۔ چنانچہ انہوں

نے معاویہؓ کا اطاعت گزار ہونا قبول کر لیا۔  
معاویہؓ وہاں سے رخصت ہو کر مدائن میں آئے اور حسنؓ مدائن  
سے اپنی جمعیت سمیت کوچ کر کے کوفے میں جا وارد ہوئے۔ معاویہؓ  
بھی وہاں جا پہنچے دونوں کی ملاقات ہوئی۔ حضرت حسنؓ نے ان کے  
سامنے وہ شرطیں اور قسمیں از راہ تاکید دھرا دیں۔ پھر جلد ہی وہ  
اپنے اہل بیت کو لے کر رخصت ہو گئے اور مدینہ رسول صلی اللہ علیہ وسلم  
میں جا اترے۔

ادھر امیر معاویہؓ نے اہل کوفہ سے بیعت طلب کی، انہوں نے  
بیعت کر لی۔ بیعت لینے کے بعد معاویہؓ نے حضرت مغیرہ بن شعبہؓ کو  
ان کا گورنر (عامل) مقرر کر دیا اور خود اپنے لاؤ لشکر سمیت شام کی  
طرف لوٹ گئے۔ حضرت مغیرہ بن شعبہؓ معاویہؓ کی جانب سے نو برس  
کوفے کے گورنر رہے تاآنکہ وہیں وفات پا گئے۔

## زیاد بن ابیہ

زیاد بن ابیہ کو زیاد بن عبید کے نام سے جانا جاتا تھا۔ عبید بنو  
ثقیف کے ایک فرد کا مملوک تھا جس نے سُمیئہ سے شادی کر لی تھی۔  
سُمیئہ حارث بن کلدہ کی آزاد کردہ باندی تھی۔ اس نے عبید کے صلب  
سے زیاد کو جنم دیا تھا چنانچہ وہ بھی آزاد ہو گیا اور ایک ذہین،  
فہیم، عاقل اور مودب نوجوان کی صورت میں پروان چڑھا۔ جب حضرت  
مغیرہ بن شعبہؓ حضرت عمر بن خطابؓ کی طرف سے والی بصرہ  
تعیینات ہوئے تو اسے اپنا منشی بنا کر ساتھ لے گئے۔

حضرت علیؓ خلیفہ ہوئے تو انہوں نے زیاد کو سرزمین فارس  
کا گورنر مقرر کر دیا۔ جب زیاد نے صفین کا رخ کیا تو معاویہؓ نے اسے  
دھمکی سے بھرپور خط تحریر کیا۔ جس پر زیاد نے لوگوں سے  
خطاب کر کے کہا ”مجھے اس عورت کے بیٹے نے خط لکھ کر دھمکایا  
ہے جو کلیجے کھایا کرتی تھی، اور حق یہ ہے کہ وہ شخص خود  
تفرقے کا بانی ہے۔ حالانکہ اس کے اور میرے درمیان رسول خدا صلی اللہ

علیہ وسلم کے ابن عم اپنے نوے ہزار سلاح پوش رفیقوں کے ساتھ حائل ہیں۔ خدا کی قسم اگر اس نے میری طرف آنے کا قصد کیا تو وہ دیکھے گا کہ میں کتنا ماہر شمشیر زن ہوں۔

جب حضرت علی رضی اللہ عنہ قتل ہو گئے اور خلافت کی زمام معاویہ رضی اللہ عنہ کے ہاتھ آ گئی تو زیاد نے شہر اصطخر کے قلعہ میں پناہ لے لی۔ معاویہ رضی اللہ عنہ نے اس کے نام امان نامہ تحریر کر بھیجا بشرطیکہ وہ ان کے یہاں حاضر ہو جائے۔ پھر جو وہ چاہے گا معاویہ رضی اللہ عنہ عطا کر دیں گے بصورت دیگر اس کو اس قلعہ کی پناہ گاہ کی جانب لوٹا دیں گے۔

چنانچہ وہ معاویہ رضی اللہ عنہ کی جانب روانہ ہو پڑا اور آخر اس کے معاملات نے یہ عروج پایا کہ معاویہ رضی اللہ عنہ نے اس کے بھائی ہونے کا دعویٰ کر دیا اور لوگوں کو یقین دلا دیا کہ زیاد ابوسفیان کا فرزند ہے۔ معاویہ رضی اللہ عنہ کے اس موقف کے حق میں ابومریم سلولی نے گواہی دی۔ سلولی بعہد جاہلیت طائف میں شراب فروش تھا۔ اس نے گواہی دی کہ سمیہ کے حارث کی طرف سے آزاد ہو جانے کے بعد ابوسفیان نے سمیہ سے راہ و رسم پیدا کر لی تھی۔ اسی طرح بنو مصطلق میں سے ایک شخص یزید ناسی نے یہ گواہی دی کہ ابوسفیان کہا کرتے تھے ”زیاد میرے نطفے اور سمیہ کے بطن سے ہے“۔ مختصر یہ کہ معاویہ کا دعویٰ تکمیل کو پہنچ گیا اور پھر اس ضمن میں جو کچھ ہوا سو ہوا۔

پھر معاویہ رضی اللہ عنہ نے زیاد کو ہدایت کی کہ وہ کوفے کی راہ لے اور وہاں جا کر ان کے حکم کا انتظار کرے۔ چنانچہ زیاد رخصت ہو کر کوفے میں جا پہنچا۔ اس زمانے میں وہاں حضرت مغیرہ بن شعبہ رضی اللہ عنہ گورنر تھے۔ زیاد سلمان بن ربیعہ باہلی کے یہاں مسہان ہوا۔ وہیں اس کے پاس معاویہ رضی اللہ عنہ کی طرف سے بصرے کی گورنری کا حکمنامہ پہنچ گیا اور وہ بصرے کی سمت چل دیا۔

بصرے میں پہنچا تو سیدھا مسجد جامع کا رخ کیا اور منبر پر چڑھ کر حمد و ثنائے الہی بیان کی، ازاں بعد کہا ”میرے اور ان لوگوں کے مابین عداوتیں تھیں اب میں نے ان عداوتوں کو پاؤں تلے

روند ڈالا ہے - میں کسی کا بھی کسی عداوت کے بدلے مواخذہ نہ کروں گا - کسی کو بھی اس وقت تک ذلیل نہ کروں گا جب تک اس کا جرم واضح نہ ہو جائے - جس کا ظلم عیاں نظر آئے گا اسے مہلت نہ دوں گا - پس تم میں جو شخص بھلا ہے وہ اور بھی بھلا ہو جائے اور جو برا ہے وہ برائی سے دستکش ہو جائے - ہماری بات کان دھر کر سننے، اطاعت کا دم بھرے اور ہمارے ساتھ تعاون کرے " یہ کہا اور اتر آیا - زیاد کو بصرے کی گورنری کرتے دو برس گزرے تھے کہ مغیرہ چل بسے - لہذا معاویہ رض نے کوفہ اور بصرہ دونوں کی گورنری کا فرمان زیاد کے نام لکھ بھیجا - فرمان پہنچتے ہی زیاد کوفے کی سمت روانہ ہو پڑا -

کہتے ہیں حضرت حسن رض کو جو شخص سب سے پہلے ملا اور جس نے سب سے پہلے انہیں ان کی کارروائی پر شرم دلا کر جنگ کی جانب لوٹ جانے کی ترغیب دی وہ حجر بن عدی رض تھے - انہوں نے حضرت حسن رض سے کہا " اے ابن رسول کاش میں یہ کچھ دیکھنے سے قبل مر گیا ہوتا - آپ نے ہمیں عدل سے نکال کے جور کے حوالے کر دیا لہذا ہم نے حق کو ترک کر دیا جس پر قائم تھے اور باطل کو قبول کر لیا جس سے گریزاں تھے - ہم نے نفس کی کمینگی کے سامنے سرخم کر دیا اور وہ ذات قبول کر لی جو ہمارے لیے زیبا نہ تھی " -

حضرت حسن رض کو حجر رض کے الفاظ سخت ناگوار گزرے لہذا انہوں نے جواب دیا " میں نے اکثر لوگوں کو صلح کا طلب گار پایا تھا، وہ جنگ سے جی چرا رہے تھے - میں نہیں چاہتا تھا کہ انہیں ایسے کام پر مجبور کروں جو وہ نہیں چاہتے چنانچہ میں نے صلح کر لی - اس سے خصوصاً یہ مقصود تھا کہ ہمارے شیعہ (حامی) قتل سے بچ جائیں اس لیے میں نے یہی مناسبت جانا کہ کچھ عرصے کے لیے لڑائی کو ٹال دیا جائے - خدا کی شان ہر روز نرالی ہے " -

کہتے ہیں کہ حضرت حجر رض حضرت حسن رض کے یہاں سے نکل کر حضرت حسین رض سے ملے - عبیدہ بن عمرو ان کے ہمراہ تھے - دونوں نے حسین رض سے کہا " اے ابو عبد اللہ آپ لوگوں نے عزت کے بدلے

ذلت خرید لی ، قلیل کو قبول کر لیا اور کثیر کو چھوڑ دیا ۔ اے حسین رضی اللہ عنہ  
 آج ہماری بات مان لیں اور دنیا کا حکم رد کر دیں ، حسن رضی اللہ عنہ کو بھی چھوڑ  
 دیں اور ان کی اس رائے کو بھی جو انہوں نے لڑائی کے بارے میں  
 اختیار کی ہے ۔ کوفہ اور دیگر مقامات میں رہنے والے اپنے شیعوں (اپنے  
 حامیوں) کو اکٹھا کر لیں ، مقدسے پر مجھے اور میرے اس ساتھی کو  
 مامور کر دیں ۔ ابن ہند (معاویہ) کو پتہ اُس وقت چلے گا جب ہم  
 تلواریں سونتے اس پر ہلہ بول چکے ہوں گے ۔

مگر حضرت حسین رضی اللہ عنہ نے جواب دیا ” ہم بیعت کر چکے اور عہد  
 دے چکے اب بیعت توڑی نہیں جا سکتی “ ۔

علی بن محمد بشر ہمدانی سے مروی ہے وہ کہتے ہیں کہ میں اور  
 سفیان ابن لیلیٰ روانہ ہوئے اور مدینہ میں حسن رضی اللہ عنہ کے یہاں پہنچے اور  
 ان سے ملاقات کی ۔ ان کے پاس مسیب بن نجبہ ، عبداللہ بن وداع اک تمیمی  
 اور سراج بن مالک خثعمی موجود تھے ۔ میں نے کہا ” اے اہل ایمان  
 کو ذلیل کر دینے والے السلام علیکم “ ۔ وہ بولے ” وعلیکم السلام  
 بیٹھ جاؤ ۔ میں مسلمانوں کو ذلیل کرنے والا نہیں ۔ اٹھا میں تو انہیں  
 عزت مند کرنے والا ہوں ۔ میں نے اگر معاویہ سے صلح کر لی ہے تو  
 اس سے مقصد محض یہ تھا کہ تم لوگوں سے کشت و خون کو ٹال  
 دوں ۔ میں دیکھ رہا تھا کہ میرے ساتھی لڑائی سے جی چرا رہے ہیں  
 اور کشت و خون سے بیزار ہیں ۔ خدا کی قسم اگر ہم پہاڑوں اور درختوں  
 کو ساتھ لے کر بھی معاویہ رضی اللہ عنہ کی طرف کوچ کرتے جب بھی خلافت ان  
 کے پاس پہنچ کر رہتی “ ۔ پھر کہا ” ازاں بعد میں حضرت حسن رضی اللہ عنہ کے  
 یہاں سے رخصت ہو کر حضرت حسین رضی اللہ عنہ سے ملا اور انہیں بتایا کہ حسن رضی اللہ عنہ  
 نے ہمیں یہ جواب دیا ہے ۔ اس پر حضرت حسین رضی اللہ عنہ نے کہا ” ابو محمد  
 تو نے سچ کہا ہے ۔ اب چاہیے یہ کہ آپ میں سے ہر شخص خانہ نشین  
 ہو جائے اور اس وقت تک خانہ نشین رہے جب تک یہ صاحب (معاویہ رضی اللہ عنہ)  
 زندہ ہیں “ ۔

## حسن بن علی کی وفات

کچھ عرصے کے بعد حضرت حسن رضی اللہ عنہ میں بیمار پڑ گئے اور حالت نازک ہو گئی۔ ان کے بھائی محمد بن حنفیہ ان کی جاگیر پر تھے۔ انہیں بلوایا، وہ آگئے اور حسن رضی اللہ عنہ کے پاس پہنچ کر ان کی بائیں طرف بیٹھ گئے۔ حسین رضی اللہ عنہ دائیں جانب تھے۔ اب جو حسن رضی اللہ عنہ کی آنکھ کھلی تو وہ دونوں نظر پڑے۔ چنانچہ حسین رضی اللہ عنہ سے کہا ”اے بھائی میں تمہیں تلقین کرتا ہوں کہ محمد کے ساتھ نیک برتاؤ کرنا۔ وہ دو آنکھوں کے درمیان کی کھال ہے (یعنی بہت ہی عزیز ہے)۔“ پھر کہا ”اے محمد تجھے حسین رضی اللہ عنہ کے بارے میں تلقین کرتا ہوں کہ اس کا ساتھ دے اور اس کا ہاتھ بٹا۔“

اسی طرح یہ بھی کہا ”مجھے اپنے نانا محمد صلی اللہ علیہ وسلم کے پاس دفن کرنا اور اگر اس کی اجازت نہ ملے تو پھر بقیع میں۔“ جلد ہی بعد فوت ہو گئے۔ مگر مروان نے اجازت نہ دی کہ انہیں رسول خدا کے پاس دفن کیا جائے۔ لہذا انہیں بقیع میں دفن کر دیا گیا۔ جب اہل کوفہ کو حضرت حسن رضی اللہ عنہ کی وفات کا علم ہوا تو ان کے اکابر اکٹھے ہوئے اور حضرت حسین رضی اللہ عنہ کی خدمت میں تعزیت نامہ تحریر کیا۔“

اسی طرح حضرت حسین رضی اللہ عنہ کی خدمت میں جعد بن ہبیرہ بن ابی وہب نے بھی خط لکھا جو اس خانوادے کا مخلص ترین دوست اور ہوا خواہ تھا۔ ”امّا بعد، آپ کے شیعہ جو ہمارے متوسل ہیں آپ کی طرف گردنیں اٹھا کر دیکھ رہے ہیں۔ وہ کسی کو آپ کا ہمسر نہیں جانتے۔ وہ آگاہ ہیں کہ آپ کے بھائی حسن رضی اللہ عنہ کی لڑائی کو ٹالنے سے متعلق آپ کی کیا رائے تھی۔ وہ یہ بھی جانتے ہیں کہ آپ اپنے دوستوں کے حق میں کتنے مہربان ہیں اور دشمنوں کے بارے میں کس قدر سخت گیر ہیں، نیز یہ کہ آپ احکام الہی کے معاملے میں کس درجہ متشدد ہیں لہذا اگر آپ خلافت کے طالب ہیں تو ہمارے پاس چلے آئیے، ہم



آپ کے ہمراہ جانیں دے دینے پر بالکل تیار ہیں۔“  
حضرت حسین رضی نے جواباً تحریر کیا ” جہاں تک میرے بھائی کا تعلق ہے میں اس خیال کا حامل ہوں کہ انہیں خدا کی توفیق حاصل تھی اور آگے بھی خدا ان کا مددگر ہو گا۔ جہاں تک میرا تعلق ہے میں ابھی اس رائے کا مالک نہیں۔ خدا تم پر رحم کرے۔ جب تک معاویہ رضی زندہ ہیں زمین کے ساتھ چپکے رہو۔ اپنے گھروں میں چھپے رہو اور اپنے آپ کو بدگمانی و وہم کا تختہ مشق نہ بناؤ۔ میرے جیتے جی خدا معاویہ رضی کو کسی حادثے سے دو چار نہیں کرنے کا، میں نے اپنا عندیہ تمہیں تحریر کر دیا، والسلام۔“

حضرت حسن رضی کی وفات کی خبر معاویہ رضی کو بھی مل گئی۔ انہیں عاملِ مدینہ مروان نے اس امر سے مطلع کیا تھا۔ چنانچہ معاویہ رضی نے ابن عباس کو بلوایا۔ ان دنوں ابن عباس شام میں انہیں کے یہاں آئے ہوئے تھے۔ جب وہ ملے تو معاویہ رضی نے حسن رضی کی وفات پر تعزیت بھی کی اور اظہارِ مسرت بھی کیا۔ لہذا ابن عباس نے کہا ” آپ حسن رضی کی موت پر خوش نہ ہوں۔ خدا کی قسم ان کے بعد آپ کا بھی چل چلاؤ ہے۔“

## حضرت عمرو بن عاص اور امیر معاویہ رضی کے مابین مکاتبت

کہتے ہیں کہ معاویہ رضی نے عمرو بن عاص کو خط لکھا۔ (عمرو اس وقت مصر کے گورنر تھے اور یہ تو ظاہر ہے کہ انہوں نے مصر کو انہیں شرائط پر حاصل کیا تھا جو معاویہ رضی کے ساتھ طے پائی تھیں) ” اما بعد! میرے یہاں حجازی اہلِ حاجت اور عراقی ملاقاتیوں کی تعداد بہت بڑھ گئی ہے۔ عساکر کی تنخواہ کے بعد میرے پاس کچھ نہیں بچتا۔ لہذا اس سال مصر کا مالیہ مجھے دے کر میری مدد کریں۔“

اس پر عمرو بن عاص نے ان کی طرف لکھ بھیجا۔

(۱) مُعَاوَىٰ اِنَّ تَدْرِكُكَ نَفْسٌ شَحِيحَةٌ

(۲) فَمَا وَرَثَتُنِي بِمِصْرَ اُمِّيْ وَلَا اَلِيَّ  
وَمَا نِيْلَتُهَا عَفْوًا وَلَكِنْ شَرَطْتُهَا

(۳) وَقَدْ دَارَتْ الْحَرْبُ الْعَوَانَ عَلَيَّ قَطْبُ  
وَلَوْ لَا دِفَاعِيَّ الْأَشْعَرِيَّ وَصَحْبَتَهُ

لَسَأَلْتُهَا تَرَعُو كَرَاغِيَّةَ الْقَطْبِ

۱- اے معاویہ رض اگر تیرے نفس میں ہوس اور حرص در آئی ہے تو یہ الگ بات ہے۔ ورنہ مصر میں نے ماں باپ کی وراثت کے طور پر نہیں پایا۔

۲- مصر میں نے مفت میں بھی نہیں پایا بلکہ میں نے اسے (مدد کے بدلے میں) مشروط کیا تھا اور حالت یہ تھی کہ اس وقت جنگ بے درنگ پوری شدت کے ساتھ جاری تھی۔

۳- نیز یہ کہ اگر میں اشعری اور اس کے رفقا کی مدافعت نہ کرتا تو تو دیکھتا کہ وہ نوزائیدہ بچہ شتر کی طرح غل مچا رہا ہوتا (بے کس ہو کر بلبلا رہا ہوتا)۔

جب معاویہ رض کے پاس یہ جواب پہنچا تو وہ بل کہا کے رہ گئے اور پھر مصر کے بارے میں عمرو سے کبھی کوئی بات نہ کی۔

کہتے ہیں کہ جب معاویہ رض مغیرہ بن شعبہ کو کوفہ کی حکومت سونپ کر وہاں سے رخصت ہوئے تو جمعہ کے روز مغیرہ رض منبر پر چڑھے تاکہ حاضرین کو خطاب کریں مگر حجر بن عدی رض نے انہیں کنکریاں ماریں۔ حجر شیعان علی رض میں سے تھے۔ اس پر وہ بسرعت تمام منبر سے اتر کر قصر امارت میں جا رہے اور رضاجوئی کے طور پر حجر کے پاس پانچ ہزار درہم بھجوا دیے چنانچہ مغیرہ سے کہا گیا۔ ”آپ نے یہ کیا کیا اس سے تو آپ کی کہ زوری اور کہتری مترشح ہوتی ہے“۔ مغیرہ نے جواب دیا ”میں نے اس رقم کے ذریعے حجر

کو ہلاک کر ڈالا ہے۔“

جب حضرت مغیرہ رضی کی وفات پر معاویہ رضی نے بصرے کے ساتھ کوفے کی حکومت بھی زیاد کے سپرد کر دی تو زیاد نے معمول بنا لیا کہ چھ ماہ بصرے میں بسر کرتا اور چھ ماہ کوفے میں۔ ایک بار جب وہ بصرے کے دورے پر نکلا تو عمرو بن حرث عدوی کو حکومت کی باگ ڈور سونپ گیا۔ چنانچہ جمعہ کے روز عمرو بن حرث منبر پر چڑھا تاکہ خطاب کرے مگر حجر اور ان کے ساتھیوں نے اٹھ کے اسے بھی کنکریاں مارنا شروع کر دیں۔ عمرو منبر سے اترا، قصر میں داخل ہوا اور دروازہ بند کر لیا۔

عمرو بن حرث نے حجر اور ان کے ساتھیوں کے طرز عمل کا ماجرا زیاد کے پاس لکھ بھیجا۔ زیاد اطلاع پاتے ہی ڈاک کے گھوڑوں پر سوار ہوا اور کوفہ میں آن پہنچا۔ آتے ہی مسجد میں داخل ہوا۔ اپنا تخت قلعے سے نکلوا کر مسجد ہی میں بچھوا لیا۔ اشراف کوفہ میں سے پہلا شخص جو زیاد کے پاس حاضر ہوا وہ محمد بن اشعث بن قیس تھا۔ اُس نے آ کے سلام امارت عرض کیا۔ زیاد نے کہا ”تم پر خدا کی مار جاؤ اور ابھی اپنے چچازاد بھائی کو لے آؤ۔“ محمد بن اشعث نے جواب دیا ”مجھے حجر سے کیا تعلق۔ آپ جانتے ہیں کہ ہمارے مابین کتنی دوری ہے۔“

اس پر جریر رضی بن عبد اللہ نے کہا ”اے امیر میں حجر کو لے آتا ہوں بشرطیکہ آپ ان کے لیے امان کا وعدہ کریں اور جب تک وہ معاویہ رضی سے نہ مل لیں آپ ان سے کوئی تعرض نہ کریں۔ معاویہ رضی ان کے بارے میں جو فیصلہ چاہیں کریں۔“ زیاد نے کہا ”قبول ہے۔“

جریر رضی بن عبد اللہ حجر کو زیاد کے پاس لے آئے۔ زیاد نے حکم دیا کہ انہیں قید کر دیا جائے۔ نیز یہ حکم دیا کہ حجر کے ان ساتھیوں کو بھی تلاش کیا جائے جو ان کے ہمراہ کنکریاں مارنے میں شریک تھے۔ چنانچہ ان سب کو بھی لا کر حاضر کر دیا گیا۔ زیاد نے ان سب کو ایک سو سپاہیوں کے ہمراہ معاویہ رضی کے پاس روانہ کر دیا۔ اس

موقع پر حجرِ رضی کی والدہ نے کہا -

(۱) تَرَفَّعَ إِسْهَاقُ الْقَمَرُ الشَّمْسِيَّ،

تَرَفَّعَ هَلْ تَرَى حُجْرًا يَسِيرًا،

(۲) يَا حُجْرُ حُجْرُ بَنِي عَدِيٍّ

تَلَقَّتُكَ ابْشَارَةٌ وَالسُّرُورُ،

(۳) وَإِنْ تَهْلِكِ فَكُلُّ عَمِيْدٍ قَوْمٍ

مِنَ الدُّنْيَا إِلَيَّ هَلِكِ يَسِيرًا،

۱- اے ضیا بار قمر بلند ہو جا، تو دیکھتا نہیں کہ حجر جا رہا ہے -

۲- اے حجر اے بنی عدی کے حجر خدا کرے تمہیں ہمیشہ خوشخبری اور مسرت ہی سے واسطہ رہے -

۳- اور اگر تو ہلاک بھی ہو جائے تو خیر، آخر ہر سردار قوم دنیا سے منزلِ ہلاکت کی طرف کوچ کرتا ہے -

زیاد نے تین آدمی ساتھ کر دیے تاکہ وہ معاویہ رضی کے یہاں حجر اور ان کے ساتھیوں کے طرزِ عمل پر گواہی دیں - یہ تین آدمی ابو بَرْدہ بن اَبی موسیٰ، شُرَیح بن ہانی حارثی اور ابو ہُنَید قینی تھے - جب معاویہ رضی کے پاس پہنچے تو ان تینوں نے گواہی دی کہ ان لوگوں نے عمرو بن حُرَیث کو کنکریاں ماری تھیں - چنانچہ معاویہ رضی نے انہیں قتل کرا دیا - اس پر مالک بن ہبیرہ معاویہ رضی کے پاس گئے اور کہا ” اے امیر المومنین آپ نے ان لوگوں کو قتل کر کے بہت برا اقدام کیا - انہوں نے ایسی حرکت تو نہ کی تھی کہ ان کا قتل واجب ہوتا “ - معاویہ نے کہا ” میں نے تو ان سے درگزر کر ہی لیا ہوتا مگر زیاد کا خط آ گیا تھا جس میں درج تھا کہ یہ لوگ فتنے کے سربراہ ہیں - اگر میں انہیں قتل کر دوں گا تو گویا فتنے کا قلع قمع ہو جائے گا “ -

جب حجر اور ان کے ساتھی قتل کر دیے گئے تو یہ بات اہل کوفہ کو نہایت شاق گزری - حجر حضرت علی رضی کے عظیم ترین

ہوا خواہوں میں سے تھے۔ حضرت علی رضی تو اشعث بن قیس کو معزول کر کے انہیں کندہ کی حکومت پر مامور کرنے والے تھے۔ یہ دونوں آکل المرار حارث بن عمرو کی نسل سے تھے، مگر حجر نے اشعث کے جیتے جی حکومت قبول کرنے سے انکار کر دیا تھا۔

اب اکابر کوفہ کی ایک جماعت حضرت حسین رضی کے پاس حاضر ہوئی اور انہیں سارا ماجرا کہ سنایا۔ ان کے منہ سے نکلا ”انا لیلثہ وانا الیہ راجعون“۔ اس واقعہ نے انہیں بہت ہی دکھ دیا تھا۔ غرضیکہ وہ لوگ حضرت حسین رضی سے باقاعدہ ملتے رہے۔ ان دنوں مدینے کا گورنر مروان بن حکم تھا وہ بھی اس امر سے آگاہ ہو گیا۔ چنانچہ اس نے امیر معاویہ رضی کو لکھا کہ اہل عراق حسین رضی بن علی رضی کے پاس آئے ہوئے ہیں۔ انہیں کے یہاں مقیم ہیں اور ان سے ملتے رہتے ہیں۔ لکھیے کہ آپ کا مشورہ کیا ہے؟“

چنانچہ معاویہ رضی نے جواباً لکھ بھیجا ”حسین رضی سے کوئی تعرض نہ کریں۔ حسین رضی نے ہماری بیعت کر رکھی ہے۔ وہ نہ اس بیعت کو توڑیں گے اور نہ ہمارے حقوق سے روگرداں ہوں گے۔“

ساتھ ہی معاویہ رضی نے حسین رضی کے نام بھی ایک خط تحریر کر دیا ”اما بعد۔ میرے پاس کچھ ایسی باتیں پہنچی ہیں جو آپ کے شایاں نہیں۔ اس لیے کہ جو شخص بوجہ ملا کے قول دیتا ہے اس پر وفا فرض ہوتی ہے۔ لہذا آپ جان لیں۔ خدا آپ پر رحم کرے کہ جب میں آپ سے منہ پھیر لوں تو آپ بھی مجھے نظر انداز کر دیں۔ اور اگر آپ میرے خلاف دام بچھائیں گے تو میں آپ کے خلاف بچھاؤں گا۔ لہذا احمقوں کے کہنے میں آ کے بہک نہ جانا یہ وہ لوگ ہیں جو فتنہ و فساد کے خواہاں ہیں۔ والسلام“

اس خط کے جواب میں حضرت حسین رضی نے یہ لکھا کہ ”میں نہ آپ سے لڑنا چاہتا ہوں اور نہ آپ کی مخالفت کے درپے ہوں۔“

کہا جاتا ہے کہ حسن رضی اور حسین رضی کو زندگی بھر معاویہ رضی کی جانب سے کوئی دکھ نہ پہنچا، نہ ان کے حق میں معاویہ رضی سے کوئی

ناگوار حرکت ظہور میں آئی۔ معاویہ رضی نے ان دونوں کے ساتھ جو شرائط طے کی تھیں ان میں کوئی کمی نہ کی۔ وہ دونوں کے ساتھ نیک برتاؤ کرتے رہے اور اس نیک برتاؤ میں کوئی تغیر رونما نہ ہوا۔ کہتے ہیں کہ زیاد چار برس تک کوفہ و بصرہ کا حاکم رہا۔ جب اس کی موت کا وقت آیا تو معاویہ رضی کی خلافت کو تیرہ برس بیت چکے تھے، یہ ۳۵ھ کا واقعہ ہے۔

جب وقت آخر قریب آ گیا تو زیاد نے معاویہ رضی کے نام خط لکھا ”اما بعد۔ میں یہ خط لکھ رہا ہوں اور عالم یہ ہے کہ میرا یہ دنیا کا آخری اور آخرت کا پہلا دن ہے۔ میں نے کوفے کی حکومت عبداللہ بن خالد بن أسید کے سپرد کر دی ہے اور بصرہ کی سمرہ بن جندب الفزاری کے۔ والسلام“۔

زیاد سے یہ کہا گیا تھا ”آپ کوفہ و بصرہ میں سے کسی ایک کی حکومت اپنے بیٹے کے سپرد کیوں نہیں کرتے۔ وہ ان دونوں (مقرر کردہ) اشخاص میں سے کسی سے کم تو نہیں“۔

مگر زیاد نے یہ جواب دیا تھا ”اگر اس میں کوئی جوہر ہے تو اس جوہر کا خیر مقدم اس کے چچا معاویہ رضی کر لیں گے“۔ جلد ہی بعد زیاد چل بسا۔ اس کی نماز جنازہ اس کے بیٹے عبید اللہ نے پڑھائی اور اسے قریش کے گورستان میں دفن کر دیا گیا۔

عبداللہ بن خالد بن أسید کوئی آٹھ ماہ تک کوفے کا حاکم رہا۔ بصرے کی حکومت کا پروانہ معاویہ رضی نے عبید اللہ بن زیاد کے پاس بھیج دیا تھا۔ خالد آٹھ ماہ حکومت کر چکا تو معاویہ رضی نے اسے کوفے کی حکومت سے معزول کر کے ان کی جگہ نَعْمَانُ بْنُ بَشِيرٍ انصاری کو گورنر مقرر کر دیا۔

## معاویہ رضی کی وفات

کہتے ہیں کہ جب ساٹھواں سال ہجری شروع ہوا تو معاویہ رضی مرضِ موت میں مبتلا ہو گئے، چنانچہ انہوں نے اپنے بیٹے یزید کو

جو دمشق سے باہر تھا بلوا بھیجا۔ جب یزید کو پہنچنے میں دیر لگی تو ضحاک بن قیس فہری کو جو معاویہ رضی کی پولیس کا افسر اعلیٰ تھا اور مسلم بن عقبہ کو جو ان کے محافظ دستے کا قائد تھا طلب کیا اور ان سے کہا ” یزید سے میری یہ وصیت کہہ دینا اور بتا دینا کہ میں اسے حکم دیتا ہوں کہ وہ اپنے پاس آنے والے ہر حجازی کی عزت و تکریم کرے۔ جو حجازی بزرگ حاضر نہیں ہوتے ان کا بھی خیال اور لحاظ رکھے۔ کیونکہ وہ لوگ اس کی اصل ہیں۔ میں اسے حکم دیتا ہوں کہ اہل عراق کے ساتھ نرمی کا سلوک کرتا رہے، ان کی دلدہی میں کوتاہی نہ کرے اور ان کی فرو گزاشتوں سے درگزر کرتا رہے۔ اور میں اسے یہ بھی حکم دیتا ہوں کہ اہل شام کو اپنی آنکھیں اور جانیں جانے۔ انہیں ان کے وطن شام سے باہر زیادہ دیر تک کبھی نہ روکے ایسا نہ ہو کہ وہ دوسروں کے طور طریقے سیکھ لیں۔

تم دونوں اسے یہ بھی بتا دینا کہ مجھے اس کے حق میں فقط چار آدمیوں سے اندیشہ ہے، حسین بن علی رضی، عبداللہ بن عمر رضی، عبدالرحمن بن ابی بکر رضی اور عبداللہ بن زبیر رضی۔ جہاں تک حسین بن علی رضی کا تعلق ہے اس سے اہل کوفہ ضرور بغاوت کرائیں گے اور اگر وہ بغاوت کرے اور تم فتح پاؤ تو درگزر سے کام لینا۔ عبداللہ بن عمر رضی کو عبادت نے محو کر لیا ہے، وہ خلافت کا طالب نہیں۔ ہاں اگر خلافت بلا سعی و کوشش اس کے پاس پہنچ جائے تو یہ الگ بات ہے۔ رہا عبدالرحمن بن ابی بکر رضی تو لوگوں کے دلوں میں اُس کا ایسا وقار اور اعتبار نہیں ہے کہ وہ خلافت کا مطالبہ کر سکے یا اس کے لیے کوشاں ہو، البتہ بغیر ہاتھ ہلانے اس کے ہاتھ لگ جائے تو یہ الگ بات ہے۔ لیکن جو شخص شیر کی طرح گہات میں رہے گا اور لومڑی کی طرح جل دے گا اور موقع پا کر پل پڑے گا وہ عبداللہ بن زبیر ہے۔ اگر وہ ایسا کرے اور تم اس پر فتح پاؤ تو اسے ٹکڑے ٹکڑے کر دینا۔ ہاں اگر وہ طالب صلح ہو تو یہ الگ بات ہے۔ اس کی طرف سے صلح کی پیش کش ہو تو قبول کر لینا۔ کوشش کرنا کہ قوم کا خون نہ بہے۔ ان میں

سے جو بدخواہ ہوں انہیں تحفہ و انعام دے کر روک لو اور ان کی زیادتیوں پر اپنے حلم کا پردہ ڈال دو۔“

اسی اثنا میں خود یزید اُن کے پاس آن پہنچا۔ انہوں نے وصیت اس کے روبرو دھرائی اور چل بسے۔

اب ضحاک بن قیس بڑی مسجد میں آیا اور منبر پر چڑھ گیا۔ معاویہ رض کے کفن اس کے ہاتھ میں تھے اور کہا ”اے لوگو! معاویہ رض بن ابی سفیان بندگانِ الہی میں سے ایک بندہ تھا۔ خدا نے اسے اپنے بندوں کا حاکم بنایا تھا۔ جب تک مقدر میں تھا وہ زندہ رہا۔ جب اجل آئی وہ چل دیا۔ یہ ہیں اس کے کفن۔ تم لوگ دیکھ رہے ہو۔ ہم معاویہ رض کو ان میں لپیٹ کر قبر میں اتار دیں گے۔ پھر وہ جانے اور اس کا خدا۔ جو اس کے جنازے میں شامل ہونا چاہے وہ نماز ظہر کے بعد پہنچ جائے۔“ یہ کہا اور منبر سے اتر آیا۔

لوگوں نے اپنی اپنی راہ لی۔ تاآنکہ نماز ظہر کا وقت ہو گیا۔ پھر اکٹھے ہو گئے اور معاویہ رض کی تجہیز و تکفین کی۔ ان کا جنازہ اٹھایا اور دفن کر دیا۔

### بیعت یزید

یزید واپس آ کے جامع مسجد میں داخل ہوا اور لوگوں سے بیعت کرنے کو کہا۔ لوگوں نے بیعت کر لی اور وہ اپنے گھر چلا گیا۔ معاویہ رض کی وفات کے وقت مدینے کی حکومت پر ولید بن عتبہ بن ابی سفیان اور مکے کی حکومت پر یحییٰ بن حکیم بن صفوان بن امیہ، کوفے کی حکومت پر نعمان بن بشیر انصاری اور بصرے کی حکومت پر عبیداللہ بن زیاد فائز تھا۔

اب یزید کی سب سے بڑی خواہش یہ تھی کہ وہ چاروں شخص اس کی بیعت کر لیں چنانچہ اس نے ولید بن عتبہ کے نام فرمان لکھ بھیجا کہ وہ بہ شدت و جبر بیعت لے اور کسی کو بھی مہلت نہ دے۔ جب یہ خط ولید کو ملا تو وہ گھبرا گیا۔ اسے فتنہ و فساد



کا خوف لاحق ہو گیا لہذا مروان کے پاس پیغام بھیجا۔ دونوں کے تعلقات کشیدہ تھے تاہم مروان آ گیا اور ولید نے اسے خط پڑھ کے سنا دیا اور مشورہ طلب کیا۔

مروان نے کہا ”جہاں تک عبداللہ بن عمر رضی اور عبدالرحمن بن ابی بکر رضی کا تعلق ہے ان کی جانب سے تیرے دل میں خطرہ جاگزیں نہ ہونا چاہیے وہ خلافت کے لیے کوئی مطالبہ نہ کریں گے۔ البتہ تجھے چاہیے کہ حسین بن علی رضی اور عبداللہ بن زبیر رضی سے فوراً نپٹ لے۔ انہیں ابھی بلوا لے۔ اگر وہ بیعت کر لیں تو فبہا ورنہ دونوں کا سراڑا دے قبل اس کے کہ معاویہ رضی کی وفات کی خبر عام ہو۔ یہ خبر عام ہو گئی تو ان میں سے ہر ایک کسی جانب بھاگ جائے گا اور مخالفت پر کمر باندھ لے گا۔“

چنانچہ ولید نے عبداللہ بن عمرو بن عثمان سے جو وہاں موجود تھا اور ابھی نوعمر ہی تھا کہا ”اے بیٹا جاؤ اور حسین بن علی رضی اور عبداللہ بن زبیر رضی کو بلا لاؤ۔“

عبداللہ چلا گیا۔ جب مسجد (نبوی) میں پہنچا تو دیکھا کہ دونوں وہاں بیٹھے ہیں لہذا کہا ”آپ کو گورنر نے یاد کیا ہے۔“

انہوں نے کہا ”تم جاؤ ہم ابھی تمہارے پیچھے پیچھے چلے آتے ہیں۔“ عبداللہ چلا گیا۔

اب عبداللہ بن زبیر رضی نے حسین رضی سے کہا ”کیا خیال ہے اس نے ہمارے پاس اس گھڑی آدمی کیوں بھیجا ہے۔“

حسین رضی نے کہا ”میرا اندازہ یہ ہے کہ معاویہ رضی فوت ہو گئے ہیں اور اس نے ہمیں بیعت کے لیے بلوایا ہے۔“ ابن زبیر رضی نے کہا ”میرا بھی بالکل یہی گمان ہے۔“ چنانچہ دونوں نے اپنے اپنے گھر کی راہ لی۔

اب حضرت حسین رضی نے اپنے موالی اور غلام اکٹھے کیے اور دار اسارت کی راہ لی۔ وہاں اپنے ان جوانوں سے کہ دیا کہ تم

دروازے پر بیٹھ رہو اگر میری آواز سنو تو گھر کے اندر گھس آنا۔  
حسین رضی ولید کے پاس پہنچے اور اس کے ایک پہلو میں جا کے  
بیٹھ گئے۔ مروان بھی ولید کے یہاں موجود تھا۔ ولید نے انہیں خط  
پڑھ کر سنایا۔ جس پر حسین رضی نے جواب دیا ”میرے جیسا کوئی  
شخص چھپ کر بیعت نہیں کرتا۔ میں ہر وقت تمہاری دسترس میں  
ہوں۔ جب اس مقصد کے لیے باقی لوگ جمع ہوں گے میں بھی  
پہنچ جاؤں گا۔ پھر جو کچھ وہ کریں گے میں بھی کر لوں گا۔“

ولید عافیت پسند شخص تھا۔ لہذا حسین رضی سے کہا ”اچھا  
تو اب آپ جائیں اور پھر دیگر لوگوں کے ہمراہ ہمارے پاس تشریف لے  
آئیں۔“ حسین رضی چلے گئے۔ ان کے جانے کے بعد مروان نے ولید سے  
کہا ”تم نے میری بات نہ مانی۔ خدا کی قسم ایسا موقع پھر ہاتھ  
نہیں آئے گا۔“

ولید نے کہا ”کمبخت تم مجھے یہ مشورہ دیتے ہو کہ میں  
حسین رضی بن فاطمہ علیہ السلام بنت رسول خدا صلی اللہ علیہ وسلم کو قتل  
کر دوں؟ خدا کی قسم جس شخص کا قیامت کے دن خون حسین رضی  
کے ضمن میں محاسبہ کیا جائے گا وہ شخص بہت ہی خفیف المیزان  
ہوگا۔“

رھے ابن زبیر رضی تو انہوں نے گھر میں جا کے پناہ لے لی اور ولید  
سے لاولابہ کرنے لگے تاآنکہ جب رات کاملاً سیاہ ہو گئی تو انہوں نے  
مکہ کی راہ لی۔ مگر شاہراہ کے بجائے پگڈنڈی پر ہو لیے۔“

صبح جب ولید کی آنکھ کھلی تو عبداللہ بن زبیر رضی کا ماجرا معلوم  
ہوا۔ لہذا اس نے حبیب بن کثوین کو تیس سواروں کے ہمراہ ان کے  
تعاقب میں روانہ کر دیا۔ مگر تمام دن تلاش میں سرگرداں رہنے کے  
باوصف وہ لوگ ان کا کھوج نہ پا سکے۔

جب دن غروب ہوا اور رات تاریک ہو گئی تو حسین رضی نے بھی  
مکہ کی راہ لی۔ ان کے ہمراہ ان کی ہمیشیرام کثوم، زینب، بھائی  
کے فرزند تھے اور بھائیوں میں سے ابوبکر، جعفر اور عباس تھے۔ علاوہ

ازیں دیگر اہل بیت بھی جو اس وقت مدینے میں مقیم تھے ان کے ساتھ ہو لیے۔ البتہ محمد بن حنفیہ وہیں ٹھہرے رہے۔

جہاں تک عبداللہ بن عباس کا تعلق ہے وہ کئی روز قبل مکے جا چکے تھے۔ بہر حال حسین رضی عنہ منزلیں مارتے جا رہے تھے۔ راستے میں عبداللہ بن مطیع سے ملاقات ہوئی۔ وہ مکے سے مدینے کو جا رہا تھا۔ چنانچہ اس نے پوچھا ”کہاں کے ارادے ہیں“۔ حضرت حسین رضی عنہ نے جواب دیا ”فی الحال تو مکے جا رہا ہوں“۔

وہ بولا ”خدا آپ کے لیے بہتری ہی کا سامان کرے۔ ویسے میں آپ کو ایک صلاح ضرور دینا چاہتا ہوں“۔  
حضرت حسین نے کہا ”وہ کیا ہے“۔

وہ بولا ”جب مکے میں پہنچیں اور وہاں سے کسی شہر کی جانب نکل جانا چاہیں تو یاد رکھیں کہ کوفے کا ہرگز رخ نہ کریں۔ وہ منحوس شہر ہے۔ وہاں آپ کے والد مار دیے گئے اور وہاں آپ کے بھائی کا ساتھ چھوڑ دیا گیا۔ یہی نہیں بلکہ ان پر نیزے کا حملہ بھی ہوا جو قریب تھا کہ ان کی جان لے لیتا۔ بہتر ہو کہ حرم ہی کے ہو رہیں اس لیے کہ اہل حجاز کسی کو آپ کا ہمسر نہیں جانتے۔ جہاں جہاں آپ کے شیعہ موجود ہوں انہیں بلوا بھیجیے، وہ آپ کے پاس پہنچ جائیں گے“۔ حسین رضی عنہ نے جواب دیا ”جو خدا چاہے گا وہی ہو گا“ یہ کہہ کے حسین رضی عنہ نے اپنی سواری بڑھا دی اور مکے جا پہنچے۔ وہاں شعیب علی میں ڈیرے ڈال دیے۔ لوگ عبداللہ بن زبیر کا ساتھ چھوڑ کر گروہ درگروہ ان کے پاس پہنچنے لگے۔ حسین رضی عنہ کی آمد سے قبل وہ سب ابن زبیر کے گرد جمع تھے۔ یہ بات ابن زبیر کو ناگوار گزری ان پر واضح ہو گیا کہ جب تک حسین رضی عنہ شہر میں موجود ہیں انہیں کوئی نہ پوچھے گا۔ ویسے وہ خود صبح و شام حسین رضی عنہ کے پاس آتے جاتے تھے، اسی اثنا میں یزید نے یحییٰ بن حکیم بن صفوان بن امیہ کو (مکے کی حکومت) سے معزول کر دیا۔

## ہل کوفہ اور حسین

کہتے ہیں کہ جب اہل کوفہ معاویہ رضی کی وفات سے آگاہ ہوئے اور یہ اطلاع بھی مل گئی کہ حسین بن علی رضی مکہ کی جانب نکل گئے ہیں تو شیعہ حضرات کا ایک گروہ سلیمان بن صرّاد کے گھر پہنچا اور باتفاق رائے یہ طے کیا کہ حسین رضی کی خدمت میں خط لکھ کے گزارش کی جائے کہ وہ ان کے پاس کوفے میں تشریف لے آئیں تاکہ زمامِ خلافت ان کے ہاتھ میں دے دی جائے۔ اور نعمان بن بشیر انصاری کو وہاں سے نکال دیا جائے چنانچہ انہوں نے حسین رضی کے نام اس مضمون کا خط لکھا اور عبداللہ سُبَیع ہمدانی اور عبداللہ بن وادّاک سُلمی کے ہاتھ روانہ کر دیا۔ جب یہ دونوں شخص خط لے کر حسین رضی کے پاس مکے میں پہنچے، اس دن ماہِ رمضان کے دس دن گزر چکے تھے۔ بہر حال انہوں نے خط حضرت حسین رضی کے حوالے کر دیا مگر ابھی وہ دن شام میں تبدیل بھی نہ ہوا تھا کہ حضرت حسین رضی کے پاس مُسہر صیداوی اور عبدالرحمن بن عبیدارجی آن پہنچے۔ ان کے پاس پچاس پچاس چٹھیاں تھیں جو اہل کوفہ کے اکابر و رؤسا نے تحریر کی تھیں۔ ہر چٹھی دو دو، تین تین اور چار چار اصحاب کی طرف سے تھی۔

صبح ہوئی تو حضرت حسین رضی کے پاس ہانی بن ہانی سُبَیعی اور سعید بن عبداللہ خَتَمی حاضر ہوئے۔ ان کے ہمراہ بھی پچاس چٹھیاں تھیں۔

جب وہ دن غروب ہوا اور شام چھا گئی تو ان کی خدمت میں سعید بن عبداللہ ثقفی آن پہنچا۔ اس کے ہمراہ ایک ہی خط تھا اور وہ تھا شہت بن ربیع، حجار بن ابجر، یزید بن حارث، عزرہ بن قیس عمرو بن حجاج اور محمد بن عمیر بن عطار کی طرف سے۔ یہ سبھی افراد کوفے کے رؤسا میں سے تھے۔ غرضیکہ کئی روز تک اہل کوفہ کے قاصد پے پے پہنچتے رہے حتیٰ کہ حضرت حسین رضی نے چٹھیوں سے

خُرجیاں بھر لیں۔ آخر حسین رضی نے اُن سب کے نام ایک چٹھی تحریر کی اور ہانی بن ہانی اور سعید بن عبداللہ کے سپرد کر دی۔ مضمون یہ تھا ”بسم اللہ الرحمن الرحیم: حسین بن علی رضی کی طرف سے اُس کے ہر کوفی شیعہ اور دوست کے نام جس تک یہ خط پہنچے۔ السلام علیکم: اما بعد! مجھے آپ کے خطوط مل گئے ہیں اور مجھ پر واضح ہو گیا ہے کہ آپ اس امر کے کس قدر مشتاق ہیں کہ میں آپ کے پاس پہنچ جاؤں۔ لہذا میں مسلم بن عقیل کو بھیج رہا ہوں جو میرا بھائی، میرا ابن عم اور میرے کنبے کے معتمد افراد میں سے ہے تاکہ وہ میری طرف سے آپ کا احوال معلوم کرے اور آپ کی جمعیت کے بارے میں جو کچھ معلوم ہو اس سے مجھے آگاہ کرے۔ اگر حقیقت حال ویسی ہی ہے جیسی آپ کے خطوط سے ظاہر ہے اور جس طرح آپ کے قاصدوں نے بیان کی ہے تو پھر میر جلد از جلد آپ کے پاس پہنچ جاؤں گا۔ انشا اللہ، والسلام“۔

مسلم بن عقیل بھی مدینے سے حضرت حسین رضی کی معیت میں مکے چلے آئے تھے۔ حضرت حسین رضی نے ان سے کہا ”اے میرے ابن عم! میری صلاح یہ ہے کہ آپ کوفے جائیں اور دیکھیں کہ ان لوگوں کا اتفاق رائے کس امر پر ہے، اگر ان کا موقف وہی ہے جو ان کی چٹھیوں سے ظاہر ہو رہا ہے تو مجھے فوراً خط لکھنا۔ میں بسرعت تمام تمہارے پاس پہنچ جاؤں گا، اگر صورت حال کچھ اور ہو تو پھر جلد از جلد واپس چلے آنا“۔

یہ حکم پا کر مسلم نے راہِ مدینہ اختیار کی تاکہ اپنے اہل و عیال سے ملتے جائیں، پھر وہاں سے دو رہبر اجرت پر ہمراہ لیے جن کا تعلق بنو قیس سے تھا اور کوفے کی طرف روانہ ہو پڑے مگر ایک رات دونوں راہبر راستہ بھول گئے۔ صبح ہوئی تو دونوں تھکاوٹ سے چور تھے۔ گرسی اور پیاس سے حالت غیر ہو رہی تھی۔ مزید چلنے کی قطعاً ہمت باقی نہ رہی تاہم انہوں نے مسلم سے کہا ”آپ اس رخ چلتے رہیں ممکن ہے بچ نکلیں“۔

چنانچہ مُسلم اور ان کے ہمراہی خدام نے راہبروں کو وہیں چھوڑ دیا، ان میں جان کی محض رمق سی باقی رہ گئی تھی خود چلتے رہے تاآنکہ ایک راستے پر جا نکلے اور پھر اس راستے سے ہرگز ادھر ادھر نہ ہوئے۔ آخر ایک چشمے پر پہنچ گئے وہاں مسلم نے پڑاؤ کیا۔

اب مسلم نے اس چشمے کے مالکوں سے اجرت پر ایک قاصد حاصل کیا۔ ایک خط حسین رضی اللہ عنہ کے نام لکھ کر اس قاصد کے ہاتھ ارسال کیا۔ جس میں اپنا حال اور دونوں راہبروں کا ماجرا قلمبند کرنے کے علاوہ یہ بھی لکھا کہ دیگر کس کس مشقت کا سامنا کرنا پڑا ہے۔ ساتھ ہی اس امر سے بھی آگاہ کیا کہ میں جس مقصد کی خاطر روبراہ ہوں اس کے بارے میں بدشگونی کا احساس ہو رہا ہے۔ لہذا ملتجی ہوں کہ مجھے معاف فرمائیں اور کسی دوسرے شخص کو اس کام پر بھیج دیں۔ یہ بھی قلمبند کیا کہ میں اس وقت وادی حُرَیث میں فلاں مقام پر خیمہ زن ہوں۔

قاصد روانہ ہوا اور مکے میں پہنچا۔ خط حضرت حسین رضی اللہ عنہ کے سپرد کر دیا۔ انہوں نے خط پڑھا اور جواباً تحریر کیا ”اما بعد! میرا گمان یہ ہے کہ تم پر بزدلی مسلط ہے اور وہ تمہیں اس مقصد کے حصول سے روک رہی ہے جس کی خاطر میں نے تمہیں روانہ کیا تھا۔ معافی نہیں مل سکتی۔ میں نے جو حکم دیا ہے اس کی تعمیل کے لیے چل دو۔ والسلام“

## مسلم کوفے میں

بہر حال مسلم رخصت ہوئے اور کوفے میں پہنچ کر ایک مکان میں جسے خانہ مختار بن ابی عبیدہ کہتے تھے اور جسے آجکل خانہ مسیب کے نام سے جانا جاتا ہے، مقیم ہو گئے۔

شیعہ حضرات اُن کے پاس آتے اور وہ انہیں حضرت حسین رضی اللہ عنہ کے خط پڑھ کر سنا دیتے۔ ہوتے ہوتے کوفے میں اُن کی آمد کا راز فاش

ہو گیا۔ وہاں کے حاکم نَعْمَان بن بشیر کو بھی علم ہو گیا۔ مگر اس نے کہا ”میں تو اسی سے لڑوں گا جو میرے ساتھ لڑے گا اور اسی پر حملہ کروں گا جو مجھ پر حملہ آور ہوگا۔ محض ظن و گمان کی بنا پر کسی کو کیوں پکڑ لوں۔ ہاں جس کا جرم واضح ہو گیا اور پتہ چل گیا کہ اس نے بیعت توڑ دی ہے تو پھر جب تک میرے ہاتھ میں دستہ رہے میں اس پر تلوار کے وار کرتا چلا جاؤں گا، خواہ میں بالکل اکیلا ہی کیوں نہ ہوں“۔ نَعْمَان بن بشیر عافیت پسند اور اسن دوست شخص تھا۔

مگر مسلم بن سعید حضرمی اور عمارہ بن عقبہ نے جو یزید بن معاویہ رضی اللہ عنہ کے جاسوس تھے یزید کو مسلم بن عقیل کے کوفے میں آنے اور حسین بن علی رضی اللہ عنہ کی خاطر تبلیغ کرنے کی اطلاع تحریر کر بھیجی۔ یہ بھی لکھ بھیجا کہ مسلم بن عقیل نے اس کے خلاف لوگوں کے دلوں میں زہر ڈال دیا ہے۔ لہذا اگر وہ چاہتا ہے کہ اس کا اقتدار قائم رہے تو کسی ایسے شخص کو کوفے کی حکومت پر مامور کرے جو اس کے احکام کو نافذ کر سکے اور اس کے دشمن کے ساتھ وہی برتاؤ کر سکے جو وہ خود کرتا ہے۔ حق یہ ہے کہ نَعْمَان کمزور آدمی ہے یا یہ کہ کمزور بن رہا ہے۔ والسلام۔“

جب یزید کو یہ خط ملا تو اس نے ایک فرمان لکھوایا جس کی رو سے عبید اللہ کو کوفے کا گورنر بنا دیا اور اسے حکم دیا کہ وہ فوراً کوفے کی راہ لے اور مسلم بن عقیل کو اس طرح تلاش کرے جس طرح کوئی گراں بہا شے تلاش کی جاتی ہے۔ ڈھونڈھے بغیر ہرگز دم نہ لے۔ پھر خواہ اسے قتل کر دے خواہ کوفہ و بصرہ سے نکال باہر کرے۔ یہ خط اس نے مسلم بن عمرو باہلی کے سپرد کیا جو قُتَيْبَةُ بن مسلم کا والد تھا اور اسے حکم دیا کہ ہوا کے گھوڑے پر سوار ہو جائے۔ مسلم بن عمرو چلا اور بصرے میں پہنچ کے فرمان عبید اللہ بن زیاد کے حوالے کر دیا۔

اسی زمانے میں حسین بن علی رضی اللہ عنہ نے ایک خط اپنے بصری شیعوں

کی طرف اپنے مولیٰ مسمیٰ سُلَیْمَانَ کے ہاتھ بھیجا جس کا مضمون یہ تھا۔

”بِسْمِ اللّٰهِ الرَّحْمٰنِ الرَّحِیْمِ۔ حسین بن علی رضی اللہ عنہما کی طرف سے مالک بن مِسْمَع، احنف بن قیس، مُنْذِر بن جَارُود، مسعود بن عمرو اور قیس بن هَشِيم کے نام، سلام علیکم۔ اِسْمًا بعد! بے شک میں آپ لوگوں کو حق کی نشانیوں کے احیا اور بدعتوں کے قلع قمع کی دعوت دیتا ہوں۔ اگر میری دعوت قبول کر لو گے تو ہدایت کی راہ پا لو گے۔ والسلام“۔ جب ان کے پاس یہ خط پہنچا تو ہر ایک نے چھپا رکھا، سوا منذر بن جَارُود کے، اس نے راز فاش کر دیا اس لیے کہ اس نے اپنی بیٹی ہند کو عبید اللہ بن زیاد سے بیاہ دیا تھا۔ بہر حال وہ اس خط کو لیے عبید اللہ سے ملا اور اسے خط کے مضمون سے آگاہ کیا۔ عبید اللہ بن زیاد نے حکم دیا کہ قاصد کو ڈھونڈا جائے چنانچہ اسے ڈھونڈ نکالا گیا اور موت کے گھاٹ اتار دیا گیا۔

پھر وہ بڑھ کر بڑی مسجد میں داخل ہو گیا اور کہا ”قارہ کے ساتھ تیر اندازی کا مقابلہ کرنے والے نے قارہ کے ساتھ انصاف کیا ہے۔ اے بصرے والو! امیر المومنین نے مجھے بصرے کے ساتھ کوفے کی حکومت بھی دے دی ہے لہذا میں کوفے جا رہا ہوں یہاں میں اپنے بھائی عثمان بن زیاد کو آپ کا حاکم بنا چلا ہوں۔ خبردار، مخالفت و سرکشی پر کمر نہ باندھنا ورنہ مجھے قسم ہے اس خدا کی جس کے بغیر اور کوئی معبود نہیں اگر مجھے یہ اطلاع ملی کہ تم میں سے کسی نے مخالفت کی ہے یا سرکشی اختیار کی ہے تو اسے بھی اور اس کے ولی کو بھی تہ تیغ کر دوں گا۔ میں دور والے کے بدلے نزدیک والے کو پکڑ لوں گا۔ بیمار کے بدلے تندرست کو دھر لوں گا تاآنکہ تم لوگ سیدھے ہو جاؤ گے۔ جس نے تنبیہ کر دی اس کی طرف سے اتمام حجت ہو گئی“۔ یہ کہہ کر منبر سے اترے اور چل دیا۔

عبید اللہ کے ہمراہ بصرے کے اکابر میں سے شَرِیک بن اَعْشَوْر اور منذر بن جَارُود تھے۔ عبید اللہ کوچ کرتا ہوا کوفے میں جا پہنچا۔ اس



نے چہرے پر نقاب ڈال رکھا تھا۔

ادھر اہل کوفہ چونکہ حضرت حسین بن علی رضی اللہ عنہما کے منتظر تھے، لہذا وہ جس ٹولے کے پاس سے گزرتا ٹولے والے جانتے کہ یہ حسین بن علی رضی اللہ عنہما لہذا احتراماً کھڑے ہو جاتے اور دعاگو انداز میں کہتے ”مرحبا اے ابن رسول، آپ کا آنا مبارک ہو“

اس طرح ابن زیاد نے دیکھ لیا کہ اہل کوفہ حسین رضی اللہ عنہما کا استقبال کس خوشی سے کرنے والے تھے۔ یہ بات اس کے لیے بڑی تکلیف دہ تھی۔ بہر حال وہ بڑی مسجد میں جا کے داخل ہو گیا۔ لوگوں میں منادی کرا دی گئی۔ جب لوگ جمع ہو گئے تو عبید اللہ بن زیاد منبر پر چڑھا۔ حمد و ثنائے الہی بیان کی اور پھر کہا ”اے اہل کوفہ امیرالمومنین نے مجھے تمہارے شہر کا حاکم مقرر کر دیا ہے اور تمہارا مال غنیمت تمہیں میں تقسیم کر دیا۔ مجھے حکم دیا ہے کہ میں تمہارے مظلوم کے ساتھ انصاف کراؤں اور تم میں سے جو جو اطاعت و فرمانداری کا دم بھرے اس سے نیک برتاؤ کروں اور جو سرکش اور اشتباہ پرداز ہو اس پر سختی کروں۔ میں اس ضمن میں امیرالمومنین کے حکم کی مکمل تعمیل کروں گا۔ جو تم میں سے مطیع ہوگا میں اس کے حق میں باپ کی طرح شفیق ہوں گا۔ جو تم میں سے مخالفت کی راہ پر گامزن ہوگا اس کے لیے ستم قاتل ثابت ہوں گا۔ لہذا تم میں سے ہر ایک کو اپنی ذات کا ذمہ دار ہونا چاہئے“

یہ کہہ کے وہ منبر سے اتر کر محل میں آیا اور ڈیرہ جا دیا۔ ساتھ ہی نعمان بن بشیر اپنے وطن کی طرف جو شام تھا لوٹ گیا۔ مسلم بن عقیل کو بھی عبید اللہ کی آمد اور نعمان کی واپسی کا علم ہو گیا۔ یہ بھی پتہ چل گیا کہ اس نے کیا خطبہ دیا ہے اور کیسی تنبیہ کی ہے۔ چنانچہ انہیں جان کا خطرہ لاحق ہو گیا۔ جب رات کا تمہائی حصہ گزر گیا تو وہ اس گہر سے نکلے جہاں مقیم تھے اور ہانی بن ورقہ مذحجی کے در پر پہنچے۔ ہانی کوفے کے اکابر میں سے تھا۔ مسلم اس کے مکان کی ڈیوڑھی میں داخل ہو گئے اور پھر ہانی کی طرف پیغام بھیجا

کہ باہر آئیں۔ وہ اس وقت مکان کے زنانے حصے میں تھا۔ پیغام پا کر باہر آ گیا۔

مسلم نے اٹھ کر سلام کیا اور کہا میں آپ کے یہاں اس لیے آیا ہوں کہ آپ مجھے پناہ دیں اور میری سیزبانی کریں۔ جواباً ہانی نے کہا ”آپ نے اس معاملے میں مجھ پر بے حد بار ڈال دیا ہے اور اگر آپ میرے گھر میں داخل نہ ہو چکے ہوتے تو میں ضرور چاہتا کہ میرے یہاں سے چلے جائیں۔ یہ الگ بات ہے کہ اب مجھ پر ذمہ داری آن پڑی ہے اس لیے کہ آپ میرے گھر میں داخل ہو چکے ہیں۔“

بہر حال ہانی نے انہیں اپنی محل سرائے میں داخل کر لیا اور اس کا ایک پہلو ان کے لیے مخصوص کر دیا۔ اب شیعہ حضرات نے مسلم کے پاس ہانی کے گھر میں آنا جانا شروع کر دیا۔

ہانی بن عروہ بھی شریک بن اعور بصری کے ساتھ رابطہ قائم رکھے ہوئے تھا۔ شریک وہی جس نے ابن زیاد کے ہمراہ کوچ کیا تھا وہ بصرے میں بڑی عزت و احترام کا مالک تھا۔ چنانچہ ہانی اس کے ڈیرے پر گیا اور اپنے ساتھ اپنے مکان پر لا کے اس کمرے میں ٹھیرا دیا جہاں مسلم ٹھیرے ہوئے تھے۔

شریک بصرے کے اکابر شیعہ میں سے تھا اور وہ ہانی کو مسلم کے موقف کی تائید پر ابھارتا رہتا تھا۔ ادھر مسلم بھی ہر کوفی سے جو ان کے پاس آتا اس سے بیعت لیتے اور ان سے مستحکم و پائدار عہد و پیمانہ وفا لے لیتے۔ اسی اثنا میں شریک بن اعور، ہانی بن عروہ کے گھر میں بیمار ہو گیا اور بیماری نے شدت اختیار کر لی۔ جب یہ خبر عبید اللہ کو ملی تو اس نے ہانی بن عروہ کو اطلاع دی کہ وہ شریک کی عیادت کے لیے آ رہا ہے۔

چنانچہ شریک نے مسلم بن عقیل سے کہا ”تمہارا اور تمہارے حامیوں کا مقصد بیشک یہی ہے کہ اس گردن کش کو ہلاک کر ڈالا جائے۔ اب خدا نے تمہیں اس امر پر قادر کر دیا ہے۔ وہ میرے پاس عیادت کے لیے آ رہا ہے۔ لہذا اٹھ کے سامان والے کمرے میں

گھس جائیں اور جب وہ بے فکر ہو کر میرے پاس بیٹھ جائے تو آپ نکل کر اسے قتل کر دیں اور پھر قصرِ امارت میں جا کر مقیم ہو جائیں، وہاں آپ سے کوئی تنازع کرنے والا نہ ہوگا اور اگر خدا نے مجھے صحت عطا کی تو میں بصرے جاؤں گا اور وہاں آپ کی طرف سے کافی ہو رہوں گا۔ لہذا اہل بصرہ آپ کی بیعت کر لیں گے۔

اس پر ہانی بن عروہ نے کہا ”میں پسند نہیں کرتا کہ ابن زیاد میرے گھر میں مارا جائے“۔

شریک نے کہا ”مگر کیوں؟ خدا کی قسم اس کا قتل تو قربِ الہی کا موجب ہے“۔

ازاں بعد شریک نے مسلم سے کہا ”کچھ بھی ہو اس معاملے میں کوتاہی نہ کریں“۔

وہ یہی باتیں کر رہے تھے کہ انہیں بتایا گیا ”امیر دروازے پر آیا کھڑا ہے“۔

اس پر مسلم بن عقیل، سامان والے کمرے میں داخل ہو گئے اور عبید اللہ بن زیاد شریک کے پاس چلا آیا۔ آ کے سلام علیکم کہا اور پوچھا ”تمہیں کیا بیماری ہے۔ کس تکلیف میں مبتلا ہو؟“

جب عبید اللہ کو شریک کی پرسش کرتے دیر ہو گئی تو شریک کو احساس ہوا کہ مسلم جلدی سے کام نہیں لے رہے لہذا اس نے مسلم کو سنا کر کہنا شروع کیا۔

مَا تَنْظُرُونَ بَسَلْتَنِي عِنْدَ فُرْصَتِيهَا  
فَقَدْ وَفَى وَدَّهَنَا وَاسْتَوْسَقَ الصَّرْمُ

۱۔ سلمیٰ کو فراغت حاصل ہے اب اس کے بارے میں تم کس کا انتظار کر رہے ہو۔ اس کی دوستی کا حق ادا ہو گیا اور لوگوں نے موقع سے فائدہ اٹھا لیا۔

اب جو وہ بار بار یہی شعر پڑھنے لگا تو ابن زیاد نے ہانی سے پوچھا ”شریک کو ہذیان تو نہیں ہو گیا؟“

ہانی نے جواب دیا ”خدا امیر کا بھلا کرے وہ صبح سے اسی

عالم میں ہے۔“

ازاں بعد عبیداللہ رخصت ہو گیا اور مسلم بن عقیل مامان کے کمرے سے نکل آئے۔ شریک نے ان سے کہا ”محض بزدلی اور کمزوری نے تمہارا ہاتھ روکے رکھا“۔

مسلم نے جواب دیا ”مجھے دو باتوں نے اس کے قتل سے روکا۔ ایک یہ کہ ہانی کو اپنے گھر میں اس کا قتل پسند نہ تھا، دوسرے یہ کہ رسول خدا صلی اللہ علیہ وسلم کا ارشاد ہے ”ایمان چھپ کر حملہ کرنے سے روکتا ہے۔ مومن چھپ کر حملہ نہیں کرتا“۔

اس پر شریک نے کہا ”خدا کی قسم اگر آپ اسے قتل کر دیتے تو آپ کا کام سیدھا ہو جاتا اور آپ کے اقتدار کی راہ صاف ہو جاتی“۔

شریک اس واقعے کے بعد چند ہی روز زندہ رہ کر راہیٰ عدم ہوا۔ ابن زیاد نہ صرف یہ کہ اس کے جنازے کے ساتھ ساتھ رہا بلکہ نماز بھی اسی نے پڑھائی۔

تاہم مسلم بن عقیل اہل کوفہ سے بیعت لیتے چلے گئے تاآنکہ اندر ہی اندر رفتہ رفتہ تقریباً اٹھارہ ہزار کوفیوں نے ان کی بیعت کر لی۔ مگر عبیداللہ کی نگاہوں سے مسلم بن عقیل کا ٹھکانہ بدستور پوشیدہ رہا۔ آخر ایک روز اس نے اپنے ایک شامی آزاد کردہ غلام مسمیٰ مِعْتَل کو تین ہزار درہم کی ایک تھیلی دے کر کہا ”یہ لے اور جا کے مسلم بن عقیل کی جستجو کر، اس کی خاطر جہاں تک جانا پڑے جا“۔

وہ شخص رخصت ہو کر بڑی مسجد میں پہنچا۔ اس کی سمجھ میں نہ آتا تھا کہ اس معاملے سے کیونکر نبٹے۔ اچانک اس کی نظر ایک شخص پر پڑی جو مسجد کے ایک ستون کے ساتھ لگا بڑی طول طویل نمازیں پڑھ رہا ہے۔ لہذا اس نے اپنے دل سے کہا ”شیعہ لوگ نمازیں بہت پڑھتے ہیں میرا خیال ہے یہ بھی انہیں میں سے ہوگا“۔

مِعْتَل یہ سوچ کر بیٹھ رہا جب وہ نماز سے فارغ ہوا تو اٹھ

کے اس کے قریب جا بیٹھا اور کہا ” میں آپ کے قُربان ، میں شام کا رہنے والا ہوں اور بنو ذری کلاع کا مولیٰ ہوں ۔ اللہ نے مجھ پر بڑا کرم کیا ہے کہ مجھے حُتّٰبِ اہلِ بیتِ رسول سے نوازا ہے ۔ یہی نہیں ہر اس شخص کی محبت سے نوازا ہے جو اہلِ بیت کا محتّب ہے ۔ میرے پاس یہ تین ہزار درعم ہیں اور میں یہ رقم انہی میں سے کسی فرد تک پہنچانا چاہتا ہوں ۔ مجھے پتہ چلا ہے کہ اسی شہر میں حسین بن علی رضی اللہ عنہ کے کوئی داعی آئے ہوئے ہیں کیا آپ ان تک میری رہبری کر سکتے ہیں تاکہ میں یہ مال ان کی نذر کر دوں تاکہ وہ اسے اپنی ضروریات کے ضمن میں خرچ کرنے کے علاوہ اپنے شیعوں میں حسبِ منشا بانٹ دے ۔

اس شخص نے کہا ” مسجد میں دوسرے لوگ بھی تو موجود ہیں تم نے یہ بات مجھ سے کیوں پوچھی ؟ ” جواب دیا ” یہ اس لیے کہ مجھے آپ میں خیر کے آثار نظر آئے ۔ مجھے توقع تھی کہ آپ یقیناً اہلِ بیتِ رسول کے دوستداروں میں سے ہیں ۔“

اس شخص نے کہا ” خوب ہے صاحب ۔ تمہارا اندازہ بالکل درست ہے ۔ میں تمہارے ہی بیٹائیوں میں سے ہوں ۔ میرا نام مُسلم بن عتوٰسجّہ ہے ۔ مجھے تم سے مل کر بڑی خوشی ہوئی ہے ۔ تمہاری ملاقات سے قبل میرا اندیشہ مجھے دکھ دے رہا تھا ۔ میں شیعانِ اہلِ بیتِ رسول میں سے ہوں اور اس مردِ گردن کش عبیداللہ بن زیاد سے خائف تھا ۔ بہر حال خدا کو حاضر و ناظر جان کر میرے ساتھ عہد و پیمانہ کرو کہ یہ بات کسی اور کو نہ بتاؤ گے ۔ معتقل نے اس شخص کے ساتھ حسبِ دلخواہ وعدے کیے اور قسمیں کھائیں ۔

اس پر مُسلم بن عتوٰسجّہ نے کہا ” آج تم واپس چلے جاؤ کل میرے گھر آنا ۔ وہاں سے ہم دونوں اپنے ہادی یعنی مسلم بن عقیل کے یہاں چلیں گے اور میں تمہیں ان سے ملا دوں گا ۔“

معتقل چلا گیا ۔ رات بسر کی اور صبح سویرے اٹھ کے مسلم بن عتوٰسجّہ سے اس کے گھر میں جا ملا ۔ وہ اسے لے کر چل دیا اور

پھر مسلم بن عقیل کے یہاں پہنچا کر اس کا ماجرا بیان کیا۔ مبعثت نے وہ مال مسلم بن عقیل کے حوالے کر دیا اور ان کے ہاتھ پر بیعت کر لی۔

اب وہ شامی مسلم بن عقیل کے یہاں آنے جانے لگ پڑا۔ اُس سے کوئی پردہ روا نہ رکھا جاتا تھا۔ وہ دن دن بھر انہی کے پاس رہتا۔ لہذا ایک ایک بات سے بخوبی آگاہ ہو گیا۔ رات کو روزانہ وہ عبیداللہ سے ملتا اور ساری کہانی سنا دیتا۔ جو کچھ یہ لوگ کہتے اور کرتے تھے بیان کر دیتا۔ ظاہر ہے کہ اُسے یہ بھی بتا دیا کہ مسلم بن عقیل ہانی بن عروہ کے گھر میں روپوش ہیں۔

اب ہوا یہ کہ ایک روز ابن اشعث اور اسماء بن خارجہ، ابن زیاد کے پاس آئے اور سلام عرض کیا۔ عبیداللہ نے ان سے کہا ”یہ ہانی بن عروہ نے کیا کر رکھا ہے“۔

وہ دونوں بولے ”اے اسیر! وہ تو کئی روز سے علیل ہے“۔ ابن زیاد نے کہا ”یہ کیونکر ہو سکتا ہے؟ مجھے بتایا گیا ہے کہ وہ دن کا بیشتر حصہ اپنے گھر کے دروازے پر بیٹھا ہوتا ہے۔ پھر ہمارے پاس حاضر ہونے اور عرضِ تسلیات کا فرض بجا لانے میں کونسی شے مانع ہے؟“ دونوں کہنے لگے ”ہم اسے بتا دیں گے اور اس امر سے بھی آگاہ کر دیں گے کہ آپ اس کی طویل غیرحاضری کو محسوس کر رہے ہیں“۔

وہ دونوں رخصت ہو کر ہانی بن عروہ کے یہاں گئے اور ان سے اس کے بارے میں جو کچھ ابن زیاد نے کہا تھا کہ سنایا۔ ساتھ ہی یہ بھی کہا کہ ہم تمہیں قسم دے کے کہتے ہیں کہ ابھی ہمارے ساتھ چلو اور ابن زیاد سے مل کے اس کے دل سے کینہ و کدورت کو دور کر دو۔ اس پر ہانی نے سواری طلب کی۔ سوار ہوا اور ان کے ہمراہ چل دیا۔ مگر جب قصرِ امارت کے قریب پہنچا تو اس کے دل میں میل آگیا اور کہنے لگا ”میرے دل میں اس شخص کی جانب سے خوف و خدشہ جاگزیں ہے۔ وہ بولے ”تمہارا دل تمہیں

خوف کیوں سُجھاتا ہے۔ تم تو بالکل بے خطا شخص ہو۔“  
 بہر حال وہ ان کے ہمراہ رواں رہا۔ تاآنکہ ابن زیاد کے روبرو  
 پہنچ گیا۔ ابن زیاد نے اسے دیکھتے ہی بطور تمثیل یہ شعر بار بار  
 پڑھنا شروع کر دیا۔

أُرِيْدُ حَيَاتَهُ، وَتُرِيْدُ قَتْلِي

عَذِيْرَكَ مِّنْ خَلِيْطِكَ مِّنْ مُّرَادٍ!

۱۔ میں اس کی زندگی کا طالب ہوں اور وہ میرے قتل کا۔ تم  
 بنو مراد سے تعلق رکھنے والے اس دوست کا کوئی عذر خواہ  
 تو لاؤ۔“

ہانی نے کہا ”اے امیر اس کے کیا معنی!“

ابن زیاد بولا ”اس سے زیادہ کیا ہو گا کہ مسلم بن عقیل تیرے  
 یہاں پہنچا تو نے اسے اپنے گھر میں پناہ دی اور لوگوں کو اکٹھا کیا  
 تاکہ اس کی بیعت کر لیں۔“

ہانی نے کہا ”نہ میں نے ایسا کیا اور نہ کسی ایسی شے سے  
 آگاہ ہوں۔“

اس پر ابن زیاد نے غلام سے کہا کہ معقل کو میرے پاس بلا  
 لاؤ۔ معقل حاضر ہو گیا۔

اب ابن زیاد نے ہانی بن عروہ سے کہا ”اسے پہچانتے ہو؟“

معقل کو دیکھا تو ہانی جان گیا کہ وہ اس کے یہاں ابن  
 زیاد کے لیے جاسوسی کر رہا تھا۔ بولا ”اے امیر خدا کی قسم آپ  
 کی خدمت میں سچ سچ عرض کیے دیتا ہوں۔ خدا کی قسم میں نے  
 مسلم بن عقیل کو نہیں بلایا تھا اور نہ ایسا کوئی خیال ہی تھا۔“  
 اور پھر اس نے ساری داستان جوں کی توں کہ سنائی۔ آخر میں عرض  
 کیا ”اب میں مسلم کو اپنے گھر سے نکالے دیتا ہوں جہاں ان کا جی

۱۔ صاحب لسان العرب کے نزدیک دوسرے مصرعے کا مفہوم یہ ہے کہ  
 ”کوئی ہے جو تمہارے دوست کے مقصد کے ضمن میں عذر خواہی کرے۔“

چاہے گا چلے جائیں گے۔ میں آپ سے پختہ وعدہ کرتا ہوں کہ (انہیں گھر سے نکال کر) آپ کے پاس واپس آ جاؤں گا۔“

ابن زیاد نے کہا ”نہیں خدا کی قسم، فقط اس شرط پر جا سکتے ہو کہ اُسے میرے پاس لے آؤ۔“

ہانی نے جواب دیا ”کیا مجھے زیب دیتا ہے کہ میں اپنے مہمان اور پناہ گزین کو ہلاکت کے حوالے کر دوں۔ خدا کی قسم یہ تو میں کبھی نہ کروں گا۔“

مگر ابن زیاد نے اس کو بات مکمل نہ کرنے دی اور بید اس کے منہ پر کھینچ مارا۔ جس سے ناک اس کی پچک گئی۔ بانسا ٹوٹ گیا اور پھر حکم دیا کہ اسے ایک کمرے میں بند کر دیا جائے۔

بَنُو مَذْحِج کو پتہ چلا کہ ابن زیاد نے ہانی کو قتل کر دیا ہے۔ لہذا انہوں نے قصر امارت کے دروازے پر جمع ہو کر نعرے لگانے شروع کر دیے۔ یہ دیکھ کر ابن زیاد نے مسمی شریح سے جو وہیں بیٹھے تھے کہا ”آپ ان کے آدمی (ہانی) کے پاس جائیں۔ اسے دیکھ لیں اور ان لوگوں کے روبرو لے جا کر بتا دیں کہ وہ زندہ ہے۔“ قاضی شریح نے اسی طرح کیا۔

یہ دیکھ کر اُن کے رئیس عمرو بن حجاج نے ان سے کہا ”جب تمہارا آدمی زندہ و سلامت ہے تو تم فتنہ انگیزی میں جلد بازی سے کام نہ لو۔ واپس چلے جاؤ“ چنانچہ وہ لوگ واپس چلے گئے۔

جب ابن زیاد کو ان لوگوں کے واپس چلے جانے کا علم ہوا تو حکم دیا کہ ہانی کو بازار میں لے جا کر اس کی گردن مار دی جائے۔

ادھر مسلم بن عقیل کو بھی ہانی بن عروہ کے مارے جانے کی اطلاع مل گئی۔ لہذا انہوں نے ان سب افراد کو جنہوں نے ان کے ہاتھ پر بیعت کی تھی بلوایا اور جب وہ سب اکٹھے ہو گئے تو عبدالرحمن بن کُریز کندی کو بنو کندہ و ربیعہ کا، مسلم بن عوسجہ کو بنو مَذْحِج اور بنو اسد کا، ابو ثمامہ صیداوی کو بنو تمیم اور ہمدان کا،



عباس بن جعدہ بن ہبیرہ کو قریش اور انصار کا قائد مقرر کر دیا اور پھر سب نے بڑھ کر قصرِ امارت کا محاصرہ کر لیا۔ خود مسلم بن عقیل باقی ماندہ لوگوں کے ہمراہ پیچھے پیچھے تھے۔

ابن زیاد اپنے دو سو حاضرین مجلس سمیت جو اُس روز وہاں موجود تھے اور جن میں کوفے کے اکابر و اعوان اور پولیس افسر شامل تھے قلعہ بند ہو گیا۔ پھر وہ لوگ فصیل پر جا کھڑے ہوئے۔ محاصرین پر نکیلے سنگوں والے بھالے اور تیر برسائے لگے۔ اس طرح انہیں یہ سہلت نہ دی کہ وہ قصر کے قریب آسکیں۔ اسی عالم میں رات پڑ گئی۔

اب عبید اللہ بن زیاد نے اُن اکابر کوفہ سے جو اس کے یہاں موجود تھے کہا ”تم میں سے ہر ایک دیوار قصر پر سے جھانک کر اپنی اپنی قوم کو (انجامِ کار سے) متنبہ کر دے اور خوف دلائے“۔ چنانچہ کشیر بن شہاب، محمد بن اشعث، قعقاع بن شُور، شَبث بن ربیع حجاج بن ابجر اور شہر بن ذی جوشن نے فصیل پر سے جھانکا اور للکار کے کہا ”اے اہل کوفہ خدا سے ڈرو۔ فتنہ انگیزی میں جلد بازی سے کام نہ لو، قومی اتحاد کو پارہ پارہ مت کرو اور شامی رسالوں کو یہ دعوت مت دو کہ وہ تم پر چڑھ دوڑیں، تم ان کے ہاتھوں کا مزا چکھ چکے ہو اور ان کی قوت آزما چکے ہو“۔

جب مسلم بن عقیل کے ساتھیوں نے یہ گفتگو سنی تو کسی قدر ڈھیلے پڑ گئے۔

اب ہوا یہ کہ کوئی مرد اپنے بھائی کے پاس آتا، کوئی بیٹے یا عم زاد کے پاس اور کہتا ”تم چلو واپس، دوسرے جو اتنے لوگ موجود ہیں تمہاری کیا ضرورت ہے۔ اسی طرح کوئی کوفی عورت آتی اور آ کے اپنے بیٹے خاوند یا بھائی سے چمٹ جاتی اور اس وقت تک نہ چھوڑتی جب تک وہ واپس نہ چلا جاتا۔ آخر جب مسلم نے نماز عشا پڑھی تو ان کے ہمراہ بمشکل تیس آدمی رہ گئے تھے۔

جب مسلم نے یہ عالم دیکھا تو پا پیادہ واپس ہو چلے باقی

ساتھی بھی پا پیادہ ساتھ تھے۔ سبھی نے بنو کندہ کے محلے کا رخ کیا، ذرا دیر بعد مسلم نے مڑ کر دیکھا تو ان میں سے کسی کو بھی نہ پایا، کوئی ایک بھی نہ تھا جو راہ ہی بتاتا، چنانچہ وہ رات بھر ٹامک ٹوٹیاں مارتے رہے اور آخر بنو کندہ کے یہاں جا پہنچے۔

وہاں دیکھا تو ایک عورت اپنے بیٹے کے انتظار میں اپنے گھر کے دروازے پر کھڑی تھی۔ یہ عورت ان لوگوں میں سے تھی جو مسلم کے ہمراہ لڑنے نکلے تھے چنانچہ اس نے مسلم کو اپنے گھر میں پناہ دے دی۔ مگر جب اس کا بیٹا آیا تو اس نے پوچھا ”یہ گھر میں کون ہے؟“ عورت نے اسے حقیقتِ حال سے آگاہ کیا اور حکم دیا کہ اس بات کو راز ہی میں رکھنا۔

ادھر ابن زیاد نے جب آوازیں نہ سنیں تو گمان کیا کہ وہ لوگ مسجد میں داخل ہو گئے ہوں گے لہذا کہا ”دیکھو تو کوئی مسجد میں نظر آتا ہے؟“ مسجد قصر امارت کے پہلو میں تھی۔

دیکھا گیا تو وہاں کوئی بھی نہ تھا۔ اب انہوں نے گنے کی جڑیں جلا جلا کر صحن مسجد میں پھینکنی شروع کیں تاکہ روشنی ہو، روشنی ہوئی تو دیکھا کہ وہاں کوئی بھی نہیں۔

اس پر ابن زیاد نے کہا ”وہ لوگ رخصت ہو گئے۔ مسلم کو اکیلے چھوڑ دیا اور لوٹ گئے۔“

اب زیاد اپنے ساتھیوں کے ہمراہ نکل کے مسجد میں جا بیٹھا۔ قندیلیں لا کے وہاں رکھ دی گئیں اور منادی والے کو حکم دیا کہ کوفے میں یہ منادی کر دے کہ شہر کے سربراہوں، پولیس والوں اور چوکیداروں کے سوا باقی جو لوگ مسجد میں حاضر نہ ہوں گے میں ان کا ذمہ دار نہ ہوں گا۔“

جب لوگ اکٹھے ہو گئے تو ابن زیاد نے کہا ”اے حُصَیْن بن نُمَیْر۔ اور وہ کوفہ کا کوتوال تھا۔ تیری ماں تیرا ماتم کرے اگر کوفے کی گلیوں کا کوئی دروازہ بھی دیکھے بغیر رہ جائے۔ صبح ہوتے ہی تمام گھروں کی تلاشی لے، ایک ایک گھر دیکھ ڈال تاکہ

اُسے ڈھونڈ نکال - اس کے بعد ابن زیاد نے مسجد میں نماز عشا پڑھائی اور واپس قصر میں چلا گیا -

جب صبح ہوئی تو اس نے مجلس منعقد کی ، لوگ اس کے پاس پہنچنے لگے - سب سے اول پہنچنے والوں میں محمد بن اشعث تھا - ابن زیاد نے اسے اپنے ساتھ تخت پر بٹھا لیا -

اتنے میں اس عورت کا بیٹا جس کے گھر میں مسلم موجود تھا عبدالرحمن بن محمد بن اشعث کے پاس آیا - وہ اس زمانے میں ابھی نوخیز تھا اور بتا دیا کہ مسلم اس کے یہاں ہے - عبدالرحمن اُٹھ کے باپ کے پاس گیا جو ابن زیاد کے پاس بیٹھا ہوا تھا اور اس کے کان میں یہ بات کہ دی - ابن زیاد نے اس سے پوچھا ” تمہارے بیٹے نے کیا سرگوشی کی ہے ؟ “ وہ بولا کہ اس نے بتایا ہے کہ مسلم بن عقیل ہمارے ہی گھروں میں سے ایک گھر میں مقیم ہے -

ابن زیاد نے کہا ” جلاؤ اور اسے ابھی میرے پاس لے آؤ “ - ساتھ ہی عبید بن حرث سے کہا کہ سو قریشی مرد روانہ کر دو - اسے یہ بات پسند نہ تھی کہ مسلم کی طرف قریش کے علاوہ کسی اور قبیلے کے اشخاص کو روانہ کرے اس لیے کہ عصیت کی آگ بھڑک اٹھنے کا اندیشہ تھا -

بہر حال وہ لوگ اس گھر میں جا پہنچے جہاں مسلم پوشیدہ تھے - دروازہ کھول لیا - مسلم نے مقابلہ کیا - مقابلہ میں ان کا جبراً ٹوٹ گیا - پھر انہیں گرفتار کر لیا گیا اور ایک گھوڑے پر سوار کر کے ابن زیاد کے پاس پہنچا دیا گیا -

## مسلم بن عقیل کا قتل

جب وہ عبید اللہ کے روبرو پہنچے تو سپاہی جو ان کے دائیں بائیں تھے کہنے لگے ” امیر کی خدمت میں سلام عرض کرو “ - مسلم نے جواب دیا ” اگر امیر میرے قتل کا ارادہ کیے بیٹھا ہے تو میرا اسے سلام کرنا بے سود ہے اور اگر وہ ایسا کوئی ارادہ نہیں رکھتا تو

پھر بارہا سلام کے مواقع ملیں گے۔“

ابن زیاد نے کہا ”گویا تمہیں توقع ہے کہ بیچ جاؤ گے؟“  
مسلم نے جواب دیا ”اگر تم میرے قتل پر تلے ہی بیٹھے ہو  
تو پھر اجازت دو کہ یہاں کسی ایسے شخص کو وصیت کر دوں جو  
میرا ہم قوم ہو۔“ ابن زیاد نے کہا ”جو وصیت چاہو کر لو۔“

مسلم نے عمر بن سعد بن ابی وقاص پر نظر ڈالی اور بولے ”ذرا  
مکان کے اس گوشے میں میرے ساتھ تنہائی میں بات کریں، مجھے آپ  
کو وصیت کرنا ہے، ان لوگوں میں میرا آپ سے زیادہ قریبی رشتہ دار کوئی  
نہیں۔“ چنانچہ عمر مسلم کے ساتھ گوشے میں چلا گیا۔ مسلم نے  
کہا ”میری وصیت قبول کرو گے؟“ عمر نے جواب دیا ”ہاں۔“

مسلم نے کہا ”میں یہاں تقریباً ایک ہزار دینار کا مقروض ہوں،  
تم میرا قرض ادا کر دینا، اور جب میں قتل کر دیا جاؤں تو تم میری  
نعش مانگ لینا، مبادا ابن زیاد اس کا مسئلہ کرے، تیسرے یہ کہ  
حسین بن علی رضی اللہ عنہ کے پاس اپنی جانب سے قاصد روانہ کر دینا اور انہیں  
میرے احوال سے آگاہ کر دینا۔ بتا دینا کہ وہ جن لوگوں کو اپنا حامی  
گان کرتے ہیں ان کی غنڈاری کا عالم کیا ہے، اس امر سے بھی  
مطلع کر دینا کہ اٹھارہ ہزار آدمیوں نے میرے ہاتھ پر بیعت کرنے کے بعد  
پیٹھ پھیر لی۔ یہ اطلاع ضروری ہے تاکہ وہ حرم کی طرف لوٹ جائیں۔  
وہیں اقامت گزریں اور اہل کوفہ کے فریب میں نہ آئیں۔“

بات یہ تھی کہ مسلم بن عقیل حسین رضی اللہ عنہ کے نام اس مضمون کا  
خط روانہ کر چکے تھے کہ جلد از جلد تشریف لے آئیں۔ عمر بن  
سعد نے کہا ”مجھے تمہاری ہر بات قبول ہے، اور میں ہر بات کا  
ضامن ہوں۔ مگر عمر بن سعد عبیداللہ کے پاس گیا اور بتا دیا کہ  
نے اس کو کیا وصیت کی ہے۔ سن کے عبیداللہ نے کہا ”تم نے اس  
کا راز فاش کر کے بُرا کیا۔ اسی لیے کہا گیا ہے کہ ”تمہارے  
امانت دار ہی تمہارے ساتھ غنڈاری کرتے ہیں اور بارہا یوں بھی ہوتا  
ہے کہ غنڈار تمہیں اپنا امین بنا لیتے ہیں۔“

پھر ابن زیاد نے حکم دیا کہ مُسلم کو قصر کی چھت پر چڑھا دیا جائے اور لوگوں کو دکھا دیا جائے۔ لوگ قصر کے دروازے پر جو میدان سے ملحق تھا کھڑے تھے،۔ جب لوگ انہیں دیکھ چکے تو وہیں ان کی گردن ماردی گئی۔ سر نیچے میدان میں جا پڑا۔ جس شخص نے مُسلم کو قتل کیا تھا وہ اَحْمَر بن بَكِيْر تھا۔

عبدالرحمن بن زبیر اسدی نے اس ضمن میں کہا تھا۔

(۱) فاعين كُنْتِ لَا تَدْرِيْنَ مَا الْمَوْتُ فَاَنْظُرِيْ

اعِلِيْ هَا نِيْ فِي السُّوقِ وَاِبْنِ عَقِيْلِ

(۲) اِلٰى بَطَلٍ قَدْ هَشَمَ السَّيْفُ اَنْفَهُ

وَ اَخْرُ يَهْوِيْ مِنْ طِمَارٍ قَيْثِيْلِ

(۳) اَصَابَهُمَا رَيْبُ الزَّمَانِ فَاَصْبَحَا

اَحَادِيْثَ مِنْ لَيْعِيْ بِكُلِّ سَبِيْلِ

(۴) تَرِيْ جَسَدًا قَدْ غَيَّرَ الْمَوْتُ لَوْنَهُ

نَضَحَ دَمٍ قَدْ سَالَ كُلَّ مَسِيْلِ !

۱۔ اگر تُو یہ نہیں جانتی کہ موت کیا ہے تو بازار میں ہانی اور

ابن عقیل (کی لاش) کو دیکھ لے۔

۲۔ وہ بہادر مرد ہانی جس کی ناک تلوار نے پھوڑ دی اور دوسرا

جسے بلندی سے مار کے گرا دیا گیا۔

۳۔ دونوں کو گردشِ آفاق نے اپنی لپیٹ میں لے لیا، اور وہ

رہگیروں کے لیے افسانے بن کر رہ گئے۔

۴۔ تو ایسا جسم دیکھے گا جس کا رنگ موت نے بدل دیا ہے

اور جس کا خون ہر جانب بہتا رہا ہے۔

پھر ابن زیاد نے دونوں کے سر یزید کے پاس بھجوا دیے اور

دونوں کے بارے میں مفصل اطلاع تحریر کر کے بھیج دی۔ جواباً

یزید نے ابن زیاد کو لکھا کہ ہم نے تمہارے بارے میں جو گمان کیا

تھا وہ بے وجہ نہ تھا، تم نے جو کارروائی کی ہے وہ کوئی دور اندیش اور

صاحبِ جرأت شخص ہی کر سکتا تھا۔ میں نے تمہارے دونوں قاصدوں سے روداد سنی، دونوں نے میرے سامنے بطریقِ احسن وضاحت کر دی، دونوں خیرخواہی اور بلند حوصلگی میں ویسے ہی ہیں جیسا کہ تم نے بیان کیا ہے، لہذا ان سے صلاح لیتے رہا کرو۔ مجھے یہ اطلاع بھی ملی ہے کہ حسین بن علی رضی اللہ عنہما سے نکل کر تمہارے علاقے کا رخ کرنے والے ہیں۔ ان پر جاسوس مقرر کرنے کے علاوہ تمام راستے میں اپنے سبصر اور نگران مامور کر دو۔ بہر حال جو کارروائی مناسب ہو وہ کرو، البتہ لڑنا اسی سے جو لڑنے، ہر روز کی اطلاع میرے پاس تحریر کر کے بھیجتے رہو۔“

ابن زیاد نے وہ دونوں سر ہانی بن ابی حنیہ ہمدانی اور زبیر بن ارجومہ تمیمی کے بدست بھیجے تھے، مسلم بن عقیل کا قتل ماہ ذوالحجہ کی تیسری تاریخ کو ۶۰ھ میں وقوع پذیر ہوا تھا۔ امیر معاویہ رضی اللہ عنہ نے بھی اسی سال وفات پائی تھی۔

## حضرت حسین رضی اللہ عنہ کا کوچ کوفے کی جانب

اسی روز (جس روز مسلم کوفے میں قتل ہوئے) حسین رضی اللہ عنہ نے مکے سے کوفے کی جانب کوچ کیا۔ ادھر ابن زیاد نے حُصَيْن بن نُمَيْر کو جو اس کی پولیس کا افسرِ اعلیٰ تھا چار ہزار کوفی سواروں کے ہمراہ روانہ کیا اور حکم دیا کہ وہ قادسیہ اور قُطَيْبَانِہ کے درمیان مقیم رہے اور کوفے سے حجاز کی سمت جانے والے ہر شخص کو روک دے، البتہ وہ لوگ متشع ہوں گے جو حج یا عمرہ کے لیے جا رہے ہوں یا وہ جن پر یہ الزام نہ ہو کہ وہ حسین رضی اللہ عنہ کے دوستانوں میں سے ہیں۔“

کہتے ہیں کہ مسلم بن عقیل کا خط جو حضرت حسین رضی اللہ عنہ کو ملا وہ یہ تھا ”پیش رو۔ قافلہ قافلے والوں سے جھوٹ نہیں کہتا، اٹھارہ ہزار کوفی مردوں نے میرے ہاتھ پر بیعت کر لی ہے لہذا تشریف لے آئیں، یہ سب لوگ آپ کے حامی و خواخواہ ہیں۔ انہیں

آل ابی سفیان سے کوئی ہمدردی نہیں۔“

جب یہ خط ملا تو انہوں نے سفر کی تیاری شروع کر دی۔ جب حضرت ابن عباس رضی کو پتہ چلا تو وہ آ کے حسین رضی سے ملے اور کہا ”اے ابن عم! مجھے معلوم ہوا ہے کہ آپ عراق جانے کا ارادہ رکھتے ہیں؟“ حضرت حسین رضی نے جواب دیا ”ارادہ تو یہی ہے۔“

ابن عباس نے کہا ”اے ابن عم! میں تمہارے لیے خدا سے پناہ کا طالب ہوں، یہ کام نہ کرنا۔“

حسین رضی نے جواب دیا ”میں نے عزم کر لیا ہے اب تو جانا ہی ہوگا۔“

ابن عباس رضی نے کہا ”کیا آپ اس قوم کے پاس جا رہے ہیں جنہوں نے اپنے گورنر کو اپنے وطن سے بھگا دیا ہے اور نظم و اہتمام اپنے ہاتھ میں لے لیا ہے؟ اگر انہوں نے ایسا کیا ہے تو آپ بیشک ان کے پاس چلے جائیں اور اگر ان کا گورنر ان پر مسلط ہے اور اس گورنر کے عمال ان سے واجبات وصول کیے جا رہے ہیں تو اس کا مطلب یہ ہے کہ وہ لوگ آپ کو جنگ میں کود پڑنے کی دعوت دے رہے ہیں، مجھے خطرہ ہے کہ وہ آپ کو بھی اسی طرح چھوڑ دیں گے جس طرح آپکے والد اور بھائی کو چھوڑ دیا تھا۔“

حضرت حسین رضی نے کہا ”اے ابن عم! آپ نے جو کچھ کہا ہے اس پر غور کروں گا۔“

حضرت عبداللہ ابن زبیر رضی کو بھی حضرت حسین رضی کے ارادوں کی خبر ہو گئی، لہذا وہ بھی ان سے آ کے ملے اور کہا ”بہتر یہ تھا کہ آپ یہیں حرم میں مقیم رہتے، یہیں سے سارے شہروں کی طرف اپنے قاصد دوڑا دیتے اور اپنے عراقی حامیوں (شیعوں) کو کہتے کہ وہ یہیں آپ کے پاس جمع ہو جاتے، پھر جب آپ اپنے ہاتھوں کو مضبوط پاتے تو یزید کے عمال کو جو اس شہر میں مامور ہیں نکال باہر کرتے۔ میں بھی آپ کا ساتھ دوں گا اور آپ کا ہاتھ بٹاؤں گا، یہ میرا فرض ہے۔ بہر حال اگر میرے مشورے پر عمل کریں تو خلافت کا مطالبہ

یہیں حرم میں رہ کے کریں ، اس لیے کہ اہلِ عالم یہیں آن جمع ہوتے ہیں ، کس ملک کے باشندے یہاں نہیں آتے؟ - خدا چاہے آپ اپنے مقصد میں ناکام نہ رہیں گے ، مجھے امید ہے کہ آپ کی مراد بر آئے گی۔“

کہتے ہیں کہ تیسرے روز عبداللہ بن عباس رضی اللہ عنہما پھر حسین رضی اللہ عنہ کے پاس آئے اور کہا ” اے ابن عم ! اہلِ کوفہ کے قریب ہرگز نہ پھٹکنا ، وہ غدار لوگ ہیں۔ آپ اسی شہر میں مقیم رہیں ، آپ اس شہر کے باشندوں کے سردار ہیں اور اگر یہ بات قبول نہیں تو پھر یمن کی راہ لیں ، وہاں قلعے ، سرنگیں اور گھاٹیاں ہیں۔ علاقہ بڑا طویل و عریض ہے۔ علاوہ ازیں وہاں آپ کے والد کے شیعہ (حاسی) بھی موجود ہیں ، ویسے بھی آپ وہاں عام لوگوں سے الگ ایک گوشے میں پڑے ہوں گے ، پھر وہیں سے اپنے داعی دنیا بھر میں پھیلا دیں ، اگر آپ یہ طریقہ عمل اختیار کریں تو مجھے امید ہے کہ اپنے مقصد میں ضرور کامیاب ہوں گے۔“

حضرت حسین رضی اللہ عنہ نے جواب دیا ” اے ابن عم ! خدا کی قسم میں جانتا ہوں کہ آپ میرے خیرخواہ اور شفیق ہیں ، مگر امر کا کیا علاج کہ میں نے سفر کا عزم بالجزم کر لیا ہے۔“

حضرت عباس رضی اللہ عنہ نے کہا ” اگر آپ کا جانا ناگزیر ہی ٹھہرا تو پھر عورتوں اور بچوں کو ساتھ نہ لے جائیں۔ مجھے خطرہ ہے کہ آپ کو بھی آپ کے عیال کے روبرو اسی طرح قتل کر دیا جائے گا جیسے عثمان رضی اللہ عنہ کو کر دیا گیا تھا۔“

حسین نے جواب دیا ” اے ابن عم : میں تو اہل و عیال سمیت ہی جاؤں گا۔“

ابن عباس یہ کہہ کے رخصت ہو گئے۔ جاتے ہوئے ابن زبیر رضی اللہ عنہ کے پاس سے گزرے ، وہ بیٹھے تھے ، ابن عباس رضی اللہ عنہ نے کہا ” اے ابن زبیر رضی اللہ عنہ ، حسین رضی اللہ عنہ کے کوچ سے تمہاری آنکھیں تو ٹھنڈی ہوئیں؟ - ساتھ



ہی تمثیلاً یہ شعر پڑھا ہے

خَلَا لَسَلَكِ الْجَبْوُ فَبِيضِي وَاصْفِرِي^

وَنَقَرِي^ مَا شَتَّ اِنْ تَنْقَرِي!

” اے پرندے اب تو ساری فضا کا مالک ہے۔ انڈے دے ،

چمچھا ، اور جب تک اور جو کچھ جی چاہے چگتا

پھر “ -

کہتے ہیں کہ جب حضرت حسینؑ نے مکے سے کوچ کیا تو

وہاں کے حاکم عمرو بن سعد بن عاص کا کوٹوال سپاہیوں کی ایک

جمعیت کے ساتھ مزاحم ہوا اور کہا ” امیر آپ کو حکم دیتا ہے

کہ لوٹ آئیں۔ لہذا آپ لوٹ جائیں۔ ورنہ میں آپ کی راہ روک

لوں گا “ -

حضرت حسینؑ نے حکم ماننے سے انکار کر دیا ، لہذا فریقین میں

دھینگا مٹتی ہوئی ، لالٹھیاں بھی چلیں۔ جب اس امر کی اطلاع عمرو

بن سعد کو ہوئی تو اسے خطرہ لاحق ہوا کہ کہیں معاملہ خطرناک

صورت نہ اختیار کر جائے لہذا کوٹوال کو واپس بلوا لیا۔

کہتے ہیں کہ جب حضرت حسین بن علیؑ مکے سے رخصت ہو

گئے تو راہ میں بمقام تنہیم ایک قافلے سے مدد بھیڑ ہوئی جو یمن سے آ رہا

تھا۔ قافلے میں ورس بھی تھی اور حنا بھی۔ یہ قافلہ یزید بن معاویہ کی

طرف رواں تھا ، حسینؑ نے جملہ مال و متاع سمیت قافلے پر قبضہ کر لیا

اور شتربانوں سے کہا ” جو ہمارے ساتھ عراق جانا چاہے ہم اس کو

کرایہ ادا کر دیں گے اور اس کے حقِ رفاقت کی قدر کریں گے ، اور

جو یہیں ہم سے جدا ہو جانا چاہے ہم قطع کردہ مسافت کے تناسب

سے اس کا کرایہ ابھی ادا کیے دیتے ہیں “ -

کچھ شتربان اُن سے الگ ہو گئے ، اور کچھ ان کے ہمراہ

چل پڑے -

جب وہاں سے آگے بڑھے تو مقام صِفِّاح پر فَرَزْدَقُ شاعر سے ملاقات ہوئی ، جو عراق سے آ رہا تھا ، اور مکے کو جا رہا تھا ، اس نے حضرت حسین رضی کی خدمت میں سلام عرض کیا ۔ انہوں نے پوچھا ” جب تم رخصت ہوئے اس وقت اہل عراق کس عالم میں تھے ؟ “ فَرَزْدَقُ نے جواب دیا ” جب میں اُن سے رخصت ہوا اس وقت ان کا عالم یہ تھا کہ ان کے دل آپ کے حاسی تھے اور ان کی تلواریں آپ کی مخالف تھیں “۔ فَرَزْدَقُ یہ کہہ کے رخصت ہو گیا ۔

وہاں سے چل کے حضرت حسین رضی وادی رُستہ میں پہنچے اور اہل کوفہ کے نام خط لکھا ” بِسْمِ اللّٰهِ الرَّحْمٰنِ الرَّحِیْمِ ، حسین بن علی رضی کی طرف سے کوفی اہل ایمان بھائیوں کے نام ۔ سلام علیکم ، امّا بعد : بیشک میرے پاس مسلم بن عقیل کا خط آیا ہے جس میں مذکور ہے کہ تم لوگ میرے حق میں متحد و متفق ہو ، اور میرے وہاں پہنچنے کا بے پناہ شوق رکھتے ہو ۔ یہ بھی پتہ چلا ہے کہ لوگ ہماری معاونت کرنے اور ہمارا حق طلب کرنے کا عزم بالجمہر کیے ہوئے ہو ، خدا اس کام کو تمہارے لیے بھی باعث خیر بنائے اور ہمارے لیے بھی ۔ خدا تمہیں اس عمل کے بدلے میں بہترین انعامات سے نوازے ، میں تمہیں یہ خط وادی رُستہ سے لکھ رہا ہوں ، تمہاری طرف آ رہا ہوں ، تیز تیز آ رہا ہوں ، والسلام “۔

حسین رضی نے یہ خط قیس بن مسہر کے ہاتھ روانہ کر دیا ۔ مگر جب وہ قادسیہ کے مقام پر پہنچا تو اسے حُصَیْن بن مُمیر نے گرفتار کر کے ابن زیاد کے پاس بھیج دیا ۔ اور جب اسے ابن زیاد کے روبرو لایا گیا تو اس نے ابن زیاد کو گالیاں سنائیں ۔ لہذا ابن زیاد نے اسے فصیل پر سے میدان میں پھینکوا دیا ، اور وہ راہی ملک عدم ہو گیا ۔

اب جو حضرت حسین رضی وادی رُستہ سے رخصت ہوئے تو عبداللہ بن مُطِیْع سے ملاقات ہوئی ۔ جو عراق سے لوٹ رہا تھا ، وہ ان کی خدمت میں حاضر ہوا اور سلام عرض کر کے کہا ” اے ابن رسول !

میرے ماں باپ آپ پر قربان - آپ کو خدا کے اور آپ کے نانا کے حرم سے کیا چیز نکال لائی ہے -

حضرت حسین رضی اللہ عنہ نے جواب دیا ” مجھے اہل کوفہ نے لکھا ہے اور التجا کی ہے کہ میں ان کے پاس پہنچ جاؤں - وہ لوگ آرزو مند ہیں کہ آثارِ حق کا احیا اور بدعتوں کا قلع قمع ہو -“

اس پر ابن مطیع نے کہا ” میں آپ کو خدا کا واسطہ دیتا ہوں ، کوفے ہرگز نہ جانا ، خدا کی قسم اگر آپ وہاں گئے تو آپ کو موت کے گھاٹ اتار دیا جائے گا “ - حضرت حسین نے جواب دیا ” جو کچھ اللہ نے ہمارے لیے مقدر کر دیا ہے وہی کچھ پیش آئے گا “ - یہ کہہ کے اسے رخصت کیا اور روانہ ہو پڑے - زر واد کے مقام پر اترے تو دیکھا کہ وہاں ایک بڑا سا خیمہ نصب ہے لہذا پوچھا ” یہ کس کا خیمہ ہے “ بتایا گیا کہ وہ زہیر بن قین کا خیمہ ہے -

ابن قین حج پر آیا تھا اور اب کوفے جا رہا تھا ، چنانچہ حضرت حسین رضی اللہ عنہ نے اس کے پاس پیغام بھیجا کہ ” ذرا مجھ سے آ کے مل جائیں ، آپ سے کچھ باتیں کرنی ہیں “ - مگر اس نے ملاقات کرنے سے انکار کر دیا -

زہیر بن قین کے ہمراہ اس کی بیوی بھی تھی وہ بولی ” سبحان اللہ ، ابن رسول صلی اللہ علیہ وسلم آپ کو بلا بھیجیں اور آپ انکار کر دیں ؟ “ یہ سن کے زہیر حضرت حسین رضی اللہ عنہ کی طرف چل دیا ، اور پھر جلد ہی واپس آ گیا ، چہرے پر رونق تھی - آتے ہی حکم دیا کہ خیمے کو اکھاڑ کے حضرت حسین رضی اللہ عنہ کے خیمے کے پہلو میں نصب کر دیا جائے ، اور پھر بیوی سے کہا ” میں نے تمہیں طلاق دے دی ہے ، اب تم اپنے بھائی کے ہمراہ اپنے گھر چلی جاؤ - میں نے ٹھان لی ہے کہ حضرت حسین رضی اللہ عنہ کے ہمراہ جان دے دوں گا “ - ساتھ ہی اپنے رفیقوں سے کہا ” تم میں سے جو جو شہادت کا طالب ہو وہ (میرے ساتھ) اٹھ چلے ، جو شہادت سے گریزاں ہو اسے الگ ہو جانے کی اجازت ہے “ - ان میں سے ایک نے بھی اس کا ساتھ نہ دیا ، سارے اس عورت اور اس کے بھائی

کی معیت میں روانہ ہو کے کوفے میں جا رہے۔  
 کہتے ہیں کہ جب حضرت حسین رضی اللہ عنہ سے نکلے تو انہیں  
 بنو اسد کا ایک فرد ملا۔ انہوں نے حال احوال پوچھا تو وہ بولا ”میں  
 کوفے سے نکلا تو مُسلم بن عقیل اور ہانی بن عروہ مارے جا چکے  
 تھے، میں نے یہ بھی دیکھا کہ بچے ان کی ٹانگیں گھسیٹتے پھرتے  
 تھے۔“

اس پر حضرت حسین رضی اللہ عنہ نے کہا ”انا لله وانا اليه راجعون،  
 ہم سب اپنا اپنا حساب خدا کے یہاں دیں گے۔“ اس شخص نے مزید  
 کہا ”اے ابن رسول! میں آپ کو آپ کی جان اور آپ کے ہمراہی اہل  
 بیت کی جانوں کے علاوہ ان سب لوگوں کے ضمن میں خدا کا واسطہ دیتا  
 ہوں کہ آپ اپنے گھر واپس چلے جائیں، کوفے کا سفر ترک کر دیں۔  
 خدا کی قسم وہاں آپ کا کوئی معاون و مددگار نہیں۔“

اس پر فرزندانِ عقیل نے جو حضرت حسین رضی اللہ عنہ کے ہمراہ تھے کہا  
 ”اپنے بھائی مُسلم کی موت کے بعد ہمارے لیے زندگی بے معنی ہے، ہم  
 جانیں دے دیں گے۔ واپس نہ ہوں گے۔“

یہ سن کے حضرت حسین رضی اللہ عنہ بولے ”ان لوگوں کے بعد تو میری  
 زندگی میں بھی کوئی خوشی نہیں“ یہ کہا اور روانہ ہو پڑے۔  
 جب وہ مقام زُبَّالَہ پر پہنچے تو وہاں ان کے پاس محمد بن اشعث  
 اور عمر بن سعد کا قاصد وہ پیغام لے کر آن پہنچا جو انہیں مُسلم نے  
 دیا تھا اور کہا تھا کہ حسین رضی اللہ عنہ کو یہ بات کہہ بھیجیں کہ اہل کوفہ  
 نے میرے ہاتھ پر بیعت کرنے کے بعد مجھے چھوڑ دیا ہے۔“

جب انہوں نے یہ خط پڑھا تو خبروں کی صحت کا یقین ہو گیا۔  
 اور مُسلم بن عقیل اور ہانی بن عروہ کے قتل کی وجہ سے بہت ہی  
 مضطرب ہوئے۔ ساتھ ہی قاصد نے یہ بھی بتا دیا کہ ان کے قاصد  
 قیس بن مُسَہَر کو بھی جسے انہوں نے وادی رُمثہ سے روانہ کیا  
 تھا قتل کر دیا گیا ہے۔

راستے کی مختلف منزلوں سے کئی لوگ حضرت حسین رضی اللہ عنہ کے ساتھ

شامل ہو گئے تھے ، انہوں نے گمان کر رکھا تھا کہ حسین رضی اللہ عنہ اپنے معاونوں اور دوستداروں کے پاس جا رہے ہیں ، مگر جب مسلم کے قتل کی خبر سنی تو وہ سارے کے سارے اُن کا ساتھ چھوڑ گئے ، اور اب ان کے ساتھ ان کے خاص اعزہ و اقربا ہی رہ گئے ۔ بہر حال حضرت حسین رضی اللہ عنہ چلتے چلتے وادی عتقیق میں پہنچ گئے ، وہاں اُن سے بنو عکرمہ کا ایک فرد ملا ، اور سلام عرض کر کے اطلاع دی کہ ابن زیاد کے سوار قادیسیہ سے لے کر عُدَیْب تک سارے علاقے میں پھیلے ہوئے ہیں اور وہ محض انہی کی تاک میں ہیں ۔ ساتھ ہی گزارش کی کہ ” میری جان آپ پر قربان ، آپ لوٹ جائیں ، خدا کی قسم آپ محض نیزوں اور تلواروں کا شکار ہونے جا رہے ہیں ۔ آپ اُن لوگوں پر جنہوں نے آپ کو چٹھیاں لکھی ہیں ہرگز اعتماد نہ کریں ، کیونکہ وہی لوگ سب سے قبل آپ کے خلاف صف آرا ہوں گے “ ۔

حضرت حسین رضی اللہ عنہ نے جواب دیا ” تم نے خیرخواہی کا اظہار کیا ، بات بخوبی ذہن نشین کر دی ، خدا تمہیں جزائے خیر دے ۔ یہ کہہ کے اس کو سلام کیا اور چل دیے ، رات ایک ٹیلے پر بسر کی ، پھر وہی کوچ ، وہی سفر ۔ گرمی کا موسم تھا ، جب دوپہر کے وقت تپش شدید ہو گئی تو انہیں بہت سے سوار دکھائی دیے ۔ چنانچہ انہوں نے زُہیر بن قین سے کہا ” کیا یہاں قریب کوئی پناہ گاہ نہیں ، کوئی ٹیلہ یا پہاڑی بھی نہیں جس کو پشت پر رکھ لیں ، اور ان لوگوں کا صرف ایک رُخ پر مقابلہ کریں “ ۔

زُہیر نے جواب دیا ” ہاں ذو جُشم کی پہاڑی آپ کی بائیں طرف ہے ۔ آپ ہمیں لے کر اُس کی طرف نکل چلیں ، اگر آپ وہاں ان لوگوں سے قبل پہنچ جائیں تو پھر آپ کی یہ خواہش پوری ہو سکتی ہے “ ۔

چنانچہ حضرت حسین رضی اللہ عنہ اُن سواروں سے قبل وہاں پہنچ گئے ، اور اُس پہاڑی کو اپنی پشت پر رکھ لیا ، اتنے میں سوار بھی پہنچ گئے ، تعداد ان کی ایک ہزار تھی ، قیادت حُر بن یزید تمیمی ثم یربوعی کے سپرد تھی ۔ جب وہ قریب آ گئے تو حسین رضی اللہ عنہ نے اپنے لشکر کے

جوانوں سے کہا ” کہ اُن کا استقبال کریں اور انہیں پانی پلائیں “۔ چنانچہ سواروں نے بھی اور ان کے گھوڑوں نے بھی خوب سیر ہو کر پانی پیا ، ازاں بعد سبھی اپنے اپنے گھوڑوں کے سایوں میں بیٹھ رہے۔ عنانیں ہاتھ میں تھیں ، تاآنکہ ظہر کا وقت ہو گیا اور حسین رضی نے حُر سے کہا تم نماز ہمارے ساتھ پڑھو گے یا یہ کہ تم اپنے آدمیوں کو پڑھاؤ گے اور میں اپنے آدمیوں کو ؟ “ حُر نے جواب دیا ” نہیں تو ، سبھی آپ کے پیچھے نماز پڑھیں گے “۔ لہذا حضرت حسین رضی نے سب کو نماز پڑھائی ۔

جب نماز سے فارغ ہوئے تو ان لوگوں کی طرف رخ کیا اور کہا ” اے لوگو! میں خدا سے بھی معذرت خواہ اور آپ سے بھی ، میں نے تمہاری طرف اس وقت تک سفر اختیار نہیں کیا جب تک تمہاری چٹھیاں اور تمہارے قاصد میرے پاس نہیں پہنچے ، اگر تم اس طرح میری اطاعت کرو کہ مجھے تمہارے قول و قرار پر اعتبار آ جائے تو ہم سب تمہارے ساتھ تمہارے شہر کو چلے چلیں گے ، اور اگر معاملہ برعکس ہو تو میں جدھر سے آیا ہوں اُدھر کو واپس چلا جاؤں گا “۔

وہ لوگ دم سادھے رہے ، کسی نے کوئی جواب نہ دیا ، حتیٰ کہ عصر کا وقت ہو گیا اور حضرت حسین رضی کے مؤذن نے صدائے اذان بلند کی ، پھر تکبیر اقامت کہی ، حضرت حسین رضی آئے اور دونوں فریقوں کو نماز پڑھائی ۔ نماز سے فارغ ہو کر اُن لوگوں سے پھر خطاب کیا اور وہی بات جو نماز ظہر کے بعد کہی تھی دہرائی ۔ اس پر حُر بن یزید نے کہا ” خدا کی قسم ہم نہیں سمجھ پائے کہ آپ کن خطوط کا ذکر کر رہے ہیں “۔ لہذا حضرت حسین رضی نے اپنے آدمیوں کو حکم دیا کہ وہ دونوں خُرجیاں جن میں خطوط بھرے ہوئے ہیں اٹھا لائیں ۔ خُرجیاں لا کے آپ کے سامنے رکھ دی گئیں ، وہ خطوط سے بھرپور تھیں ، حضرت حسین رضی نے وہ سارے خطوط حُر اور اس کے آدمیوں کے سامنے بکھیر دیے ، اس پر حُر نے کہا ہم اُن لوگوں میں سے نہیں ہیں جنہوں نے آپ کو یہ خط لکھے ، ہمیں تو حکم ملا ہے کہ آپ سے دو چار ہونے کے بعد آپ سے الگ نہ ہوں یا یہ کہ آپ کو کوفے لے چلیں

اور عبیداللہ بن زیاد کے پیش کر دیں “

حضرت حسین رضی نے جواب دیا ” میں مر جاؤں گا مگر یہ بات (کہ عبیداللہ کے پیش ہوں) ہرگز قبول نہ کروں گا “۔

یہ کہنے کے سامان لدوایا اور اپنے ساتھیوں کو حکم دیا کہ سوار ہو جائیں ، مگر جب انہوں نے واپس حجاز کی طرف باگ موڑی تو حُر کے سواروں نے راستہ روک لیا۔ لہذا حضرت حسین رضی نے پوچھا ” آخر تم کیا چاہتے ہو “۔

حُر نے جواب دیا ” خدا قسم میں آپ کو عبیداللہ بن زیاد کے پاس لے جانا چاہتا ہوں “۔

حضرت حسین رضی نے کہا ” اگر یہ بات ہے تو پھر میری جانب سے جنگ کی کُھلی چھٹی ہے “۔ جب بات بڑھ گئی تو حُر نے کہا ” مجھے آپ سے جنگ کرنے کا حکم نہیں ملا۔ مجھے تو فقط یہ حکم ملا ہے کہ آپ کے ساتھ ساتھ رہوں۔ البتہ مجھے ایک تجویز سوجھی ہے جس کے طفیل آپ جنگ سے بچ سکتے ہیں اور وہ یہ ہے کہ آپ میرے اور اپنے مابین وہ راستہ طے کر لیں جو آپ کو نہ کوفے لے جائے نہ حجاز، اور جو آپ کے اور ہمارے مابین فاصلے کی رو سے برابر ہو۔ تاآنکہ امیر عبیداللہ کی طرف سے ہدایات موصول ہو جائیں “ حضرت حسین رضی نے جواب دیا ” اچھا تو پھر تم یہ راہ اختیار کرو اور میں بائیں جانب عُدَیْب کی راہ سے جاتا ہوں “۔ عُدَیْب وہاں سے کوئی اڑتیس میل کے فاصلے پر واقع ہے۔ غرضیکہ دونوں گروہوں نے (اپنی اپنی راہ پر) کوچ کیا اور عُدَیْب حِمَات میں پہنچ کر ایک دوسرے سے ایک تیر کے فاصلے پر خیمے گاڑ دیے۔ کچھ دیر بعد وہاں سے حضرت حسین رضی کوفے جانے والی راہ کے دائیں ہاتھ کو روانہ ہو پڑے اور قصر بَنَشِ مُقَاتِل میں جا اترے، وہاں بھی دونوں گروہوں نے ایک دوسرے سے ایک معین فاصلے پر پڑاؤ کر لیا۔ حضرت حسین رضی نے دیکھا کہ اُس جگہ ایک بڑا سا خیمہ نصب ہے لہذا دریافت کیا کہ کس کا ہے؟ بتایا گیا کہ یہ عبیداللہ بن حُر جُعْفِی کا ہے، وہ کوفے

کے رئیسوں اور بہادر شہسواروں میں سے تھا۔  
 حسین رضی نے اس کے پاس کسی مولیٰ کو یہ پیغام دے کر بھیجا  
 کہ ”مجھ سے آ کے مل جاؤ“۔ قاصد اس کے پاس پہنچا اور کہا  
 ”حضرت حسین بن علی رضی خیمہ زن ہیں اور خواہاں ہیں کہ آپ اُن سے  
 مل لیں“۔ عبیداللہ بن حُرّ نے جواب دیا ”خدا کی قسم میں کوفے سے  
 یہی دیکھ کر نکل آیا ہوں کہ لوگ حضرت حسین رضی کے لیے روانہ  
 ہو رہے تھے، میں نے وہاں یہ بھی جان لیا تھا کہ اُن کے شیعہ اُن  
 کا دم بھرنے سے منحرف ہیں، چنانچہ مجھ پر واضح ہو گیا کہ حسین رضی  
 مارے جائیں گے اور میں ان کی کوئی مدد نہ کر سکوں گا، اندرین  
 حالات نہ میں اس امر کا خواہاں ہوں کہ اُن سے جا کے ملوں اور نہ اس  
 کا کہ وہ مجھ سے آ کے ملیں“۔

مگر حضرت حسین رضی پاپوش پہنے اور پیادہ پا چل کے اُس کے  
 کے خیمے میں آئے اور اعانت کے طلبگار ہوئے۔ جواباً عبیداللہ نے کہا  
 ”خدا کی قسم میں جانتا ہوں کہ جو آپ کا ساتھ دے گا وہ قیامت  
 کے دن سعادت مند ہو گا، مگر میں جانتا ہوں کہ میں آپ کے کسی  
 کام کا نہیں۔ میں نے کوفے سے نکلتے وقت کوئی شخص بھی ایسا نہ  
 پایا جو آپ کا مددگار ہو، لہذا میں آپ کو خدا کا واسطہ دیتا ہوں  
 کہ مجھے اس اقدام پر مجبور نہ کریں۔ میرا جی تا حال موت قبول کر  
 لینے کی اجازت نہیں دے رہا۔ ہاں میرا یہ رھوارِ باد رفتار حاضر ہے۔  
 خدا کی قسم اس پر سوار ہو کر میں نے جس شے کا بھی تعاقب کیا  
 اسے پا لیا، مگر میرا جس شے نے بھی تعاقب کیا وہ مجھ تک کبھی  
 بھی پہنچ نہ پائی، یہ گھوڑا آپ لے لیں، یہ آپ کی مسلک ہے“۔  
 حضرت حسین رضی نے کہا ”جب تم خود ہم سے گریزاں ہو تو ہم  
 تمہارے گھوڑے کو لے کر کیا کریں گے“۔

## حضرت حسین کا انجام

اس کے بعد حضرت حسین رضی نے قصر بنیٰ مُقَاتِل سے کوچ



کیا ، حُرّ بن یزید ساتھ ساتھ تھا ، وہ جب بھی چاہتے کہ بیابان ک رخ کریں تو وہ راہ روک لیتا ، یہاں تک کہ ایک مقام کے نواح میں جسے کربلا : کہتے ہیں جا پہنچے ، وہاں سے قدرے دائیں جانب کو مڑے ، اور نیشنوا میں جا وارد ہوئے۔ اچانک کیا دیکھتے ہیں کہ ایک سوار کوتل گھوڑا دوڑاتا سامنے کی طرف سے آ رہا ہے ، سبھی رک گئے اور اس کی راہ دیکھنے لگے ، اس نے قریب پہنچ کے حُرّ کو تو سلام کیا ، مگر حسین رض کو نہ کیا اور پھر عبید اللہ بن زیاد کا خط حُرّ کے سپرد دیا۔ حُرّ نے پڑھا ، مضمون یہ تھا ” اما بعد ! جہاں یہ خط ملے وہیں حسین بن علی رض اور اس کے ساتھیوں کے گرد گھیرا تنگ کر لو اور انہیں کسی ایسی چٹیل جگہ میں اتارو جہاں نہ پانی ہو نہ سایہ۔ میں نے حامل مکتوب کو ہدایت کر دی ہے کہ وہ مجھے آ کے بتائے کہ تم نے تعمیلاً کیا کارروائی کی ہے۔ والسلام“۔

حُرّ نے خط پڑھ کے حسین رض کو دے دیا اور کہا ” امیر عبید اللہ بن زیاد کے حکم کی تعمیل سے چارہ نہیں ، لہذا آپ اسی جگہ اتر پڑیں ، اور امیر کو میرے خلاف شکایت کا موقع نہ دیں “۔ حسین رض نے جواب دیا ” اُس گاؤں ” غاضریہ “ تک ہمارے ساتھ چلے چلو ، قریب ہی تو ہے ، یا پھر اُس گاؤں تک جس کا نام سقبہ ہے ، ہم ان دونوں میں سے کسی ایک میں اتر پڑیں گے “۔ حُرّ نے کہا ” مگر امیر کا حکم یہ ہے کہ آپ کو کسی ایسی جگہ اتارا جائے جہاں پانی نہ ہو اور امیر کے حکم کی تعمیل کامل طور پر کرنی ہوگی۔ اس کے بغیر کوئی چارہ کار ہی نہیں “۔

اس پر زہیر بن قین نے حضرت حسین سے کہا ” اے ابن رسول ! میرے ماں باپ آپ پر قربان ، اگر ان لوگوں کے علاوہ کوئی لشکر نہ آئے جب بھی یہ ہمارے لیے کافی ہیں ، پھر اگر ان کے علاوہ بھی عساکر آ گئے تو کیا بنے گا ؟ آئیے ان کے خلاف اعلان جنگ کر دیں ، ان سے لڑنا نسبتاً آسان ہو گا ، جب مزید فوج پہنچ گئی تو جنگ مشکل ہو جائے گی “۔

حضرت حسین رضی نے جواب دیا ” میں جنگ چھیڑنے میں پہل نہیں کرنا چاہتا ، جب تک یہ نہ لڑیں گے میں نہ لڑوں گا “ ۔ اس پر زُہیر بولا ” اچھا تو پھر ہم سے قریب ہی ایک گاؤں ہے ، جسے عاقول حصینہ کہتے ہیں ، اور اسے ایک طرف کے سوا دریائے فرات نے گھیر رکھا ہے “ ۔ حسین رضی نے پوچھا ” اور اس گاؤں کا (جہاں ہم کھڑے ہیں) کیا نام ہے “ ؟ جواب دیا ” عَقْر “ ۔ حسین رضی نے کہا ” عَقْر (بے ثمری) سے خدا بچائے “ ۔ بہر حال حضرت حسین رضی نے حُرّ سے کہا ” ہمارے ساتھ ذرا دیر اور چلو ، پھر اترتے ہیں “ ۔

حُرّ ان کے ساتھ چل پڑا ۔ تاآنکہ (پھر) کربلا میں پہنچ گئے ، وہاں حُرّ اور اس کے ساتھی حضرت حسین رضی کے سامنے آن کھڑے ہوئے اور آگے بڑھنے سے روک دیا ، ساتھ ہی یہ حکم دیا ” بس یہیں اتر پڑیں ، یہاں فرات آپ سے دور نہیں “ ۔

حضرت حسین رضی نے پوچھا ” اس جگہ کا نام کیا ہے “ ؟ بتایا گیا ” کربلا “ ۔ حضرت حسین رضی بولے ” یعنی کرب و بلا والی جگہ ، میرے والدِ محترم صِفِّین کو جاتے ہوئے اس مقام سے گزرے تھے ، میں ان کے ہمراہ تھا ، انہوں نے یہاں رُک کے اس جگہ کا نام پوچھا تھا اور جب نام بتایا گیا تو انہوں نے کہا ” یہیں تم ڈیرہ ڈالو گے اور یہیں تمہارے خون بہیں گے “ ۔ جب اُن سے پوچھا گیا کہ یہ کیا بات ہے تو بولے ” آلِ بیتِ محمدؐ ساز و سامان سمیت یہاں اتر پڑے گی “ ۔

بہر حال وہاں حضرت حسین رضی نے اپنے ساز و سامان کے اتارے جانے کا حکم دے دیا ۔ یہ یکم ماہ محرم ۶۱ھ کے چہار شنبے کی بات ہے ۔ اور پھر اسی مقام پر دس روز بعد یوم عاشورہ کو انہیں شہید کر دیا گیا ۔

ان کے کربلا میں اترنے کے اگلے روز عمر بن سعد چار ہزار سوار

۱- یوم عاشورہ تقویم مسیحی کی رو سے ۱۰ اکتوبر ۶۸۰ کو تھا ۔

لے کر آ گیا۔ اس کے ادھر آنے کا قصہ یہ ہے کہ عبید اللہ بن زیاد نے اسے رے، سرحد دستیابی اور دیلم کا والی مقرر کیا اور اس کے نام فرمان جاری کر دیا، چنانچہ عمر بن سعد نے سفر کے ارادے سے چھاؤنی جالی، اسی اثنا میں حضرت حسین رضی کا معاملہ سامنے آ گیا۔ لہذا ابن زیاد نے حکم دیا کہ عمر بن سعد حسین رضی سے لڑنے کے لیے روانہ ہو جائے۔

جب ادھر سے فارغ ہو تو پھر اپنی عملداری کی راہ لے۔

عمر بن سعد نے ٹالنا چاہا، کیونکہ اسے حضرت حسین رضی کے خلاف لڑنا پسند نہ تھا۔ اس پر عبید اللہ نے کہا ”اچھا تو ہمارا فرمان ہمیں واپس دے دو“۔ عمر نے کہا ”اگر یہ بات ہے تو میں جاتا ہوں“ چنانچہ وہ چل دیا۔ وہ سب لوگ اس کے ہمراہ تھے جو رے اور دستیابی کے خیال سے بھرتی ہوئے تھے۔ ہوتے ہوتے وہ حضرت حسین رضی کے مقابل جا پہنچا، وہاں حُرّ بھی اپنے تمام آدمیوں سمیت اس کے لشکر میں شامل ہو گیا۔

اب عمر نے قرہ بن سُفیان حنظلی سے کہا ”تم حسین رضی سے جا کے پوچھو کہ وہ کیوں آئے ہیں۔“ اس نے جا کے حضرت حسین رضی سے یہ بات کہہ دی، انہوں نے جواب دیا ”عمر کو میری جانب سے بتا دو کہ میرے پاس اہل کوفہ کے خط پہنچے تھے، مضمون یہ تھا کہ ان کا کوئی امام نہیں ہے۔ لہذا وہ مُلتَمَس ہیں کہ میں ان کے پاس پہنچوں، میں نے ان پر اعتاد کر لیا، مگر انہوں نے غتداری کی، حالانکہ ان میں سے اٹھارہ ہزار افراد میری بیعت کر چکے تھے۔ اب جو میں قریب پہنچا تو ان کے لکھے کی بے معنویت مجھ پر واضح ہو گئی، لہذا میں نے چاہا کہ جدھر سے آیا ہوں ادھر کو لوٹ جاؤں۔ لیکن حُرّ بن یزید نے مجھے روک دیا اور یہاں لا کے میرے گرد گھیرا تنگ کر دیا۔ اس کے علاوہ تم عمر سے یہ کہو کہ میرے اور تمہارے مابین قرابتِ قریبہ ہے، عزیزداری کا لحاظ کرو اور مجھے چھوڑ دو تاکہ میں واپس چلا جاؤں“۔

قرہ عمر بن سعد کے پاس واپس گیا اور حسین رضی بن علی رضی کا جواب

## الْاَخْبَارُ الطَّوَالِ

کتہ سنایا ، اس پر عمر نے کہا ” الْحَمْدُ لِلَّهِ - وَاللَّهِ ، بِاللَّهِ ، سِیرِی  
یہی تمنا ہے کہ مجھے حسین سے نہ لڑنا پڑے “ - اور یہ کیفیت  
ابن زیاد کے پاس تحریر کر بھیجی ۔

جب عمر کا خط ابن زیاد کو ملا تو اس نے جواباً لکھ بھیجا  
” میں نے تمہارے خط کا مفہوم پا لیا ، حسین رضی سے کہو کہ وہ یزید  
کی بیعت کر لیں اور جب وہ اپنے رفقاء سمیت بیعت کر لیں تو مجھے  
اطلاع دو ، پھر میرا عندیہ تم تک پہنچ جائے گا “ - جب یہ خط  
عمر بن سعد کو ملا تو وہ بولا ” مجھے ابن زیاد عافیت کا طالب نظر  
نہیں آتا “ ۔

بہر حال عمر نے وہ خط حسین رضی کے پاس بھیج دیا ، حسین رضی نے  
قاصد سے کہا ” میں ابن زیاد کا یہ حکم ہرگز ہرگز نہیں ماننے کا ، اگر  
اس کا نتیجہ موت ہے تو میں اسے خوش آمدید کہتا ہوں “ ۔

عمر بن سعد نے یہ بات ابن زیاد کو لکھ بھیجی ، وہ بھڑک اٹھا ،  
اور اپنے جملہ رفقاء کی معیت میں نُخَیْثَہ کی سمت نکل کھڑا ہوا ، وہاں  
سے حصین بن نمیر ، حَجَّار بن اَبْجَر ، شَبَّثُ بن رِبْعِی اور شِمْرُ  
ذُو جَوْشَن کو روانہ کیا کہ وہ اس معاملے میں عمر بن سعد کی مدد  
کریں ، شِمْرُ تو حکم ملتے ہی نکل کھڑا ہوا ، مگر شَبَّثُ بیمار پڑ  
گیا ۔ اس پر ابن زیاد نے کہا ” تم بیمار بن تو نہیں رہے ؟ اگر ہمارے  
مطیع ہو تو جاؤ ہمارے دشمن سے لڑو “ - شَبَّثُ نے یہ سنا تو چل دیا ۔  
اسی طرح ابن زیاد نے حارث بن یزید بن رُوَیْم کو بھی روانہ  
کر دیا ۔

کہتے ہیں کہ ابن زیاد جس شخص کو بھی حسین رضی سے لڑنے  
پر مامور کرتا اس کے ہمراہ بہت سا لشکر روانہ کر دیتا تھا مگر جب  
وہ کربلا پہنچتا تھا تو اہل لشکر کی تعداد تھوڑی سی رہ گئی ہوتی  
تھی ۔ اصل میں لوگوں کو حسین رضی کے خلاف لڑنا ہرگز پسند نہ تھا ،  
وہ اس تصور ہی سے کانپ جاتے تھے لہذا پیچھے رہنا شروع کرتے اور  
پھر غائب ہو جاتے ۔

اس بات کا علم ہوا تو ابن زیاد نے سوید بن عبدالرحمن سنقری کو ایک رسالہ دے کر کوفے بھیجا اور کہا ” کوفے کے گرد گھومو پھرو ، اور جو شخص بھی لشکر سے بھاگا ہوا نظر آئے اسے پکڑ کر میرے پاس لے آؤ “ ۔

سنقری نے کوفہ کے گرد گھومنا شروع کر دیا ۔ ایک شخص نظر آیا ، جو شام سے کوفے میں اپنی میراث طلب کرنے آیا تھا ، سنقری نے اسے پکڑا اور ابن زیاد کے پاس بھیج دیا ، ابن زیاد نے اس کا سر اڑا دیا ۔ جب لوگوں نے یہ دیکھا تو لشکر کے ہمراہ چل پڑے (اور پھر لشکر سے بھاگنے کی جرأت نہ کی) ۔

کہتے ہیں کہ ابن زیاد کا ایک خط عمر کے پاس پہنچا جس میں حکم مرقوم تھا کہ حسین رضی اللہ عنہ اور اس کے ساتھیوں کا پانی بند کر دو ، خبردار جو وہ ایک چلٹو بھی چکھنے پائیں ، انہیں پیاسا رکھو ، اسی طرح جس طرح انہوں نے عثمان بن عفان رضی اللہ عنہ جیسے مرد خدا ترس کو رکھا تھا “ ۔

جب یہ خط عمر بن سعد کو ملا تو اس نے عمرو بن حجاج کو حکم دیا کہ پانچ سو سواروں کے ساتھ جا کے دریا پر پہرہ بٹھا دے اور حسین رضی اللہ عنہ اور ان کے ساتھیوں کو پانی نہ لینے دے ۔ یہ حسین رضی اللہ عنہ کے قتل کے تین روز قبل کی بات ہے ۔ اس طرح گویا حضرت حسین رضی اللہ عنہ کے ساتھی پانی سے محروم ہو گئے ۔

کہتے ہیں کہ جب حضرت حسین رضی اللہ عنہ اور ان کے ساتھیوں کو پیاس نے بہت ستایا تو حضرت حسین رضی اللہ عنہ نے اپنے بھائی عباس رضی اللہ عنہ سے جن کی والدہ بنو عامر بن صعصعہ سے تھیں کہا کہ وہ تیس سواروں اور بیس پیادوں کو لے کر جائیں ، ہر ایک کے پاس ایک مشکیزہ ہو ، اور جا کے پانی بھر لائیں ۔ اگر کوئی روکے تو لڑ جائیں ۔ چنانچہ عباس رضی اللہ عنہ نے پانی کا رخ کیا ، ان کے آگے آگے نافع بن ہلال تھا تاآنکہ دریا کے قریب پہنچ گئے ، وہاں عمرو بن حجاج نے انہیں روکا ۔ عباس نے اپنے ساتھیوں کی معیت میں ان کا مقابلہ کیا اور انہیں دریا کے

کنارے سے ہٹا دیا - اب حضرت حسین رضی کے پیادے دریا میں کود پڑے اور مشکیزے بھر لیے - عباس اپنے ہمراہیوں (سواروں) کی معیت میں ان لوگوں کی مدافعت کرتے رہے تاآنکہ انہوں نے پانی حضرت حسین رضی کی لشکرگاہ میں پہنچا دیا -

اسی اثنا میں ابن زیاد نے عمر بن سعد کے نام خط لکھا ” ایتا بعد ! میں نے تمہیں حسین رضی کی طرف اس لیے نہیں بھیجا تھا کہ جاؤ اور وقت ضائع کرو ، نہ اس لیے کہ تم اُن کی سلامتی اور بقا کے خواستگار ہو - اور نہ اس لیے کہ میرے پاس ان کی سفارشیں کرو ، حسین رضی اور ان کے ساتھیوں سے کہو کہ میرا حکم مانیں ، اگر مان جائیں تو انہیں اور ان کے ساتھیوں کو میرے پاس روانہ کر دو - اگر انکار کریں ، تو پھر اُن پر چڑھائی کر دو ، اُن سے کوئی رشتہ و واسطہ نہیں ، اگر تم ایسا نہیں کرتے تو ہمارے لشکر سے الگ ہو جاؤ اور قیادت شِمْر ذُو جَوْشَن کے سپرد کر دو ، ہم نے تمہیں حکم دے دیا ، اپنا موقف واضح کر دیا ، آگے تمہاری مرضی “ -

اور پھر جمعرات کی شام محترم کے نویں دن شام کے وقت عمر بن سعد نے پیش قدمی کی ، مگر حضرت حسین رضی نے خواہش ظاہر کی کہ لڑائی کو اگلے روز تک ملتوی کر دیں - عمر نے ان کی بات مان لی -

کہتے ہیں کہ حضرت حسین رضی نے اپنے آدمیوں کو حکم دیا کہ اپنے خیمے ایک دوسرے کے بالکل ساتھ ساتھ چپکا کے نصب کر دیں ، اور خود گھروں کے مقابل (صف آرا) ہوں - نیز یہ کہ گھروں کی پشت پر خندق کھود ڈالیں اور اس میں لکڑیاں اور سرکنڈا وغیرہ بہت سا ڈال کر شعلے بھڑکا دیں ، تاکہ دشمن پیچھے سے آ کے گھروں میں داخل نہ ہو سکیں -

کہتے ہیں کہ عمر بن سعد نے اگلے روز نماز صبح ادا کرنے کے بعد اپنے لشکر کو لے کر پیش قدمی کی - اس کے سبب پر عمرو بن حجاج ، میسرہ پر شِمْر بن ذی جوشن - (شِمْر کا اصلی نام شُرْحَبِیْثِل

بن عمرو بن معاویہ تھا ، تعلق آل وحید سے تھا جو بنو عامر بن صعصعہ کی شاخ تھی)۔ سواروں پر عرزہ بن قیس اور پیادوں پر شبث بن ربیع مامور تھا۔ رایت زید کے ہاتھ میں جو عمر بن سعد کا مولیٰ تھا۔

حضرت حسین رضی نے بھی اپنے آدمیوں کو مسلح و منظم کر دیا ، وہ کل تیس سوار اور چالیس پیادوں پر مشتمل تھے۔ اور پھر زہیر بن قین کو میمنہ پر اور حبیب بن مظاہیر کو میسرہ پر ، متعین کر کے علم اپنے بھائی عباس رضی بن علی رضی کے سپرد کر دیا۔ اس بندوبست کے بعد حسین رضی اور ان کے ساتھی نکل کے گھروں کے سامنے آن کھڑے ہوئے ، عین اس موقع پر حمر بن یزید عمر کے لشکر سے الگ ہو گیا۔ وہی حمر جس نے حضرت حسین رضی کے گرد گھیرا تنگ کیا تھا ، اور حضرت حسین رضی کے پاس حاضر ہو کر کہا ” مجھ سے جو خطا سرزد ہوئی وہ ہوئی۔ اب میں آپ کی ہمدردی میں اپنی جان کی بازی لگانے آیا ہوں ، کیا آپ اسے میرے کیے کی توبہ کے طور پر قبول کر سکتے ہیں “۔

حضرت حسین رضی نے جواب دیا ” ہاں یہ تیری توبہ ہے اور قبول ہے۔ خوش ہو جا ، کہ تُو دنیا میں بھی حمر ہے اور آخرت میں بھی ، انشاء اللہ “۔

کہتے ہیں کہ ازاں بعد عمر بن سعد نے اپنے مولیٰ زید سے کہا کہ جھنڈا آگے بڑھائے۔ لہذا زید جھنڈا لے کر آگے بڑھا اور جنگ کی آگ بھڑک اٹھی۔ حضرت حسین رضی کے ساتھی مرتے مارتے رہے تاآنکہ ان کے ہمراہ اپنے اہل بیت کے سوا کوئی بھی نہ رہ گیا ، اہل بیت میں سے جس نے سب سے پہلے پیش قدمی کی اور لڑا وہ علی بن حسین رضی تھے ، جنہیں علی اکبر کہتے ہیں۔ وہ لڑتے لڑتے شہید ہو گئے۔ انہیں مرثہ بن سنیذ عبدی نے نیزہ مار کر گرا دیا اور دوسروں کے تلواریں مار مار کے موت کی نیند سلا دیا۔

علی اکبر کے بعد عبداللہ بن مسلم بن عقیل قتل ہوئے ، انہیں

عمرو بن صَبَّاحٌ صَيْدَاوِي نے تیر مار کے گرا دیا تھا، ان کے بعد عدی بن عبداللہ بن جعفر طیار قتل ہوئے۔ انہیں عمرو بن نَمَشْشَل تمیمی نے موت کی آغوش میں سلایا تھا، ان کے بعد عبدالرحمن بن عقیل بن ابی طالب قتل ہوئے، انہیں عبداللہ بن عمرو خَشْعَمِی نے ہدف تیر بنایا تھا۔

ازاں بعد محمد بن عقیل بن ابی طالب مارے گئے، انہیں لَقِيْطُ بن ناشِرِ جُمَہَی نے تیر مار کے ہلاک کر دیا، ان کے بعد قاسم بن حسن رضی بن علی رضی بن ابی طالب کام آئے۔ انہیں عمرو بن سعد بن مُقْبِلِ اسدی نے راہی عدم کیا تھا۔ ان کے بعد ابوبکر بن حسن رضی بن علی رضی قتل ہوئے وہ عبداللہ بن عَقْبَه غَسَوِي کے تیر کا نشانہ بن گئے تھے۔

کہتے ہیں کہ جب عباس بن علی علیہ السلام نے یہ دیکھا تو اپنے بھائیوں عبداللہ، جعفر اور عثمان علیہ السلام سے جن کی ماں آلِ وحید سے تعلق رکھنے والی عامری باندی تھیں کہا ”میری جان کی قسم تم لوگ آگے بڑھو اور اپنے آقا کی مدافعت کرو تاآنکہ ان کی مدافعت میں جان دے دو“۔ چنانچہ وہ سب بھائی نکل آئے اور حضرت حسین رضی کے آگے آگے رہ کر اپنے چہروں اور گردنوں کو ان کی ڈھال بناتے رہے۔ پھر ہانی بن ثَوَّيْب حَضْرَسِي نے عبداللہ بن علی پر حملہ کر کے انہیں مار ڈالا۔ ان کے بعد ان کے بھائی جعفر بن علی پر حملہ کیا اور انہیں بھی ختم کر دیا، پھر یزید اِصْبَاحِي نے عثمان بن علی کو تیر کا نشانہ بنایا اور موت کی آغوش میں سلا دیا، یہی نہیں بلکہ بڑھ کر ان کا سر تن سے جدا کر دیا اور لے کر عمر بن سعد کے پاس گیا اور کہا ”مجھے انعام دیں“۔ عمر نے کہا ”اپنے امیر (عبداللہ بن زیاد) کے پاس جاؤ اور اس سے انعام مانگو“۔ حضرت عباس بدستور حضرت حسین رضی کے آگے آگے رہ کر ان کی مدافعت میں لڑتے رہے۔ حضرت حسین رضی جس طرف بھی مڑتے عباس بھی ساتھ مڑ جاتے، یہاں تک کہ حضرت حسین رضی کی مدافعت میں شہید ہو گئے، ان پر خدا کی رحمت ہو۔



اب حضرت حسین رضی اللہ عنہ اکیلے رہ گئے چنانچہ مالک بن بشر کینڈی نے ان کے سر پر تلوار سے وار کیا ، انہوں نے خز کی ٹوپی پہن رکھی تھی ، جسے تلوار نے کاٹ دیا اور سر سے جا ٹکرائی ، سر زخمی ہو گیا ، حسین رضی اللہ عنہ نے وہ ٹوپی اتار دی اور کلاہ منگرائی ، کلاہ کے اوپر پگڑی باندھی اور پھر بیٹھ کے اپنے چھوٹے بیٹے کو بلوایا ، وہ آیا اسے گود میں لے لیا ۔ مگر بنو اسد کے ایک فرد نے اس بچے کو بھی تیر تیز دم کا نشانہ بنا دیا ، اور اسے والد کی گود ہی میں شہید کر دیا ۔

حضرت حسین رضی اللہ عنہ ذرا سی دیر وہیں بیٹھے رہے ، دشمن انہیں قتل کرنا چاہتے تو کر سکتے تھے ، مگر ہر قبیلہ یہ کام دوسرے کے سپرد کر رہا تھا ، ہر کوئی ان کے قتل سے جی چرا رہا تھا ۔ اب حضرت حسین رضی اللہ عنہ کو پیاس لگی ، لہذا انہوں نے پانی مانگا ، اور جب پیالہ منہ سے لگایا تو حصین بن تمیر نے تیر مارا جو ان کے منہ میں لگا ۔ چنانچہ وہ پانی نہ پی سکے ۔ اور پیالہ ان کے ہاتھ سے چھوٹ کر زمین پر آ رہا ۔

اب حضرت حسین رضی اللہ عنہ نے دیکھا کہ لوگ ان کے ارد گرد سے ہٹ گئے ہیں ، وہ اٹھے اور ایک مینڈھ پر چلنے لگے ، رُخ دریا کی طرف تھا ، مگر ان کی راہ روک دی گئی ، وہ پانی تک نہ جا سکے ، لہذا اپنی جگہ پر جہاں سے گئے تھے واپس آ گئے ۔

آخر ان لوگوں میں سے ایک شخص نے تیر مارا جو حضرت حسین رضی اللہ عنہ کے کاندھے میں گر گیا ۔ مگر انہوں نے اس تیر کو کھینچ کر نکال دیا ، اس پر زرعہ بن شریک تمیمی نے ان پر تلوار سے وار کیا ، انہوں نے ہاتھ کی پناہ کر لی ۔ چنانچہ تلوار ہاتھ کو کاٹی چلی گئی ۔ زرعہ کے بعد سنان بن اوس نخعی نے انہیں نیزہ مار کے گرا دیا ، یہ دیکھ کر خنوی بن یزید اصبحی گھوڑے سے اتر پڑا تاکہ ان کا سر کاٹ لے ، مگر اس کا ہاتھ لرز گیا ، یہ دیکھ کر اس کا بھائی شہیل بن یزید اترا اور حضرت حسین رضی اللہ عنہ کا سر کاٹ کر اپنے بھائی کو دے دیا ۔

اس کے بعد لوگ اُس و اُس پر جو حسین رضی اللہ عنہ نے (یزید کے) قافلے

سے چھینا تھا ، اور دیگر ہر شے پر جو خیموں میں تھی ٹوٹ پڑے اور لُٹ مچا دی ۔

حسین رضی کے بیٹوں اور بھتیجوں میں سے ان کے دو بیٹوں کے سوا اور کوئی بھی زندہ نہ بچا ، ایک علی اصغر تھے ، جو نوجوان تھے اور دوسرے عُمَر ، جن کی عمر چار برس تھی ۔ ان کے رفقا میں سے فقط دو آدمی بچے ، ایک کا نام مُرَقَّعُ بنِ ثَمَامَہِ اسدی تھا جسے عمر بن سعد نے عبیداللہ بن زیاد کے پاس بھیج دیا ، اس نے اسے رَبَذَہِ روانہ کر دیا اور وہ یزید کے مرنے تک وہیں مقیم رہا ۔ یزید کی موت پر عبیداللہ شام کی طرف بھاگ گیا لہذا مُرَقَّعُ کوفے کی سمت لوٹ گیا ۔ دوسرا شخص امّ سکینہ رباب کے غلاموں میں سے تھا ، اسے قتل حسین رضی کے بعد پکڑ لیا گیا ، جب اسے ہلاک کرنے لگے تو وہ بولا ” میں غلام مملوک ہوں “ چنانچہ اسے چھوڑ دیا گیا ۔

عمر بن سعد نے حضرت حسین رضی کا سر اسی وقت حَوَلی بن یزید اَصْبَحی کے بدست عبیداللہ بن زیاد کے پاس روانہ کر دیا ۔ عمر بن سعد قتل حسین رضی کے دو روز بعد تک کربلا ہی میں مقیم رہا اور پھر لشکر میں کوچ کی منادی کرا دی ۔ شہیدوں کے سر نیزوں کی نوکوں پر اٹھا لیے گئے ، یہ کل بہتر سر تھے ، ان میں سے بائیس سر بنو ہَوَازِن نے قَتَیْس بن اشعث کی سرکردگی میں اٹھائے ہوئے تھے ، سترہ سر بنو تَمِیم نے حُصَیْن بن مُتَمِر کی سرکردگی میں اٹھائے ہوئے تھے ۔ چھ سر بنو اسد نے ہلال اعور کی سرکردگی میں اٹھائے ہوئے تھے ، پانچ سر بنو ازد نے عَیْثَمَہ بن زُہیر کی سرکردگی میں اٹھائے ہوئے تھے اور بارہ سر بنو ثقیف نے ولید بن عمرو کی سرکردگی میں اٹھائے ہوئے تھے ۔

ازاں بعد عمر بن سعد نے حکم دیا کہ حضرت حسین رضی کی بیویاں ، بہنیں ، بیٹیاں ، باندیاں اور نوکرانیاں باپردہ محملوں میں اونٹوں پر سوار کرا دی جائیں ۔ حضرت حسین رضی کی شہادت کے وقت رسولِ خدا صلی اللہ علیہ وسلم کو فوت ہوئے پچاس سال کا عرصہ بیتا تھا ۔

کہتے ہیں کہ جب حضرت حسین رضی اللہ عنہ کا سر ابن زیاد کے پیش کیا گیا تو اس نے اپنے سامنے رکھ لیا ، اور پھر اپنے بید سے ان کے لبوں کو ٹھکورنا شروع کیا ۔ زید بن ارقم رضی اللہ عنہ وہیں بیٹھے تھے ، وہ رسول خدا ﷺ کے صحابہ میں سے تھے ، چنانچہ وہ بولے ” نہ ، نہ ، ان لبوں سے اپنا بید ہٹا لے ، خدا کی قسم میں نے رسول خدا کو ان لبوں پر بوسہ دیتے دیکھا ہے “ ۔ اتنا کہا اور آواز بھڑا گئی اور انہوں نے زار و قطار رونا شروع کر دیا ۔

اس پر ابن زیاد نے پوچھا ” روتے کیوں ہو ؟ خدا تمہاری آنکھوں کو رلاتا رہے ، خدا کی قسم اگر مجھے یہ خیال نہ ہوتا کہ بڑھاپے کے باعث تمہاری عقل ٹھکانے نہیں رہی تو میں تمہارا سر اڑا دیتا “ ۔

کہتے ہیں کہ عمر بن سعد کے پاس جو شخص ان سروں کو لئے کر گیا تھا وہ شمر بن ذی جوشن تھا ۔ یہ بھی کہا جاتا ہے کہ کربلا کے مقتولوں کے تنوں کی تدفین کرنے والے موضع غاضریہ کے باشندے تھے ۔

حُمَیْدُ بْنُ مَسْلَمٍ سے روایت ہے ، وہ کہتا ہے کہ عمر بن سعد میرا دوست تھا ، جب وہ حسین بن علی رضی اللہ عنہ کی جنگ سے لوٹا تو میں اس سے ملنے گیا ، اور پوچھا ” کیا حال احوال ہے ؟ “ وہ بولا ” میرا حال ست پوچھو ، کوئی پردیسی اپنے گھر کو ایسے بُرے حالوں نہیں لوٹتا جیسے میں لوٹا ہوں ، میں نے قرابتِ قریبہ کو قطع کر ڈالا ، اور ایک نہایت ہی ناگوار فعل کا ارتکاب کیا “ ۔

کہتے ہیں کہ ابن زیاد نے علی بن حسین رضی اللہ عنہ اور مستورات کو جو اس کے یہاں تھیں سفر پر تیار کر کے زحر بن قیس ، یحییٰ بن ثعلبہ اور شمر بن ذی جوشن کے ہمراہ یزید بن معاویہ کے پاس روانہ کر دیا ۔ چنانچہ یہ لوگ شام میں جا اترے ، اور پھر شہر دمشق میں جا کے یزید بن معاویہ کے یہاں حاضر ہوئے ۔ انہی کے ہمراہ سر حسین رضی اللہ عنہ بھی تھا جو لا کے یزید کے روبرو پھینک دیا گیا ۔

اب شیمر بن ذی جوشن نے بات شروع کی اور کہا ” اے امیرالمومنین یہ شخص اپنے اٹھارہ اہل بیت اور ساٹھ حامیوں کے ہمراہ ہمارے خلاف میدان میں آیا ، ہم نے بھی ان کی طرف پیش قدمی کی اور ان سے کہا کہ ہمارے امیر ابن زیاد کا حکم مان لیں ورنہ جنگ کی کھلی چھٹی ہے ۔ آخر ایک صبح کو دن نکلنے ہی ہم نے ان پر چڑھائی کر دی اور انہیں ہر جانب سے گھیر لیا ۔ جب تلواروں نے انہیں ٹھکانے لگانا شروع کیا تو وہ پناہیں ڈھونڈنے لگے مگر پناہیں کہاں تھیں ، ایسے ہی جیسے کبوتری شہبازوں سے پناہ ڈھونڈتی ہے ۔ پھر بمشکل اتنا وقت گزرا ہو گا جتنا ایک اونٹنی کے ذبح کرنے یا قیلولہ کرنے والے کو قیلولے پر لگتا ہے کہ ہم نے ان کے آخری فرد تک کا صفایا کر ڈالا تھا ۔ آپ دیکھیے کہ ان کے ننگے جسموں ، لیسیر لیسیر کپڑوں اور غبار آلود رخساروں سے تسند ہوائیں اٹکھیلیاں کر رہی تھیں ۔ ان کے زائر عقاب تھے ، اور ملاقاتی گدھ ۔

جب یزید نے یہ سنا تو اس کی آنکھوں میں آنسو آ گئے ، اور بولا ” بس کرو ، میں تمہاری فرمانبرداری کی داد دیتا اگر تم حسین رضی اللہ عنہ کو قتل نہ کرتے ، خدا کی مار ابن مرجانہ (عبید اللہ بن زیاد) پر ، خدا کی قسم اگر حسین رضی اللہ عنہ کا سابقہ مجھ سے پڑا ہوتا تو میں اس سے درگزر کرتا ، خدا رحم کرے ابو عبد اللہ (حسین رضی اللہ عنہ) پر “ اس کے بعد تمثیلاً یہ شعر پڑھا ۔

نُفَلِّقُ هَامًا مِّنْ رَّجَالِ أَعِزَّةٍ  
عَلَيْنَا وَهُمْ كَانُوا أَعْتَقًا وَأَظْلَمًا

” ہمیں سر اڑانے پڑے اُن لوگوں کے جو ہمارے نزدیک بڑے محترم تھے اور دل کو بڑے عزیز تھے ، مگر (ہم کیا کرتے) انہوں نے ہمارے حق میں بے مہری ، قطع رحم اور بے انصافی کا رویہ اختیار کر رکھا تھا “ ۔ ازاں بعد حکم دیا کہ حضرت حسین رضی اللہ عنہ کی اولاد کو اُس کے حرم سرا میں پہنچا دیا جائے ۔

یزید جب بھی کھانا کھانے لگتا علی بن حسین رض اور اس کے بھائی عمر کو بلوا لیتا ، اور دونوں کو اپنے ساتھ کھانا کھلاتا تھا ، چنانچہ ایک روز یزید نے عمر بن حسین رض سے کہا ” کیا تو میرے اس بیٹے سے کشتی لڑے گا “ ؟ اشارہ خالد بن یزید کی طرف تھا ، جو عمر کا ہمسن تھا ۔ عمر نے جواب دیا ” کشتی نہیں ، آپ مجھے بھی تلوار دیدیں ، اور اسے بھی ، میں اس سے جنگ کروں گا ، پھر دیکھ لینا کہ کون زیادہ ثابت قدم ہے “ ۔

یزید نے عمر کو گلے لگا لیا ، اور کہا ” پتا پرپوت ۔ سانپ کا بچہ سانپ کے سوا اور کیا ہو سکتا ہے “ ۔ کہتے ہیں کہ پھر یزید نے ان کے لیے بہترین سازوسامان تیار کرایا ، اور علی بن حسین رض سے کہا ” تم اپنی مستورات کے ہمراہ جاؤ اور انہیں ان کے وطن میں پہنچا دو “ ۔ پھر ایک شخص کو تیس سواروں کے ساتھ ان کے ہمراہ روانہ کر دیا ، جو اس قافلے کے آگے چلتا اور جب اترتے تو وہ ایک معقول فاصلے پر پڑاؤ کر لیتا ، یہاں تک کہ وہ انہیں لے کر مدینے شریف میں پہنچ گیا ۔

کہتے ہیں کہ عبیداللہ بن حُرّ کو (بعد میں) اس بات پر شدید ندامت ہوئی کہ حضرت حسین رض نے اسے قصرِ بنی مُقاتیل کے مقام پر اپنی مدد کے لیے پکارا تھا اور اس نے پہلو تہی کی تھی ، چنانچہ اس نے کہا :-

(۱) فَيَا لَكَ حَسْرَةً يَا دُمْتُ حَيًّا

تُرَدُّدُ بَيْنِ حَلْقِي وَالتَّرَاقِي!

(۲) حُسَيْنٌ حَيٌّ يَطْلُبُ بَدَلِ نَصْرِي

عَانِي أَهْلَ العِدَاوَةِ وَالشَّقَاقِ!

(۳) فَمَا أَلْسَنِي عِدَاةُ يَقُولُ حُزْنًا!

اتْتَرُكُنِي وَتُرُّ بِعِ لَانْطِلاقِ!

(۴) وَلَوْ فَلَقَ التَّلَهْفُ قَلْبَ حَيٍّ!

لَهَمَّ القَلْبُ مِني بَانْفِلاقِ!

۱- میں جب تک زندہ ہوں مجھے یہ (تلخ احساسِ ندامت) پریشان کرتا رہے گا، یہ (تلخی) میرے حلق اور ہنسیلی کے مابین گرداں رہتی ہے۔ (جی کو جلاتی ہے اور بیان نہیں ہو پاتی)

۲- حد ہے کہ حسین رضی اللہ عنہ سے مدد طلب کر رہے تھے اہلِ عداوت و نفاق کے خلاف۔

۳- اور غمناک لہجے میں کہہ رہے تھے ”کیا تم مجھے چھوڑ کر چلے جاؤ گے؟“۔ میں اُس صبح کو کبھی فراموش نہیں کر سکتا۔

۴- اگر کسی زندہ انسان کے دل کو رنج و افسوس پہاڑ سکتا تو یقیناً میرا دل پھٹ جاتا۔

ازاں بعد وہ ابن زیاد سے بگڑ کر سرزمینِ جبل کی طرف نکل گیا۔ فقراے کوفہ کی ایک اچھی خاصی جمعیت اس کے پیچھے پیچھے چل پڑی۔

### عبداللہ بن زبیر رضی

کہتے ہیں کہ جب ابن زبیر رضی اللہ عنہ مکے پہنچے اور حسین رضی اللہ عنہ نے کوفہ کی راہ لی، تو وہ (ابن زبیر رضی اللہ عنہ) کہا کرتے تھے ”میں حلقہٴ اطاعت سے باہر نہیں ہوں، مگر میں کسی کی بیعت نہیں کروں گا، میں تو بیت اللہ میں پناگزیں ہوں۔“

چنانچہ یزید بن معاویہ رضی اللہ عنہ نے ایک شخص کو اپنے حفاظتی دستے کے دس سپاہیوں کے ہمراہ ان کے پاس بھیجا اور کہا ”جاؤ اور معلوم کرو کہ ان کا عندیہ کیا ہے۔ اگر وہ اطاعت کا دم بھرتے ہیں تو ان سے بیعت لے لو، اور اگر انکار کرتے ہیں تو مشکیں کس کے میرے پاس لے آؤ۔“

جب محافظ نے ابن زبیر رضی اللہ عنہ کی خدمت میں حاضر ہو کر اپنے آنے کا مقصد بیان کیا تو انہوں نے حسبِ حال یہ شعر پڑھا۔

مَا آءِیْنَ اَلِیْسِنُ لَتَغَیْرِ الْحَقِّ اَسْأَلُهُ،  
حَتّٰی یَتَلِیْسِنَ لِیَضْرِ اَسَ الْمَاضِیْعِ الْحَجَرِ،

” میں کسی ناحق مطالبے کے بارے میں اُس وقت تک نرم نہیں  
پڑ سکتا جب تک کسی چبانے والے کی ڈاڑھوں کے لیے پتھر نرم نہ  
پڑ جائیں۔“

اور پھر محافظ سے کہا ”اپنے آقا کے پاس جاؤ اور کہو کہ  
میں اس کی کوئی بھی بات نہ مانوں گا۔“ - محافظ نے پوچھا ”کیا آپ  
اقرار اطاعت نہیں کرتے؟“

جواب دیا ”کرتا ہوں، یہ الگ بات ہے کہ میں تجھے اپنے اوپر  
قابض نہیں ہونے دینا چاہتا۔ یہ ممکن ہی نہیں کہ میں کبھی بھی ایسا  
ہونے دوں۔“ - محافظ یزید کے پاس واپس چلا گیا اور جا کے صورت  
حال بیان کر دی۔

اب یزید نے شام کے بچس اکابر کو روانہ کیا جن میں نَعْمَانُ بن  
بَشِیْر اور عبد اللہ بن عَضَاة اشعری (جو مرد صالح تھا) اور مسلم بن  
عُقْبہ، (اس پر خدا کی مار) شامل تھے اور اُن سے کہا ”جاؤ اور  
ان سے کہو کہ اطاعت کریں، جماعت میں داخل ہوں، انہیں یہ بھی  
بتا دو کہ مجھے سب سے عزیز وہ بات ہے جو سلامتی کی ضامن ہو۔“

وہ لوگ رخصت ہو کر مکے پہنچے، پھر حضرت ابن زبیر رضی  
مسجد (حرم) میں ملے، انہیں اطاعت کی دعوت دی، اور بیعت کر  
لینے کو کہا۔

اس پر ابن زبیر رضی نے ابن عَضَاة سے کہا ”کیا اس حرم میں میرے  
ساتھ لڑنا حلال ہوگا“ ابن عَضَاة نے جواب دیا ”ہاں اگر آپ  
امیرالمومنین کی اطاعت نہ کریں۔“

ابن زبیر رضی نے کہا ”کیا اس کبوتر کا مارنا حلال ہے؟“ ساتھ  
ہی مسجد حرام کے کبوتروں میں سے ایک کی طرف اشارہ کیا، اس پر ابن  
عَضَاة نے کان اٹھائی، تیر جوڑا اور کبوتر کی طرف شست باندھ کے

کہا ” اے کبوتر تو امیر المومنین کا نافرمان ہے “ ؟  
 اور پھر ابن زبیر رضی کی طرف مڑ کے دیکھا اور کہا ” اگر وہ  
 ” ہاں “ کہہ دیتا ۔ تو میں اسے ہلاک کر دیتا “ ۔  
 پھر ابن زبیر رضی نے نَعْمَان بن بشیر سے تنہائی میں بات کی اور کہا  
 ” میں تمہیں خدا کا واسطہ دے کر پوچھتا ہوں کہ تیرے نزدیک  
 میں افضل ہوں کہ یزید “ ؟  
 کہا ” آپ “ ۔

پوچھا ” کیا میرے والد بہتر ہیں یا یزید کے “ ؟  
 کہا ” آپ کے “ ۔

پوچھا ” میری والدہ بہتر ہیں یا یزید کی “ ؟  
 کہا ” آپ کی “ ۔

پوچھا ” میری خالہ بہتر ہیں یا یزید کی “ ؟  
 کہا ” آپ کی “ ۔

پوچھا ” میری پھوپھی بہتر ہیں یا یزید کی ؟  
 کہا ” آپ کی ۔ آپ کے والد زبیر رضی ، والدہ اسماء بنت ابی بکر ،  
 خالہ حضرت عائشہ اور پھوپھی خدیجہ بنت خویلد ۔  
 پوچھا ” پھر بھی تم یہی مشورہ دیتے ہو کہ میں یزید کی بیعت  
 کر لوں “ ؟

نَعْمَان بن بشیر نے کہا ” اگر آپ میرا مشورہ چاہتے ہیں تو میں آپ  
 کو یہ رائے نہ دوں گا ، اور آئندہ کبھی آپ کے پاس آؤں گا بھی نہیں “ ؟  
 پھر جلد ہی یہ لوگ واپس شام چلے گئے ، اور جا کے یزید کو بتا  
 دیا کہ ابن زبیر رضی نے کوئی بات نہیں مانی ۔ اس پر مُسَلَم بن عُقبہ مُرَّسِی  
 نے یزید سے کہا ” اے امیر المومنین ! ابن زبیر رضی نے نَعْمَان بن بشیر  
 سے تنہائی میں کچھ باتیں کی تھیں ، ہمیں معلوم نہ ہو سکا وہ کیا تھیں ،  
 البتہ یہ جو رائے لے کر آپ کے یہاں سے گئے تھے اس سے مختلف رائے کے  
 حامل واپس آئے ہیں “ ۔

جب یہ لوگ ابن زبیر رضی کے یہاں سے رخصت ہو کر چلے گئے



تو ابن زبیر رضی نے اہل تہامہ و حجاز کے اکابر کو بلایا اور ان سے اپنی بیعت کر لینے کو کہا ، سبھی نے بیعت کر لی ، البتہ عبداللہ بن عباس ، اور محمد بن حنفیہ نے انکار کر دیا ۔

پھر ابن زبیر رضی نے حکم دیا کہ مکہ و مدینہ سے یزید کے گورنر کو نکال دیا جائے ، چنانچہ وہ نکال دیے گئے ۔ مروان (بھی) اپنے بچوں اور دیگر اہل خانہ کو لے کر شام میں چلا گیا ۔

جب یزید بن معاویہ رضی تک یہ اطلاع پہنچی کہ اہل تہامہ و حجاز نے ابن زبیر رضی کی بیعت کر لی ہے تو اس نے حُصَیْن بن مُمِرِ سَکُونی ، حُبَیْش بن دَلْجَہ قَیْئنی ، اور رَوْح بن زَیْنَباع جُذَامی کو بلایا اور ہر ایک کو ایک لشکر کا سردار مقرر کر دیا اور پھر ان سب کو مسلم بن عَقبہ مُرَی کے ماتحت کر کے اُسے کھاندار اعلیٰ بنا دیا ۔ جب ان عساکر کو رخصت کیا تو خود بھی مشایعت میں ” وَبَشرہ “ نامی چشمے تک گیا ۔ اس چشمے سے زیادہ اور کوئی شامی چشمہ حجاز سے قریب نہ تھا ، جب یزید نے انہیں وداع کیا تو مُسَلِم سے کہا ” اے مسلم شامیوں کو اپنے دشمن سے نبٹنے دینا ، ان کا ہاتھ نہ روکنا ، بیشک مدینے کا رُخ کرو ۔ اگر اہل مدینہ تم سے لڑیں تو لڑ جاؤ ، اور جب فتح پا لو تو پھر تین روز تک اس شہر کو خوب لُٹو ، یہ کتہ کے تمثیلاً شعر پڑھا ۔

أَبْلِغْ أَبَابَكْرًا إِذَ الْخَيْثَلُ أَنْشَبِيَّ  
وَسَارَتِ الْخَيْثَلُ إِلَيَّ وَوَادِي الْقُرَى  
أَجْمَعُ سَكْرَانَ مِنْ الْخَمْرَتِي

” جب سوار چڑھ دوڑیں اور وادی مکہ میں جا داخل ہوں تو تُو ابوبکر (ابن زبیر رضی) سے پوچھنا کہ یہ لشکر جو تم دیکھ رہے ہو مخمور شخص کے ہو سکتے ہیں (یا کسی مستعد ہوشیار شخص کے) “

وجہ اس کی یہ ہے کہ ابن زبیر رضی یزید کو مخمور (سکران) کہا کرتے تھے ۔

جب اہل مدینہ کو لشکر کے آنے کا علم ہوا تو جنگ کے لیے تیار ہو گئے ، قریش نے اپنی قیادت عبداللہ بن مسطح عدوی کے سپرد کی اور انصار نے عبداللہ بن حنظلہ راہب کے (یہ وہی بزرگ ہیں جنہیں غسیل الملائکہ کہا جاتا تھا) - پھر یہ سب لوگ حترہ کی طرف روانہ ہو گئے اور وہاں معسکر قائم کر لیا ۔

اس موقع پر ان کے ایک شاعر نے کہا تھا ۔

(۱) اءِیْنَ فِی الْخَنْدَقِ التَّمَكُّلِ بِالْمَجْدِ

لَسُنَّسْرًا بَا یَسْفُورًا بِالسِّنَوَاتِ !

(۲) لَسَتْ مِیْنًا وَلِیْسَ خَالُکَ مِیْنًا

یَا مُضِیْعَ الصَّلَاتِ اِلِشْهَوَاتِ !

۱- اس خندق میں جسے تقدس کا تاج پہنایا گیا ہے ایسی شمشیرزنی ہو گی جس کے باعث وہ سالہا سال تک موجزن رہے گی (یعنی خون سے لبریز رہے گی) ۔

۲- اے اپنی ہوا و ہوس میں نمازوں کو ضائع کر دینے والے (یزید) نہ تُو خود ہم میں سے ہے اور نہ تیرا ماسوں “ ۔

آخر لشکر یزید ان کے پاس آن پہنچا ، اور گھمسان کی جنگ رونما ہوئی ، کشتوں کے پشتے لگ گئے ۔

ازاں بعد شامیوں کے ایک گروہ نے پیش قدمی کی اور بنی حارثہ کے محلے کی جانب سے مدینے میں داخل ہو گیا ۔ یہ بنی حارثہ وہی لوگ ہیں جنہوں نے (جنگ خندق کے موقع پر) کہا تھا اءِیْنَ بَسُوْنَا عَوْرَةَ (ہمارے گھر غیر محفوظ ہیں) یہ لوگ اپنے سامنے والوں سے لڑنے میں مصروف رہے ، انہیں خبر بھی نہ ہوئی اور اہل شام نے انہیں پیچھے سے مارنا شروع کر دیا ۔ بہر حال امیر انصار عبداللہ بن حنظلہ انصاری مارے گئے ، اسی طرح عمرو بن حزم قاضی مدینہ بھی ہلاک ہو گئے ، اور پھر اہل شام نے سہ شبانہ روز مدینے میں

لوٹ مار کا بازار گرم کیے رکھا۔  
 جب چوتھا دن آیا تو مسلم بن عقبہ نے دربار لگایا اور اہل مدینہ  
 کو بیعت کے لیے بلوایا، سب سے پہلے جو بزرگ آئے وہ یزید بن عبداللہ  
 بن ربیعہ ابن اسود تھے۔ یہ حضرت ام سلمہ زوج رسول اللہ صلی اللہ علیہ  
 وسلم کے نواسے تھے۔

مسلم نے ان سے کہا ”میری بیعت کرو“

جواب دیا ”میں کتاب الہی، سنت رسول صلی اللہ علیہ وسلم  
 کی بنا پر تمہاری بیعت کروں گا“۔

اس پر مسلم نے کہا ”نہیں بلکہ بیعت کرو اس اقرار کے ساتھ  
 کہ تم امیرالمومنین کی چراگاہ ہو، وہ تمہارے اموال و اولاد کے معاملے  
 میں جو چاہیں کریں، انہیں حق حاصل ہے“۔

یزید بن عبداللہ نے اس شرط پر بیعت کرنے سے انکار کر دیا، لہذا  
 مسلم نے ان کی گردن کٹوا دی، پھر محمد بن ابی جہشم بن حذیفہ  
 عدوی پیش ہوئے، اُن سے مسلم نے کہا ”تمہی وہ شخص ہو کہ  
 امیرالمومنین کی خدمت میں حاضر ہوئے تھے، اور انہوں نے تمہاری  
 عزت و تکریم کی تھی۔ تمہیں انعام و ہدایا سے نوازا تھا، مگر تم نے  
 مدینے میں واپس آ کے یہ گواہی دی کہ امیرالمومنین شراب پیتے ہیں،  
 خدا کی قسم تم پھر کبھی جھوٹی گواہی نہ دو گے، مار دو گردن اسکی“  
 — چنانچہ ان کی گردن مار دی گئی۔

پھر معقل بن سینان اشجعی آئے جو بنو ہاشم کے حلیف  
 تھے۔ اُن سے مسلم نے کہا ”یاد ہے کہ ایک روز تم بمقام طبریثہ  
 میرے پاس سے گزرے تھے، میں نے تم سے پوچھا تھا کہاں سے آئے  
 ہو؟ تم نے جواب دیا تھا ”ایک ماہ گرداں رہے، ہمارے اونٹ لاغر  
 ہو گئے اور ہم خالی ہاتھ لوٹ آئے۔ اب ہم مدینے جا کر اُس فاسق  
 یزید بن معاویہ کی بیعت توڑ دیں گے اور اولادِ مہاجرین میں سے کسی  
 کی بیعت کر لیں گے“۔

تو یہ جان لو کہ میں نے اسی روز قسم کھالی تھی کہ اگر کہیں

مجھے تم پر قدرت حاصل ہوئی تو میں تمہیں موت کے گھاٹ اتار کے دم لوں گا۔ اے احمق! اب خدا نے مجھے تم پر قادر کر دیا ہے۔ اے اشْجَع کجا تُو، کجا خلافت کہ تُو جسے چاہے معزول کرے اور جسے چاہے مامور کرے۔ مار دو گردن اس کی۔“

ازاں بعد، عمرو بن عثمان پیش ہوئے، اُن سے مسلم نے کہا ”تو ہے خَبِیْث بن طِیِّب، جب اہلِ شام فتح مند ہوں تو تُو کہتا ہے میں عثمان بن عفان رضیٰ کا فرزند ہوں، اور جب اہلِ حجاز کو کامیابی حاصل ہو تو تُو کہتا ہے میں تمہی میں سے ہوں، اور پھر تُو اتہام طرازی کر کے امیرالمومنین کے خلاف دلوں میں نفرت بٹھاتا ہے۔ سو نڈ دو داڑھی مونچھ ان کی۔“

چنانچہ ان کی ڈاڑھی مونچھ نوچ ڈالی گئی، ایک بال بھی باقی نہ رہنے دیا گیا۔

یہ دیکھ کے عبدالملک بن مروان نے آ کے مسلم سے کہا ”انہیں ازراہ بخشش میرے حوالے کر دو۔“ چنانچہ مسلم نے انہیں عبدالملک کے حوالے کر دیا۔ عمرو بن عثمان کے بعد علی بن حسین رضیٰ بن علی ابی طالب آئے۔ مسلم نے انہیں اپنے غالیچے پر بٹھا لیا اور کہا ”مجھے امیرالمومنین نے آپ کے حق میں شدید تاکید کی تھی، علی رضیٰ نے جواب دیا ”اہلِ مدینہ نے جو کچھ کیا مجھے بالکل پسند نہ تھا۔“

مسلم بولا ”بجا:۔ اور پھر انہیں ایک خچر پر سوار کرایا اور ان کے گھر کی طرف روانہ کر دیا، اب مسلم نے علی بن عبداللہ بن عباس کے پاس آدمی بھیجا کہ انہیں بیعت کرنے کے لیے لایا جائے۔ چنانچہ انہیں گھر سے نکال لایا گیا۔ راستے میں ان کی ملاقات حُصَیْن بن مُمِیر سے ہوئی، اس نے انہیں فوجداروں سے چھڑوا لیا۔ حُصَیْن بن مُمِیر علی بن عبداللہ کے نانہال میں سے تھے۔ اس پر مسلم نے کہا ”میں نے اس کی طرف آدمی بھیجا تھا کہ وہ آ کے بیعت کرے، اسے لے کر آؤ“ چنانچہ حُصَیْن نے عبداللہ کو بلوایا، عبداللہ آیا، اور بیعت کر لی۔

بنت اشعث بن قیس نے جو حضرت حسین رضی بن علی رضی کی زوجہ تھیں مسلم کے پاس پیغام بھیج کر متطوع کیا کہ ان کا گھر لوٹ لیا گیا ہے۔ اس پر مسلم نے حکم دیا کہ ان کے گھر سے جو کچھ لوٹا گیا تھا لوٹا دیا جائے۔ اس کے بعد مسلم نے مکے کی راہ لی، اور یزید کو لکھ بھیجا کہ اس نے مدینے میں کیا کارروائی کی ہے۔ یزید نے آگہ ہونے پر تمثیلاً یہ شعر کہے۔

(۱) لَيْتَ أَشْيَاخِي بَيْدَرٍ شَهِيدُوا  
جَزَعَ الْخَزْرَجِ مَنْ وَتَعَالَسَلْ!  
(۲) حَيْثُ حَكَّتْ بِقُبَاءَ بَرَّ كَهَا  
وَاسْتَحْرًا لِقَتْلُ فِي عَبْدِ الْأَشْلِ!

۱۔ اے کاش آج میرے وہ بزرگ جو بدر میں کام آئے تھے دیکھتے کہ نیزوں کی مار کے باعث بنو خزرج کس طرح جزع و فزع کر رہے ہیں۔

۲۔ وہ دیکھتے کہ مقاد قباء پر انہیں روند کر رکھ دیا گیا ہے اور بنو عبدالاشہل کو کاٹ کر پھینک دیا گیا ہے۔

مگر جب مسلم بمقام ہرشی پہنچا تو بیمار ہو گیا اور بیماری نے شدت اختیار کر لی، جب موت کی گھڑی سر پر آن پہنچی تو کہا ”مجھے سہارا دو“۔ سہارا دیا گیا تو بولا ”مجھے امیرالمومنین نے حکم دیا تھا کہ اس مہم کے دوران میں اگر میرے ساتھ کوئی حادثہ گزر جائے تو میں اپنی جگہ حصین بن نمیر کو کماندار عساکر مقرر کر دوں، ویسے اگر اختیار میرا اپنا ہوتا تو میں اپنا جانشین اسے ہرگز نہ بناتا۔ اس لیے کہ نرم خوئی اہل یمن کی خصلت ہے تاہم میں امیرالمومنین کے حکم سے سرتابی نہیں کر سکتا“۔

ازاں بعد کہا ”اے حصین! جس روز مکے پہنچو اسی روز ابن زبیر رضی کے خلاف اعلان جنگ کر دو، اور اہل شام کو اپنے دشمن کے خلاف جو کارروائی وہ کرنا چاہیں کرنے دو، ان کا ہاتھ مت روکو،

قریش کی باتوں پر کان نہ دھرنا ، وہ تمہیں دھوکا دیں گے “ ۔ یہ کہا اور چل بسا ، سوت اس کی خناق کے باعث ہوئی تھی ۔

بہر حال اب حصین بن نمیر نے لشکر کی کمان سنبھالی اور کوچ کرتا ہوا مکے میں جا اترا ۔ ابن زبیرؓ اپنے رفقاء سمیت مسجد حرام میں قلعہ بند ہو چکے تھے ، لہذا حصین بن نمیر نے کوہ ابو قیس پر منجشیقین نصب کر دیں ، اور مسجد حرام پر سنگباری شروع کر دی ۔

یہ لوگ اسی عالم میں تھے کہ حصین بن نمیر کے پاس یزید بن معاویہؓ کے وفات پا جانے کی خبر پہنچی ۔ چنانچہ اُس نے عبداللہ بن زبیرؓ کے پاس پیغام بھیجا کہ جس شخص نے مجھے آپ سے لڑنے کے لیے روانہ کیا تھا رحلت کر گیا ہے ۔ کیا اب آپ صلح کرتے ہیں ؟ کیا ہمارے لیے حرم کے در کھولتے ہیں ، کہ ہم طواف کر لیں اور لوگ ایک دوسرے سے مل جل لیں ۔

عبداللہ بن زبیرؓ نے یہ بات مان لی ، اور مسجد حرام کے در کھول دیے ۔ لہذا حصین اور اس کے ساتھیوں نے کعبے کا طواف شروع کر دیا ۔ اسی روز دراز حالیکہ حصین بعد عشاء طواف میں مصروف تھا اس کا سامنا ابن زبیرؓ سے ہو گیا ۔ اُس نے انہیں بازو سے پکڑا اور راز دارانہ کہا ” کیا آپ میرے ہمراہ شام جا سکتے ہیں ؟ میں وہاں لوگوں کو دعوت دوں گا کہ وہ آپ کی بیعت کر لیں ، اب خلافت کا معاملہ گڈ مڈ ہو گیا ہے ، اور میں آپ سے زیادہ کسی کو مستحق نہیں جانتا ۔ مجھے توقع ہے کہ شام میں میری بات رد نہ کی جائے گی ۔ مگر ابن زبیرؓ نے اپنا ہاتھ حصین کے ہاتھ سے چھڑا لیا ، اور باآواز بلند بولے ” جب تک میں ایک حجازی کے بدلے دس شامیوں کو قتل نہ کر لوں یہ بات ممکن نہیں “ ۔ چنانچہ حصین نے کہا ” جھوٹا ہے وہ شخص جس نے آپ کو عرب کے مدبرین میں شمار کیا ، میں آپ سے سرگوشی میں بات کرتا ہوں ، آپ علی الاعلان جواب دیتے ہیں ، میں آپ کو خلافت کی پیشکش کرتا ہوں اور آپ دعوتِ جنگ دیتے ہیں ؟ “ جلد

ہی حصین نے اپنی جمعیت سمیت شام کی راہ لی ، اور جب مدینے کے پاس سے گزرا تو پتہ چلا کہ اہل مدینہ اس سے بارِ دگر جنگ کرنے پر تلے بیٹھے ہیں ۔ چنانچہ اس نے اہل شہر کو بلوایا اور پوچھا ” آپ لوگوں کے بارے میں مجھ تک یہ کیا بات پہنچ رہی ہے ؟ “ اس پر انہوں نے معذرت کر لی اور کہا ” ہمارا ایسا کوئی ارادہ نہ تھا “ ۔

ابو ہارون عبّادی کا بیان ہے کہ ” میں نے ابو سعید خدری کو دیکھا تھا ، اُس وقت ان کی ریش سفید تھی ، ریش کے دونوں پہلو غائب تھے ، درمیانی حصہ باقی تھا ، چنانچہ میں نے پوچھا ” اے ابو سعید یہ آپ کی ڈاڑھی کا کیا عالم ہے “ بولے ” یہ کارنامہ یوم حترہ کو ظالم شامیوں نے سرانجام دیا تھا ۔ وہ میرے گھر میں گھس آئے اور جو کچھ وہاں تھا لوٹ لیا ، وہ پیالہ بھی اڑا لیا جسمیں میں پانی پیتا تھا ۔ جب وہ چلے گئے تو دس نفر اور آ گئے ، میں اُس وقت نماز پڑھ رہا تھا ۔ انہوں نے گھر کی تلاشی لی ۔ وہاں کچھ نہ پایا ، لہذا رنجیدہ ہوئے اور مجھے مصلی پر سے اٹھا کے زمین پر دے مارا ، پھر اُن میں سے ہر شخص نے بڑھ کر میری ڈاڑھی نوچنی شروع کر دی ، جہاں سے تمہیں اڑی ہوئی نظر آتی ہے وہاں سے نچ گئی تھی جو باقی دکھائی دیتی ہے وہ مٹی میں دھنسی ہونے کے باعث بچ رہی ، مٹی کے اندر ان کے ہاتھ نہ پڑے ۔ میں اس ڈاڑھی کو اسی صورت میں بحال رکھوں گا اور خدا کے سامنے اسی طرح پیش ہوں گا “ ۔

## خوارج

کہتے ہیں کہ ۴۸ء میں ازرقی خارجیوں نے زور پکڑ لیا ۔ انہیں ازرقی اُن کے سربراہ نافع بن ازرق کی مناسبت سے کہتے ہیں ۔ جب ان کا اولین خروج عمل میں آیا تو ان کی تعداد چالیس تھی ۔ ان کے اکابر میں نافع بن ازرق ، عطیہ بن اسود ، عبداللہ بن صبار ، عبداللہ بن رباح ، حنظلہ بن بہیس اور عبداللہ بن ماحوز شامل تھے ۔ یہ یزید بن معاویہ کے عہد کا واقعہ ہے ۔ اس وقت بصرے میں عبیداللہ بن

زیاد حکمران تھا۔ چنانچہ اس نے اسلم بن ربیعہ کو دو ہزار سوار دے کر اُن سے نبٹنے کے لیے بھیجا۔ اسلم نے انہیں اہواز کے ایک گاؤں میں جا لیا جسے آسک کہتے تھے، یہ گاؤں فارس سے قریب واقع تھا۔ اسلم نے انہیں دیکھتے ہی ہلہ بول دیا، مگر خوارج نے اس کے ساتھیوں میں سے پچاس کو موت کے گھاٹ اتار دیا۔ یہ دیکھ کر اسلم کے پاؤں اُکھڑ گئے۔ چنانچہ ایک خارجی نے کہا:

(۱) أَلْفَا مُؤْمِنٍ مِّنْكُمْ زَعَمْتُمْ

وَيَهْزُوكُمْ بِأَسْكَارٍ بَعُونَا!

(۲) كَذَبْتُمْ لَيْسَ ذَاكَ كَمَا زَعَمْتُمْ

وَالْكَنَّ الْخَوَارِجَ مُؤْمِنُونَ!

(۳) هُمُ الْفَيْسَةُ الْقَلِيلَةُ قَدْ عَلِمْتُمْ

عَلَى الْفَيْسَةِ الْكَثِيرَةَ يُنْصَرُونَ!

(۴) أَطَعْتُمْ أَسْرَ جَبَّارٍ عَنِيدٍ

وَمَا مِنْ طَاعَةٍ لِّلظَّالِمِينَ!

۱- تم کہ بخیالِ خویش مومن ہو اپنے اُن دو ہزار افراد کے بارے میں کیا رائے رکھتے ہو جنہیں آسک کے مقام پر چالیس آدمیوں نے مار بھگایا۔

۲- تم جھوٹے ہو، بات یوں نہیں ہے جو تم نے فرض کر رکھی ہے۔ درحقیقت مومن تو خوارج ہیں۔

۳- تم جانتے ہو کہ مختصر گروہ وہی تھا جسے بھاری بھر کم گروہ کے خلاف فتح و نصرت عطا کی گئی۔

۴- تم وہ لوگ ہو کہ ایک ظالم و سرکش شخص کے سامنے سرتسلیم خم کیے ہوئے ہو، حالانکہ ظالموں کی اطاعت کا دم بھرنا بالکل ناروا ہے۔

ابن زیاد کو اس بات نے بہت مشتعل کیا۔ چنانچہ وہ بصرے میں جس شخص کو بھی خارجی نظریات سے متہم پاتا اُس کا سر اڑا دیتا۔



یہاں تک کہ محض تہمت اور شبہ کی بنا پر اس نے نو سو افراد کو فنا کر ڈالا۔

اس کے باوصف خوارج کی قوت میں بدستور اضافہ ہوتا چلا گیا۔ اہل بصرہ میں سے جو جو اُن کے ہم خیال تھے کھسک کھسک کر اُن کے یہاں پہنچ رہے تھے اور جب یزید نے وفات پائی تو ان کی تعداد میں اور بھی اضافہ ہو گیا۔ یہ دیکھ کر عبید اللہ بن زیاد نے عراق کو چھوڑا اور راہ فرار اختیار کر لی۔

اب اہل بصرہ کو خوارج کی طرف سے اپنی جانوں کا خوف لاحق ہو گیا، ان دنوں حال یہ تھا کہ نہ اُن کا کوئی والی تھا نہ امیر۔ آخر سب نے متفق ہو کر مسلم بن عبیس قرشی کو اپنا سربراہ مقرر کر لیا اور پانچ ہزار بہادر بصری سوار اس کے سپرد کر کے خوارج کے خلاف کارروائی کرنے کے لیے روانہ کر دیا۔

مسلم بن عبیس نے انہیں ”دولاب“ کے مقام پر جا لیا۔ مقابلہ ہوا اور گھمسان کا رن پڑا۔ ہر ایک نے دوسرے کے مقابلے میں کامل پائنداری کا مظاہرہ کیا، یہاں تک کہ نیرے ٹوٹ گئے، تلواریں کٹ گئیں، اور وہ ایک دوسرے کو دانتوں سے کاٹنے لگ پڑے، اسی اثنا میں مسلم بن عبیس مارا گیا اور اس کی جمعیت بھاگ نکلی۔ اس موقع پر بنو ازد کے ایک فرد نے کہا تھا:

(۱) قَدْ رَمَيْنَا الْعَدُوَّ إِذْ عَظُمَ الْخَطْبُ،

بِذِي الْجَوْدِ مُسْلِمُ بْنُ عَبَّيْسٍ!

(۲) فَانظُرُوا غَيْرَ مُسْلِمِ بْنِ عَبَّيْسٍ

فَاطْلُبُوهُ مِنْ حَيْثُ آيْتْنَا وَلَيْسَ!

(۳) لَوْرُمُوا بِالْمُشَلِّبِ بْنِ أَبِي صَفْرَةَ

كَانُوا لَهُ كَأَكَلَةِ حَيْسٍ

۱۔ جب معاملہ خطرناک صورت اختیار کر گیا تو ہم نے مرد فیاض مسلم بن عبیس کو دشمن (خوارج) کے مقابلے پر متعین کر دیا۔

۲- اب مسلم بن عبیس کے علاوہ کسی مرد پر نگاہ ڈالو اور یہاں وہاں جہاں سے بھی ملے اسے ڈھونڈ نکالو۔

۳- (میرا خیال ہے) اگر اُن کے مقابلے میں مہلب بن ابی صفرہ کو مامور کیا جائے تو یہ حلوا مانڈا ہو کر رہ جائیں (انہیں آسانی سے ہڑپ کر لیا جائے)۔

ان دنوں مہلب خراسان کی حکومت پر فائز تھا۔

بہر حال جب مسلم بن عبیس مارا گیا تو اہل بصرہ کو خوارج کی طرف سے شدید خوف لاحق ہو گیا۔ چنانچہ انہوں نے عثمان بن معمر قرشی کو منتخب کیا اور کوئی دس ہزار دلیران بصرہ اس کے جھنڈے تلے جمع ہو گئے۔ وہ خوارج کے تعاقب میں روانہ ہو پڑا، اور آخر فارس میں ان کو جا لیا۔ شدید جنگ ہوئی، عثمان مارا گیا اور اس کے ساتھی بھاگ نکلے۔

اب اہل بصرہ نے ابن زبیر رضی اللہ عنہ کی خدمت میں عریضہ ارسال کر کے اطلاع دی کہ اُن کا کوئی والی نہیں، نیز گزارش کی کہ وہ اپنی جانب سے کسی کو روانہ فرمائیں، جو ان کے شہر و نواح کی حکومت سنبھال لے۔

عبد اللہ بن زبیر رضی اللہ عنہ نے حارث بن عبد اللہ بن ابی ربیعہ مسخندومی کو روانہ کر دیا۔ اس نے بصرے میں جا کے کاروبار حکومت اپنی تحویل میں لے لیا، اور پھر اکابر بصرہ کو بلا کے صلاح لی، کہ خوارج سے نبٹنے کے لیے کس شخص کو مامور کیا جائے۔ سبھی نے کہا ”آپ یہ کام مہلب بن ابی صفرہ کے سپرد کر دیں“۔

اسی عالم میں ایک بصری اٹھ کھڑا ہوا جس کا نام ابن عترادہ تھا اور اس نے ذیل کے اشعار سر کیے :

(۱) مَضَى بَنُ عَبَّيْسٍ مُسْلِمٌ لِسَبِيْلِهِ

فَقَامَ لَهَا الشَّيْخُ الْحِجَازِيُّ عُثْمَانُ !

(۲) فَأَرْعَدَ مِنْ قَبْلِ الْقَاءِ ابْنُ مَعْمَرٍ

وَأَبْرَقَ وَالشَّرْقُ الْحِجَازِيُّ خَوْءَانُ !

- (۳) وَلَمْ يَنْشِكْ عُثْمَانُ جَنَاحَ بَعُوْضَةٍ  
وَأَضْحَى عَدُوَّ الدِّينِ مِثْلَ الذِّى كَانُوا  
(۴) وَلَيْسَ لَهَا إِلَّا الْمُهَلَّبُ أَنَّهُ!  
مَسَىءٌ بِأَمْرِ الْحَرْبِ شَيْخٌ لَهُ شَانُ،  
(۵) أءِ ذَاقِيْهِلَ مَنْ يَحْمِي الْعِرَاقِيْنَ أَوْ مَاتَ  
إِلَيْهِ مَعَهُ بِإِلَّا كُفٌّ وَقَحْطَانُ!  
(۶) فَذَلِكَ أَمْرٌ أءِ نَ يَلْقَهُمْ يُطْفِئُ نَارَهُمْ  
وَلَيْسَ لَهَا إِلَّا الْمُهَلَّبُ أءِ نَسَانُ!

۱۔ مسلم بن عبیس نے اپنی راہ پکڑی اور چل دیا، پھر اس کی جگہ ایک حجازی بزرگ جس کا نام عثمان تھا سربراہ کار بنا۔

۲۔ یہ عثمان بن معمرؓ جنگ سے قبل خوب کڑکا، خوب چمکا، مگر ظاہر ہے کہ حجازی بجلی بڑی خیانت کار ہوتی ہے۔  
۳۔ عثمان نے تو پشے کا پر بھی مجروح نہ کیا۔ لہذا دشمن دین جیسا تھا ویسا ہی رہا۔

۴۔ خوارج کی جنگ کے لیے موزوں ترین آدمی مہلب بن ابی صفرہ ہی ہے۔ وہ امورِ حرب کا ماہر اور عالی قدر رئیس ہے۔

۵۔ جب یہ کہا جائے کہ عراقین کی مدافعت کون کر سکتا ہے تو بنو سعد اور بنو قحطان یکساں ہاتھ اٹھا کر اسی کی طرف اشارہ کریں گے۔

۶۔ وہی شخص ہے کہ اگر خوارج کے مقابل آیا تو اُن کے فتنے کی آگ کو بجھا ڈالے گا۔ اس فتنے کا مقابلہ مہلب کے سوا اور کسی انسان سے ممکن نہیں۔

## خوارج کے خلاف مہلب کی صف آرائیاں

اب احسف بن قیس نے حارث بن عبداللہ سے کہا ”اے امیر آپ

امیرالمومنین عبداللہ بن زبیر رضی اللہ عنہ کی خدمت میں لکھیں کہ وہ مہلب کے نام یہ فرمان جاری فرمائیں کہ وہ اپنی جگہ خراسان میں کسی کو ماسور کر کے خوارج کی جانب متوجہ ہو اور اُن سے نبٹنے کی ذمہ داری سنبھالے۔ حارث نے اسی کے مطابق عرضداشت تحریر کر دی۔

جب حارث کا عریضہ ابن زبیر رضی اللہ عنہ کو ملا تو انہوں نے مہلب کے نام ذیل کا مکتوب روانہ کر دیا :

”بسم اللہ الرحمن الرحیم! خدا کے بندے عبداللہ بن زبیر رضی اللہ عنہ امیرالمومنین کی طرف سے مہلب بن ابی صفرہ کے نام، اما بعد! حارث بن عبداللہ نے میرے پاس عریضہ بھیج کر مطلع کیا ہے کہ بے دین ازرقیوں نے فتنہ و فساد کی آگ بھڑکا رکھی ہے اور ان کی قوت میں خاصہ اضافہ ہو گیا ہے۔ میری تجویز یہ ہے کہ تم اُن سے نبٹنے کا بیڑا اٹھاؤ۔ اس لیے کہ میری امید تمہارے استقلال کے ساتھ وابستہ ہے۔ تم اپنے شہر والوں کو خوارج کی آفت سے بچا لو گے، اور ان کی پریشانی کو جمعیتِ خاطر میں بدل دو گے۔ لہذا یوں کرو کہ اعترہ میں سے کسی کو خراسان کی حکومت پر اپنا قائم مقام کر کے خود بصرے کی راہ لو، اور پھر جہاں تک ہو سکے بہترین اسلحہ و سامان سے لیس ہو کر ان سے مقابلہ کرنے کی خاطر نکل کھڑے ہو۔ مجھے امید ہے کہ خدا تمہیں ان پر فتح عطا کر دے گا، والسلام“۔

جب مہلب کو یہ خط ملا تو اُس نے خراسان کی حکومت پر اپنا جانشین مقرر کر دیا اور رختِ سفر باندھ کے روانہ ہو پڑا۔ بصرے میں پہنچ کے وہ منبر پر جلوہ افروز ہوا۔ آدمی کم گو اور ایجاز پسند تھا۔ فقط اتنا کہا ”اے لوگو! ایک بڑے منہ زور اور ضدی دشمن نے تمہارا ناطقہ بند کر رکھا ہے۔ وہ تمہارا خون بہائے اور سال اڑائے جا رہا ہے۔ اگر تم لوگ میرے مطالبات مان لو تو میں اُن سے تمہاری خاطر لڑنے کا ذمہ لے لوں گا اور خدا سے مدد کا طلبگار ہوں گا کہ ان کے خلاف کامیابی عطا کرے اور اگر تم متفقہ طور پر زمامِ کار کسی اور کے سپرد کر دو تو میں تمہی میں سے اور تمہی جیسا ایک فرد ہوں گا،

(جو کام تم کرو گے میں بھی وہی کروں گا) -

لوگوں نے پوچھا ”تم کیا چاہتے ہو“ -

کہا ”میں تم میں سے درمیانے درجے کے لوگ چنوں گا، نہ سرمایہ دار۔ گراں بار کو اور نہ فقیر بے مقدار کو، جو علاقہ میں فتح کروں گا وہ میرا ہوگا۔ نیز یہ کہ میں خوارج کے خلاف جو بھی تدبیر کروں گا اس کی خلاف ورزی نہ کی جائے گی۔ میری رائے میں دخل نہ دیا جائے گا، اور جو راہ عمل میں اختیار کروں گا اس سے تعرض نہ کیا جائے گا۔

لوگوں نے باواز بلند جواب دیا ”تمہارا مطالبہ منظور ہے، اور ہم اس پر رضامند ہیں“۔ پھر وہ منبر سے اتر آ، گھر آیا، فوج کا رجسٹر منگوا یا۔ جب وہ لایا گیا تو اُس نے اہل بصرہ میں سے بیس ہزار جانباز منتخب کر لیے، ان میں سے آٹھ ہزار ازْدُی تھے اور باقی باقی عرب سے۔ مقدمۃ الجیش پر اپنے بیٹے مغیرہ کو تین ہزار سپاہی دے کر ماسور کیا۔ اب وہ رخصت ہوا اور خوارج کے قریب پہنچ گیا۔ وہ اُس وقت دریائے تستر کے کنارے تھے، اُن پر دھاوا کیا اور انہیں ایسا بھگایا کہ وہ اہواز میں جا ٹھیرے۔ زیاد اعجم نے اسی موقع پر کہا تھا:

(۱) جزی اللہ خیراً والجزاءُ بکفّہ

أَخْتَالِازْدٍ عَنَّا مَا أَذَبَ وَأَحْرَبَا!

(۲) وَلَمَّا رَأَيْنَا الْأَمْرَ قَدْ جَدَّ جِدَّةً،

وَالْأَلَّةُ تُوَارِي دُونَنَا السَّمْسُ كَتُوكِبَا

(۳) دَعَوْنَا أَبَاغَسَّانَ فَاسْتَشَكَ سَمْعُهُ،

وَأَحْنَفَ طَا طَا رَأْسَهُ، وَتَهَيَّبَا!

(۴) وَكَانَ ابْنُ مَسْجُوفٍ لِيَكُلَّ عَظِيمَةً

وَقَصَّرَ عَنْهَا حَبْلَهُ، وَتَذَبُّذَبَا!

(۵) فَلَمَّا رَأَيْنَا الْقَوْمَ قَدْ كَلَّ حَدَّهُمْ

لَدَى حَرِّ بِيهِمْ فِيهَا دَعَوْنَا الْمُهَلَّبَا!

۱- خدا بنو ازد کے اس شیر مرد کو جزائے خیر دے ، اور ظاہر ہے کہ جزا اسی کے ہاتھ میں ہے ۔ وہ مرد جس نے ہماری خاطر جنگ لڑی اور ہمیں حملوں سے بچایا ۔

۲- جب ہم نے یہ دیکھا کہ معاملہ بہت بگڑ گیا ہے یہاں تک کہ مارے غم و اندوہ کے ہم سمجھنے لگ گئے تھے کہ شاید ہماری تاریک رات کبھی دن میں تبدیل نہ ہو گی ۔

۳- تو ہم نے ابو غسٹان کو پکارا مگر اس کے کان بہرے ہو گئے ، پھر ہم نے احسف کو پکارا اس نے خوفزدگی کے عالم میں اپنا سر نہوڑا لیا ۔

۴- ہر مشکل کا شیرانہ مقابلہ کرنے والا ہر دلیر ، خوارج کی جنگ سے کئی کتراتا ، بے ہمتی کا احساس کرتا اور ڈول جاتا تھا ۔

۵- آخر جب ہم نے یہ دیکھا کہ خوارج کی جنگ کے ضمن میں لوگوں کی تلواریں کند ہو گئی ہیں (بالکل حوصلہ ہار چکے ہیں) تو ہم نے مہلب کو آواز دی ۔

خوارج کو شکست دینے کے بعد مہلب چالیس روز پل پر ٹھہرا رہا ، اور پھر ان کے تعاقب میں روانہ ہو پڑا ۔ اس بات کا علم نافع بن ازرق کو بھی ہو گیا ۔ وہ نواحِ اہواز ہی میں مقیم رہا تا آنکہ مہلب نے اسے جا لیا ، اور ایک مقام پر جسے ”بسیلی“ کہتے تھے خوارج پر ہلہ بول دیا ۔ صبح سے شام تک جنگ جاری رہی ۔ مہلب کے چہرے پر تلوار کا زخم آیا اور وہ بیہوش ہو گیا ۔ چنانچہ کہا جانے لگا کہ ”امیر مارا گیا“ ۔ اس بات نے اہل لشکر کے غضب اور سرگرمی میں مزید اضافہ کر دیا اور انہوں نے بے شمار افراد کو تہ تیغ کر ڈالا ، تا آنکہ ان کا سردار نافع بن ازرق بھی ہلاک ہو گیا اور آخر کار خوارج شکست کھا کر فارس کی سمت نکل گئے ۔

جب اہل بصرہ کو اطلاع ملی کہ مہلب مارا گیا ہے تو پورے شہر میں ہلچل مچ گئی ۔ ان کے حاکم حارث بن ابی ربیعہ نے چاہا کہ

بھاگ جائے۔ اس پر بنی یَشکُر کے ایک فرد نے اس کے پاس  
رقعہ بھیجا :

- (۱) اَلَا يَا حَتَارِ يَا بَنِي السَّادَةِ الصَّيِّدِ هَبْ لَنَا  
مَقَامَكَ لَا تَرَحَّلْ وَلَمْ يَأْتِكَ الْخَبْرُ  
(۲) فَأَيْنَ كَانَ أَوْ دَى بِالْمَهَلْبِ يَوْمَهُ  
فَقَدْ كَسَفَتْ فِي أَرْضِنَا الشَّمْسُ وَالْقَمَرُ  
(۳) وَمَالَكَ مِثْنُ بَعْدَ الْمَهَلْبِ عَرَجَةٌ  
وَمَالَكَ بِالْمِصْرَيْنِ سَمْعٌ وَلَا بَصَرُ  
(۴) فَدُونِكَ فَالْحَقِّ بِالْحِجَازِ وَلَا تَقُمْ  
بِبَيْلُدٍ تِنَّا إِنَّ الْمَقَامَ بِيهَا خَطَرُ!  
(۵) وَأَيْنَ كَانَ حَيًّا كُنْتَ بِالْمِصْرِ آسِنًا  
وَكَانَ بَقَاءُ الْمَرْءِ فِيئِنَّا هُوَ الظَّفَرُ

۱۔ اے حارث ، اے سردارانِ گردن کش کے فرزند ، ہماری خاطر  
ٹھیرا رہ۔ رخصت نہ ہو ، ابھی کوئی (مصدقہ) خبر تو تجھ  
تک پہنچی بھی نہیں۔

۲۔ اگر مہلب فنا سے دوچار ہو چکا ہے تو اس کا معنی یہ ہے کہ  
ہماری سرزمین کا چاند بھی گمنا گیا ہے اور سورج بھی۔

۳۔ (تو یہ سمجھتا ہے کہ) مہلب کے بعد تیرا وقار ختم ہو گیا۔  
دوفہ و بصرہ میں تیرا ادب اور تیری اطاعت ناپید ہو گئی۔

۴۔ (یہ بات ہے تو) بیشک جان بچا ، اور حجاز میں پہنچ جا ،  
ہمارے شہر میں مت ٹھیر۔ یہاں ٹھیرنا خطرے سے خالی  
نہیں۔

۵۔ اور اگر مہلب زندہ ثابت ہوا تو تجھے اس شہر میں پورے  
امن و سکون میسر آ جائے گا ، ہمارے درمیان کسی شخص  
کا زندہ و سلامت رہ جانا ہی اس کی بڑی فتح ہے۔

اسی طرح بنی سعد کے ایک شخص نے کہا تھا :

(۱) اَلَا كُنَّا مَا يَأْتِي مِنَ الْأَمْرِ هَيِّنًا

عَلَيْنَا يَسِيرًا عِنْدَ فَقْدِ الْمُهَلَّبِ

(۲) فَاءِنْ يَكُ قَدًا أَوْ دَى فَمَا نَحْنُ بَعْدَهُ

بِأَمْتَعٍ مِّنْ شَاءِ عِجَافٍ لِأَزْوَابِ

(۳) نَعُوذُ بِمَنْ أَرَسَى ثَبِيرًا مَكَانَهُ

وَتُرْسِي حِرَاءِ وَالْقُدَيْدِ وَكَبْكَبِ !

(۴) مِّنَ الْخَبْرِ الْمُلْقَى عَلَى الْحُورِ خِيدًا رَهَا

وَيَشْجَى بِهِ مَا بَيْنَ بَصْرَى وَيَثْرِبِ

۱- مہلب کی موت کے بعد جو حادثہ بھی پیش آئے وہ ہمارے لیے بالکل معمولی ہے۔

۲- اگر وہ فنا کی آغوش میں جا چکا ہے تو اس کے بعد ہم اتنے ہی غیر محفوظ ہیں جتنی ضعیف و ناتواں بھیڑیں بھیڑیوں کے مقابل ہوتی ہیں۔

۳- ہم اُس ذات کی پناہ مانگتے ہیں جس نے کوہ ثبیر، حیرا، قُدَیْد، اور کبکب کو اپنی جگہ پر استوار کیا ہے۔

۴- کہ ہم وہ خبر نہ سنیں جو سیاہ چشم نازنینوں پر (غم کا) پردہ ڈال دے اور جس کے باعث بصرے سے لے کر یثرب تک غم کی لہر دوڑ جائے۔

مگر جلد ہی بعد اہل بصرہ کے پاس ایک شخص خوشخبری لے کر پہنچا کہ مہلب سلامت ہے۔ چنانچہ اہل بصرہ مسرور ہو گئے۔ دلوں کو اطمینان حاصل ہو گیا، اور امیر بصرہ جو پر تول رہا تھا ٹھہر گیا۔ اس پر بنو ضبہ کے ایک فرد نے کہا :

(۱) اءِنْ رَبَّتْ أَنْجَى الْمُهَلَّبِ ذَا الطَّوْ

لِ لِأَهْلٍ أَنْ تَحْمَدُوهُ كَثِيرًا !

(۲) لَا يَزَالُ الْمُهَلَّبُ ابْنُ أَبِي صَفْرَةَ



مَنَا عَاشَ بِالْعِرَاقِ اَمِيرًا !  
 (۳) فَاءِذَا مَاتَ فَالرَّجَالُ نِسَاءً  
 مَايُسَاوِيُ مِنْ بَعْدِهِ قِطْمِيرًا !  
 (۴) قَدْ اَمِنَّا بِكَ الْعَدُوَّ وَعَلَى الْمَصْرِ  
 وَوَقَّرْتَ مِشْبَرًا وَسَرِيرًا !

۱- وہ خدا جس نے مہلب جیسے فیاض شخص کو خیریت و عافیت سے نوازا ہے وہ مستحق ہے کہ اس کا لاکھ لاکھ شکر کیا جائے۔

۲- مہلب جب تک زندہ رہے گا عراق میں اس کی حیثیت امیر (گورنر) کی سی رہے گی۔

۳- اگر وہ چل بسے تو مرد عورتوں کی طرح ہو کر رہ جائیں اور اس کے بعد کوئی مرد کھجور کی گٹھلی کے چھلکے کی برابری بھی نہ کر سکے، (بے وقار و بے مقدار ہو کر رہ جائے)

۴- اے مہلب تیری وجہ سے ہم اپنے دشمنوں کے حملے سے مامون ہو گئے۔ منبر کو تو نے وقار بخشا اور تخت کو تو نے اعتبار عطا کیا۔

دوسری طرف نافع بن ارزق کے قتل پر ایک خارجی شاعر نے کہا :

(۱) شَمِتَ الْمُهَلَّبُ وَالْحَوَادِثُ جَمَّةً  
 وَالشَّامِثُونَ بَيْنَافِعِ بْنِ اِلْارْزُقِ !  
 (۲) اءِنْ مَاتَ غَيْرَ مُدَاهِنٍ فِى دِيْنِهِ  
 وَمَتَى يَمُرُّ بِذَكَرِ نَارٍ يَصْعَقُ !  
 (۳) وَالْمَوْتُ اَمْرٌ لَا مَحَالَةَ وَاَقِيعُ  
 مَنَّ لَا يُصَبِّحُهُ نَهَارًا يَطْرُقُ  
 (۴) فَلَيْسَ مِنْنَا بِالْمُهَلَّبِ اءِانْتَهْ  
 لِاٰخِوَالْحُرُوبِ وَلَيْثَ اَهْلِ الْمَشْرِقِ

## الْأَخْبَارُ الطَّوَالُ

(۵) وَلَعَلَّهٗ يَشْجُلِي بِنَا وَلَسَعَلْنَا !

نشجلی بہ فی کُلِّ مَاقَدَہٗ نَلْتَقِي !

(۶) بِالسُّمْرِ نَخْتَطِفُ النَّفُوسَ ذَوَاوَابِلًا !

وَبِكُلِّ أَبْيَضٍ صَارِمٍ ذِي رَوْنَقٍ

(۷) فَيُذِيقُنَا فِي حَرْبِنَا وَ نُذِيقُهُ

كُلُّ مَقَالَتُهُ لِيصَاحِبِهِ ذُق !

۱- نافع بن ارزق کی موت پر مہلب کو بھی خوشی ہوئی اور کئی دوسرے لوگوں کو بھی حالانکہ حادثات رنگا رنگ کے ہیں اور بے شمار (خوش ہونے والے خود بھی کسی حادثے کا شکار ہو سکتے ہیں)۔

۲- کیا ان کی خوشی کا باعث یہ ہے کہ نافع نے دین کے معاملے میں کہیں مداہنت نہ کی ، اور وہ ایک مومن مخلص کی طرح فوت ہوا۔ اگر کہیں سے دوزخ کا ذکر بھی سن پاتا تھا تو بے ہوش ہو جاتا تھا۔

۳- موت تو آ کے رہے گی۔ اگر کسی کو دن کے وقت نہ آئے تو رات کے وقت آئے گی۔

۴- اگر ہمارا (مقابلہ) مہلب سے آن پڑا ہے (تو شرم کی کوئی بات نہیں)۔ مہلب مرد جنگ آزما ہے ، وہ اہل مشرق کا شیر ہے۔

۵- کبھی ہمارے ہاتھوں وہ دکھ اٹھاتا ہے کبھی اس کے ہاتھوں ہم۔ جب بھی جھڑپ ہوتی ہے یہی ہوتا ہے۔

۶- ہم گندم گوں پتلے نیزوں اور سفید تابدار برندہ تلواروں کی مدد سے جانوں کو اچک لیتے ہیں۔

۷- وہ ہمیں جنگ کا مزہ چکھاتا ہے اور ہم اُسے۔ ہر آدمی دوسرے سے یہی کہتا ہے کہ لے جنگ کا مزہ چکھ لے۔

جب ابن زبیرؓ کو یہ پتہ چلا کہ امیر بصرہ بھاگ چلنے کو تھا تو انہوں نے اسے معزول کر دیا اور اس کی جگہ اپنے بھائی مصعب

بن زبیرؓ کو مامور کر دیا۔ چنانچہ مصعب نے باگ اٹھائی اور بصرے میں جا اترے اور عراقین، فارس اور اہواز کی زمامِ حکومت اپنے ہاتھ میں لے لی۔

جب نافع بن ارزق مارا گیا تو خوارج کا اجتماع ہوا اور انہوں نے اپنی عنانِ امارت عبداللہ بن ماحور کے سپرد کر دی۔ عبداللہ ان کے عابد و زاہد افراد میں سے تھا۔

مہلب کو یہ اطلاع ملی تو وہ ان کی جستجو میں اہواز سے نکلا اور شہر شاپور میں جو سرزمینِ فارس میں ہے اُن سے ملا، آنا سامنا ہوا، گھمسان کا رن پڑا۔ مگر خوارج کو دن کے آخری حصے میں شکست سے دو چار ہونا پڑا، اور وہ بھاگ کر ایک مقام پر جسے ”گرگان“ کہتے ہیں جا ٹھہرے۔ مہلب بھی تعاقب کرتا ہوا جا پہنچا۔ چنانچہ وہ ایک روز پھر اس کے خلاف صف آرا ہوئے۔ موسلا دھار بارش برس رہی تھی۔ مہلب بخوب لڑا اور خوارج کو مار بھگایا۔ اس شکست کے بعد خوارج نے کرمان کی طرف رخ کر لیا۔

مگر مہلب شہر بہ شہر ان کا تعاقب کرتا اور ان پر پے بہ پے حملے کرتا چلا گیا۔ وہ سارا عرصہ جس میں اقتدار عبداللہ بن زبیرؓ کے ہاتھ میں رہا اور پھر ان کے بعد حکومت عبدالملک بن مروان کے قبضے میں آئی مہلب کی کیفیت یہی رہی۔

جب عنانِ خلافت بلاشرکتِ غیرے عبدالملک بن مروان کے ہاتھ میں آ گئی اور اس نے عراقین کی حکومت حجاج کو سونپ دی تو حجاج کو محسوس ہوا کہ مہلب خوارج کا قلع قمع کرنے کے معاملے میں سُستی سے کام لے رہا ہے۔ گمان تھا کہ مہلب جان بوجھ کر اس معاملے کو طول دے رہا ہے۔ لہذا اس کے پاس عبداللہ بن مروان کے پاس عبداللہ العامری اور عبدالرحمن بن سبیرہ کو بھیجا اور ان دونوں سے کہا ”مہلب کو خوارج سے جلدی نبٹنے پر آمادہ کرو اور ترغیب دو کہ وہ اس معاملے کو طول نہ دے۔ چنانچہ وہ دونوں مہلب کے پاس گئے اور اسے بتایا کہ ان کے بھیجے جانے کا مقصد کیا ہے۔ مہلب نے اُن سے کہا ”تم

یہیں ٹھہر کر دیکھو کہ ہم کس (کٹھن) معاملے سے دوچار ہیں۔ حجاج تک اڑتی ہوئی خبر پہنچی اور اُس نے مان لی۔ جب عینی شہادت پہنچی تو اسے رد کر دیا اور مجھے اختلاف رائے پر مجبور کر دیا۔ گویا اس نے فرض کر لیا ہے کہ میں غائب ہوں اور وہ شاہد ہے۔“

بہر حال وہ روانہ ہوا اور سرزمینِ کرمان کے نواح میں خوارج پر جا گرا۔ اس کے آگے آگے اُس کا بیٹا مُفَضَّل تھا۔ عبداللہ بن مَاحُور رئیس خوارج مارا گیا، اور اس کا لشکر تتر بتر ہو گیا۔ لہذا خوارج بھاگ کر کرمان میں جا گھسے اور اپنے عابدوں زاهدوں میں سے ایک شخص کو امیر بنا لیا۔ اس کا نام قَطْرِي بن فُجَاءَة تھا۔ مہلب وہاں سے شہر شاپور کی طرف لوٹ گیا اور عیدِ قربان کے روز اہلِ شاپور کے یہاں پہنچ کے لوگوں کی معیت میں عیدگاہ کا رخ کیا۔

نماز اسی نے پڑھائی تھی، مگر ابھی منبر پر خطبہ دے رہا تھا کہ خوارج آن پہنچے۔ مہلب نے کہا ”سبحان اللہ، وہ ایسے دن کو بھی حملہ آور ہو رہے ہیں۔ ایسے دن نو لڑنا مجھے ناپسند ہے لیکن اللہ تعالیٰ کا ارشاد ہے الشَّهْرُ الْحَرَامُ بِالشَّهْرِ الْحَرَامِ وَالْحُرُمَاتُ قِصَاصٌ فَمَنْ اعْتَدَى عَلَيْكُمْ فَاعْتَدُوا عَلَيْهِ“ محترم مہینے کے مقابل محترم مہینہ، اسی طرح دیگر حرمت کا قصاص ہو گا۔ پس جو تم پر چڑھ دوڑے تم اس پر چڑھ دوڑو۔“

وہ یہ کہہ کے منبر سے اتر آیا اور اپنے ساتھیوں میں ڈونڈی پٹوا دی۔ چنانچہ انہوں نے ہتھیار لگا لیے، اور گھوڑوں پر سوار ہو کر خوارج کا مقابلہ کرنے کے لیے نکل کھڑے ہوئے۔ خوارج نے ان پر حملہ کیا، سب سے آگے خوارج کا ناسی گرامی بہادر سردار عمرو القننا تھا جس کے لبوں پر یہ رجز تھی:

(۱) نَحْنُ صَبَحْنَاكُمْ غَدَاةَ النَّحْرِ  
بِالْخَيْلِ أَمْثَالَ الْوَشِيحِ تَسْرِي!

(۲) يَقْدُ مُهَا عَمْرُو الْقَنَا فِي الْفَجْرِ !

إِلَى أَنْاسٍ لَتَهَجُوا بِإِلْكُفْرِ !

الْشِيمِومَ أَقْضِي فِي الْعَدُوِّ نَذْرِي

۱۔ ہم عید قربان کے روز صبح سویرے گھوڑ سواروں کو لے کر چڑھ دوڑے ، سواروں کے پاس اسقدر نیزے تھے کہ جب وہ چلتے تھے تو محسوس ہوتا تھا گویا بانسوں کا جنگل حرکت میں آ گیا ہے ۔

۲۔ اُن سواروں کے آگے آگے عمروالقنا تھا ، وقت صبح کا تھا ، اور یہ سوار اُن لوگوں پر یورش کر رہے تھے جو کفر بولتے ہیں ۔ بہر حال آج دشمنوں کے بارے میں اپنی قسم اور نذر پوری کر دوں گا “

پھر جلد ہی جنگ چھڑ گئی ، ہر شخص نے مقابلے میں پائداری کا ثبوت دیا ۔ بے شمار لوگ ڈھیر ہو گئے مگر کوئی فریق بھی اپنی جگہ سے نہ ٹلا تاآنکہ اُن کے مابین شب حائل ہو گئی اور خوارج گزروں کی جانب کھسک گئے ۔ مہلب بھی پیچھے پیچھے چل دیا ، اور گزروں میں جا کے ان پر ہلہ بول دیا ۔ مہلب کا ہلہ اس قدر تیز تھا کہ خوارج تتر بتر ہو گئے ، اور قافلہ قافلہ ہو کر سرحدات اصطخر کی جانب نکل گئے ۔ مہلب نے بھی تعاقب نہ چھوڑا ۔ کچھ دنوں کے بعد پھر جنگ چھڑ گئی ، فریقین ایک دوسرے کے مقابل ڈٹ گئے ۔ خوارج کے آگے آگے ایک شخص رجز الاپ رہا تھا :

حَتَّى مَتَى يَتَّبِعُنَا الْمُهَلَّبُ ،

لَيْسَ لَنَا فِي الْأَرْضِ مِثْلُهُ مَهْرَبُ !

وَلَا السَّمَاءِ أَيْنَ أَيْنَ الْمَذْهَبُ ،

” مہلب کب تک ہمارا تعاقب کرتا رہے گا ۔ ہم اس سے بھاگ کر نہ زمین میں پناہ لے سکتے ہیں نہ آسمان میں ، جائیں تو کہاں جائیں “ ۔

جب قطری نے یہ سنا تو رو دیا اور پھر مر مٹنے کا تمبیہ کر کے  
کہاں جنگ اپنے ہاتھ میں لی اور برنگ رجز کہا :

(۱) حَتَّى مَتَى تَخْطِئُنِي الشَّهَادَةُ

وَالْمَوْتُ فِي أَعْنَآ قِنَا قِبْلَادَةَ!

(۲) لَيْسَ الْفِرَارُ فِي الشُّوْغَى بِعَادَةِ

يَا رَبِّ زِدْنِي فِي التَّقْوَى عِبَادَةَ

وَفِي الْحَيَاةِ بَعْدَهَا زَهَادَةَ

۱- شہادت کب تک میرے معاملے میں چوکتی رہے گی ، حالانکہ  
موت کا پٹہ تو ہمارے گلے میں آویزاں ہے (وہ تو آ کے  
رہے گی)۔

۲- میدانِ جنگ سے فرار ہماری عادت نہیں۔ اے پروردگار میری  
عبادت میں تقویٰ کا اضافہ فرما ، اور اے پروردگار اُس کے بعد  
میری نظروں میں زندگی کی قیمت کم کر دے۔

دن بھر جنگ جاری رہی تاآنکہ فریقینِ جنگ کے مابین رات حائل  
ہو گئی۔ اور رات کو قطری اپنے ساتھیوں کو لے کر ”جیشرفٹ“  
کی طرف نکل گیا ، ارادہ یہ تھا کہ کرمان کے رخ بھاگ جائے۔ اس پر  
ایک ساتھی نے کہا :

(۱) أَيَا قَطْرِي الْخَيْرِ أَيْنَ كُنْتَ هَارِبًا

سَتَلْبِسُنَا عَارًا وَأَنْتَ مُهَاجِرٌ!

(۲) إِذْ أَقْبِلْ قَدْ جَاءَ الْمُهَلَّبُ أَسْلَمَتْ

لَهُ شَفَتَاكَ الْفَمُّ وَالْقَلْبُ طَائِرٌ

(۳) فَحَتَّى مَتَى هَذَا الْفِرَارُ مَخَافَةَ

وَأَنْتَ وَلِيٌّ وَالْمُهَلَّبُ كَافِرٌ!

۱- اے نیک مرد قطری اگر تو فرار اختیار کرے گا تو ہماری توہین

۱- کرمان کا نہایت صاف ستھرا اور مشہور قصبہ

کا باعث ہو گا ، حالانکہ تو خدا کی راہ میں ہجرت کر چکا ہے  
(پھر موت سے کیوں بھاگتا ہے)۔

۲۔ جب کہا جاتا ہے کہ وہ مہلب آیا تو تیرا منہ کھلے کا کھلا  
رہ جاتا ہے اور طائرِ قلب پرواز کر جاتا ہے۔

۳۔ مارے ڈر کے تیرا یہ فرار آخر کب تک ، تو خدا دوست ہے  
اور مہلب کافر ، (بھاگنا تو مہلب کو چاہیے ، مگر بھاگنا  
تو ہے)۔

بہر حال جب خوارج نے قَطْرِي کو جنگ سے گریزاں پایا اور  
یہ جانا کہ وہ ٹھیرنے کا نہیں تو اسے معزول کر کے اس کی جگہ  
”عَبْدُ رَبِّهِ“ کو جو ان کے زاہد و عابد افراد میں سے تھا اپنا امیر بنا  
لیا۔ عَبْدُ رَبِّهِ انہیں لے کر قُوس کی طرف چلا گیا اور وہاں جا کے  
پڑاؤ کر لیا۔

## مہلب اور حجاج

کہتے ہیں کہ حجاج نے مہلب کو لکھا ”اے بعد ! تم خوارج  
کو ڈھیل دیتے رہے ہو اور وہ تمہیں ڈھیل دیتے رہے ہیں تاآنکہ وہ  
تمہیں نقصان پہنچانے لگے پڑے ، اور تمہارے طریقہ جنگ سے بخوبی  
آگاہ ہو گئے۔ مجھے اپنی جان کی قسم اگر تم ڈھیل نہ دیتے تو بیماری  
کا قلع قمع ہو چکا ہوتا اور یہ کانٹا نکل گیا ہوتا۔ ظاہر ہے کہ تم اور  
وہ برابر نہیں۔ تمہاری پشت پر افراد بھی ہیں اور اموال بھی۔ ان  
لوگوں کے پاس نہ افراد ہیں نہ اموال۔ رینگنا اور شے ہے اور دوڑنا اور  
چیز ، لگام کھینچ لینا اور بات ہے اور تیزگسی اور بات۔ میں تمہاری  
طرف عبید اللہ بن مَوْهَب کو بھیج رہا ہوں تاکہ وہ تمہیں خوارج سے  
نبٹنے کی ترغیب دے اور انہیں ڈھیل دینے سے روکے۔ والسلام“

جب عبید اللہ بن مَوْهَب مہلب سے آ کے ملا اور حجاج کا خط  
دیا تو مہلب نے اس خط کے جواب میں لکھ بھیجا۔ ”اے بعد ! میرے  
پاس آپ کی طرف سے دو آدمی آئے ، میں نے انہیں سچ کی کوئی قیمت

عطا نہ کی تھی اس لیے کہ میں مشاعدے کے ہوتے تخمینے کا محتاج نہ تھا۔ اُن دونوں نے آپ کو میرے اور میرے دشمن کے بارے میں جو اطلاع دی اس میں جھوٹ کچھ نہ تھا۔ جنگ وہی جیتتا ہے جو سنبھل سنبھل کے چلے، اس قدر وقفہ جس میں فتح مند ذرا سستا لے اور مغلوب اپنا حیلہ کر لے ناگزیر ہے۔ مگر یہ کہ میں انہیں بھول جاؤں، یا وہ مجھے بھول جائیں تو یہ ہرگز ہرگز نہیں ہو سکتا۔ خوارج کو اگر فتح کی توقع ہو تو لڑتے رہتے ہیں۔ مایوس ہو جائیں تو بھاگ اٹھتے ہیں۔ میرا فرض یہ ہے کہ وہ ٹھیریں تو میں اُن سے لڑوں اور مار گراؤں، بھاگیں تو دوڑوں اور تعاقب کروں۔ جب میں انہیں ڈھیل دیتا ہوں تو ان کی مرضی میں شریک ہوتا ہوں۔ جب جلدی کرتا ہوں تو وہ میری مرضی میں شریک ہو جاتے ہیں۔ اگر آپ مجھے میری مرضی پر چھوڑ دیں گے تو دیکھیں گے کہ بیماری کا قلع قمع ہو جائے گا، اور خلش ختم ہو جائے گی۔ اگر جلدی ڈالیں گے تو نہ میں اطاعت کروں گا نہ بغاوت۔ میں آپ کی اجازت سے آپ کے پاس چلا آؤں گا۔ میں اس امر سے خدا کی پناہ مانگتا ہوں کہ حکام ناراض ہوں، یا اسام (خلیفہ) متنفر ہوں۔ والسلام۔“

جب حجّاج نے خط پڑھا تو مہلب کی طرف لکھ بھیجا ”میں نے تمہیں تمہاری مرضی پر چھوڑ دیا۔ جو حیلہ بہتر جانو کام میں لاؤ۔ جو کارروائی مناسب سمجھو کرو۔“

جب مہلب کے پاس یہ خط پہنچا تو بڑی مستعدی سے خوارج کا تعاقب کرنے لگا۔ چنانچہ ان کی جستجو میں سرزمین قوس تک جا پہنچا۔ مگر وہ اس کا مقابلہ کیے بغیر بھاگ اٹھے، اور نواح جیہترفت کے ایک شہر میں قلعہ بند ہو گئے۔ مہلب بھی پیچھے پیچھے چل پڑا، اور اُس شہر میں پہنچ کے ان کا محاصرہ کر لیا، تاآنکہ خوارج (قلتِ خوراک کے باعث) گھوڑے کھانے پر مجبور ہو گئے۔ آخر مہلب نے اپنے بیٹے یزید کو حکم دیا کہ وہ کچھ دن تو محاصرہ کیے رہے، اور پھر ان کے دروازے کے سامنے سے ہٹ جائے۔ اور جب وہ نکل کر



کھلے میں پہنچیں تو ان کو پیچھے سے آن لے۔  
 بیٹے کو یہ سمجھا کے خود سہلب ایک طرف کو ہٹ گیا، اور  
 پانچ فرسخ کے فاصلے پر جا کے چھاؤنی جالی۔ یزید نے خوارج کا کچھ  
 روز تو محاصرہ کیے رکھا، اور پھر ان کے دروازے کے آگے سے ہٹ  
 گیا۔ لہذا وہ نکل کھڑے ہوئے۔ سہلب ان کے پیچھے پڑ گیا۔ دو  
 روز تک تعاقب جاری رہا اور پھر انہیں جا پکڑا۔ وہ بھی مقابلہ پر  
 ڈٹ گئے۔ تمام دن جنگ ہوتی رہی۔ اگلے روز خوارج پھر صبح سویرے  
 جنگ پر تُل گئے۔ ”عبدربہ“ نے انہیں لاکارا ”اے مہاجر بھائیو!  
 آؤ ہمارے ساتھ جنت کی طرف، کیونکہ ان لوگوں نے تو جہنم کی راہ  
 چُن ہی لی ہے۔“

اب وہ نیزے چلے کہ ٹوٹ کر رہ گئے۔ وہ تلواریں ٹکرائیں کہ  
 کٹ کر رہ گئیں۔ آخر وہ لوگ ایک دوسرے سے گتھ گئے۔ سہلب  
 اپنے محافظوں کے ہمراہ پیادہ ہو کر ان پر حملہ آور ہوا۔ لبوں پر یہ  
 ارشاد خداوندی تھا ”وَقَاتِلُوهُمْ حَتَّى لَا تَكُونَ فِتْنَةً  
 وَيَتَكُونُ الدِّينُ لِلَّهِ“ لڑو ان سے حتیٰ کہ فتنہ ناپید ہو جائے  
 اور دین اللہ کا ہو رہے۔“

وہ بدستور مصروف جنگ رہے حتیٰ کہ رات نے انہیں ایک دوسرے  
 سے جدا کر دیا، اگلے روز وہ پھر برسریکار ہوئے۔ خوارج نے تلواروں  
 کی نیامیں توڑ دی تھیں۔ سر منڈوا دیے تھے اور خوب جان توڑ کر لڑے  
 تھے، حتیٰ کہ عبدربہ اور اس کے سارے جانباز قتل ہو گئے۔ ضُعفا  
 کے سوا کوئی بھی باقی نہ رہا، اور وہ ضُعفا سہلب کی لشکرگاہ میں  
 داخل ہو کر فرداً فرداً اپنے کسی نہ کسی عزیز سے جا ملے۔ یہ دیکھ  
 کر سہاب گھوڑے سے نیچے اتر پڑا اور کہا ”لائق حمد و ثنا ہے وہ  
 خدا جس نے ہمیں امن و سلامتی کی طرف لوٹا دیا۔ ہمیں اس جنگ  
 کے بار سے بچایا اور اس دشمن کے جھنجھٹ سے نجات دی۔“

## لاخبار الطوال

اب اس نے بشر بن مالک کو جو اس کے محافظ دستے میں شامل تھا حجاج کے پاس بھیجا کہ اسے فتح کی خوشخبری دے ، ساتھ ہی ایک فتحنامہ بھی تحریر کر کے اس کے سپرد کر دیا ۔ حجاج کو یہ خط ملا تو اس نے پڑھ کر عبدالملک کے پاس روانہ کر دیا ۔ اسی عالم میں بشر بن مالک نے اُٹھ کر (حجاج کے روبرو) یہ شعر پڑھے :

(۱) قَدْ حَسَمْنَا دَاءَ الْأَزَارِقَةِ الدَّهْرَ

فَأَضْحَوْ طُرًّا ، كَمَا لَثَمُودِ !

(۲) بِطِيعَانَ الْكُفْمَاءِ فِي ثُغْرِ الْقَوِ

مِ وَضَرْبِ يُشَيْبِ رَأْسِ الْوَلِيدِ !

(۳) كَلَّمَا شَيْئَتْ رَاعِنِي قَطْرِي !

فَوْقَ عَبْلِ الشَّوِيِّ أَقْبَّ عَنُودِ !

(۴) مُعْلِمًا يَضْرِبُ الْكَيْتَبَةَ بِالسَّيْفِ

وَعَمْرُو كَالنَّارِ ذَاتِ الْوَقُودِ !

۱- ہم نے ازرقہ کی بیماری کو ہمیشہ کے لیے ختم کر دیا ، اور وہ سب آل ثمود کی طرح فنا کے گھاٹ اتر گئے ۔

۲- انہیں فنا کے گھاٹ اترنے والے بہادروں کے نیزے تھے جو گدی میں گڑھے تھے اور تلواروں کے وار تھے ۔ یہ حملہ ایسا ہیبتناک تھا کہ بچوں کے سروں کو سفید کر رہا تھا ۔

۳- جب بھی میں نے حملہ کرنے کا ارادہ کیا مجھے قطری نے دھلا دیا ۔ وہ مضبوط تن و توش کے چاق و چوبند اور تیز گھوڑے پر سوار ہوتا تھا ۔

۴- اُس کا مقام نمایاں تھا ، اور دستوں پر شمشیر بدست ٹوٹ پڑتا تھا یہی حال عمرو کا تھا ۔ جو بھڑکتی ہوئی آگ کی مثال تھا ۔

اب حجاج نے مہلب کو لکھا کہ سرے پاس چلے آؤ ۔ اس

نے رختِ سفر اٹھایا اور حجاج سے جا ملا۔ حجاج نے اس کی پیشوائی کی ، بڑی عنایت سے پیش آیا ، بڑی عزت افزائی کی ۔ اس کے لیے انعامات اور عطیات کا حکم صادر کیا ، اس کے بیٹوں کو حکومتیں عطا کیں ۔ مہلب کے سات بیٹے تھے ، مُغیرہ ، حَبِیْثُ ، یزید ، مُفضَّل ، مُدرک ، محمد ، عبدالملک ، عبدالله ۔ علاوہ ازیں حجاج نے مہلب کے رفقا کو بھی خوب نوازا ۔

### قطری بن فجاءة کا قتل

قطری رے میں جا پہنچا تھا ۔ لہذا حجاج نے سفیان بن ابہرد کو روانہ کیا ، اور وہ رے میں جا وارد ہوا ۔ وہاں اس وقت اسحاق بن محمد بن اشعث کی حکومت تھی ، وہ بھی اپنے سواروں سمیت سفیان کے ہمراہ سوار ہو گیا ۔ دونوں چل کھڑے ہوئے ، اور آخر قطری کو جا لیا ۔ اس کے ساتھ کل سو سوار تھے ، اور وہ سرحدات طبرستان کے علاقے میں گرداں تھے ۔ اب ہوا یہ کہ قطری سواری سے اترا ، اور ہاتھ کا سرہانہ بنا کر سو رہا ۔ جب جاگا تو وہاں کے باشندوں میں سے کسی سے کہا ” مجھے پانی پلاؤ “۔ وہ پانی لے آیا ، اتنے میں یہ لوگ اس کے سر پر جا پہنچے ، اور قبل اس کے کہ وہ اس پانی کو پی سکتا اسے قتل کر ڈالا ، اور سر کاٹ لیا ۔ ابو سفیان بن ابہرد اس سر کو قبضے میں لے کر واپس حجاج کی طرف روانہ ہو پڑا ۔ حجاج کے یہاں پہنچ کر سر اس کے سامنے پھینک دیا ۔ حجاج نے وہ سر عبدالملک کی خدمت میں روانہ کر دیا ۔

### ولایت خراسان

مہلب بصرے میں واپس آ کر اپنے گھر میں مقیم ہو گیا ۔ تاآنکہ اُس کے پاس عبدالملک کی طرف سے حکومتِ خراسان کا فرمان آن پہنچا ۔ فرمان پا کر اُس نے خراسان کی راہ لی ، وہاں پانچ برس مقیم رہا اور راہی ملکِ عدم ہوا ۔

اب عبدالملک نے خراسان کی حکومت کا معاملہ حجاج کے سپرد

کر دیا۔ اُس نے یزید بن مہلب کو برقرار رکھا۔ مہلب کا یہ بیٹا یزید (باقیوں کے مقابلے میں) حُسن کے اعتبار سے خوبرو، عقل کی رُو سے کامل تر، رائے کے لحاظ سے فائق تر، اور زبان کے خیال سے خوش گفتار تر تھا۔ مہلب نے اپنی وفات کے وقت اُسی کو اپنا جانشین بنایا تھا۔ یزید وہاں کئی سال تک مقیم رہا، آخر حجاج نے اسے معزول کر کے اس کی جگہ قُتیبہ بن مُسلم کو مامور کیا۔ قُتیبہ نے سارا ماوراءالنہر فتح کر لیا۔ وہ بدستور والی خراسان تھا کہ اس کے ساتھی اس کے خلاف بھڑک اُٹھے اور اسے تہ تیغ کر دیا۔

کچھ مدت کے بعد زمام خلافت ولید بن عبدالملک کے ہاتھ آئی اس کے بعد سلیمان بن عبدالملک مسند نشین ہوا۔ سلیمان نے خالد بن عبداللہ قسری کو عراق کا حاکم مقرر کر دیا اور پھر خالد نے اپنے بھائی اسد بن عبداللہ کو والی خراسان متعین کیا۔ وہ بدستور اس منصب پر فائز رہا تاآنکہ وہاں امام محمد بن علی بن عبداللہ بن عباس کے داعیوں نے سرکشی اختیار کر لی۔

## یزید کی وفات کے بعد عراق کی حالت

کہتے ہیں کہ جب یزید بن معاویہ فوت ہوا تو اُس وقت حاکم بصرہ عبیداللہ بن زیاد کو اس کے بھتیجے حارث بن عبّاد بن زیاد نے یہ شعار لکھ بھیجے :

(۱) اَلنَّايَا عُبَيْدَ اللّٰهِ قَدَمَاتٍ مِّنْ اَبِهٖ

مَلَكْتُمْ رِقَابَ الْعَالَمِيْنَ يَزِيْدُ !

(۲) اَتَشَبَّهْتُ لِمَلَقَوْمِ التَّذِيْنِ وَتَرْتَهُمْ

وَذَاكَ مِّنَ الرَّأْيِ الزَّئِيْقِ بَعِيْدُ !

(۳) وَمَالِكَ غَيْرِ الْأَزْدِ جَارُ فَاءِ نَسْمِ

أَجَارُوا أَبَاكَ وَالْبِلَادُ تَمِيْدُ !

۱۔ اے عبیداللہ وہ یزید تو مر گیا جس کی وجہ سے تو اہل عالم کی گردنوں کا مالک بنا بیٹھا تھا۔

۲۔ کیا تُو ان لوگوں میں ٹھہر سکتا ہے جنہیں تُو اپنا خونی دشمن بنا چکا ہے۔ کوئی بھی دانشمند شخص اس بات کو تسلیم نہیں کر سکتا۔

۳۔ بنو ازد کے سوا تمہیں کوئی پناہ نہ دے گا، پہلے بھی جب شورش پیا تھی انہی نے تمہارے والد کو پناہ دی تھی۔

عبداللہ بن زیاد کو اپنے بھتیجے کی یہ رائے بھا گئی۔ وہ تھا بھی صائب الرائے شخص، چنانچہ اس نے اپنے ایک مولیٰ کو جسے ”سہران“ کہہ کے پکارا جاتا تھا بلایا۔ یہ سہران تدبیر، تمیز، اور دانش میں عمرو بن عاص کے مولیٰ و ”ردان“ کا ہم پلہ تھا: سہرائی تُو اسی کی طرف منسوب ہیں۔ بہر حال ابن زیاد نے سہران سے کہا ”امیرالمومنین یزید چل بسے ہیں۔ اب تمہاری کیا صلاح ہے؟“ سہران نے جواب دیا ”اگر لوگوں کا اپنا بس چلا تو اولادِ یزید میں سے کسی کو اپنا امیر نہ بنائیں گے۔ آپ لوگوں نے رعایا پر جو حکومت کی وہ پہلے معاویہ رض کے نام سے تھی اور پھر یزید کے نام سے۔ وہ دونوں مر چکے ہیں۔ رعایا کے دل میں تم نے عداوت اور بغض پیدا کر لیا ہے۔ مجھے خطرہ ہے کہ تم پر ٹوٹ پڑیں گے، لہذا میرا مشورہ یہ ہے کہ تم بنو ازد کے محلے میں پناہ گزین ہو جاؤ۔ اگر انہوں نے تم کو پناہ دے دی تو پھر مدافعت بھی کریں گے یہاں تک کہ تمہیں کسی محفوظ مقام تک پہنچا دیں گے۔ اس وقت یوں کرو کہ حارث بن قیس کو جو قوم ازد کا سردار ہے بلواؤ، اُسے تم سے محبت بھی ہے۔ نیز یہ کہ اُس پر تمہارے احسانات بھی ہیں۔ اُسے تم یزید کی موت سے آگاہ کرو اور پھر کہو کہ وہ تم کو اپنی پناہ میں لے لے۔“

یہ سن کر عبیداللہ نے کہا ”اے سہران تم نے بالکل صحیح مشورہ دیا ہے۔“ لہذا اُسی وقت حارث بن قیس کی طرف آدسی بھیجا۔ وہ آیا تو اُسے مرگ یزید سے مطلع کیا اور صلاح چاہی۔ اس نے جواب دیا ”جس سے مشورہ لیا جائے اسے امانت دار ہونا چاہیے۔ اگر آپ ٹھہرنا

چاہیں تو ہم لوگ یعنی قوم ازد آپ کی حفاظت کریں گے ، اگر آپ روپوش ہو جانا چاہیں تو ہم آپ کے ساتھ اس وقت تک لگے رہیں گے جب تک آپکو تلاش کرنے والوں کی طرف سے اطمینان نہ ہو جائے ، اور لوگوں کی نگاہوں سے آپ کا ٹھکانا اوجھل نہ ہو جائے۔ ازاں بعد ہم آپ کے ساتھ کسی ایسے شخص کو روانہ کریں گے جو آپ کو آپ کے ماسن تک پہنچا دے گا۔

عبیداللہ نے کہا ” میں بھی یہی چاہتا ہوں “۔ حارث بولا ” میں آپ کے پاس ٹھیرتا ہوں ، جب اندھیرا ہو جائے گا تو میں آپ کو اپنے محلے میں لے جاؤں گا۔ جب شام ہو گئی تو عبیداللہ بن زیاد نے حکم دیا کہ اس کے قصر میں رات بھر چراغ روشن رکھے جائیں تاکہ جو اس سے ملنا چاہے وہ اس گان میں رہے کہ وہ قصر میں موجود ہے۔

پھر اس نے اٹھ کے لباس تبدیل کیا ، پگڑی سر پر رکھی اور نقاب ڈال لیا ، اس پر حارث بولا ” نقاب پوشی دن کے وقت ذلت ہے ، رات کے وقت اشتباہ۔ چہرے کو بے نقاب کر لیں ، اور میرے پیچھے پیچھے چلے آئیں۔ آگے والا پیچھے والے کے لیے ڈھال ہوتا ہے۔ چنانچہ عبیداللہ چل دیا ، مگر حارث سے یہ کہا کہ ” آپ مجھے لے کر مختلف راہوں پر چلیں۔ میرے ماں باپ آپ پر قربان ، ہمیں ایک راہ پر نہیں چلنا چاہیے۔ مجھے خطرہ ہے کہ لوگ میرا کھوج لگائیں گے۔ حارث نے جواب دیا ” انشاء اللہ آپ کا کچھ نہ بگڑے گا ، مطمئن رہیں “۔ پھر وہ دونوں ستاروں کی چھاؤں میں کچھ دیر چلتے رہے۔ تھوڑا سا وقت گزرا تو اس نے حارث سے پوچھا ” ہم کہاں ہیں ؟ “۔ حارث نے جواب دیا ” بنو مسلم کے محلے میں “۔ عبیداللہ نے کہا ” ہم سلامتی سے بہرہ مند ہوئے انشاء اللہ “۔ پھر دونوں گھڑی بھر اور چلے عبیداللہ نے پوچھا ” اب ہم کہاں ہیں ؟ “۔ حارث نے جواب دیا ” بنو ناجیہ کے محلے میں “۔ عبیداللہ بولا ” انشاء اللہ ہم نے نجات پائی “۔

اسی طرح دونوں چلتے چلتے آخر بنو ازد کے محلے میں جا پہنچے ، اور

حارث عبید اللہ کو ساتھ لیے مسعود بن عمرو کی حویلی میں گھس گیا۔ مسعود مہلب بن ابی صفرہ کے بعد سارے قبیلہ ازد کا سردار بن گیا تھا، خود مہلب ان دنوں خراسان میں تھا۔

اب حارث نے مسعود سے کہا ” اے ابن عم ! یہ عبید اللہ بن زیاد ہیں، میں نے انہیں آپ کی طرف سے اور آپ کی قوم کی طرف سے پناہ دے دی ہے۔“

مسعود نے جواب دیا ” اے ابن قیس تم نے اپنی قوم کو ہلاکت میں ڈال دیا اور سارے باشندگانِ بصرہ کو ہمارے خلاف اعلانِ جنگ کرنے کا موقع دے دیا۔ ہم نے ان (ابن زیاد) سے قبل ان کے والد کو جو پناہ دی تھی، آخر ان کی جانب سے کیا پھل پایا تھا؟“

زیاد کو پناہ دینے کا باعث یہ ہوا تھا کہ علی بن ابی طالب رضی اللہ عنہ نے اپنے عہدِ خلافت میں جب وہ خود صفین کی طرف جا رہے تھے زیاد کو بصرے کا گورنر مقرر کر دیا تھا۔ اس وقت وہ زیاد بن عبید اللہ کے نام سے جانا جاتا تھا۔ پھر جب امیر معاویہ رضی اللہ عنہ نے بصرے کی جانب عامر بن حضرمی کو ایک لشکر کے ہمراہ بھیجا اور اس نے آ کے بصرہ فتح کر لیا تو زیاد اس کے مقابلے کی ہمت نہ پا کر بھاگ کھڑا ہوا اور بنو ازد سے پناہ مانگی، انہوں نے پناہ دے دی، اور اس وقت تک اس کی حفاظت کرتے رہے جب تک کہ لشکر اس کے گرد اکٹھا نہ ہو گیا اور اس نے عامر حضرمی کو بصرے سے نکل کے وہاں کی حکومت دوبارہ اپنے ہاتھ میں نہ لے لی۔

بہر حال مسعود نے عبید اللہ بن زیاد کو اپنی حرمسرا میں داخل کر کے ایک کمرہ اس کے لیے مخصوص کر دیا، اور اپنی خادماؤں میں سے دو عورتیں اس کی خدمت پر مامور کر دیں۔ اس کے بعد اپنی ساری قوم کو بلا کر اس امر سے آگاہ کر دیا۔

جب صبح ہوئی اور لوگوں نے (مرگِ یزید کی) خبر کے بارے میں تحقیق کر لی تو عبید اللہ بن زیاد کے قصر میں گھس گئے تاکہ اسے تہ تیغ کر دیں مگر وہاں کسی کو بھی نہ پایا۔ اب انہوں نے قیدخانے

کارخ کیا اور اسے توڑ کر قیدیوں کو رہا کر دیا۔ ازاں بعد نو دن تک بصرے کا کوئی والی یا حاکم نہ تھا۔ آخر سبھی نے متفق ہو کر عبداللہ حارث بن نوفل بن حارث بن عبدالمطلب بن ہاشم کو اس کی پاکبازی اور رسولِ خدا سے قرابتداری کے پیش نظر اپنا والی بنا لیا، اور عبداللہ حکومت کی باگ ڈور سنبھال کے اہتمام و بندوبست میں مصروف ہو گیا۔

جب عبیداللہ کو غائب ہوئے بہت سے دن ہو گئے اور اسے ڈھونڈنے والوں کی طرف سے کوئی خطرہ نہ رہا تو مسعود بن عمرو اور حارث بن قیس سے کہا ”اب لوگوں کو چین آ گیا ہے اور وہ (مجھے تلاش کر کے) مایوس ہو گئے ہیں۔ لہذا تم کوئی بندوبست کرو کہ مجھے بصرے سے نکال کے شام میں پہنچا دو۔“

چنانچہ ان دونوں نے بَنَشُو یَشْکُر کے ایک فرد کو جو بڑا امانتدار، اور راہ شناس تھا اُجرت پر حاصل کیا اور عبیداللہ کو ایک مہری پر سوار کر کے یَشْکُر سے کہا ”دیکھو! جب تک انہیں ملک شام میں کسی مامن تک نہ پہنچا دو ان کا ساتھ نہ چھوڑنا“۔ چنانچہ عبیداللہ چل پڑا، وہ دونوں بھی اپنی قوم کے چند افراد کی معیت میں بطور مشایعت تین روز تک ساتھ رہے، پھر اسے الوداع کہا اور لوٹ آئے۔

یَشْکُر کا بیان ہے کہ ایک شب جب ہم جا رہے تھے تو ایک قافلے سے آنا سامنا ہوا، جس میں کوئی حدی خواں گا رہا تھا:

(۱) يَا رَبِّ رَبِّ الْأَرْضِ وَالْعِبَادِ

الَّذِينَ زِيَادًا وَبَسِيًّا زِيَادًا!

(۲) كَمْ قَتَلُوا مِنْكُمْ مِنَ الْمُسْلِمِ عِبَادِ

جَمِّ الصَّلَاةِ خَشَاعِ الْفُؤَادِ!

يُكَا بَدُّ الشَّيْلِ مِنْ الشُّهَادِ!

۱۔ اے خدائے زمین، اے خدائے بندگان، زیاد اور آلِ زیاد پر



لعنت بھیج ، انہیں ذلیل و خوار کر دے ۔

۲۔ ان لوگوں نے کتنے ہی عابد و زاہد مسلمان تہ تیغ کر ڈالے ہیں ، وہ مسلمان جو بڑے نمازی تھے ، جن کے دل خوفِ الہی سے کانپتے رہتے تھے ، اور جو رات رات بھر بیداریوں کی کلفت برداشت کرتے تھے ۔

جب عبیداللہ نے یہ آواز سنی تو بے کھلا گیا اور بولا ” لوگوں کو میرا اتنا پتا معلوم ہو گیا ہے “ ۔ میں نے جواب دیا ” ڈریں نہیں ۔ ہر شخص جو آپ کا ذکر کرے ضروری نہیں کہ آپ کا اتنا پتا بھی جانتا ہو “ ۔

بہر حال ہم پھر روانہ ہو پڑے ۔ وہ دیر تک سوچ میں گم رہا ، میں نے جانا وہ سو گیا ہے ۔ لہذا میں نے آواز دی ” اے سو جانے والو “ ۔

وہ بولا ” میں سویا نہیں ہوں ، البتہ ایک بات پر غور کر رہا ہوں “ ۔

میں نے کہا ” میں جانتا ہوں آپ کس بات پر غور کر رہے ہیں “ ۔

بولا ” پھر بتاؤ “ ۔

میں نے کہا ” آپ ایک تو قتلِ حسین رضی اللہ عنہ پر ندامت محسوس کر رہے ہیں ، دوسرے بصرے میں اپنے تعمیر کردہ قصرِ اَبِیْض (قصر سفید) اور اس پر صرف ہونے والے زر و مال پر اور پھر اس بات پر غور کر رہے ہیں کہ اس قصر سے متمتع ہونا آپ کے نصیب میں نہ تھا ۔ نیز آپ کو اس بات پر بھی ندامت کا احساس ہو رہا ہے کہ اپنے محض ظن و گمان کی بنا پر کتنے اہل بصرہ کو خارجی جان کر تہ تیغ کر ڈالا “ ۔ عبیداللہ نے جواب دیا ” اے بیشکری بھائی تم نے ٹھیک اندازہ نہیں لگایا ۔ میں اس بات پر غور نہیں کر رہا تھا ۔ جہاں تک قتلِ حسین رضی اللہ عنہ کا تعلق ہے انہوں نے امام اور پوری امت کے خلاف بغاوت کی تھی ، اور امام نے مجھے لکھ بھیجا تھا کہ میں انہیں قتل

کر دوں۔ اگر یہ اقدام غلط تھا تو اس کے ذمہ دار یزید تھے۔  
 رہا میرا قصر۔ ایضاً تعمیر کرنا تو میں اس قصر کے بارے میں  
 کیوں سوچ بچار کروں جو میں نے اسام کے حکم اور روپے سے بنایا،  
 باقی رہا خوارج کے قتل کا معاملہ تو انہیں مجھ سے قبل اُس شخص نے  
 بھی قتل کیا تھا جو مجھ سے بہت بہتر تھا یعنی حضرت علی رضی ابن ابی  
 طالب رضی۔ ان سب چیزوں سے قطع نظر میں تو اپنے بھائیوں اور ان کی  
 اولاد کے بارے میں سوچ رہا ہوں اور ندامت اس بات پر ہو رہی ہے  
 کہ میں نے ان پر آفت ٹوٹنے سے قبل انہیں بصرے سے نکلوانے کی تدبیر  
 کیوں نہ کی۔ دوسری سوچ کوفے اور بصرے کے بیت المال کے بارے  
 میں ہے اور وہ یہ کہ جب مجھے خلیفہ کی وفات کا علم ہوا تھا تو میں  
 نے دونوں بیت المالوں میں جو کچھ تھا وہ لوگوں میں بانٹ کیوں نہ  
 دیا۔ اس طرح میں لوگوں کی ثنا کہا لیتا، اور وہ مجھے عزت سے یاد  
 کرتے۔“

میں نے کہا ”تو اب کیا کرنا چاہتے ہیں؟“  
 بولا ”اگر دمشق میں پہنچ گیا اور لوگوں نے کسی کو متفقہ طور  
 پر خلیفہ بنا لیا تو میں بھی وہی راہ اختیار کر لوں گا جو دوسروں نے  
 کی ہوگی، اور اگر وہ کسی پر بھی متفق نہ ہوں اور بھیڑ بکری بن  
 کر رہ جائیں تو ایسے عالم میں میں اُن کا رخ جدھر چاہوں گا موڑ  
 دوں گا۔“

## مروان بن حکم کی خلافت

یشکری کا بیان ہے کہ آخر ہم چلتے چلتے دمشق میں جا پہنچے  
 ۔ دیکھا کہ لوگ مختلف رائے ہیں، لہذا کسی کو اپنا خلیفہ نہ  
 بنا پائے تھے۔ مروان بن حکم تو یہ ارادہ کر چکا تھا کہ ابن زبیر رضی  
 سے جا ملے اور بیعت کر کے انہی ہو رہے۔

اسی دوران میں عبید اللہ آن پہنچا اور اس نے مروان کو اس ضمن  
 میں بہت کچھ سخت سست کہا اور پھر سمجھایا ”تم سردار قوم ہو

اور خلافت کے سب سے زیادہ مستحق ، نکالو ہاتھ میں تمہاری بیعت کرتا ہوں “۔ مروان نے جواب دیا ” تمہاری اکیلے کی بیعت کا کیا معنی ، باہر جا کر لوگوں سے تبادلہ خیال کرو “۔ چنانچہ عبید اللہ مروان کے یہاں سے نکل کر بنو اسبیہ کی ایک ٹولی سے ملا اور اس معاملے میں انہیں سرزنش کر کے شرم دلائی کہ وہ کیوں جی چھوڑ رہے ہیں۔ اور آخر انہیں مروان کی بیعت کرنے پر رضامند کر لیا۔ چنانچہ ان سب نے با اتفاق رائے اس کی بیعت کر لی۔

مروان نے ام خالد بنت ہاشم بن عتبہ سے جو یزید بن معاویہ رضی اللہ عنہما کی بی بی تھی شادی رچا لی ، مگر جب اسے خلیفہ بنے نو ماہ ہو گئے تو اسے اس کی بیوی ام خالد نے ہلاک کر دیا۔ سبب یہ ہوا تھا کہ ایک روز مروان نے ام خالد کے بیٹے خالد بن یزید بن معاویہ رضی اللہ عنہما کی جانب دیکھا ، وہ اس وقت سات برس کا تھا۔ اس کی چال مروان کو ناپسند تھی۔ لہذا بچے سے کہا ” اے فاحشہ کے بیٹے یہ کیا چال ہے “۔

بچے نے اس بات کی شکایت ماں کے پاس کی۔ چنانچہ اس نے بچے سے کہا ” آئندہ وہ کبھی ایسی بات نہ کہے گا “۔ چنانچہ ام خالد نے اسے زہر پلا دیا۔ جب مروان کو احساس مرگ ہوا تو اس نے بنو اسبیہ اور شام کے دیگر اکابر و اشراف کو جمع کیا اور اپنے بیٹے عبدالملک کے لیے بیعت لے لی۔

## عبدالملک بن مروان کی خلافت

عمرو بن سعید بیعت کرنے سے محترز رہا تھا۔ اسی اثنا میں مروان مر گیا۔ موت کے وقت اس کی عمر تریسٹھ برس تھی۔ اس کے بعد عبدالملک بن مروان خلیفہ بنا ، یہ ۶۳ھ کا واقعہ ہے۔ اس کے خلیفہ بنتے ہی عمرو بن سعید بن عاص نے بغاوت کر دی ، جس کا نتیجہ یہ ہوا کہ اہل شام دو ٹولوں میں بٹ گئے ایک ٹولہ عبدالملک کا حامی تھا اور دوسرا عمرو بن سعید بن عاص کا۔

آخر بنو امیہ اور شامی اکابر نے دونوں کے مابین مداخلت کی اور اس شرط پر صلح کرا دی کہ حکومت میں دونوں برابر کے شریک ہوں گے۔ جب عبدالملک مر جائے گا تو خلافت عمرو بن سعید کو ملے گی، اس ضمن میں دونوں کے مابین تحریری اقرارنامہ عمل میں آ گیا اور شامی اکابر و اشراف نے اس اقرارنامے پر گواہی ثبت کر دی۔ اب روح بن زینب نے جو عبدالملک کے خاص معتمدوں میں سے تھا ایک روز تخلیے میں عبدالملک سے کہا ”اے امیرالمومنین کیا آپ عمرو کے ساتھ وفا کرنے کی نیت رکھتے ہیں؟“

عبدالملک نے جواب دیا ”حد ہے، اے زینب! کیا کبھی ایک گٹے میں دو سائڈ اونٹ اکٹھے ہوئے ہیں۔ جب بھی ایسا ہوا ہے ایک نے دوسرے کو مار دیا ہے۔“ عمرو بن سعید برخود غلط شخص تھا۔ اپنے جملہ معاملات میں غفلت شعار تھا اور بڑی جلدی دشمنوں کے دام فریب میں آ جاتا تھا۔

## عمرو بن سعید بن عاص کا قتل

اب یوں ہوا کہ ایک روز عمرو عبدالملک سے ملنے کے لیے گیا۔ عبدالملک اس سے غداری کرنے پر تلا بیٹھا تھا۔ چنانچہ اس نے عمرو کو گرفتار کرایا اور پھر لیٹوا کر نہایت بیدردی سے ذبح کروا دیا۔ لاش ایک غالیچے میں لپیٹ دی۔

عمرو کے ساتھیوں کو بھی اس امر کا احساس ہو گیا، وہ دروازے پر ہی تھے، لہذا انہوں نے شور و غل پیا کر دیا۔ اس پر عبدالملک نے پانچسو تھیلیاں اٹھوائیں جو پہلے سے تیار پڑی تھیں۔ ہر تھیلی میں دو ہزار درہم تھے، اور جا کے قصر کی چھت پر سے عمرو بن سعید کے آدمیوں کی طرف عمرو کے سر سمیت پھینک دیں۔ ساتھیوں نے سر کو پڑا رهنے دیا، سال اٹھایا اور اپنی اپنی راہ لگے۔

صبح ہوئی تو عبدالملک نے عمرو کے ساتھیوں اور سواالیوں میں سے پچاس آدمیوں کو پکڑوا کے قتل کرا دیا، باقی بھاگ کر عبداللہ بن

زیرِ رُخ کے یہاں پہنچ گئے۔ انہی میں سے کسی نے ذیل کے اشعار کہے تھے :

(۱) غَدَرْتُمْ بِعَمْرٍوِ يَالَ مَرُوَانَ ضِلَّةً

وَمَثَلِكُمْ يَبْنِي الْبُيُوتِ عَلَيَّ الْغَدْرُ !

(۲) فَرُّحُنَا وَارَاحَ الشَّامِتُونَ بِقَتْلِهِ

كَأَنَّ عَلِيَّ أَكْثَرْنَا فِينَا فِإِلْقِ الصَّخْرِ

(۳) وَمَا كَانَ عَمْرٍوُ عَاجِزًا غَيْرَ أَنَّهُ

أَتَتْهُ الْمَنَائِمَا بَعَثَتْهُ، وَهُوَ لَا يَدْرِي

(۴) كَسَانَ بَنِي مَرُوَانَ إِذْ يَقْتُلُونَهُ

بِغَنَاتٍ مِّنَ الطَّيْرِ اجْتَمَعْنَ عَلَيَّ صَقْرٌ

۱۔ اے مروانیو! تم نے عمرو بن سعید کے ساتھ اچانک غداری کی ، حق یہ ہے کہ تمہارے جیسے لوگ حویلیوں کی بنیاد غداری ہی پر استوار کرتے ہیں۔

۲۔ ہم بھی چل دیے اور عمرو کی موت پر خوش ہونے والے بھی رخصت ہو گئے مگر ہمیں یوں معلوم ہوتا تھا جیسے کاندھوں پر پتھر کی بھاری سلیں رکھ دی گئی ہوں۔

۳۔ عمرو کوئی عاجز شخص تو نہ تھا ، مگر اس کا کیا علاج کہ اموات اس پر اچانک ٹوٹ پڑیں۔ اسے گمان بھی نہ تھا۔

۴۔ بنو امیہ جب اسے قتل کر رہے تھے تو وہ ان پدیوں کی طرح نظر آ رہے تھے جو بہ تعداد کثیر کسی باز پر جھپٹ رہی ہوں۔

کہتے ہیں کہ جب عبید اللہ بن زیاد بصرے سے نکل گیا تو یہ بات مشہور ہو گئی کہ وہ بنو ازد کے یہاں پناہ گزیں تھا۔ چنانچہ ایک خارجی ایک رات مسعود بن عمرو کی تاک میں چھپا رہا ، اور جب وہ نماز فجر پڑھنے کے لیے نکلا تو اس پر چہرے سے وار کیا اور ڈھیر کر

## الانخبار الطوال

دیا۔ اس پر بنو ازد جمع ہوئے اور کہا ”اسے بنو تمیم کے سوا اور کسی نے قتل نہیں کیا لہذا ہم ان کے سردار احنَف بن قنیش کو قتل کر کے رہیں گے۔“

اس پر احنَف نے اپنی قوم سے کہا ”بنو ازد تم پر یہ الزام لگاتے ہیں کہ تم نے ان کے سردار کو مار ڈالا ہے۔ حد یہ ہے کہ انہوں نے اس گمان کو یقین کے مقابلے میں کافی جان لیا ہے، لہذا اب اس کے سوا کوئی چارہ کار نہیں کہ اس کے خون بہا کا بار برداشت کیا جائے۔“

چنانچہ ایک ہزار اونٹنیاں اکٹھی کی گئیں، اور بنو ازد کے حوالے کر دی گئیں۔ ایک ہزار اونٹنیاں بادشاہوں کا خون بہا تھا۔ بنو ازد راضی ہو گئے اور احنَف کا پیچھا چھوڑ دیا۔

ادھر عبداللہ بن زبیرؓ کا اقتدار زور پکڑتا جا رہا تھا۔ اہل کوفہ نے بھی ان کی اطاعت قبول کر لی تھی اور انہوں نے عبداللہ بن سَطِيع عدوی کو وہاں کا گورنر مقرر کر دیا تھا۔ اسی طرح اپنے بھائی مُصعب بن زبیرؓ کو بصرے روانہ کر دیا تھا۔ جب عبداللہ بن سَطِيع کوفے جانے لگا تو ابن زبیرؓ نے حکم دیا کہ وہ مصعب سے نامہ و پیام کرتا رہے۔ علاوہ ازیں انہوں نے یمن، بحرین، عمان اور حجاز کے باقی حصوں پر بھی اپنے عامل مقرر کر دیے۔

کہنے کا مطلب یہ ہے کہ شام اور مصر کے سوا تمام ممالک نے ابن زبیرؓ کے سامنے سر تسلیم خم کر دیا، البتہ شام و مصر کی نگرانی مروان بن عبدالملک کر رہا تھا۔

اب ابن زبیرؓ کے پاس دولت کے انبار لگنے شروع ہو گئے۔ چنانچہ انہوں نے کعبہ کو گروا کر نئے سر سے تعمیر کرایا۔ یہ ۵۶۵ کا واقعہ ہے۔ حجر اسود کو ریشم میں لپیٹا اور صندوق میں رکھ کر مہرزد کر دیا، اور کعبہ میں معلق دیگر زر و جواہر سمیت حاجیوں کی تحویل میں دے دیا، پھر جب دیواریں اٹھیں تو حجر اسود کو کعبے کی عمارت میں نصب کر دیا۔ جب ابن زبیرؓ مارے گئے تو

حجاج نے کعبے کو گروا کے پھر پہلی صورت پر تعمیر کرا دیا ، اور وہ آج تک اسی صورت پر قائم ہے ۔

## علویوں کے حق میں دعوتِ تبلیغ

کہتے ہیں کہ مختار بن ابی 'عبید ثقفی' نے کوفی شیعانِ بنی ہاشم کے یہاں اور انہوں نے مختار کے یہاں آنا جانا شروع کر دیا ۔ مختار انہیں ترغیب دے رہا تھا ، کہ وہ لوگ اس کے ہمراہ خون حسین رضی کا مطالبہ کریں ۔ چنانچہ بے شمار افراد نے اس کی بات مان لی ۔ اُن میں سب سے زیادہ تعداد بنو ہمدان کی اور اُن فرزند ان عجم کی تھی جو کوفے میں مقیم تھے ۔ معاویہ رضی نے ان کے وظائف مقرر کر رکھے تھے ۔ لوگ انہیں "حمرا" کہہ کے پکارتے تھے ۔ کوفہ میں اُن کی تعداد بیس ہزار سے متجاوز تھی ۔ اس زمانے میں کوفہ کی حکومت عبداللہ بن زبیر رضی کی طرف سے عبداللہ بن سَطِیع کے ہاتھ میں تھی ۔ چنانچہ ابن سَطِیع نے مختار کے پاس پیغام بھیجا کہ تیرے پاس صبح و شام آنے جانے والے یہ ٹولے کیا ہیں ؟ مختار نے جواب دیا "میں بیمار ہوں ، لوگ عیادت کو آتے ہیں" ۔

یہ معاملہ ایک مدت تک اسی طرح چلتا رہا ، آخر مختار کے ہوا خواہوں نے اُسے مشورہ دیا کہ "تم کسی طرح ابراہیم بن اشتر کو اپنا حاسی بنا لو ، کیونکہ اگر کسی معاملے میں وہ تمہارا حاسی ہو گیا تو تمہاری حاجت بر آ جائے گی ۔ چنانچہ مختار نے بہت سے ساتھیوں کو پیغام بھیج کر بلوایا ، وہ آئے تو دیکھا کہ مختار کے ہاتھ میں ایک لفافہ ہے جس پر سیسے کی ایک مہر ثبت ہے ۔ شَعْبِی کا بیان ہے کہ "میں بھی ان لوگوں میں شامل تھا جو اس وقت مختار سے ملے ۔ میں نے دیکھا کہ سفید سیسہ چمک رہا ہے ، اور میں نے اندازہ کیا کہ لفافہ رات کو مہرزد کیا گیا تھا ۔ ہمیں دیکھتے ہی مختار نے کہا "ابراہیم بن اشتر کے پاس چلیں" ۔

۱۔ مختار نے ماہ صفر ۵۶۶ء میں جھنڈا اٹھایا تھا ۔

شَعْبِيّی ہی کا بیان ہے کہ میں مختار کے ساتھ ہو لیا ، میرے علاوہ یہ لوگ تھے یزید بن انس اسدی ، احمر بن سَلَمِیْط ، عبد اللہ بن کَمَل ، ابو عمرہ اور کیسان مولیٰ بَجِیْلَہ ۔ کہا جاتا ہے کہ ابو عمرہ نے اسے اپنی پناہ میں لے رکھا تھا ۔ یہ شخص بعد میں مختار کی پولیس کا افسر اعلیٰ بن گیا ۔

شعبی کا کہنا ہے کہ جب ہم ابراہیم بن اشتر کے پاس پہنچے تو وہ اپنے گھر کے صحن میں بیٹھا تھا ۔ ہم نے سلام کیا ۔ اس نے اُٹھ کے مختار کا ہاتھ پکڑ لیا ، اور اسے نشست پر اپنے ساتھ بٹھا لیا ۔

مختار نے جو فراخ دهن شخص تھا بات شروع کی ۔ پہلے حمد و ثنائے الہی بیان کی ، پھر رسولِ خدا پر درود و سلام بھیجا اور کہا ” بیشک خدا نے تمہیں اور تم سے قبل تمہارے باپ کو مکرم و محترم کیا اس لیے کہ تم لوگ بنو ہاشم کے دوست اور مددگار تھے ۔ ان کی فضیلت کے معترف تھے اور خدا کی طرف سے واجب کردہ ان کے حقوق کے پاسدار تھے ۔ اب محمد بن علی بن ابی طالب (محمد بن حنفیہ) نے تمہارے نام یہ خط بھیجا ہے ، جو انہوں نے ان لوگوں کی موجودگی میں جو اس وقت میرے ہمراہ ہیں تحریر کیا تھا “ ۔

سارے ٹولے نے کہا ” ہم گواہ ہیں کہ یہ خط محمد ہی کا ہے اور اُس نے ہماری موجودگی میں لکھا ہے ۔ بہر حال مختار نے وہ خط اسے دے دیا ۔ اس نے کھولا اور پڑھا ۔ خط کا متن یہ تھا ” بسم اللہ الرحمن الرحیم ۔ محمد بن علی کی طرف سے ابراہیم اشتر کے نام ، اما بعد ! بیشک مختار بن ابی عبید خونِ حسینؑ کا طالب ہے ۔ لہذا اس معاملے میں مختار سے تعاون کرو ، اور اسے امداد بہم پہنچاؤ ، خدا تمہیں ثواب دنیا بھی بخشے گا اور ثواب آخرت سے بھی خوب نوازے گا “ ۔

جب ابراہیم اشتر نے یہ خط پڑھا تو مختار سے کہا ” محمد بن علی کے حکم پر سر تسلیم خم ہے ۔ جو جی میں ہے کتہ ڈالو ، اور جس شے کی طرف لے جانا چاہتے ہو لے چلو ۔



مختار نے کہا ” اس ضمن میں آپ ہمارے پاس آیا کریں گے یا ہم آپ کے پاس ؟ “

ابراہیم نے جواب دیا ” میں آپ کے پاس آپ کے گھر پر ہر روز آیا کروں گا “ -

شعبی کا بیان ہے کہ اب ابراہیم نے اپنے غلاموں ، چاکروں اور خادموں کی ایک جماعت کے ہمراہ سوار ہو کر روزانہ مختار کے گھر جانا شروع کر دیا ۔

شعبی ہی کا کہنا ہے کہ میں نے جو اپنے رفقا کی گواہی کا وہ عالم دیکھا تو مجھ پر وحشت طاری ہو گئی ۔ انہوں نے گواہی دی تھی کہ جب محمد بن حنفیہ نے یہ خط ابراہیم اشتر کے نام تحریر کیا تھا تو یہ لوگ دیکھ رہے تھے ۔ چنانچہ میں نے ایک ایک کے گھر جا کر پوچھا ” کیا تم نے محمد بن حنفیہ کو یہ خط لکھتے دیکھا تھا “ ۔ ہر ایک نے یہی جواب دیا ” ہاں اور اس میں تمہیں تعجب کی کونسی بات نظر آتی ہے ؟ “ -

اس پر میں نے دل میں کہا ” اگر میں اس عجمی یعنی ابو عمرہ سے کچھ معلوم نہ کر سکوں تو پھر کسی اور کے ساتھ کوئی توقع وابستہ نہ کر سکوں گا ۔ چنانچہ میں ابو عمرہ کے گھر گیا اور کہا ” آخر کار لوگ ہمارے موقف کے ضمن میں ہمارے معاون و مددگار ہو جائیں گے ، اس میں کسی شبہ یا شک کی گنجائش نہیں ۔ تاہم مجھے یہ تو بتاؤ کہ آیا تم نے محمد بن حنفیہ کو یہ خط لکھتے وقت خود دیکھا تھا “ ؟

اس نے جواب دیا ” خدا کی قسم میں نے تو نہیں دیکھا ، مگر بات یہ ہے کہ ابو اسحاق (مختار) ہمارے نزدیک بہت قابل اعتماد شخص ہے ۔ لہذا جب وہ ہمارے پاس محمد بن حنفیہ کی نشانیاں لے کر آیا تو ہم نے اس کو سچا تسلیم کر لیا ۔

شعبی کا کہنا ہے کہ یہ جان کر میں مختار کی دروغ گوئی اور

جلسازی کو پا گیا۔ چنانچہ میں کوفے سے نکل کر حجاز میں جا ٹھہرا اور پھر جو واقعات رونما ہوئے میں ان سے بالکل کنارہ کش رہا۔

کہتے ہیں کہ عبداللہ بن مطیع کی طرف سے کوفہ میں پولیس کا افسر اعلیٰ ایاس بن نضار عَجَلی تھا۔ جب ابراہیم اشتر سوار ہو کر مختار کے گھر جاتا تو اسے ایاس کے دروازے پر سے گزرنا پڑتا۔ چنانچہ اس نے ایک روز ابراہیم اشتر کے پاس پیغام بھیجا کہ تمہارا اس طرف آنا جانا بہت بڑھ گیا ہے، اس سے باز آؤ۔

ابراہیم نے مختار کو بتایا کہ ایاس کی جانب سے یہ پیغام آیا ہے۔ مختار نے کہا ”تم وہ راستہ چھوڑ دو، کسی اور طرف سے آ جاؤ“۔

مگر جب ایاس کو پتہ چلا کہ ابراہیم اشتر نے مختار کے یہاں روزانہ کا آنا جانا ترک نہیں کیا تو پیغام بھیجا ”تمہاری روش میری نگاہوں میں مشکوک ہے۔ خبردار جو اب تمہیں سوار دیکھوں؟ زنہار جو گھر سے نکلو، ورنہ سر اڑا دوں گا“۔

ابراہیم نے مختار کو بھی اس امر سے آگاہ کر دیا اور ایاس کے قتل کی اجازت طلب کی۔ مختار نے اجازت دے دی۔ اب ہوا یہ کہ ابراہیم اپنے اہل بیت اور خدام و سواہی کی ایک جمعیت کے ہمراہ سوار ہو کر نکلا اور ایاس کی بیٹھک کے پاس سے گزرنے والا راستہ اختیار کیا۔ اس پر ایاس نے ابراہیم کو سرزنش کی ”اے ابن اشتر! میں نے تمہیں ہدایت نہ کی تھی کہ گھر سے نہ نکلنا؟“۔

ابراہیم نے کہا ”خدا کی قسم مجھے یہ معلوم نہ تھا کہ تم اتنے احمق ہو“۔

ایاس نے اپنے سپاہیوں سے کہا ”اسے پکڑ کے اوندھا کر دو“۔ ساتھ ہی ابراہیم نے تلوار سونت لی اور ایاس پر ٹوٹ پڑا، اور ایسی ضرب لگائی کہ وہ ہلاک ہو گیا۔ ازاں بعد سپاہیوں پر ہلہ بول دیا مگر وہ بھاگ گئے، اور ابراہیم آگے چلا گیا۔

عبدالله بن مطیع کو یہ اطلاع ملی تو ایک شخص کو ابراہیم کے گھر بھیجا تاکہ اسے بلا لائے۔ مختار کو بھی پتہ چل گیا۔ لہذا اس نے ابراہیم کے پاس سو سوار بھیج دیے۔ ان سواروں کے پہنچنے پر ابراہیم نے ابن مطیع کے ساتھیوں پر حملہ کر دیا۔ وہ شکست کھا کر بھاگ نکلے۔ اب ابراہیم نے دارالامارت کا رخ کیا۔ اُدھر سے مختار بھی سات ہزار سوار لے کر ابراہیم سے آن ملا۔

ابن مطیع قصر میں قلعہ بند ہو گیا، اور حفاظتی دستوں اور فوج کے نام پیغام روانہ کر دیا۔ چنانچہ ان میں سے تین ہزار افراد اس کی مدد کو آ گئے۔ اتنے میں مختار نے نعرہ مارا ”اے حسین رضی اللہ عنہ کا انتقام لینے والو کہاں ہو“۔ یہ سن کر دس ہزار سے زائد افراد ان افراد میں سے جنہوں نے خونِ حسین رضی اللہ عنہ کے انتقام کی خاطر مختار کی بیعت کر رکھی تھی پہنچ گئے۔

عبدالله بن ہمام نے اسی موقع پر کہا تھا :

(۱) وَفِي لَيْلَةِ الْمُخْتَارِ مَا يُذْهِلُ الْفَتَى  
دَيْشَ وَيْثَ عَن رُودِ الشَّبَابِ شَمُوعِ !

(۲) دَعَا، يَا لِنَارَاتِ الْحُسَيْنِ فَأَقْبَلَتْ  
كَتَائِبُ مِّنْ هَمْدَانٍ بَعْدَ هَزِيعِ !

(۳) وَمِنْ مَذْحِجٍ جَاءَ الشَّرِيسُ بِنُ مَالِكِ  
يَقْمُودُ جُمُوعًا أَرْدِفَتْ بِجُمُوعِ !

(۴) وَمِنْ أَسَدِ وَاوَسِي يَزِيدُ لِنُصِيرِهِ  
بِكَلِّ فَتَى مَاضِي الْجَنَانِ مَنِيْعِ !

۱۔ اور وہ رات جب مختار نے لوگوں کو مدد پر بلایا تھا جوانوں کو ہر شے سے غافل کر رہی تھی۔ وہ نرم و نازک اور رخ تاباں کی مالک نازنیوں سے بھی کنارہ کش تھے۔

۲۔ اسی رات مختار نے نعرہ مارا ”اے حسین رضی اللہ عنہ کا انتقام لینے والو

کہاں ہو “ چنانچہ بنو ہمدان کے دستے بنو ہزیم کے بعد دھڑا دھڑ پہنچنا شروع ہو گئے ۔

۳۔ بنو مذحج میں سے اُن کا رئیس ابن مالک آن پہنچا ۔ اُن کے زیر کمان بہت سے دستے تھے ۔

۴۔ بنو اسد میں سے مختار کی امداد کے لیے یزید آ گیا ۔ اس کے ہمراہ بھی سارے وہ جوان مرد تھے جو جگردار بھی تھے اور ثابت قدم بھی ۔

آخر ابن مطیع قصر سے نکل آیا ۔ اس کے سارے عساکر اس کے جھنڈے تلے جمع تھے ۔ مختار نے اپنی جمعیت کے ساتھ اس پر حملہ کر دیا ۔ اُس کے مقدسے کی کمان ابن اشتر کے ہاتھ میں تھی ۔ آمنے سامنے صفیں آراستہ ہوئیں ، گھمسان کارن پڑا ، ابن مطیع کے بے شمار آدمی ہلاک ہو گئے ۔ باقی لشکر بھاگ گیا ۔ ابن مطیع خود قصر میں جا گھسا اور رفقا کی ایک جمعیت سمیت قلعہ بند ہو گیا ۔ بنو ہمدان آئے اور عمارہ بن عقبہ بن ابی سعیط کے گھر کی طرف سے رسیوں پر چڑھ کے قصر میں جا داخل ہوئے ۔

آخر جب ابن مطیع نے دیکھا کہ وہ حملہ آوروں کے مقابلے کی تاب نہیں رکھتا تو اپنے لیے اور اپنے ان آدمیوں کے لیے جو اس وقت ساتھ تھے اسان مانگ لی ۔ مختار نے گزارش قبول کر لی اور امان دے دی ۔ لہذا ابن مطیع قصر سے باہر نکل آیا ۔ مختار نے اس کی بڑی عزت افزائی کی اور حکم دیا کہ اسے بیت الہال سے ایک لاکھ درہم دیے جائیں ۔ غرضیکہ ابن مطیع کو حضرت عمرؓ سے جو قرابت تھی اس کو مختار نے ملحوظ رکھا اور اس سے کہہ دیا کہ تمہارا جہاں جی چاہے جا سکتے ہو “ ۔

جلد ہی بعد مختار نے کوفے پر قبضہ کر لیا ، اور جزیرہ کے سوا سارا عراق اور دیگر تمام علاقے شام و مصر کے سوا اس کے قبضے میں آ گئے ۔ شام و مصر کو عبدالملک نے سنبھال رکھا تھا ۔ دیگر سب علاقوں میں مختار نے اپنے عامل روانہ کر دیے اور وہ یہ تھے

” عبدالرحمن بن سعید بن قیس کو موصل کی حکومت پر ، محمد بن عثمان تمیمی کو آذربيجان کی حکومت پر ، اشتر کے بھائی عبداللہ بن حارث کو مہمان و ہمدان کی حکومت پر ، یزید بن معاویہ بجلی کو اصفہان ، قم ، اور سلحقات کی حکومت پر ، ابن مالک بکراوی کو حلوان اور ماسبزان کی حکومت پر ، یزید بن ابی نجبہ فزاری کو رے اور دستبی کی حکومت پر اور زحر بن قیس کو جوختی کی حکومت پر مامور کر کے باقی علاقے اپنے خاص احباب و اعزہ میں بانٹ دیے ۔

پولیس کا افسر اعلیٰ ابو عمرہ کو مقرر کیا ، اور اسے حکم دیا کہ ایک ہزار کدالزن آدمی جمع کر کے ان تمام افراد کے گھروں کے در پے ہو جو حضرت حسین رضی اللہ عنہ کے خلاف جنگ کرنے گئے تھے ، اور ایسے تمام گھروں کو زمین برابر کر دیے ۔

ابو عمرہ ان لوگوں سے خوب آگاہ تھا ۔ لہذا اس نے کوفے میں ایسے تمام افراد کے گھروں کے گرد گھومنا شروع کر دیا ۔ جس گھر تک پہنچتا اسے لحظہ بھر میں گروا دیتا ، اور جو شخص اس کا مقابلہ کرنے لگتا اسے ہلاک کرا دیتا ۔ اس طرح اس نے بہت سے گھر مسمار کرا دیے ، اور بہت سے افراد ہلاک کرا دیے ۔ غرضیکہ وہ اسی طرح تعاقب کرتا اور انتقام لیتا رہا ۔ جو ہتھیے چڑھتا اسی کو مروا دیتا اور اس کا مال و وظیفہ اپنے حاسی فرزندوں عجم کو دلا دیتا ۔

کچھ دنوں کے بعد مختار نے یزید بن انس اسدی کو بیس ہزار افراد کی کمان سپرد کی اور انہیں اسلحہ و سامان کی مدد سے خوب مستحکم و مضبوط کر کے جزیرے کی حکومت کے علاوہ ہر اس قطعے کی عملداری عطا کر دی جو وہ بزور شمشیر سرزمین شام میں سے فتح کر لے ۔ یزید رخصت ہوا اور نصیبین میں جا کے ڈیرے ڈال دیے ۔

عبدالملک بن مروان کو یہ پتہ چلا تو وہ اہل شام کی معیت میں نصیبین پہنچا ۔ یزید بن انس کا مقابلہ کر کے اس کو شکست فاش دی اور اس کے بے شمار و حساب آدمی موت کے گھاٹ اتار دیے ۔ مختار کو اس امر کی اطلاع ملی تو اُس نے ابراہیم بن اشتر سے

کہا ” اے جوان مرد یہ کام یا تم کر سکتے ہو یا میں ، لہذا ان پر لشکر کشی کرو۔ خدا کی قسم وہاں تم یا تو عبید اللہ بن زیاد کو قتل کرو گے یا حصین بن نمیر کو ، اور خدا تمہارے ہاتھوں اس لشکر کو ہنریمت سے دو چار کرے گا۔ یہ بات مجھے ایک ایسے شخص نے بتائی تھی جس نے آسانی صحیفے پڑھے ہیں اور جنگوں کا وسیع تجربہ و شعور رکھتا ہے۔“ ابراہیم نے کہا ” اے امیر! میں نہیں سمجھتا کہ آپ اہل شام سے لڑنے کے مجھ سے زیادہ خواہاں ہیں اور نہ یہ جانتا ہوں کہ اس معاملے میں آپ مجھ سے زیادہ با بصیرت ہیں۔ لہذا میں تو یہ چلا۔“

چنانچہ مختار نے اس کے لیے بیس ہزار سپاہی منتخب کر دیے ، جو سارے کے سارے کوفہ میں بس جانے والے فرزندانِ عجم تھے اور جنہیں ” حمراء “ کہہ کے پکارا جاتا تھا۔

بہر حال ابراہیم نے جزیرے کی راہ لی اور یزید بن انس کے ساتھیوں میں سے جو افراد شکست کھا کے لوٹ رہے تھے انہیں واپس لے گیا۔ اب اُس کے ہمراہ کوچ کرنے والوں کی ساری تعداد تیس ہزار تھی۔ عبدالملک کو پتہ چلا تو اس نے شامی سواروں کی کہان حصین بن نمیر کے سپرد کر دی۔ ان سواروں کی تعداد چالیس ہزار تھی۔ عبید اللہ بن زیاد بھی انہیں میں شامل تھا ، اور قاتلینِ حسینؓ میں سے عمیر بن حُباب ، فرات بن عالم ، اور یزید بن حصین کے علاوہ اور بھی بہت سے اشخاص تھے۔

اس موقع پر فرات نے عمیر سے کہا ” تو نے بنو مروان کی خرابی عمل دیکھی ؟ اور یہ بھی دیکھا کہ وہ ہماری قوم قیس کے بارے میں کتنی بری رائے رکھتے ہیں۔ اگر حکومت بلا شرکتِ غیرے مستحکم طور پر عبدالملک کے ہاتھ آگئی تو وہ بنو قیس کو جڑ سے اکھاڑ پھینکے گا یا یہ کہ انہیں کسی دُور افتادہ مقام پر بھیج دے گا۔ ہم بھی تو انہی میں سے ہوں گے۔ لہذا آؤ ذرا چل کے دیکھیں ابراہیم اشتر کا کیا حال ہے ؟ چنانچہ وہ پردہٴ شب میں اپنے گھوڑوں پر سوار

ہو گئے۔ ان کے اور ابراہیم کی لشکرگاہ میں کوئی چار فرسنگ کا فاصلہ حائل تھا۔ یہ دونوں اسلحہ سے لیس تھے۔ لہذا جب بھی کوئی (شامی) پوچھتا ”تم کون ہو“؟ تو وہ جواب دیتے ہم سالار۔ فوج حصین بن عمیر کے ہراول دستے سے تعلق رکھتے ہیں۔

مختصر یہ کہ دونوں ابراہیم بن اشتر کی لشکرگاہ میں جا پہنچے۔ وہاں آگ بھڑک رہی تھی اور ابراہیم اپنے آدمیوں کی تنظیم و ترتیب میں مصروف تھا۔ اس وقت وہ زرد ہراتی قمیض پہنے ہوئے تھا۔ گلابی رنگ کی دوہری چادر گلے سے لپیٹ رکھی تھی اور تلوار لگائی ہوئی تھی۔

عمیر بن حباب اُس سے قریب جا کے پشت پر کھڑا ہو گیا۔ ابراہیم نے اُس کا خیال تک نہ کیا۔ پھر اس نے ابراہیم کو پیچھے سے دھکیلا، وہ اپنی جگہ سے نہ ہلا۔ بس سر پھرا کے کہا ”کون ہے؟“۔ جواب دیا ”میں عمیر بن حباب ہوں“۔

اس پر ابراہیم اس کی طرف مڑا اور کہا ”بیٹھیے میں فارغ ہو کر حاضر ہوتا ہوں“۔ یہ سن کر عمیر ایک طرف کو ہٹ گیا اور پھر دونوں اپنے اپنے گھوڑوں کی عنائیں پکڑ کر بیٹھ گئے۔ عمیر نے اپنے ساتھی سے کہا ”تم نے کبھی کسی کو اس شخص سے زیادہ قوی الاعصاب اور مضبوط دل والا پایا ہے؟ تم نے دیکھا تو ہے، کیا وہ اپنی جگہ سے ہلا؟ یا جب میں اسے پیچھے سے دھکیل رہا تھا کیا اس نے بھی میرے مقابلے پر زور لگایا؟“

ساتھی نے جواب دیا ”میں نے ایسا شخص کوئی نہیں دیکھا“۔ جب ابراہیم اپنے آدمیوں کی تنظیم و ترتیب سے فارغ ہوا تو اُن دونوں کے پاس آ کے بیٹھ گیا اور عمیر سے کہا ”اے ابوالمغلس! میں تمہاری کیا خدمت کروں؟“

عمیر بولا ”جس وقت سے تمہاری لشکرگاہ میں داخل ہوا ہوں شدید کرب کا شکار ہوں۔ سبب اس کا یہ ہے کہ جب تک تمہارے پاس نہیں پہنچ گیا میں نے کوئی عربی گفتگو نہیں سنی، جس کا معنی

یہ ہے کہ تمہارے ساتھ جو لوگ ہیں وہ سارے عجمی ہیں۔ ادھر مقابلے پر شام کے جانباز اور بہادر سپاہی ہیں جن کی تعداد چالیس ہزار سے بھی متجاوز ہے۔ اپنے ان آدمیوں کی معیت میں تم ان کا مقابلہ کیا کرو گے؟“

ابراہیم نے جواب دیا ”خدا کی قسم اگر مجھے اور کوئی بھی نہ ملے اور محض چیونٹیاں ہی میرے ہتھے چڑھیں تو میں انہی کی مدد سے شامیوں کا مقابلہ کروں گا۔ پھر یہ کہ جو لوگ میرے ساتھ ہیں شامیوں سے لڑنے کے معاملے میں ان سے زیادہ با بصیرت کوئی نہیں۔ یہ لوگ عجمی شہسواروں اور مرزبانوں کی اولاد ہیں۔ میں سوار کو سوار سے اور پیادے کو پیادے سے ٹکرا دوں گا۔ فتح خدا کے ہاتھ میں ہے۔“

عمیر نے کہا ”میری قوم قیس ہے۔ کل جب دونوں پہاڑ ٹکرائیں گے تو ہم اہل شام کے میسرہ میں ہوں گے لہذا ہماری فکر مت کرنا، ہم بھاگ کھڑے ہوں گے۔ تاکہ سارے لشکر میں افراتفری مچ جائے۔ ہم نہیں چاہتے کہ بنو مروان فتح مند ہوں، اس لیے کہ انہوں نے ہمارے قبیلے کے ساتھ اچھا برتاؤ نہیں کیا۔ میں ان کی نسبت تمہاری طرف زیادہ مائل ہوں۔ ابراہیم نے کہا ”ٹھیک ہے۔“

اس کے بعد وہ دونوں اپنی لشکرگاہ کی جانب لوٹ گئے۔ صبح ہوئی تو دونوں لشکروں نے ایک دوسرے کی طرف پیش قدمی کی، اور پھر ایک جگہ پہنچ کر جسے ”خازر“ کہتے تھے رک گئے۔ وہاں ابراہیم نے اپنے لشکر کے مجاہدین سے کہا ”میسرہ سے خبردار رہنا میسرہ میں بنو قیس تھے۔ یہ سن کر عمیر نے اپنے ساتھی سے کہا ”تیرے باپ کی قسم حزم و احتیاط اس کا نام ہے، اس نے ہماری بات کا اعتبار نہیں کیا۔ اسے خدشہ ہے کہ مبادا ہم مکر کر رہے ہوں۔“ جلد ہی بعد عمیر بن حباب نے بنو قیس کے لشکر میں نعرہ مارا ”اے مرج راھط کے قتیلوں کا انتقام لینے والو کہاں ہو۔“ یہ سن کر انہوں نے جھنڈے سرنگوں کر دیے اور بھاگ کھڑے ہوئے۔ انہیں بھاگتا



دیکھ کر اہلِ شام کی صفیں ٹوٹ گئیں۔

اُدھر سے ابراہیم نے ہٹلہ بول دیا، اور کشتوں کے پشتے لگا دیے۔ چنانچہ اہلِ شام نے راہ فرار اختیار کی۔ ابراہیم تعاقب میں رہا اور انہیں رات تک کاٹ کاٹ کر پھینکتا رہا۔ ان کا کماندار حُصَيْن بن نُمَيْر مارا گیا۔ شُرّ حَبِيْث بن ذی کِلاع بھی جو قاتلین حسینؓ میں سے تھا کھیت رہا۔ علاوہ ازیں اور بہت سے اکابرِ شام بھی کام آئے۔ جب لڑائی رک گئی تو ابراہیم اشتر نے کہا ”میں نے اہلِ شام میں سے ایک شخص کو قتل کیا ہے جو ان کے آگے آگے جان توڑ کر لڑ رہا تھا، اور کہہ رہا تھا ”میں قریشی جوان ہوں“۔ اور جب وہ گرا تو اس سے کستوری کی سی خوشبو آئی۔ مقتولین میں ذرا اسے ڈھونڈھو تو سہی“۔ چنانچہ تلاش شروع ہوئی اور اسے ڈھونڈ نکالا گیا۔ دیکھا تو وہ عبیداللہ بن زیاد تھا۔ چنانچہ ابراہیم نے اس کا سر کٹوا کر مختار کے پاس بجهوا دیا، اور مختار نے اسے محمد بن حنفیہ کی خدمت میں ارسال کر دیا۔

ابراہیم اشتر نے شامی لشکرگاہ پر قبضہ کر لیا اور جو کچھ بھی اس میں تھا مالِ غنیمت کے طور پر لوٹ لیا۔ اسی اثنا میں ابراہیم کے پاس ہند آئی جو اسماء بن خارجہ فزاری کی بیٹی اور عبیداللہ بن زیاد کی بیوی تھی اور آ کے بتایا کہ اس کے پاس جو کچھ تھا لُٹ گیا ہے۔ ابراہیم نے پوچھا ”تمہارا کس قدر نقصان ہوا ہے“۔ بولی ”پچاس ہزار درہم“۔

ابراہیم نے حکم دیا کہ اُسے ایک لاکھ درہم دے دیے جائیں۔ پھر اس کے ہمراہ سوار بھیجے جنہوں نے اسے بصرے میں اس کے والد کے یہاں پہنچا دیا۔ اسی اثنا میں عبیداللہ بن عمرو الساعدی شاعر، ابراہیم اشتر سے آ کے ملا اور اسے یہ شعر سنائے:-

(۱) اللّٰهُمَّ اَعْطَاكَ الْمَسْهَابَةَ وَالْتِثْقَى

وَأَحْلَ بَيْتِكَ فِي الْعَدِيدِ الْكُثْرَ!

- (۲) وَاَقْرَبَ عَيْشِنَكَ يَوْمَ وَقَعَةَ خَازِرٍ  
وَالْخَيْلُ تُعْشَرُ بِالْقَنَا الْمُتَكَسِّرِ!  
(۳) مِّنْ ظَالِمِينَ كَفَتَهُمْ آثَامُهُمْ  
تُورِكُوا لِعَافِيَةٍ وَطَيْرٍ حُسْرٍ  
(۴) مَا كَانَ أَجْرَ أَهْمٍ جَزَاهُمْ رَبُّهُمْ  
شَرَّ الْجَزَاءِ عَلَيَّ ارْتِكَابِ الْمُنْكَرِ!  
(۵) اِنِّي اَتَيْتُكَ اذْ تَنَاءَى مَنزِلِي  
وَدَمَمْتُ اذْ خَوَّانِ الْغِنْيِي مِّنْ سَعَشْرِي  
(۶) وَعَايَمْتُ اِنَّكَ لَا تُضَيِّعُ مِيْدًا حَتِّيْ  
وَمَتَّيْ اَكُنْ بِسَبِيْلِ خَيْرٍ اَشْكُرُ!  
(۷) فَهَلُمَّ نَحْوِي مِّنْ يَمِيْنِكَ نَفْحَةً  
اِنَّ الزَّمَانَ اَلْحَ يَابِسَ الْاَشْهَرِ!

۱- خدا نے تجھے باوقار بھی بنایا ہے ، اور پرہیزگار بھی ۔ نیز تیرے گھرانے کو وہی درجہ عطا کیا ہے جو اہل ثروت و تمول کے گھرانوں کا ہوتا ہے ۔

۲- خدا نے جنگ خازر میں تیری آنکھیں ٹھنڈی کر دیں ۔ اس روز سوار دشمنوں پر ٹوٹ ٹوٹ کر گر رہے تھے ، ان کے ہاتھوں میں نیزے تھے ٹوٹے ہوئے ۔

۳- وہ ظالم لوگ جن کی تباہی کے لیے ان کے اپنے گناہ کافی تھے سر میدان مار کر پھینک دیے گئے ، تاکہ وہ درندوں اور مردارخوار پرندوں کی خوراک بنیں ۔

۴- وہ کتنے جری تھے گناہوں کے معاملے میں ۔ لہذا خدا نے ان کے ناپسندیدہ افعال کی بنا پر انہیں بدترین سزا دے دی ۔

۵- اگرچہ میری منزل دور تھی تاہم میں تیرے پاس آ پہنچا ، اور اپنے اعزہ میں سے جو افراد صاحب زر و مال تھے

ان کی سزمت کی -

۶- مجھے معلوم تھا کہ تو میری مدح و ثنا کو ضائع نہ جانے دے گا، اور میں تیرے احسان کو جب تک خدا مجھے راہِ خیر میں چلنے کی توفیق دے گا ضائع نہ کروں گا۔ ہر دم شکر گزار رہوں گا۔

۷- لہذا اے ابراہیم میری مدد کو پہنچ، اپنے دائیں ہاتھ میں سے سخاوت کی خوشبو کا ایک جھونکا میری جانب بھی پھیر دے۔ اے ابراہیم زمانے نے مجھے دکھ دیا ہے اور پے در پے دیا ہے۔

ابراہیم اشتر نے اسے دس ہزار درہم عطا کیے۔

ازاں بعد ابراہیم اشتر نے موصل میں پڑاؤ کیا، اور الجزیرہ کے شہروں میں اپنے عامل روانہ کر دیے۔ قرقیشیا پر اساعیل بن زفزہ کو، حران، رھا اور سُمیسیاط پر حاتم بن نُعثان کو، کفّرہ توثا پر عُمیر بن حُبَابِ سُلَمِی کو، سینجار پر سَفّاح بن کُردُوس کو، تَمِیّا فارِ قِیْن پر عبداللہ بن مُسَلَم کو اور آمد پر مسلم بن ربیعہ عَقِیْلِی کو مامور کر دیا۔ خود نَصِیْبِیْن کی جانب کوچ کیا اور وہاں جا کے اقامت گزریں ہو گیا۔

أدھر مختار نے عبیداللہ بن حُرّ جُعُثَفِی کو جو نواحِ جبل میں گرداں اور لوٹ مار میں مصروف تھا لکھا کہ تم نے حسین رضی اللہ عنہ کی ہمدردی میں غضبناک ہو کر خروج کیا تھا۔ ہم بھی انہی میں سے ہیں جو حسین رضی اللہ عنہ کی خاطر جوش میں آ گئے۔ ہمارا مقصد وحید بھی یہی ہے کہ حسین رضی اللہ عنہ کے خون کا انتقام لیں اس لیے تم اس معاملے میں ہمارے ساتھ تعاون کرو۔ مگر عبیداللہ نے یہ دعوت قبول نہ کی۔ اب مختار سوار ہو کر اس کے گھر پر جو کوفے میں تھا پہنچا اور اسے ہتھیار کرا دیا۔ اس کی بیوی ام سلمہ کو جو عُمَرُ جُعُثَفِی کی بیٹی تھی قید خانے میں ڈلوا دیا۔ اس کے گھر میں جو کچھ تھا لٹوا دیا۔ یہ ساری کارروائی جس کے ہاتھوں عمل میں آئی وہ عمرو بن سعید بن قیس ہمدانی تھا۔

جب حُصْر کو پتہ چلا تو اس نے عمرو بن سعید کی جاگیر کا رخ کیا جو ساہیئن میں تھی اور وہاں اندھا دھند لٹوٹ مچا دی۔ سارے سویسی ہانک لے گیا اور کھیتی باڑی کو نذر آتش کر دیا، ساتھ ہی یہ شعر بھی سر کیے:

(۱) وَمَاتَرَكَ الْكَذَّابُ مِنْ جُلِّ مَالِنَا

وَلَا التَّمْرَةَ مِنْ هَمْدِ انْ غَيْرِ شَرِيدِ!

(۲) أَفِي الْحَقِّ أَنْ يُجْتَنَحَ مَالِي كُتْلَهُ،

وَتَا مَنُ عِنْدِي ضَيْعَةٌ بِنِ سَعِيدِ!

۱- (مختار) کذاب نے ہمارا سارا مال متاع لٹوا دیا۔ کچھ بھی نہ چھوڑا۔ سب آدمیوں کو قتل کرا دیا، وہی بچا جو بھاگ گیا تھا۔

۲- پھر کیا یہ جائز ہے کہ میرا تو سب کچھ برباد کر دیا جائے اور میرے یہاں ابن سعید کی جاگیر مامون رہے؟

اس کے بعد حُصْر نے اپنے آدمیوں میں سے ایک صد جانباز سپاہی منتخب کیے، جن میں مُحَشَّيْرٌ تَمِيمِي، دَاهِمٌ بن زياد مُرَادِي، اَحْمَرُ طَائِي وغيره شامل تھے۔ باقی ساتھیوں کو ساہیئن ہی میں رہنے دیا۔

ان سو سواروں کو لے کر اس نے کوفے کا رخ کیا، اور ایک شب کوفے کے پل پر پہنچ کر پہریداروں کو پکڑ لیا۔ ان کی مشکیں کسوا دیں اور پھر انہیں اپنے ایک ساتھی کی نگرانی میں چھوڑ کر خود پارا تر گیا۔

کوفے میں داخل ہوا تو ابو عَمْرَةَ كَيْسَانَ سے مڈ بھیڑ ہو گئی۔ وہ اس وقت پہرہ دے رہا تھا۔ لہذا اس نے پوچھا ”تم کون ہو؟“

کہا ”ہم عبداللہ بن کامل کے آدمی ہیں، اور امیر مختار کی خدمت میں حاضر ہونے آئے ہیں“ وہ بولا ”جاؤ، خدا تمہارا حافظ ہو“۔

وہ چلتے چلتے قید خانے تک جا پہنچے اور اسے توڑ دیا۔ سارے

قیدی باہر نکل آئے۔ ام سلمہ کو ایک گھوڑے پر سوار کر کے اسے چالیس سواروں کے ہمراہ آگے روانہ کر دیا۔ پھر جلد ہی بعد خود بھی چل دیا۔

مختار کو پتہ چلا تو اس نے (فوراً) بنو بَجِیْثَہ کے مولیٰ راشد کو تین ہزار سپاہ کے ساتھ بھیجا، ابو عمیرہ بھی ایک ہزار سوار لے کر عبید اللہ کے لشکر پر چڑھ دوڑا۔ بنو نَضْع کی طرف سے عبید اللہ بن کاسل بھی ایک ہزار سوار لے کر برآمد ہوا، اور پھر سب نے مل کر عبید اللہ کے ساتھیوں کو گھیر لیا۔ مگر عبید اللہ ان کے پرے الٹا چلا گیا۔ اُس پر اور اُس کے آدمیوں پر کوفے کے مکانوں کی چھتوں پر سے پتھر برستے رہے مگر وہ اس کے باوصف پل کے پار اتر گیا۔ اُس نے اس جھڑپ میں مختار کے ایک سو آدمیوں کو ہلاک کر دیا، حالانکہ خود اس کے اپنے محض چار آدمی مارے گئے۔

اب عبید اللہ کوچ کرتا ہوا بَانِشِیَا میں پہنچ گیا۔ وہاں اس کے اہل لشکر نے پڑاؤ کر لیا، زخمیوں کی مرحم پٹی کی گئی، گھوڑوں کو چارا کھلایا، اور پانی پلایا۔ ذرا سا مستا کے پھر سوار ہو گئے اور جب تک سورا میں نہ پہنچ لیے گھوڑوں کے تنگ نہ کھولے۔ سورا میں تھوڑی دیر آرام کیا، وہاں سے مدائن میں وارد ہوئے اور پھر مدائن سے نکل کر مَآہِیْن میں اپنے آدمیوں سے جا ملے۔

جب مختار نے ہر شے سے توجہ ہٹا کے قاتلین حسین رضی کی جستجو پر کمر باندھ لی تو عمر بن سعد اور محمد بن اشعث اس سے خائف ہو کر بھاگ نکلے، ظاہر ہے کہ حسین رضی کے خلاف جو جنگ لڑی گئی تھی اس کے تحویلدار یہی دونوں تھے۔ اسی اثنا میں مختار کے سامنے عبدالرحمن بن ابی بکر بن خزاعی کو لایا گیا۔ یہ بھی قاتلین حسین رضی میں سے تھا۔ چنانچہ مختار نے اس سے پوچھا ”اے دشمن خدا تو بھی حسین رضی سے لڑنے والوں میں شامل تھا؟“

کہا ”نہیں میں تو ان میں شامل تھا جو وہاں موجود تھے مگر شریک جنگ نہ تھے۔“

مختار بولا ” تم جھوٹ بول رہے ہو “ اور پھر حکم دیا کہ اس کا سر اڑا دیا جائے۔

اس پر عبدالرحمن نے کہا ” آج تو مجھے قتل کر بھی دے تو تجھے کیا قوت حاصل ہو جائے گی۔ تجھے قوت تو اسی وقت حاصل ہو گی جب بنو امیہ پر غلبہ حاصل کرے گا، شام مکمل طور پر تیرے قبضہ و اقتدار میں ہوگا اور تو دمشق کی اینٹ سے اینٹ بجا دے گا۔ اس وقت تو مجھے آگے پکڑ لے اور کنارہ دریا پر کسی درخت کے ساتھ لٹکا کے پھانسی دے دے۔ مجھے یوں محسوس ہوتا ہے گویا میں اس لمحے یہ سب کچھ دیکھ رہا ہوں “۔ مختار نے اپنے آدمیوں کی طرف مڑ کر دیکھا اور کہا ” یہ شخص تو بڑا جنگ شناس معلوم ہوتا ہے “۔ پھر حکم دیا کہ اسے قید خانے میں ڈال دیا جائے۔

جب رات چھا گئی تو مختار نے کسی کو بھیج کر عبدالرحمن کو بلوایا اور کہا ” اے برادر خزاہ! کیا موت کے روبرو بھی تجھے مزاح سوجھتا ہے؟ “ بولا ” میں تجھے خدا کا واسطہ دے کر کہتا ہوں کہ میں بالکل بے قصور مارا جا رہا ہوں “۔ کہا ” تو شام سے کیونکر آیا تھا “ بولا ” ایک کوفی سے چار ہزار درہم لینے تھے، وہ مانگنے آیا تھا “۔

اس پر مختار نے حکم دیا کہ اسے چار ہزار درہم دے دیے جائیں ساتھ ہی یہ بھی کہا ” اگر تو صبح کے وقت کوفے میں پایا گیا تو تیرا سر اڑا دوں گا “ چنانچہ وہ اسی شب کوفے سے نکل گیا، اور شام (کے علاقے) میں جا پہنچا۔

مختار وہیں ٹھہر گیا اور قاتلین حسین رض کو ڈھونڈوانے میں مصروف رہا۔ اٹھارہ ماہ تک اس کی طرف سواد، جبیل، اصفہان، رے، آذربيجان، اور جزیرے سے خراج اور محصولات جمع ہو کر پہنچتے رہے۔ اس نے فرزند ان عجم کو اپنا مقرب بنایا، ان کے اور ان کی اولاد کے وظائف مقرر کر دیے۔ اکثر اٹھنا بیٹھنا انہی کے ساتھ تھا۔ عربوں کو دور ہٹا دیا تھا۔ انہیں انعامات و عطیئات سے بھی محروم

رکھا۔ نتیجہ یہ ہوا کہ عرب مختار سے ناراض ہو گئے۔  
آخر عرب اکابر اکٹھے ہو کر مختار کے پاس گئے اور اسے بُرا بھلا  
کہا۔ اس نے جواب دیا ”خدا تمہارا ستیاناس کرے تم وہ ہو کہ میں  
نے تمہاری عزت بڑھائی اور تم نے مجھے رگید ڈالا، میں نے تمہیں حاکم  
مقرر کیا اور تم نے خراج غبن کر لیا۔ یہ اہل عجم جس قدر میرے  
وفادار ہیں تم نہیں ہو۔ جس مستعدی اور سرعت سے میرے حکم کی  
تعمیل کرتے ہیں تم نہیں کرتے“۔

کہتے ہیں کہ بعد ازاں عرب باہم ایک دوسرے سے ملے اور کہا  
”یہ شخص دروغ گو ہے۔ احساس یہ دلاتا ہے کہ وہ بنو ہاشم کا  
دمساز ہے، حالانکہ طالب دنیا ہے“۔

چنانچہ قبائل عرب نے اس سے لڑنے کا تہیہ کر لیا، اور تین مقامات  
میں تقسیم ہو گئے۔ عنان امارت رفاعہ بن سوّار کے سپرد کر دی،  
بنو کندہ، ازد بجیلہ، نخع، خثعم، قیس اور تیم رباب محلّہ  
رباب میں جمع ہو گئے۔ بنو ربیعہ اور تیم محلّہ حشاشین میں اکٹھے  
ہو گئے۔

ادھر مختار نے بنو ہمدان کی طرف پیغام بھیجا۔ وہ اس کے خاص  
معتد لوگ تھے۔ فرزند ان عجم بھی اس کے گرد اکٹھے ہو گئے۔  
لہذا مختار نے اُن سے کہا ”تم دیکھتے نہیں یہ لوگ کیا کر رہے  
ہیں؟“

بولے ”ہم دیکھ رہے ہیں“۔

کہا ”یہ لوگ میرے ساتھ ایسا سلوک محض اس لیے کر رہے  
ہیں کہ میں تمہیں مقدم و افضل قرار دیتا ہوں، لہذا ثابت کر دو  
کہ تم مردانِ احرار و باوقار ہو“۔ غرضیکہ انہیں خوب اشتعال دلایا،  
اور پھر کوفے سے باہر لے جا کر ان کی گنتی کی۔ پتہ چلا کہ ان کی تعداد  
چالیس ہزار ہے۔

دوسری طرف جب شمر ذی جوشن، عمر بن سعد، محمد بن اشعث  
اور اس کے بھائی قیس بن اشعث کو پتہ چلا کہ لوگ مختار کے باغی

ہو گئے ہیں تو وہ بھی کوفے میں آدھمکے۔ یہ لوگ مختار کے سارے زمانہ اقتدار میں مفرور رہے تھے۔ اس لیے کہ یہ حسین رضی اللہ عنہ سے لڑنے والوں کے سربراہ تھے۔ بہر حال یہ اہل کوفہ سے مل گئے، اور ان کی قیادت اپنے ہاتھ میں لے لی۔ اب دونوں فریق جنگ پر تل گئے۔ اس وقت تک اہل کوفہ سارے کے سارے محتلہ حشاشین میں اکٹھے ہو گئے تھے۔ لہذا مختار نے ان کی طرف پیش قدمی کی، زوروں کی جنگ ہوئی، مختار نے ان کے بے شمار آدمی مار ڈالے اور کہا ”اے بنو ربیعہ! کیا تم نے میری بیعت نہیں کی تھی، پھر میرے خلاف کیوں اٹھ کھڑے ہوئے ہو۔“

بنو ربیعہ نے ایک دوسرے سے کہا ”مختار سچ ہی تو کہتا ہے۔ ہم نے اس کی بیعت کی تھی، اور اپنا دایاں پنجمہ اس کے پنجمے میں تھاپا تھا۔“ چنانچہ وہ الگ ہو گئے اور اعلان کر دیا کہ ”ہم دونوں میں سے کسی بھی فریق کا ساتھ نہ دیں گے۔“ باقی قبائل ڈٹے رہے، اور خوب جان توڑ کر لڑے۔

آخر اہل کوفہ کو ہزیمت سے دو چار ہونا پڑا۔ ان کے کوئی پانچ سو آدمی ہلاک اور دو سو آدمی گرفتار ہو گئے۔ رؤسائے کوفہ نے بصرہ کی راہ لی۔ وہاں مُصْعَب بن زبیر حکمران تھے لہذا جا کے ان سے مل گئے۔

مختار کو پتہ چل گیا کہ شَبَّثُ بن رِبْعِي، عمرو بن حجاج، محمد بن اشعث اور عمر بن سعد کوفی اکابر و اشراف کی ایک جمعیت کے ہمراہ بصرے کی سمت روانہ ہو گئے ہیں۔ چنانچہ اپنے ایک خاص معتمد کو جسے ابو قلوص شبامی کہتے تھے سواروں کا ایک لشکر دے کر تعاقب میں روانہ کیا۔ ابو قلوص شبامی نے انہیں نواح مذار میں جا لیا اور ہتھ بول دیا، کوئی ایک گھنٹے تک جنگ جاری رہی۔ کوفیوں کے قدم اکھڑ گئے۔ باقی تو بچ نکلے مگر عمر بن سعد ابو قلوص کے ہتھے چڑھ گیا۔ جب اسے مختار کے روبرو لایا گیا تو مختار بولا ”خدا کا شکر ہے جس نے تجھے ہمارے قبضے میں دے دیا۔ خدا کی قسم



میں تمہارا خون بہا کر آلِ محمدؐ کے دلوں کو ٹھنڈک پہنچاؤں گا۔“ -  
ساتھ ہی کہا ” اے کسبیاں اس کا سر اڑا دو۔“ - چنانچہ اس کا سر  
تن سے جدا کر دیا گیا۔ مختار نے اس کا سر لے کر مدینے میں محمد بن  
حنفیہ کے پاس روانہ کر دیا۔

اعشىٰ ہمدان جو اہلِ کوفہ کا ساتھی تھا اس ضمن میں  
کہتا ہے :

- (۱) وَلَمْ<sup>۱</sup> اَنْسَ<sup>۲</sup> هَمْدَانًا غَدَاةً تَجُوسُنَا  
بِاسْئِيفِهَا لَا<sup>۳</sup> اُسْقِيَّتْ<sup>۴</sup> صَوْبَ<sup>۵</sup> هَاضِبٍ !  
(۲) فَقُتِلَ<sup>۶</sup> مِنْ<sup>۷</sup> اَشْرَافِهِمْ<sup>۸</sup> فِي مَحَالِّهِمْ<sup>۹</sup> !  
عَصَائِبُ<sup>۱۰</sup> سِنُهُمْ<sup>۱۱</sup> اُرْدِفَتْ<sup>۱۲</sup> لِعَصَائِبِ !  
(۳) فَكَمْ<sup>۱۳</sup> مِنْ<sup>۱۴</sup> كَمِيٍّ<sup>۱۵</sup> قَدْ<sup>۱۶</sup> اَبَادَتْ<sup>۱۷</sup> سَيُوفُهُمْ<sup>۱۸</sup> !  
اِلَى اللّٰهِ<sup>۱۹</sup> اَشْكُو<sup>۲۰</sup> رُزْءَ<sup>۲۱</sup> تِلْكَ<sup>۲۲</sup> الْمَصَائِبِ !  
(۴) يَقْتَلِنَا<sup>۲۳</sup> الْمُخْتَارُ<sup>۲۴</sup> فِي كُلِّ<sup>۲۵</sup> غَائِطٍ<sup>۲۶</sup> !  
فِيَا لَكَ<sup>۲۷</sup> دَهْرٌ<sup>۲۸</sup> مُّرٌّ<sup>۲۹</sup> صَدٌّ<sup>۳۰</sup> بِالْعَجَائِبِ !

۱- میں بنو ہمدان کو بھولا نہیں۔ وہ صبح مجھے خوب یاد ہے  
جب وہ تلواریں ہاتھوں میں لیے ہمیں ڈھونڈ رہے تھے۔ خدا  
انہیں محروم بارانِ رحمت رکھے۔

۲- ہمارے رؤسا اپنے اپنے ٹھکانوں پر تھس تھس کر دیے گئے۔  
حال یہ تھا کہ ہمدانیوں کے دستوں پر دستے چڑھے چلے  
آتے تھے۔

۳- کیا کیا بہادر سردار تھے جنہیں ہمدانیوں کی تلواروں  
نے فنا کر دیا۔ میں ان مصائب کی اذیت کا شکوہ خدا ہی  
سے کر سکتا ہوں۔

۴- مختار نے ہمیں ہر کھتان میں تھس تھس کیا۔ ہائے گردشِ  
زمانہ کیا کیا انقلابات اپنے دامن میں لیے تاک میں  
رہتی ہے۔

اس کے بعد مختار کو معلوم ہوا کہ شمر ذی جوشن "دَسْتْمِیْسَان" میں بنو عامر بن صعصعہ کی ایک جمعیت کے ساتھ مقیم ہے اور وہ اہل بصرہ کی لعنت ملامت کے خیال سے بصرے میں داخل ہونے سے گریزاں ہے۔ لہذا مختار نے زَرِیْثَا مولا نے بنو بَجِیْلہ کو سو سواروں کے ساتھ جو کوتل گھوڑوں کی زینوں کی زیبائش تھے ان کی طرف روانہ کر دیا۔ زَرِیْثَا بگٹ چلا۔ دس سواروں کے سوا باقی ساتھی پیچھے رہ گئے۔ جب وہ شِمْر کے قریب پہنچا تو اس کے ساتھی لڑنے مرنے پر تُل گئے۔ شِمْر نے زَرِیْثَا پر نیزے سے وار کیا اور اُسے مار ڈالا۔ دس سوار جو اس کے ساتھ تھے بھاگ اٹھے، اتنے میں پیچھے رہ جانے والے آن پہنچے، اور شِمْر اور اس کے ساتھوں کو تلاش کرنے لگے، مگر وہ ان کی دسترس سے دور نکل گئے تھے۔

اب شِمْر نے جا کے بصرے کے قریب ایک مقام پر ڈیرہ ڈال دیا جسے "سادماہ" کہتے تھے۔ قیس بن اشعث کو یہ بات ہرگز گوارا نہ تھی کہ وہ بصرے میں جا کے اہل بصرہ کی لعنت ملامت کا سامنا کرے چنانچہ وہ کوفے کی سمت مڑ گیا اور جا کے عبداللہ بن کامل سے پناہ طلب کی، اور حالت یہ تھی کہ مختار عبداللہ کو اپنے خاص الخاص آدمیوں میں سے جانتا تھا۔

عبداللہ، قیس کو پناہ دینے کے بعد مختار کے پاس آیا اور کہا "اے امیر! قیس بن اشعث نے مجھ سے پناہ مانگی اور میں نے پناہ دے دی۔ میں نے جو پناہ کا قول دیا ہے اس پر قائم رہوں گا"۔ مختار نے اس بات کا کوئی جواب نہ دیا بلکہ اُسے ادھر ادھر کی باتوں میں مشغول رکھا، پھر ذرا دیر بعد کہا "مجھے اپنی انگوٹھی تو دکھاؤ"۔ قیس نے انگوٹھی دے دی۔ مختار نے اس کو دیر تک اپنی انگلی میں ڈالے رکھا۔ پھر ابو عمیرہ کو بلایا اور وہ انگوٹھی اس کو دے کر کان میں رکھا "عبداللہ بن کامل کی بیوی کے پاس جاؤ اور کہو کہ یہ تیرے خاوند کی انگوٹھی بطور نشانی لایا ہوں، مجھے اندر قیس بن اشعث کے پاس لے چلو، تاکہ اس سے بعض ایسے معاملات میں تبادلہ خیال کروں جن کے

طفیل وہ مختار سے نجات پا سکے۔ چنانچہ عبداللہ کی بیوی نے ابوعمترہ کو گھر کے اندر بلا لیا۔ اس نے اندر جاتے ہی تلوار کھینچی، قیس کی گردن ماری، سر کاٹا اور لا کے مختار کے روبرو پھینک دیا۔ مختار نے کہا ”یہ ہے حسین رضی اللہ عنہ کے قطفیے کا بدلہ“۔

وہ یوں کہ جب حسین رضی اللہ عنہ قتل ہوئے تو قیس نے ان کی مخملیں چادر (قطفیہ) اڑالی تھی اور اسی باعث سے اس کا نام ”قیس۔ قطفیہ“ پڑ گیا تھا۔

عبداللہ بن کامل کے منہ سے نکلا ”انا لیلئہ و انا ایلئہ راجعون، پھر مختار سے کہا ”آپ نے میرے پناہ گزیں مسلمان اور دنیا میں میرے واحد دوست کو مار ڈالا“۔

مختار نے جواب دیا ”خدا تمہارے باپ پر رحم کرے، تم چپ رہو، کیا یہ بات جائز ہے کہ تم اپنے نبی کی بیٹی کے بیٹوں کے قاتلوں کو پناہ دو؟“۔

اس کے بعد مختار نے ان تمام کوفی قیدیوں کو جو اس کے اور اور اہل کوفہ کے مابین رونما ہونے والی لڑائی میں گرفتار ہوئے تھے قتل کرنا شروع کر دیا تاکہ سراقہ بشارقی کی باری آگئی۔ وہ بھی قیدیوں میں شامل تھا، اس نے مختار کے روبرو یہ شعر پڑھے:

(۱) اَلَا مَن مَّبْلِغِ الْمَخْتَارِ اِنَّا

نَزَوْنَا نَزْوَةً كَسَانَتْ عَلَيْنَا!

(۲) خَرَجْنَا لَا نَرَى الْاِشْرَاكَ دِيْنَا

وَكَانَ خُرُوجْنَا بَطْرًا وَحَيْنًا!

۱۔ کون ہے جو مختار تک یہ بات پہنچا دے کہ ہم نے جو

اقدام کیا تھا اس کا وبال ہمیں پر پڑا۔

۲۔ ہم نکل کھڑے ہوئے تھے، حالانکہ نکل کھڑے ہونے

والوں کے ساتھ ہمارا تعاون ہماری نگاہوں میں دینداری پر

استوار نہ تھا۔ حق یہ ہے کہ ہمارا خروج شوخی تھی

اور ہلاکت۔

اور پھر مختار سے کہا ” اے امیر ان باتوں کے باوصف اگر محض تمہی لوگ ہم سے لڑتے تو ہمارا کچھ بگاڑ نہ سکتے۔“ مختار بولا ” تو پھر تمہارے ساتھ کون لڑا۔“

سراقہ نے جواب دیا ” ہم سے لڑنے والے سفیدرو لوگ تھے جو بھورے گھوڑوں پر سوار تھے۔“

مختار نے کہا ” وہ تو فرشتے تھے۔ تیرا ستیاناس، تو نے انہیں دیکھ لیا؟ چلو میں ان فرشتوں کی خاطر تمہاری جان بخشی کرتا ہوں۔“

بہر حال مختار نے اسے چھوڑ دیا اور وہ بھاگ کر بصرے میں جا پہنچا اور یہ شعر پڑھے :-

(۱) اَلَا اِبْسَلِیْغُ اَبَا اسْحٰقَ اَنِیْ

رَایْتُ الشُّهْبَ کُمُثًّا مُصْمِیَاتٍ !

(۲) اَرَىٰ عَیْنِیْ مَا لَمْ تَرَ اِیًّا هُ

کِیْلَانَا عَالِمٌ بِاَلتَّرٰهَاتِ !

(۳) کَفَرْتُ بِدِیْنِکُمْ وَاَبْرَأْتُ مِنْکُمْ

وَمِنْ قَتْلَاکُمْ حَتّٰی الْمَمَاتِ !

۱- ابو اسحاق تک کوئی یہ بات پہنچا دو کہ میں نے بھورے رنگ کے تنومند گھوڑے دیکھے۔

۲- اور اپنی آنکھوں کو وہ کچھ دکھایا جو انہوں نے نہ دیکھا تھا۔ تو اور میں دونوں حادثات کا تجربہ اور علم رکھتے ہیں۔

۳- میں جب تک زندہ ہوں تیری جماعت کے دین سے منکر ہوں، تجھ سے بھی لا تعلق ہوں اور تیرے مقتولوں سے بھی۔

اسماء بن خارجہ فزاری کو بھی جو اہل کوفہ کا رئیس و سربراہ تھا خوف لاحق ہوا کہ مختار اسے قتل کرا دے گا لہذا وہ بھاگا اور بنو اسد کے چشمے پر جسے ”ذروہ“ کہتے تھے جا مقیم ہوا۔ اس کے

ہمراہ کچھ غلام اور کچھ اےزہ و اقربا تھے ۔

عمرو بن حجاج نے بھی جو قاتلینِ حسین رضی اللہ عنہم کے سرگروہوں میں سے تھا بصرے کی سمت بھاگ اٹھا ، مگر پھر اہل بصرہ کی ملامت کے خوف سے ” سراف “ میں پہنچا تو مالکانِ چشمہ نے اس سے کہا ” ہمارے یہاں سے چلا جا ۔ ہمیں مختار کی جانب سے خطرہ لاحق ہے “ ۔ چنانچہ وہ چل دیا ۔ بعد میں وہ لوگ ایک دوسرے کو ملامت کرنے لگے کہ یہ ہم نے بہت بُرا کام کیا ہے ۔ لہذا کچھ افراد سوار ہو کر اس کی تلاش میں نکل پڑے تاکہ اسے لوٹا لائیں ، مگر جب اُس نے انہیں دور سے دیکھا تو جانا کہ وہ مختار کے آدمی ہیں ۔ اس لیے ” بَيْيُضَه “ کی راہ سے ریگستان میں گھس گیا ۔ عالم یہ تھا کہ گرسی آگ برسا رہی تھی ۔ بَيْيُضَه بلادِ بنو کلاب اور بلادِ بنو طے کے مابین واقع ہے ۔ بہر حال عمرو کی دوپہر اسی ریت میں بسر ہوئی اور پیاس نے اسے اور اس کے رفقاء کو ہلاک کر دیا ، مگر اسے ” ذَرَّوہ “ ہی میں مقیم رہا ، تاکہ مختار سارا گیا اور کوفے پر مصعب بن زبیر نے قبضہ کر لیا ۔ لہذا اسے بھی واپس کوفے چلا گیا اور جا کے اپنے گھر میں مقیم ہو گیا ۔

جب مختار اہلِ کوفہ کے درپے تھا اس وقت وہاں کے عطاء نے کھسک کھسک کر بصرے میں پہنچنا شروع کر دیا تھا ۔ ہوتے ہوتے ان کی تعداد دس ہزار تک پہنچ گئی تھی ۔ انہی میں محمد بن اشعث بھی تھا ۔ اب یہ لوگ جمع ہو کر مصعب سے ملے ۔ محمد بن اشعث نے بات شروع کی ، اور کہا ” اے امیر ! آپ کو اس کذاب پر چڑھائی کرنے سے کونسی چیز مانع ہے ۔ اس کذاب نے ہمارے بہترین افراد کو تہ تیغ کر دیا ہے ، گھر گرا دیے ہیں ، ہماری جمعیت پریشان کر دی ہے ، عجمیوں کو ہماری گردنوں پر سوار کر دیا ہے اور انہیں کُھلی چھٹی دے دی ہے کہ جس طرح چاہیں ہمارے مال و متاع کو لوٹیں اور برباد کریں ۔ آپ اُس پر حملہ آور ہوں ۔ ہم آپ کے ساتھ ہیں ۔ علاوہ ازیں کوفے کے دیگر تمام عرب بھی آپ کے ساتھی اور مددگار ہوں گے جنہیں ہم اپنے پیچھے چھوڑ آئے ہیں “ ۔

مصعب نے کہا ”مختار نے تم پر جو جو زیادتی کی ہے میں اس سے بخوبی واقف ہوں لیکن مجھے اس پر چڑھائی کرنے سے جو شے روکتی ہے وہ یہ ہے کہ بصرے کے شاہسوار اور سردار موجود نہیں۔ وہ تیرے ابن عم! مہتلب کے ساتھ گئے ہوئے ہیں، اور نواح کرمان میں ازرقیوں (خارجیوں) سے برسرا پیکار ہیں۔ البتہ مجھے ایک تدبیر سوجھی ہے۔“

کہا ”اے امیر وہ کیا ہے۔“

مصعب نے جواب دیا ”تدبیر یہ ہے کہ میں مہتلب کو لکھوں اور حکم دوں کہ وہ ازرقیوں کو چھوڑے اور آدمیوں کو لے کر میرے پاس چلا آئے۔ جب وہ آجائے گا تو ہم مختار سے نبٹنے کے لیے تیار ہو جائیں گے۔“ ابن اشعث نے کہا ”آپ کی تدبیر بہت پسندیدہ ہے۔ مہتلب کے نام خط لکھیے اور مجھے قاصد بنائیے۔“ چنانچہ مصعب بن زبیر نے مہتلب کے نام خط لکھا اور ذکر کیا کہ اہل کوفہ پر کیا کیا آفت ٹوٹ رہی ہے، کس کس طرح جنگ و پیکار نے تباہی مچا رکھی ہے۔ مختار کی کارروائیاں بھی تفصیل کے ساتھ درج کر دیں۔“

محمد بن اشعث، مصعب کا خط لے کر چل دیا اور کرمان میں جا کے مہتلب کے حوالے کر دیا اور بیان کیا ”اے ابن عم! مختار کے ہاتھوں اہل کوفہ پر جو گزری تم اس سے آگاہ ہو اور مصعب نے جو کچھ تمہارے نام تحریر کیا ہے وہ بھی تم نے پڑھ لیا ہے۔“

اس پر مہتلب نے قَطْرِي کے نام رقعہ لکھا۔ وہ اُن دنوں ازرقہ کا سربراہ تھا۔ خط میں ایک معین مدت تک کے لیے صلح کی خواہش کی اور پیشکش کی کہ اس ضمن میں تحریری پیمانہ ہو جائے اور جو عرصہ معین ہو جائے اس کے دوران میں جنگ بالکل بند رہے۔“

قَطْرِي نے اس کی بات مان لی۔ پھر دونوں کے مابین تحریری معاہدہ ہو گیا۔ مدت صلح اٹھارہ ماہ قرار پائی۔ اس کے بعد مہتلب نے اپنی ساری جمعیت سمیت کوچ کیا اور بصرے میں جا پہنچا۔ مصعب نے اہل بصرہ کے وظائف ادا کیے اور کوچ کی تیاریوں میں مصروف ہو گیا۔

مختار کو معلوم ہوا تو اس نے احمر بن سلیط کو کانداز مقرر کر کے ساٹھ ہزار کا لشکر اس کے سپرد کر دیا اور حکم دیا کہ وہ بڑھ کر مصعب کے لشکر کی راہ روک لے اور ٹھہر جائے۔ احمر بن سلیط اپنے لاؤ لشکر کو لے کر مذار کے مقام پہنچ گیا۔ یہ وہی جگہ ہے جس طرف کا شمر بن ذوجوشن نے رُخ کیا تھا کیونکہ وہ اہل بصرہ کی ملامت کے خوف سے بصرے میں داخل ہونے کی ہمت نہ کر سکا تھا۔ اب احمر بن سلیط نے پچاس ہزار سوار اُس جگہ کی طرف روانہ کیے جہاں شمر پناہ گزیں تھا۔ ایک نبطی ان سواروں کی رہبری کر رہا تھا۔ رات کا وقت تھا، چاندنی چھٹکی ہوئی تھی۔

جب شمر کو ان کی آمد کا احساس ہوا تو گھوڑا منگوا یا اور سوار ہو گیا، اس کے رفقاء بھی سوار ہو گئے تاکہ بھاگ نکلیں مگر اتنے میں یہ لوگ ان کے سروں پر جا پہنچے۔ چنانچہ لڑائی چھڑ گئی، اور شمر اپنے جملہ رفقاء سمیت لڑتا ہوا مارا گیا۔ شمر کا سر کاٹ کے احمر بن سلیط کے پاس لایا گیا۔ احمر نے اسے مختار کے پاس بھیجا اور مختار نے محمد بن حنفیہ کی خدمت میں روانہ کر دیا۔

ادھر مصعب بن زبیر نے بھی اہل بصرہ کی جمعیت کے ہمراہ مذار کی جانب باگ اٹھائی۔ منذر بن جارود ان کا ساتھ چھوڑ کر اپنے اعترہ کے ساتھ کرمان کی طرف بھاگ گیا اور وہاں جا کے عبدالملک بن مروان کے حق میں تبلیغ کرنے لگا۔

مصعب منزلیں مارتے ہوئے مذار میں پہنچے۔ احنف بن قیس بنو تمیم کی جمعیت کے ساتھ ان کے آگے تھا۔ اب فریقین نے ایک دوسرے پر چڑھائی کی۔ خونریز جنگ ہوئی، مختار کے ساتھی بھاگ اٹھے، بشار مارے گئے۔ جو بچے انہوں نے کوفے کی راہ لی۔ مصعب ان کے تعاقب میں تھے، اور کوفے تک تمام راہ انہیں کاٹتے رہے۔ بسلا مت کوفے میں پہنچنے والوں کی تعداد بہت تھوڑی تھی۔ اَعشى ہمدان نے اسی موقع پر کہا تھا :-

- (۱) أَلَمْ يَبْلُغْكَ مَا لَقِيتَ شِبَامَ،  
وَمَا لَا قَتَّ عُرْيَانَةَ بِالْمَذَارِ!  
(۲) أَتَيْسِحَ لَهُمْ بِهَا ضَرْبٌ طَلْحِشَقُ  
وَطَعْنٌ بِالْمَثْقَفَةِ الْحِرَارِ!  
(۳) كَأَنَّ سَحَابَةَ صُعِقَتِ عَلَيْهِمُ!  
فَعَمَّتْهُمْ هُنَا لِيَكَّ بِالْذِمَارِ!  
(۴) وَمَا أَيْنَ سَاءَ لِي مَا كَانَ مِنْهُمْ!  
لَدَى الْإِعْسَارِ مِنِّي وَالْيَسَارِ!  
(۵) وَلَكِنِّي فَرِحْتُ وَطَابَ نَوْمِي!  
وَقَرَّ لِقَاتِ لِيَمِينِي قَرَارِي!

۱- کیا تجھ تک یہ خبر نہیں پہنچی کہ بنو شیبام اور عرینہ پر بمقام مذار کیا بیٹی -

۲- ان پر شمشیر بے دریغ کے وار ہوئے، اور انہیں مضبوط اور اعلیٰ قسم کے نیزوں کا نشانہ بنایا گیا -

۳- یوں گویا اُن پر تباہی کی بدلیوں نے بے پناہ بجلیاں گرا کر شروع کر دی تھیں -

۴- میرے دائیں بائیں ان پر جو گزری مجھے اس کا کوئی غم نہیں -

۵- بلکہ مجھے تو خوشی ہوئی - میں میٹھی نیند سویا، اور میرے دل کو تسکین حاصل ہو گئی -

اب مصعب نے اپنے لشکر کے ساتھ کوفے کی راہ لی - دجلہ عبور کیا، کسکر کے رخ نکلے - وہاں سے حَدِيثَةُ الْفَجَارِ اور وہاں سے نجرانہ کی سمت کوچ کیا تاآنکہ کوفے کے قریب جا پہنچے -

### مختار کا قتل

مختار کو بھی اطلاع مل گئی کہ اس کے ساتھی تہ تیغ کر دیے گئے ہیں چنانچہ اس نے اپنے باقی ماندہ لشکر میں منادی کرا دی کہ تیار



ہو جائیں اور فوجیوں کو بہت سا اسلحہ اور مال و زر عطا کیا کہ وہ خوب مستحکم ہو جائیں۔ اور انہیں لے کر مصعب کے مقابلے کی نیت سے چل کھڑا ہوا۔ دونوں لشکروں کا نہر بصریٰ پر آنا سامنا ہوا گھمسان کی جنگ ہوئی۔ مختار کے بے شمار ساتھی مارے گئے۔ اسی جنگ میں محمد بن اشعث اور عمر بن علی رضی بن ابی طالب علیہ السلام بھی کام آئے۔ عمر کا واقعہ یہ ہے کہ وہ حجاز سے مختار کے پاس آئے تو مختار نے ان سے کہا ”تمہارے پاس محمد بن حنفیہ کی تحریر ہے“۔ عمر نے جواب دیا ”نہیں میرے پاس ان کی تحریر تو نہیں ہے“۔

اس پر مختار بولا ”تو پھر جدھر جی چائے چلے جاؤ۔ مجھ سے کسی خیر کی توقع مت رکھو“۔

عمر وہاں سے نکلے اور مصعب کی جانب روانہ ہو گئے۔ راستے ہی میں کسی مقام پر ملاقات ہو گئی۔ مصعب نے انہیں ایک لاکھ درہم سے نوازا۔ چنانچہ وہ ان کے ساتھ ہی اس جنگ میں آن شریک ہوئے۔ پھر جہاں اور لوگ مارے گئے وہاں وہ بھی ہلاک ہو گئے۔

غرضیکہ مختار نے شکست کھائی اور کوفے کی راہ لی۔ مصعب بھی اس کے تعاقب میں کوفے کے اندر چلے گئے۔ مختار بڑھ کر قصر امارت میں قلعہ بند ہو گیا۔ مصعب نے قصر کا سختی سے محاصرہ کر لیا، جو چالیس روز تک جاری رہا۔

محاصرے کی شدت کے باعث مختار کی جان پر بن گئی لہذا بے بس ہو کر سائب بن مالک اشعری سے جو اس کے خواص میں سے تھا کہا ”اے شیخ! آؤ نکلیں دین کی خاطر نہ سہی۔ اپنے احساب ہی کے نام پر لڑ جائیں“۔ سائب کے منہ سے نکلا ”انا لله وانا الیہ راجعون“۔ پھر کہا ”اے ابو اسحاق لوگ تو سمجھتے تھے کہ تم نے یہ معاملہ اپنے ہاتھ میں محض دینی حمیت کی خاطر لیا ہے“۔

مختار نے جواب دیا ”نہیں میری جان کی قسم! یہ محض دنیا طلبی تھی۔ میں نے دیکھا کہ عبدالملک نے شام کا علاقہ دبا لیا ہے۔ عبداللہ بن زبیر رضی حجاز پر قابض ہے۔ مصعب بصرے پر مستط ہے۔

نجدہ حروری بھی یمامہ و بحرین وغیرہ کا مالک بن بیٹھا ہے ، نیز عبد اللہ بن خازم خراسان کا حکمران ہے ۔ حالانکہ میں ان میں سے کسی سے بھی کم نہیں ۔ مگر مقصد حاصل نہ ہوا ۔ آخر ایک طریقہ سُوجھا اور وہ تھا خُونِ حسینؑ کے انتقام کی دعوت و تبلیغ ۔

ازاں بعد کہا ” اے لڑکے میرا گھوڑا اور اسلحہ لاؤ “ ۔

اب اس کا آہنی ملبوس اس کے حوالے کر دیا گیا اس نے پہنا اور سوار ہو گیا ۔ سوار ہونے کے بعد کہا ” جو کچھ میں دیکھ رہا ہوں اس کے بعد زندگی پر اللہ کی پھٹکار ۔ اے دربان دروازہ کھول دے “ ۔ دربان نے دروازہ کھول دیا ۔

مختصر یہ کہ مختار اپنے باوفا رفقاء کے ہمراہ باہر نکل آیا ، اور محاصرین سے خوب جان توڑ کر لڑا ، مگر اس کی جمعیت کے پاؤں اکھڑ گئے اور پھر قصرِ امارت کی طرف چل دیا ۔ فقط مخلص اصحاب ساتھ رہ گئے ۔ جن کی تعداد کوئی چھ ہزار تھی ۔ باقی ساتھی تو قصر میں داخل ہو گئے مگر مختار اور اس کے تین صد ساتھیوں کی راہ مصعب کے آدمیوں نے روک لی ، اب مختار نے ہمراہیوں سمیت قصر کی دیوار کے ساتھ پناہ لے لی اور اپنے ساتھیوں کو بُرا بھلا کہتا ہوا لڑنے لگ پڑا حتیٰ کہ ان (بیرونی) رفقاء کی اکثریت ہلاک ہو گئی ۔

اسی اثنا میں مہلب کے لشکر میں سے دو بھائیوں نے جن کا تعلق بنو حنیئفہ سے تھا مختار پر ہلہ بول دیا ، اور تلوار کے ایسے وار کیے کہ اسے زمین پر گرا دیا ۔ پھر دونوں نے بڑھ کر اُس کا سر کاٹا ، اور مصعب کے پاس لے آئے ۔ مصعب نے انہیں تیس ہزار درہم انعام دیے ۔ قتلِ مختار کی یاد میں سوّید بن ابی کاهیل نے کہا تھا :-

(۱) يَا لَيْتَ شِعْرِي مَتَى تَعْدُو مُخَيْسَةَ

مِنَّا فَتُبَايِعُ أَهْلَ الْمَوْسِمِ الْخَبِرَا

(۲) اِنَّا جَزَرْنَا عَنِ الْكَذَّابِ هَا هَتَهْ

مِنْ بَعْدِ طَعْنِ وَضَرْبِ يَكْشِفُ الْخُورَا

- ۱۔ کاش مجھے معلوم ہو کہ ہمارے سدھائے ہوئے شتر کب ہماری طرف سے اہل حج کو جا کے یہ اطلاع دیں گے۔
- ۲۔ کہ ہم نے مختار دروغ گو کا غضبناک نیزہ زنی اور تیغ بازی کے بعد سر اتار دیا۔

مصعب نے مختار کا سر عبداللہ بن عبدالرحمن کے ہاتھ عبداللہ بن زبیر رضی کی خدمت میں بھیجا دیا۔

عبداللہ کا بیان ہے کہ میں عشاء کے آخر کے وقت مکہ میں پہنچا۔ مسجد حرام میں گیا تو عبداللہ بن زبیر رضی نماز میں مشغول تھے۔ میں بیٹھ کر انتظار کرنے لگا، مگر ابن زبیر رضی صبح تک نماز پڑھتے رہے۔ جب نماز سے فارغ ہوئے تو میں ان کے قریب گیا اور مکتوب فتح ان کے حوالے کر دیا۔ انہوں نے پڑھ کر وہ مکتوب اپنے غلام کے سپرد کیا اور کہا اسے اپنے پاس رکھنا۔

پھر میں نے کہا ”اے امیرالمومنین میں یہ سر لایا ہوں“۔  
پوچھا ”کیا مطلب ہے؟“  
میں نے عرض کیا ”انعام چاہتا ہوں“۔  
جواب دیا ”یہی سر جو تم لائے ہو بطور انعام رکھ لو“۔  
میں نے سر کو وہیں چھوڑا اور واپس آ گیا۔

### عبداللہ بن زبیر رضی کا اقتدار

کہتے ہیں کہ جب مختار مارا گیا اور اقتدار کامل طور پر عبداللہ بن زبیر رضی کے ہاتھ میں آ گیا تو انہوں نے عبداللہ بن عباس رضی اور محمد بن حنفیہ کے پاس پیغام بھیجا کہ یا تم دونوں میری بیعت کر لو، یا میرا جوار ترک کر دو۔ چنانچہ وہ دونوں مکے سے نکلے اور طائف میں جا کے مقیم ہو گئے۔

عبداللہ بن عباس رضی طائف ہی میں فوت ہو گئے۔ ان کی نماز جنازہ محمد بن حنفیہ نے پڑھائی۔ کچھ عرصہ بعد محمد بن حنفیہ طائف چھوڑ کر ایلہ میں آ گئے اور عبدالملک بن مروان کے نام مکتوب لکھا کہ

مجھے اجازت دیں۔ میں آپ کی پناہ میں آ کے اقامت گزریں ہو جاؤں۔ عبدالملک نے جواب دیا ”مُلکِ خدا بہت وسیع ہے۔ مجھے آپ کی ضرورت نہیں۔“

چنانچہ محمد بن حنَفَیہ نے وہ سال ایلہ ہی میں بسر کر دیا، اور وہیں فوت ہو گئے۔

جب مختار قتل ہوا، اس وقت جزیرے کے اضلاع کی حکومت پر اس کی طرف ابراہیم اشتر مامور تھا۔ اب اس نے مصعب کی خدمت میں عریضہ ارسال کیا اور امان طلب کی۔ مصعب نے امان تحریر کر بھیجی اور اسے حاضر ہونے کو کہا۔ ابراہیم آیا اور مصعب کے ہاتھ پر بیعت کر لی۔ مصعب نے اسے ہر معاملے کا مختار بنا دیا، اور اس پر بہت ہی مہربان رہا۔

ہاں اور وہ چھ ہزار جو قصر میں داخل ہو گئے تھے دو ماہ سے بدستور محصور تھے۔ حتیٰ کہ قصر میں مختار نے جس قدر رسد اکٹھا کیا تھا ختم ہو گیا۔ لہذا انہوں نے امان طلب کی۔ مصعب نے امان دینے سے انکار کر دیا اور کہا ”تمہیں غیر مشروط طور پر ہتھیار ڈالنا ہوں گے۔ اس کے بعد میں جو چاہوں گا کروں گا۔“ محصورین نے پیغام بھیجا کہ ہمیں آپ کا فیصلہ قبول ہے۔ ہم ہتھیار ڈال رہے ہیں۔ فاقوں نے انہیں بے حال تو کر ہی رکھا تھا چنانچہ انہوں نے سر تسلیم خم کر دیا۔

مصعب نے سب کو قتل کرا دیا۔ وہ کل چھ ہزار تھے۔ دو ہزار عرب اور چار ہزار عجم۔

اب مصعب نے مختار کی دونوں بیویوں کو بلوایا۔ ایک امّ ثابت بنت مُمّثہ بن جُنْدَب اور دوسری عَمّثہ بنت نَعْمَان بن بشیر تھی اور ان سے کہا کہ وہ مختار سے بریت کا اقرار کریں۔

امّ ثابت نے تو بریت کا اقرار کر لیا، مگر امّ عَمّثہ نے انکار کر دیا۔ اس پر وہ مصعب کے حکم سے میدان میں لائی گئی اور وہاں اس کا سر اڑا دیا گیا۔

ایک شاعر نے اسی واقع سے متاثر ہو کر کہا تھا :

(۱) اءِیْنَ سِیْنٍ اَعْجَبِ الْعَجَائِبِ عِیْنِدِی

قَتَلْتُ بِیَسْضَاءِ حُرَّةٍ عَطْبُولٍ !

(۲) قَتَلُوْهَا بِیَغَیْرِ ذَنْبِ سَفَاہَا

اِیْنَ لِیْلَہِ دَرَّہَا مِیْنَ قَتِیْلِ !

(۳) کُتِبَ الْقَتْلُ وَالْقِتَالُ عَلَیْنَا !

وَعَلَى الْمُحْصَنَاتِ جَرُّ الشَّیْوُلِ !

۱- کسی آزاد، خوبرو، دراز قد اور دلربا خاتون کا قتل میرے نزدیک حیرتناک ترین بات ہے۔

۲- اسیے بغیر کسی گناہ کے موت کی آغوش میں سلا دیا گیا۔ اُس کا قتل سراسر حماقت ہے، قربان جاؤں ایسے مقتول کے۔

۳- (ظالموں نے یہ نہ خیال کیا کہ) قتل اور قتال تو ہم مردوں کا حصہ ہے پاکدامن معزز حسیناؤں کا کام تو یہ ہے کہ دامن گھسیٹتی ہوئی مٹکتی پھریں۔

اسی موقع پر سعید بن عبدالرحمن بن حسان بن ثابت نے کہا تھا :

(۱) اَلَمْ تَعْجَبِ اِلْقَوَامِ مِیْنَ قَتْلِ حُرَّةٍ

مِیْنَ الْمُخْلِصَاتِ الدِّیْنِ مَحْمُودَةِ الْاَدَبِ

(۲) مِیْنَ الْغَافِلَاتِ الْمُؤْمِنَاتِ بَرِیْثَةٍ

مِیْنَ السُّزُورِ وَالْبُهْمَتَانِ وَالشَّكْبِ وَالرَّیْبِ

(۳) عَلَیْنَا كِتَابُ اللّٰهِ فِی الْقَتْلِ وَاجِبٌ

وَهُنَّ الضَّعَافُ فِی الْحِجَالِ وَفِی الْحُجُبِ

(۴) فَقُلْتُ وَ لَمْ اَظْلَمْ اَعْمَرُ وَبِنِ مَالِکِ

یُقْتَلُ ظُلْمًا لَمْ یُخَالِفْ وَلَمْ یَرَبْ

(۵) وَیَسْبِقُنَا اَلْشُّبْرِیْرُ بِوَتْرِنَا !

وَ نَحْنُ حُمَاةُ النَّاسِ فِی الْبَارِقِ الْاَشِیْبِ

(۶) فَاِیْنَ تُعْقِبُ الْاِیْتَامُ مِنْهُمْ نُجَازِهِمْ

عَلَى حَنْقٍ بِالْقَتْلِ وَالْاَسْرِ وَلِحَنْبِ !

۱- کیا لوگوں کو حیرت نہیں ہوئی کہ ایک مخلص دیندار خوش آداب اور آزاد عورت کا سر اڑا دیا جائے۔

۲- وہ ان ایماندار عورتوں میں سے تھی جو بیچاری بھولی بھالی ہوتی ہیں۔ جن کے کردار شک شبہے، الزام اور بہتان سے بالا ہوتے ہیں۔

۳- کتاب الہی ہمارے پاس موجود ہے۔ ہمیں قتل کے معاملے میں اس کے مطابق عمل پیرا ہونا چاہیے۔ ان جہانجہروں اور پردوں والی صنفِ نازک کو کیوں دھر پکڑا جائے۔

۴- میں نے کہا اور میرا یہ کہنا زیادتی نہ تھا کہ عمرو بن مالک کو کیوں بے گناہ مارا جا رہا ہے، اس نے نہ مخالفت کی تھی نہ اشتباہ پھیلا یا تھا۔

۵- ہم اہلِ عالم کے محافظ ہیں۔ بارق کے شاداب و شجر دار گاؤں میں (آرام سے) پڑے ہوئے تھے مگر آلِ زبیر پہل کر کے ہماری عداوت سول لے رہی ہے۔

۶- اگر زمانے نے مہلت دی تو ہم اُن سے قتل، قید اور کج روی کا پورا پورا انتقام لیں گے۔

اب مصعب بن زبیر نے قصرِ کوفہ میں ڈیرے ڈال دیے۔ اپنی جانب سے 'عثمان مقرر کیے، اور خراج وصول کرائے۔ بصرے کی حکومت پر عبیداللہ بن معمر تمیمی کو مامور کر دیا۔ اور مہلب کو ازارقہ سے نبٹنے کے لیے واپس روانہ کر دیا۔

کہتے ہیں کہ جب زمامِ اقتدار کامل طور پر عبیداللہ بن زبیر رض کے ہاتھ میں آ گئی اور شام کے سوا تمام ممالک نے ان کی سیادت قبول کر لی تو عبدالملک بن مروان نے اپنے بھائیوں اور خانوادے کے دیگر معززین کو جمع کیا اور کہا ”مصعب بن زبیر رض نے مختار کو مار ڈالا ہے۔ اور عراق اور عراق کے علاوہ دیگر ممالک نے بھی بالادستی قبول کر لی ہے۔ مجھے خطرہ ہے کہ اب وہ تمہارے ملک کے اندر آ کر تم پر ہلہ بولیں گے اور ظاہر ہے کہ جس قوم پر اس کے صحن خانہ میں آ کے حملہ

کیا جاتا ہے وہ ذلت سے کبھی بچ نہیں سکتی، لہذا بتاؤ کیا کیا جائے۔“

بیشتر بن مروان نے بات چھیڑی اور کہا ”اے امیرالمومنین! میری رائے تو یہ ہے کہ اپنے سب ہاتھ پاؤں یکجا کر لیں۔ اپنے عساکر کو جنگ پر ابھاریں۔ دور نشین اعزہ و احباب کو بلا لیں، اور پھر مصعب کی طرف چل دیں۔ تاکہ گھوڑے گھوڑوں سے لڑیں اور پیادے پیادوں سے۔ رہی فتح تو وہ خدا کے ہاتھ میں ہے۔“

حاضرین نے کہا ”یہ بالکل صحیح تجویز ہے۔ اسے عمل میں لایے۔ قوت ہمیں میسر ہے، اور ہم اٹھ چلنے کو تیار ہیں۔“ چنانچہ اس نے اپنے قاصد شامی اضلاع میں پھیلا دیے تاکہ سب لوگ آ کے اس کے جھنڈے تلے جمع ہو جائیں، اس طرح سارے شامی عساکر اکٹھے ہو گئے۔ اب عبدالملک ایک جرار لشکر کے ہمراہ روانہ ہو پڑا۔ کہیں بھی پڑاؤ نہ کیا۔

### عراق پر لشکر شام کا غلبہ

مصعب بن زبیر رض کو بھی عبدالملک کے کوچ کی اطلاع مل گئی۔ لہذا انہوں نے اپنے قریبی اور دور نشین عساکر و اصحاب کو اپنے پاس اکٹھا کیا اور پوری طرح تیار ہو کر مقابلے کے لیے نکل کھڑے ہوئے۔ دیشر حانات کے مقام پر دونوں لشکروں کا آمنہ سامنا ہوا۔ چنانچہ عدی بن زید بن عدی نے جو عبدالملک کے رفقاء میں شامل تھا اس کے ضمن میں کہا :-

(۱) لَعْمَرِي لَقَدْ اصْحَرَتْ خَيْلُنَا

بَاكْتَفٍ دِجْلَةَ لَيْلِ الْمُصْعَبِ!

(۲) يَجْرُونَ كُلَّ طَوِيلِ الْكُعُوبِ

مُعْتَدِلِ النَّصْلِ وَالشَّعْلِبِ!

(۳) بِكُلِّ فَيْتَىٰ وَاضِحٍ وَجْهُهُ،

كَتْرِيْثِمْ الْغَرَابِ وَالْمَنْشَبِ!

- ۱- مجھے میری جان کی قسم کہ کنارِ دجلہ پر ہمارے سوار مصعب کے مقابلے میں آن پہنچے ہیں۔
- ۲- ان سواروں کے ہاتھوں میں لمبی پوروں والے نیزے ہیں، جنکی نوکیں متناسب نیزوں کے اندر دھنسی ہوئی ہیں۔
- ۳- یہ سوار روشن چہرہ، عالی خاندان اور خوش صفات نوجوان ہیں۔

اب جو مصعب کے آدمیوں نے عبدالملک کے لشکرِ جرار کو دیکھا تو ایک دوسرے کے پیچھے پناہ لینے لگے۔ ان پر ہیبت سی طاری ہو گئی۔ چنانچہ مصعب نے عروہ بن مغیرہ سے جو اس کے ہمراہ تھا کہا ”ذرا قریب آؤ میں تم سے بات کرنا چاہتا ہوں“۔

وہ قریب ہوا۔ تو مصعب بولے ”مجھے یہ بتاؤ کہ جب حسین رضی اللہ عنہ کو اسی جیسی صورتِ حال کا مقابلہ کرنا پڑا تھا تو انہوں نے کیا کیا تھا“۔

عروہ کا بیان ہے کہ میں نے حسین رضی اللہ عنہ کا ماجرا کہہ سنایا۔ انہیں بتایا کہ ابن زیاد نے کس طرح اُن سے سرِ تسلیم خم کرنے کو کہا تھا اور انہوں نے کس طرح انکار کر دیا اور پھر کس عزم کے ساتھ مرنے مٹنے پر تیار ہو گئے۔

یہ سن کر مصعب نے اپنے گھوڑے کے پٹھے پر ڈنڈا مارا اور کہا :-

فانّ الأُلیّیٰ بیالطفِ منّ آلِ ہاشمِ  
تأسّوا فسنّوا لیشکرامِ التأسّیّا !

”آلِ ہاشم کے وہ افراد جو مقامِ طف (نزد کربلا) پر خیمہ زن تھے بڑے صابر اور مستقل مزاج تھے۔ وہ آبرومندوں کے لیے صبر و استقلال کی سنت قائم کر گئے“۔

ادھر عبدالملک نے مصعب کے سرداروں کو اپنی طرف مائل کرنے



کے لیے چٹھیاں لکھیں ، اور ترغیب دی کہ وہ اس کی اطاعت کر لیں ۔ نیز اس مقصد سے ان پر خوب زر و مال خرچ کیا ۔ دیگر سرداروں کی طرح ابراہیم بن اشتر کو بھی لکھا ۔ ابراہیم وہ سہرزد مکتوب لیے مصعب کے پاس آیا اور پیش کر کے کہا ” اے امیر ! یہ اُس فاسق عبدالملک بن مروان کا خط ہے “ ۔

مصعب نے پوچھا ” تم نے پڑھا تو نہیں ؟ “

کہا ” میں نے پسند نہ کیا کہ اسے کہولوں ، پہلے آپ پڑھ لیں ، پھر میں بھی پڑھ لوں گا “ ۔ چنانچہ مصعب نے وہ مکتوب کھولا ۔ اس میں ذیل کی عبارت مرقوم تھی ” بسم الله الرحمن الرحيم ، خدا کے بندے عبدالملک بن مروان کی جانب سے ابراہیم بن اشتر کے نام ، ” اما بعد ! میں جانتا ہوں کہ تم میری اطاعت سے محض بر بنائے ناراضگی گریزاں ہو ۔ میں فرات اور وہ سارا علاقہ جسے فرات سیراب کرتا ہے تمہارے سپرد کرتا ہوں ، لہذا اپنی قوم کے جملہ افراد کے ہمراہ جو تمہارے تابع ہوں میرے ساتھ تعاون کرو ۔ والسلام “ ۔

مصعب نے پوچھا ” اے ابن نعان ، پھر تمہیں کون سی شے مانع ہے ؟ “ ۔

جواب دیا ” اگر وہ کنارہ مشرق و مغرب کے مابین واقع ہر شے میرے حوالے کر دیں جب بھی میں اُسے کے فرزندوں کی صفیہ بیٹوں کے خلاف مدد نہ کروں گا “ ۔

مصعب نے کہا ” خدا تمہیں جزائے خیر دے “ ۔

اس پر ابراہیم بن اشتر نے عرض کیا ” اے امیر ! مجھے یقین ہے کہ عبدالملک نے جس مضمون کا خط میرے نام لکھا ہے اس مضمون کے خط آپ کے سارے سردارانِ عساکر کے نام لکھے ہوں گے اور وہ یقیناً اس کی جانب راغب بھی ہو چکے ہوں گے ۔ لہذا آپ مجھے اجازت دیں کہ میں انہیں قید کر دوں ۔ پھر جب آپ جنگ سے بصورت فتحیابی فارغ ہوں تو انہیں رہا کر کے ان کے اعترزہ پر احسان کر دیں ۔ اور اگر صورت حال برعکس ہو جب بھی یہ اقدام حیفظ ماتقدم کی خاطر بیجا نہ ہوگا ۔

مصعب نے جواب دیا ” اگر میں ایسا کروں گا تو یہ لوگ میرے خلاف امیرالمومنین کے یہاں احتجاج کریں گے “۔ ابراہیم بولا ” خدا کی قسم آج آپ کا کوئی امیرالمومنین نہیں ہے۔ آج حکم صرف موت کے ہاتھ میں ہے لہذا عزت کی موت مرجائیے “۔

مصعب نے کہا ” اے ابو نعان یہاں عزت کی موت کے طلبگار یا تم ہو یا میں۔ آؤ موت کا استقبال کریں “۔ ابراہیم بولا ” ٹھیک ہے۔ خدا کی قسم میں تو یہی کچھ کروں گا “۔

کہا جاتا ہے کہ جب مصعب اپنے لشکر لے کر مقام دیشر جاٹلیق میں پہنچے تو رُک گئے، رات وہیں بسر کی، صبح اُٹھ کے جو ابراہیم نے نظر دوڑائی تو دیکھا کہ جن جن لوگوں پر اسے (غٹداری کا) شبہ تھا وہ پردہ شب میں کھسک کے عبدالملک کے پاس پہنچ گئے ہیں۔ لہذا آ کے مصعب سے کہا ” آپ نے میری رائے کو غلط پایا یا صحیح؟ “۔

پھر دونوں لشکروں نے ایک دوسرے کی طرف پیش قدمی کی اور گھمسان کا رن پڑا۔ بنو ربیعہ جو مُصْعَب کا سیمنہ تھے مصعب سے یہ کہہ کے الگ ہو گئے کہ ہم نہ تمہاری حمایت کرتے ہیں نہ تمہارے خلاف لڑتے ہیں “۔

اب مصعب کے ہمراہ فقط اہل حمیت و وفا ہی رہ گئے، جو آخر دم تک لڑتے رہے۔ ابراہیم بن اشتر سب سے آگے آگے تھا، اور وہ لڑتا لڑتا ہلاک ہو گیا۔

جب مصعب نے یہ رنگ دیکھا تو موت سے بغلگیر ہونے کے لیے گھوڑے سے اتر پڑے۔ ان کے جانثار رفقاء بھی گھوڑوں سے اتر پڑے، اور ایک ایک کر کے ڈھیر ہو گئے۔ باقی لشکر مصعب کے گرد سے چھٹ گیا۔ اب عبداللہ بن ظبئیان نے پشت کی طرف سے حملہ کیا اور مصعب کے سر پر تلوار ماری، مصعب اس کے حملے سے محض بے خبر تھے، زخم کھا کر گر پڑے۔ عبداللہ نے گھوڑے سے اتر کر اُن پر آخری اور کاری ضرب لگائی اور پھر سر تن سے جدا کر دیا۔

جب وہ مصعب کا سر لے کر عبدالملک کے پاس پہنچا تو اسے شدید دکھ ہوا، اور کہنے لگا ”قریش میں مصعب کا مثل کہاں پیدا ہو گا۔ کاش وہ صلح کر لیتا۔ میں تو اپنا سب کچھ اپنے اور اس کے مابین بانٹنے کو تیار تھا“۔

جب مصعب بن زبیر مارے گئے تو ان کے باقی ماندہ آدمیوں نے عبدالملک سے امان طلب کی۔ عبدالملک نے امان دے دی۔ اس پر عبداللہ بن قیس الترقیات نے کہا:

- (۱) لَقَدْ وَرَدَا الْمِصْرَيْنِ خِزْيٌ وَذِلَّةٌ  
قَتِيلٌ بَدِيرٌ الْجَاثِلِيْقٌ مُقِيمٌ!  
(۲) فَمَا صَبَّرْتُ فِي الْحَرْبِ بَكْرُ بْنُ وَاثِلٍ  
وَلَا ثَبَّتْتُ عِنْدَ التَّلْقَاءِ تَمِيمٌ!  
(۳) وَلَكِنَّهُ ضَاعَ الذَّمَّارُ فَلَمْ يَكُنْ  
بِهِنَا عَرَبِيٌّ عِنْدَ ذَلِكَ كَرِيمٌ!

- ۱۔ جاثلیق کے مقام پر قتل ہونے والے نے (قتل ہو کر) کوفہ و بصرہ پر دائمی ذلت و خواری مسلط کر دی۔  
۲۔ اس جنگ میں بنوبکر بن واثل نے پامردی کا ثبوت نہ دیا۔ اسی طرح بنو تمیم بھی مقابلے کی تاب نہ لا سکے۔  
۳۔ حق یہ ہے کہ وفا و حمیت مفقود ہو گئی۔ کسی عرب نے بھی اس موقع پر آبروسند ہونے کا ثبوت نہیں دیا۔

مصعب کا قتل ۶۲ھ جہادی الاول کے نصف میں بروز جمعرات واقع ہوا تھا۔

اب عبدالملک نے باگیں اٹھائیں اور کوفے پر قبضہ کر کے لوگوں کو بیعت کے لیے بلایا۔ چنانچہ انہوں نے آ آ کر اس کی بیعت کر لی۔ پھر اس نے اپنے لشکر کو تیار کیا تاکہ اسے تہامہ کی جانب عبداللہ بن زبیر سے لڑنے کے لیے روانہ کرے۔ کان قدامہ بن مظعون کے سپرد کی، اور اسے کوچ کا حکم دے کر خود شام کی سمت لوٹ گیا۔

## حضرت عبداللہ بن زبیرؓ کا قتل

جلد ہی بعد عبدالملک نے قدامہ کو معزول کر کے اس کی جگہ عبداللہ بن زبیرؓ کے مقابلے پر حجاج کو مامور کیا۔ حجاج نے رخصت ہو کر طائف میں ڈیرے ڈالے۔ ایک ماہ تک وہاں مقیم رہا، اور پھر عبدالملک کو لکھا ”اے امیرالمومنین اگر آپ ابن زبیرؓ کو سہلت دیں گے تو وہ اپنی ذہانت کو کام میں لا کر لوگوں کو بھرتی ہونے کی ترغیب دیں گے۔ اپنے انصار کو اکٹھا کریں گے۔ نیز ان کے ہزیمت خوردہ سپاہی بھی ان سے آن ملیں گے۔ اس سے ان کی قوت بڑھ جائے گی۔ مجھے اجازت دیں کہ میں ان سے جلدی نہٹ لٹوں۔“

عبدالملک نے اجازت دے دی۔ چنانچہ حجاج نے اپنے آدمیوں سے کہا ”حج کے لیے تیار ہو جاؤ“ اس واقع کا تعلق ایام حج سے ہے۔

پھر وہ طائف سے کوچ کر کے سکے جا پہنچا، اور کوہ ابوقبیسہ پر منجیقین نصب کر دیں۔ اقبیسہ اسدی نے اسی ضمن میں کہا تھا :

(۱) لَمْ اَرَّ جَيْشًا غُرًّا بِالْحَجِّ مِثْلَنَا

وَلَمْ اَرَّ جَيْشًا مِثْلَنَا غَيْرَ مَأْخُوسٍ !

(۲) دَلَفْنَا لَبَيْتِ اللّٰهِ نَرْمِي سِتْوَرَهُ

بِأَحْجَارِنَا زَفَنَ التَّوَلَّيْدِ فِي الْعُرْسِ

(۳) دَلَفْنَا لَهُ يَوْمَ الثَّلَاثَاءِ مِنْ مِئِنِّي

بِجَيْشٍ لِّصَدْرِ الْفَيْثِلِ لَيْسَ بِذِي رَأْسٍ !

(۴) فَاِذَا تَرِحْنَا مِنْ ثَقِيفٍ وَخُكْمِهَا

نُصَلُّ لِأَيَّامِ السَّبَابِ وَالْخَسْ !

۱۔ ایسا لشکر میں نے کبھی نہیں دیکھا جو ہمارے لشکر کی طرح ایام حج میں نمودار ہوا ہو، اور ایسا لشکر بھی کبھی نہیں دیکھا جو ہمارے لشکر کی طرح چپ ہو ساسوا گونگوں کے لشکر کے۔

۲- ہم بیت اللہ میں پہنچے ، اور اس کے پردوں کو پتھروں کا نشانہ بنانے لگ پڑے۔ پتھر اُن لڑکوں کی طرح تھے جو شادی بیاہ کے موقع پر اچھل کود رہے ہوتے ہیں۔

۳- ہم مینئی سے منگل کے روز بیت اللہ کی طرف بڑھے تھے۔ ہمارے ہمراہ وہ لشکر تھا جو قبیلہ بے سر کی طرح اندھا دُھند چلا جا رہا تھا۔

۳- اگر ہمیں ثقیف اور اس کی حکومت (حجاج اور اس کے قبیلے کی حکومت) سے نجات نہ ملی تو مسیحی طریقے پر ایٹام سباسب اور نَحَس کے دوران میں نماز (حج) پڑھیں گے۔ (اگر حجاج کی حکومت ہے تو حج قتل و غارت کی نذر ہوگا اور ہمیں نصاریٰ کی عیدیں منانا پڑیں گی)۔

یہ سن کر حجاج نے اسے ڈھونڈوایا مگر وہ بھاگ گیا۔ پھر حجاج نے ابن زبیرؓ کا گھیرا تنگ کر دیا۔ ابن زبیرؓ حجاج کے مقابلے کی تاب نہ لا کر مسجد الحرام میں قلعبند ہو گئے۔

حجاج نے منجنيقین ابن خزیمہ خشمی کی تحویل میں دے دیں اور اُس نے حرم نشینوں پر پتھر برسائے شروع کر دیے۔ وہ پتھر برسایا رہا تھا اور یہ شعر گنگنا رہا تھا :

خَطَّارَةٌ مِثْلَ الْفَنَيْقِ الْمَلْبِيدِ

نَرْمِي بِهَا عُوَاذَ أَهْلِ الْمَسْجِدِ !

”منجنيق جوان گھبرو اونٹ کی طرح بے پناہ ہے۔ ہم اس کے ذریعے حرم میں پناہ لینے والوں پر سنگ باری کر رہے ہیں۔“

جب ابن زبیرؓ اور ان کے آدمیوں کا محاصرہ سخت ہو گیا اور بنو سہم اپنے دروازے سے باہر نکل گئے تو ابن زبیرؓ نے کہا :

فَرَّتْ سَلَامَانُ وَفَرَّتِ النَّمْرُ وَقَدْ تَكُونُ مَعَهُمْ فَلَا تَفِرُّ

”بنو سلامان اور بنو نمر جو محصورین کے ساتھ تھے بھاگ گئے۔ مگر تُو نہ بھاگ۔“

اس دوران میں اہلِ شام نے ابن زبیرؓ کے پاس مسجد حرام

میں آنا جانا شروع کیا مگر وہ ان پر سختی کرتے اور انہیں مسجد حرام سے باہر نکال دیتے۔ آخر ایک پتھر ان کے ماتھے پر لگا اور وہ زخمی ہو کر منہ کے بل گر پڑے۔ مگر پھر ہمت کر کے اٹھ کھڑے ہوئے۔ زبان پر یہ شعر تھا :

فَلَسْنَا عَلَيَّ الْأَعْتَابُ تَدْمِي كَلُومُنَا  
وَالِيَكُنْ عَلَيَّ أَقْدَامِنَا تَقَطُرُ الدِّمَا

” ہمارے زخم ہماری ایڑیوں پر خُون نہیں گراتے۔ ہمارے خون ہمارے پنچوں پر گرتے ہیں۔ “

ساتھ ہی انہوں نے اپنے آدمیوں کو کہا کہ ” جو لوگ دروازے کے باہر کھڑے ہیں اُن پر حملہ کر دو، میری جستجو میں ڈھیلے نہ پڑنا، میں صف اول میں ہوں گا۔ “ ابن زبیر رضی اللہ عنہ کے نکل گئے۔ ان کی فوج بھی ان کے ساتھ ہی نکل گئی۔ سبھی نے خوب جان توڑ کر جنگ کی، تاآنکہ ابن زبیر رضی اللہ عنہ کے اکثر و بیشتر رفقاء ہلاک ہو گئے۔ خود ابن زبیر رضی اللہ عنہ کو بھی ہر جانب سے گھیر لیا گیا اور تلواریں مار مار کر شہید کر دیا گیا۔ پھر حجاج کے حکم سے ان کی نعش کو لٹکا دیا گیا۔

حضرت عبداللہ بن عمر رضی اللہ عنہما جو ان کی نعش کے پاس سے گزرے تو کہا ” اے ابوبکر (ابن زبیر رضی اللہ عنہما) تجھ پر خدا کی رحمت ہو۔ خدا کی قسم تو بڑا نمازی اور روزہ دار شخص تھا۔ یہ الگ بات ہے تو نے دنیا کو اس کی حیثیت سے زیادہ وقعت دی حالانکہ وہ اس وقعت کی اہل نہ تھی۔ وہ جماعت جس کا گیا گزرا فرد تو تھا، بڑی ہی عالی قدر جماعت تھی۔ “ ابن زبیر رضی اللہ عنہما کا قتل ۳۷ھ کے ماہ جہادی الآخر کی تیرھویں تاریخ کو منگل کے دن وقوع پذیر ہوا تھا۔

جب عبداللہ بن زبیر رضی اللہ عنہما مارے گئے تو اُن کا بھائی عسروہ بن زبیر رضی اللہ عنہما کے خوف سے بھاگا اور شام میں پہنچ کر عبدالملک بن مروان سے پناہ کا طالب ہوا۔ عبدالملک نے اسے پناہ دے دی اور اس کے ساتھ

بڑا نیک برتاؤ کیا۔ چنانچہ وہ عبدالملک ہی کے یہاں رہ پڑا۔ ادھر حجاج نے عبدالملک کو لکھا ”عبداللہ بن زبیر رضی اللہ عنہما کا جملہ مال و متاع اس کے بھائی عروہ کے قبضے میں ہے۔ اسے میرے پاس بھیجیے تاکہ میں اسوال برآمد کروں“۔ اس پر عبدالملک نے ایک محافظ کو ہدایت کی کہ عروہ کو حجاج کے یہاں لے جاؤ۔ اس پر عروہ نے کہا ”اے بنو مروان ذلیل وہ نہیں جسے تم نے مار ڈالا، ذلیل تو وہ ہے جو تمہارا محکوم ہو گیا“۔ عبدالملک کو احساس ندامت ہوا اور اس نے عروہ کو چھوڑ دیا۔ ساتھ ہی حجاج کو لکھ دیا کہ عروہ کے درپے نہ ہو۔ میں اسے تمہارے سپرد نہ کروں گا“۔

حجاج یوم حج تک مکے ہی میں مقیم رہا۔ نماز حج اسی نے پڑھائی۔ ازاں بعد اس کے حکم سے کعبے کی عمارت ڈھا دی گئی اور اسے پہلی شکل پر استوار کر دیا۔ وہ آج تک اسی صورت پر قائم ہے۔

اسی سال عبداللہ بن عمرؓ نے وفات پائی۔ ان کی عمر چوہتر برس تھی۔ انہیں مکے کے قریب ”ذی طوی“ کے گورستانِ مہاجرین میں سپرد خاک کر دیا گیا۔ ابن عمر کی کنیت ابو عبدالرحمن تھی۔ اسی سال سعید خدریؓ نے بھی وفات پائی، نام ان کا سعید بن مالک تھا۔ رافع بن خدیجؓ بھی اسی سال راہی عدم ہوئے۔ بوقت وفات عمر چھیاسی برس تھی۔ کنیت ابو عبداللہ تھی۔

### عربی سکوں کی ڈھلائی

کہتے ہیں کہ ۵۷۶ھ میں عبدالملک نے درہم ڈھالنے کا حکم دیا۔ عبدالملک پہلا مسلمان تھا جس نے یہ سکتے ڈھلوائے۔ ورنہ قبل ازاں عجم کے ڈھلے ہوئے درہم و دینار ہی سے کام لیا جاتا تھا۔ اسی سال حضرت جابر بن عبداللہ نے انتقال کیا۔ وفات کے وقت ان کی عمر ستانوے برس تھی۔

### ابن اشعث اور اس کی فتنہ انگیزی

کچھ عرصے کے بعد عبدالرحمن بن اشعث بن قیس نے حجاج کے

خلاف بغاوت کر دی۔ اس کی بغاوت کا باعث یہ تھا کہ ایک روز جب وہ حجاج کے پاس حاضر ہوا تو حجاج نے (طنزاً) کہا ”تم دیدارو تو ہو“۔ عبدالرحمن نے جواب دیا ”خدا کی قسم میں جہاندیدہ و پختہ کار بھی ہوں“۔ عبدالرحمن یہ کہہ کے اٹھ کھڑا ہوا۔

حجاج نے حاضرین مجلس کے کہا ”میں جب بھی اس کو دیکھتا ہوں یہی جی چاہتا ہے کہ اس کا سراڑا دوں“۔ عامر شعبی بھی وہاں موجود تھا۔

عبدالرحمن باہر نکل کر دروازے پر بیٹھ رہا تھا۔ جب عامر شعبی باہر آیا تو عبدالرحمن نے اس سے پوچھا ”کیا امیر نے میرے چلے آنے کے بعد بھی میرے بارے میں کچھ کہا تھا“؟

شعبی بولا ”وعدہ کرو کہ تم کسی اور کو نہ بتاؤ گے“۔ اس نے وعدہ کر لیا۔ چنانچہ شعبی نے بتا دیا کہ حجاج نے اس کے بارے میں کیا کہا تھا۔ اس پر عبدالرحمن نے کہا ”خدا کی قسم میں پوری کوشش کروں گا کہ اس کی رگ گردن کاٹ ڈالوں“۔

اس کے بعد عبدالرحمن نے کوفے کے عابدوں، زاہدوں اور قاریوں کو ہم خیال بنانا شروع کر دیا۔

وہ کہتا تھا ”اے لوگو! کیا تم اس جابر شخص سے یعنی حجاج سے کو نہیں دیکھتے؟ نہیں دیکھتے کہ وہ لوگوں کے ساتھ کیا برتاؤ کر رہا ہے۔ تمہیں خدا کی خاطر بھی غصہ نہیں آتا۔ کیا تم نہیں دیکھتے کہ سنت کو موت کی نیند سلا دیا گیا ہے۔ احکام معطل کر دیے گئے ہیں۔ بدی علی الاعلان عمل میں آ رہی ہے۔ قتل کھلے بندوں ہو رہے ہیں۔ خدا کی خاطر جوش میں آؤ اور میرے ساتھ نکل کھڑے ہو۔ خاموشی تمہارے لیے حلال نہیں“۔

وہ یہ اور اس طرح کی دیگر باتیں کہہ کہہ کر لوگوں کے دلوں میں غصے اور نفرت کا زہر اتارتا رہا، تاآنکہ عابدوں اور قاریوں نے اس کی ہاں میں ہاں ملا دی۔ اب اس نے ایک دن مقرر کر کے ان سے وعدہ و پیمانے لے لیا کہ وہ اس روز علم بغاوت بلند کر دیں گے۔ چنانچہ



وہ بلا استثنائے نکل کھڑے ہوئے۔ عوام ان کے پیچھے پیچھے تھے، اور وہ چلتے چلتے اہواز میں جا اترے۔ وہاں سے حجاج کو خط لکھا:

خَلَعَ الْمَلُوكَ وَسَارَ تَحْتَ لِوَتِيهِ  
شَجَرُ الْعُورَى وَ عُرَا، عُرَا لِقَوْمِ!

”اس نے بادشاہوں کی اطاعت کا جوا اتار پھینکا، اور اس کے جھنڈے تلے عوام الناس کے علاوہ پختہ کار و کہنہ مشق افراد بھی جمع ہو گئے ہیں۔“

حجاج نے یہ خط عبدالملک بن مروان کے پاس بھیج دیا۔  
عبدالملک نے جواباً تحریر کیا:

(۱) وَاَنْتَى وَاِيْتَاهُمْ كَمَنْ نَبَّهَ الْقَطَا

وَلَوَلَّمْ يُنْبِئُهُ بَاتَتِ الطَّيْرُ لَا تَسْرِي!

(۲) اَخَالَ صُرُوفَ الدَّهْرِ لِالْحَيِّينَ مِنْهُمْ،

سَتَحْتَمِلُهُمْ بِنْتَى عَالِي سُرِّ كَتَبِ وَعُورِي!

۱۔ میری مثال ایک بھٹ تیر کی سی ہے جو خموشی اور سکون سے شب بسر کر دینا چاہتا ہو اور ان لوگوں کی مثال اس شخص کی سی ہے جو سوئے ہوئے بھٹ تیر کو چمکا دے۔

۲۔ میرا خیال ہے کہ گردش زمانہ انہیں تباہی سے ہمکنار کرنے کی خاطر مجھ جیسے بے قابو گھوڑے پر سوار کر دے گی (یعنی ان کا سابقہ مجھ جیسے سخت جان شخص سے پڑ جائے گا)۔

کہتے ہیں کہ اسی روز عبدالملک کی خدمت میں ایک افریقی باندی تحفہ پیش کی گئی۔ پیش کرنے والا موسیٰ بن نصیر تھا جو عبدالملک کی طرف سے سرزمین مغرب کا عامل تھا۔ وہ باندی حُسن میں یکتائے روزگار تھی۔ اس نے عبدالملک کے یہاں شب بسر کی مگر عبدالملک نے زیادہ سے زیادہ یہ کیا کہ اُس کا ہاتھ اپنے ہاتھ میں لے کر دبا دیا، اور اس سے یہ کہہ کے کنارہ کش ہو گیا کہ ”اک تمنائے دلنشین اور ہے

جو تمہاری جانب متوجہ نہیں ہونے دیتی “ - وہ بولی ” کیا شے مانع ہے “ - عبدالملک نے جواب دیا ” ایک شعر جو ہماری ہی مدح میں کہا گیا ہے “ -

قومۃ اذّا حارّبوا شدّوا مازرّہم  
دُونَ النّساءِ وَلَوُ باتتْ بِاطْہارِ !

” یہ وہی لوگ ہیں کہ جب درپے جنگ ہوتے ہیں تو عورتوں سے متعرض نہیں ہوتے خواہ وہ نہائی دھوئی ان کے یہاں رات بسر کر رہی ہوں “ -

کہتے ہیں کہ عبدالملک کی سات ماہ تک یہی حالت رہی ، اور جب تک اسے عبدالرحمن بن اشعث کے قتل کی اطلاع نہ مل گئی ، وہ کسی عورت کے قریب نہ پہنچا ۔

ہاں تو حجاج نے ایوب بن قریبہ کو عبدالرحمن کی طرف روانہ کیا اور کہا ” جاؤ اور اسے واپس حلقہ اطاعت میں لے آؤ ، جو غلطی وہ کر چکا ہے میں اس سے درگزر کرتا ہوں ، اور اسے امان دیتا ہوں “ - ابن القریبہ عبدالرحمن کے پاس گیا ، اور اسے خوب خوب تلقین کی ۔ مگر عبدالرحمن نے کہا ” ابن القریبہ حد ہے ، کیا تمہارے نزدیک اس کی اطاعت جائز ہے ، کیا تم دیکھتے نہیں کہ وہ کبیرہ گناہوں کا مرتکب ہوتا ہے ، محرمات کو حلال جان رہا ہے ۔ اے ابن القریبہ خدا سے ڈرو اور دنیا میں خدا کے بندوں کی مدد کرو “ -

غرضیکہ عبدالرحمن ابن القریبہ کو ورغلاتا اور بہکاتا رہا تاآنکہ وہ اس مقصد سے دستکش ہو گیا جس کی خاطر اسے بھیجا گیا تھا ، اور عبدالرحمن ہی کے پاس رہ پڑا ۔

اب عبدالرحمن نے اس سے کہا ” میں چاہتا ہوں کہ حجاج کو ایک مسجع خط لکھوں ، جس میں اسے اس کی بداعمالی سے آگاہ کروں اور اس کی بدفطرتی اس پر اجاگر کر دوں لہذا تم مجھے املا کرا دو “ -

ابن القریبہ نے جواب دیا ” حجاج میرے الفاظ اور اسلوب کو پہچانتا ہے “ - عبدالرحمن نے کہا ” گھبراؤ مت ، امید ہے کہ ہم اسے

جلدی ٹھکانے لگا دیں گے۔“

چنانچہ ابن القریٰبہ نے ایلا کیا اور عبدالرحمن نے لکھ دیا ”بسم اللہ الرحمن الرحیم! عبدالرحمن بن محمد کی طرف سے حجاج بن یوسف کے نام: سلام ان پر جو اللہ کے اطاعت گزار ہیں، وہ لوگ جو وحی خداوندی کے مطابق حکم دیتے ہیں، خون بے گناہ نہیں گراتے، احکام الہی کو معطل نہیں کرتے۔ میں خدا کا ثناخواں ہوں۔ جس نے مجھے تمہارا مقابلہ کرنے کے لیے سبوت کیا ہے، اور مجھے تقویت دی ہے، کہ تم سے بھڑ جاؤں۔ اس وقت تمہارا پول کھل چکا ہے۔ تمہارے معاملات گڈ مڈ ہیں۔ ہوش و حواس غائب ہیں۔ تم مبتلائے کرب ہو کیونکہ نہ حق کو پہچانتے ہو نہ صدق کا ساتھ دے سکتے ہو، نہ چاک کو سی سکتے ہو، نہ سیلے کو چاک کر سکتے ہو۔ تم ایک مدت سے اپنے دائرہ اختیار میں ستم ڈھاتے چلے آ رہے ہو۔ لہذا کجی کی راہ میں ٹامک ٹوٹیاں مارنا تمہارا سزاج بن گیا ہے، اور شرارت تمہاری سرشت ہو کر رہ گئی ہے۔ اپنی صورت حال کا بغور جائزہ لو، اور اپنی کرتوتوں کی خوب چھان پھٹک کرو۔ تمہیں یہ پتہ چلے گا کہ تم خود کام بے لگام ہو۔ تمہارے گرد نافرمانوں کا گروہ ہے، جنہوں نے تمہیں نمونہ و مثال بنا رکھا ہے۔ یہ نمونہ ان کے لیے اتنا ہی متناسب ہے جتنا ان کا جوتا ان کے پاؤں کے لیے۔ اب تمہارا پالا جوانمردوں سے پڑا ہے۔ ان سے نبرد آزما ہونے کے لیے تیار ہو جاؤ۔ یہ لوگ تلواروں اور نیزوں سے مسلح ہوں گے، اس وقت تم اپنی کرتوتوں کا مزا چکھو گے اور دیکھو گے کہ تمہاری کجروی نے تمہیں اپنی لیٹ میں لے لیا ہے والسلام۔“

جب حجاج نے خط پڑھا تو ابن القریٰبہ کے کلمات پہچان لیے اور جان گیا کہ یہ اسی کی ایلا ہے۔ چنانچہ اس نے عبدالرحمن کو جواباً تحریر کیا: بسم اللہ الرحمن الرحیم۔ حجاج بن یوسف کی طرف سے عبدالرحمن بن اشعث کے نام۔ سلام ان پر جو اہل ورع ہیں نہ کہ ان پر جو اہل بدعت ہیں۔ میں ثناخواں خدا ہوں۔ جس نے تمہیں

بصیرت دینے کے بعد تمہاری مت ماردی ، اور تم حلقہ اطاعت اور جماعت سے تیر کی طرح نکل کر میدانِ کفران میں جا پڑے اور تشکر و امتنان سے روگردان ہو گئے ۔ اب تم نہ مسرت کے موقع پر خدا کا شکر کر سکتے ہو نہ مضرت کے محل پر ہمت و استقلال سے کام لے سکتے ہو ۔ مجھے تمہارا خط ملا جس کے الفاظ اُس فاجر کی زبان سے نکلے ہیں جو عہد فراموش اور خیانت کا رہے ۔ خدا (مجھے) اس پر قدرت عطا کرے گا ۔ اور اس کا پول کھول دے گا ۔ اما بعد ! اب آؤ دو دو ہاتھ کر لیں ۔ ہمارے نیزہ باز و شمشیرزن بہادرانِ مردافکن سے گلے مل لو ، تمہارے لیے یہ بات ڈینگیں مارتے رہنے سے زیادہ موزوں ہے ۔ سلام ہو اس پر جو ہدایت کا اتباع کرے ۔ خدا سے ڈرے ، گناہ سے بچے ۔“

اسی اثنا میں عبدالملک نے حجاج کی طرف دس ہزار شامی شاہسوار روانہ کر دیے تاکہ وہ عبدالرحمن بن محمد سے نبٹ لیں ۔ جب یہ لشکر اس کے پاس پہنچا تو وہ جنگ پر کمر باندھ کر عبدالرحمن کی طرف روانہ ہو پڑا ۔ اہواز میں آنا سامنا ہوا ، زوروں کی جنگ ہوئی ، جس میں عبدالرحمن کو شکست کا سامنا کرنا پڑا ، اور وہ جدھر کو منہ آیا ادھر کو بھاگ گیا ۔ اسی عالم میں وہ اپنے ایک ساتھی کے پاس سے گزرا جو بالکل برہنہ تن اور برہنہ پا تھا ، چلتا تھا اور لڑکھڑا کر گر پڑتا تھا ۔

اسے دیکھ کر عبدالرحمن نے کہا :

(۱) سُنْ خَرِقَ الْخُفَّيْنِ يَشْكُرُ الشَّوَجِيَّ

تَنْكِيئُهُ، أَطْرَافُ سُرُورٍ حِيدَادٍ !

(۲) أَخْرَجْتَهُ الْخَيْدُ لَأَنْ عَنَ أَرْضِيهِ

كَذَلِكَ مَنْ يَسْكُرُهُ حَرُّ الْجِيْلَادِ

(۳) اِنَّ كُنَّ فِي الْمَوْتِ لَسَهُ رَاحَةٌ

فَالْمَوْتُ حَتْمٌ فِي رِقَابِ الْعِبَادِ !

۱- پھٹے پرانے پاپوش والا شخص جو برہنہ پائی کے باعث مبتلائے

کرب ہو ، جسے آتشی پتھروں کی نوکیں چبھ رہی ہوں -

۲- جسے ” بیکسی ” اُس کے وطن سے نکال لائی ہو - یہی حال

اس شخص کا ہوتا ہے جسے گرمی جنگ ناگوار ہو -

۳- سوت اُس کے لیے وجہ راحت ہو سکتی تھی - ویسے بھی

سوت سے کون بچ سکتا ہے - یہ قضائے مبرم ہے جس سے چھٹکارا

ممکن نہیں -

یہ سُن کے وہ آدمی بولا ” م نے کیوں پائنداری کا ثبوت نہ دیا ،

ہم تمہارے دوش بدوش لڑتے چلے جاتے “ - عبدالرحمن نے جواب

دیا ” کیا تمہارے جیسے لوگوں کی مدد سے سرحدوں کی حفاظت کی جا

سکتی ہے ؟ “

بہ ہر حال عبدالرحمن چلتا چلاتا شاہِ ترکان کے یہاں پناہ گزیں

ہو گیا - جب عبدالملک کو معلوم ہوا تو اس نے شاہِ ترکان کو خط

لکھا اور عبدالرحمن کی مغرکہ انگیزی ، رُو گردانی ، اور بغاوت کا ذکر

کر کے خواہش ظاہر کی کہ اس کو واپس بھیج دیا جائے - خط پا کر

شاہِ ترکان نے اپنے طرفداروں (سرداروں) سے کہا ” یہ شخص ابنِ اشعث

بادشاہوں کا مخالف ہے - مناسب نہیں کہ میں اسے پناہ دوں ، کیوں نہ

اسے اس کے بادشاہ کے پاس بھیج دوں ، وہ اس کے ساتھ جو سلوک

چاہے کرے “ -

چنانچہ اُس نے اپنے ایک صدِ معتمد اس کے ہمراہ روانہ کر

دیے - انہوں نے ابنِ اشعث کو بہ دورانِ راہ ایک گاؤں کے اندر ایک

حویلی میں اتارا - وہ حویلی کی چھت پر چڑھ گیا ، اور منڈیر پر سے کوہ

کر راہی عدم ہو گیا -

ادھر ایوب بن القریبہ دیگر کئی دستدارانِ اشعث کے ہمرا

گرفتار ہو گیا ، اور اسے لا کے حجاج کے پیش کر دیا گیا - جب و

روبرو ہوا تو حجاج نے کہا ” اے دشمنِ خدا میں نے تمہیں عبدالرحمن

کے پاس قاصد بنا کے بھیجا تھا مگر تو اس کام سے دستکش ہو

جس کی خاطر تجھے روانہ کیا گیا تھا عبدالرحمن کا وزیر و مشیر

بن بیٹھا۔“

اس پر ابن القریٰ نے جواب دیا ”خدا امیر کو صلاحیت بخشے ، وہ شیطان تھا کہ انسانی پوست میں پنہاں تھا ۔ اس نے مجھے اپنے جادو سے موہ لیا اور اپنی باتوں سے میری مت مار دی ۔ چنانچہ میری زبان وہ کچھ کہتی رہی جو کچھ دل میں نہ تھا “ ۔

اس پر حجاج بولا ” اے زنِ فاحشہ کے فرزند تو غلط کہتا ہے ، تیرا دل منافق تھا ، زبان موافق تھی ۔ لہذا جو کچھ خدا نے ظاہر کیا تھا تو نے اسے چھپا لیا ، اور ایک ایسے فاسق کی اطاعت قبول کر لی جسے خدا نے بے یارو مددگار کر رکھا تھا ۔ اس حرکت نے تجھ میں کونسا جوہر باقی رہنے دیا “ ۔

ابن القریٰ بولا ” میرا جنت طراز ذہن اور میری حاضر جوابی “ ۔

حجاج نے کہا ” دنیا کے بارے میں تیرا علم کیسا ہے “ ۔

بولا ” اے امیر ! مجھ سے جس سرزمین کے بارے میں چاہو سُوجھ دیکھو ؟ “ ۔

حجاج نے کہا ” مجھے مکران کے بارے میں کچھ بتا “ ۔

بولا ” وہاں کا پانی کمیاب ، کھجور گلوگیر ، میدان سنگلاخ ، ڈاکو جگردار ، لشکر زیادہ ہوگا تُو بھوکا مر جائے گا کم ہوگا تو ضائع ہو جائے گا “ ۔

کہا ” اچھا تو خراسان ؟ “

بولا ” وہاں کا پانی منجمد ، دشمن پیکر کینہ و ضد ، باشندوں کی جنگ شدید ۔ ان کی فطرت بدی سے معمور اور نیکی سے دور ہے “ ۔

کہا : ” اچھا تو یمن “ ۔

بولا : ” یمن سرزمینِ عرب ہے اور کانِ زر “ ۔

کہا : ” اچھا تو عمان “ ۔

بولا : ” گرمی وہاں کی شدید ہے ، شکار موجود ہے ، باشندے

غلام ہیں “ ۔

کہا : ”اچھا تو بحرین ؟“

بولاً : ”دو صدر مقاموں کے مابین یہ ٹکڑا ایک حسینہ نازیں کی

حیثیت رکھتا ہے ۔ یہ دو سمندروں کے مابین ایک جنت ہے ۔“

کہا : ”اچھا تو مکہ ؟“

بولاً : ”لوگ تند مزاج ہیں مگر ان کی فطرت میں وفا ہے ۔“

کہا : ”اچھا تو مدینہ ؟“

بولاً : ”صاحبِ لطف و کرم ، دارائے خیر و شر ۔“

کہا : ”اچھا تو بصرہ ؟“

بولاً : ”گرمی ناگوار پانی نمکین اور چشمے راہی ۔“

کہا : ”اچھا تو کوفہ ؟“

بولاً : ”قصبہ حیا و کمینہ کے مابین جنت ، عراق اس پر ٹوٹا

پڑتا ہے ۔ شام اس پر نعمت برساتا ہے ، فضا شام سے کم سرد ، اور حجاز

سے کم گرم ۔“

کہا : ”اچھا تو شام ؟“

بولاً : ”وہ زنانہ محفل کی دلہن ہے ، مال و زر اس کی جانب

کیہنچے چلے آتے ہیں ۔ وہاں بہادرانِ شیردل بستے ہیں ۔“

کہا ”تیری ماں تجھ پر بین کرے تو ہی تو ابنِ اشعث

کی طرف سے خط لکھتا تھا ؟ کیا تجھے یہ معلوم نہ تھا کہ جو تفرقہ

پردازی کرے وہ میرا مصاحب نہیں ہو سکتا ، اور جو منافقت کرے

میرا مقرب نہیں بن سکتا ۔“

بولاً : اے ”امیر ! میری جان بخشی کرو ؟“

کہا : ”کیوں ۔“

بولاً : ”تاکہ میں نے جو غلطی کی ہے اس کا ازالہ کر سکوں ۔“

کہا ”نہیں ۔ تاکہ تو عہدِ شکنی کے بعد غتداری کرے

اے لڑکے ذرا دینا میری برچھی ۔“

اس پر ابنِ القریہ نے کہا ”مجھ سے تین باتیں سن لے ، جو میرے

بعد ضرب المثل ہوں گی ۔“

حجاج بولا ” سناؤ “ -

بولا : ” ہر گھوڑا ٹھوکر کھاتا ہے - ہر دانشمند غلطی کرتا ہے ، اور ہر بہادر (کاوار) چوکتا ہے “ -

اس کے بعد حجاج نے برجھی اس کی چھاتی کے اُبھار میں چبھو کر پیٹ تک اتار دی ، پھر خوب ہلایا ، جھنجوڑا اور نکال لیا - برجھی کے نکلتے ہی سیاہ خُون پھوٹ بہا -

یہ دیکھ کر حجاج نے کہا ” یوں تو اونٹ کی رگِ گردن بہتی ہے “ -

اب ابن القریہ نے ایڑیاں رگڑنا شروع کر دیں ، آنکھیں باہر کو نکل آئیں - حجاج کی نگاہیں اس پر جمی رہیں تاآنکہ وہ چل بسا - اسے کھال کی چٹائی میں لپیٹ کر اٹھا لیا گیا ، اور حجاج بولا ” کیا کہنے تیرے اے ابن القریہ ، تیری رحلت نے ہمیں کس ادب سے محروم کر دیا ، ہم نے تجھ سے کیا کیا مرصع باتیں سنی تھیں “ -

اتنے میں حضرت انس بن مالک رضی داخل ہوئے -

حجاج نے اُن سے کہا ” دور ہو جاؤ میری آنکھوں سے ، تم ایک دن مختار کے ساتھ ہوتے ہو تو ایک دن ابن اشعث کے ساتھ ، فتنہ گاہوں کی خوب سیر کرتے ہو - خدا کی قسم جی چاہتا ہے تمہیں یوں پیس ڈالوں جیسے چکی کے دو پاٹ پیس ڈالتے ہیں - چاہتا ہوں کہ تمہیں نیزوں کا ہدف بنا لوں “ -

انس نے کہا : خدا امیر کو صلاحیت بخشے اس کی مراد کس سے ہے ؟

حجاج بولا : میری مراد تمہیں سے ہے - خدا تمہارے کان بہرے کرے -

یہ سن کر انس بن مالک رضی اپنے گھر کی جانب لوٹ گئے ، اور اسی وقت عبدالملک بن مروان کے نام خط لکھا ” بسم اللہ الرحمن الرحیم - خدا کے بندے عبدالملک کے نام ، انس بن مالک رضی کی طرف سے - امّا بعد ! حجاج نے مجھ سے بدکلامی کی ہے ، اور مجھے ناسزا سنائی



ہیں۔ میں اس کا سزاوار نہ تھا۔ اسے باز رکھیں اور اس کے خلاف میری مدد کریں۔ والسلام“۔

جب عبدالملک نے یہ خط پڑھا تو غصے سے لال پیلا ہو گیا، اور حجاج کے نام لکھا ”دورباش، اے ابن یوسف، میں چاہتا ہوں کہ تم انس رضی کے بارے میں امیرالمومنین کی رائے جان لو۔ اگر وہ تمہیں بھا جائے گی تو بھاگے چلے جاؤ گے۔ اگر نہ بھائے گی تو انہیں قدموں پر لوٹ آؤ گے۔ اے زنِ گرم اختلاط کے فرزند کیا تم بھول گئے ہو کہ طائف میں تمہارے آباؤ اجداد کیا کرتے تھے۔ ان کا کام تھا کنوئیں کھودنا، بند باندھنا، اور اپنی پیٹھ پر پتھر ڈھونا۔ کیا اب امیرالمومنین کے حق میں تمہاری خیرہ چشمی اتنی بڑھ چلی ہے کہ تم خادمِ رسولؐ کی شان میں گستاخی کرنے لگے ہو۔ انس رضی نے رسولِ خدا کی چھ برس خدمت کی۔ آپؐ انہیں اپنا رازدار جانتے تھے۔ خدا کی طرف سے آپؐ کو جو آگہی حاصل ہوتی تھی اس سے بھی انہیں مطلع کر دیا کرتے تھے۔ پس جب تمہیں میرا یہ خط ملے تو اسی وقت پیادہ پا جا کے انس رضی سے معافی مانگو اور ان سے میرے نام خط لکھواؤ جس میں مرقوم ہو کہ وہ تم سے راضی ہو گئے ہیں۔ والسلام“۔

جب عبدالملک کا یہ خط حجاج کو ملا تو اس نے ان احباب سے جو ارد گرد تھے کہا ”آؤ ابو حمزہ (حضرت انس رضی) کے یہاں چلیں“۔ چنانچہ پیادہ پا ان کے گھر کی راہ لی، اور حاضر ہو کر انہیں عبدالملک کا خط پڑھ کر سنا دیا۔ اس پر حضرت انس رضی نے کہا ”خدا امیرالمومنین کو جزائے خیر دے، مجھے ان سے یہی توقع تھی“۔

اب حجاج نے کہا ”آپ کو حق پہنچتا ہے کہ مجھے بُرا بھلا کہیں اور سرزنش فرمائیں۔ میں آپ کی رضا کا خواستگار ہوں۔ آپ امیرالمومنین کے نام اپنی خوشنودی کا خط تحریر کر دیں“۔ چنانچہ حضرت انس رضی نے خط لکھ دیا کہ وہ حجاج سے راضی ہو گئے ہیں اور یہ تحریر حجاج کے حوالے کر دی۔ حجاج نے اسے بذریعہ برید

عبدالملک کے پاس بھجوا دیا ۔

## عبدالملک بن مروان کا انجام

کہتے ہیں ۸۶ھ میں عبدالملک کا وقت آخر آ گیا تو اس نے اپنے بیٹے ولید کے لیے بیعت لے لی ۔ اس کے بیٹوں کے اسماء یہ تھے ۔ ولید ، سلیمان ، یزید ، ہشام ، مسلمہ ، محمد ۔

بیعت لینے کے بعد ولید سے کہا ” اے ولید جب تو مجھے دفن کر چکے تو ایسا نہ ہو کہ کسی احمق لونڈی کی طرح آنسو بہاتا رہے ۔ تیرے لیے یہ بات ہرگز زیبا نہ ہو گی ، بلکہ فوراً مستعد و تیار ہو جانا ۔ چیتے کی کھال اوڑھ لینا ، اور لوگوں کو دوبارہ بیعت کرنے کی دعوت دینا ۔ پھر جس کسی نے سر کے اشارے سے کہا ” یوں “ تو تو اُسے بزبان تیغ جواب دے کہ ” یوں “ ۔ اس کے بعد نہایت شدید بخار میں مبتلا ہو گیا ۔

صبح ہوئی تو ولید آیا ، اور درِ مجلسِ خاص پر کھڑے ہو کر پوچھا ” امیرالمومنین کی رات کیسے گزری ؟ “ اس وقت عبدالملک کو عورتوں نے گھیر رکھا تھا ۔

ولید سے کہا گیا کہ امید ہے خدا صحت بخشے گا ۔

عبدالملک نے یہ بات سنی تو کہا :

وَکَمِّ سَائِلٍ عَنَّا یُریدُ لَنَا التَّردی

وَکَمِّ سَائِلَاتٍ وَالِدِ شُوعِ ذَوَارِفِ

” ہمارا حال پوچھنے والے کتنے ہی ہیں جو ہماری فنا کے خواستگار ہیں ، اور پوچھنے والی کتنی ہی ہیں جو زار و قطار رو رہی ہیں “ ۔

پھر عبدالملک نے عورتوں کو چلے جانے کی ہدایت کی ، چنانچہ وہ رخصت ہو گئیں ۔

جلد ہی بعد بنو امیہ کے افراد حاضر ہوئے ۔ جن میں یزید کے دو بیٹے خالد اور عبداللہ بھی شامل تھے ۔ ولید نے ان دونوں سے کہا

” اے یزید کے بیٹو! کیا تم چاہتے ہو کہ میں تمہیں ولید کی بیعت سے مستثنیٰ کر دوں؟“

وہ بولے ” معاذ اللہ اے امیرالمومنین “۔

عبدالملک نے کہا: ” اگر تم کوئی اور جواب دیتے تو میں ابھی

اپنی اس حالت کے باوصف تم دونوں کے قتل کا حکم دے دیتا “۔

اس کے بعد لوگ رخصت ہو کر چلے گئے۔ جب عبدالملک کے

درد نے شدت اختیار کی تو اس نے حسبِ حال امیہ بن ابی الصلت کا

یہ شعر پڑھا:

لَيْتَنِي كُنْتُ قَبْلَ مَا قَدَّ بَدَّالِي

فِي قِيَالِ الْجِبَالِ أَرْعَى الْوَعُولَ

جو کچھ اب مجھ پر ظاہر ہوا ہے کاش میں اُس سے قبل پہاڑوں

کی چوٹیوں پر پہاڑی بکرے چرایا کرتا۔

اور پھر ابھی اس روز کا سورج غروب نہ ہوا تھا کہ وہ چل بسا۔

عبدالملک کی مدت حکومت اکیس برس اور چھ ماہ تھی۔ وفات

کے روز اس کی عمر اٹھاون برس تھی۔ اکیس برس میں سے سات برس

عبداللہ بن زبیرؓ کے خلاف لڑتے گزر گئے۔ عبداللہ بن زبیرؓ کی شہادت کے

بعد اس کے ہاتھ میں اقتدار ساڑھے تیرہ برس رہا۔

## ولید بن عبدالملک

ولید اپنے والد کے یہاں سے اٹھ کر بڑی مسجد میں آیا، اور

لوگوں نے اس کے پاس حاضر ہو کر بیعت کر لی۔ اب ولید نے عمر

بن عبدالعزیز بن مروان کو حرمین کا گورنر مقرر کر دیا۔ انہوں نے

جا کے مدینے میں ڈیرہ ڈال دیا، اور وہاں کے دس فاضل ترین بزرگوں کو

بُلوا بھیجا۔ اُن میں عروہ بن زبیر، عبید اللہ عتبہ ابوبکر بن عبدالرحمن

بن حارث بن ہشام، ابوبکر بن سلیمان بن ابی حشمہ، سلیمان بن یسار،

قاسم بن محمدؓ اور سالم بن عبداللہ شامل تھے۔ جب وہ اکٹھے ہو کر

عمر بن عبدالعزیز کے پاس آئے تو انہوں نے کہا ” آپ اصحاب جان

لیں کہ میں کوئی بھی فیصلہ آپ لوگوں کی رائے اور مشورے کے بغیر نہ کروں گا۔ لہذا مجھے مشورہ دیتے رہا کریں۔“

سب نے جواب دیا ”اے امیر! ہم ضرور مشورہ دیا کریں گے۔ خدا آپ کو اس نیک ارادے کے بدلے میں ایسی ہی جزائے خیر دے جو خدا کی رضا جوئی کو ترجیح دینے والوں کو دی جاتی ہے۔“

یہ کہ کے وہ لوگ رخصت ہو گئے۔

### حرم نبوی کی اصلاح و ترمیم

کچھ عرصے کے بعد ولید نے عمر بن عبدالعزیز کو لکھا کہ جو مکانات مسجد رسول صلی اللہ علیہ وسلم کے ارد گرد واقع ہیں انہیں خرید لیں اور انہیں مسجد کے رقبے میں شامل کر کے عمارت مسجد کی تجدید کریں۔ ساتھ ہی اس نے شاہ روم کو خط لکھ کر اپنے مقصد سے آگاہ کیا اور خواہش ظاہر کی، کہ جس قدر ٹائلیں ممکن ہوں بھجوا دے۔ چنانچہ اس نے موزیک دار ٹائلیں چالیس اونٹوں پر بھجوا دیں۔ ولید نے انہیں عمر بن عبدالعزیز کے پاس بھجوا دیا۔ عمر نے مسجد گروا دی۔ رقبے میں توسیع کر کے پھر تعمیر کروایا اور ٹائلوں سے سجا دیا۔

### بخارا و سمرقند کی فتح

حجاج کی جانب سے خراسان کی حکومت پر قُتیبہ بن مسلم باہلی مامور تھا۔ اسے حجاج نے لکھا کہ دریا ئے بلخ کو عبور کر کے اُدھر کا ملک مسخّر کرے۔ چنانچہ قُتیبہ نے تیاری کی، اور اس لق و دق صحرا میں سے گزرتا ہوا جو شہر مرو اور آموہیہ کے درمیان ہے اور جو ریت کے ٹیلوں اور گھنی جھاڑیوں پر مشتمل ہے آموہیہ جا پہنچا۔ وہاں سے دریا کو عبور کیا اور بخارا میں جا اترا۔

اس منطقے کے بادشاہ کو ”صُول“ کہتے ہیں۔ اس کی حکومت پورے ماوراءالنہر میں پھیلی ہوئی تھی۔ اس نے اپنا لشکر لیا اور قُتیبہ کے مقابلے پر آ گیا۔ قُتیبہ نے اسے شکست دی، اور وہ بھاگ کے صفاہاں کی طرف چلا گیا۔ قُتیبہ نے بخارا کی چہاردیواری تعمیر کرائی

اور ایک شخص کو وہاں کا حاکم مقرر کر دیا۔ خود سغد میں جا پہنچا اور وہاں کے عظیم ترین شہر یعنی سمرقند کا سختی سے محاصرہ کر لیا۔ یہ محاصرہ کئی ماہ جاری رہا۔ ایک روز حاکم نے قتیبہ کے پاس ایک قاصد بھیجا جس نے پیغام دیا کہ اگر تم میرے شہر کے دروازے پر تمام عمر بسر کر دو جب بھی اسے فتح نہ کر سکو گے۔ ہم نے اپنے آباؤ اجداد کی کتب میں لکھا ہوا دیکھا ہے کہ اس شہر پر فقط ایک شخص قابض ہوگا۔ نام اس کا بالان ہوگا، تم وہ نہیں ہو، لہذا جاؤ، اپنا کام کرو۔“

بیان کیا جاتا ہے کہ جب قتیبہ والی سمرقند کے مقابلے سے عاجز آ گیا تو اس نے ایک حیلہ تراشا، وہ یہ کہ بہت سے صندوق تیار کرائے جن کے تلے میں دروازہ تھا۔ وہ دروازہ اندر ہی سے بند ہوتا تھا، اندر سے ہی کھلتا تھا۔ ہر صندوق میں ایک زرہ پوش مرد تلوار سمیت داخل کر دیا، اور اوپر کا ڈھکنہ مقفل کر دیا۔

ازاں بعد حاکم۔ شہر کے پاس پیغام بھیجا ”کہ اگر معاملہ اسی طرح ہے (جیسا تم لوگ بیان کرتے ہو) تو میں تمہیں چھوڑ کر صغانیاں اور اس کے نواح کی راہ لیتا ہوں، مگر میرے یہاں کچھ فالتو مال اور اسلحہ ہے۔ میرے حق میں امانت روا رکھو اور ان صندوقوں کو اپنے یہاں بحفاظت رکھو لو، پھر بشرط سلامتیں جب میں تمہاری طرف واپس آؤں گا تو میرے سپرد کر دینا۔“

والی سمرقند نے یہ بات مان لی۔ قتیبہ نے اپنے آدمیوں سے کہہ دیا تھا کہ وہ آدھی رات کو صندوقوں کے دروازے کھول کر نکل آئیں، اور دروازہ شہر پر آ کے اسے کھول دیں۔ بہر حال والی سمرقند کے حکم سے صندوقوں کو شہر میں داخل کر لیا گیا۔

جب رات چھا گئی اور لوگ آرام کرنے لگے تو قتیبہ کے آدمی (صندوقوں سے) نکل آئے۔ زرہیں پہن رکھی تھیں، تلواریں ہاتھ میں تھیں، جو بھی ان کے سامنے آتا اُس کا سر اڑا دیتے تانکہ دروازہ شہر پر جا پہنچے اور پاسبانوں کو ہلاک کر کے دروازہ کھول دیا۔

قُتیبہ لشکر سمیت شہر میں گھس آیا ، بھگدڑ مچ گئی ۔ حاکم۔ شہر ایک سرنگ کی راہ سے نکل بھاگا اور بادشاہ سے جا ملا ۔ سمرقند قُتیبہ کے قبضے میں آ گیا ، اور وہاں اُس نے ایک شخص کو اپنا نائب مقرر کر دیا ۔ وہاں سے قُتیبہ صغائیاں پہنچا ۔ بادشاہ اس کے مقابلے کی تاب نہ لا کر ترکوں کی مملکت کے اندر دُور تک بھاگا چلا گیا اور سارا ملک قُتیبہ کے لیے چھوڑ دیا ۔ قُتیبہ نے صغائیاں پر قبضہ کر لیا ، اور کش و نفس کی طرف اپنے حاکم مقرر کر کے روانہ کر دیے ۔ رفتہ رفتہ اس نے سارا ماوراءالنہر اور سارا تخارستان مسختر کر لیا ۔ غرضیکہ خراسان کا کوئی حصہ مسختر کیے بغیر نہ چھوڑا ۔

قُتیبہ کئی سال تک خراسان کی حکومت پر مامور رہا حتیٰ کہ اس کے لشکر نے باغی ہو کر اسے موت کے گھاٹ اتار دیا ۔ قُتیبہ کے قتل کے بعد ولید بن عبدالملک نے جراح بن عبداللہ حاکمی کو خراسان کا حاکم مقرر کر دیا ۔

ولید بن عبدالملک نے ۱۹۵ھ میں حج کیا ۔ اُس وقت تک عمر بن عبدالعزیز تعمیر مسجد سے فارغ ہو چکے تھے ۔ ولید مسجد میں داخل ہوا اور گھوم پھر کر اس کی تعمیر کا معائنہ کیا ۔

ولید کے زمانے میں صحابہ کرام کی نہایت ہی تھوڑی سی تعداد باقی رہ گئی تھی ۔ ان میں سہیل بن سعد ساعدی رضی نے جنکی کنیت ابوالعباس تھی اور مدینہ میں مقیم تھے ولید کی خلافت کے آخری حصے میں وفات پائی ۔ وفات کے دن ان کی عمر سو برس تھی ۔ دوسرے بزرگ جو مدینے میں موجود تھے ، وہ جابر بن عبداللہ رضی تھے ۔ بصرے میں انس بن مالک رضی تھے ، کوفے میں عبداللہ بن ابی اوفی رضی اور شام میں ابو امامہ باہلی رضی ۔

## حجاج کی موت

ولید کی خلافت کے پانچویں برس حجاج نے بمقام واسط چٹون برس کی عمر میں وفات پائی ۔ اس نے عراق پر بیس برس حکومت کی ،

پندرہ برس عبدالملک بن مروان کی خلافت کے زمانے میں اور پانچ برس ولید کی خلافت کے دور میں - اس نے اپنی وفات سے چالیس روز قبل سعید بن جبیر کو قتل کرایا تھا -

کہتے ہیں کہ جب مرض نے طول پکڑا تو وہ ہذیبانی کیفیت میں کہا کرتا تھا ” اے ابن جبیر ، میرا تجھ سے کیا واسطہ ؟ “ - قتل کے وقت سعید بن جبیر کی عمر ۴۹ برس تھی ، کُنیت ابو عبدالله تھی اور رشتہ وِلا بنو امیّہ سے تھا -

### سلیمان بن عبدالملک

جب ولید کو خلیفہ بنے نو سال اور چھ ماہ ہو گئے تو اُس کی موت کا وقت آن پہنچا ، چنانچہ اس نے حکومت اپنے بھائی سلیمان بن عبدالملک کو تفویض کر دی - سلیمان کی بیعت جادی الآخر ۵۹۶ میں کی گئی تھی -

اس وقت وہ سینتیس برس کا تھا - سلیمان دو برس اور آٹھ ماہ حکومت کر چکا تو مرض الموت میں مبتلا ہو گیا - جب حالت نازک ہو گئی تو اس نے وصیت تحریر کر کے مہر لگا دی - کسی کو کچھ پتہ نہ چلا کہ اس میں کیا لکھا ہے - پھر اس نے اپنی پولیس کے افسر - اعلیٰ کو بلوایا اور کہا ” میرے بھائیوں ، چچاؤں ، بیٹوں ، میرے خانوادے کے دیگر افراد اور سردارانِ لشکرِ شام کو اپنے پاس اکٹھا کر کے اُن سے اُس شخص کی بیعت لو جس کا نام میں نے اس وصیت میں درج کیا ہے ، اور پھر جو اس کی بیعت سے سرتابی کرے اس کی گردن مار دو “ - کوتوال نے حسبِ الحکم سبھی کو مسجد میں اکٹھا کیا - جب وہ اکٹھے ہو گئے تو اس نے فرمانِ سلیمان کی تعمیل کرنے کو کہا - وہ بولے ” ہمیں بتاؤ وہ کیا حکم ہے ، تاکہ ہم علی وجہ البصیرت بیعت کر لیں -

وہ کہنے لگا ” خدا کی قسم میں نہیں جانتا کہ وہ کون شخص ہے - (جس کو خلیفہ نامزد کیا گیا ہے) مجھے تو امیرالمومنین کا حکم ہے کہ

جو نہ مائے سر کا سر اڑا دوں ۔“

رجاء بن حیثوۃ کا قول ہے کہ میں سین کے پاس گیا ، اور اس سے پوچھا ” اے امیر المؤمنین آپ کے وصیت نامے میں کس کا اسم ہے جس کی عہد بیعت کریں ۔“ وہ بولا ” میرے بعد نہ تو عہد اور بڑی بیعت تھی باغ نہیں ہوئے کہ مت کے ساتھ رہنا ہی جائز ہے ۔ عہد میں نے خلافت مراد صالح عمر بن عبد العزیز کو تفویض کر دی ہے ۔ جب عمر فوت ہو جائے تو پھر خلافت میرے دونوں بیٹوں کی جانب ہوتی آئے گی ۔“

رجاء بن حیثوۃ نے رخصت کی اور جہ کے بڑے و ہتہ کو مصعب کو دیا ۔ وہ دونوں رضی ہو گئے ۔ سراسیمہ خد کیا اور بیعت کر لی ۔ ان کے بعد باقی سب لوگوں نے بھی بیعت کر لی ۔

سین کے سب سے بڑے بڑے پھر میں سین نے جس کی عمر سے وقت بڑا برس تھی ۔ جب جاگنی کا وقت آپ تو سین کہنے لگا :

اِنَّ بَنِيَّ عَيْبَةُ سَبِيحُونَ  
فَسَبِّحْ سُبْحًا كَمَا سَبَّحْتَ رُبَيْعُونَ

” میرے بیٹے پچھلی عمر کے ہیں ، کاسب ہے جسے نور محمدی میں روزانہ عطا ہوں ۔“

ابن کعبی سے روایت ہے کہ میرے پاس سین بن عبد الملک کا بلاوا آیا ، میں حاضر ہوا ۔ میرے بیٹے نے بیٹوں کے لیے ۔ میں آدابِ خلافت بجا کیا ۔ اس نے میرے سلام کا جواب دیا پھر بیٹھنے کا اشارہ کیا ۔ میں بیٹھ گیا ۔ اس نے مجھ سے کئی بات نہ کی حتیٰ کہ میرا سامنے معمول برآ گیا اور کہنے لگا ” اے کعبی ! میرا بچہ پھر میری آنکھوں کی ٹینڈک اور دل کا حاصل ہے ۔ میری تمنا ہے کہ خدا سے اتنی بندی و بزرگی بخشے جو اس کے خاندان کے کسی بھی شخص کو بخشی ہے ۔ میں تمہیں اس کا تالیق مقرر کرتا ہوں ، اسے قرآن پڑھانا ، اشعار سنانا اس لیے کہ شعر دیوانِ عرب ہے ۔ اسے جنگوں کے واقعات سے آگہ کرنا ۔ فرائض اور سنن سمجھنا دینا ۔ شب و روز اس



کے ساتھ رہنا ، اگر وہ کوئی کلمہ غلط کہے یا کسی حرف کے بارے میں لغزش کا شکار ہو یا کوئی مقبولہ نادرست بیان کرے تو اسے اس کے اہلِ محفل کے سامنے بُرا بھلا نہ کہنا ، اس وقت کہنا جب وہ اکیلا تمہارے پاس بیٹھا ہو تا کہ وہ چڑ نہ جائے۔ اسے تلقین کرنا کہ جب لوگ اس کے پاس آداب عرض کرنے آئیں تو اُن پر لطف و کرم اور شفقت کا اظہار کرے۔ جب وہ دعاؤ سلام کہیں تو وہ جواباً اُن سے بہتر دعاؤ سلام کہے ، جو تم دونوں کے ساتھ شریکِ طعام ہو اس کے ساتھ شفقت و محبت سے پیش آؤ۔

اُسے تلقین کرنا کہ وہ پیشانی کشادہ رکھے۔ خوش سلوکی کو وتیرہ بنائے ، غصے کو پی جائے ، کم آلائش ہو ، گفتگو متانت سے کرے ، وعدے کا پکا ہو ، دروغ سے پرہیز کرے۔ چلتے وقت کبھی کندھے جھٹکنے والے اُڑی ہوئی دم والے گھوڑے پر سوار نہ ہو اور نہ کبھی چھوٹی زین پر بیٹھے کہ ہر ہو تشریف پارے نمایاں ہو۔“۔  
کلبی کا بیان ہے کہ سلیمان جلد ہی بعد فوت ہو گیا۔

### عمر بن عبدالعزیز

بہر حال اب حکومت کی باگ ڈور عمر بن عبدالعزیز کے سپرد کر دی گئی۔

کہتے ہیں کہ جب وہ خلیفہ بنے تو فرشِ زمین پر لوگوں کے برابر بیٹھ گئے۔ جب اُن سے کہا گیا کہ آپ فرمائیں تو آپ کے لیے قالین بچھا دیا جائے ، اُس پر آپ بھی بیٹھ جائیں اور دوسرے لوگ بھی۔ اس سے لوگوں کے دل مزید مرعوب ہوں گے۔

یہ سن کر عبدالعزیز نے تمثیلاً یہ شعر پڑھا :

(۱) قَضَى مَا قَضَى فِي مَا مَضَى ثُمَّ لَا تَرَى

لَهُ صَبْوَةٌ أَحَدَى اللَّيَالِي الْغَوَابِرِ !

(۲) وَلَوْلَا التَّقَى مِنْ خَشْيَةِ الْمَوْتِ وَالرَّدَى

لَعَاصَيْتُ فِي حُبِّ الصَّبَا كُلِّ زَاجِرِ

۱- عہدِ ماضی میں جو ہو گیا سو گیا۔ اب راتیں گزرتی رہیں گی مگر تم اسے سرمست نہ پاؤ گے۔

۲- اگر مرگ و فنا کا خوف اور ڈر نہ ہوتا تو میں عشق و محبت کے ضمن میں ہر ملامت گر کی ملامت کو پس پشت ڈال دیتا۔“

انہوں نے جب دربارِ عام منعقد کیا تو کہا : بسم اللہ ، باللہ ، صلی اللہ علی رسول اللہ۔ اَفَرَأَيْتَ اِذْ اِنَّا مَتَّعْنَاهُمْ سِنِينَ ، ثُمَّ جَاءَهُمْ مَا كَانُوْا يُوعَدُوْنَ ۔ مَا آغْنَى عَنْهُمْ مَا كَانُوْا يُمْتَعُوْنَ“ (کیا تم نے غور کیا کہ اگرچہ ہم نے انہیں مدتِ دراز تک نعمتوں سے متمتع ہونے کا موقع دیا تاہم جب وہ وقت آ گیا جس کا اُن سے وعدہ کیا گیا تھا ، تو اُن کی کوئی نعمت اور کوئی متاع کسی کام نہ آئی)۔

ازاں بعد یہ شعر پڑھے :

(۱) لُنَسْرُ بِمَا يَبْلِي و نُشْغَلُ بِالْمُنَى

كَمَا سُرَّ بِالْأَحْلَامِ فِي النَّوْمِ حَالِمٌ !

(۲) نَهَارُكَ يَا سَعْرُورُ سَهْوٌ وَ غَفْلَةٌ

وَلِيْلُكَ نَوْمٌ وَالرَّدَى لَكَ لَازِمٌ !

(۳) وَسَعْيُكَ فِيْهَا سَوْفَ تَكْثُرُهُ غِيْبَةٌ

كَذَلِكَ فِي الدُّنْيَا تَعْيِشُ الْبَهَائِمُ

۱- ہم خراب و فرسودہ ہو کر رہ جانے والی چیزوں سے خوش ہو جاتے ہیں ، اور تمناؤں میں الجھا دیے جاتے ہیں مگر یہ ایسے ہی ہے جیسے کوئی خواب دیکھنے والا خواب سے بہلایا جا رہا ہو۔

۲- اے فریب خوردہ شخص تیرا دن سہو و غفلت ہے۔ تیری رات نیند ہے اور جان لے کہ فنا تیرے درپے ہے۔

۳۔ تیری ساری دوڑ دھوپ اس شے کے لیے ہے جس کے انجام کو تو پسند نہ کرے گا، دنیا میں یہ انداز زیست تو حیوانوں کا ہے۔

اس کے بعد ازالۃ بے انصافی میں سُنہمک ہوئے۔ ابتدا بنو امیہ سے کی، اور انہوں نے جو جو کچھ غضب کر رکھا تھا وہ مالکوں کو واپس کرا دیا۔ اس پر اُن کے اعزہ و خواص کی ایک جماعت نے ان سے آ کے ملاقات کی، اور عرض کیا ”اے امیرالمومنین آپ اپنی قوم کی کینہ پروری سے خائف نہیں؟“

جواب دیا ”کیا آپ لوگ مجھے یومِ قیامت کے سوا کسی اور دن سے بھی ڈرا سکتے ہیں؟ یومِ قیامت سے قبل کا کوئی خوف اگر باز رکھنے پر قادر ہو سکے تو پھر خدا مجھے اس سے بیشک محفوظ نہ رکھے۔“

اور جب اُن کی مدتِ خلافت دو سال پانچ ماہ ہو گئی تو وہ فوت ہو گئے۔

اوائل ۱۰۱ھ میں خلافت یزید بن عبدالملک کے سپرد کر دی گئی۔ اس نے کوفہ و بصرہ کی حکومت پر اپنے بھائی سلمہ بن عبدالملک کو مامور کر دیا۔ مسلم کامل عقل اور فائق تمیز و ادب کا مالک تھا اس نے خراسان کی حکومت سعید بن العزیز بن حکم بن ابی العاص بن امیہ کو سونپ دی۔

## عباسیوں کے حق میں دعوت و تبلیغ

کہتے ہیں کہ اُس سال شیعہ اصحاب امام محمد بن علی بن عبداللہ بن عباس بن عبدالمطلب بن ہاشم کی خدمت میں حاضر ہوئے۔ اُن کا بسیرا سر زمینِ شام میں بمقام حُمَیْمَہ تھا۔ شیعہ میں سے سب سے قبل آ کے ملنے والے مسیرہ عبدی، ابو عیکرمہ السراج، محمد بن خُنَیْس اور حیان عطار تھے۔ انہوں نے حاضر ہو کر امام محمد کو بیعت لینے پر آمادہ کیا اور کہا ”ہاتھ بڑھائیے ہم خلافت کے مطالبے کی شرط کے ساتھ

آپ کی بیعت کرتے ہیں۔ ہو سکتا ہے کہ خدا عدل و انصاف کو آپ کے ہاتھوں زندہ اور جور و ستم کو آپ کی بدولت ناپید کر دے۔ اب اس امر کا وقت آ گیا ہے۔ یہی موقع ہے، اور یہ وہ چیز ہے جو ہم نے آپ کے علماء کے یہاں (مروی) پائی ہے۔“

محمد بن علی نے جواب دیا ”ہم اس ضمن میں جس امر کے امیدوار ہیں اس کا وقت آ گیا ہے اس لیے کہ تاریخ کا ایک سو سال بیت چکا ہے۔ جب بھی کسی قوم یا امت (کے اقتدار) کی عمر سو برس ہو جائے خدا (اسے ناپید کر کے) حقداروں کو اُن کا حق دے دیتا ہے، اور جھوٹوں کے جھوٹ کو ملیا میٹ کر دیتا ہے۔ ارشاد خدائے تعالیٰ یہی ہے ”اَوَّكَالْتَذِي مَرَّ عَلِيَّ قَرِيَّةٍ وَ هِيَ خَاوِيَّةٌ عَلِيَّ عُرُوشِهَا وَ قَالَ اَنِّي يُحْيِي هٰذِهِ اللّٰهُ بَعْدَ مَوْتِهَا فَاتَمَاتَهُ اللّٰهُ مِائَةَ عَامٍ ثُمَّ بَعَثَهُ“ یا جیسے وہ شخص کہ گزرا ایک قصبے کے پاس سے جو چھتوں پر گرا پڑا تھا اور کہنے لگا خدا اس شہر کو اس کی موت کے بعد کیسے زندہ کرے گا۔ چنانچہ اللہ نے اس شخص کو ایک سو سال تک مارے رکھا اور پھر زندہ کر لیا۔“

لہذا اے عزیزو! جاؤ اور لوگوں میں نرمی و آہستگی سے اندر ہی اندر تبلیغ کرتے رہو۔ مجھے امید ہے کہ خدا تمہاری کارگزاری کو پایۂ تکمیل تک پہنچا دے گا اور تمہاری دعوت و تبلیغ کو استحکام اور مضبوطی بخشے گا۔ ہر قوت فقط اللہ ہی کی عنایت سے ہے۔“

پھر اُس نے میسرہ عبدی اور محمد بن خنیس کو سرزمین عراق اور ابو عکرمہ اور حیّان عطار کو خراسان کی طرف روانہ کر دیا۔ خراسان پر اُن دنوں سعید بن عبدالعزیز بن حکم بن ابی العاص کی حکومت تھی۔

اب مؤخرالذکر دونوں نے خراسان میں ضلع بہ ضلع گردش کر کے لوگوں کو بیعت محمد بن علی کی دعوت دینی شروع کر دی، ساتھ ہی

ساتھ بنو امیہ کی بدسلوکی اور بے پناہ جور و ستم کے تذکرے سے ان کی حکومت کے وقار کو لوگوں کے دلوں سے محو کرنے لگے۔ نتیجہ یہ ہوا کہ خراسان کی کثیر آبادی نے ان کی دعوت قبول کر لی۔ جس کے باعث ان کی سرگرمیاں کسی قدر ظاہر و عیاں ہو گئیں۔

سعید بن عبدالعزیز کو بھی پتا چل گیا۔ لہذا اس نے ان لوگوں کو پکڑ بلوایا۔ جب پیش ہوئے تو کہا :

” تم کون ہو ؟“ جواب دیا ” ہم تاجر لوگ ہیں ۔“

کہا ” تمہارے بارے میں یہ کیا بات بیان کی جا رہی ہے ؟“

بولے ” وہ کیا بات ہے ؟“

کہا ” ہمیں بتایا گیا ہے کہ تم بنو عباس کے داعی بن کر آئے ہو۔“

بولے اے امیر! ہمیں تو اپنی جان اور اپنے سامان تجارت سے

غرض ہے۔ کسی اور شے سے ہمیں کیا کام ؟“ سعید نے یہ بات سن

کر انہیں رہا کر دیا۔

ابو عکرمہ اور ابو حیّان سعید کے یہاں سے رہائی پا کر خراسان

کے مختلف سناطقوں اور شہروں میں تاجروں کا بھیس بنائے گھومتے اور

لوگوں میں محمد بن علی کے حق میں پراپیگنڈا کرتے رہے۔ اسی عالم

میں دونوں نے ایک سال بسر کر دیا۔

اب وہ پھر امام محمد بن علی کے یہاں شام میں جا کے حاضر ہوئے

اور آگاہ کر دیا کہ ان دونوں نے سرزمین خراسان میں بیج بو دیا ہے

چو اپنے وقت پر لازماً پھلے پھولے گا۔ وہیں انہیں یہ بھی پتہ چلا کہ

محمد بن علی کے یہاں اس کا بیٹا ابوالعباس پیدا ہوا ہے۔ محمد نے حکم دیا

کہ ” بچے کو ان لوگوں کے سامنے لایا جائے“۔ جب بچے کو باہر لایا

گیا تو امام نے کہا ” یہ ہے تمہارا یار و دوستدار“ حاضرین نے بچے کے

ہاتھ پاؤں چوم لیے۔

جنید بن عبدالرحمن عامل سندھ کے ہمراہ ایک شیعہ شخص تھا جسے

بُکیر بن ہامان کہتے تھے۔ سندھ میں بے حساب زر و مال اس کے ہاتھ

لگا تھا۔ اب جو وہ اپنے وطن کوفہ کی جانب لوٹا، تو وہاں اس کی

ملاقات میسرہ عبدی اور ابن خنیس سے ہو گئی۔ ان دونوں نے اسے اپنے موقف سے آگاہ کیا اور اس سے گزارش کی کہ وہ بھی اس معاملے میں ان کا معاون ہو۔ بکیر ان کی دعوت قبول کر کے انہی کے یہاں مقیم ہو گیا اور پھر سندھ سے جس قدر مال و زر کہا کے لایا تھا وہ سب اسی مد میں خرچ کر ڈالا۔

میسرہ سرزمین عراق میں فوت ہو گیا۔ لہذا امام محمد نے بکیر بن ہامان کو لکھا کہ وہ میسرہ کا جانشین ہو۔ بکیر کی کنیت ابو ہاشم تھی اور وہ لوگوں میں ابو ہاشم ہی کے طور پر معروف تھا۔ بڑا آتش بیان شخص تھا۔ اس نے دعوت و تبلیغ کی ذمہ داری قبول کر لینے کے بعد عراق، عرب و عراق عجم میں باقاعدہ کام شروع کر دیا۔ امام محمد کے خطوط اس کے پاس لگاتار آتے رہتے تھے۔ وہ انہیں (پڑھنے کے بعد) دھوتا اور دھلائی کے پانی سے آٹا گوندھتا، اور پھر اُس آٹے سے روٹی پکوا کر اپنے سارے اہل و عیال کو تھوڑی تھوڑی کھلا دیتا۔ کچھ مدت کے بعد وہ مرض موت میں مبتلا ہو گیا اور ابو سلمہ خلیل کو جو شیعہ اکابر میں سے تھا اپنا ولی مقرر کر دیا اور امام محمد کو خط لکھ کر اس بات سے مطلع کر دیا۔

اس پر امام محمد نے ابو سلمہ کے نام خط لکھا اور اسے صاحب امر بنا کے حکم دیا کہ جو جو فرائض ابو ہاشم سر انجام دے رہا تھا وہ اُن سب فرائض کو سر انجام دے۔ اس کے بعد امام محمد نے ابو عکرمہ اور حیان کو جو خراسان میں صاحب امر تھے خط لکھ کر ہدایت کی کہ وہ دونوں ابو سلمہ سے خط کتابت کرتے رہیں اور ترغیب دی کہ وہ دونوں اُس کے شریک کار اور معاون بن جائیں۔ انہوں نے تعمیل حکم کی اور ابو سلمہ کے شریک کار و معاون بن گئے۔

اسی اثنا میں یزید نے خراسان کی حکومت اسد بن عبداللہ قسری کے سپرد کر دی۔ اب جو ابو عکرمہ اور حیان کی سرگرمیوں کا اسد بن عبداللہ کو پتہ چلا تو اس نے دونوں کو پکڑ بلوایا۔ وہ لائے گئے تو دونوں کا سر اڑا دیا گیا اور لاشوں کو لٹکا دیا گیا۔

محمد کو اس امر کی اطلاع ملی تو کہا ”شکر خدائے کردگار کا جس نے یہ علامت صحیح ثابت کر دی۔ ابھی میرے حامیوں میں کثیر تعداد ایسے مردوں کی موجود ہے جو شہادت کے درجے پر فائز ہوں گے۔“

جب یزید بن عبدالملک کو حکومت کرتے چار برس اور چند ماہ گزر گئے تو اس کا سرزمین دمشق میں بمقام ”بَلْتَقَاء“ انتقال ہو گیا۔ یزید کی وفات ۵۰ھ میں ہوئی۔ وفات کے وقت اس کی عمر پینتیس برس تھی۔

یزید کے بعد ہشام بن عبدالملک خلیفہ بنا۔ عمر اس کی چونتیس برس تھی۔ ہشام نے اسد بن عبداللہ کو خراسان کی حکومت سے معزول کر کے جنید بن عبدالرحمن کو مامور کیا۔ اُس کا تعلق یمنی قبائل سے تھا۔ بڑا فیاض اور سخی مرد تھا۔

یہ وہی شخص ہے جس کے بارے میں کسی شاعر نے کہا تھا :

ذَهَبَ الْجُودُ وَالْجُنَيْدُ جَمِيعًا

فَعَسَى الْجُودِ وَالْجُنَيْدِ السَّلَامُ

”جُود اور جنید اکٹھے ہی رخصت ہو گئے ہیں۔ جُود و جنید پر سلام۔“

جب ابو عکرمہ اور حیان مارے گئے تو امام محمد بن علی نے خراسان کی طرف اپنے حامیوں میں سے پانچ افراد کو متعین کر کے بھیج دیا۔ سلیمان بن کثیر، مالک بن ہیشتم، موسیٰ بن کعب، خالد بن ہیشتم اور طلحہ بن زریق۔ اور انہیں ہدایت کی کہ رازداری سے کام لیں اور جب تک کسی شخص سے رازداری کا پکا وعدہ نہ لے لیں اس پر اپنا بھید ظاہر نہ کریں۔

بہر حال یہ پانچوں رخصت ہو کر خراسان میں پہنچے، اور ضلع بہ ضلع گردش کر کے لوگوں کو ان کے نبی صلی اللہ علیہ وسلم کے اہل بیت کے حق میں پوشیدہ طور پر دعوت دینے لگے۔ ساتھ ہی بنی امیہ کے

خلاف دلوں میں یہ کہہ کر بَغض بٹھانے لگے کہ وہ لوگ ظالم ستم جو اور بدکار ہیں۔ ہوتے ہوتے خراسان کے مختلف اضلاع میں بے شمار لوگ ان کے ہم خیال ہو گئے۔

جنید کو اس کا پتہ چلا تو حکم دیا کہ ان افراد کو تلاش کیا جائے، چنانچہ انہیں پکڑ کے رُوبرو لایا گیا۔ جنید نے کہا ”اے فاسقو تم نے اس علاقے میں آ کے لوگوں کے دلوں میں بنو امیہ کے خلاف نفرت جاگزیں کر دی ہے اور بنو عباس کے حق میں تبلیغ کر رہے ہو“۔ جواباً ملیحان بن کثیر نے بات چھیڑی اور کہا ”اے امیر اجازت ہو تو میں کچھ عرض کروں؟“ جنید نے کہا ”بولو“۔

وہ بولا ”میری اور آپ کی مثال ویسی ہی ہے جیسے کسی شاعر نے کہا تھا:

لَوْ بِغَيْرِ الْمَاءِ حَلَقْتَنِي شَرِيقٌ

لَا اسْتَفْشَتْ الْيَوْمَ بِالْمَاءِ الْقَرَّاحُ !

اگر بغیر پانی کے میرا حلق تر رہتا تو میں آج آبِ ناب کی بارش کا طلبگار نہ ہوتا“۔

”اے امیر! ہم بتائے دیتے ہیں کہ ہم آپ کی یمنی قوم کے فرد ہیں۔ مُضری لوگ ہمارے خلاف تعصب و تنگ نظری کا مظاہرہ کر رہے ہیں۔ آپ کے پاس ہمارے خلاف دروغ اور بہتان تراش کر آن پہنچے۔ وجہ یہ ہے کہ ہم قتیبہ کے شدید ترین مخالفوں میں سے تھے اور یہ لوگ ہر ذریعے اور طریقے سے اس کا انتقام لینے کے درپہ ہیں“۔

یہ سن کر جنید نے حاضرین سے پوچھا ”کیا رائے ہے“۔

عبدالرحمن بن نعیم جو بنو اسد کا رئیس اور جنید کے خاص معتمدوں میں سے تھا بولا ”ہماری رائے تو یہ ہے کہ آپ ان کے ذریعے اپنی قوم پر احسان کر دیں۔ ممکن ہے کہ حقیقتِ حال وہی ہو جو یہ اصحاب بتا رہے ہیں۔ چنانچہ جنید نے ان کی رہائی کا حکم



دے دیا۔

جب یہ لوگ رہائی پا کر رخصت ہوئے تو سارا ماجرا امام کی خدمت میں تحریر کر بھیجا۔

امام محمد نے جواباً تحریر کیا ” یہ جو کچھ ہوا تمہارے استحقاق کا قلیل ترین حصہ ہے۔ اپنی کارروائی کو پوشیدہ رکھو اور دعوت و تبلیغ میں نرمی اختیار کرو“۔

چنانچہ یہ پانچوں افراد شہر مرو سے نکل کر بخارا میں گئے۔ وہاں سے سمرقند اور سمرقند سے کش و نسف میں وارد ہوئے۔ وہاں سے صغائیاں کی جانب مڑ گئے۔ صغائیاں کو عبور کر کے ختلان میں جا نکلے۔ ختلان سے مرو روز اور طالقان کی راہ لی۔ ادھر سے ہرات اور بوشنگ کا رخ کیا، اور وہاں سے سجستان کی سمت کھسک گئے۔

ان علاقوں میں انہوں نے بہ تعداد کثیر پودے گاڑے یعنی لوگوں کو ہم خیال بنایا۔ آخر کار ان کی کارستانی سارے خراسانی علاقوں میں ظاہر ہو گئی۔ جنید کو پتا چلا تو وہ انہیں رہا کر دینے پر بہت نادم ہوا۔ لہذا ان کی تلاش میں پھر آدمی دوڑائے، مگر وہ ان پر قابو نہ پاسکے۔

اب جنید نے خالد قسری کو جو عراق کا حاکم تھا خط لکھ کر خراسان میں انتشار پھیل جانے کا ذکر کیا اور محمد بن علی کے حامیوں کے ہاتھوں رونما ہونے والے واقعات کا بھی مفصل ذکر کر دیا۔

خالد بن عبداللہ قسری نے یہ ماجرا ہشام کی اطلاع کے لیے تحریر کر کے ارسال کر دیا۔ ہشام نے جواب دیا کہ جنید کو لکھو کہ وہ خون ریزی کے درپے نہ ہو، جو لوگ اس سے متعرض نہ ہوں ان سے تعرض نہ کرے، اور کوشش کرے کہ لوگوں کے دل اطمینان و سکون سے بہرہ مند رہیں۔ ان افراد کو جو لوگوں میں تبلیغ کرتے پھر رہے ہیں ڈھونڈوا کر اپنے علاقے سے باہر نکال دے۔

جنید کو یہ حکم ملا تو اس نے سارے خراسانی علاقوں میں اپنے قاصد دوڑا دیے اور مختلف اضلاعی حکام کے نام فرمان جاری کیا، کہ

وہ ان افراد کو تلاش کریں۔ تلاش تو کی گئی مگر ان کا کوئی کھوج نہ ملا۔

## ابو مسلم خراسانی

ابو مسلم خراسانی کے آغاز سے متعلق کہا جاتا ہے کہ وہ ادریس بن عیسیٰ عیجلی کے بیٹوں عیسیٰ اور معقل کا غلام تھا۔ ان دونوں بھائیوں کا مسکن سرحدِ اصفہان سے قریب ”ماہ بصرہ“ میں تھا۔ ابو مسلم انہی بھائیوں کے یہاں پیدا ہوا اور انہی کے یہاں بطور غلام نشو و نما پائی۔ یہ بڑا صاحبِ فہم، باادب اور ذہین ثابت ہوا۔ لہذا وہ دونوں اسے اپنے بیٹے کی طرح چاہنے لگے۔ اتفاق کی بات ہے کہ وہ دونوں بھائی بنو ہاشم کے دوستدار تھے، اور امام محمد بن علی سے خط کتابت کرتے رہتے تھے۔ ایک عرصے تک ان کا یہی شیوہ رہا۔

اسی دوران میں ہشام نے خالد بن عبداللہ قسری کو عراق کی حکومت سے معزول کر کے اس کی جگہ یوسف بن عمر ثقفی کو متعین کر دیا۔ یوسف بن عمر کا عالم یہ تھا کہ جس کے بارے میں بھی یہ سن لیتا کہ وہ بنو ہاشم کا دوستدار اور اہل بیت کا مُحْتَب ہے اسے بلوا کر واسط میں قید کرا دیتا۔ ہوتے ہوتے اسے ادریس کے ان دونوں فرزندوں یعنی عیسیٰ اور معقل کے موقف کا بھی پتہ چل گیا۔ لہذا انہیں واسط بھجوا دیا کہ دیگر شیعوں کے ہمراہ انہیں بھی زندان میں ڈال دیا جائے۔ وہ دونوں اپنے ہمراہ ابو مسلم کو بھی لے گئے، اور وہ جیل میں ان کی خدمت کرتا رہا۔

ادھر سلیمان بن کثیر، مالک بن ہیشم اور لاہز بن قُسط جو خراسان میں دعوت و تبلیغ کر رہے تھے حج کی خاطر نکلے۔ ان کے ہمراہ قحطیہ بن شَبِیْث بھی تھا، جو ان لوگوں کے ہاتھ پر بیعت کرنے اور ان کے موقف کی تائید کرنے والوں میں سے تھا۔ ان لوگوں نے راستہ وہ اختیار کیا جو واسط سے گزرتا تھا، اور جب واسط میں داخل

ہوئے تو اُن شیعہ حضرات سے بھی ملے جو وہاں مقید تھے۔ وہیں ابو مسلم کو بھی دیکھا اور اس کی ہئیت، ذہانت، ذراکی اور بنو ہاشم سے اس کی سوچی سمجھی عقیدت و محبت سے بہت متاثر ہوئے۔

یہ لوگ واسط کی کسی سرانے میں مقیم تھے۔ جب تک وہ وہاں مقیم رہے ابو موسیٰ ان کے پاس روزانہ جاتا رہا۔ لہذا اسے اُن سے اور انہیں اُس سے بڑی محبت ہو گئی۔ انہوں نے ابو مسلم سے اس کا حال احوال دریافت کیا۔ ابو مسلم نے کہا ”میری ماں عُمَیْر بن بُطَیْن عِجْلِیٰ کی باندی تھی۔ میں عُمَیْر کی ملاقاتوں کی نشانی کے بطور اُس کا بارِ شکم ہوا۔ اسی اثنا میں عُمَیْر نے اسے بیچ دیا، اور ادریس کے بیٹوں عیسیٰ اور معقل نے اسے خرید لیا۔ میں انہی کے یہاں پیدا ہوا۔ لہذا میری حیثیت ان کے غلام کی سی ہے۔

پھر یہ لوگ واسط سے نکلے اور بصرے کی راہ سے مکے کی سمت ہو لیے۔ مکے میں پہنچے تو وہاں امام محمد بن علی بھی حج کی غرض سے آئے ہوئے تھے۔ لہذا یہ لوگ محمد کے یہاں حاضر ہوئے۔ آداب بجا لائے اور خراسان میں جو بیچ ہوئے تھے ان سے مطلع کیا۔ یہ بھی بتایا کہ وہ واسط کی راہ سے آئے تھے اور وہاں اپنے زنداں نشین بھائیوں سے ملے تھے۔

انہوں نے امام کے حضور ابو مسلم کی کیفیت بھی بیان کی اور بتایا کہ انہوں نے اسے بے حد عاقل، فہیم، خوش نظر، ذراک اور خوش گفتار پایا ہے۔

امام نے یوچھا ”وہ آزاد ہے یا غلام؟“ وہ بولے ”جہاں تک اُس کا تعلق ہے وہ اپنے آپ کو عُمَیْر بن بُطَیْن عِجْلِیٰ کا بیٹا کہتا ہے۔ داستان اس کی یہ اور یہ ہے۔“ چنانچہ ابو مسلم نے انہیں اپنا جو ماجرا سنایا تھا انہوں نے امام کے روبرو بیان کر دیا۔ اس پر امام نے کہا ”بیٹا ماں کے تابع ہے۔ جب تم واپس جاؤ تو واسط ہی کے راستے سے جاؤ اور اس کو خرید کر میرے پاس شام میں بمقام حُمَیْمہ بھیج دو۔ میں اسے اپنے اور تم لوگوں کے

مابین قاصد بنا لوں گا۔ ویسے میرا اندازہ ہے کہ تم مجھے اس سال کے بعد مل نہ سکو گے۔ اگر مجھ پر کوئی سانحہ گزر جائے تو تمہارا امام میرا یہ بیٹا ہوگا۔ ابراہیم۔ اس کے حق میں بھلائی کی تلقین کرنا۔ میں اسے تلقین کروں گا کہ تمہارے ساتھ بھلائی کرے۔

غرضیکہ یہ لوگ خراسان کی جانب لوٹے تو واسط میں سے گزرتے ہوئے ادریس کے بیٹوں عیسیٰ اور معقل سے بھی ملے، اور انہیں بتایا کہ امام کو ابو مسلم کی ضرورت ہے اور خواہش ظاہر کی کہ وہ اسے ان کے ہاتھ فروخت کر دیں۔ خیال یہ ہے کہ انہوں نے اسے امام کی نذر کر دیا۔ اس ٹولے نے ابو مسلم کو عیسیٰ و معقل سے لے کر امام کی طرف روانہ کر دیا۔ امام نے دیکھتے ہی اُس کے جوہر محسوس کر لیے اور اس سے یہ توقع وابستہ کر لی کہ وہ اس کا نگرانِ کار ہوگا۔ وہ اس میں ایسی علامتیں پا گیا جو اسے لائقِ اعتماد بنا رہی تھیں۔

بہر حال امام نے اسے اپنے اور ان لوگوں کے مابین اپنا پیغام رساں بنا لیا۔ چنانچہ وہ ان لوگوں کے یہاں بارہا آیا گیا۔

## امام کی وفات

کچھ دنوں کے بعد امام محمد بن علی کی وفات ہو گئی اور سربراہی کی ذمہ داری اُس کے فرزندِ اکبر ابراہیم نے سنبھال لی۔ اب ابراہیم نے ابو مسلم کو حکم دیا کہ وہ عراق اور خراسان کے داعیوں کے یہاں جائے اور انہیں وفاتِ امام سے آگاہ کر دے۔ نیز یہ بھی بتا دے کہ اس کے بعد سربراہِ کار میں ہوں۔

ابو مسلم رخصت ہوا اور عراق میں پہنچا۔ ابو سلمہ اور اس کے شیعہ رفقاء سے ملا اور انہیں ابراہیم کے حکم سے آگاہ کیا۔ عراق سے خراسان گیا اور وہاں کے داعیوں سے ملکر انہیں بھی اس امر کی اطلاع دے دی۔ غرضیکہ سارے خراسانی منطوقوں میں جس جس نے بھی امام کی بیعت کی تھی اس کو اس کے انتقال کی خبر مل گئی۔ چنانچہ سبھی نے اُس کی موت پر اظہارِ غم کی خاطر اور تعزیت کی غرض سے اپنے

کپڑے سیاہ کر لیے۔ سب سے اول جس نے سیاہ ملبوس پہنا وہ حُریش مولا نے خزاہ تھا۔ جو اہلِ نَسَا کا رئیس تھا۔ اس کے بعد قحطبہ بن شیب نے، اور پھر ساری قوم کے ملبوس سیاہ ہو گئے۔ اس وقت تک خراسان میں شیعوں کی تعداد بہت بڑھ چکی تھی، اور ان کی سرگرمیاں منظر عام پر آ چکی تھیں۔

چنانچہ یوسف بن عمر والی عراق نے ہشام کو یہ ساری صورت حال لکھ بھیجی۔ ہشام نے یوسف کے نام جواباً لکھا کہ اُس نواح کے کسی ایسے آدمی کو یہاں بھیجے جو خراسان کے احوال سے بخوبی واقف ہونے کے علاوہ وہاں کے قائدین۔ عساکر اور عساکر سے بھی باخبر ہو۔

اُس سے ذرا پہلے یوسف بن عمر نے خراسان کی حکومت سے جُنید بن عمر کو معزول کر کے وہاں جعفر بن حَسَنَظہ بَمَہْرانی کو مامور کر دیا تھا۔ چنانچہ جعفر نے یوسف بن عمر کو عبدالکریم بن سلیط بن عطیہ حَسَنَفی کے بدست خط بھیج کر خراسان کے اندر پیدا شدہ سیاہ پوشوں کے زور شور سے آگاہ کیا۔ یہ بھی بتایا کہ داعیوں کے دعوت قبول کرنے والوں کی تعداد میں بہت اضافہ ہو گیا ہے۔

جب اس کے پاس ہشام کا خط پہنچا کہ وہ اس کے پاس کسی ایسے شخص کو روانہ کرے جو خراسان سے بخوبی آگاہ ہو تو اس نے عبدالکریم بن سلیط کو اس کی طرف ڈاک سوار کر دیا۔ عبدالکریم بن سلیط کا بیان ہے کہ میں رخصت ہو کر دمشق میں پہنچا، اور ہشام کی خدمت میں حاضر ہو کر آدابِ خلافت بجا لایا۔ اس نے مجھ سے پوچھا تو کون ہے؟

میں نے جواب دیا ”میں عبدالکریم بن سلیط بن عطیہ حَسَنَفی ہوں“۔

پوچھا ”تم خراسان اور اہلِ خراسان سے کس حد تک باخبر ہو؟“۔

میں نے جواب دیا ”میں ان سے بخوبی آگاہ ہوں“۔

ازاں بعد میں نے بتایا کہ میں خراسان سے جعفر بن حنظلہ بصرانی کا خط لے کر یوسف بن عمر کے پاس گیا تھا کہ اسے خراسان میں رونما ہونے والے واقعات سے آگاہ کروں۔

ہشام نے کہا ”میں کسی سپہ سالار کو وہاں کا گورنر مقرر کرنا چاہتا ہوں۔ مگر وہ ہو انہی میں سے جو وہاں متعین ہیں۔ تمہاری رائے میں کس سپہ سالار کو خراسان کی حکومت سونپوں۔ سب سے زیادہ مضبوط کون ہے؟ عبدالکریم کا بیان ہے کہ میں یمنیوں کا حامی تھا۔ لہذا کہا ”اے امیرالمومنین اُس شخص کے بارے کیا رائے ہے جو خراسان کے قائدین عساکر میں سے دورین، باہیت، حیلہ جو اور قوی ہے، نیز اسے اپنی قوم کی اعانت بھی حاصل ہے۔“

پوچھا ”وہ کون ہے؟“

میں نے کہا: ”جُدایع بن علی ازدی معروف بہ کرمانی“

پوچھا: ”اسے کرمانی کیوں کہا جاتا ہے۔“

میں نے کہا ”وہ پیدا کرمان میں ہوا تھا۔ جب مہلب بن ابی صفیرہ کرمان میں ازرقیوں کے خلاف نبرد آزما تھا تو اس کا والد مہلب کے ہمراہ تھا۔ جُدایع اسی زمانے میں وہاں پیدا ہوا تھا۔“

بولا: مجھے یمنیوں کی ضرورت نہیں ہے۔ ہشام یمنیوں کے خلاف بغض رکھتا تھا، باقی بنو امیہ کا بھی یہی عالم تھا۔“

میں نے کہا ”اے امیرالمومنین تو پھر اُس کہنہ مشق بہادر جری اور فصیح و بلیغ شخص کے بارے میں کیا خیال ہے؟“

پوچھا ”وہ کون ہے“

میں نے کہا ”یحییٰ بن نُعم جَوَابِی سِلَاد کے نام سے معروف ہے اور مَصْقَلہ بن هُبَيْرہ کا بھتیجا ہے۔“

بولا: ”مجھے اس کی ضرورت نہیں۔ بنو ربیعہ کی مدد سے سرحدوں کی مدافعت ممکن نہیں۔“

پھر میں نے کہا ”اے امیرالمومنین تو آپ اس صاحبِ مجد، دانا، ذراک، صاحبِ کمال، خوش اوصاف عقیل بن مَعْقِل لَیثی کو

سامور کر دیں۔“

بولاً ”میری بھی کچھ ایسی ہی خواہش ہے۔“

اس پر میں نے کہا ”بشرطیکہ آپ اس کا ایک نقص نظرانداز

کر دیں۔“

پوچھا : وہ کیا ؟۔“

میں نے کہا ”وہ شکم اور جنس کے معاملے میں پاکباز نہیں

ہے۔“

بولاً ”مجھے اس کی ضرورت نہیں۔“

میں نے کہا : ”اچھا تو پھر صاحبِ کمال ، جگردار ، کہنہ مشق

سوار محسن بن مزاحیم سلمیٰ سہی ؟“

بولاً : ”میری بھی کچھ ایسی ہی رائے ہے اس لیے کہ وہ

مضریٰ ہے۔“

میں نے کہا ”بشرطیکہ آپ اس کا ایک نقص نظرانداز کر دیں۔“

پوچھا ”وہ کیا ؟“

میں نے کہا : ”وہ جھوٹا اور گپ باز شخص ہے۔“

بولاً : ”مجھے اس کی ضرورت نہیں۔“

میں نے کہا ”اچھا تو پھر وہ جو آپ کا فرمانبردار ، آپ کے ساتھ

کیے ہوئے وعدوں کا پابند ، آپ کی قیادت کا مقتدی یحییٰ بن حصین بن

منذر بن حارث بن وعلہ سہی۔“

بولاً : ”میں نے تمہیں بتایا نہیں کہ بنو ربیعہ کی مدد سے سرحدوں

کی مدافعت ممکن نہیں۔“

میں نے کہا : ”اچھا تو وہ صاحبِ کمال ، جری ، شجاع ، اور

ہیرو قطن بن قتیبہ بن مسلم سہی۔“

بولاً : ”اس کے مضریٰ ہونے کے باعث میں اس کی جانب مائل

تو ہوں۔“

میں نے کہا ”بشرطیکہ آپ اس کا ایک نقص نظرانداز

کر دیں۔“

بولاً : ” وہ کیا ؟ ”

میں نے کہا : ” مجھے خطرہ ہے کہ اگر اقتدار اس کے ہاتھ میں آ گیا تو وہ عساکر خراسان سے اپنے باپ قُتیبہ کے خون کا انتقام لے گا ۔ ”

بولاً ” مجھے اس کی ضرورت نہیں ۔ ”

میں نے کہا : ” پھر اس پاکباز آزمودہ کار، جانباز، کہنہ مشق شخص نصر بن سیتار لیشی کے بارے میں آپ کا خیال ہے ؟ ”

بولاً : ” میں اسے نیک شگون جانتا ہوں ، اور اس کے مضری ہونے کے باعث اس کی جانب مائل ہوں ۔ ”

میں نے کہا ” بشرطیکہ آپ اس کا ایک نقص نظر انداز کر دیں ۔ ”

پوچھا ” وہ کیا ؟ ”

میں نے کہا : ” خراسانی عساکر کے اندر اس کے اہل قبیلہ نہیں ہائے جاتے۔ خراسان میں اسی شخص کی حکومت مستحکم ہو سکتی ہے جس کے اعززہ و اقربا وہاں کی افواج میں موجود ہوں ۔ ”

بولاً ” مجھ سے بڑھ کر اور کونسا کنبہ و قبیلہ ہو سکتا ہے ۔ تیرا باپ مرے ۔ اے لڑکے جاؤ مُنشیوں کے پاس اور کہو کہ وہ نصر بن سیتار کے نام فرمان انشا کر کے میرے پاس لائیں ۔ ”

بہر حال نصر کے نام فرمان تحریر کر کے ہشام کے پاس لایا گیا ۔

وہ فرمان اس نے مجھے دے دیا اور کہا ” جا کے یہ نصر کے سپرد کر دو ۔ ”

اور پھر حکم دیا کہ مجھے ڈاک سوار کر دیا جائے ۔

چنانچہ میں رخصت ہوا اور خراسان میں وارد ہو کر نصر کے گھر پر پہنچا اور اسے فرمان دے دیا ۔ فرمان پا کر اس نے حکم دیا کہ مجھے دس ہزار درہم انعام میں دیے جائیں ۔

مختصر یہ کہ نصر فرمان لیے ہوئے جعفر بن حنظلہ جو وہاں کا گورنر تھا کو ملا اور فرمان دے دیا ۔ اس نے فرمان پڑھا تو نصر کا ہاتھ



پکڑا اور اسے اٹھا کے اپنے ساتھ مسند پر بٹھا لیا ، اور کہا :  
 ” اے امیرالمومنین سر تسلیم خم ہے “ -

نصر نے اس سے کہا ” اے ابو خنّسف : حاکم آپ ہی رہیں گے -  
 جو حکم چاہیں دیں “ جعفر نے اس کے لیے دعائے خیر کی اور حکومت  
 اس کے سپرد کر دی -

ادھر سلیمان بن کثیر ، لاهز بن قُرط ، مالک بن ہشیم اور  
 قحطہ بن شیب نے حج کا ارادہ کیا ، اور بھیس بدل کر حاجیوں میں  
 شامل ہو گئے اور مکے جا پہنچے - اس سال امام ابراہیم بن محمد بھی وہاں  
 آیا ہوا تھا ، وہاں انہوں نے ابراہیم کو بتایا کہ اہل خراسان کی کس قدر  
 کثیر تعداد اس کے نام پر متحد ہو چکی ہے - شیعوں نے جو کچھ  
 امام ابراہیم کی طرف بھیجا تھا وہ یہ لوگ اٹھا لائے تھے -

چنانچہ کہا : ” ہم آپ کے لیے بہت سی دولت لے آئے ہیں “ -  
 پوچھا ” وہ کس قدر ہوگی ؟ “ -

بولے ” دس ہزار دینار ، دو لاکھ درہم “ -

ابراہیم نے کہا : ” یہ میرے غلام عُرّوہ کے حوالے کر دو “ -

چنانچہ انہوں نے وہ ساری دولت عُرّوہ کے سپرد کر دی -

ازاں بعد ابراہیم نے اُن سے کہا : ” میری تجویز یہ ہے کہ وہاں کی زمام کار  
 ابو مسلم کے حوالے کر دوں ، اس لیے کہ میں نے اس کی عقل کو آزما  
 لیا ہے - اس کی دیانت کا امتحان لے لیا ہے - میں اسے تم لوگوں کے  
 پاس بھیج رہا ہوں - اس کی بات پر کان دھرنا ، اس کے حکم کی تعمیل  
 کرنا ، کیونکہ ہمارے والد نے - خدا کی ان پر رحمت ہو - ہم لوگوں  
 کو اس کے جوہر سے آگاہ کر دیا تھا - مجھے امید ہے کہ یہی شخص  
 حکومت کو ہماری جانب ہانک لانے والا ثابت ہوگا - لہذا اس کے ساتھ  
 تعاون کرو ، اس کی دستگیری کرو ، اس کے مشورے اور حکم کے  
 مطابق عمل کرو “ -

بولے ” اے امام آپ کا حکم سرانکھوں پر “ -

حج سے فارغ ہو کے وہ لوگ ابو مسلم کے ہمراہ واپس چلے گئے -

ابومسلم خراسان میں پہنچ کر دعوت و تبلیغ پر بہ شدومد کہربستہ ہو گیا۔ لوگوں سے دوڑ دوڑ کر بیعت لینا شروع کی۔ اپنے آدمی خراسان کے ہر نواح میں روانہ کر دیے، جنہوں نے تاجروں کے بھیس میں ضلع بہ ضلع شہر بہ شہر گھومنا شروع کر دیا۔ ہوتے ہوتے بے شمار لوگ اس کے پیرو ہو گئے۔ پھر اُن سے ایک دن مقرر کر کے عہد کیا کہ وہ اُس روز کھلم کُھلا میدان میں آ جائے گا۔ ساتھ ہی اُس نے ہر ضلعے میں بیعت کرنے والوں کا ایک امیر انہی میں سے مقرر کر دیا اور ہدایات جاری کر دیں کہ وہ سب لوگ روز معین میں عِلْمِ بَغَاوَتِ بَلَنْد کرنے کے لیے تیار ہو جائیں۔

تمام سرزمین خراسان نے یہ حکم مان لیا۔ پہاڑوں نے بھی، میدانوں بھی، قریب نے بھی دور نے بھی۔

ابو مُسَلِم کو اس معاملے میں وہ کامیابی حاصل ہوئی کہ قبل ازاں کسی کو نہ ہوئی تھی۔ وہ لوگوں کا واحد محبوب رہنما بن گیا۔ اپنے شیعوں کے نزدیک اس کا مقام سب سے عالی تھا حتیٰ کہ جب وہ اس کے نام کی قسم کھا لیتے تو پھر کبھی نہ توڑتے۔ وہ لوگ ہر وقت اسی کی باتیں کرتے رہتے تھے اور اس کی باتیں کرتے کبھی نہ ٹھکتے تھے۔

خالد بن عبداللہ قسری نے دس برس تک عراقِ عجم و عراقِ عرب پر حکومت کی تھی۔ چار برس یزید بن عبدالملک کے زمانے میں اور چھ برس ہشام کی خلافت کے دوران میں۔ پھر جب ہشام نے اسے معزول کیا اور اس کی جگہ یوسف بن عمر کو مامور کیا تو یوسف نے اس کا محاسبہ کیا۔ چنانچہ اس کے ذمے دس ہزار درہم نکلے جو اس نے بخشش و عطا کی صورت میں اڑا دیے تھے۔ خالد عرب کے سخی ترین افراد میں سے تھا۔ بہر حال یوسف نے اس رقم کے بدلے میں اسے اپنے یہاں عراق ہی میں قید کر دیا، ساتھ ہی ہشام کو خط لکھ کر آگاہ کیا کہ خالد نے اتنی رقم غبن کر لی ہے۔ ہشام نے جواباً لکھا کہ اس پر خوب دباؤ ڈالا جائے۔

چنانچہ یوسف نے اسے طلب کیا اور کہا ” اے ابن کاہن ! تم نے حکومت کے پیسے کیوں غبن کر لیے ؟ “ ابن کاہن اس لیے کہا تھا کہ خالد شق بن صعئب کی اولاد میں سے تھا جو بحیثیت کاہن معروف تھا ۔

اس پر خالد بن عبداللہ نے اس سے کہا ” تو میرے خاندانی شرف پر طنز کرتا ہے ؟ اے بچہ مے فروش ! تیرا باپ اور تیرا دادا طائف میں شراب خانہ چلاتے تھے “ ۔ مگر اسی عرصے میں ہشام کو یہ معلوم ہو گیا کہ خالد نے وہ رقم لوگوں میں (بطور خیرات) بانٹ دی تھی ۔ لہذا اُس نے یوسف کو لکھا کہ خالد کو رہا کر دیا جائے ، کوئی باز پرس نہ کی جائے “ ۔

خالد رہا ہو کر کوفے میں مقیم رہا تاآنکہ زید بن علی بن حسین رضی بن علی بن ابی طالب علیہ السلام نے کوفے میں علم بغاوت بلند کر دیا ۔ یہ ماہ صفر ۱۱۰ھ کا واقعہ ہے ۔ یوسف بن عمر نے زید پر چڑھائی کی ، کوفے کے محلے ” کُنَّسَاسَہ کے قریب آنا سامنا ہوا اور جنگ چھڑ گئی ۔ زید کے ساتھی میدان چھوڑ کر بھاگ نکلے ۔ یوسف نے زید کو گرفتار کیا اور اُن کا سراڑا دیا ۔ سر تو ہشام کے پاس بھجوا دیا ، اور جسم ” کُنَّسَاسَہ “ میں لٹکوا دیا ۔

ازاں بعد خالد نے ہشام کو خط لکھ کر التماس کی کہ اسے طرطوس کی جانب جانے اور بطور رضاکار جہاد کرنے کی اجازت دے دی جائے ۔ ہشام نے اسے اجازت دے دی ، اس نے کوچ کیا ، طرطوس میں پہنچا ، اور سرحدی نگران و محافظ بن کر ڈیرے ڈال دیے ۔

### خالد اور ہشام کے مابین معرکہ

ایک عراقی باشندے کا پیشہ راہزنی تھا ۔ کنیت اسکی ابوالمُعَرَّس تھی ۔ وہ کوفے سے سرزمین شام کی جانب آیا ، کوفی راہزنوں کی ایک جمعیت ہمراہ تھی ۔ ہوتے ہوتے دمشق میں جا پہنچا ۔ ایک رات جب تاریکی خوب چھا گئی تو بازار کی ایک

جانب آگ کے شعلے بلند ہوئے۔ اچانک لوگوں نے چیخنا پکارنا شروع کر دیا، اور آگ بجھانے میں مصروف ہو گئے۔ ابوالمعرس نے بازار کی دوسری جانب سے داخل ہو کر تالے توڑے۔ جو کچھ ہاتھ لگا اڑا لیا اور غائب ہو گیا۔

اب ہوا یہ کہ کثوم بن عیاض قسری ہشام سے جا کر ملا، یہ شخص خالد بن عبداللہ قسری کا چچازاد بھائی اور بدخواہ تھا۔ چنانچہ اس نے ہشام سے کہا ”اے امیرالمومنین! ایسی آگ دمشق میں کبھی نہ لگی تھی۔ یہ بالکل انوکھی بات ہے، اور مجھے یہ محمد بن خالد بن عبداللہ قسری اور اس کے چاکروں کی کارستانی معلوم ہوتی ہے۔ ہشام نے محمد کو پکڑنے کا حکم دے دیا۔ چنانچہ اسے اس کے چاکروں سمیت گرفتار کر کے پیش کر دیا گیا۔ ہشام نے سبھی کو قیدخانے میں ڈال دیا۔

خالد طرطوس میں تھا۔ اسے یہ بات معلوم ہوئی تو کوچ کیا اور دمشق میں داخل ہو کر اپنے گھر میں ڈیرہ ڈال دیا۔ لوگ اس سے ملنے کے لیے گئے۔ جب اس کے پاس اکٹھ ہو گیا، تو اس نے کہا ”اے لوگو: میں بغرض جہاد ہشام کی اجازت اور اس کے حکم سے گیا ہوا تھا۔ مگر اس نے میرے بیٹے اور غلام قید میں ڈال دیے ہیں۔ اے لوگو! کہاں میں اور کہاں ہشام؟۔ خدا کی قسم یا تو ہشام میرا پیچھا چھوڑ دے گا (اور اس نے ہر بار ہشام کا صرف نام ہی لیا، امیرالمومنین نہ کہا) یا میں لوگوں میں اُس شخص کے حق میں تبلیغ کروں گا جس کا میلان عراقیوں کی طرف ہے۔ جس کا گھر شام میں ہے، اور جو اصلاً حجازی ہے یعنی ابراہیم بن محمد بن علی بن عبداللہ بن عباس، اور دیکھو تمہیں اجازت ہے کہ یہ بات ہشام تک پہنچا دو“۔

یہ بات ہشام کو معلوم ہوئی تو کہنے لگا ”ابوالہیثم کا دماغ چل گیا ہے۔ میں اُس کی یاوہ گوئی برداشت کر لوں گا۔ اس لیے کہ قدیم خاندانی وجاہت کا مالک ہے، اور اس کا ہم پر بڑا حق ہے“۔ بہر حال خالد بن عبداللہ دمشق میں مقیم رہ کر ہشام کو بُرا بھلا کہتا رہا۔ ہشام

سے تعلق منقطع کر لیے۔ نہ اُس سے ملنے جاتا نہ اس کا پاس لحاظ کرتا۔  
ہشام یہ ساری باتیں برداشت کرتا اور درگزر سے کام لیتا رہا۔

اس زمانے میں ایک شخص مسمیٰ عبدالرحمن بن ثویب کلبی  
خالد بن عبداللہ سے ملنے آیا اور آداب بجا لایا۔ اس وقت خالد کے پاس  
شامی اکابر کی ایک پارٹی بیٹھی ہوئی تھی۔ اس نے خالد سے کہا ”اے  
ابوالہثیم میں تم سے محبت کرتا ہوں اس لیے کہ تم میں دس خوبیاں  
ایسی ہیں جو خدا کو محبوب ہیں، اور وہ ہیں بخشش، درگزر،  
دینداری، انصاف پسندی، نیک روی، محفل میں سنجیدگی و متانت،  
بہادری، وفاداری، اقربا پروری، اور ادب و تواضع۔

خالد نے اس کی تعریف کی اور اس کے حق میں کلمہ خیر کہا۔  
جب یہ بات ہشام تک پہنچی تو اس نے کہا ”کیا اس فاسق  
عبدالرحمن بن ثویب کا معاملہ اب اس حد کو پہنچ گیا ہے کہ وہ خالد میں  
اُن محاسن کا ذکر کرتا ہے جو کسی خلیفے میں بھی جمع نہ تھے۔ حالانکہ  
وہ خدا کے بندوں کے محافظ اور مالک کے نگران تھے“۔

پھر حکم دے کر اُس کی تواضع کرائی اور شہر دمشق سے نکلوا  
دیا۔ خالد کو بھی معلوم ہو گیا۔ اُس گھڑی بہت سے سردارانِ شام  
اس کے یہاں موجود تھے۔ لہذا اُن سے کہنے لگا ”تمہیں یہ جان کر  
حیرت نہیں ہوئی کہ ہشام نے اس شخص کے حق میں جس نے میری  
بعض خوبیوں کا ذکر کیا تھا کیا حرکت کی ہے۔ اسے گمان ہے کہ وہ  
شخص اُن خوبیوں کی بنا پر مجھے چاہتا ہے۔ اسے پٹوایا، اور اسے  
شہر سے نکلوا دیا۔ عبدالرحمن بن ثویب نے میرے بارے میں زیادہ  
سے زیادہ جو کچھ کہا وہ زیادہ سے زیادہ عبداللہ بن صیفی کے اُن کلمات  
کے مساوی ہے جو اس نے ہشام سے کہے تھے۔ اس نے ہشام سے پوچھا  
تھا ”اے امیرالمومنین آپ کو اپنا وہ جانشین جو آپ کے اپنے خاندان  
سے ہو زیادہ عزیز اور پسندیدہ ہوگا یا آپ کا رسول؟“ (صلی اللہ علیہ  
وسلم)۔۔ تو ہشام نے جواب دیا تھا ”میرا جانشین جو میرے خاندان  
سے ہو“۔

اس پر عبداللہ بن صیثفی نے کہا ”ظاہر ہے کہ آپ دنیا اور مخلوق میں خدا کے خلیفہ ہیں حالانکہ محمد (صلی اللہ علیہ وسلم) صرف رسول تھے۔ اس اعتبار سے آپ محمد کے مقابلے میں خدا کے یہاں بیشتر احترام و عزت کے مالک ہیں“۔ ہشام نے عبداللہ بن صیثفی کی یہ بات سنی اور اظہار ناپسندیدگی نہ کیا حالانکہ اس گفتگو کے ڈانڈے کفر سے مل رہے ہیں۔ مگر وہ عبدالرحمن بن ثویب سے بگڑتا ہے۔ ناپسندیدگی کا اظہار کرتا ہے، صرف اس لیے کہ اس نے میری وہ خوبیاں بیان کر دیں جو خدا کو محبوب ہیں اور جن کے باعث خدا مجھ سے محبت بھی کرتا ہے۔“

جب خالد کی یہ گفتگو ہشام تک پہنچی تو جب بھی اس نے کوئی پروا نہ کی، اور اس سے ان کلمات پر کوئی مواخذہ نہ کیا۔ جب ہشام کو خلیفہ بنے نو برس اور سات ماہ ہو گئے تو وہ مرض الموت میں مبتلا ہو گیا۔ لہذا اس نے خلافت اپنے بھتیجے ولید بن یزید بن عبدالملک کو تفویض کر دی۔

## ولید بن یزید بن عبدالملک

جب ولید بن یزید خلیفہ بن گیا تو اس نے اپنی پولیس کے افسر اعلیٰ سعید بن غیلان کو حکم دیا کہ خالد کو محاصل عراقین کی بقایا رقوم کے بھانے گرفتار کرو اور ایسا صاف کرو کہ اس کی چیخیں میرے کانوں تک پہنچیں۔

سعید بن غیلان خالد کے گھر آیا۔ خالد موجود تھا۔ اسے پکڑا اور قیدخانے میں لے جا کر سارا دن رنگ رنگ کے عذاب میں مبتلا کیے رکھا۔ مگر خالد نے اس کو ایک حرف بھی نہ کہا۔

اشعث بن قینی نے خالد کے اسی ابتلا کے بارے میں کہا تھا :

(۱) اَلَا اَنْ خَيْرَ النَّاسِ نَفْسًا وَّوَالِدًا

اَسِيرٌ قُرَيْشٍ عِنْدَهَا فِي السَّلَا سِلْ!

(۲) لَعَمْرِي لَقَدْ اَعْمَرَ تُمْ اَلسَّيْحَنَ خَالِدًا

وَ اَوْطَا تُمْوَهُ وَ طَاةَ الْمُتَشَاوِلِ !

(۳) فَبَاءَن تَجَسُّوَا الْقَسْرِيَّ لَا تَحْبَسُوا اَسْمَهُ

وَ لَا تَحْبَسُوا مَعْرُوفَهُ فِي الْقَبَائِلِ !

۱- دیکھو کہ وہ شخص جو اپنی ذات اور خاندان کی رُو سے یکتا ہے ، آج قریش کے یہاں پابہ زنجیر پڑا ہے ۔

۲- مجھے میری حیات کی قسم تم نے کینہ پروری کا ثبوت دیا ہے اور خالد کو جیل میں ڈال کے بری طرح رگیدا ہے ۔

۳- مگر جان لو کہ اگر تم قسری کو قیدخانے میں ڈال بھی دو جب بھی اس کے نام کو مقید نہیں کر سکتے۔ اس کی ان نیکیوں کو بھی مقید نہیں کر سکتے جو قبائل میں مشہور ہیں ۔

اس عرصے میں یوسف عراقین کے محاصل لے کر ولید کی خدمت میں حاضر ہوا۔ ولید نے دربار منعقد کیا اور بارعام بخشا۔ دربار میں زیاد بن عبدالرحمن ضمیری جو خالد کے مخالفین میں سے تھا بولا ” اے امیرالمومنین مجھے خالد سے پچاس لاکھ درہم کا حساب لینا ہے ۔ اسے میرے سپرد کر دیجیے “ ۔

اس پر ولید نے خالد کے پاس جیل میں پیغام بھیجا کہ زیاد بن عبدالرحمن نے تمہارے حساب میں پچاس لاکھ درہم نکالے ہیں ۔ اگر تم حساب چکا دو تو ٹھیک ہے ۔ ورنہ ہم تمہیں اس کی تحویل میں دے دیں گے ۔ جواباً خالد نے ولید کے پاس پیغام بھیجا ” میرا عرب میں جو منصب ہے وہ بیچا نہیں جا سکتا ۔ خدا کی قسم اگر تو مجھ سے درخواست کرے کہ میں تمہارے لیے اس رقم کی ضمانت دوں تو زمین سے تینکا اٹھا کے قسم کھا رہا ہوں کہ میں ایسا ہرگز نہ کروں گا “ ۔

جب ولید بن یزید نے دیکھا کہ خالد وہ رقم جو اس کے ذمے

ھے ادا کرنے سے گریزاں ھے تو حکم دیا کہ اسے یوسف بن عمر کے سپرد کر دیا جائے اور یوسف سے کہا ”اسے عراق لے جاؤ اور جسقدر رقم اس کے ذمے بقایا ھے اس سے ادا کراؤ“۔

چنانچہ یوسف اسے اپنے ہمراہ واسط میں اٹھوا لے گیا۔ وہاں وہ اسے روزانہ قید سے بلواتا، اذیت دیتا، اور پھر قیدخانے میں واپس بھیج دیتا۔ ایک روز اسے جیل سے بلوایا اور کہا ”اے احمق ماں کے بیٹے یہ ٹال مٹول کیا ھے؟“۔ خالد نے کہا ”تم ماؤں کو گالیاں دیتے ہو؟ خدا کی تم پر لعنت ہو۔ میں اب تم سے کبھی کوئی بات نہ کروں گا“۔ یہ سن کر یوسف لال پیلا ہو گیا اور خالد پر بھاری کھردری پتھر کی سل رکھوا دی اور اس رنگ میں ایسی اذیت دی کہ وہ ہلاک ہو گیا۔ جب رات ہو گئی تو اُسے اس کی عبا میں جو اس کے بدن پر تھی دفن کر دیا گیا۔

اس ضمن میں ولید بن یزید نے ذیل کے اشعار کہے تھے :

- (۱) أَلَمْ تَهْتَجِ فَتَذَكُرُو الْوَصَالَا  
وَ حَبِئلاً كَمَا نَ مُتَّصِلاً فَنَالَا
- (۲) بَلَى فَالذَّمْعُ مِشْكَب لَهْ، سِجَالُ  
كَمَاءِ الْغَرْبِ يَنْشُهِيْمَلُ انْهِيْمَالَا !
- (۳) فَذَع عَشْكَب الدِّ كَارَك آل سَعْدِي  
فَنَسَحْنُ الْاَكْشَرُونَ حَصِي وَ مَالَا
- (۴) فَتَسُومُهُمُ الْمَالِكُونَ النَّاسَ قَسراً  
نَسُومُهُمُ الْمَذَلَّةَ وَ النِّكَّالَا
- (۵) وَ نُورِ دُهُمُ حِيَاضِ الْخَسْفِ ذِلَالَةً  
وَ مَا نَا لُوهُمُ اءِ لَاءَ خَبَالَا
- (۶) وَ طِيْئِنَا الْأَشْعَرِيْنَ بِسِكْلِ اَرْضِ  
وَ لَمْ يَسْكُ وَ طُوْنَا اَنْ يُتَقَالَا



(۷) وَكَيْفَ دَعَا وَالسَّكُونُ قَدِ اسْتَعَاذُوا

نَسُوا مِنْهُمْ الْمَذَلَّةَ وَالْخَبَالَ

(۸) شَدَدْنَا مُلْكَنَا بِنَبِيِّ نِزَارٍ

وَقَوَّ شُنَا بِهِمْ مَنْ كَانَ مَالًا

(۹) وَ هَذَا خَالِدٌ فِينَا قَتِيلًا

أَلَا مَنَعُوهُ إِيْنُ كَانُوا رَجَالًا

(۱۰) وَلَوْ كَانَتْ بَنُو قَحْطَانَ عُرْبًا

لَمَّا ذَهَبَتْ صَنَائِعُهُ ضَلَالًا

(۱۱) وَلَا تَرَ كُوهُ مَسْلُوبًا أُسِيرًا

نُحْمِلُهُ مَلًا سِلْنَا الشَّقَالَ

(۱۲) وَإِلَيْنَ الْمَذَلَّةُ ضَعُفَتْهُمْ

فَلَمْ يَجِدُوا لِيذَلَّتِيهِمْ مَقَالًا

۱- کیا میری محبوبہ بضد نہ تھی کہ وہ وصال کا نام نہ لے گی؟ حق یہ ہے کہ رشتہ دوستی جو استوار تھا وہ ٹوٹ کر رہ گیا ہے۔

۲- یہ ٹھیک ہے اور (اسی لیے) میں نے دیکھا ہے کہ تمہارے آنسو موسلا دھار بارش کی طرح برس رہے ہیں۔

۳- مگر چھوڑو تم آل سعدی کا ذکر کیوں کرتے ہو؟ ہم تعداد اور مال و دولت کے اعتبار سے برتر ہیں۔

۴- ہم تو لوگوں پر بزور بازو حکومت کرتے ہیں، اور ان پر ذلت و مسکنت مسلط کر دیتے ہیں۔

۵- ہم انہیں ذلت کے گہرے گڑھے میں پانی پینے پر مجبور کر دیتے ہیں، اور وہ وہاں سے ہلاکت کے سوا کچھ بھی حاصل نہیں کر سکتے۔

۶- ہم نے اشعریوں کو ہر جگہ پامال کیا، وہ اس پامالی سے بچ نہ سکتے تھے۔

۷- اسی طرح بنو کنندہ اور بنو سکون بھی پناہ پناہ کر اٹھے ، اس لیے کہ ہم نے انہیں بھی ذلیل و خوار کر دیا تھا ۔

۸- ہم نے بنو نزار کی مدد سے اپنی حکومت کو پختہ و مستحکم بنا لیا ۔ جو ذرا ٹیڑھا ہوا ہم نے اسے بنو نزار کی مدد سے سیدھا کر دیا ۔

۹- مثلاً یہ دیکھو کہ ہمارے یہاں خالد قسری قتل ہوا ۔ اگر وہ لوگ مرد ہوتے تو اس کی مدافعت کیوں نہ کرتے ۔

۱۰- اگر بنو قحطان واقعی عرب ہوتے تو خالد کے کہلات اور اور محاسن برباد کیوں چلے جاتے ۔

۱۱- وہ اسے لٹتا اور برباد ہوتا کیونکر دیکھ سکتے تھے ۔ ان کی آنکھوں کے سامنے ہم نے اسے اتنی بھاری بھر کم زنجیریں پہنائی تھیں ۔

۱۲- مگر مسکنت و ذلت نے بنو قحطان کو ناکارہ اور ازکار رفتہ کر کے رکھ دیا ہے ، اور وہ اس پر قادر نہیں کہ اپنی ذلت کے جواز کے لیے کوئی بات بنا سکیں ۔

جب یہ اشعار یمنی قبائل سے تعلق رکھنے والے شامی باشندوں نے منے تو انہیں سخت غیرت آئی ، اور وہ مختلف شامی قصبوں سے آ آ کے اکٹھے ہوئے اور ولید بن یزید کی جانب چڑھ دوڑے ۔

جب ولید کو ان کے کوچ کی خبر ملی تو اس نے حکم دیا کہ محمد بن خالد بن عبداللہ قسری کو دمشق میں قید کر دیا جائے ۔ آخر یمنی عساکر آن پہنچے اور ولید سُخْریوں کی جمعیت لے کر جنگ کے لیے تیار ہو کر نکل کھڑا ہوا ۔ گھمسان کا رن پڑا ۔ یمنیوں نے سُخْریوں کو بے دریغ قتل کیا ، اور وہ دم دبا کر بھاگ نکلے ۔ اب یمنیوں نے دمشق کا رخ کیا ۔ ولید قصر میں داخل ہو کر قلعہ بند ہو گیا ۔

یمنیوں نے دمشق میں داخل ہو کر محمد بن خالد کو قید سے نکال کر اپنا سردار قرار دے لیا ۔ اور پھر محمد بن خالد نے ولید بن یزید کے ابن عم : یزید بن ولید بن عبدالملک کو آدمی بھیج کر بلوایا ۔ سب

یمنیوں نے اس کی بیعت کر لی۔ ساتھ ہی مضرى اکابر کے پاس بھی پیغام روانہ کر دیا۔ انہوں نے بھی آ کے طوعاً و کرہاً اس کی بیعت کر لی۔ اس طرح گویا ولید بن یزید کی بیعت فسخ کر دی گئی اور وہ خاصے عرصے تک بے اختیار و بے اقتدار رہا۔ اسی لیے اسے خلیع بن امیہ کہتے ہیں۔

### یزید بن ولید

بہر حال اب یزید بن ولید خلیفہ بن گیا۔ اُس نے لوگوں کے وظائف مقرر کیے اور یمنیوں کو عطیات و انعامات سے نوازا۔ کچھ عرصے بعد محمد بن خالد نے ولید بن یزید کے قصر پر چڑھائی کی اور محل کی چھتوں پر کمندیں ڈلوا دیں۔ لوگ لٹک کر اوپر جا پہنچے اور پکارے ”اے ولید اے لوطی، اے شراب خوار“ پھر چھتوں سے اس کے کمرے کی جانب اتر گئے، اور عجا کر تہ تیغ کر دیا۔

اس طرح یزید بن ولید کو بلا شرکت غیرے حکومت حاصل ہو گئی۔ اب محمد بن خالد نے منصور بن جمہور کو سواروں کی کمان دے کر عراق روانہ کیا اور ہدایت کی کہ شہر واسط میں جا کے لوگوں سے یزید بن ولید کی بیعت لے۔ جب لوگ بیعت کر چکیں تو پھر یوسف بن عمر کو بلوائے اور اُس کا سر اڑا دے۔

منصور بن جمہور چل دیا، ابتدا کوفے سے کی۔ چنانچہ یزید بن ولید کی بیعت لینے لگا۔ جب کوفے والے بیعت کر چکے تو اس نے واسط کی راہ لی۔ واسط میں لوگ اس کے یہاں اکٹھے ہو گئے اور پھر سبھی نے یزید کی بیعت کر لی۔ جب بیعت سے فارغ ہوا تو یوسف بن عمر کو بلوایا اور کہا ”تمہی ہونا سردارِ عرب خالد بن عبداللہ کے قاتل؟“

یوسف نے کہا ”مجھے حکم یہی تھا۔ میرا اپنا اس معاملے میں کیا قصور۔ کیا ممکن ہے کہ آپ میرے قتل سے درگزر کریں اور میں دس ہزار درہم بطور دیت آپ کی خدمت میں پیش کر دوں گا۔ منصور نے یہ

سن کر قہقہہ لگایا اور پھر اس کو اٹھوا کر شام میں محمد بن خالد کے پاس لے گیا۔ محمد نے اس سے کہا ”تمہارا یہ کہنا کہ تمہیں حکم دیا گیا تھا بجا ہے، اور میں اپنے باپ کے قاتل کو قتل بھی کر چکا ہوں۔ لہذا تمہیں اپنے باپ کے بدلے میں نہیں بلکہ اس کے غلام غزندان کے بدلے میں قتل کر رہا ہوں“ یہ کہہ کے اسے قریب بلوایا اور اس کا سر اڑا دیا۔ یزید بن ولید نے چھ ماہ حکومت کی اور چل بسا۔

## ابراہیم بن ولید

یزید کے بعد اس کے بھائی ابراہیم بن ولید نے عنانِ حکومت سنبھالی۔ اہلِ شام کے ساتھ ساتھ دیگر سب علاقوں نے بھی اس کی بیعت کر لی۔ خلیفہ بننے کے بعد اس نے اپنا ولی عہد مقرر کر دیا، اور وہ تھا عبدالعزیز بن حجّاج بن عبدالملک بن مروان۔ اب ابراہیم نے عراق کی حکومت یزید بن عمر بن ہبیرہ کے سپرد کی۔ ہبیرہ کوچ کر کے اس مقام پر جا اترا جسے آج تک قصر ابن ہبیرہ کہتے ہیں۔ وہاں اس نے ایک قصر تعمیر کرایا تھا اور اس مقام کو اپنا ڈیرہ اور اپنے عساکر کی چھاؤنی بنا دیا تھا۔

کہتے ہیں کہ سُضْرٰی باشندے اپنے اوپر یمنیوں کے اس غلبے اور ان کے ہاتھوں خلیفہ ولید بن یزید کے مارے جانے کے خلاف ایک دوسرے کو سلامت کرنے اور ایک دوسرے سے جا جا کے ملنے لگے، اور پھر مختلف علاقوں سے آ آ کے اکٹھے ہو گئے۔ ازاں بعد جا کے حمص میں اجتماع کیا۔ وہاں مروان بن محمد بن مروان بن حکم مقیم تھا۔ وہ اس وقت بنو امیہ کا رئیس و بزرگ تھا اور بڑا ہی خوش خُو اور صائب الرائے شخص تھا۔ ان لوگوں نے اسے گھر سے نکالا، اس کی بیعت کی اور کہا :-

”آپ ہماری قوم کے بزرگ اور سردار ہیں لہذا اپنے ابن عم ولید بن یزید کا انتقام لیں۔“

چنانچہ مروان نے بنو تمیم، بنو قیس، بنو کنانہ اور دیگر قبائل کی مدد سے لشکر تیار کیے اور دمشق پر حملہ کرنے کی نیت سے روانہ

ہو پڑا۔ جب ابراہیم بن ولید کو اس امر کی خبر ہوئی تو اپنے قصر میں قلعہ بند ہو گیا۔ مگر مروان بن محمد نے دمشق پر قبضہ کر لیا اور اس کے بعد ابراہیم بن ولید اور اس کے ولی عہد عبدالعزیز بن حجاج دونوں کو قتل کر دیا۔ محمد بن خالد بن عبداللہ قسری نے عراق کی جانب راہ فرار اختیار کی اور کوفے میں جا کے عمرو بن عامر کا مہمان ہوا۔ اس کے گھر میں چھپ کے بیٹھ رہا۔ کوفے پر اُن دنوں زیاد بن صالح حارثی کی حکومت تھی۔ جسے زید بن عمر بن ہبیرہ نے مامور کیا تھا۔

### مروان بن محمد

اب حکومت کابل طور پر مروان بن محمد کے ہاتھ آ گئی۔ تمام علاقوں کے باشندوں نے اس کی اطاعت کا اقرار کر لیا۔ مگر کچھ عرصے بعد خراسان میں مضر اور یمنی قبائل کے مابین تعصب کی آگ بھڑک اٹھی۔ سبب اس کا یہ ہوا کہ چھدیش بن علی معروف بہ کرمانی خراسان میں بس جانے والے یمنیوں کا سردار تھا۔ دوسری طرف نصر بن سیار (گورنر) یمنیوں کا مخالف تھا، اور اُن سے شدید نفرت کرتا تھا۔ چنانچہ وہ کسی بھی یمنی کے سپرد کوئی عہدہ نہ کرتا تھا۔ اسی طرح اسے بنو ربیعہ سے بھی نفرت تھی، اس لیے کہ بنو ربیعہ کا رُحمان یمنیوں کی طرف تھا۔ اس پر کرمانی نے نصر کو بُرا بھلا کہا۔

نصر نے جواب دیا ”تم اس معاملے میں دخل دینے والے کون ہوتے ہو“۔

کرمانی بولا ”میں اس سے تمہارے ہی معاملات کی اصلاح چاہتا ہوں۔ مجھے خطرہ ہے کہ تمہاری حکومت تمہارے لیے وبال بن جائے گی، اور نتیجہ یہ ہوگا کہ تمہارا یہ خُون آشام دشمن۔ سیاہ پوشوں کا ٹولہ۔ تم پر چڑھ دوڑے گا“۔

نصر نے کہا ”تم بوڑھے ہو، تمہارے ہوش ٹھکانے نہیں“۔ اس پر کرمانی نے نصر کو گالیاں سنائیں۔ نصر بھڑک اٹھا۔ اور حکم دیا کہ اسے ”کہن دژ“ میں بند کر دیا جائے۔ کہن دژ پرانا قلعہ ہے۔

عرب قبائل کرمانی کی ہمدردی میں بھڑک اٹھے ، اور نصر بن سیار سے قطع تعلق کر لیا ۔ یہ دیکھ کر سُضری آبادی نصر کے گرد جمع ہو گئی اور اس کی مدد و معاون بن گئی ۔

کرمانی کا ایک عجمی مولیٰ تھا ، بڑا مدبّر اور تجربہ کار ۔ وہ جیل میں کرمانی کی خدمت کرتا رہتا تھا ۔ کرمانی موٹا تازہ اور بھاری بھر کم شخص تھا ۔ سینہ بڑا چوڑا چکلا تھا ۔ ایک روز اس کے غلام نے کہا ” کیا آپ سختی برداشت کرنے اور خطرہ مول لینے پر اپنے آپ کو آمادہ کر سکیں گے ؟ اگر ایسا ممکن ہو تو میں آپ کو جیل سے نکال دوں گا ۔“

کرمانی نے پوچھا ” تم مجھے کیسے نکال دو گے ؟ “ ۔

جواب دیا ” میں نے ایک موری تاڑی ہے جس میں سے بارش کا پانی نالی میں جاتا ہے ۔ لہذا آپ اپنے آپ کو تیار کر لیں کہ سوراخ کی تنگی کے باعث آپ کی کھال چھل جائے گی ۔ کرمانی بولا ” برداشت کیے بغیر چارہ نہیں ۔ تم جو چاہتے ہو کر گزرو “ ۔

بہر حال کرمانی کا غلام یمنیوں کے پاس گیا ، انہیں ہمراے بنا لیا ، اور اپنے منصوبے پر متفق کر لیا ۔ پھر جب رات چھا گئی اور پاسبان سو گئے تو غلام چاردیواری کے باہر سے آیا اور موری کے سامنے کھڑا ہو گیا ۔ کرمانی نے آکے سر سرنگ میں ڈال دیا ، اور اپنے ہاتھ آگے کو بڑھائے تاآنکہ وہ غلام کی ہتھیلیوں میں جا پہنچے ۔ غلام نے زور سے کھینچا جس کے باعث کھال کئی جگہ سے چھل گئی ۔ دوبارہ اسی طرح کھینچا اسے نصف تک پہنچا دیا ۔ اچانک وہاں کرمانی کو سانپ دکھائی دیا ، لہذا اس نے غلام کو پکارا ” بذبخت مار مار “ ۔ یعنی سانپ نکل آیا ہے ۔ غلام نے کہا ” بگز بگز “ یعنی ڈس لے ، ڈس لے ، پھر اسے تیسری بار جو کھینچا تو کھینچ ہی لیا ۔ نکل کر اس نے غلام سے کہا ” مجھے دم بھر کی سہلت دے کہ سنبھل جاؤں ، اور گھسٹنے چھلنے سے جو درد ہو رہا ہے وہ ذرا کم ہو لے “ ۔

جب کرمانی کے اوسان بجا ہوئے تو وہ اُس ٹیلے سے اتر آیا ۔ اس

کی سواری لا کے پیش کر دی گئی - وہ سوار ہوا اور گھر میں جا داخل ہوا - اب اس کے ارد گرد بنو ازد اور دیگر یمنی قبائل جمع ہو گئے - بنو ربیعہ بھی انہی کے ساتھ مل گئے -

نصر بن سیار کو علم ہوا تو اس نے جیل کے داروغے کو بلوایا اور اس کا سراڑا دیا - اس کا گمان یہ تھا کہ کرمانی کی رہائی داروغے کی موافقت سے عمل میں آئی ہے - پھر اس نے مسلم بن احموز مازنی سے جو اس کی پولیس کا افسر اعلیٰ تھا کہا ” جاؤ کرمانی کے پاس اور اس سے کہو کہ تمہیں کوئی نقصان پہنچانا میرا مقصود نہ تھا - تم نے ذرا شوخ چشمی کا مظاہرہ کیا تھا لہذا میں نے چاہا کہ تمہاری تھوڑی سی تادیب ہو جائے - اور پھر اسے حکم دو کہ وہ میرے پاس چلا آئے ، میں اسے امان دیتا ہوں - بلا اس لیے رہا ہوں کہ اس سے بعض معاملات میں تبادلہ خیال کرنا چاہتا ہوں “ -

چنانچہ مسلم کرمانی کے پاس گیا اور دیکھا کہ محمد بن مسننہ ربیعہ کے ساتھ سات سو افراد ربیعہ کے ساتھ اس کے دروازے پر بیٹھا ہوا ہے - تاہم مسلم کرمانی سے جا کر ملا اور پیغام دے دیا - کرمانی نے کہا ” نہیں میں اپنی خوشی سے تو ہرگز نہ جاؤں گا - اب اس کے اور میرے درمیان فیصلہ تلوار ہی کرے گی “ - مسلم نے یہ بات جا کے نصر سے کہہ دی -

اب نصر نے عصمت بن عبداللہ ازادی کو جو اس کے معتمدوں میں سے تھا بلا بھیجا ، اور اس سے کہا کہ جاؤ اپنے ابن عم کے پاس ، اسے امان کا یقین دلاؤ ، اور کہو کہ میرے پاس چلا آئے ، میں اس کے ساتھ اُس دشمن (ابو مسلم خراسانی) کی طرف سے پیش آنے والے خطرے کے ضمن میں کچھ تبادلہ خیال کرنا چاہتا ہوں -

جب عصمت نے کرمانی کو نصر کا پیغام دیا ، تو اُس نے عصمت سے کہا ” اے خبیث ماں کے فرزند ! تو اس معاملے میں کیوں ٹانگ اڑاتا ہے ، تیرے چچا نے مجھے بتا دیا تھا کہ تو اس باپ کا بیٹا نہیں ہے جس سے منسوب ہے - تو ابن اقطع (نصر بن سیار) کا تقرب چاہتا ہے -

اگر تو واقعی صحیح النسب ہوتا تو اپنی قوم کو چھوڑ کر اس کی طرف مائل نہ ہوتا جس سے تیرا کوئی بھی رشتہ نہیں۔“

عِصْمَت واپس چلا گیا اور جو کچھ کرمانی نے کہا تھا وہ اس تک پہنچا دیا۔ اب کرمانی نے عمر بن ابراہیم کو جو حیرہ کے آخری بادشاہ ابرہ بن صباح کی اولاد میں سے تھا خط لکھا۔ وہ کوفے میں آباد تھا۔ اُس سے گزارش کی کہ یمن و ربیعہ کے مابین جو پیمانہ عہد جاہلیت میں ہوا تھا اُس کا نسخہ بھیج دے، کیونکہ وہ اس پیمانہ کو ازسرنو زندہ اور تازہ کرنا چاہتا ہے۔ کرمانی کا اُس سے مقصود یہ تھا کہ بنو ربیعہ کو اپنی مدد پر آمادہ کر لے۔

عمر بن ابراہیم نے معاہدے کا نسخہ کرمانی کے پاس بھیج دیا۔ لہذا کرمانی نے اکابر یمن اور رؤسائے بنو ربیعہ کو اکٹھا کیا اور حلف نامہ پڑھ کر سنا دیا۔

”اللہ کے نام سے جو بالا و برتر ہے۔ صاحبِ مسجد ہے اور نعمتیں عطا کرتا ہے۔ یہ ہے وہ حلف جو دو برادر قبیلوں آلِ قحطان و ربیعہ نے اٹھایا۔ قرار پایا کہ دونوں آپس میں کامل مساوات روا رکھیں گے۔ ایک دوسرے کے عزیز اور بھائی بند رہیں گے اور اس وقت تک رہیں گے جب تک کوئی شخص پاؤں میں جوتا ڈالنے پر اور کوئی سوار سفرِ سحر و شام پر مجبور ہے۔ اس حلف کی پابندی بڑوں کی طرف سے چھوٹوں پر اور نیکوں کی طرف سے بدوں پر عائد ہوگی۔ تا آخرِ زمان، تاابد، تاحدِ آخرین، جب کائنات سے باپ بھی ناپید ہو جائیں اور بیٹے بھی، اس حلف کو دھرایا جاتا رہے گا، اس کی پابندی کی جاتی رہے گی اور یہ سلسلہ اس وقت تک جاری رہے گا جب تک ستاروں کا طلوع و غروب جاری ہے۔ اس شرط پر انہوں نے ایک بادشاہ کے حضور جو انہیں بہت پسند تھا اپنے خون بہم ملا دیے۔ بادشاہ نے اس مخلوط خون میں شراب ملا دی اور انہیں پلا دی۔ پھر اس بادشاہ نے ان کے ماتھے سے بال کاٹے، ان کے پوروں سے ناخن اتارے، انہیں ایک ہمیانی میں ڈالا اور گہرے پانی کی تہ میں دفن کر دیا۔ وہ گہرا پانی شکم بحر تھا تاکہ



وہاں تا آخر دھر رہے۔ اس میں کسی سہو، بڑھول چوک، خیانت اور ترکِ رفاقت کی گنجائش نہیں۔ یہ عقد سوکتد ہے۔ اس میں کوئی نرمی نہیں تا آخر زمانِ بے پایاں۔ جب تک دنیا میں کوئی بچہ باپ کو بلائے اور جب تک کوئی شخص اپنے برتن میں دودھ دوھے۔ جننے والیاں بھی اس کی پابند ہوں گی اور دائیاں بھی اسی پر کاربند۔ جب تک ایک سال کے بعد دوسرا سال آ رہا ہے، اسی پر جینا ہوگا اور اسی پر مرنا ہوگا تا آنکہ فرات خشک ہو جائے۔ یہ عہدنامہ ماہِ رجب میں باحمیت و وفاشناس کانِ فضیلت اور عالی تبار بادشاہ ملکیکرب کے کے سامنے تحریر میں آیا۔ سبھی اس کے پابند قرار پائے۔ خدائے برترو قادرِ مطلق گواہ ہے اور اُس خدا کو سمجھدار لوگ سمجھ لیتے ہیں۔ بے سچہ نہیں سمجھ سکتے۔“

جب یہ متن پڑھایا گیا تو اکابرِ یمن اور رؤسائے بنو ربیعہ باہم ایک دوسرے کی مدد پر متفق ہو گئے اور طے پایا کہ ان کا موقف ایک ہوگا۔

اب کرمانی نے نصر بن سیار کی طرف پیغام بھیجا کہ ”اگر جنگ چاہتے ہو تو شہر سے باہر نکل آؤ“۔ چنانچہ نصر نے اپنی مضری افواج میں ڈونڈی پٹوا دی اور پھر افواج کو لے کر صحرا کے کنارے ڈیرہ ڈال دیا۔ کرمانی نے بھی ایسا ہی کیا۔ دونوں نے اپنی اپنی لشکرگاہ کے گرد خندقیں کھدوائیں۔ یہی باعث ہے کہ اس جگہ کو آج تک خندقین کہا جاتا ہے۔ ازاں بعد محمد بن مشنی اور ابو مسیلا کو جن کا تعلق بنو ربیعہ سے تھا ایک ہزار سوار کے ساتھ روانہ کیا اور حکم دیا کہ نصر بن سیار کے عساکر کی سمت پیش قدمی کریں۔ جب دونوں بڑھتے ہوئے نصر کی افواج کے قریب آ گئے تو اس نے اپنے بیٹے تمیم سے کہا ”تم بنو قیس اور بنو تمیم کے ایک ہزار سوار لے کر مقابلے پر جاؤ“۔ تمیم نے ایک ہزار سوار منتخب کیے اور مقابلے پر نکل آیا۔ زوروں کی جنگ ہوئی۔ خود محمد بن مشنی ربیعہ نے تمیم بن نصر پر حملہ کر دیا۔ دونوں ایک دوسرے پر تلواروں کے وار کرتے رہے مگر کسی

بھی تلوار سے کچھ نہ ہو سکا اس لیے کہ وہ دونوں سر تا پا لوہے میں غرق تھے۔ آخر جب محمد بن مشنی نے یہ دیکھا تو اپنے آپ کو تمیم کے اوپر گرا کر اس کے گلے سے چمٹ گیا، لہذا دونوں زمین پر جا رہے۔ تمیم نیچے تھا، محمد اوپر۔ اب محمد نے جھک کے تلوار تمیم کی گردن پر رکھی اور اسے ذبح کر ڈالا۔ نصر بن سیّار نے اپنے بیٹے کا مرثیہ ان الفاظ میں کہا:

(۱) نَفَى عَنِّي الْعِزَاءَ وَ كُنْتُ جَلْدًا

غَدَاةُ جَلْدِي الْفَوَارِسُ عَن تَمِيمٍ

(۲) وَمَا قَصُرَتْ يَدَاهُ عَنِ الْأَعَادِي

وَلَا اضْحَى بِمَنْزِلَةِ الْكَلْبِ

(۳) وَفَاءً لِخَائِفَةٍ وَابْتِذَا لَأ

لِمُهْحَتِهِ يُدْفِعُ عَن حَرِيمٍ

(۴) فَمَنْ يَشْكُ سَائِلًا عَنِّي فَاءَنِّي

أَنَا الشَّيْخُ الْغَضَنَفَرُ ذُو الْكَلْبِ

(۵) نَمَتْنِي مِن خُزَيْمَةَ بَا ذِي خَاتٍ

بِوَأْسُقٍ يَنْشَمِيْنِ اءِ لِي صَمِيمٍ

۱۔ اُس صبح نے جب تمیم کے سوار اس سے الگ ہو گئے تھے میرے دل کی تسکین برباد کر دی۔ حالانکہ میں بڑا سخت جان شخص تھا۔

۲۔ تمیم دشمنوں کے مقابلے میں کبھی ہیٹا ثابت نہ ہوا تھا، نہ وہ کسی گھٹیا اور باعثِ ننگِ درجے کا مالک تھا۔

۳۔ وہ خلیفہ کا وفادار تھا اور حق و وفا کرنے کی خاطر لڑ جاتا تھا۔ وہ مقدس ذمہ داریوں کا پاسدار تھا اور ان کی خاطر جان کھپا دیتا تھا۔

۴۔ کوئی اگر مجھ سے پوچھے کہ میں کون ہوں تو یہ جان لے کہ میں شیردل رئیس ہوں، زخم لگانا اور زخم کھانا میرا

شیوہ ہے -

۵- میری نمو خزیمہ کے بلند و بالا درختوں نے کی ہے - اُن درختوں کی فلک پوش ٹہنیاں اُس تنے سے تعلق رکھتی ہیں جو مضبوط، خالص اور بے داغ ہے -

کہتے ہیں کہ طرفین کے عساکر بیس ماہ تک اسی عالم میں رہے - روزانہ کچھ لوگ ادھر سے نکلتے اور کچھ ادھر سے - تھوڑی دیر لڑتے اور لوٹ جاتے - دونوں میں سے کوئی بھی اپنے مد مقابل سے ہیٹا ثابت نہ ہوا -

اس امر نے ان لوگوں کو ابو مسلم اور اُس کے رفقا کے تعاقب سے بالکل غافل کر دیا جس کے باعث وہ بہت طاقت پکڑ گیا اور اس کا اثر و رسوخ اتنا بڑھ گیا کہ خراسان کے ہر ضلع میں اس کی حیثیت واضح طور پر محسوس کی جانے لگی -

یہ دیکھ کر عقیل بن معقل لثی نے نصر بن سہار سے کہا ” ہمارے اور تمہاریوں کے درمیان اس عصبیت کا سلسلہ دراز ہو گیا ہے جس نے آپ کو آپکے تمام مشاغل اور کاروبار حکومت سے غافل کر دیا ہے - حالانکہ وہ حریص دشمن (ابو مسلم) آپ پر چڑھا آ رہا ہے - میں آپکو خدا کا واسطہ دیتا ہوں کہ آپ اپنے اعزہ کو لے کر شام کی طرف چلے جائیں اور اس بوڑھے یعنی کرمانی سے کسی قدر صلح و صفائی کر لیں اس لیے کہ امام مروان بن محمد کے ہاتھوں سے حکومت نکلی جا رہی ہے -

نصر نے جواب دیا ” اے ابن عم - میں نے تمہاری بات سمجھ لی مگر بوڑھے کو اپنے افراد قبیلہ کی مدد حاصل ہے اور ان افراد قبیلہ کو بنو ربیعہ کی پشت پناہی میسر ہے اس وجہ سے اس کا دماغ آسان پر پہنچ گیا ہے - نہ وہ صلح کی طرف مائل ہوتا ہے نہ امن و امان کی جانب ملتفت ہوتا ہے - تاہم اے ابن عم! اگر تم چاہتے ہو تو جاؤ اس سے یہ بات کر دیکھو اور جو وہ مطالبہ کرے مان لو “ -

چنانچہ عقیل بن معقل چلا گیا اور جا کے کرمانی سے ملاقات کی

اجازت چاہی۔ کرمانی نے اندر بلا لیا۔ ابن معقل تسلیات بجا لایا اور کہا ”آپ اس سرزمین میں عرب کے بزرگ اور سردار ہیں۔ عرب پر رحم کریں۔ آپ کے اور ہمارے مابین اس عصبیت کا سلسلہ بہت دراز ہو گیا ہے۔ آپ کے اور ہمارے اتنے آدمی مارے جا چکے ہیں کہ اگر کوئی گنا چاہے تو گن نہ سکے۔ نصر نے مجھے آپ کے پاس بھیجا ہے اور کہا ہے کہ آپ جو کہیں گے وہ مان لیا جائے گا ایسے ہی جیسے بچے کی بات مان باپ مان لیتے ہیں بشرطیکہ آپ حسب سابق ان کی اطاعت کا اقرار کر لیں تاکہ پھر آپ دونوں اُس آگ کو بجھانے کی خاطر کمر باندھ سکیں جو تمام اضلاع خراسان میں بھڑک رہی ہے قبل اس کے کہ وہ لوگ یعنی سیاہپوش کھلے بندوں مقابلے پر نکل آئیں۔“

کرمانی بولا ”میں نے تمہاری بات پالی۔ میں بھی اس صورت حال کو پسند نہ کرتا تھا مگر تمہارے ابن عم نصر کو ظلم و زبردستی کے سوا اور کچھ گوارا ہی نہ تھا۔ یہاں تک کہ اُس نے مجھے اپنے قیدخانے میں ڈال دیا۔ پھر میں اور میری قوم اس کے دشمن کیوں نہ ہوتے۔“

عقیل نے اس سے کہا ”اب آپ اس آتش نفاق و عداوت کو بجھانے اور اس خون ریزی کو ختم کرنے کے لیے کیا تجویز پیش کرتے ہیں۔“

کرمانی نے جواب دیا ”میری تجویز یہ ہے کہ نہ میں زمام حکومت اپنے ہاتھ میں لوں نہ نصر لے۔ بلکہ ہم اپنی حکومت بنو ربیعہ کے کسی فرد کے سپرد کر دیں، وہ سارا انتظام سنبھال لے اور ہم سبھی اس کے مدد و معاون ہو کر اُن سیاہپوشوں کے مقابلے کی خاطر آستینیں چڑھالیں۔ انہیں اکٹھا نہ ہونے دیں کونکہ اگر وہ اکٹھے ہو گئے تو پھر خواہ سارا عرب ہمارے جھنڈے تلے جمع ہو جائے ہم ان پر قابو نہ پا سکیں گے۔“

عقیل نے کہا ”یہ بات (کہ نصر حاکم نہ رہے) امام مروان بن محمد

کو پسند نہیں۔ ویسے امیر نصر جملہ اختیارات آپ کو سونپتے ہیں۔ یعنی آپ جسے چاہیں متعین کریں جسے چاہیں معزول کریں اور جس طرح چاہیں ان سیاہ پوشوں سے نپٹنے کی تدبیر فرمائیں۔ نیز یہ کہ آپ نصر کے خاندان میں اور نصر آپ کے خاندان میں شادی کر لیں۔“

کرمانی نے جواب دیا ”وہ میرے خاندان میں کس طرح شادی کر لے۔ وہ میرا ہمسر ہے؟“

عقیل بولا ”آپ یہ بات ایک ایسے شخص کے بارے میں کیونکر کہہ رہے ہیں جس کا گھرانہ بنو کنانہ سے تعلق رکھتا ہے۔“ کرمانی نے کہا ”اگر وہ صحیح اور اصل کنانہ میں سے ہوتا تو میں یہ بات مان لیتا مگر وہ تو کنانہ میں دخیل ہے۔ رہا تمہارا یہ قول کہ وہ مجھے یہ اختیار سونپ رہا ہے کہ میں جسے چاہوں عہدہ دوں اور جسے چاہوں معزول کروں تو میری آن کی قسم ایسا کبھی نہ ہوگا، میں کسی طرح بھی اس کے تابع رہنا اور اسے حکومت پر قائم رکھنا گوارا نہیں کر سکتا۔“

عقیل نصر کے پاس واپس چلا گیا اور کہا ”اس مسخرے کے بارے میں آپ کی رائے میری رائے سے واقعی زیادہ صائب تھی“ اور پھر دونوں کے مابین جو جو باتیں ہوئی تھیں نصر کو کہہ سنائیں۔

اس پر نصر بن سیار نے امام مروان بن محمد کی خدمت میں عریضہ تحریر کر کے اسے آگاہ کیا کہ کیس طرح کرمانی نے اس کے خلاف سر اٹھایا اور جنگ کی ہے جس کے باعث وہ ابومسلم اور اس کے ساتھیوں کے تعاقب کی طرف متوجہ نہیں ہو سکا اور اب حالت یہ ہے کہ وہ بہت زور پکڑ گئے ہیں۔ ان کی تعداد کو کمتر سے کمتر شمار کرنے والا بھی اس خیال کا حاسی ہے کہ خراسانی علاقوں میں دو لاکھ افراد ابومسلم کی بیعت کر چکے ہیں۔ لہذا اے امیرالمومنین اپنے اس خطرے کا تدارک کیجیے۔ اپنی طرف سے میرے پاس ایسے عساکر روانہ فرمائیے جو میری قوت میں اضافہ کریں، اور میں ان کی مدد سے اپنے مخالفین سے لڑنے پر قادر ہو سکوں۔“

اس نے اپنے خط کے آخر میں یہ شعر بھی درج کر دیے :

(۱) أَرَى تَحْتَ الرَّمَادِ وَ مِثْضِ جَمْرٍ

وَ يُوْشِكُ أَنْ يَكُونَ لَسَهُ ضَرَامٌ

(۲) فَأَيْنَ النَّارَ بِالْعُودَيْنِ تُذَكِّي

وَ إِنِّ الشَّرَّ مَبْدَأُهُ، كَلَامٌ !

(۳) وَ قَلْتُ مِنَ التَّعَجُّبِ لَيْتَ شِعْرِي

أَأَيْقَازُ أُمِّيَّةٌ أَمْ نَيْيَامٌ !

(۴) فَأَيْنَ يَغِيظُ فَذَلِكَ بَقَاءُ مُلْكِي

وَ إِنِّ رَقِدْتُ فَأَيْنَتِي لَا أَلَامٌ !

(۵) فَأَيْنَ يَكُ أَصْبَحُوا، وَتَوُوا نِيَامًا

فَقُلْ قَوْمُوا فَقَدْ حَانَ الْقِيَامُ !

۱- میں راکھ کے نیچے انگارے کی دھک دیکھ رہا ہوں عنقریب

وہ انگارہ شعلہ بن کر بھڑک اٹھنے کو ہے -

۲- آگ دو لکڑیوں سے بھڑکائی جاتی ہے - فتنہ و فساد کا آغاز

گفتگو ہے (لکڑیاں رگڑ کھاتے کھاتے گرم ہو جاتی ہیں اور

پھر بھڑک اٹھتی ہیں - اسی طرح باتیں بڑھتے بڑھتے فساد کی

شکل اختیار کر لیتی ہیں) -

۳- میں نے تعجب سے کہا اے کاش میں جان سکتا کہ بنو امیہ

جاگتے ہیں یا سوئے ہوئے ہیں ؟

۴- اگر جاگتے ہیں تو حکومت کو بقا حاصل رہے گی اور اگر وہ

سوئے ہوئے ہیں تو مجھ پر کوئی الزام عائد نہ کیا جائے گا

(میں انہیں جگانے اور متنبہ کرنے سے غافل نہیں رہا) -

۵- اگر وہ چڑھے دن بھی سوئے پڑے رہیں تو پھر کہ دو کہ

اے بنو امیہ اٹھ کھڑے ہو - اٹھ کھڑے ہونے کی گھڑی

سر پر آن کھڑی ہے -

جب یہ خط مروان کو ملا تو اس نے معاویہ بن ولید بن

عبدالملک کے نام جو اس کا عاملِ دسشق تھا فرمان صادر کیا۔ مروان خود تا حال حمص ہی میں مقیم تھا۔ فرمان یہ تھا کہ وہ اپنے عاملِ بقاء کو حکم دے کہ فوراً حُمَیْمَہ جا کے ابراہیم بن محمد بن علی کو گرفتار کر لے اور اس کی مشکیں کس کر میری طرف بھیج دے۔

حاکم بقاء ابراہیم کے پاس پہنچا وہ اس وقت مسجد میں تھا۔ اس کی گردن میں کپڑا ڈالا اور لدوا کر مروان کی طرف بھیج دیا۔ اس کے اہل بیت میں سے عبداللہ بن علی اور عیسیٰ بن موسیٰ بن علی اور کچھ سوا لی پیچھے پیچھے ہو لیے۔

جب مروان کے سامنے ابراہیم آیا تو مروان نے پوچھا ”یہ کیا انبوہ ہیں جو خراسان میں سر اٹھائے تمہارے لیے خلافت کا مطالبہ کرتے پھرتے ہیں“۔

ابراہیم نے جواب دیا ”مجھے تو اس چیز کا قطعاً کوئی علم نہیں ویسے اگر تم ضرور ہمیں نشانہ ستم بنانا چاہتے ہو تو جو جی میں آئے کر گزرو“۔ اور پھر مروان کو گالیاں دے ڈالیں۔ چنانچہ مروان نے اسے قیدخانے میں ڈلوادیا۔

ہیشم کہتا ہے ”مجھے ابو عبیدہ نے بتایا کہ میں ابراہیم کے پاس قیدخانے میں جایا کرتا تھا۔ وہاں اس کے ساتھ عبداللہ بن عمر بن عبدالعزیز بھی تھا۔ میں جا کے ابراہیم کی خدمت میں تسلیات بجا لاتا اور دن کا بیشتر حصہ اسی کے پاس گزار دیتا۔ بعض اوقات اگر رات کو دیر ہو جاتی تو وہیں پڑ رہتا۔ چنانچہ اسی طرح ایک رات جبکہ میں ابراہیم کے یہاں قیدخانے کے اندر ایک گیلری میں سویا پڑا تھا کہ آواز آئی ”میں مروان کا مولیٰ ہوں۔ دروازہ کھولو“ چنانچہ دروازہ کھول دیا گیا۔ وہ اندر آ گیا۔ اس کے ہمراہ مروان کے موالیوں میں سے دس نفر اور بھی تھے۔ وہ تھوڑی دیر ٹھہر کے رخصت ہو گئے۔ پھر میں نے کسی کی کوئی آواز نہ سنی۔

صبح اٹھ کے میں کمرے میں داخل ہوا کہ دونوں کو سلام کروں مگر دیکھتا کیا ہوں کہ وہ مرے پڑے ہیں، چنانچہ میں جان گیا کہ ان

کا گلا گھونٹ دیا گیا ہے۔

جب ابراہیم بن محمد مارا گیا تو اس کے دونوں بھائیوں ابو جعفر اور ابوالعباس کو بھی خطرہ جان محسوس ہوا۔ لہذا وہ حُمَیْمَہ سے عراق کی سمت بھاگ اٹھے۔ علی بن عبداللہ بن عباس کے بیٹے عبداللہ، اسماعیل، عیسیٰ اور داؤد بھی ان کے ہمراہ تھے۔ ہوتے ہوتے وہ کوفے میں جا پہنچے اور ابوسلمہ کے یہاں سہان ہوئے۔ ابوسلمہ سرزمین عراق میں اُن دونوں بھائیوں کے باپ کا داعی تھے۔

ابو سلمہ نے انہیں ولید بن سعد کے گھر میں ٹھہرا دیا جو محلہ بنی اود میں تھا اور ان کی دیکھ بھال پر مَسَاوِرُ قَطِّیْنِ اور یَقَطِّیْنِ مسالہ فروش کو مامور کیا۔ یہ دونوں کبار شیعہ میں سے تھے اور دونوں محمد بن علی سے اس کی زندگی میں ملاقات کر چکے تھے۔ اسی نے انہیں حکم دیا تھا کہ ابو سلمہ کو اس کے مشن میں مدد دیں۔

ابو سلمہ خود سرکے کی تجارت کرتا تھا۔ جب شام ہو جاتی تو مساور گوشت کا ایک ٹکڑا، ابو سلمہ سرکہ اور یقطین مسالہ لے کر آ جاتا۔ پھر سبھی مل کر کھانا تیار کرتے اور کھاتے۔ اسی ضمن میں ابو جعفر نے کہا تھا:

لَحْمٌ مُسَاوِرٍ وَ خَلٌّ أَبِي سَلَمَةَ  
وَ أَبْزَاؤُ يَقَطِّیْنِ وَ طَابَتْ الْمَرْقَةُ

”جب گوشت مساور کا، سرکہ ابوسلمہ کا اور مسالہ یقطین کا ہو تو شوربہ لذیذ ہی ہوگا“۔

بہر حال ابوالعباس اور ابو جعفر دونوں کوفے میں پوشیدہ رہے تاآنکہ قحطیہ بن شیبہ عراق میں آن پہنچا۔

کہا جاتا ہے کہ ابوسلمہ کو بھی امام ابراہیم بن محمد کے قتل اور ابوالعباس اور ابو جعفر کے شام سے بھاگ کر کوفے میں ابوسلمہ کے یہاں چھپ رہنے کی اطلاع مل گئی۔ چنانچہ وہ خراسان سے کوفے میں



آیا۔ اُن دونوں سے ملا اور ان کے بھائی اسام ابراہیم کی موت پر تعزیت کی۔ ازاں بعد ابوالعباس سے کہا۔ ” ہاتھ نکالیں میں آپ کی بیعت کرنا ہوں۔“

ابوالعباس نے ہاتھ نکالا اور ابومسلم نے اس کی بیعت کر لی۔ اس کے بعد وہ مکے چلا گیا۔ وہاں سے لوٹ کر پھر ان دونوں کے پاس آیا۔ اس وقت ابوالعباس نے اسے تلقین کی کہ خراسان میں جو بھی عربی بولنے والا تمہارے موقف کا حاسی نہ ہو اس کا سر اڑا دو۔

جلد ہی بعد ابومسلم خراسان کی طرف لوٹ گیا اور وہاں ضلع بہ ضلع اور دیہ بہ دیہ گھوم پھر کر لوگوں سے ایک معین دن کو علمِ بغاوت بلند کر دینے کا پیمانہ لینے اور حسبِ مقدرت ہتھیار اور سواریاں تیار کر رکھنے کا حکم دینے لگا۔

بیان کیا جاتا ہے کہ جب کرمانی کے ضمن میں نصر بن سیار کا ہر حیلہ بیکار ہو کر رہ گیا اور دوسری طرف ابومسلم کے سر پر آن پہنچنے کا خطرہ زیادہ محسوس ہونے لگ پڑا تو اس نے مروان کے نام مکتوب تحریر کیا :

(۱) يَا أَيُّهَا الْمَلِكُ الْوَلِيُّ بِنُصْرَتِهِ

قَدْ أَنْ لِبِلَاسٍ أَنْ يَأْتِيكَ مِنْ كَثَبِ!

(۲) أَضْحَتْ خُرَاسَانَ قَدْ بَاضَتْ صَقُورَتُهَا

وَفَرَّخَتْ فِي نَوَاحِيهَا بِلَا رَهَبِ!

(۳) فَأَيْنَ يَطِيرُ أَنْ وَلَمْ يُجْتَلِ لُثُنٌ بِهَيَا

يُلْثُهَيْبُنَ نَيْثِرَانَ حَرَبٍ أَيَّمَا لَهَبِ!

۱۔ اے اپنی مدد کے معاملے میں مستی کا مظاہرہ کرنے والے بادشاہ اب معاملہ اتنا بڑھ گیا ہے کہ تجھے قریب سے آن لے گا۔

۲۔ خراسان کا حال یہ ہے کہ وہاں کے شکروں نے بے خطر ہو کر گوشے گوشے میں انڈے بچے دے رکھے ہیں۔

۳۔ ان کی پرواز کو روکنے کی کوئی تدبیر نہیں کی گئی ، اگر وہ اڑے تو جہاں جہاں آتش۔ جنگ بھڑک سکی وہ ضرور بھڑکائیں گے ۔

جب یہ شعر مروان کو ملے تو اس نے یزید بن عمرو بن ہبیرہ کے نام جو اس کا عاملِ عراقین تھا فرمان جاری کیا کہ وہ اپنے عساکر میں سے بارہ ہزار سپاہی منتخب کر لے ۔ علاوہ ازیں کوفہ و بصرہ کے عربوں سے بھی بھرتی لے اور اس سارے لشکر کا کماندار کسی ایسے شخص کو مقرر کر کے جو محتاط اور دوراندیش ہو اور جس کی دانش و مردانگی اس کے نزدیک قابلِ ستائش ہو نصر بن سیار کی طرف روانہ کر دے ۔

مگر جواباً یزید بن عمرو بن ہبیرہ نے مروان کی خدمت میں عرض کر بھیجا کہ میری فوج میں سے بارہ ہزار سپاہی نہیں نکلتے ۔ ساتھ ہی اس امر سے بھی آگاہ کیا کہ شام کی بھرتی عراق سے بہتر رہے گی اس لیے کہ عراقی خلفائے بنو امیہ کے خیرخواہ نہیں ۔ ان کے دل میں کینہ پنہاں ہے ۔

بہر حال جب نصر کو دیر تک مدد نہ پہنچ سکی تو اس نے دوبارہ مروان کو لکھا :

(۱) مَنْ مُبْلِغٌ عَنِّي الْإِمَامَ التَّذِي

قَامَ بِأَمْرٍ بَيْنَ سَاطِعٍ !

(۲) أَنِّي تَذِيرٌ لَكَ مِنْ دَوْلَةٍ

قَامَ بِهَا ذُو رَحْمٍ قَاطِعٍ !

(۳) وَالشَّوْبُ إِنْ أَشْهَجَ فِيهِ الْبَلَى

أَعْيَى عَلَى ذِي الْحَيْثَلَةِ الصَّانِعِ !

(۴) كُنَّا نُدَّارِيهَا فَقَدْ مُزِّقَتُ !

وَالتَّسَعَ السَّخْرُوقُ عَلَيَّ الرَّاقِعِ !

۱۔ میری طرف سے امام تک جو ایک واضح اور روشن معاملے کا

تحویلدار ہے یہ بات کون پہنچائے گا ؟

۲- کہ میں تجھے متنبہ اور خبردار کر رہا ہوں اُس حکومت سے جو ایک ایسا شخص قائم کر رہا ہے جو رشتہ و تعاقب کا کوئی پاس نہ کرے گا۔

۳- کپڑا جب گینس گینس کر خستہ ہو جاتا ہے تو پھر کسی ماہر سے ماہر کاریگر کے بس کا نہیں رہتا۔

۴- ہم اس کپڑے کی پائنداری اور دیکھ بھال کرتے رہے مگر اس کا کیا علاج اس کا چاک رفوگر کی طاقت سے وسیع تر ہوتا چلا گیا۔

مگر نصر مروان کے یہاں سے کوئی مدد حاصل نہ کر سکا۔

## ابومسلم کی دعوت کا ظہور

آخر وہ وقت آ گیا جس کا ابومسلم نے اپنے ارادتمندوں سے وعدہ لیا تھا۔ چنانچہ ان سب نے روز واحد میں خراسان کے ہر ضلع سے سر نکالا اور اس کے پاس آن پہنچے۔ سب نے سیاہ لباس پہن رکھا تھا گویا وہ ابراہیم بن محمد بن علی بن عباس کا ماتم کر رہے تھے جسے مروان نے قتل کرا دیا تھا۔ جو سالار سیاہ لباس میں ابومسلم کے پاس سب سے پہلے پہنچے وہ یہ تھے : اَسید بن عبداللہ ، مُقاتیل بن حکیم ، محسن بن غزوان ، اور حُریش مَولائے بنو خزاعہ۔ پھر سب نے نعرہ بلند کیا ” اے محمد ، اے فاتح “ مقصود تھا محمد بن علی بن عبداللہ بن عباس۔ کیونکہ وہ پہلا شخص تھا جو قائم امر ہوا اور جس نے دنیا بھر میں اپنی داعی پھیلائے۔

اب ہرات ، بوشنگ ، مرو ، روز ، طالقان ، مرو ، نسا ابیورد ، طوس ، نیشاپور ، سرخس ، بلخ ، صُغَانِیَان ، طخارستان ، ختلان ، کش اور نسف سے لوگوں نے ابومسلم کے پاس جوق در جوق آنا شروع کر دیا۔ سبھی نے سیاہ لباس پہن رکھا تھا۔ اسی طرح چھت کی کڑیوں کی سی بڑی بڑی لاٹھیاں جو ہاتھ میں تھیں انہیں بھی سیاہ کر رکھا

تھا اور ان کا نام ”کافر کوب“ رکھا ہوا تھا۔  
اب یہ جٹم غفیر چل نکلا۔ کوئی گھوڑے پر سوار تھا۔ کوئی  
گدھے پر اور کوئی پیدل۔ یہ لوگ گدھوں کو ہانکتے پیٹتے ہوئے کہتے  
”چل مروان“ یعنی انہوں نے گدھوں کا نام مروان رکھا ہوا تھا۔  
مقصود مروان کی تذلیل تھی۔ تعداد ان کی لاکھ سے متجاوز تھی۔

جب نصر بن سيار کو ابو مسلم کی بغاوت کا علم ہوا تو اس کے  
چھکے چھوٹ گئے۔ اسے فوراً اپنی جان کا خوف لاحق ہو گیا۔ یہ خدشہ  
بھی تھا کہ کرمانی اپنی یمنی اور ربیعہ جمیعیوں سمیت ان سے مل  
جائے گا۔ جس کا مطلب اس کی کامل بربادی ہوگا۔ چنانچہ اس نے چاہا  
کہ بنو ربیعہ کی اس جمعیت کو جو کرمانی کے ساتھ تھی رام کر لے۔  
وہ سب اس وقت مرو میں تھے۔ لہذا ان کی طرف لکھ بھیجا :

(۱) أَبْلَغَ رَبِيعَةَ فِي سَرْوٍ وَءَاخِثَوْتَهَا

(۲) أَنْ يَغْضَبُوا قَبْلَ أَنْ لَا يَنْفَعِ الْغَضَبُ  
مَا بَالَكُمْ تُلْحِقُونَ الْحَرْبَ بَيْنَكُمْ

(۳) كَمَا أَنَّ أَهْلَ الْحِجَاةِ فِعْضُكُمْ غُيِّبُ  
وَتَتَشْرِكُونَ عَدُوًّا قَدْ أَظْلَمَكُمْ

(۴) مِمَّنْ تَسَاسَبَ، لَا دِيشُ وَلَا حَسَبُ!  
لَيْسُوا أَوْلَىٰ عَرَبٍ مِنَّا فَتَنَعَرِ فَهْمُ

(۵) وَلَا صَمِيئِمَ الْمَوَالِي إِنْ هُمْ نُسِبُوا!  
(۵) قَوْمًا يَدْرِيئُونَ دِينًا مَا سَمِعْتُ بِهِ  
عَنِ الرَّسُولِ وَلَا جَاءَتْ بِهِ الْكُتُبُ!

(۶) فَمَنْ يَتَكُنَّ سَائِلِي عَنْ أَصْلِ دِيئِهِمْ

فَأَيْنَ دِيئِهِمْ، أَنْ تُقْتَلَ الْعَرَبُ!

۱۔ مرو میں اقامت گزریں بنو ربیعہ اور ان کے بھائی بندوں تک  
میرا یہ پیغام پہنچا دو کہ وہ جوش میں آئیں قبل اس کے کہ

جوش بے سود ہو کر رہ جائے۔

۲۔ تمہیں کیا سوجھی ہے کہ آپس ہی میں لڑے جا رہے ہو گویا تمہارے فعل کو کوئی صاحب دانش دیکھ ہی نہیں رہا۔

۳۔ اپنی باہمی لڑائی میں اُس دشمن کو جو بے دین و بے حسب ہے اور تعداد کثیر کے ساتھ تم پر چھایا جا رہا ہے من مانی کرنے کے لیے چھوڑ دیا ہے۔

۴۔ اس دشمن کے لشکریوں کا نسب ہم عربوں سے کہیں نہیں ملتا اور نہ ہی وہ عالی تبار موالی میں سے ہیں۔

۵۔ یہ قوم عجیب و غریب دین کی مالک ہے، ایسا دین جو نہ میں نے رسول سے مروی سنا اور نہ کتب ساہوی میں مرقوم پایا۔

۶۔ کوئی اگر مجھ سے یہ پوچھے کہ ان لوگوں کے دین کی اصل کیا ہے تو میں کہوں گا کہ ان کا دین فقط یہ ہے کہ عرب قتل کر دیے جائیں۔

تاہم ابوالعباس کو جو کوفے میں پوشیدہ تھا یہ اطلاع ملی کہ اگر ابومسلم چاہتا تو نصر بن سیار اور کرمانی کے لشکروں کو فنا کر سکتا تھا مگر وہ مدافعتی لڑائی کا خواہاں ہے۔ چنانچہ ابوالعباس نے ابومسلم کو خط لکھا اور اس ضمن میں ڈانٹ پلائی۔ ابومسلم خواہاں تھا کہ نصر اور کرمانی میں سے کسی ایک کو ضرور ساتھ ملا لے۔ اس خیال سے کرمانی کے پاس پیغام بھیجا اور درخواست کی کہ وہ اس کے ساتھ ضرور شامل ہو جائے تاکہ وہ نصر بن سیار سے اس کا انتقام لے سکے۔ کرمانی نے یہ پیغام پا کر ابومسلم کی طرف کوچ کرنے کا تہیہ کر لیا مگر ابومسلم اپنا لاؤ لشکر لے کر سرزمین مرو ہی میں آ پہنچا اور شہر سے چھ فرسخ کے فاصلے پر خیمے گاڑ دیے۔

کرمانی اپنی قوم کی ایک جمعیت کے ہمراہ ابومسلم سے ملنے گیا اور اُس سے اپنے جملہ اصحاب کے لیے امان طلب کی۔ ابومسلم نے کرمانی

کو امان دے دی اور اس کی بڑی آؤ بھگت کی۔ چنانچہ کرمانی اسی کے یہاں رہ پڑا۔ یہ جان کر نصر بن سیار کو بڑا دکھ ہوا، وہ جان گیا کہ اب اس کی ہلاکت یقینی ہے لہذا کرمانی کو خط لکھا اور التجا کی کہ ”تم واپس آؤ میں بھی حکمرانی سے دستکش ہو جاتا ہوں، تم بھی ہو جاؤ پھر ہم دونوں بنوریعہ کے کسی ایسے فرد کو حاکم مقرر کر دیتے ہیں جو ہم دونوں کو پسند ہو“۔ یہ وہی بات تھی جس کا کرمانی نے نصر سے مطالبہ کیا تھا۔

یہ بات کرمانی کے دل میں اتر گئی لہذا ایک رات ڈیرہ ڈانڈا اٹھایا اور ابو مسلم کے معسکر سے نکل کر اپنے معسکر کی جانب لوٹ گیا۔ ازاں بعد کرمانی نے نصر سے نامہ و پیغام کا سلسلہ جاری رکھا اور جب نصر نے دیکھا کہ وہ غافل ہو گیا ہے تو چپکے سے ایک شخص کو بھیج دیا جس نے اُسے قتل کر ڈالا۔

یہ بھی کہا جاتا ہے کہ یوں نہیں بلکہ نصر نے تین سو سواروں کے ہمراہ اپنا ایک افسر بھیجا جو اپنی جمعیت سمیت کرمانی کی تاک میں بیٹھا رہا۔ یہ اسی رات کا ذکر ہے جس رات کرمانی نے ابو مسلم کا لشکر چھوڑا اور جب ان کے قریب آ گیا تو اس پر بے خبری کے عالم میں حملہ کیا اور اُسے موت کے گھاٹ اتار دیا۔

جب ابو مسلم کو یہ اطلاع ملی تو اس نے کہا ”خدا اس کا ستیاناس کرے اگر استقامت کے ساتھ ہمارے یہاں رہتا تو ہم اس کے معاون ہوتے اور دشمن کے خلاف اس کی مدد کرتے“۔

نصر بن سیار نے کرمانی کو ہلاک کرنے کے بعد کہا تھا :

(۱) لَعَمْرِي لَقَدْ كُنَّا نَتَرَّبِيعَةَ ظَافِرَتِ

عَدُوِّي بَغْدَادِ رِحِيْنِ خَابَتِ جُدُوْدُهَا

(۲) وَقَدْ غَمَزُوا مِنِّي قَنَآةً صَالِيْبَةً

شَدِيْدًا عَلَيَّ مِنْ رَأْسِهَا الْكَسْرَ عُوْدُهَا

(۳) وَكُنْتُ لَهَا حِيصْنَا وَكَهْفًا وَجُنَّةً

يَتَوَوَّلُ اِئْتِي كَهْلُهَا وَوَلِيْدُهَا !

(۴) فَمَا لُوا إِلَى السَّوَاتِ ثُمَّ تَعَذَّرُوا

وَهَلْ يَفْعَلُ السَّوَاتِ إِلَّا مُرِيدُهَا!

(۵) فَأَوْرَدَتْ كَرَمًا نَسَبًا مَوْتًا عَنُوتًا

كَذَاكَ مَنَايَا النَّاسِ يَدْنُوا بَعِيدُهَا

۱- مجھے میری جان کی قسم کہ جب بنو ربیعہ کی میرے خلاف ساری کوششیں ناکام ہو گئیں تو انہوں نے ازراہ غدارۃ میرے دشمن کے ساتھ ایک کر لیا۔

۲- وہ میرے نیزوں کو دیکھ چکے تھے، وہ جانتے تھے کہ یہ سخت ہیں اور جو بھی ان کی لکڑی کو توڑنا چاہے وہ کامیاب نہیں ہوتا۔

۳- میں تو بنو ربیعہ کے لیے قلعہ، غار اور ڈھال رہا ہوں وہ سب میری ہی پناہ لیا کرتے تھے خواہ وہ لڑکے والے تھے خواہ ادھیڑ عمر کے تھے۔

۴- مگر وہ بدی کی طرف راغب ہو گئے اور پھر مشکل میں پڑ گئے اور ظاہر ہے کہ بدی کی طرف وہی راغب ہوتا ہے جس کی نیت بد ہو۔ کوئی دوسرا بھی ہوتا ہے؟

۵- میں نے پوشیدہ نہیں بلکہ علی الاعلان بزور شمشیر کرمانی کو موت کے گھاٹ اتارا۔ لوگوں کی موتیں جو دور دکھائی دیتی ہیں اس طرح قریب آجایا کرتی ہیں۔

کہتے ہیں کہ جب کرمانی مارا گیا تو اس کا بیٹا علی اپنی خندق سے نکلا اور ابو مسلم سے ملکر ملتجی ہوا کہ وہ اس کے باپ کا انتقام لے۔ چنانچہ ابو مسلم نے قحطیہ بن شیبہ کو حکم دیا کہ تیار ہو جائے اور نصر کو اس کی خندق میں گھیر لے، پھر محاصرہ تنگ کر کے یا اُسے جنگ پر لٹکارے یا اطاعت کی دعوت دے۔

قحطیہ رخصت ہوا۔ ابتدا شہر سے کی چنانچہ شہر میں داخل ہو کر اپنا تسلط قائم کیا اور پھر نصر کو جنگ کی کھلی چوٹی دے دی۔

اس پر نصر نے ابومسلم کے نام مکتوب روانہ کیا اور طالبِ امان ہوا اور پیشکش کی کہ وہ اس کا شریکِ حکومت ہو جائے۔ ابومسلم نے اس کی پیشکش قبول کر لی اور قحطبہ کو حکم دیا کہ اس سے کوئی تعرض نہ کرے۔

پھر جب نصر نے قحطبہ کو غافل پایا تو ایک رات اپنے فرزندوں خادموں اور مقربوں کو ہمراہ لے کر ساز و سامان لدوایا اور اپنے لشکریوں کو اطلاع دیے بغیر عراق کی سمت روانہ ہو گیا۔ راستہ جرجان والا اختیار کیا۔ وہاں پہنچ کر اقامت گزیں ہوا اور بیمار پڑ گیا۔ وہاں سے سادہ کی راہ لی۔ کچھ دن وہاں ٹھہرا اور فوت گیا۔

اب نصر اور کرمانی کے سبھی لشکریوں نے ابومسلم سے امان طلب کر لی ماسوا ان تھوڑے سے افراد کے جنہیں ابومسلم کے موقف سے نفرت تھی۔ ایسے افراد شہر مرو سے بگٹ بھاگے اور طوس میں جا ٹھہرے۔

اس اثنا میں ابومسلم خراسان پر قابض ہو گیا اور اس نے وہاں اپنے حاکم مقرر کر دیے۔ چنانچہ سب سے پہلا شخص جسکے نام اس نے تعیناتی کا فرمان جاری کیا وہ زینباع بن نعمان تھا۔ اُسے سمرقند کی حکومت سونپی گئی۔ اسی طرح خالد بن ابراہیم کو طخارستان کی اور محمد بن اشعث کو طَبَسَسَیْن کی حکومت پر مامور کر دیا گیا۔ باقی خراسانی علاقوں کی طرف دیگر اصحاب کو روانہ کر دیا۔ ازاں بعد قحطبہ بن شیب کے زیرِ کمان ابو عتوں۔ مقاتل بن حکیم عتکی۔ خالد بن برمک۔ حارثہ بن خزیمہ۔ عبدالجبار بن نہیک۔ جہشور بن مراد عیجلی۔ فضل بن سلیمان اور عبداللہ بن نعمان طائی کو بھی مقرر کر دیا اور ان میں سے ہر ایک سالار کے ماتحت بڑے سخت جان ماہر اور بہادر سپاہی متعین کر دیے گئے۔ پھر قحطبہ کو حکم دیا کہ وہ طوس کی طرف کوچ کرے اور وہاں نصر بن سیار اور کرمانی کے جس قدر عساکر موجود ہیں ان کا مقابلہ کرے اور جب تک انہیں وہاں سے بھگا نہ دے جنگ جاری رکھے۔ جب فارغ ہو تو آہستہ آہستہ عراق پہنچ



جائے۔

قحطبہ نے خیمے اکھاڑے اور رخصت ہو گیا۔ جب طوس کے قریب پہنچا تو وہ لوگ جو وہاں جمع تھے تیستر بستر ہو گئے لہذا قحطبہ نے طوس سے جرجان کی طرف باگ اٹھائی اور اُسے فتح کر لیا۔ وہاں سے رے کا رُخ کیا اور وہاں کے مروانی عامل پر حملہ کر کے اُسے مار بھگایا۔ پھر رے سے اصفہان کی راہ لی۔ اصفہان پر یزید بن عمرو کی طرف سے عامر بن ضُبَارہ حکمران تھا۔ وہ بغیر مقابلہ کیے ابومسلم کے خوف سے بھاگ کھڑا ہوا۔ لہذا قحطبہ اصفہان پر بھی قابض ہو گیا۔

وہاں سے کوچ کیا اور نہاوند جا پہنچا۔ وہاں مالک بن ادہم باہلی مامور تھا وہ کئی روز تک قلعہ بند رہا اور پھر قحطبہ سے طالبِ امان ہوا۔ قحطبہ نے امان دے دی لہذا وہ اس کے پاس حاضر ہو گیا۔ نہاوند سے نکل کر قحطبہ حلوان میں وارد ہوا اور ٹھہر گیا۔ وہاں سے ابومسلم کو خط تحریر کر کے اپنے مفصل حالات سے آگاہ کیا۔ یہ بھی لکھا کہ مروان بن محمد شام سے چل کے زَابِیْن تک آ پہنچا ہے اور وہاں تیس ہزار سپاہ کے ساتھ اقامت گزیں ہے۔ نیز یہ کہ یزید بن عمر بن ہُبَیرہ واسط میں لنگر لنگوٹے کس رہا ہے۔

ابومسلم نے جواباً حکمنامہ بھیجا کہ وہ ابوَعَوْن عتکی کو اپنے لشکر میں سے تیس ہزار جگردار سوار دیکر زَابِیْن روانہ کر دے تاکہ وہ مروان بن محمد سے ٹکر لے اور خود بقیہ افواج کو لے کر واسط جائے اور یزید بن عمر سے جنگ کرے اور اُسے مہلت نہ دے کہ وہ مروان کو کمک بہم پہنچا سکے۔ قحطبہ نے اسی طرح کیا۔

دوسری طرف مروان کو بھی معلوم ہو گیا کہ ابوَعَوْن حلوان سے لشکر لے کر اس کی سمت نکل پڑا ہے چنانچہ وہ ابوَعَوْن کے استقبال کی خاطر چل دیا۔ شہر زُوْر میں آنا سامنا ہوا۔ خوب جنگ ہوئی اور اہل شام نے بھاگ کے شہر حَرَّان میں جا دم لیا۔

ہیثم کا بیان ہے اور وہ بیان مجھ تک خالد بن عبداللہ کے بھائی

## الانخبار الطوال

اسماعیل بن عبداللہ قسری کے ذریعے پہنچا کہ جب مروان حتران میں وارد ہوا تو مجھے بلوایا۔ میں اس کے مقرب ترین اصحاب میں سے تھا۔ چنانچہ مجھ سے کہا ”اے ابوہاشم“ حالانکہ اس سے پہلے مجھے کبھی کُنیت سے یاد نہ کیا تھا۔

میں نے کہا ”اے امیرالمومنین میں حاضر ہوں“۔

جواب دیا ”تم دیکھ رہے ہو کہ حالت کیا ہوگئی ہے۔ تمہاری رائے قابلِ اعتناء ہوتی ہے، اب کوئی رائے دو“۔

میں نے کہا ”اے امیرالمومنین آخر آپ کا ارادہ کیا ہے“۔

جواب دیا ”میرا ارادہ تو یہ ہے کہ میں اپنے اہل و عیال، قریبی اعزہ اور ان اصحاب کو لے کر جو میرے ہمراہ جانا چاہیں درے کو عبور کروں اور شاہِ روم کے ملک میں چلا جاؤں اور اس سے امان لے لوں۔ وہاں میرے اہلِ خاندان اور لشکری ابومسلم کے خوف سے آ آ کے جمع ہو جائیں گے تاآنکہ میری قوت بڑھ جائے اور میں اپنے دشمن سے جنگ کرنے کے قابل ہو جاؤں“۔

اسماعیل کہتا ہے کہ خدا کی قسم اُس کے لیے رائے تو میری بھی یہی تھی لیکن پھر مجھے خیال آ گیا کہ وہ میری قوم میں بڑا بدنام ہے، اُن کا دشمن ہے اور اُن سے نا انصافی کرتا رہا ہے۔ اس خیال کے آتے ہی میں نے مروان کو اس رائے سے ہٹا دیا اور کہا ”اے امیرالمومنین! میں آپ کے لیے خدا کی پناہ چاہتا ہوں اور اسی کا واسطہ دے کر عرض کرتا ہوں کہ آپ مشرکوں کو اپنے اور اپنے حرم کے معاملے میں حکم نہ بنائیں۔ اہلِ روم میں وفا کہاں ہے“۔

مروان بولا ”اچھا تو تمہاری رائے کیا ہے؟“۔

میں نے کہا ”میری رائے یہ ہے کہ آپ فرات کو عبور کریں اور شام کے ہر شہر اور ہر قریے میں گھوم پھر کر اپنے ہمدردوں اور خیرخواہوں کو اپنے جھنڈے تلے جمع کریں۔ کونسا شہر ہے جس میں آپ کے خیرطلب موجود نہ ہوں۔ پھر ان سب کو لے کر ملک مصر

میں جا ٹھہریں۔ کوئی بھی ملک مصر جتنا مالدار نہیں، نہ کسی ملک میں اس قدر گھوڑے اور سپاہی موجود ہیں۔ وہاں سے شام کو سامنے رکھیں اور افریقہ کو پشت پر۔ اگر حالات حسبِ دل خواہ دیکھیں تو شام کی جانب لوٹ جائیں اور اگر دوسری صورت پیش آ جائے تو افریقہ کے اندر راہ فرار بہت کشادہ ہے اس لیے کہ افریقہ کی سرزمین وسیع اور ناپیدا کنار ہے۔

مروان نے کہا ”تم نے سچ کہا، میری جان کی قسم صحیح رائے یہی ہے“۔ چنانچہ اس نے حتران سے رختِ سفر اٹھایا اور فرات کو عبور کر کے شام کے قصبات کا دورہ شروع کر دیا۔ وہ جہاں جاتا لوگوں کو جوش دلاتا اور لشکر میں بھرتی ہو جانے کی ترغیب دیتا مگر لوگ اس سے کنارہ کش رہے۔ وہ جنگ سے خائف تھے۔ لہذا معدودے چند افراد کے سوا کوئی بھی اس کے ہمراہ روانہ نہ ہوا۔

اتنے میں قحطیہ کا رفیق ابووعون مروان کے تعاقب میں شام تک آن پہنچا۔ پھر دمشق پر لپکا اور دمشق میں داخل ہو کر بے حساب و شمار لوگوں کو بے دریغ قتل کر دیا۔ ان قتل ہونے والوں میں آلِ مروان بن حکم کے اسی مرد شامل تھے۔

### بنو امیہ کا خاتمہ

اس کے بعد ابووعون نے سرزمین شام کو عبور کیا اور مصر میں جا نازل ہوا۔ مروان بھی اپنے رفقاء اور اہلِ وفا کی معیت میں مقابلے کے لیے تیار ہو گیا۔ اُس کا لشکر کوئی بیس ہزار افراد پر مشتمل تھا۔ چنانچہ وہ انہیں لے کر ابووعون کے استقبال کو نکلا۔ حتیٰ کہ فریقین کا ایک دوسرے سے آمنہ سامنا ہو گیا اور جنگ چھڑ گئی، مگر مروان کے آدمیوں میں استقلال نہ تھا۔ بہت سے ہلاک ہو گئے۔ باقی بھاگے اور تتر بتر ہو گئے۔ مروان نے افریقہ کی راہ لی۔ سواروں نے تعاقب کیا مگر رات حائل راہ ہو گئی۔ مروان نے کشتی پر نیل کو عبور کر کے

مغرب کا رُخ کیا۔ اُسے نجوم میں بھی درک تھا چنانچہ غلام سے کہا اگر آج کی رات میں بچ گیا تو پھر خراسانی سواروں کو مار بھگاؤں گا حتیٰ کہ خراسان میں جا نکلوں گا۔

جلد ہی بعد وہ گھوڑے سے اترا اور اُسے غلام کے سپرد کر کے زہ اتاری اور اس کا سرھانا بنا کے سو رہا۔ اس نے بڑی مشقت اٹھائی تھی لہذا تھکاوٹ سے چُور چُور ہو رہا تھا۔ ویسے کوئی رہبر بھی ہمراہ نہ تھا کہ رستہ دکھاتا اور اُسے خدشہ تھا کہ اگر صحرا میں گھس پڑا تو راہ بھول جائے گا۔

اسی اثنا میں ابن عُنون کا ایک آدمی مسمیٰ عامر بن اسماعیل مروان کی تلاش میں نکلا اور اُسی جگہ پہنچ گیا جہاں سے مروان نے دریا عبور کیا تھا۔ اس نے بھی ایک کشتی طلب کی، سوار ہوا دریا عبور کیا اور چلتا ہوا اُس مقام پر پہنچ گیا جہاں مروان گھری نیند سویا پڑا تھا۔ چنانچہ اُس نے تلوار کے چند وار کیے اور اُسے موت کی آغوش میں پہنچا دیا۔

کہتے ہیں کہ جب محمد بن خالد بن عبداللہ قسری کو جو کوفے میں بنو بجیلہ کے یہاں چھپا ہوا تھا، یہ اطلاع ملی کہ قحطبہ بن شیب خراسانی عساکر لے کر حلوان پہنچ گیا ہے تو اس نے اپنی قوم کے چند اکابر کو اپنے پاس بلوایا اور پھر منظرِ عام پر آ کر امام ابوالعباس کے حق میں دعائے خیر کی۔ چنانچہ زیاد بن صالح نے جو یزید بن عمرو کا عامل تھا اُسے طلب کر لیا مگر اس کی قوم نے اس کے گرد جمع ہو کر مدافعت کی اور گرفتاری سے بچا لیا۔

جب یزید بن عمر بن ہبیرہ کو یہ اطلاع ملی تو اس نے زیاد بن صالح کی امداد کے لیے آدمی بھیجے۔ یہ دیکھ کر کوفے کے سارے یمنی اور ربعی افراد محمد بن خالد کے جھنڈے تلے جمع ہو گئے لہذا زیاد بن صالح نے راہ فرار اختیار کی اور واسط میں یزید بن عمر کے یہاں پہنچ گیا۔

اب محمد بن خالد نے قحطبہ کو جو اس وقت تک حلوان ہی میں

تھا خط لکھا کہ آپ مجھے حکومتِ کوفہ پر متعین کر دیں اور تعیناتی کا فرمان میرے پاس بھیج دیں۔ قحطیہ نے اسی طرح کیا۔ فرمان پا کر محمد بن خالد یمنیوں کی ایک بہت بڑی جمعیت کے ساتھ بڑی مسجد میں آیا۔ اُس وقت (کوفے کے) سیاہ پوش بھی منظرِ عام پر آ چکے تھے۔ وہ دن ۵۱۳۲ کا عاشورہ محرم تھا۔ محمد بن خالد نے جب ولید بن یزید بن عبدالملک کو قتل کیا تھا تو ذیل کے اشعار کہے تھے :

(۱) قَتَلْنَا الْفَاسِقَ الْمُخْتَالَ لَمَّا

اَضَاعَ الْحَقَّ وَاتَّبَعَ الضَّلَالَ

(۲) يَقُولُ لِيخَالِدٍ الْأَحْمَشُ

بَنُو قَحْطَانَ إِنْ كَانُوا رَجَالًا

(۳) فَكَيْفَ رَأَى غَدَاةَ غَدَتِ عَلَيْهِ

كَرَادِيْسُ يُشَبِّهُهَا الْجَبَالَ

(۴) أَلَا أَبْلِيغُ بَنِي سِرَّانَ عَنِّي

بِأَنَّ الْمَلِكَ قَدْ أُوْدِيَ فَرَا

- ۱- ہم نے برخود غلط فاسق کو قتل کر دیا اس لیے کہ اس نے حق کو ضائع کر کے گمراہی کو وتیرہ بنا لیا تھا۔
- ۲- وہ خالد کے بارے میں کہتا تھا کہ اگر بنو قحطان مرد ہوتے تو اس کی حمایت و مدافعت کیوں نہ کرتے۔
- ۳- اس نے وہ صبح کیسی پائی جب اس پر بلند و قوی ہیکل گھوڑے جو پہاڑوں کی طرح دکھائی دیتے تھے ٹوٹ پڑے۔
- ۴- اور ہاں بنو مروان تک میری طرف سے یہ پیغام پہنچا دو کہ تمہاری حکومت ڈول گئی ہے اور چیں بول گئی ہے۔

انہیں دنوں یزید بن عمر بن ہبیرہ نے خالد کی سرکوبی کے لیے کوفے کا رخ کیا۔ چنانچہ محمد نے ابو سلمہ داعی سے ملاقات کر کے اطلاع دی کہ ابن ہبیرہ اس کی طرف چڑھا چلا آتا ہے اور خدشہ ہے

کہ وہ عساکر کی عددی کثرت کے باعث کہیں اس پر غالب ہی نہ آجائے۔

ابوسلمہ نے جواب دیا ”قصور تو تمہارا اپنا ہے۔ تم نے امام ابوالعباس کے حق میں دعائے خیر کی جسے ابن ہبیرہ کبھی فراموش نہیں کر سکتا۔ اب اپنے آپ کو اور اپنے رفقاء کو ہلاک کر کے اس دعائے خیر کو پراگندہ مت کرو۔ کوفے سے نکل جاؤ وہ تمہارے ہی قبضے میں رہے گا مگر فی الحال اپنی جمعیت لے کر قحطبہ سے جا ملو“۔

محمد نے کہا ”پہلے ابن ہبیرہ سے لڑوں گا اور جب بے بس و مجبور ہو جاؤں گا تو کوفے سے نکلوں گا، ورنہ نہیں“۔ یہ کہہ کے اس نے کوفہ میں مکین یمنیوں اور ربیعوں کی سعیّت میں جنگ کی تیاری کی اور ابن ہبیرہ کے استقبال کو نکل کھڑا ہوا تاآنکہ فریقین ایک دوسرے کے روبرو صف آرا ہو گئے۔

اب محمد بن خالد نے اپنی قوم کے ان افراد کو للکارا جو ابن ہبیرہ کی فوج میں تھے اور کہا ”کیا افسوس ہے تم پر؟ کیا تم نے میرے والد خالد کے قتل کو فراموش کر دیا ہے؟ بھول گئے ہو کہ بنو امیہ نے تمہارے ساتھ کیا کیا بے انصافی کی ہے؟ تمہیں کس کس طرح روزینوں اور وظیفوں سے محروم رکھا ہے! اے میرے بنو عم! اللہ نے بنی امیہ کی حکومت کو زوال آشنا کر دیا ہے اور اب یہ ان کے ہاتھوں سے نکلنے والی ہے لہذا تم اپنے ابن عم کے ساتھ تعاون کرو۔ وہ دیکھو کہ قحطبہ خراسانی عساکر کو جلو میں لیے حلوان میں پڑاؤ کیے ہوئے ہے۔ مروان مارا جا چکا ہے۔ پھر کیوں تم اپنے آپ کو ہلاک کر رہے ہو؟ امیر قحطبہ نے کوفے کی حکومت مجھے سونپ دی ہے۔ یہ ہے کوفے پر میری تعیناتی کا فرمان۔ تمہیں چاہیے کہ اس (نئی) حکومت میں رسوخ پیدا کرو“۔

جب اس کی قوم کے افراد نے یہ بات سنی تو سبھی اس کی طرف جھک گئے اور ابن ہبیرہ کے پاس بنو قیس اور بنو تمیم کے سوا کوئی

بھی نہ رہ گیا۔ یہ دیکھ کر ابن ہبیرہ کے قدم اکھڑ گئے اور وہ بھاگ کے واسط میں جا رہا۔ وہاں اس نے لوگوں کو رسد کی بہم رسانی پر مقرر کر دیا اور قلعہ بند ہو کر لڑنے کی تیاری کرنے لگا۔

ادھر محمد بن خالد نے کوفے میں واپس جا کر لوگوں کو خطاب کیا۔ ابوالعباس کے حق میں دعائے خیر کی اور باشندگانِ کوفہ سے اس کے لیے بیعت لے لی۔

اتنے میں قحطیہ حلوان سے کوچ کر کے عراق میں آن پہنچا اور ”دمتا“ میں اتر پڑا جو انبار اور بغداد کے درمیان واقع ہے۔ یہ بغداد کی تعمیر سے پہلے کی بات ہے۔ ”دمتا“ چھوٹا سا قصبہ تھا جہاں ہر ماہ میلہ لگتا تھا۔ قحطیہ نے وہاں چھاؤنی ڈال دی اور پڑ رہا۔

محمد بن سلیمان ازدی نے محمد بن خالد اور اس کی بنو عاصم کے لیے دعائے خیر میں سبقت کو یاد کرتے ہوئے کہا تھا :

(۱) يَا حَادِثِيْنَا بِالطَّرِيقِ قَوْمًا !

بِيعَمَلَاتِ كَالْقِسِيِّ رُسْمًا !

(۲) تَنْجُو بِأَحْوَازِ الْفَلَاةِ مَقْدَمًا

أَيْلِيْ امْرِيْءٍ أَكْرَمَ مَن تَكْرَمًا

(۳) مُحَمَّدٍ لَمَّا سَمَا وَأَقْدَمًا !

ثَارَ بِكُوفَانٍ بِهِيَ مُعَلَّمًا !

(۴) فِيْ عُصْبَةٍ تَطْلُبُ أَمْرًا مُبْرَمًا

حَتَّى عَلَا مِنْبَرَهَا مُعَمَّمًا !

(۵) اِكْرِمِ بِيْمَا فَازَ بِهِ وَأَعْظِمَا !

أَذْكَانَ عَنْهَا النَّاسُ كَلَاءَ نَوْمًا

۱۔ اے ہماری راہِ سفر کے دو حُدی خوانو۔ اپنے نغموں کے اثر

## الآخبار الطوال

سے ہماری قوی ہیکل مستعد و توانا اونٹنیوں کو جنہیں دوڑایا جا رہا ہے مضبوط تر بناتے چلے جاؤ۔

۲۔ جب یہ بیابان کو عبور کر کے (پہلے) کنارے پر پہنچ جائیں گی تو گویا نجات پا جائیں گی۔ اس لیے کہ ایک ایسے شخص کے یہاں پہنچ جائیں گی جو غیر تمندوں کی عزت کرتا ہے۔

۳۔ وہ محمد بن خالد ہے کہ جب اُسے قوت نصیب ہوئی اور وہ کوفے میں آیا تو اُس نے شہر میں بنو امیہ کے خلاف اپنی بغاوت کا اعلان کر دیا۔

۴۔ اس کے ساتھ ایک جمعیت تھی جو ایک حتمی بات کی طالب تھی تاآنکہ وہ (محمد بن خالد) عامہ زیب سر کیے کوفے کے منبر پر چڑھ گیا (اور لوگوں سے بنو ہاشم کے حق میں بیعت لی)۔

۵۔ محمد بن خالد کو جو کامیابی حاصل ہوئی ہے اس کے پیش نظر تو اس کی عزت و تعظیم کر اور اس بات کی پروا نہ کر کہ باقی تمام لوگ اس کے مقام کو پہچانتے ہیں یا نہیں؟

قحطیہ نے سرزمین عراق کی جانب کوچ کرتے وقت سرزمین جبل پر اپنا نائب یوسف بن عقیل طائی کو مقرر کیا تھا۔ دوسری طرف ہبیرہ نے بھی پیش قدمی کی اور دریائے فرات کے مغربی کنارے کو جا لیا۔ اس کے زیرِ کمان تیس ہزار سپاہی تھے۔

قحطیہ نے آ کے مشرقی کنارے پر خیمے گاڑے اور تین روز قیام کرنے کے بعد اپنے عساکر میں اعلان کرا دیا کہ گھوڑے دریا میں ڈال دو۔ چنانچہ سبھی نے گھوڑے دریا میں ڈال دیے۔ قحطیہ خود آگے آگے تھا۔

جب قحطیہ کے آدمی پار اتر گئے تو ابن ہبیرہ ان سے بھڑ گیا مگر ٹھہر نہ سکا۔ بھاگا اور واسط میں جا کے قلعہ بند ہو گیا۔ ادھر قحطیہ بن شیبہ ایسا لاپتہ ہوا کہ کوئی بھی یہ نہ جان سکا کہ وہ



کہاں گیا ہے۔

بعض لوگوں کا خیال ہے کہ اس کے گھوڑے نے غوطہ لگایا اور وہ ڈوب گیا۔ بہر حال اب افواج کی قیادت قحطبہ کے بیٹے حسن نے سنبھال لی۔

جب ابن ہبیرہ قلعہ بند ہو گیا تو حسن بن قحطبہ نے اپنے بعض افسروں کو بیس ہزار سپاہیوں کی معیت میں وہاں چھوڑا اور خود کوفے کی راہ لی۔ کوفے پر محمد بن خالد قابض ہو چکا تھا۔ اب حسن بن قحطبہ بھی پہنچ گیا۔ امام ابوالعباس پہلے ہی وہاں موجود تھا۔

### ابوالعباس کی بیعت

کوفے میں پہنچ کر حسن بن قحطبہ نے ابوالعباس کو خلوت سے نکالا اور بڑی مسجد میں لے آیا۔ لوگ ابوالعباس کی خاطر جمع ہو گئے۔ وہ منبر پر چڑھا، حمد و ثنائے الہی بیان کی۔ رسول خدا پر درود لکھا اور ذکر کیا کہ بنو امیہ نے کس طرح محارم کی توہین کی ہے۔ کعبے کو گرایا ہے، اس پر منجنیقوں سے سنگ باری کی ہے اور دیگر کیا کیا بد اعمالیوں کی طرح ڈالی ہے۔ یہ کہا اور اتر آیا۔

لوگوں نے اس کے لیے بہت بہت دعائے خیر کی۔ پھر وہ اٹھا اور جا کے دارالامارت میں اقامت گزین ہو گیا۔ ساتھ ہی ابن قحطبہ کو حکم دیا کہ وہ واپس واسط جائے اور یزید بن ہبیرہ کا محاصرہ سخت کر دے۔ حسن گیا اور کئی ماہ تک محاصرہ کیے رکھا۔

ہیشتم بن عدی کا بیان ہے کہ ابوالعباس کی بیعتِ خلافت اور ابو منصور کی بیعتِ ولیعہدی ماہ رجب ۱۳۲ھ میں وقوع پذیر ہوئی تھی۔

جب اقتدار کامل طور پر ابوالعباس کے ہاتھ میں آ گیا تو اُس نے ابوسلمہ داعی کو قصر بارگاہ سے باہر کے ہر معاملے کا متولی بنا دیا اور اپنا وزیر قرار دے کر اپنے جملہ امور اسی کے سپرد کر دیے۔ اسی لیے

ابوسلمہ کو وزیر آلِ محمد کہا جاتا تھا اور حق یہ ہے کہ وہ بے روئے و رعایت حکم دیتا اور فیصلے کرتا تھا۔

ابوسلمہ کو یہ معلوم ہوا تو اس نے اپنے ایک کماندار مروان ضبّیؓ کو بلوایا اور کہا ”کوفے پہنچو، ابوسلمہ کو ابوالعباس کے حضور سے نکال لے جاؤ اور اس کا سراڑا دو۔ ابھی اسی وقت چلے جاؤ“ ضبّی نے اس کے حکم کی تعمیل کر دی۔

ایک شاعر نے ابوسلمہ کے مرثیے میں کہا تھا :

انّ الوزير وزير آلِ محمد أوّديّ فَمَنْ يَشْنَأكَ كَانِ وزيراً

”وہ وزیر کہ وزیر آلِ محمد کا وزیر تھا، آغوش فنا میں چلا گیا ہے۔ کسی کو کتنا ہی ناگوار کیوں نہ گزرے حق یہ ہے کہ وہ صحیح معنوں میں وزیر تھا“۔

اب امام ابوالعباس کو مناسب یہ معلوم ہوا کہ ابوجعفر منصور کو واسط روانہ کر دے تاکہ وہ ابن ہبیرہ کی جنگ کا معاملہ اپنے ہاتھ میں لے لے اور ابن قحطبہ کو خط لکھ کر مطلع کیا کہ لشکر اسی کا لشکر ہے البتہ اُس نے چاہا ہے کہ جنگ ابن ہبیرہ کا متولّیٰ۔ امر اپنے بھائی کو بنا دے۔

جب ابوجعفر منصور واسط پہنچ گیا تو ابن قحطبہ نے اپنی خرگاہ کو جملہ ساز و سامان سمیت چھوڑ دیا اور اس میں ابوجعفر نے اپنے خدم و چشم کے ساتھ اقامت اختیار کر لی۔

اب ابوجعفر منصور نے یزید بن عمر بن ہبیرہ کے قائدین عساکر اور اکابرِ عرب کو خط لکھ کے لالچ دیے اور ترغیب دی کہ وہ اس سے مل جائیں بصورتِ دیگر دھمکی بھی دی کہ ان کا حشر کیا ہوگا۔ انہیں اس امر سے بھی بخوبی آگاہ کر دیا کہ بنواسیہ کی حکومت نابود ہو چکی ہے۔ نتیجہ یہ ہوا کہ سب نے اس کی اطاعت قبول کر لی۔ پہلا شخص جس نے اطاعت کا اقرار کیا اور اس سے جا ملا وہ زیاد بن صالح حارثی تھا جو ابن ہبیرہ کی طرف سے کوفے کا عامل رہ چکا تھا اور اس کا عزیز ترین دوست تھا۔ ابن ہبیرہ نے اسے اپنے شہر کی پاسبانی شب

سونپ رکھی تھی اور خود اپنے دروازوں کی بھی چابیاں اسی کے سپرد کر رکھی تھیں۔

ہیشم کہتا ہے ”میرے والد نے مجھے بتایا کہ جب زیاد نے ابو جعفر کے یہاں چلے جانے کا عزم کیا تو مجھے بلایا وہ میرے والد کا وصی تھا اور میں اُسے ابا اور چچا کہ کے پکارتا تھا۔ جھٹ پٹے کا وقت تھا اس کا قاصد میرے پاس آیا اور حکم دیا کہ میں اس کے پاس چلوں۔ چنانچہ میں گیا اور زیاد نے مجھ سے تخلیے میں کہا ”اے بھتیجے میں تم سے کوئی بات بھی پوشیدہ نہیں رکھنا چاہتا۔ میرے پاس ابو جعفر کا مکتوب آیا ہے اور اس نے مجھے دعوت دی ہے کہ میں اس کے پاس چلا جاؤں۔ وہ میرے اس اقدام کی بدولت میری نمایاں قدر و منزلت کرے گا۔ اپنے مکتوب میں اس نے مجھے یہ بھی بتایا ہے کہ وہ اپنے ننھیال کی بڑی پاسداری کرتا ہے اس لیے کہ ابوالعباس کی والدہ بنو حارث سے تھی۔

میرے والد کا بیان ہے کہ ”میں نے کہا چچاجان! ابن ہبیرہ کے آپ پر بڑے احسانات ہیں۔ مجھے پسند نہیں کہ آپ اس سے بے وفائی کریں۔“

زیاد نے جواب دیا ”اے بھتیجے! جتنا ابن ہبیرہ کا میں شکر گزار ہوں دوسرا کوئی نہیں مگر میں دیکھ رہا ہوں کہ وہ برس برس اقتدار نہ رہے گا، اس کا زور ٹوٹ چکا ہے۔ ہوا اکھڑ چکی ہے۔ میں آج جس قدر ابو جعفر کے پاس پہنچ کر ابن ہبیرہ کے لیے مفید ہو سکتا ہوں اتنا یہاں رہ کر نہیں ہو سکتا۔ مجھے امید ہے کہ اللہ زیاد کے معاملات میرے طفیل اور میرے ہاتھوں درست کر دے گا۔ لہذا میری رخصت کے وقت تک یہاں موجود رہو تاکہ میں چابیاں تمہارے سپرد کر دوں۔“ چنانچہ میں اُس کے یہاں ٹھہرا رہا۔

جب تنہائی رات گزر گئی تو اُس نے اپنے غلاموں کو حکم دیا کہ اس کا سارا ساز و سامان اٹھا لیں اور گھوڑوں پر زینیں کس لیں۔ پھر وہ سوار ہو کر اپنے گھر سے نکل کھڑا ہوا۔ میں ساتھ ساتھ پیدل

چل رہا تھا تاآنکہ وہ شہر کے اُس دروازے پر پہنچ گیا جو دجلہ کے سامنے کھلتا ہے۔ چابیاں تو اس کے پاس تھیں ہی۔ لہذا اس نے پاسبانوں کو حکم دیا کہ دروازہ کھول دو، ساتھ ہی یہ بھی کہا کہ میں بعض ضروری معاملات کے ضمن میں کچھ معلومات حاصل کرنے چلا ہوں ایک گھنٹے تک لوٹ آؤنگا۔ وہ یہ کہہ کے نکل گیا اور مجھے حکم دیا کہ میں دروازہ بند کر کے چابیاں لے لوں۔

اور پھر مجھ سے رازدارانہ کہا ”صبح ہو تو تم ابن ہبیرہ کے پاس جانا اور چابیاں اپنے ہاتھ سے اس کے ہاتھ میں دے دینا۔ نیز اُسے بتا دینا کہ میں یہاں کی نسبت وہاں اُس کے لیے زیادہ بہتر ثابت ہونگا۔ یہ کہہ کے مجھے الوداع کہا اور چلا گیا۔ میں اپنے گھر کو لوٹ گیا۔

صبح ہوئی تو میں قصرِ امارت کے دروازے پر پہنچا اور ابن ہبیرہ سے ملاقات کی اجازت چاہی مگر حاجب نے جواب دیا کہ وہ مصلیٰ پر بیٹھا ہے، تاحال اٹھا نہیں۔ میں نے کہا ”اسے بتاؤ کہ میں ایک نہایت ضروری کام سے آیا ہوں“۔

چنانچہ ابن ہبیرہ نے مجھے بلا لیا۔ میں اندر گیا وہ مسجدِ قصر کے مصلیٰ پر کھڑا تھا اور سیاہ پھولدار بھاری چادر اوڑھے ہوئے تھا۔ میں نے باادب ہو کر کہا ”السلام علیکم یا امیر“۔ اس نے سلام کا جواب دیا اور پوچھا ”ضروری کام ہے؟“

چنانچہ میں نے زیاد کی روداد کہہ سنائی۔ سن کر اس کی آنکھیں نم آلود ہو گئیں اور کہا ”آج اگر زیاد بھی لائق اعتماد نہیں تو کسی دوسرے پر کیا بھروسہ کیا جا سکتا ہے۔ میں نے اُسے کوفے کا گورنر مقرر کیا تھا اور خوب نوازا تھا“۔

میں نے جواب دیا ”اے امیر ممکن ہے خدا اس شر کے پردے میں آپ کے لیے خیر کا بندوبست کر دے۔ مجھے امید ہے کہ زیاد کے وہاں ہونے کے باعث خدا آپ کو کوئی فائدہ پہنچائے گا“۔

جواب دیا ”لا حول ولا قوۃ الا باللہ“

پھر کہا ” اے چھوکرے - طارق بن قدامہ قسری کو میرے پاس بلا لاؤ “ -

طارق بن قدامہ قسری حاضر ہو گیا - میں وہیں تھا - ابن ہبیرہ نے چابیاں اس کے حوالے کر دیں اور کہا ” اے طارق ! ہم نے اس شہر کی پاسبانی کے لیے تمہارے سارے اصحاب میں سے جو میرے عزیز و مقرب ہیں تمہیں منتخب کیا ہے لہذا میرے اعتماد کی لاج رکھنا “ -

آخر جب محاصرے نے بہت طول پکڑا تو ابن ہبیرہ نے ابوجعفر منصور کے پاس قاصد بھیج کر امان کی درخواست کی - ابوجعفر نے جواب دیا کہ ” آخری فیصلہ امیرالمومنین کریں گے - اگر یہ قبول ہے تو میں امان دے دیتا ہوں “ -

اس پر ابن ہبیرہ نے اپنے خیرخواہوں سے مشورہ لیا - انہوں نے مشورہ دیا کہ یہ شرط قبول کر لینی چاہیے - چنانچہ ابن ہبیرہ نے ابوجعفر کے پاس پیغام بھیج دیا کہ مجھے یہ شرط منظور ہے - ابوجعفر نے اپنے قلم سے مشروط امان لکھ دی اور اس امر پر اپنے افسروں کی گواہی ثبت کرا لی -

اب ابن ہبیرہ اپنے خاص عزیزوں کی ایک جمعیت کو ساتھ لے کر شہر سے باہر آیا اور ابوجعفر سے ملا - وہ اس وقت اپنی خرگاہ میں تھا جس کے گرد دس ہزار خراسانی سپاہی سر تا پا لوہے میں غرق پہرہ دے رہے تھے - ابوجعفر نے اس کے لیے گاؤ تکیہ منگوایا - وہ تھوڑی دیر اس سے ٹیک لگا کر بیٹھا اور پھر اٹھ کھڑا ہوا - چنانچہ اس کی سواری منگوائی گئی اور وہ سوار ہو کر اپنے گھر چلا گیا - اب شہر کے دروازے کھول دیے گئے اور لوگ ایک دوسرے سے ملنے جلنے لگ پڑے -

کہا جاتا ہے کہ جب خزانے، مال، ہتھیار اور باقی ماندہ رسد و خوراک کا جسے ابن ہبیرہ نے قلعبندی کے پیش نظر جمع کر رکھا تھا حساب کیا گیا تو مال تیس لاکھ درہم پر مشتمل تھا - اسلحہ بے حساب،

تیس ہزار آدمیوں کی خوراک اور بیس ہزار گھوڑوں کا چارا سال بھر کے لیے موجود تھا۔

بہر حال ابوجعفر نے ابوالعباس کو لکھ بھیجا کہ ابن ہبیرہ آپ کے فیصلے کو قبول کر لینے کی شرط پر محاصرے سے نکل آیا ہے۔ مطلع فرمائیں اس کے بارے میں کیا ارشاد ہے؟

ابوالعباس نے جواب دیا ”میرے پاس ابن ہبیرہ کے لیے ایک ہی حکم ہے اور وہ یہ ہے کہ اُسے حوالہ تیغ کر دیا جائے۔ جب منصور کو یہ خط ملا تو اُس نے خط چھپا لیا۔ کسی بھی دوست کو آگاہ نہ کیا اور اپنے حاجب سے کہا ”ابن ہبیرہ سے کتہ دو کہ ہمارے پاس فقط ایک غلام کے ہمراہ آیا کرے۔ اپنی سواری کے جلو میں جمعیتوں کا لے آنا ترک کر دے۔“

اگلے روز جب ابن ہبیرہ ابوجعفر سے ملنے کے لیے چلا تو ٹھاٹھ دار جلوس اس کے ہمراہ تھا۔ لہذا حاجب نے اس سے کہا ”اے ابن ہبیرہ تم ولی عہد کے پاس ٹھاٹھ دکھانے آتے ہو۔ اطاعت گزاروں کی طرح تو نہیں آتے۔“ ابن ہبیرہ نے جواب دیا ”اگر یہ بات تم لوگوں کو ناپسند ہے تو آئندہ میں صرف ایک غلام کے ساتھ آیا کروں گا۔“ حاجب نے کہا ”اچھا تو آئندہ صرف ایک ہی غلام کے ہمراہ آنا۔ میں نے یہ بات تمہارے درجے کو جس کے تم مستحق ہو گھٹانے کی خاطر نہیں کہی بلکہ اس لیے کہی ہے کہ یہ خراسانی تمہارے جلو میں سوار ہونے والوں کی کثرت پر ناک بھوں چڑھاتے ہیں۔“

چنانچہ بعد ازاں ابن ہبیرہ جب بھی آتا ایک ہی غلام کے ساتھ آتا۔ ملتا، آداب بجا لاتا اور لٹوٹ جاتا۔

کچھ دنوں کے بعد ابوجعفر نے حسن بن قحطبہ سے کہا کہ ابو بکر عقیلی، حوثرہ بن سہیل، محمد بن بنانہ، عبداللہ بن بشر، طارق بن قدامہ اور سُوید بن حارث حارثی کو اپنے یہاں اکٹھا کرے (یہ سبھی یزید بن عمر کے قائدین عساکر تھے) اور جب وہ سارے جمع ہو جائیں تو انہیں قتل کر دے اور ان کی انگوٹھیاں (مہرین) میرے

پاس لے آئے۔ ساتھ ہی محافظ سپاہیوں کا ایک دستہ روانہ کر دے کہ وہ جا کے ابن ہبیرہ کے گرد پہرہ دیں تاکہ میں اس کے ضمن میں ابوالعباس کے حکم کو عملی جامہ پہنا سکوں۔

حسن بن قحطبہ چلا گیا۔ ان اشخاص کے معاملے میں (ابوجعفر کے) حکم کی تعمیل کی۔ پھر ان کی انگوٹھیاں اس کے پاس لے آیا اور کہا ”کسی نے بھی قتل ہوتے وقت کوئی بات نہیں کی نہ واویلا مچایا نہ مدافعت کی“۔

دوسرے دن ابوجعفر نے خازم بن خزیمہ اور ابراہیم بن عقیل کو بلایا اور ان سے کہا ”تم دونوں محافظ دستے سے دس افراد کو ساتھ لے کر ابن ہبیرہ کے یہاں جاؤ اور اُسے قتل کر دو“۔

وہ دونوں چلے گئے۔ طلوع آفتاب کے وقت اس کے یہاں جا پہنچے۔ وہ اس وقت قصر کی مسجد میں محراب سے پیٹھ لگائے بیٹھا تھا۔ منہ قصر کے میدان کی جانب تھا۔ جب اس نے ان لوگوں کو دیکھا تو اپنے حاجب سے کہا ”اے ابوعثمان! خدا کی قسم ان لوگوں کے چہروں سے بدی ٹپک رہی ہے“۔ عثمان نے جا کے اُن کا استقبال کیا اور پوچھا ”آپ کیا چاہتے ہیں“۔ جواباً ابراہیم بن عقیل تلوار لے کر اس پر ٹوٹ پڑا اور ہلاک کر دیا۔ پھر ابن ہبیرہ کا بیٹا ابراہیم ان لوگوں سے مقابل ہوا وہ بھی مارا گیا، پھر دوسرے بیٹے داؤد نے مقابلہ کیا وہ بھی مارا گیا، پھر اس کے کاتب عمرو نے سامنا کیا وہ بھی مارا گیا۔

اب یہ لوگ ابن ہبیرہ کی جانب بڑھے۔ قریب پہنچے تو وہ قبلہ رو ہو کے سجدے میں گر گیا اور ان لوگوں نے اُسے تلواریں مار مار کر ٹھنڈا کر دیا۔

ابن ہبیرہ کو قتل کر کے یہ سب ابوجعفر کے پاس پہنچے اور روداد کہہ سنائی۔ اس پر ابوجعفر نے منادی کرا دی ”اے لوگو! تم سب کے لیے امان ہے، اگر امان نہیں ہے تو فقط حکم بن عبدالملک بن بشر، محمد بن ذر اور خالد بن سلمہ مخزومی کے لیے“۔

ہیشم کا بیان ہے کہ میرے والد نے مجھے بتایا اور ان سے محمد بن ذر نے کہا کہ مجھ پر زمین اپنی جملہ وسعتوں کے باوصف تنگ ہو گئی۔ چنانچہ ایک رات میں پیادہ پا آیتہ الکرسی پڑھتا ہوا شہر واسط سے نکل کھڑا ہوا۔ میری کسی شخص سے مڈبھیڑ نہ ہوئی چنانچہ میں بیچ کر نکل گیا مگر دھڑکا مسلسل لگا رہا تاآنکہ زیاد بن عبداللہ نے ابوالعباس سے میرے لیے امان حاصل کر لی۔

میرے والد کا بیان ہے کہ حکم بن عبدالملک کسکر کی طرف بھاگا اور روپوش ہو گیا۔ خالد کو کہیں بھی پناہ نہ ملی۔ آخر ایک روز بارگاہِ ابوجعفر منصور پر حاضر ہو کر خواستگارِ امان ہوا۔ ابوجعفر نے امان عطا کر دی۔

ازاں بعد اعلان کر دیا گیا کہ ”اے لوگو! تم سب کے لیے امان ہے۔ شام والو بے شک اپنے وطن شام کو چلے جاؤ۔ حجاز والو بے شک اپنے وطن حجاز کی راہ لو“۔ اُس سے رعایا کے دل کو سکون آ گیا اور وہ امن و اطمینان کے ساتھ بسر کرنے لگی۔

اب منصور نے ہیشم بن زیاد خزاعی کو پانچ ہزار خراسانی سپاہ کی کمان دے کر شہر واسط کا والی مقرر کر دیا اور خود باقی لاکھ لشکر کے ساتھ کوچ کیا اور ابوالعباس کے پاس حیرہ میں جا پہنچا۔ کچھ دنوں کے بعد امام ابوالعباس اپنی ساری جمعیت کو ساتھ لے کر حیرہ روانہ ہوا اور انبار میں آیا۔ یہ جگہ اُسے پسند آ گئی لہذا وہاں اپنے لیے اور اپنے عساکر کے لیے ایک نہایت شاندار شہر بسا دیا۔ اس کا سفیدہ باقاعدہ خاکہ بنا کے اپنے خراسانی اصحاب میں تقسیم کیا۔ خود شہر کے درمیان اپنے لیے ایک پختہ و بلند قصر تعمیر کرایا اور اس میں مقیم ہو گیا۔ اس نے اپنی خلافت کی ساری مدت اسی شہر میں گزار دی۔ لہذا وہ شہر آج تک مدینہ ابوالعباس ہی کہلاتا ہے۔

پھر ابوالعباس نے اپنے بھائی ابوجعفر منصور کو خراسان بھیجا اور حکم دیا کہ وہ جا کر ابومسلم سے ملے اور اس سے فلاں فلاں معاملے میں تبادلہ خیال کرے۔ ابوجعفر کے ہمراہ اپنے تیس اعلیٰ پائے



کے قائدین افواج کو بھی روانہ کر دیا۔ ان میں حجاج بن ارطاة فقیہ اور اسحاق بن فضل ہاشمی بھی شامل تھے۔

جب منصور ابومسلم سے سیلا تو اُس نے کوئی خاص آؤ بھگت نہ کی۔ نہ اس کی آمد پر کسی طرح کی مسرت کا اظہار کیا۔ لہذا منصور نے واپس جا کے ابوالعباس سے کہا ”جب تک ابومسلم زندہ ہے آپ خلیفہ نہیں ہیں۔ لہذا قبل اس کے کہ وہ آپ کے اقتدار میں خلل ڈالے آپ اس کے قتل کی تدبیر کریں۔ میں نے اسے دیکھا ہے اور محسوس کیا ہے کہ وہ اپنے سے بڑا کسی کو نہیں جانتا۔ ایسے آدمی کی طرف سے مطمئن نہیں ہوا جا سکتا۔ وہ کسی وقت بھی غداری اور بدعہدی کر سکتا ہے۔“

ابوالعباس نے جواب دیا ”یہ کیسے ممکن ہے جب کہ اہل خراسان اس کے ساتھ ہیں۔ ان کے دل اس کی محبت سے سرشار ہیں، وہ اس کے حکم کی تعمیل بہ دل و جان کرتے ہیں اور اس کی اطاعت کا جذبہ ان کے رگ و ریشہ میں سرایت کر چکا ہے۔“ ابوجعفر نے کہا ”یہ بات تو اور بھی زیادہ تقاضا کرتی ہے کہ آپ اس کی طرف سے مطمئن نہ ہوں۔ لہذا اس کے بارے میں کوئی تدبیر ضرور کریں۔“ مگر ابوالعباس نے جواب دیا ”اے بھائی اس بات کو جانے دو اور ہاں اپنی اس رائے کو کسی بھی شخص پر ظاہر نہ ہونے دینا۔“

اب ہوا یہ کہ ایک روز ابوالعباس نے تنہائی میں باتیں کرتے کرتے حجاج بن ارطاة سے پوچھا ”کہ ابومسلم کے بارے میں تمہاری کیا رائے ہے؟“ اس نے کہا ”اے امیرالمومنین! خدا تعالیٰ اپنی کتاب میں فرماتا ہے ”لَوْ كَانَتْ فِیْهِمَا اِلٰهَةٌ اِلَّا اللّٰهُ لَفَسَدَتَا“ (اگر زمین و آسمان میں خدا کے سوا اور بھی کوئی معبود ہوتا تو یہ پراگندا و خراب ہو چکے ہوتے)“ ابوالعباس بولا ”بس کافی ہے۔ میں تمہارا مطلب جان گیا ہوں۔“

اسی اثنا میں ابومسلم نے محمد بن اشعث بن عبدالرحمن کو امیر فارس متعین کر کے بھیج دیا۔ ابوالعباس کا خیال یہ تھا کہ وہاں

اپنے چچا عیسیٰ بن علی کو مامور کرتا چنانچہ اس نے عیسیٰ بن علی کے نام فرمان جاری کر دیا اور اُسے حکم دیا کہ وہ فارس کی راہ لے۔ مگر جب وہ محمد بن اشعث کے پاس پہنچا تو اُس نے چارج دینے سے انکار کر دیا۔ اس پر عیسیٰ نے اُس سے پوچھا ”کیا تم امام ابوالعباس کے فرمانبردار نہیں ہو؟“ اس نے کہا ”یہ تو ٹھیک ہے مگر مجھے ابو مسلم نے یہ ہدایت کی تھی کہ اپنے منصب سے کسی کے بھی حق میں دستبردار نہ ہونا“۔

عیسیٰ بولا ”مگر ابو مسلم بھی تو امام کا چاکر ہے اور امام ہرگز پسند نہیں کرے گا کہ اس کا حکم رد کر دیا جائے“۔ محمد نے جواب دیا ”یہ بات جانے دو، میں تمہیں اس وقت تک عملداری نہ سونپوں گا جس وقت تک میرے پاس ابو مسلم کا حکمنامہ نہ پہنچ جائے“۔

اس پر عیسیٰ واپس ابوالعباس کے پاس پہنچ گیا اور سارا ماجرا کہہ سنایا۔ ابوالعباس کو بڑا تاؤ آیا اور اپنے چچا سے کہا کہ آپ یہیں میرے پاس ٹھہر جائیں۔ چنانچہ وہ ٹھہر گیا۔

اب یہ ہوا کہ ابو مسلم نے مغلیس بن سٹری کو سرزمینِ طخارستان کی حکومت کا پروانہ دیکر روانہ کر دیا اور وہ وہاں جا پہنچا مگر ابو منصور تیار ہو کر اس سے لڑنے کی خاطر نکل کھڑا ہوا۔ جب آسنا سامنا ہوا تو جنگ چھڑ گئی۔ مغلیس کو فتح نصیب ہوئی اور منصور اپنے رفقاء کی ایک جمعیت کے ساتھ بھاگ نکلا۔ مگر یہ جمعیت ریگستان میں جا پھنسی اور مارے پیاس کے ہلاک ہو گئی۔ اس طرح گویا مغلیس نے ملک سندھ کے دروازے پر ڈیرہ ڈال دیا۔

کچھ دنوں کے بعد ابو مسلم نے ابوالعباس کی خدمت میں عریضہ بھیجا کہ میں حاضر ہونے کی اجازت چاہتا ہوں اور حج کے موقع پر آپ کے یہاں مقیم رہنے کا متمنی ہوں۔ وہاں سے حج کے لیے چلا جاؤں گا۔ ابوالعباس نے اس بات کی اجازت دے دی اور ابو مسلم روانہ ہو پڑا۔ جب قریب پہنچا تو ابوالعباس نے جملہ اکابر اور افسرانِ فوج کو جو

حاضر تھے حکم دیا کہ اس کے استقبال کو جائیں۔ چنانچہ اس کا نہایت شاندار استقبال کیا گیا۔ جملہ اکابر اور قائد اس کے احترام میں سواریوں سے اتر پڑے۔ آخر جب ابو مسلم مدینہ ابوالعباس میں آن پہنچا تو ابوالعباس نے خود اپنے قصر میں اُسے مسہان ٹھیرایا اور اس کی تکریم و عزت میں کوئی دقیقہ فرو گزاشت نہ کیا تاآنکہ حج کا وقت آ گیا اور اس نے ابوالعباس سے اجازت طلب کی۔

ابوالعباس نے جواب دیا ”اگر میرے بھائی ابو جعفر نے بھی حج کا عزم نہ کر رکھا ہوتا تو میں آپ ہی کو امیر حج مقرر کرتا۔ اب تم دونوں کو امیر حج بنائے دیتا ہوں۔“

ابو مسلم نے کہا ”مجھے اس سے بڑھ کر اور کیا چاہیے“ اور پھر وہ دونوں رخصت ہو گئے۔ منصور آگے آگے تھا اور ابو مسلم پیچھے پیچھے۔ ادھر منصور اپنے خیمے اکھڑواتا ادھر ابو مسلم آ کے اپنے خیمے گڑوا دیتا۔ ہوتے ہوتے وہ دونوں مکے جا پہنچے، حج کیا اور لوٹ گئے۔

### ابو جعفر منصور

واپسی پر جب ابو جعفر مقام ”ذی عرق“ میں پہنچا تو اُسے مرگ امام (ابوالعباس) کی سناؤنی سنائی گئی۔ لہذا وہ وہیں ٹھیر گیا تاکہ ابو مسلم اُس کے پاس پہنچ جائے۔ جب وہ آ گیا تو اُسے بھی وفات ابوالعباس سے آگاہ کر دیا گیا۔ ابو مسلم کے آنسو بے اختیار بہ نکلے۔ منہ سے بات نہ نکلتی تھی۔ بس اتنا ہی کہا ”خدا امیر المومنین پر رحم کرے۔ انا لله وانا عليه راجعون“۔

اب ابو جعفر نے کہا ”میری رائے یہ ہے کہ تم اپنا سارا ساز و سامان اور لشکر و فوج جو ساتھ ہے یہیں چھوڑ جاؤ۔ یہ سب کچھ میرے ساتھ رہے گا اور تم دس آدمیوں کو ساتھ لے کر ڈاک کے گھوڑوں پر سوار ہو جاؤ اور انبار پہنچ کر فوجوں میں نظم و ضبط قائم کرو اور لوگوں کو تسلی و تشفی دو۔ ابو مسلم نے جواب دیا ”بجا، میں

اسی طرح کروں گا۔“

چنانچہ وہ اپنے دس خاص رفقاء کو ہمراہ لے کر مارا مار کرتا ہوا عراق میں جا وارد ہوا۔ جب انبار کے شہر مدینۃ ابوالعباس میں پہنچا تو پتا چلا کہ عیسیٰ بن علی بن عبداللہ بن عباس نے ابوجعفر منصور کی ولیعہدی سے روگردانی کر لی ہے اور لوگوں کو اپنی بیعت کے لیے بلا رہا ہے، لیکن جب لوگوں نے ابومسلم کو دیکھا تو اُس کی جانب جھک گئے اور عیسیٰ کا ساتھ چھوڑ دیا۔ بعد ازاں جب ابوجعفر آ گیا تو عیسیٰ نے اس سے معذرت کر لی۔ اُسے یہ بتایا کہ میں نے یہ سب کچھ فوج کو منظم، خزانوں کو محفوظ اور بیت‌الہال کو ماسون رکھنے کی خاطر کیا تھا۔ ابوجعفر نے اس کی معذرت قبول کر لی اور اس کی کارستانی پر کوئی مواخذہ نہ کیا۔ بہر حال لوگوں نے اکٹھے ہو کر ابوجعفر منصور کی بیعت کر لی۔

کچھ دنوں کے بعد اسے اہلِ شام کی بغاوت کا پتا چلا۔ وہ یوں کہ ابوالعباس نے اپنے چچا عبداللہ بن علی کو وہاں کا گورنر مقرر کر رکھا تھا۔ جب وہ ابوالعباس کی وفات سے آگاہ ہوا تو اپنے خلیفہ ہونے کا اعلان کر دیا اور جس قدر خراسانی عساکر ہمراہ تھے انہیں بہلا پھسلا کر ساتھ ملا لیا۔ ابوجعفر کو اس امر کا علم ہوا تو اس نے ابومسلم سے کہا ”اے مرد، یہ مہم یا تم سر کر سکتے ہو یا میں۔ یا تم شام جاؤ اور وہاں کا معاملہ سدھارو یا میں جاتا ہوں۔“

ابومسلم نے جواب دیا ”آپ نہ جائیں، میں جاتا ہوں۔“ چنانچہ وہ تیار ہوا اور دس ہزار جگردار خراسانی سپاہیوں کو ہمراہ لے کر شام میں جا اترا۔ اس کے پہنچتے ہی وہاں کا سارالشکر ابومسلم سے مل گیا اور عبداللہ بن علی اکیلا رہ گیا۔ ابومسلم نے درگزر سے کام لیا اور اس سے کوئی مواخذہ نہ کیا۔ ابوالعباس کی مدتِ خلافت چار سال چھ ماہ تھی۔

ابوجعفر نے ابومسلم کو رخصت کرنے کے ساتھ ہی یقطن بن

موسیٰ کو اس کے پیچھے پیچھے روانہ کر دیا تھا اور کہا تھا کہ ”اگر وہاں مالِ غنیمت ہاتھ لگے تو وہ تم اپنے قبضے میں لے لینا“۔ ابو مسلم کو اس بات کا علم ہوا تو اسے رنج پہنچا۔ لہذا کہا ”کیا امیرالمومنین یہاں کی اشیاء کے ضمن میں مجھے لائق اعتماد نہیں جانتے تھے کہ ایک نگران مجھ پر مقرر کر دیا“۔ اس بات نے اس کے دل میں شدید ہلچل ڈال دی۔

جب ابو جعفر کو احوالِ شام کے سدھر جانے کی اطلاع مل گئی تو وہ مدینہ ابوالعباس کی رہائش سے تنگ آ کے اپنے لاؤ لشکر سمیت مدائن کی جانب چل کھڑا ہوا اور ایک قصبے میں جسے ”رُومیہ“ کہتے تھے اور جو مدائن سے ایک فرسخ کے فاصلے پر تھا جا اترا اور پڑاؤ کر لیا۔ رُومیہ کو نوشیروان نے تعمیر کیا اور وہاں ملکِ روم کے قیدیوں کو بسایا تھا۔

اُدھر ابو مسلم نے واپسی پر فرات کے کنارے کنارے عراق کی راہ لی اور انبار کے علاقے میں پہنچ گیا (جہاں مدینہ ابوالعباس تھا) اور پھر قطع مسافت کر کے کرخِ بغداد میں جا ٹھیرا۔ یہ اس زمانے میں ایک معمولی سا قصبہ تھا۔ وہاں سے دجلہ عبور کیا اور مدائن کی راہ سے ہٹ کر خراسان کی جانب روانہ ہو پڑا۔ ابو جعفر کو بھی اس امر کی اطلاع مل گئی لہذا اس کے نام رقعہ لکھا کہ ”میں بعض ایسے معاملات کے بارے میں تم سے مشورہ کرنا چاہتا ہوں جو رقعے میں درج نہیں کیے جا سکتے۔ اس لیے جہاں میرا یہ رقعہ ملے وہیں اپنے لشکر کو چھوڑ دو اور میرے پاس چلے آؤ“۔ مگر ابو مسلم نے نہ منصور کے خط کو درخوراعتنا جانا اور نہ خود منصور کی کوئی پروا کی۔

ابو جعفر منصور کے رفقاء میں ایک شخص جریر بن یزید بن عبداللہ بھی تھا۔ وہ جریر بن عبداللہ بَجَلی کی اولاد میں سے تھا۔ بڑا دراک، معاملہ رس اور سادبر شخص تھا۔ اس سے ابو جعفر نے کہا ”تم ڈاک کے گھوڑوں پر سوار ہو جاؤ۔ ابو مسلم سے ملو اور اُسے واپس

لانے کی کوشش کرو وہ ناراض ہو کر گیا ہے اور مجھے خطرہ ہے کہ میرے خلاف گڑ بڑ کرے گا، اُسے واپس لانے کے لیے بہترین سے بہترین جو داؤ لگا سکتے ہو لگاؤ۔“

جریر بن یزید اٹھ دوڑا اور اثنائے راہ میں کسی مقام پر ابو مسلم کے پاس جا پہنچا۔ ابو مسلم اپنے لشکر سمیت کہیں پڑاؤ کیے ہوئے تھا۔ جریر اس کے خیمے میں گیا، ملاقات کی اور کہا ”اے امیر! آپ نے اپنی جان کھپا دی۔ رات جاگتے کاٹی اور دن دوڑتے بھاگتے بسر کیا تاکہ آپ کے مولیٰ اور آپ کے نبی کے اہل بیت فتحیاب ہوں اور اب جبکہ وہ مضبوطی سے تختِ حکومت پر براجمان ہو گئے ہیں اور ان کا اقتدار محکم بنیادوں پر استوار ہو گیا ہے اور ان کے ضمن میں آپ کی دلی مراد برآ گئی ہے تو آپ اس حال میں واپس جا رہے ہیں۔ لوگ کیا کہیں گے؟ کیا آپ یہ خیال نہیں کرتے کہ یہ چیز آپ کے لیے وجہ طعن و تشنیع بن جائے گی، زندگی میں بھی اور موت کے بعد بھی؟“۔ خلاصہ یہ کہ جریر اسی طرح کی باتیں کرتا رہا اور چمٹا رہا یہاں تک کہ ابو مسلم نے اس کے ہمراہ واپس منصور کے پاس جانے کا تہیہ کر لیا اور لشکر کو اسی جگہ چھوڑ دیا۔ اپنے ساتھ فقط ایک ہزار خراسانی سوار لیے۔ یہ جمعیت خراسان کے بہترین سپاہیوں اور سالاروں پر مشتمل تھی۔ ابو مسلم کہا کرتا تھا ”مجھے سنجموں نے یہ بتایا ہے کہ میں قتل ہوں گا تو روم ہی میں ہوں گا۔“

## ابو مسلم خراسانی کا قتل

ہوتے ہوئے ابو مسلم رومیہ میں ابو جعفر کے پاس پہنچ گیا، جب ملنے گیا تو ابو جعفر نے اٹھ کے اُسے گلے سے لگایا۔ اُس کے لوٹ آنے پر بڑی مسرت کا اظہار کیا اور کہا ”تم تو ہم سے ملے بغیر جا رہے تھے مگر مجھے تم سے کچھ باتیں کرنی ہیں لہذا یہاں ٹھہر جاؤ۔ جا کے کپڑے اتارو اور آرام کرو تاکہ سفر کی تھکاوٹ دور ہو جائے۔ چنانچہ ابو مسلم اٹھ کے ایک محل میں چلا گیا جو اس کے لیے بطور خاص

سجایا گیا تھا۔ وہیں ارد گرد اپنے ساتھیوں کا بھی ڈیرا ڈلوا دیا۔ وہاں اُس نے تین روز قیام کیا۔ ہر روز سوار ہو کر ابو جعفر کے پاس جاتا اور عین اس کے دربار والے کمرے کے دروازے پر جا کر گھوڑے سے اترتا۔ اندر جا کر ابو جعفر سے ملاقات کرتا، تھوڑی دیر بیٹھتا پھر دونوں کے مابین مختلف مسائل پر تبادلہ خیال ہوتا رہتا۔

چوتھے دن ابو جعفر نے عثمان بن نہیک کو جو اسکے محافظ دستے کا سالار تھا اور ثبّت بن روح کو جو اس کی پولیس کا حاکم تھا اور ابو فلاں بن عبداللہ کو جو اس کے سواروں کا سالار اعلیٰ تھا بلایا اور انہیں ابو مسلم کو ہلاک کر دینے پر متعین کر دیا۔ انہیں حکم یہ تھا کہ وہ جس کمرے میں مجلس منعقد کرتا ہے اس کے ساتھ والے کمرے میں چھپ رہیں۔ یہ بھی کہہ رکھا تھا کہ جب میں تین بار تالی پیٹوں تو نکل آنا اور ابو مسلم کے ٹکڑے اڑا دینا۔ ساتھ ہی حاجب کو ہدایت کر دی تھی کہ ابو مسلم جب اندر آنے لگے تو اس سے تلوار لے لینا۔ اب جو وہ آیا تو حاجب نے داخل ہوتے وقت اس سے تلوار لے لی۔ اُسے بہت غصہ آیا لہذا داخل ہوتے ہی ابو جعفر سے کہا ”اے امیرالمومنین جو سلوک میرے ساتھ کیا گیا ہے میرے جیسے لوگوں کے ساتھ ہرگز نہیں کیا جاتا۔ حد ہے میرے کندھے پر سے تلوار بھی اتار لی گئی ہے۔“

ابو جعفر بولا ”کس نے اتار لی ہے، اس پر اللہ کی مار، بیٹھ جاؤ، کوئی بات نہیں۔“

ابو مسلم بیٹھ گیا، اس نے سیاہ خزکی قبا اوڑھ رکھی تھی۔ ایک گاؤ تکیہ لگا دیا گیا۔ اس وقت کمرے میں ان دونوں کے سوا اور کوئی نہ تھا۔ اب ابو جعفر نے کہا ”کیا یہ ٹھیک نہیں کہ تم نے مجھ سے ملے بغیر خراسان جانے کا ارادہ کر لیا تھا۔“ ابو مسلم نے جواب دیا ”وہ اس لیے کہ آپ نے میرے پیچھے پیچھے اموال غنیمت کے شمار و حساب کی خاطر ایک نگران روانہ کر دیا تھا۔ کیا آپ اُس معاملے میں مجھے لائق اعتماد نہ جانتے تھے؟“ اس پر ابو جعفر نے اُسے

ڈانٹ دیا۔ لہذا ابو مسلم بولا ” اے امیر المومنین میری قربانی کو آپ نے نظر انداز کر دیا ہے۔ آپ کو یہ یاد نہیں رہا کہ میں نے دن رات کس قدر مشقت اٹھائی ہے۔ جان کھپائی ہے اور جب کہیں جا کر آپ لوگوں کے ہاتھ زمامِ اقتدار تھائی ہے۔“

ابو جعفر نے جواب دیا ” اے خبیث عورت کے فرزند۔ اگر تمہاری جگہ کوئی کالی باندی بھی اس کام کا ذمہ لیتی تو وہی کچھ کر گزرتی جو تم نے کیا ہے۔ تمہارے ہاتھوں جو امور سرانجام پائے ہیں وہ خدا کی رضا و منشا کے باعث سرانجام پائے ہیں۔ ہم اہل بیت تھے خدا نے ہماری دعوت کو تقویت بخشی۔ ہم حقدار تھے خدا نے حق ہمارے پاس لوٹا دیا۔ اگر یہ سب کچھ تمہاری محنت، تدبیر اور قوت سے عمل میں آنا ہوتا تو یقین جانو تم کچھ بھی نہ کر سکتے۔ اے زنِ فاحشہ کے پسر! کیا تم نے خط لکھ کے مجھ سے میری پھوپھی آمنہ بنت علی بن عبداللہ کا رشتہ طلب نہیں کیا تھا؟ اور اس خط میں تم نے کیا یہ بیان نہیں کیا تھا کہ تم سلیط بن عبداللہ بن عباس کے بیٹے ہو؟ تم اوگھٹ پر آن چڑھے ہو؟“

اس پر ابو مسلم نے عرض کیا ” اے امیر المومنین میری وجہ سے آپ نہ اندوہ گیں ہوں، نہ خشمگیں، میں بہت چھوٹا ہوں۔ میری کیا حیثیت کہ آپ کے حق میں ایسی گستاخی کروں“۔ اس موقع پر ابو جعفر نے تالی پیٹی اور تین بار پیٹی۔ چنانچہ چھپے ہوئے افراد نکل آئے۔ جب ابو مسلم نے انہیں دیکھا تو اسے یقین ہو گیا کہ اب خیر نہیں۔ اس لیے اٹھا کہ ابو جعفر کے پاؤں کو پکڑ کے بوسہ دے مگر ابو جعفر نے اس کے لات ماری اور وہ ایک کونے میں جا رہا۔ ساتھ ہی تلواریں پڑنے لگیں، اس وقت ابو مسلم کے منہ سے نکلا ” کوئی ایسا ہتھیار بھی ہے جس کی مدد سے آدمی خود اپنی مدافعت کر سکے“۔ مگر تلواریں پڑتی رہیں حتیٰ کہ وہ ٹھنڈا ہو گیا۔ پھر اُسے ابو جعفر کے حکم سے ایک غالیچے میں لپیٹ کر کمرے کے ایک گوشے میں رکھ دیا گیا۔



ابومسلم نے ابوجعفر کے یہاں آتے وقت عیسیٰ بن علی سے کہا کہ ”میرے ساتھ امیرالمومنین کے پاس چلو۔ میں بعض معاملات کے ضمن میں انہیں ذرا سرزنش کرنا چاہتا ہوں“۔ عیسیٰ نے جواب دیا تھا ”تم چلو میں آیا“۔

اب جو وہ ابوجعفر کے پاس آیا تو پوچھا ”اے امیرالمومنین ابومسلم کہاں ہے؟“ کہا ”وہ دیکھو، اس فرش پر لیٹا پڑا ہے“۔ عیسیٰ نے پوچھا ”کیا آپ نے اُسے قتل کر ڈالا ہے؟ مگر اس کے لشکریوں سے کیونکر نیٹیں گے؟ وہ تو اُسے اپنا خدا بنائے ہوئے ہیں؟“ اس پر ابوجعفر نے ایک ہزار تھیلیاں تیار کرنے کا حکم دیا کہ ان میں سے ہر ایک میں تین تین ہزار درہم ہوں۔

اتنے میں ابومسلم کے لشکریوں کو بھی صورتِ حال کا احساس ہو گیا۔ چنانچہ انہوں نے نعرے بلند کیے اور تلواریں سونت لیں۔ اس پر ابوجعفر نے حکم دیا کہ وہ تھیلیاں ابومسلم کے سرسمیت ان کی طرف پھینک دی جائیں۔ لہذا عیسیٰ نے محل کی بلندترین چھت پر چڑھ کر آواز دی ”اے اہلِ خراسان! امیرالمومنین کے دیگر غلاموں کی طرح ابومسلم بھی ان کا ایک غلام تھا۔ وہ اُس سے ناراض ہو گئے اور قتل کر ڈالا۔ تم طیش میں مت آؤ۔ امیرالمومنین تمہاری سب امیدیں بر لائیں گے“۔

یہ سن کر وہ لوگ گھوڑوں سے اتر پڑے۔ ہر ایک نے ایک ایک تھیلی اٹھالی، سر وہیں پڑا رہ گیا۔

اس کے بعد ابوجعفر نے ابومسلم کے رفقاء کے لیے گرانقدر وظائف اور جاگیریں مقرر کر دیں۔ اس ضمن میں جاری کردہ احکام انہیں پڑھ کر سنا دیے گئے۔ جس سے ان کی آرزوئیں اور امنگیں بڑھ گئیں۔ دیگر خراسانی سپہ سالاروں اور رئیسوں کو بھی بڑے بڑے عطیات اور انعامات سے نوازا گیا۔ لہذا وہ سب ابوجعفر سے راضی ہو گئے۔ اس طرح ۵۱۳۸ میں ابوجعفر کامل اقتدار کے ساتھ خلیفہ بن گیا، اور ملک بھر میں اپنے حکام اور عمال روانہ کر دیے۔

## شہر بغداد

ابوجعفر چاہتا تھا کہ اپنے لیے اور عساکر کے لیے ایک شہر تعمیر کر کے اُسے دارالخلافت بنائے لہذا وہ مناسب جگہ کی تلاش میں بہ نفس نفیس روانہ ہوا اور دیکھتا بھالتا بغداد پہنچ گیا۔ وہ ان دنوں معمولی سا قصبہ تھا جہاں ہر ماہ میلا لگتا تھا۔ اُسے وہ جگہ پسند آ گئی۔ چنانچہ اپنے لیے، اپنے بیٹوں، موالیوں اور خادموں کے لیے رقبہ مقرر کر دیا۔ شہر کی طرح ڈال دی۔ نام اس کا ”مدینۃ السلام“ رکھا۔ درمیان میں بڑی مسجد سے متصل اپنا محل کھڑا کر لیا۔

ازاں بعد شہر کے گرد اپنے عساکر کے لیے سفیدہ زمین تقسیم کی اور خراسان کے ہر شہر کی نفی کے لیے الگ الگ گوشہ مقرر کر دیا۔ پھر سب کو حکم دے دیا کہ اپنے اپنے مکان تعمیر کریں۔ اخراجات تعمیر کے معاملے میں انہیں کھلے دل سے امداد دی۔ ساتھ ہی یہ حکم بھی دیا کہ ”دمتھا“ کے مقام سے جو بغداد سے آٹھ فرسخ کے فاصلے پر تھا نہر نکال کے لائی جائے۔ چنانچہ وہ نہر بغداد میں پہنچا دی گئی تاکہ شام و جزیرہ کی اشیاء اس نہر کے ذریعے بغداد پہنچتی رہیں۔ موصل اور موصل سے متصلہ علاقوں کی اشیاء دریائے دجلہ کے ذریعے پہنچ جاتی تھیں۔ بغداد کی تعمیر ۱۳۹ھ میں واقع ہوئی تھی۔

ابوجعفر نے ۱۴۰ھ کا حج خود پڑھایا۔ واپسی پر مدینہ رسول کی راہ اختیار کی اور اہل مدینہ کے لیے وظائف مقرر کیے۔ کھلے دل سے روزینے معین کیے اور عطیات و انعامات بانٹے۔ وہاں سے شام کا قصد کیا۔ مقصود بیت المقدس کی زیارت تھی۔ بیت المقدس میں ایک مہینہ گزار کے رقتہ کی راہ لی اور اس سال کا باقی حصہ وہیں بسر کر دیا۔ پھر وہاں سے ڈیرہ ڈانڈا اٹھایا اور مدینۃ السلام میں جا پہنچا۔ کامل ایک سال وہیں اقامت گزیر رہا۔

## فرقہ راوندیہ

اگلے سال ۵۱۴۲ میں ابو جعفر نے بصرے کے ارادے سے کوچ کیا۔ وہاں پہنچا تو اُسے بتایا گیا کہ فرقہ راوندیہ نے سرکشی اختیار کر لی ہے۔ وہ لوگ ابومسلم کے خون کا بدلہ چاہتے ہیں، اور اطاعت سے روگردان ہیں۔ چنانچہ اس نے ہازم بن خزیمہ کو ان کی سرکوبی کے لیے روانہ کیا۔ خازم نے انہیں حوالہ تیغ کر دیا، جو بچے انہیں منتشر کر دیا۔ ازاں بعد ابو جعفر نے معن بن زائدہ کو یمن کی حکومت پر متعین کر کے اس کے نام فرمان صادر کر دیا اور خود وہ سال بصرے ہی میں بسر کر دیا۔

بیان کیا جاتا ہے کہ عمرو بن عبید ابو جعفر سے سنے آئے تو ابو جعفر نے انہیں دیکھتے ہی ہاتھ بڑھایا۔ مصافحہ کیا اور اپنے پہلو میں بٹھا لیا۔ عمرو نے بات چھیڑی اور کہا ”اے امیرالمومنین! خدا نے آپ کو ساری دنیا دے ڈالی ہے لہذا آپ اس کے کچھ حصے کے بدلے میں اللہ سے اپنی جان (کی بخشش) خرید لیں۔ جان لیں کہ اللہ آپ سے وہی کچھ چاہتا ہے جو آپ اللہ سے چاہتے ہیں۔ ظاہر ہے کہ آپ اللہ سے اپنے حق میں انصاف کے سوا کسی اور شے پر راضی نہیں ہو سکتے۔ اسی طرح اللہ بھی آپ سے جبھی راضی ہو سکتا ہے کہ رعیت کے حق میں عدل روا رکھیں۔ اے امیرالمومنین! آپ کی بارگاہ سے ادھر ادھر ظلم و زیادتی کی آگ بھڑک رہی ہے۔ آپ کی بارگاہ سے ادھر ادھر نہ کتاب اللہ کے مطابق عمل ہو رہا ہے نہ سنتِ رسول کے موافق۔ اے امیرالمومنین! اَلَسْمُ تَرَ كَيْفَ فَعَلَ رَبُّكَ بِعِبَادِهِ، اِرْمَ ذَاتِ الشَّعْمَادِ! (کیا تُو دیکھتا نہیں کہ تیرے خدا نے عاد کا کیا حال کیا۔ وہ جو ارم تھے بڑے ستونوں والے) اور یہ سورۃ آخر تک پڑھ کر سنا دی۔ پھر کہا خدا کی قسم جو لوگ قوم عاد کی طرح کے کام کریں گے... کہتے ہیں کہ اتنا سنا تو ابو جعفر

نے رونا شروع کر دیا۔

پاس سے ابن مجالد بولا : ” رہنے دو اے عمرو ، تم نے آج امیرالمومنین کو بہت دکھ دیا ہے “۔

عمرو نے پوچھا : ” اے امیرالمومنین یہ شخص کون ہے ؟ “

جواب دیا : ” یہ آپ کا بھائی ابن مجالد ہے “۔

عمرو نے کہا ” اے امیرالمومنین ابن مجالد سے بڑا آپکا دشمن اور کوئی نہیں ہو سکتا۔ وہ خود تو آپ کو نصیحت سے محروم رکھتا ہی ہے دوسروں کو بھی نہیں کرنے دیتا۔ حالانکہ آپ کو موت کے بعد زندہ ہونا ہے اور خدا کے حضور کھڑے ہو کر ہر نیکی و بدی کے لیے جوابدہ ہونا ہے۔ خواہ وہ نیکی اور بدی رائی کے دانوں کے برابر ہی کیوں نہ ہو “۔

کہا جاتا ہے کہ اس پر ابو جعفر نے اپنی خاتم پھینک دی اور کہا ” میں تمہیں قصر و بارگاہ کے باہر پوری سلطنت کا متولی مقرر کرتا ہوں۔ اپنے اصحاب کو بلاؤ اور مناصب ان کے سپرد کر دو “۔ عمرو نے جواب دیا ” جب تک میرے اصحاب یہ نہ دیکھ لیں گے کہ آپ جس طرح عدل کے حق میں باتیں کرتے ہیں اسی طرح عملاً بھی عدل کی راہ پر گامزن ہیں وہ آپ کے پاس نہ آئیں گے “۔ یہ کہا اور اٹھ کر چل دیے۔

۵۱۴۳ میں ابو جعفر بصرے سے نکلا اور سرزمین جبل کا رخ کیا تاآنکہ نہاوند میں پہنچ گیا۔ اس نے سن رکھا تھا کہ یہ بڑی فضا کی جگہ ہے۔ ایک مہینہ وہاں قیام پذیر رہا۔

وہاں سے واپسی کی راہ لی اور مدائن میں ٹھہر گیا۔ سال کا باقی حصہ وہیں گزار دیا۔ وہیں سے خُذِیْمَہ بن خازم کے نام پورے طبرستان کی حکومت کا فرمان صادر کیا۔ پھر جب ۵۱۴۴ کے حج کا موسم آ گیا ، تو مدائن سے رخصت ہو کر ربذہ میں جا اترا۔ حج کیا اور لوٹ گیا۔ (اس بار) مدینہ طیبہ کی زیارت نہ کی۔

اس سال ابو جعفر کے خلاف محمد بن عبداللہ بن حسن بن حسن رضی بن علی رضی بن ابی طالب علیہ السلام نے جو نفس زکیہ کے لقب سے ملقب ہیں علم بغاوت بلند کیا۔ چنانچہ اُس نے عیسیٰ بن موسیٰ بن علی کو سواروں کی کمان دے کر ان کے مقابلے پر بھیجا اور نفس زکیہ قتل ہو گئے۔ ان پر خدا کی رحمت ہو۔ پھر نفس زکیہ کے بھائی ابراہیم بن عبداللہ بن حسن بن حسن نے بغاوت کی۔ وہ ہلاک ہو گئے۔ خدا ان سے راضی رہے۔

### ابو جعفر منصور کی وفات

۵۱۵۸ میں ابو جعفر نے حج کے ارادے سے کوچ کیا اور بئر سیمون کے قریب بمقام ابطح اتر پڑا۔ وہیں بیمار ہوا اور شنبے کی صبح کو رحلت کر گیا۔ یہ ماہ ذوالحجہ کی چھٹی تاریخ کا واقعہ ہے۔ اس سال نماز حج ابراہیم بن محمد بن یحییٰ بن محمد بن علی بن عبداللہ بن عباس نے پڑھائی۔ ابو جعفر کی نماز جنازہ عیسیٰ بن موسیٰ نے پڑھائی۔ اس نے بیس برس خلافت کی۔ وفات کے وقت عمر تریسٹھ برس تھی اور مکے کے بالائی حصے میں مدفون ہوا۔

### محمد المہدی کی حکومت

اب لوگوں نے مہدی بن منصور کی بیعت کر لی۔ شنبے کا روز تھا۔ ماہ ذوالحجہ کی سترہ تاریخ تھی۔ اسی سال مہدی نے یہ حکم دیا کہ تمام جامع مسجدوں میں مقصورے بنا دیے جائیں۔ ۵۱۶۰ میں مہدی نے حج کیا۔ واپسی پر مدینہ طیبہ کی راہ اختیار کی اور حکم دیا کہ مسجد نبوی کے ارد گرد کے گھر اور مکان خرید لیے جائیں تاکہ مسجد کو وسیع کیا جا سکے۔ ۵۱۶۲ میں جرجان کے علاقوں میں ایک فرقے نے جسے *مُحَمَّرَة* (سرخ پوش) کہتے ہیں سر اٹھایا مگر عمرو بن علاء نے ان پر چڑھائی کر کے انہیں تتر بتر کر دیا۔ اسی سال مہدی نے اپنے بیٹے موسیٰ الہادی کو اور اس کے بعد الرشید کو ولیعهد مقرر کر دیا۔ ۵۱۶۹ میں موسیٰ بن مہدی جرجان گیا۔ مہدی خود بغرض سیر و تفریح

مَسَابِثَانِ مِی جَا ٹھیرا اور وہیں فوت ہو گیا۔ اس وقت وہ تینتالیس برس کا تھا۔ مدتِ خلافت دس سال اور ڈیڑھ ماہ تھی۔

## موسیٰ الہادی کی حکومت

اب خلافت کی باگ موسیٰ الہادی کے ہاتھ میں آ گئی جو اس وقت جرجان میں تھا۔ باقاعدہ بیعت مدینۃ السلام بغداد میں کی گئی۔ ماہ محرم کی بائیسویں تاریخ کا واقعہ ہے۔ اسی سال حسین بن علی بن حسن نے مدینہ میں علم بغاوت بلند کر کے مکہ کی سمت کوچ کیا۔ ان کے مقابلے پر عیسیٰ بن موسیٰ اور عباس بن علی نکلے اور انہیں قتل کر دیا۔

۱۷۰ھ میں امام موسیٰ بن مہدی (الہادی) نے بمقام عیسیاباد وفات پائی۔ یہ ماہ ربیع الاول کی پندرہ تاریخ تھی۔ وفات کے روز اس کی عمر چوبیس برس تھی اور عرصہ خلافت ایک سال ایک ماہ اور چوبیس دن تھا۔

## ہارون الرشید کی خلافت

اسی سال ہارون الرشید کو مسند خلافت پر بٹھایا گیا۔ اس نے حج کیا، مدینہ شریف پہنچا اور اہل مدینہ کو کھلے دل سے عطیات و وظائف سے نوازا۔ وہاں سے عراق کی سمت روانہ ہوا اور کوفے میں پہنچ کے ابوالعباس طوسی کو خراسان کی گورنری پر تعینات کیا۔ وہ وہاں دو برس رہا۔ پھر ہارون نے اُسے معزول کر کے اس کی جگہ محمد بن اشعث کو ماسور کر دیا۔ ۱۷۴ھ میں سرزمین شام میں یمنیوں اور مضریوں کے مابین عصبیت کی آگ بھڑک اٹھی اور طرفین نے لڑتے لڑتے ایک دوسرے کے بے شمار امراء کو ہلاک کر ڈالا۔ اس سال نماز حج خود ہارون نے پڑھائی۔ اس کے دونوں بیٹے محمد اور عبداللہ بھی اس کے ساتھ تھے۔ وہاں اس نے دونوں کی ولیعہدی کی وصیت تحریر کی۔ پہلا ولیعہد محمد کو بنایا اور دوسرا عبداللہ الامون کو۔ اس تحریر کو کعبے کے اندر آویزاں کر دیا اور پھر مدینے کی طرف چلا گیا۔

اسی سال خراسان کی حکومت غطریف بن عطاء کو عطا کی ۔  
 علی بن حمزہ کسائی کا بیان ہے کہ مجھے ہارون الرشید نے محمد اور  
 عبداللہ کا اتالیق مقرر کیا تھا اور میں ادب آداب کے معاملے میں اُن  
 سے بڑی سختی برتتا تھا ۔ ذرا ذرا سی بات پر شدید مواخذہ کرتا تھا ، خاص  
 طور پر محمد کے حق میں ۔ چنانچہ ایک روز میرے پاس ام جعفر کی باندی  
 خالصہ آئی اور کہا ” جناب کسائی ، میری مالکہ آپ کی خدمت میں  
 سلام عرض کرتی ہیں اور عرض کرتی ہیں کہ میرے بیٹے محمد پر سختی  
 نہ کیا کریں وہ میرے دل کا حاصل اور میری آنکھوں کی ٹینڈک ہے ،  
 میرا جی اس کے معاملے میں بری طرح جلتا ہے “ ۔

میں نے خالصہ کو جواب دیا ” محمد اپنے والد کے بعد خلافت کا  
 اسیدوار ہے لہذا اس کی تادیب میں کمی جائز نہیں “ ۔ خالصہ بولی  
 ” اصل میں میری مالکہ اگر کڑھتی ہے تو اس کا ایک سبب ہے اور وہ  
 میں تمہیں بتاتی ہوں ۔ جس رات محمد پیدا ہوا تھا اسی رات میری  
 مالکہ نے خواب میں دیکھا کہ چار عورتیں بچے کی طرف بڑھی ہیں  
 اور اُسے دائیں بائیں اور آگے پیچھے سے گھیر لیا ہے ۔ اب جو اس کے  
 سامنے تھی کہنے لگی ” یہ ہے بادشاہ جس کی عمر تھوڑی ہے ، دل تنگ  
 ہے ، غرور بہت ہے ، اقتدار کمزور ہے ، گناہ زیادہ ہیں ، سخت بے وفا اور  
 بدعہد ہے “ ۔

پھر پیچھے والی بولی ” یہ ہے بادشاہ جو تباہ کار ، فضول خرچ اور  
 ہتھ چھٹ ہے ۔ اس میں انصاف کم ہے اور اسراف زیادہ “ ۔ پھر دائیں  
 طرف والی بولی ” یہ ہے بادشاہ بھاری بھر کم ، تنک مزاج ، بڑا بدکار  
 رشتہ و پیوند کو کاٹ دینے والا “ ۔ پھر بائیں طرف والی بولی ” یہ ہے  
 بادشاہ غدار ، جس کے لیے ٹھوکریں بے شمار ہیں اور تباہی فوری ہے “ ۔  
 یہ کہنے کے خالصہ رو پڑی اور کہا ” کیا کوئی تنبیہ و احتیاط  
 فائدہ مند ثابت ہو سکتی ہے ؟ “

اصمعی سے مروی ہے وہ کہتا ہے کہ میں ہارون الرشید کی خدمت  
 میں حاضر ہوا ۔ میں دو برس بصرے میں مقیم رہنے کے باعث اُس کا

دیدار نہ کر سکا تھا۔ مجھے دیکھ کر اشارہ کیا کہ میں اس کے قریب بیٹھ جاؤں۔ میں تھوڑی دیر بیٹھا اور اُٹھ کھڑا ہوا مگر ہارون نے پھر بیٹھنے کا اشارہ کیا۔ میں پھر بیٹھ رہا تاآنکہ حاضرین چھٹ گئے لہذا مجھ سے کہا ”اے اصمعی تم مجھ اور عبداللہ سے نہیں ملنا چاہتے؟“ میں نے عرض کیا ”ملنا چاہتا ہوں۔ اے امیرالمومنین اس سے زیادہ مجھے اور کیا مطلوب ہے۔“ میں ابھی اسی خیال سے اٹھا تھا کہ جا کے انہیں سلام کر لوں۔“ کہا ”کافی ہے۔“

ذرا دیر بعد کسی کو حکم دیا ”مجھ اور عبداللہ کو میرے پاس لایا جائے۔“ چنانچہ ایک شخص روانہ ہو گیا۔

اصمعی کہتا ہے کہ دونوں امیرالمومنین کے حکم کی تعمیل میں حاضر ہو گئے۔ آئے تو یوں محسوس ہوا گویا دو چاند نکل آئے ہیں۔ چھوٹے چھوٹے قدم بھر رہے تھے، نظریں زمین میں گڑی تھیں تاآنکہ والد کے روبرو آن کھڑے ہوئے اور سلامِ خلافت عرض کیا۔ ہارون نے اشارہ کیا تو دونوں اس سے قریب ہو گئے لہذا اُس نے مجھ کو دائیں جانب اور عبداللہ کو بائیں جانب بٹھا لیا۔ پھر مجھ سے کہا ”ذرا ان کا امتحان لو۔“ چنانچہ میں مختلف آداب کے بارے میں سوال کرنے لگا اور وہ ہر بات کا بالکل صحیح جواب دیتے رہے۔ پھر ہارون نے مجھ سے پوچھا ”ان کے آداب کیسے پائے۔“

میں نے جواب دیا ”اے امیرالمومنین میں نے ان دونوں جیسے صاحبِ فہم اور سریع الذہن بچے دیکھے ہی نہیں۔ خدا ان کی عمر دراز کرے اور امت کو ان کی رافت و عنایت اور پناہ سے نوازے۔“

یہ سن کر ہارون نے دونوں کو سینے سے چمٹا لیا۔ اس کی آنکھیں نم آلود ہو گئیں، آنسو بہ نکلے، پھر جلد ہی انہیں رخصت کر دیا۔ جب وہ اٹھ کر چلے گئے تو کہا ”اُس وقت کیا کرو گے جب یہ دونوں ایک دوسرے کے دشمن اور بدخواہ ہوں گے، جب دونوں میں جنگ ٹھن جائے گی، خون کی ندیاں بہ نکلیں گی اور بے شمار لوگ جو اُس وقت بقیہ حیات ہوں گے بصد حسرت کہیں گے ”اے کاش ہم مر چکے ہوتے۔“



میں نے عرض کیا ” اے امیرالمومنین اس بات کی ان کے بارے میں ان کی پیدائش پر منجموں نے پیش گوئی کی تھی یا علماء کی کوئی روایت ہے ؟ “

ہارون نے کہا ” منجموں نے نہیں بلکہ علماء نے اوصیاء سے اور اوصیاء نے انبیاء سے روایت کی ہے “

کہتے ہیں کہ ماسون الرشید اپنے زمانہ خلافت میں کہا کرتا تھا ” میرے والد رشید نے موسیٰ بن جعفر بن محمد سے لے کر اب تک ہمارے مابین جو کچھ ہوتا رہا تھا وہ سب کچھ سن رکھا تھا لہذا جو کچھ اس نے کہا تھا اس بنا پر کہا تھا “

اصمعی کا بیان ہے کہ ” ہارون کو کہانیاں سننے کا بڑا شوق تھا۔ اہل دنیا کے قصے اور افسانے بہت پسند تھے چنانچہ جب کبھی زیادہ شوق چراتا مجھے بلوا لیتا اور جب رات پوری طرح مسلط ہو جاتی تو میں داستانیں سنانے لگ پڑتا۔ ایک شب جو میں آیا تو اس کے پاس اور کوئی بھی نہ تھا۔ میں نے ذرا سی دیر کوئی کہانی سنائی مگر اس نے سر جھکا لیا اور سوچ میں پڑ گیا، کچھ دیر بعد کہا ” اے غلام! عباسی کو میرے پاس بلا لاؤ “۔ مراد فضل بن ربیع تھا۔ وہ آ کے حاضر خدمت ہوا تو اسے بیٹھنے کی اجازت مرحمت کی اور کہا ” اے عباسی! میں ولیعهد کے بارے میں مضطرب ہوں اور چاہتا ہوں کہ حکومت کا معاملہ محمد اور عبداللہ کے حق میں طے کر دوں۔ مجھے معلوم ہے، کہ محمد ہواپرست، لہو و لعب کا دلدادہ اور لذت کوش شخص ہے۔ اگر میں حکومت اس کے حوالے کر دوں تو رعیت کے لیے وبال بن جائے گا۔ اقتدار کو بگاڑ دے گا، دور پار کے سرکش و متمرد اس پر چڑھ دوڑیں گے۔ اگر اسے محروم کر کے حکومت عبداللہ کو دے دوں تو وہ ان کے حق میں معتدل رویہ روا رکھے گا اور مملکت کو بھی درست کرے گا۔ اس میں منصور کی سی ہوشیاری و دورانہدیشی اور

مہدی کی سی جرأت و مردانگی ہے۔ بہر حال تمہاری کیا رائے ہے؟“

فضل نے کہا ”اے امیرالمومنین! یہ معاملہ بڑا ہی اہم ہے۔ اس ضمن میں اگر لغزش ہو گئی تو ازالہ نہ ہو سکے گا۔ پھر یہ کہ اس بارے میں کچھ کہنے کے لیے یہ مناسب موقع و محل نہیں“۔ میں سمجھ گیا کہ وہ خلوت چاہتے ہیں لہذا میں دونوں کے پاس سے اٹھ کر صحن قصر کے ایک گوشے میں جا بیٹھا۔ انہوں نے تبادلہ خیالات شروع کیا اور اسی رد و کد میں صبح کر دی، آخر دونوں متفق ہو گئے کہ محمد ہی کو ولیعہد بنا دیا جائے اور عبداللہ اس کے بعد مسند نشین ہو۔ نیز یہ کہ اموال و عساکر دونوں میں بانٹ دیے جائیں۔ محمد دارالخلافت میں رہے اور مامون خراسان کی حکومت سنبھال لے۔

صبح ہوئی تو ہارون نے اپنے تمام قائدین۔ افواج کو اکٹھا کیا اور انہیں پہلے محمد اور اس کے بعد عبداللہ المامون کی بیعت کرنے کے لیے کہا۔ سبھی نے سر تسلیم خم کیا اور بیعت کر لی۔

۱۸۰ھ میں ہارون نے علی بن عیسیٰ بن ہامان کو خراسان کی حکومت پر متعین کیا، اسی سال خود بھی سرزمین شام کے دورے پر نکلا اور موصل کا رخ کیا۔ جب وہاں پہنچا تو حکم دیا کہ موصل کا شہر مسمار کر دیا جائے۔ وجہ یہ تھی کہ اہل موصل ہارون کے عامل پر چڑھ دوڑے تھے۔

اسی سال اہل خراسان نے بھی وہاں ایک عامل پر ہلّہ بولا اور اُسے قتل کر دیا۔ بہر حال ہارون نے وہ سارا سال شام ہی میں گزار دیا۔ پھر حج کے ارادے سے رخصت ہوا۔ حج سے واپسی پر انبار کے علاقے کا قصد کیا اور مدینہ ابوالعباس میں جا اترا۔ یہ شہر انبار سے نصف فرسخ کے فاصلے پر تھا۔ وہاں بہت سے خراسانی آباد تھے جنکی اولاد خوب پھیل چکی تھی۔ وہ لوگ اب تک وہیں ہیں۔ ہاں تو وہاں ہارون نے ایک ماہ قیام کیا پھر رقبہ گیا وہاں بھی ایک ماہ قیام کیا۔

وہاں سے رومیوں کے خلاف جہاد کرنے نکلا اور ان کا ایک شہر جسے سَعْتَصُوف کہا جاتا ہے فتح کر لیا۔ اس کے بعد وہ رقبہ واپس آ گیا اور سال کا بقیہ حصہ وہیں بسر کر دیا۔ جب حج کا موسم آیا تو حج کیا اور جملہ مناسک ادا کیے۔ وہاں سے واپسی پر پھر رقبہ کی راہ اختیار کی اور رقبہ میں کچھ روز اقامت گزری رہا۔ اسی اثنا میں یزید بن مَرْزُیْد کو آرسینیہ کا حاکم مقرر کر دیا۔ پھر ۱۸۴ھ میں رقبہ کو وداع کہا۔ مدینۃ السلام بغداد میں پہنچ کے اپنے محل واقعہ رصافہ میں ڈیرے ڈال دیے اور اپنے گورنروں سے خراج و محاصل کے بقایا وصول کروائے۔

۱۸۵ھ میں بغداد سے نکل کے پھر رقبہ کی طرف آیا۔ رقبہ اسے بہت ہی پسند تھا۔

جب حج کے دن آئے تو وہ حج پر گیا۔ مدینہ میں سے گزرا تو اہل مدینہ کو وظائف کی تین گنا رقم عطا کی۔ مکے میں پہنچا تو انہیں وظائف کی دوگنی رقم بخشی، واپسی پر انبار کا قصد کیا، وہاں ایک ماہ تک ٹھہرا رہا اور پھر بغداد کی سمت لوٹ گیا۔ کچھ عرصے کے بعد ہارون نے اپنے بیٹے قاسم کے لیے بیعت لی کہ محمد اور عبد اللہ کے بعد وہ خلیفہ ہوگا۔ بیعت لینے کے ساتھ ہی اسے شام کا گورنر مقرر کر دیا چنانچہ قاسم نے شام کی طرف اپنے عامل روانہ کر دیے۔

۱۸۸ھ میں ہارون نے پھر حج کیا اور واپسی پر حیرہ میں کئی روز تک ٹھہرا رہا۔ وہاں سے نکل کر مدینۃ السلام میں قیام کیا، پھر ۱۸۹ھ میں رے کا سفر اختیار کیا اور واپسی پر قصر لصوص میں دوپہر گزاری، وہاں سے نکل کر بغداد میں داخل ہو گیا مگر ٹھہرا نہیں آگے ”سالحین“ کی طرف چلا گیا۔ یہ قصبہ مدینۃ السلام سے تین فرسخ کے فاصلے پر ہے۔ وہاں رات گزاری صبح رقبہ کا رخ کر لیا اور بغداد کے پاس سے گزرتے وقت جعفر بن یحییٰ کی لکڑی کو جلا دینے کا حکم

۱۔ ممکن ہے وہ لکڑی مراد ہو جس پر جعفر کو پھانسی دی گئی تھی۔

صادر کرتا گیا۔ سال کا بقیہ حصہ رقتہ ہی میں گزار دیا۔ ۵۱۹۰ء میں مملکت روم کے خلاف جہاد کا علم بلند کیا اور روسیوں کے علاقے میں گھس کر ہرقلہ پر حملہ آور ہوا اور اُسے فتح کر لیا۔

اس سال رافع بن نصر بن سیّار نے ملک خراسان میں بغاوت کر دی۔ سبب اس کی بغاوت کا یہ ہوا کہ علی بن عیسیٰ بن ہامان جب خراسان کا حاکم بنا تو اس نے بُرائی کی راہ اختیار کر لی۔ جو عرب وہاں بس رہے تھے وہ ان کا بدخواہ تھا اور ان کے خلاف ظلم و ستم پر اتر آیا تھا۔ چنانچہ رافع نے بغاوت کر کے اس سے کئی جنگیں لڑیں۔ ہوتے ہوتے اس کے خراسانی ہواخواہ بھی اس کے ہمنوا ہو گئے۔ ان کی تعداد تیس ہزار سے متجاوز تھی۔ رافع کا مرکز سمرقند تھا جو خراسان کا صدر مقام ہے۔

جب ہارون کو یہ اطلاع ملی تو اس نے عیسیٰ کو خراسان کی گورنری سے معزول کر کے اس کی جگہ ہرثمہ بن اعین کو مقرر کیا اور روم سے واپسی پر بغداد میں آیا اور سال کا باقی حصہ وہیں اقامت گزیر رہا۔ پھر اپنے بیٹے محمد کو دارالمملکت میں اپنا نائب مقرر کر کے خراسان کی طرف باگ اٹھائی تاکہ رافع کے خلاف خود بنفس۔ نفیس صف آرا ہو۔

۵۱۹۲ء شروع ہوا تو سرزمین جبل میں پہلی بار خترمیوں نے سر اٹھایا۔ محمد الامین نے ان کی سرکوبی کے لیے عبداللہ بن مالک خزاعی کو بھیجا جس نے ان کے بے شمار آدمی تہ تیغ کر دیے اور جو بچے انہیں مختلف شہروں میں بکھیر دیا۔

اس اثنا میں ہارون طُوس پہنچ گیا۔ حمید طُوسی کے یہاں مہمان ہوا۔ وہیں بُری طرح بیمار ہو گیا۔ بہت سے اطبّا کو اس کے معالجے کے لیے اکٹھا کر لیا گیا۔ اس پر ہارون نے کہا :

(۱) ان الطَّبِيبِيبِ بِطَبِّهِ و دَوَائِيهِ  
لَا يَسْتَطِيعُ دِفَاعَ مَعْدُورِ جَمَوِي

(۲) مَا لِطَبِيبٍ يَمُوتُ بِالِدَاءِ الَّذِي

قَدْ كَانَ يَشْفِي مِثْلَهُ، فِيمَا مَضَى

۲- طبیب اپنی طب اور دوا کی مدد سے نازل ہونے والے خطرے کی راہ نہیں روک سکتا۔

۲- آخر طبیب کو کیا ہو جاتا ہے کہ پیش ازاں جس بیماری سے دوسروں کو شفا دلاتا رہا ہو اسی بیماری سے خود عدم کی راہ لیتا ہے۔

جب ہارون کا درد بہت شدید ہو گیا تو فضل بن ربیع سے پوچھا

” اے عباسی! لوگ کیا کہتے ہیں؟ “

جواب دیا ” لوگ کہتے ہیں کہ امیرالمومنین کے دشمنوں کو موت آ گئی ہے۔ “

یہ سن کر حکم دیا کہ اس کے لیے ایک خچر پر زین ڈال دی جائے وہ سیر کو جانا چاہتا ہے۔ زین ڈال دی گئی اور ہارون کو اٹھا کے زین پر رکھ دیا گیا مگر اس کی ٹانگیں لٹک گئیں۔ جم کے بیٹھنے کی ہمت ہی باقی نہ تھی لہذا کہا ” میرا خیال ہے لوگ ٹھیک کہتے ہیں۔ “ اور پھر جلد ہی فوت ہو گیا۔ یہ ۱۹۳ھ کی بات ہے۔ دن شنبہ تھا۔ جہادی الاخر کی پانچویں رات تھی۔ مدت خلافت تیس برس اور ڈیڑھ ماہ تھی۔

## محمد الامین کی حکومت

اب نصف جہادی الاخر کو جمعرات کے روز بغداد میں محمد الامین مسند خلافت پر جلوہ گر ہوا اور جمعہ کے روز لوگوں میں ہارون کی موت کا اعلان کر کے ان سے تجدید بیعت کا طلبگار ہوا۔ چنانچہ بیعت کر لی گئی۔

ساموں اس وقت مرو میں تھا۔ اس مہینے کے آٹھ دن گزر چکے تھے، جمعہ کا دن تھا کہ اُسے بھی ہارون الرشید کی وفات کا علم ہو گیا۔ چنانچہ سوار ہو کر بڑی مسجد میں گیا تمام عساکر اور دیگر رعایا میں

ڈونڈی پیٹ گئی۔ جب لوگ جمع ہو گئے تو ماسون منبر پر چڑھا، حمد و ثنائے الہی بیان کی، رسولِ خدا پر درود پڑھا اور پھر خطاب کیا ” اے لوگو خلیفہ سابق کی رحلت پر خدا آپ کو بھی صبر جمیل عطا کرے اور ہمیں بھی۔ اُس پر خدا کی رحمت ہو اور دعا ہے کہ خدا ہمارے اور تمہارے لیے نئے خلیفہ کو باعثِ برکت بنائے، اس کی عمر دراز کرے۔“

اور پھر اس کا گلا رندہ گیا، آنکھوں میں آنسو آگئے چنانچہ اس نے آنکھیں پونچھیں اور کہا ” اہلِ خراسان اپنے امام امین کے حق میں تجدید بیعت کرو۔“ چنانچہ جملہ حاضرین نے بیعت کر لی۔

بہر حال جب محمد الامین خلیفہ بن گیا اور لوگ اس کی بیعت کر چکے تو شعراء اس کی خدمت میں حاضر ہوئے۔ ان میں حسن بن ہانی (ابو نواس) بھی تھا۔ سبھی نے امین کی شان میں قصیدے کہے۔ حُسن سب سے آخر پر اٹھا اور اس نے اپنے یہ شعر سنائے:

(۱) اَلَا دَارِهَا بِالْمَاءِ حَتَّى تُلَيِّنَهَا

فَلَنْ تُكْرِمَ الصَّهْبَاءَ حَتَّى تُهَيِّنَهَا

(۲) وَحَمْرَاءَ قَبِيلِ الْمَزَجِ صَفْرَاءَ بَعْدَهُ

كَأَنَّ شُعَاعَ الشَّمْسِ يَلْتَقَاكَ دُونَهَا

(۳) كَمَا أَنَّ يَوَاقِيئًا رَوَاكِدَ حَوْلَهَا

وَزُرُقَ سَنَا نَيْسِرٍ تُدِيرُ عُيُونَهَا

(۴) لَقَدْ جَلَّ اللهُ الْكَرَامَةَ أُمَّةً

يَكُونُ امِيرُ الْمُؤْمِنِينَ أَمِيئِنَهَا

(۵) حَمِيئَتِ حِمَاهَا بِالْقَنَابِلِ وَالْقَنَا

وَوَفَّرَتْ دُنْيَاهَا عَلِيَّهَا وَدِينَهَا

(۶) يَرَاكَ بَنُو الْمَنْصُورِ أَوْلَا هُمْ بِهَا

وَأَيْنَ أَظْهَرُوا غَيْرَ النَّذِيِّ يَكْتُمُونَهَا

۱۔ دیکھو شراب میں پانی ڈالو تاآنکہ وہ پتلی اور نرم ہو جائے۔ تم جب تک شراب کی توہین نہ کر لو اس کی تکریم ہرگز نہیں کر سکتے۔

۲۔ یہ شراب پانی ملانے سے قبل سرخ تھی۔ پانی ملایا تو زرد ہوگئی یوں گویا اس کے ارد گرد شعاعِ آفتاب تم سے روبرو ہے۔

۳۔ زرد موتی ساغر کے گرد جھلملا رہے ہیں۔ یوں معلوم ہوتا ہے کہ نیلی بلیاں اپنی آنکھوں کو ہلا رہی ہیں۔

۴۔ خدا نے اس امت کو جس کا امیر المومنین امین ہو توقیر اور جلال عطا کر دیا۔

۵۔ تو نے اس امت کے حقوق کی حفاظت توپوں اور نیزوں سے کی ہے اور اسے دین و دنیا دونوں اعتبار سے مالا مال کر دیا ہے۔

۶۔ تجھے ابو جعفر منصور کی ساری آل اولاد خلافت کے باعث اپنا سربراہ جانتی ہے یہ الگ بات ہے کہ ظاہر وہ کچھ کر رہی ہو جو دل میں نہ ہو۔ جو کچھ دل میں پوشیدہ ہو وہ کوئی اور شے ہو۔

امین نے سبھی کو انعام و کرام سے نوزا مگر حسن بن ہانی کے ساتھ ترجیحی سلوک کیا۔

کچھ مدت کے بعد امین نے اسماعیل بن صبیح کو جو منشی اسرار تھا بلایا اور پوچھا ” اے ابن صبیح تمہاری کیا رائے ہے؟ “ جواب دیا ” میری رائے تو یہ ہے کہ حکومت بابرکت ہے، خلافت محکم و پختہ ہے، اقتدار ترقی یاب ہے اور خدا نے امیر المومنین کے لیے ہر شے اپنے بے حساب فضل و کرم سے پایہ تکمیل تک پہنچا دی ہے۔ “

امین نے کہا ” میں نے تمہیں داستان طرازی کے لیے نہیں بلایا میں نے تم سے رائے دریافت کی ہے۔ “

اسماعیل نے جواب دیا ” میری رائے یہ ہے کہ امیر المومنین جس

معاملے کے بارے میں مجھ سے رائے اور مشورہ چاہتے ہیں وہ واضح طور پر بیان کریں۔ میں عرض کروں گا۔“

امین نے کہا ”میری رائے یہ ہے کہ عبداللہ المامون کو خراسان کی حکومت سے معزول کر کے اس کی جگہ امیر المومنین (ہارون) کے بیٹے موسیٰ کو تعینات کر دوں۔“

اسماعیل نے جواب دیا ”خدا کی پناہ اے امیر المومنین آپ کسی اُس تعمیر کو نہ اکھاڑیں جس کی بنیاد ہارون نے رکھی ہے، اُسے اسارا ہے اور استوار کیا ہے۔“ امین نے جواب دیا ”مامون کے معاملے میں ہارون الرشید ملتئم کا شکار ہو گیا تھا۔ حد ہے اے ابن صبیح! تجھ سے تو عبدالملک زیادہ ہشیار اور دور اندیش تھا جس نے کہا تھا ”کبھی ایسا نہیں ہوا کہ دو سائڈ اونٹ ایک گمے میں اکٹھے ہوئے ہوں اور ایک نے دوسرے کو ہلاک نہ کر دیا ہو۔“

اسماعیل بولا ”اگر آپ کی رائے یہی ہے تو پھر اس کا کسی پر اظہار نہ کریں، چپکے سے مامون کو لکھ دیں کہ مجھے تمہاری دارالخلافت میں ضرورت ہے تاکہ اللہ نے اپنی مخلوق اور ممالک کی جو ذمہ داری میرے کاندھوں پر ڈالی ہے تم اس کے ضمن میں میری امداد کرو۔ جب وہ آپ کے پاس پہنچ جائے تو آپ اُسے اُس کے لشکر سے جدا کر دیں، اس طرح جب اُس کا زور ٹوٹ جائے گا تو آپ اس پر قابو پالیں۔ وہ آپ کے ہاتھوں میں بے بس ہوگا، پھر آپ اس کے ساتھ جو سلوک کرنا چاہیں کر لیں۔“

امین نے کہا ”خوب بات کہی ہے اے ابن صبیح! ٹھیک مشورہ دیا ہے۔ مجھے میری جان کی قسم یہ بہترین تجویز ہے۔“ چنانچہ اس نے لکھا کہ ”اللہ نے جو بارِ خلافت و سیاست میرے کاندھوں پر ڈال دیا ہے وہ میرے لیے بہت گراں ہے، لہذا میری التماس ہے کہ آپ امور مملکت داری میں میری مدد کریں اور اس کے مصالح میں میرے مشیر ہوں۔ اگر آپ خراسان کے بجائے خلیفہ کے پاس ہوں گے تو خلیفہ کو اور بھی زیادہ تقویت حاصل ہوگی۔ ملک اور بھی



زیادہ شاد و آباد ہوگا۔ خراج و محاصل میں اور بھی زیادہ اضافہ ہوگا۔ دشمنوں کے حوصلے اور بھی زیادہ پست ہو جائیں گے اور محارم اور بھی زیادہ محفوظ و مامون ہو جائیں گے۔“

امین نے یہ خط عباس بن موسیٰ، محمد بن عیسیٰ اور صالح کو جو صاحبِ مصلیٰ تھا دیکر روانہ کر دیا۔ تینوں نے خراسان کا رخ کیا، راستے میں طاہر بن حسین سے بھی ملاقات ہوئی جو مامون کے یہاں سے صوبہ رے کی حکومت کا فرمان لے کے آ رہا تھا۔ ہوتے ہوتے یہ مامون کے پاس جا پہنچے۔ وہ اس وقت شہر مرو میں تھا۔ حاضر ہوئے خط دیا اور بات کی کہ امیرالمومنین کو آپ کی ضرورت ہے اور انہیں امید ہے کہ آپ کا قریب ہونا ملک کی بہبودی و خوشحالی اور دشمن کی پامالی کا باعث ہوگا۔ غرضیکہ خاصی نمک مرچ لگا کر باتیں کیں۔

مامون نے انہیں رخصت کیا اور حکم دیا کہ ان کی اچھی طرح آؤ بھگت کی جائے۔ جب رات تاریک ہو گئی تو مامون نے فضل بن سہل کو بلوایا وہ اس کا عزیزترین وزیر اور معتمد ترین ہمدم تھا، اور وہ اس کی اصابت رائے اور دور بینی کی بارہا آزمائش کر چکا تھا۔ جب وہ آیا تو مامون اسے خلوت میں لے گیا اور مہدالامین کا خط پڑھ کر سنایا۔ یہ بھی بتایا کہ آنے والوں نے اسے کس طرح بھائی کے پاس چلے چلنے کی اور کاروبار حکومت میں اس کا مدد و معاون ہونے کی پُرزور ترغیب دی ہے۔ فضل نے جواب دیا۔ امین کی نیت آپ کے بارے میں نیک نہیں۔ میرا مشورہ تو یہ ہے کہ آپ اس کا یہ مطالبہ رد کر دیں۔ مامون بولا ”میں اس کا مطالبہ کس طرح رد کر سکتا ہوں۔ افواج اس کے پاس، اسوال اس کے پاس اور عوام مال کے ساتھی۔“

فضل نے کہا: ”اچھا تو مجھے آج کی شب سہلت دیجیے میں صبح آ کے اپنی رائے عرض کر دوں گا۔“

مامون بولا: ”اچھا جاؤ خدا کے حوالے۔“

فضل بن سہل اپنے گھر چلا گیا۔ وہ منجم بھی تھا اور بڑا ماہر۔

لہذا تمام رات اپنے حساب میں مصروف رہا اور ستاروں پر نظر دوڑاتا رہا۔ صبح ہوئی تو مامون کے پاس پہنچا اور آ کے بتایا ” کہ وہ مجھ کے خلاف بغاوت کرے گا، فتح پائے گا اور حکومت پر قابض ہو جائے گا۔“ یہ سن کر مامون نے اس سے کہا ” اُن پیغام لانے والوں کو میرے پاس بھیج دو۔“ جب وہ آگئے تو مامون نے انہیں بڑے گراں بہا انعامات و عطیات سے نوازا اور خواہش ظاہر کی کہ وہ امین کے پاس جا کے اُسے کلماتِ خیر سے یاد کریں اور اس کے نظم و بندوبست کی خوب تعریفیں کریں اور اس کی معذرت بطریق احسن واضح کر کے پیش کریں۔ ساتھ ہی ان کے بدست امین کے نام یہ مکتوب بھی بھیج دیا ” اما بعد : مجھے امام ہارون الرشید نے اس سرزمین کا اُس وقت حاکم بنایا تھا جب دشمن دہن آزا کیے اس پر چڑھ دوڑا تھا۔ یہاں کے دفاع کمزور اور عساکر ڈھیلے پڑ گئے تھے۔ جب بھی میں یہاں ذرا ڈول گیا یا یہاں سے ہٹا دیا گیا تو مجھے خطرہ ہے کہ اس علاقے کے احوال پھر خراب ہو جائیں گے اور دشمن مسلط ہو جائے گا جس سے نقصان امیرالمومنین ہی کو پہنچے گا خواہ وہ جہاں بھی ہوں۔ لہذا امیرالمومنین کے لیے بہترین طریق عمل یہی ہے کہ جس بنیاد کو امام ہارون الرشید نے استوار کیا تھا اُسے منہدم نہ کریں۔“

یہ تینوں افراد مامون کا خط لے کر امین کی بارگاہ میں پہنچ گئے اور خط پیش کر دیا۔

امین نے یہ خط پڑھنے کے بعد اپنے سپہ سالاروں کو اکٹھا کیا اور کہا ” میں نے مناسب یہ جانا ہے کہ اپنے بھائی عبداللہ المامون کو خراسان سے برطرف کر کے یہاں بلا لوں تاکہ میری مدد کرے اس کے بغیر میرا کام نہیں چل سکتا، آپ لوگوں کی کیا رائے ہے؟“ وہ سب چپ سادھے رہے۔

آخر خازم بن خُزیمہ نے بات شروع کی اور کہا ” اے امیرالمومنین آپ اپنے سپہ سالاروں اور فوجوں کو راہِ بے وفائی پر نہ ڈالیں ورنہ وہ آپ سے بھی بے وفائی کریں گے۔ اگر وہ آپ کو عہد شکنی کرتے دیکھیں

گے تو اُس عہد کو بھی جو انہوں نے آپ سے کر رکھا ہے توڑ دین گے۔“

محمد الامین نے جواب دیا ” مگر اس سلطنت کا مرد بزرگ علی بن عیسیٰ بن ہامان تو اس رائے کا حامل نہیں ہے جس کے تم ہو۔ اس کی رائے تو یہی ہے کہ عبداللہ میرے ساتھ رہے۔ میرا ہاتھ بٹائے اور جو بوجھ میرے کندھوں پر آن پڑے ہیں ان میں سے کچھ بوجھ وہ اٹھا لے۔“ ازاں بعد اس نے علی بن عیسیٰ سے کہا ” میری تجویز یہ ہے کہ تم لشکر لے کر خراسان پر چڑھائی کر دو اور موسیٰ بن امیر المومنین (ہارون) کے نائب کی حیثیت سے وہاں کی زمام حکومت اپنے ہاتھ میں لے لو۔ لشکر تم خود اپنی مرضی کا چن لو۔“

یہ کہہ کے امین نے افواج کا رجسٹر علی بن عیسیٰ کے سپرد کر دیا اور اس نے ساٹھ ہزار منچلے پیدل اور سوار منتخب کر لیے۔ ان کی تنخواہیں تقسیم کر دیں۔ ہر ایک کو اسلحہ دے دیا اور کوچ کا نقارہ بجا دیا۔ جب وہ لشکر لے کر روانہ ہوا تو محمد اس کے ہمراہ سوار ہو گیا اور تلقین کرنے لگا کہ وہاں جس قدر خراسانی کابندار عساکر موجود ہیں ان سب کی عزت و تکریم کرنا۔ اہل خراسان کو آدھا مالیہ و محصول معاف کر دینا مگر جو تمہارے خلاف تلوار اٹھائے یا تمہارے لشکر پر تیر چلائے اس پر ہرگز ترس نہ کرنا۔ وہاں پہنچنے کے بعد تین دن کے اندر عبداللہ الامون کو میرے پاس روانہ کر دینا۔

جب علی بن عیسیٰ جانے لگا تو زبیدہ کی خدمت میں وداعی سلام عرض کرنے کی خاطر حاضر ہوا۔ زبیدہ نے اس سے کہا ” اگرچہ محمد الامین میرا بیٹا اور میرے دل کا حاصل ہے تاہم عبداللہ الامون بھی میرے دل کو بہت عزیز ہے۔ اس کی پرورش میں نے ہی کی تھی اور آج بھی اُس کے لیے میرا دل شفقت سے لبریز ہے۔ خبردار تم پہل کر کے اُسے کوئی تکلیف نہ پہنچانا، نہ اس کے آگے آگے چلنا۔ اگر تمہیں اس کے ہمراہ چلنا پڑے تو پیچھے پیچھے چلنا۔ جب وہ بلائے تو فوراً حاضر

هونا۔ جب تک وہ سوار نہ ہو جائے تم ہرگز سوار نہ ہونا۔ جب وہ سوار ہونے لگے تو اس کی رکاب پکڑنا اور اُس سے بڑے ادب و احترام سے پیش آنا۔“

اس کے بعد زبیدہ نے ایک چاندی کی زنجیر علی کے حوالے کی اور کہا ”اور اگر وہ وہاں سے روانہ ہونے کے معاملے میں تمہارا کہا نہ مانے تو پھر اُسے یہ زنجیر پہنا دینا۔“

بہر حال محمد جب علی بن عیسیٰ کو سب کچھ سمجھا چکا اور جو تلقین کرنا تھی کر چکا تو واپس چلا گیا۔

علی بن عیسیٰ نے کوچ کیا اور حُلوان میں پہنچ گیا۔ وہاں سے اسے ایک قافلہ ملا جو رے سے آ رہا تھا۔ چنانچہ قافلے والوں سے طاہر کا حال و احوال پوچھا، اسے بتایا گیا کہ وہ جنگ کی تیاری کر رہا ہے۔ بولا ”کیا طاہر؟ اور کون طاہر؟“ جوں ہی اُسے معلوم ہوگا کہ میں ہمدان کے ٹیلے سے آگے نکل آیا ہوں وہ رے سے بھاگ جائے گا۔“ وہ چلتا گیا تاآنکہ ہمدان کا ٹیلہ اس سے پیچھے رہ گیا۔ پھر اُسے ایک اور قافلہ ملا، اس نے اہل قافلہ سے نئی تازی خبر پوچھی۔ انہوں نے بتایا کہ طاہر نے اپنے آدمیوں میں تنخواہیں تقسیم کر دی ہیں۔ اسلحہ بانٹ دیا ہے اور جنگ کے لیے تیار ہو چکا ہے۔ پھر پوچھا ”اس کا لشکر کتنا بڑا ہے؟“ قافلے والوں نے جواب دیا ”دس ہزار کے لگ بھگ ہوگا۔“ اس اثنا میں حسن بن علی بن عیسیٰ باپ کے پاس پہنچا اور کہا ”ابا جان اگر طاہر کو بھاگنا ہوتا تو وہ رے میں ایک دن بھی نہ ٹھیرتا۔“ علی نے جواب دیا ”بیٹا مرد اپنے ہمسروں کے لیے تیار ہوا ہی کرتے ہیں، طاہر میرے نزدیک اُن مردوں میں سے نہیں جو میرے جیسے کے خلاف صف آرا ہونے کی تیاری کریں یا اُس کے لیے میرے جیسا کوئی مرد تیار ہو۔“

کہتے ہیں کہ بغداد کے بزرگوں کا بیان ہے کہ ہم نے علی بن عیسیٰ کے لشکر سے بہتر کوئی لشکر اپنی آنکھوں سے نہیں دیکھا۔ ہتھیاروں کے اعتبار سے فائق، سامان کے لحاظ سے مکمل، گھوڑے

بے شمار اور سپاہی اعلیٰ درجے کے سب منتخب اور چیدہ - جب وہ لشکر چلا تو کیا ٹھاٹھ تھے اُس کے -

ادھر طاہر بن حسین نے اپنے اکابر و رفقاء کو اکٹھا کیا اور اپنی صورتِ حال کے ضمن میں مشورہ طلب کیا - انہوں نے مشورہ دیا کہ ”آپ شہر راتے میں قلعہ بند ہو جائیں اور ماموں کی طرف سے کمک آ جانے تک حملہ آوروں کا فصیل کے اوپر سے مقابلہ کریں“ - طاہر نے کہا ”یہ کیا ہوا ، میں جنگ کے معاملے میں تم سے زیادہ باشعور ہوں - اگر میں قلعہ بند ہو گیا تو اپنے آپ کو کمزور کر لوں گا - اہل شہر علی بن عیسیٰ کی قوت کو دیکھ کر اس کی جانب جھک جائیں گے - اور دشمن سے زیادہ یہ لوگ میرے لیے تکلیف دہ ہونگے اس لیے کہ ان کے دل میں علی بن عیسیٰ کا خوف جاگزیں ہوگا - یہ بھی ممکن ہے کہ وہ ان میں سے بعض کو لالچ دے کر اپنے ساتھ سلا لے ، چنانچہ مناسب طریق عمل یہ ہے کہ میں گھوڑے سے گھوڑا اور پیدل سے پیدل لڑا دوں - فتح خدا کے ہاتھ میں ہے“ - یہ کہہ کے اُس نے شہر میں منادی کرا دی کہ سب سپاہی شہر سے نکل کر قلوصلہ کے مقام پر جا چھاؤنی جائیں -

جب سارے لشکری شہر سے نکل گئے تو اہل شہر نے فصیل کے دروازے بند کر لیے - اس پر طاہر نے اپنے آدمیوں سے کہا ”اے قوم! توجہ ان لوگوں کی طرف رکھو جو تمہارے سامنے ہیں - ان کی طرف مڑ کے مت دیکھو جو تمہارے پیچھے ہیں - یہ جان لو کہ تمہاری تلواروں اور برچھیوں کے سوا اب تمہارا کوئی ملجا و ماویٰ نہیں - انہیں اپنے لیے قلعے بنا لو“ -

ادھر سے علی بن عیسیٰ نے بھی قلوصلہ کی جانب پیش قدمی کی ، پھر دونوں لشکر آمنے سامنے صف آرا ہو گئے اور جنگ چھڑ گئی - طاہر کے آدمیوں نے حملہ آوروں کے دانت کھٹے کر دیے - علی بن عیسیٰ کی صفیں ٹوٹ گئیں اور سپاہیوں کے قدم اکھڑ گئے ، یہ دیکھ کر علی نے انہیں للکارا اور کہا ”اے لوگو! لوٹ آؤ - اور میرے ہمراہ ہلہ بول

## الانخبار الطوال

” دو - اثنے میں طاہر کے سپاہیوں میں سے کسی نے اُسے تیر کا نشانہ بنایا - تیر خطا نہ گیا - پھر وہ سپاہی اس کے قریب آ گیا اور جم کے ایک اور تیر چھوڑا جو اس کے سینے میں پیوست ہو گیا اور اس کی زرہ کو چیرتا ہوا پیٹ میں جا لگا - چنانچہ وہ بے ہوش ہو کر گرا اور چل بسا - لشکر اس کا بھاگ اٹھا اور طاہر کے آدمیوں نے بھاگتے ہوؤں کو ہلاک کرنا شروع کر دیا اور انہیں شام تک کاٹ کاٹ کر پھینکتے رہے - آخر تاریکی شب ان کی راہ میں حائل ہو گئی - جو مال اور ہتھیار وغیرہ حملہ آوروں کی لشکرگاہ میں تھے وہ طاہر کے آدمیوں نے لوٹ لیے -

محمد کو اطلاع ملی تو اس نے عبدالرحمن انباوی کو تیس ہزار انباوی سپاہ کی کمان دے کر روانہ کر دیا اور انہیں تلقین کی کہ وہ نہ علی بن عیسیٰ کی طرح غرور کریں اور نہ اس کی طرح کمزوری کا اظہار کریں - ” بہر حال عبدالرحمن لشکر لے کر ہمدان پہنچ گیا - طاہر کو پتا چلا تو تیار ہو کر اس کے استقبال کو نکل کھڑا ہوا - آنا سامنا ہوا - جنگ چھڑی مگر جلد ہی عبدالرحمن کے آدمیوں نے جی چھوڑ دیا لہذا عبدالرحمن بھاگ اٹھا ، لشکری اس کے پیچھے پیچھے تھے - آ کے شہر ہمدان میں داخل ہو کر قلعہ بند ہو گیا مگر ایک مہینہ گزرا تو جو سامان رسد ان کے پاس تھا وہ سارا ختم ہو گیا -

کہتے ہیں کہ یہ عالم دیکھ کر عبدالرحمن انباوی نے اپنے لیے اور اپنے عساکر کے لیے امان طلب کی - طاہر نے سب کو امان دے دی - لہذا محصورین نے شہر کے دروازے کھول دیے اور فریقین کے آدمی ایک دوسرے سے ملنے جلتے لگ پڑے -

اب طاہر نے کوچ کیا اور ٹیالوں پہاڑوں سے اتر کر اسد آباد کے نواح میں چھاؤنی جالی - ادھر عبدالرحمن کو بدستور یہ فکر لاحق تھی کہ امیرالمومنین کے حضور کیا عذر پیش کرے گا - اس خیال سے اب نے اپنے آدمیوں کو (رات کے وقت) مسلح کیا اور صبح تڑکے طاہر کے لشکر پر چڑھ دوڑا - وہ غافل پڑے تھے لہذا انہیں اندھا دھند تلوار کے گھاٹ اتارنا شروع کر دیا - یہ دیکھ کر طاہر کے پیادوں کا ایک

دستہ اٹھا اور اپنے ساتھیوں کی مدافعت میں ڈٹ گیا تاکہ وہ تیار ہو کر سوار ہو جائیں۔ چنانچہ وہ تیار ہو کر عبدالرحمن کے آدمیوں پر ٹوٹ پڑے اور ایک بہت بڑی تعداد کو کاٹ کر پھینک دیا۔ یہ رنگ دیکھا تو عبدالرحمن جانثاروں کی ایک جمعیت کے ہمراہ گھوڑے سے اتر پڑا اور لڑتے لڑتے ہلاک ہو گیا۔

یہ خبر محمد الامین کو پہنچی تو اس کے ہاتھوں کے طوطے اڑ گئے لہذا پھر لشکر تیار کیا اور عبداللہ حرشی کو پانچ ہزار آدمیوں کی کمان دے کر اور اسی کے برابر سپاہیوں کی کمان یحییٰ بن عیسیٰ کو دے کر روانہ کر دیا۔ یہ دونوں کوچ پر کوچ کرتے ”قیرمیبین“ کے مقام پر پہنچ گئے۔ طاہر کو یہ معلوم ہوا تو ان کی طرف پیش قدمی کی۔ یہ دونوں کماندار اپنے عساکر سمیت بغیر لڑے بھاگ اٹھے اور واپس حلوان میں جا کے مقیم ہو گئے۔ اور جب طاہر نے حلوان پر چڑھائی کر دی تو یہ وہاں سے بھی نکل بھاگے اور بغداد میں جا دم لیا۔ طاہر حلوان میں ٹھہر گیا تاکہ مامون کی طرف سے اس کے پاس ہرثمہ بن اعین پہنچ گیا جس کے ماتحت تیس ہزار خراسانی فوج تھی۔ ہرثمہ کے آجانے کے بعد طاہر نے تو حلوان سے نکل کر بصرہ و اہواز کا رخ کر لیا اور ہرثمہ نے بغداد کی طرف پیش قدمی کی۔ محمد کا جو دستہ بھی مقابلے میں آیا کٹتا چلا گیا اور پھر جو حال اس کا ہوا وہ ظاہر ہے۔ جلد ہی بصرے کی جانب سے آ کے طاہر نے بھی چڑھائی کر دی۔ ہرثمہ بھی بڑھا اور بغداد کو گھیرے میں لے لیا۔ ساتھ ہی دونوں نے محمد الامین کے محل کا بھی محاصرہ کر لیا، اور اس کے مقابل منجنیقیں نصب کر دیں۔ اب محمد کی جان پر بن گئی۔ ہرثمہ محمد کی درستی احوال کا خواہاں تھا اور چاہتا تھا کہ اس کی جان بچ جائے، چنانچہ محمد نے اس کی طرف پیغام بھیجا کہ ”معاذ اللہ اپنے ہاتھ میں لے لو اور میرے اور مامون کے مابین صلح کرا دو۔ میں خلافت سے دستبردار ہوتا ہوں اور اقتدار کی باگ اپنے بھائی کے حوالے کرتا ہوں۔“

ہرثمہ نے جواباً لکھ بھیجا ”چاہیے تو یہ تھا کہ آپ صورت حال بگڑنے

سے قبل اس امر کی طرف دعوت دیتے۔ اب تو معاملہ حد سے گزر چکا ہے اور آپ کا عمل آپ کے لیے وبال بن چکا ہے، تاہم میں آپ کی اصلاح حال کے لیے کوشاں ہوں۔ آپ یوں کریں کہ رات کو میرے پاس چلے آئیں تاکہ میں آپ کی کیفیت امیرالمومنین کی خدمت میں تحریر کر بھیجوں اور آپ کے لیے پختہ عہد لے لوں۔ میں اپنی طرف سے آپ کی بہتری اور درستیٰ حال کے لیے پوری کوشش کام میں لاؤں گا، کوئی دقیقہ فرو گزاشت نہ کروں گا۔ آپ کو امیرالمومنین کے قریب تر لے آؤں گا۔“

جب محمد نے یہ جواب پایا تو اپنے وزیروں اور خیرخواہوں کو بلا کے صلاح لی، سبھی نے ہرثمہ کی بات مان لینے کا مشورہ دیا۔ اصل میں سبھی کی تمنا یہی تھی کہ اس کی کم از کم جان بچ جائے۔ چنانچہ جب تاریکی شب خوب چھا گئی تو وہ اپنے خاص احباب، اعترہ اور باندیوں کی ایک جمعیت کے ہمراہ سوار ہوا کہ دریا عبور کر کے ہرثمہ کے یہاں پہنچ جائے۔ مگر اس عرصے میں طاہر کو بھی بھنک پڑ گئی تھی کہ ان دونوں کے مابین کیا مراسلت ہوئی ہے اور کیا طے پایا ہے۔ لہذا جب محمد آ کے اپنی جمعیت سمیت کشتی میں سوار ہوا تو طاہر نے جھپٹ کر اسے اور اس کے ساتھیوں کو گرفتار کر لیا اور پھر محمد کو اپنے ٹھکانے پر بلوا کے اس کا سر قلم کیا اور اسی وقت مامون کے پاس روانہ کر دیا۔

محمدالاسین کا قتل ایک شنبے کے دن محرم کی چھٹی تاریخ کو ۱۹۸ھ میں وقوع پزیر ہوا تھا۔ قتل کے وقت اس کی عمر اٹھائیس برس تھی اور مدت حکومت چار برس اور آٹھ ماہ۔

## عبدالله المامون کی خلافت

بہر حال اب المامون کی جس کا نام عبدالله بن الرشید تھا بیعت کر لی گئی۔ یہ دن دو شنبہ تھا اور ۱۹۸ھ کے محرم کی پچیس تاریخ تھی۔ مامون بڑا دلیر، عالی ہمت اور خوددار شخص تھا۔ از روئے علم و



حکمت وہ آلِ عباس کا تابندہ ستارہ تھا۔ وہ ہر علم سے برابر بہرہ مند تھا۔ یہ وہی خلیفہ ہے جس نے ملکِ روم سے کتابِ اقلیدس منگوائی اور اس کے ترجمے و تشریح کا حکم دیا۔ علاوہ ازیں اس نے اپنی خلافت کے زمانے میں دینی اور علمی مباحث پر مناظرے کروائے۔ اس معاملے میں مامون کا استاد ابو ہذیل محمد بن ہذیل عتلاف تھا۔

مامون نے بلادِ جزیرہ و شام کا دورہ کیا اور وہاں کچھ عرصہ اقامت گزیرا رہا۔ پھر اس نے رومیوں کے خلاف جہاد کیا۔ کئی فتوحات حاصل کیں اور کارہائے نمایاں سر انجام دیے۔

مامون کی وفات (طُرطُوس کے قریب) نہرِ بَدَنْدُون کے کنارے ہوئی۔ تدفین طرطوس میں ہوئی۔ یہ رجب ۲۱۸ھ کی نو تاریخ کا واقعہ ہے۔

مامون کی مدتِ خلافت بیس سال پانچ ماہ اور تیرہ دن تھی۔ وفات کے وقت عمر انتالیس برس ہو چکی تھی۔ اس نے اپنی زندگی ہی میں اپنے بیٹے عباس کی ولیعہدی کے لیے بیعت لے لی تھی۔ اور (اب باہر جاتے وقت) اسے اپنے پیچھے عراق میں چھوڑ گیا تھا۔

## محمدالمعتصم کی حکومت

جب مامون نہرِ بَدَنْدُون کے کنارے فوت ہو گیا تو اس کے بھائی ابو اسحاق محمد ہارونالمعتصم باللہ نے تمام چیدہ سپہ سالاروں اور اہلِ عساکر کو اپنے یہاں اکٹھا کر کے انہیں اپنی بیعت کے لیے کہا۔ چنانچہ سب نے معتصم کی بیعت کر لی۔

اب معتصم طرطوس سے روانہ ہوا۔ مدینۃالسلام میں پہنچا اور شہر پر قابض ہو گیا۔ عباس بن مامون کو مسندِ خلافت سے ہٹایا اور خود اس مسند پر جلوہ افروز ہوا۔ رعایا نے بھی اس کو خلیفہ تسلیم کر لیا اور بیعت کر لی۔

وہ اوائلِ رمضان ۲۱۸ھ میں بغداد پہنچا تھا۔ دو برس تک وہیں مقیم رہا پھر اپنے ترکوں کو ساتھ لیے ”سُرْمَن رَأٰی“ کی طرف

نکل گیا اور اسے تعمیر کر کے اپنا مسکن اور چھاؤنی بنا لیا۔ معتصم کے عہد میں جسقدر فتوحات عمل میں آئیں اتنی اس کے کسی پیشرو خلیفہ کے زمانے میں نہ آئی تھیں۔ ایک یہ کہ اس نے بابک پر فتح پائی، اسے گرفتار کیا، موت کے گھاٹ اتارا اور اس کی لاش کو لٹکا دیا۔ دوسرے یہ کہ اس نے قلعہ طبرستان کے والی مازیار کا محاصرہ کیا جو بہت سے قلعوں اور پہاڑی سلسلوں میں مورچہ بند تھا اور محاصرہ اس وقت تک جاری رکھا جب تک اسے گرفتار کر کے قتل نہ کر دیا اور اس کی لاش کو بابک کے پہلو میں لٹکا نہ دیا۔ تیسرے یہ کہ اس نے جعفر کُردی کا قلع قمع کیا۔ جعفر نے مختلف علاقوں میں تباہی مچا رکھی تھی اور بہت سے بچوں کو لونڈی غلام بنا لیا تھا۔ معتصم نے اس سے نپٹنے کے لیے رسالے روانہ کیے اور اس وقت تک اس کا پیچھا نہ چھوڑا جب تک وہ قتل نہ ہو گیا اور اس کی لاش کو بابک اور مازیار کے پہلو میں نہ لٹکا دیا۔ اسی طرح عموریہ کو جسے قسطنطنیہ صغریٰ کہا جاتا ہے فتح کیا۔ علاوہ ازیں اور کئی فتوحات تھیں جو اسے اللہ نے عطا کیں۔

بابک کی گڑ بڑ کا آغاز مامون کی خلافت کے آخری ایام میں ہوا تھا۔ لوگ بابک کے مذہب اور نسب کے ضمن مختلف الترائے ہیں لیکن جو چیز ہمارے نزدیک درست اور مسلم ہے وہ یہ کہ وہ مظہر بن فاطمہ بنت ابی مسلم خراسانی کا بیٹا تھا۔ اس اعتبار سے وہ خترمی فاطمی تھا۔ اسے فاطمہ بنت رسول صلی اللہ علیہ وسلم سے کوئی نسبت نہ تھی۔ جس زمانے میں بابک نے نشو و نما پائی وہ ہلچل اور بے آرامی کا دور تھا۔ فتنہ و فساد کا بازار مسلسل گرم رہتا تھا۔ اس نے دور بے آرامی میں اپنی سرکشی کا آغاز کیا اور اضلاع ہند کے باشندوں کو قتل کرنا اور ارد گرد کے شہروں اور دیہاتوں کو تباہ کرنا شروع کر دیا تاکہ وہ علاقے اسی کے ہو کے رہ جائیں اور کوئی اس تک پہنچ نہ سکے۔ نیز یہ کہ ارد گرد کے علاقوں کی تباہی کے باعث اس تک پہنچنے کا ارادہ کرنے والوں کی راہ میں رسد کی تکلیف حائل ہو جائے۔

ہوتے ہوتے وہ بڑے بھاری لشکر اور وسیع سامان جنگ کا مالک بن گیا اور اس کی قوت میں بہت ہی اضافہ ہو گیا۔

جب مامون کو بابک کے فتنے کی اطلاع ملی تو اس نے عبداللہ بن طاہر بن حسین کو ایک لشکرِ جرار دے کر اس کی سرکوبی کے لیے روانہ کر دیا۔ عبداللہ نے کوچ کے دوران میں دینور کے باہر ایک مقام پر پڑاؤ کیا، اس مقام کو آج تک قصر عبداللہ بن طاہر کہا جاتا ہے۔ یہ جگہ مشہور تاجکستان اور جانا پہچانا مقام ہے۔

عبداللہ وہاں سے نکلا اور بڈہ میں جا پہنچا۔ اس وقت تک بابک بڑی قوت حاصل کر چکا تھا۔ لوگ اس سے لرزہ برانداز تھے۔ بہر حال عبداللہ کے عساکر نے اس کے ساتھ جنگ کی مگر اُسے شکست نہ دے سکے۔ اُلٹا اُس نے ان کی جمعیت پریشان کر دی اور ان کے بہت سے سربراہان بہادروں کو فنا کر دیا۔ انہی مرنے والوں میں محمد بن حمید طوسی بھی تھا۔ ابو تمام نے وہ قصیدہ جس میں ذیل کا شعر بھی شامل ہے اُسی کے مرتبے میں کہا تھا :

كَانَ بِنِي نَبْهَانَ يَوْمَ وَفَاتِهِ  
تَجُومُ سَمَاءٍ خَرَّ مِنْ بَيْتِهَا الشُّبْدَرُ!

”گویا اس کی وفات کے روز بنو نبہان کی حیثیت اُن ستاروں کی سی ہو گئی جن سے ماہِ کامل الگ ہو کر گر پڑا ہو۔“  
اسی قصیدے میں ابو تمام نے یہ بھی کہا تھا :

فَأَثْبَتَ فِي مُسْتَنْقِعِ الْمَوْتِ رَجُلَهُ  
وَقَالَ لَهَا مِنْ تَحْتِ أَخْذِ صِكْبِ الْحَشْرِ

”جب موت کے تالاب میں اس نے پاؤں خوب جا لیا تو تالاب نے اس سے کہا تیرے تلووں کے نیچے سے قیامت پھوٹے گی“ (یعنی قیامت تک میں نہ ہلوں گا)

پھر جب خلافت کی باگ ڈور معتصم کے ہاتھ میں آ گئی تو اس کے پیش نظر سب سے اہم معاملہ یہی تھا۔ چنانچہ اس نے سازو سامان اور سپاہی جمع کیے اور اپنے مولیٰ حیدر بن کاؤس افسین کو سپہ سالار

مقرر کر کے روانہ کر دیا۔ افشین عساکر و افواج کو لیے برزئندہ میں جا اترا اور موسم کے گوارا ہو جانے اور راستوں سے برف کے ہٹ جانے تک وہیں اقامت گزیر رہا۔

اس اثنا میں اس کا نائب یُسُوبَارَہ اور جَعْفَر بن دینار بھی جو جعفر خیٹا کے نام سے معروف ہے اس کے معسکر میں آن پہنچے۔ ان دونوں کے زیرِ کمان بھی بے شمار سوار تھے۔ افشین نے دونوں کو حکم دیا کہ ایک مستحکم خندق کھودیں۔ چنانچہ یہ دونوں وہاں گئے جہاں کھدائی کرنا تھی اور جا کے خندق تیار کر دی۔

جب وہ خندق کھود چکے تو افشین نے مرزبان کو جو خلیفہ معتصم کا سولی تھا برزئندہ میں اپنا نائب مقرر کر کے کچھ افسرانِ عساکر اس کی ماتحتی میں چھوڑے اور خود جا کے خندق میں اتر گیا، اور یوبارہ اور جعفر خیٹا کو بہت بڑا لشکر دے کر دریاٹے جیحوں کے اوپر کی طرف بھیجا اور کہا کہ وہاں ایک خندق اور کھود دی جائے۔ چنانچہ یوبارہ اور جعفر نے جا کے ایک خندق اور کھود ڈالی۔ جب وہ خندق کھود چکے تو افشین ان کے پاس پہنچ گیا اور اس مقام پر اپنے ملازم محمد بن خالد بُخَارَا خُدَاہ کو مامور کر کے خود دو ہزار پیادوں، پانچ ہزار سواروں اور ایک ہزار مزدوروں کے ہمراہ دروَدہ کی راہ لی اور وہاں جا کے ایک اور بہت بڑی خندق کھدوا کر اس پر بلند فصیل کھڑی کر دی۔ بابک اور اس کے ساتھی بلند پہاڑوں پر مقیم تھے اور وہاں سے افشین کے لشکر کو دیکھ دیکھ کر سراسیمہ ہوئے جا رہے تھے۔

اب دو شنبہ کے روز ماہ شعبان کی ستائیسویں کو افشین ایک جرار لشکر کو لے کر نکل کھڑا ہوا۔ بہت سی توپیں بھی ساتھ لے لیں۔ بابک نے آذین کو حکم دیا کہ اس ٹیلے کو جو عین شہر کے سر پر واقع ہے حصار بنالے۔ آذین کے ہمراہ تین ہزار پیادے تھے اور اس نے اپنے گرد بہت سے گڑھے کھدوا ڈالے تھے تاکہ وہ سواروں کی راہ میں حائل ہو جائیں۔

اس روز تو افشین واپس اپنی خندق کی طرف چلا گیا۔ جمعہ کے روز یکم رمضان کو اس کی جانب پھر بڑھا۔ چھوٹی اور بڑی توپیں شہر کے رخ نصب کر دیں اور بہت سے قائدین اور افسرانِ عساکر نے اس شہر کو گھیرے میں لے لیا۔ اب بابک اپنے چیدہ ساتھیوں کے ساتھ مقابلے پر آیا اور اپنے لشکر کو مسلح و تیار کر دیا۔ افشین کے افسروں نے عرصے تک شدید جنگ کی اور بابک کے آدمیوں کو خاصہ نقصان پہنچا کر لوٹ گئے۔

افشین چھ روز تک پڑا رہا۔ جمعرات کے دن برآمد ہوا۔ ماہ رمضان کی ساتویں تاریخ تھی۔ بابک بھی مقابلے پر تیار ہو گیا اس نے بڈا پر ایک بہت بڑا گھیردار پیٹا نصب کر رکھا تھا کہ اسے افشین کے آدمیوں کی طرف لڑھکا دیا جائے۔ ازاں بعد بابک نے ایک شخص سمسئی ”موسیٰ الاقطع“ کو افشین کے پاس اس غرض سے بھیجا کہ وہ بابک سے روبرو ہو کر بات کر لے۔ اگر گفت و شنید سے معاملہ طے پائے تو ٹھیک ہے ورنہ لڑ جائے۔ افشین راضی ہو گیا لہذا بابک نکل کے ایک ایسی جگہ پہنچ گیا جو افشین سے بالکل قریب تھی، جہاں اس کے اور افشین کے درمیان فقط ایک وادی حائل تھی۔ بابک نے جب افشین کو دیکھا تو جھک کے آداب بجا لایا۔ افشین نے اس سے مفصل بات کی اور اُسے آگاہ کیا کہ اطاعت میں اس کے لیے کس قدر دنیوی اور اخروی سلامتی مضمحل ہے مگر اس نے سر تسلیم خم کرنے سے انکار کر دیا اور واپس جا کے اپنے آدمیوں کو جنگ کا حکم دے دیا۔ وہ بسرعت تیار ہو گئے اور اس پیٹے کو جو تیار کر رکھا تھا لڑھکا دیا مگر وہ ٹوٹ گیا۔ ادھر سے افشین کے لشکر نے ہلہ بول دیا اور بابک کے آدمیوں کو پہاڑ کی چوٹی کی جانب دھکیل دیا۔

یوبارہ اور جعفر خیاط بابک کے بھائی عبداللہ کے مقابل تھے چنانچہ دونوں اس پر ٹوٹ پڑے۔ ان کے قائدین نے بھی ہر طرف سے حملہ کر دیا اور بے شمار لوگوں کو بے دریغ تہ تیغ کر ڈالا۔ لہذا بابک کے آدمی بھاگے اور شہر میں جا گھسے۔ حملہ آور بھی ان کے پیچھے پیچھے

شہر میں داخل ہو گئے اور پھر شہر کے درمیانی میدان میں جنگ شروع ہو گئی اور یہ ایسی شدید جنگ تھی کہ کسی نے اس سے پہلے کبھی نہ دیکھی تھی۔ گھروں کے اندر بھی لڑائی تھی اور باغ بھی میدان۔ جنگ بنے ہوئے تھے۔ آخر بابک کے بھائی عبداللہ نے راہ فرار اختیار کر لی۔

جب بابک نے دیکھا کہ حملہ آور عساکر نے اُسے ہر جانب سے دبا لیا ہے، راہیں مسدود ہوتی جا رہی ہیں، بہت سے ساتھی مارے گئے ہیں اور بہت سے بھاگ گئے ہیں تو اُس نے آرمینیہ کی راہ لی۔ دریائے رَس کو عبور کیا اور چاہا کہ ملک روم میں چلا جائے۔ مگر جب وہ دریائے رَس کے پار اترا تو سہل بن سنباط جو اس ضلع کا حاکم تھا اس کی جانب بڑھا۔ افشین نے اُن تمام اضلاع کے حاکموں، آرمینیہ کے کُردوں اور دیگر اکابر و رؤساء کو لکھ رکھا تھا کہ بابک کی راہیں مسدود کر دیں۔ بہر حال سہل بن سنباط نے بابک کو جا لیا۔ اس نے لباس اور پوشش بدل رکھی تھی۔ پاؤں پر چیتھڑے لپیٹ رکھے تھے اور ایک پالان دار خچر پر سوار تھا۔ سہل نے جھپٹ کے اُسے گرفتار کر لیا اور افشین کے پاس بھیج دیا۔ افشین نے اُسے بیڑیاں پہنا دیں اور معتصم کو فتح کی خبر تحریر کر کے حاضر ہونے کی اجازت چاہی۔ چنانچہ وہ روانہ ہوا اور اس کی خدمت میں حاضر ہو گیا۔ بابک اور اس کا بھائی ہمراہ تھے۔ پھر جس طرح معتصم نے بابک کو قتل کیا، اس کے ہاتھ پاؤں کاٹے اور اس کی لاش کو لٹکایا یہ سب کو معلوم ہے۔

کہتے ہیں کہ جب افشین بابک کو لے کر حاضر ہوا تو معتصم نے اسے تخت پر اپنے روبرو بٹھایا اور اس کے سر پر تاج رکھ دیا۔ ایک شاعر اسحاق بن خلف نے معتصم کی مدح میں قصیدہ کہتے ہوئے اسی واقعہ کی طرف اشارہ کیا تھا :

(۱) مَا غِیْبَتْ عَنْ حَرْبٍ تَحْرِقُ نَارُهَا  
بِاللّٰهِ كُنْتُ هِنَا وَ كُنْتُ هِنَا

(۲) عَزَّتْ بِأَفْشِينِ حُسَامِيكَ أُمَّةٌ

وَالدِّينِ مُتَسِيكَ بِهٍ اسْتَمْسَاكَ

(۳) لَمَّا اتَّكَ بِبَيَّا بِيكَ تَوَجُّتَهُ

وَ أَحَقُّ سَنَ أَضْحَى لَهْ تَا جَا كَا

۱- تُو اُس جنگ سے جو بَدَا کے مقام پر بھڑک رہی تھی غیر حاضر نہ تھا۔ تو یہاں بھی تھا اور وہاں بھی تھا۔ (تیرے اقبال کا سایہ وہاں خیمہ زن تھا)۔

۲- افشین تیری تلوار ہے جس کی وجہ سے امت قوی و معزز ہو گئی ہے۔ اور دین کو وقار و استحکام حاصل ہو گیا ہے۔

۳- جب افشین بابک کو (گرفتار کر کے) لے آیا تو تُو نے اس کے سر پر تاج رکھ دیا اور تیرے تاج کو سر پر رکھنے کا اُس سے زیادہ اور کس کو حق حاصل تھا۔

کچھ عرصہ بعد احمد بن داؤد کے دل میں افشین کے خلاف عداوت پیدا ہو گئی جس کا سبب یہ تھا کہ افشین نے احمد بن داؤد کے خلاف کچھ باتیں کہی تھیں جو ہوتے ہوتے اُس تک پہنچ گئیں۔ چنانچہ اس نے معتصم کو مشورہ دیا کہ وہ فوج کے دو حصے کر دے۔ ایک حصہ افشین کے ماتحت رہے اور دوسرا شناس کے ماتحت۔ معتصم نے اس کے مشورے کو عملی جامہ پہنا دیا۔

افشین کو یہ بات سخت ناگوار گزری۔ اُسے بڑا ہی دکھ ہوا۔ چنانچہ اس کے دل میں بے پناہ بغض و عناد پیدا ہو گیا۔ اس پر احمد بن داؤد نے معتصم سے کہا ”اے امیرالمومنین، ابو جعفر المنصور نے ابو مسلم کے معاملے میں اپنے یہاں کے مخلص ترین شخص سے مشورہ طلب کیا تھا تو اس کا جواب یہ تھا کہ اے امیرالمومنین خدا کا ارشاد ہے ”لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا“ (اگر اس زمین و آسمان میں خدا کے علاوہ کوئی اور معبود بھی ہوتا تو یہ برباد

ہو گئے ہوتے) منصور نے جواباً کہا تھا ”کافی ہے“ اور پھر ابو مسلم کو قتل کرا دیا۔“

معتصم نے جواب دیا ”اے عبداللہ تمہارا بھی یہ کہہ دینا کافی ہے“ اور پھر کسی شخص کو بھیج کر افشین کو قتل کرا دیا۔

بیان کیا جاتا ہے کہ جب افشین کے کپڑے اتارے گئے تو پتا چلا کہ وہ غیر مسختوں ہے۔

معتصم باللہ نے ۵۷۷ء میں ماہ ربیع الاول کی انیسویں تاریخ کو بروز جمعرات وفات پائی تھی۔ اس کی نماز جنازہ ابو عبداللہ احمد بن داؤد نے پڑھائی تھی۔ اسے نماز جنازہ پڑھانے کا حکم خود معتصم ہی نے دیا تھا۔

معتصم کی مدتِ خلافت آٹھ سال، آٹھ ماہ اور سات روز تھی۔ بوقتِ وفات عمر انتالیس سال تھی۔






# اشاریہ

☆ اسمائے رجال

☆ اسمائے اماکن



## رجال

ابرهة بن الصَّبَّاح - ٣٦٦  
ابرهة بن ملطاط (ذوالمنار) - ٩٥ -

٩٦

أَبْرُويز = كسرى پرويز

أَبْرِيَانُ الْوَزِير - ٩٤

الضبيعة الفقنغير - ١٢٣

ابن ابى اوفى العيسى = شريح

ابن ابى خديفه = محمد بن ابى  
خديفه

ابن الاشتر = ابراهيم بن الاشتر

ابن الاشعث = عبدالرحمن بن محمد

ابن الاشعث = محمد بن الاشعث بن

قيس

ابن الاقطع = نصر بن سيار

ابن آكلة الاكباد = معاويه

ابن بديل = عبدالله بن بديل بن

ورقاء الخزاعي

ابن حُبَيْر = سعيد بن حُبَيْر

ابن جعفر = عبدالله بن جعفر

ابن حسان البكرى - ٣٨٥

ابن الحنفية = محمد بن على بن

ابى طالب

ابن خزيمة الخثعي - ٥٣٢

ابن الخثار = يوسف بن عمر

١

ابجر بن جابر العجلي - ٣٨٨

ابراهيم النبى بن آزر بن تارخ - ٨٩ -

٩٠

ابراهيم بن الاشتر ابوالنعمان - ٣٩٣ -

٣٩٥ - ٣٩٦ - ٣٩٤ - ٣٩٨ -

٣٩٩ - ٥٠٠ - ٥٠١ - ٥٠٢ -

٥٠٣ - ٥٠٤ - ٥٠٥ - ٥٠٦ -

٥٢٣ - ٥٢٨ - ٥٢٩

ابراهيم بن عبدالله ، بن حسن بن

حسن - ٦٢٨

ابراهيم بن عقيل - ٦١٣

ابراهيم (بن امام محمد بن على بن

عبدالله بن عباس) - ٥٦٣ -

٥٦٨ - ٥٩٠ - ٥٩١ - ٥٩٢ -

٥٩٣

ابراهيم بن محمد يحيى بن محمد بن

على بن عبدالله بن عباس -

٦٢٨

ابراهيم بن الوليد - ٥٤٩ - ٥٨٠ -

ابرسام - ١٣٦ - ١٣٤ - ١٣٨ -

أبرهة الاشرم ابو يكسوم - ١٦٠ -

١٦١

ابن خُنَيْس = محمد بن خُنَيْس  
 ابن ربيع = عبدالله بن اسلم بن ربيع  
 ابن التزير = عبدالله بن التزير  
 ابن زياد = عبیدالله بن زياد  
 ابن الشريته = ٨٨  
 ابن صبيح = اساعيل بن صبيح  
 ابن صفيه = الزبير  
 ابن عامر = عبدالله بن عامر بن كرز  
 ابن عباس = عبدالله بن عباس  
 ابن عُبَيْس = مسلم بن عُبَيْس القرشي  
 ابن عثمان بن عفان = عمرو بن عثمان  
 ابن عراده = ٣٦٥  
 ابن عضاء = عبدالله ابن عضاء  
 ابن عفان = عثمان بن عفان  
 ابن عقبه = مسلم بن عقبه  
 ابن عقيل = مسلم بن عقيل  
 ابن القريته = ايوب بن القريه  
 ابن قيس = الحارث  
 ابن الكواء = عبدالله بن الكواء  
 ابن الكيس النمرى = ٨٨  
 ابن مالك البكراوى = ٥٠٠  
 ابن مجالد = ٦٢٤  
 ابن مرجانه = عبیدالله بن زياد

ابن معمر = عثمان بن معمر  
 ابن مطيع = عبدالله بن مطيع  
 ابن القفّح = ٨٤  
 ابن ملجم = عبدالرحمن بن ملجم  
 ابن هبيرة = يزيد بن عمر بن هبيرة  
 ابن هند = معاوية بن سفيان  
 ابن يوسف = الحجاج  
 ابو اسحاق محمد بن هارون = المعتصم بالله  
 ابو اسحاق المختار = المختار بن عبيد  
 ابو الاسود الدثلي = ٣١٣ - ٣٤٥  
 ابو اعور سلمى = ٣١٦ - ٣١٤  
 ٣١٨ - ٣١٩ - ٣٢٦ - ٣٢٤  
 ٣٢٩ - ٣٣٦ - ٣٥١ - ٣٦١  
 ٣٦٣  
 ابو امامه الباهلي = ٣٢٠ - ٣٣٩  
 ابو ايوب الانصارى = ٣٤٨ - ٣٨٢  
 ابو برده بن ابى موسى = ٣٠٣  
 ابو بشر بن عمر الانصارى = ٣٦١  
 ابوبكر = عبدالله بن الزبير  
 ابوبكر الصديق = ١٠٣ - ٢٢٦  
 ٢٢٤ - ٢٢٨  
 ابوبكر العقيلي = ٦١٣  
 ابو بكر (بن الحسن بن على) = ٣٠٩  
 ابوبكر بن سليمان بن ابى حنيفة = ٥٣٦

- ٦١٦ - ٦١٤ - ٦١٨ - ٦١٩ -  
 ابو العباس طوسی - ٦٢٩  
 ابو عبدالله = احمد بن ابی داؤد  
 ابو عبدالله = الحسين بن علی بن  
 ابی طالب  
 ابو عبدالله = رافع بن الخدیج  
 ابو عبدالله = الزبير  
 ابو عبدالله = سعيد بن حُبیر  
 ابو عبدالله = عمرو بن العاص  
 ابو عُبَید بن مسعود الثقفی ابو  
 المختار - ٢٢٨ - ٢٢٩  
 ابو عبیدة بن الجراح - ٢٢٤  
 ابو عثمان (حاجب بن هبیره) -  
 ٦١٣  
 ابو عكرمة السراج - ٥٥٣  
 ابو عمرة کيسان - ٣٩٥ - ٣٩٦ -  
 ٥٠٤ - ٥٠٨  
 ابو عمرو = عثمان بن عفان  
 ابو فلاں بن عبدالله - ٦٢٢  
 ابو قتاده - ٣٨٢ - ٣٨٣  
 ابو القلوص الشبامی - ٥١١  
 ابو كرب = شمّر  
 ابو مالک بن شمّر - ١١٤  
 ابو المحجن الثقفی - ٢٢٩ -  
 ٢٣١ - ٢٣٢  
 ابو محمد = الحسن بن علی  
 ابو محمد بن سيرين - ٢٢٤

- ابوبکر بن عبدالرحمن بن الحارث  
 بن هشام - ٥٣٦  
 ابوتمام الشاعر - ٦٥٠  
 أبو ثمامة الصيداوی - ٣٢٣  
 ابو ثور = عمرو أبو ثور  
 ابو جعفر = المنصور بالله  
 ابو جهم بن حذيفه - ٣٦٣  
 ابوالحسن = علی بن ابی طالب  
 ابو حمزه = انس بن مالک  
 ابو حنيفة = احمد بن داؤد  
 الدينورى  
 ابو خالد = يزيد بن عمر بن هبیره  
 ابو خلف = جعفر بن حنظله  
 ابو الدرداء - ٣٢٠  
 ابو زرعه بن عمرو السجلی - ٣٠٤  
 ابو سعيد بن ربيعه الانصارى - ٣٦١  
 ابو سعيد الخدرى = سعد بن  
 مالک  
 ابو سفيان - ٣٩٦  
 ابو سلمة الختال - ٥٥٤ - ٥٦٣ -  
 ٥٩١ - ٥٩٦  
 ابو صرمه = الطفيل  
 ابوالعباس = سهل بن سعد  
 الساعدى  
 ابوالعباس عبدالله بن محمد بن علی  
 السفاح - ٥٩١ - ٥٩٢ - ٦٠٨ -  
 ٦٠٩ - ٦١٣ - ٦١٣ - ٦١٥ -

ابو هنيده القيني - ٣٠٣  
 ابو الهيثم = خالد بن عبدالله  
 القسري  
 احمر بن داؤد بن ابي عبدالله -  
 ٦٥٣ - ٦٥٥  
 احمر بن ابي داؤد الدينوري  
 (ابو حنيفه) - ٨١  
 احمر بن بكير - ٣٢٨  
 احمر بن سليط - ٣٩٥ - ٥١٨  
 احمر طائي - ٥٠٤  
 الاحنف بن قيس - ٢٨٣ - ٣١٣ -  
 ٣٢٣ - ٣٥٤ - ٣٥٩ - ٣١٥ -  
 ٣٦٦ - ٣٩٣ - ٥١٨  
 الاحوص بن جعفر العامري - ١٣٩  
 اخشوان خاقان - ١٥٤ - ١٥٨  
 اخنوخ بن يرد بن مهليل =  
 ادريس  
 ادريس - ٨١  
 آدم - ٨١ - ٨٦ - ١٠٣  
 آذين - ٦٥١  
 اربدالفزاري - ٣١١  
 ارجاسپ - ١٨٢  
 اربعم بن سليمان - ١٠٩ - ١١٠ -  
 ١١١  
 اردشير بن بابكان - ١٣٥ - ١٣٨ -  
 ١٣٩ - ١٨٦  
 اردوان بن اشه بن اشغان - ١٣٣

ابو مريم السلولي - ٣٩٦  
 ابو سعود الانصاري - ٣١٢ -  
 ٣١٣  
 ابو مسلم الخولاني - ٣٠٨ - ٣٠٩  
 ابو مسلم (خراساني) - ٥٦١ -  
 ٥٦٢ - ٥٦٣ - ٥٦٨ - ٥٦٩ -  
 ٥٩١ - ٥٩٢ - ٥٩٣ - ٥٩٥ -  
 ٥٩٦ - ٥٩٤ - ٥٩٨ - ٥٩٩ -  
 ٦٠٠ - ٦٠٩ - ٦١٥ - ٦١٦ -  
 ٦١٤ - ٦١٨ - ٦١٩ - ٦٢٠ -  
 ٦٢١ - ٦٢٢ - ٦٢٣ - ٦٢٣ -  
 ٦٢٦ - ٦٥٣ - ٦٥٥  
 ابو المعرّس - ٥٤٠  
 ابو المغلس = عمير بن الحباب  
 ابو موسى الاشعري عبدالله بن قيس -  
 ٢٣٦ - ٢٦٩ - ٢٤٨ - ٣٥٦ -  
 ٣٥٤ - ٣٥٩ - ٣٦٥ - ٣٦٦ -  
 ٣٦٤ - ٣٦٨ - ٣٦٩  
 ابو الميلاء الرعي = يحيى بن  
 نعيم  
 ابو النعمان = ابراهيم بن الاشر  
 ابو هارون العبدى - ٣٦٢  
 ابو هاشم = اسماعيل بن عبدالله  
 القسري  
 ابو هاشم = بكير بن همام  
 ابو الهذيل = محمد بن الهذيل  
 العلاّف

## الآخبار الطوال

- ١١٠ - ١١١ - ١١٥ - ١٣٣  
 اسعد بن عمرو بن ربيعة بن مالك -  
 ١٣٣  
 اسفنديار - ١١٣ - ١١٣  
 الاسكندر بن فيلقوس الرومي =  
 سكندر  
 اسلم بن ربيعة - ٣٦٣  
 اسفاء بن خارجة انفرادي - ٣٢١ -  
 ٥١٥  
 اسفاء بنت ابي بكر - ٣٥٥  
 اساعيل بن ابراهيم - ٩١  
 اساعيل بن زفر - ٥٠٦  
 اساعيل بن صبيح - ٦٣٨ - ٦٣٩  
 اساعيل بن عبدالله القسري ابو هاشم  
 - ٦٠١ -  
 اساعيل بن علي بن عبدالله بن  
 عباس - ٥٩١  
 الاسود بن غفار - ٩٨ - ٩٩  
 الاسود بن سام - ٨٣  
 اسيد بن عبدالله - ٥٩٣  
 الاشر بن الحارث النخعي - ٢٣٩ -  
 - ٢٤٥ - ٢٨٣ - ٢٨٣ - ٢٨٣  
 - ٢٨٥ - ٢٨٦ - ٢٩٦ - ٣٠٦ -  
 - ٣١٠ - ٣١١ - ٣١٦ - ٣٢٣ -  
 - ٣٣١ - ٣٣٢ - ٣٣٠ - ٣٥٢ -  
 ٣٥٣ - ٣٦١  
 الاشرس بن عوف - ٢٥٦

- ارسطاطاليس ١٢٠ - ١٣٠  
 ارسناس - ٩٣  
 ارطاة بن عبدالله النخعي - ٢٣٢  
 ارفخشذ بن سام بن نوح - ٨٢ -  
 ٨٣ - ٨٣  
 ارم بن سام - ٨٣ - ٩٨  
 ارميا ييل - ٨٥  
 ارمين بن نورخ بن سام - ٨٣  
 اردى بنت ام حكيم بن عبدالمطلب  
 بن هاشم - ٢٦٩  
 ارياط - ١٦٠ - ١٦١  
 ازرقى - ٥١٤ - ٥٦٥  
 ازد (بنو) ٢٣٢ - ٢٣٣ - ٢٨٠ -  
 - ٢٨١ - ٢٨٣ - ٣٢٣ - ٣٣١ -  
 - ٣٩٢ - ٣٩٣ - ٥١٠ - ٥٨٢ -  
 آزر بن تارخ - ٨٨ - ٩٠  
 آرميدخت - ٢٣٤  
 اسامة بن زيد - ٢٤٥  
 اسحاق بن خلف - ٦٥٣  
 اسحاق بن الفضل الهاشمي - ٦١٦  
 اسحاق بن محمد بن اشعث - ٣٨٢  
 اسد (بنو) - ١٣٨ - ٣٢٢ - ٣٢٣ -  
 ٣٣٩  
 اسد بن عبدالله القسري - ٣٨٣  
 ٥٥٤ - ٥٥٨  
 الـسدى = الجراح بن قبيصة  
 اسرائيل (بنو) - ١٠٣ - ١٠٣ -



- ام حبيبه زوجه النسي - ٣٦٦  
 ام خالد بنت هاشم بن عتيه زوجه  
 يزيد بن معاويه - ٣٩٠  
 ام سلمه (زوج النبي ﷺ) - ٣٥٨  
 ام سلمه بنت عمرو الجعفي (زوجه  
 عبيدالله بن حر الجعفي) - ٥٠٦ -  
 ٥٠٨  
 ام سنان الصيداويه - ٣٤٤  
 ام كثوم بنت علي - ٣٨٩ - ٣٠٩  
 ام هاني - ٣٢٥  
 آمنه بنت علي بن عبدالله - ٣٨٣  
 أميمة - ٢٣٥ - ٢٣٦  
 الامين محمد بن هارون الرشيد -  
 ٦٣٥ - ٦٣٦ - ٦٣٤ - ٦٣٨  
 ٦٣٩ - ٦٣١ - ٦٣٢ - ٦٣٥  
 ٦٣٦ - ٦٣٤  
 امية بن ابي الصلت - ٥٣٦  
 اميه (بنو) - ٥٦٥  
 انس بن الشيخ بن النعمان - ٢٣٥  
 انس بن مالك ابو حمزه - ٢٣٦ -  
 ٢٥٥ - ٥٣٣ - ٥٣٩  
 انس بن هلال - ٢٢٩  
 انصار - ٢٨٠ - ٢٨١ - ٣٢٣ -  
 ٣٥٤  
 انوش زاد - ١٦٩ - ١٤٠ - ١٤١  
 اود (بنو) - ٥٩١  
 اوس بن حجر - ٣٣٣

- الاشعث بن قيس - ١٣٨ - ٢٣٩ -  
 ٢٣٢ - ٢٦٠ - ٢٦١ - ٢٩٦ -  
 ٣١٨ - ٣٢٢ - ٣٢٦ - ٣٥٠ -  
 ٣٥٢ - ٣٦١ - ٣٦٢ - ٣٨٣ -  
 ٣٠٣  
 الاشعث بن القيني - ٥٤٣  
 الاشعرون = الاشريون  
 الاشعري = ابو موسى  
 الاشغانيون - ٩٣  
 اشناس - ٦٥٣  
 الاصمعي - ٦٣٠ - ٦٣١ - ٦٣٢  
 الاعشى الشاعر - ١٠١  
 اعشى همدان - ٥١٨  
 اعين بن ضبيح - ٢٨٦ - ٣٢٢  
 افراسياب - ٨٣ - ٩٣ - ٩٣ -  
 ١٩٣  
 افريقيس بن ابرهه - ٩٥ - ٩٤ -  
 ٩٨  
 الاكفشين حيدر بن كاوس - ٦٥٠ -  
 ٦٥١ - ٦٥٢ - ٦٥٣ - ٦٥٣ -  
 ٦٥٥  
 اقليدس - ٦٣٨  
 الاقيشر الاسدي - ٥٣١  
 كرد - ٨٥ - ٩٦ - ١١٦  
 ام ثابت بنت سمرة بن جندب  
 (زوجه المختار) - ٥٢٣  
 ام جعفر = زييده (امرأة الرشيد)

- بزرجمهر بن بختگان - ۱۷۲  
 بسر بن ارطاة القرشي العامري -  
 ۳۰۲ - ۳۱۶ - ۳۲۳ - ۳۶۱  
 بسر بن يزيد الحميري - ۳۶۲  
 بسطام اسپهيد - ۱۵۲  
 بسطام (كسرى پرويز كا مامون)  
 ۱۸۷ - ۱۹۳ - ۲۰۷ - ۲۱۲ -  
 ۲۱۳ - ۲۱۴ - ۲۱۵ - ۲۱۷  
 بسفروخ - ۲۳۲  
 بشر بن ابى ربيعه - ۲۳۵  
 بشر بن مالك - ۳۸۱  
 بشر بن مروان - ۵۲۶  
 بشر بن سهر الصيداوى - ۳۱۱  
 بشر بن يزيد البولانى - ۳۷۵  
 بغاوير - ۲۰۴ - ۲۰۵ - ۲۰۶  
 بكر بن وائل - ۲۲۶ - ۲۸۰ -  
 ۳۳۵ - ۳۸۸  
 بكير بن ماهان - ۵۵۷  
 بلاس بن فيروز - ۱۵۸  
 بلقيس - ۱۰۶ - ۱۰۷ - ۱۰۸ -  
 ۱۱۰  
 بندويه - ۱۸۷ - ۱۹۳ - ۱۹۴ -  
 ۱۹۵ - ۱۹۶ - ۱۹۷ - ۱۹۹ -  
 ۲۰۱ - ۲۰۷ - ۲۱۱ - ۲۱۲  
 بهرام بن بهرام - ۱۴۱  
 بهرام بن بهرام حشني ملقب به  
 بهرام چوبين - ۱۸۲ - ۱۸۳ -

- اوفى ابن عنق الحثيه - ۱۴۸  
 اياس بن قبيصة الطائي - ۱۹۸ -  
 ۲۲۱  
 اياس بن نضار العجلي - ۴۹۷  
 ايراخت بنت سامال بن اربعم بن  
 سليمان بن داؤد - ۱۱۵  
 ايران = ارفخشذ  
 ايرخ - ۹۱  
 ايمن بن خريم الاسدي - ۳۵۷  
 ايوب بن القريه - ۵۳۷ - ۵۴۱ -  
 ۵۴۲ - ۵۴۴

## (ب)

- بابك - ۱۷۳  
 بابك (خترمي) - ۶۴۹ - ۶۵۲ -  
 ۶۵۳  
 بابك بن نهروان - ۱۷۲  
 باء بن فيروز - ۱۹۲  
 بادان - ۱۶۳  
 بجيله - ۲۳۰ - ۲۴۲ - ۲۸۰ -  
 ۳۲۲ - ۵۱۰  
 بخت نصر بن كاسجار - ۱۰۸  
 ۱۱۰ - ۱۱۱ - ۱۱۵ - ۱۳۴ -  
 براء بن مالك - ۲۳۶ - ۲۵۵  
 برايان = ابريان  
 برزند المرزيان (مولى المعتصم)  
 ۶۵۱ -

تمیم (بنو) - ۳۲۲ - ۳۶۲ - ۳۲۳  
 - ۳۳۹ - ۳۹۳ - ۵۱۰ - ۵۷۹  
 ۵۸۳

تمیم بن نصر بن سیار - ۵۸۳

تیم الرباب - ۲۸۱ - ۲۸۸ - ۵۱۱

(ث)

ثابت بن اقرم - ۲۳۸

ثقیف - ۳۹۵ - ۳۳۹

ثمامہ بن حوشب - ۳۶۲

ثمود - ۸۳ - ۸۹

ثویر بن عامر - ۳۰۷

ٹیادوس (بن قیصر) - ۱۹۹

۲۰۰ - ۲۰۷ - ۲۱۸

(ج)

جابر بن عبدالله - ۵۳۳

جاسم بن ارم - ۸۳

جالوت - ۸۳ - ۱۰۳ - ۱۰۳

جاماسپ بن فیروز - ۱۶۳ - ۱۶۵

ججل بن اثال - ۳۲۳

جدیس بن ارم - ۸۳ - ۹۸ - ۱۰۲

جدیع بن علی ازدی معروف بکرمانی

۵۶۵ - ۵۸۰ - ۵۸۱ - ۵۸۲

۵۸۳ - ۵۸۳ - ۵۸۷ - ۵۸۸

۵۹۶

جدیمہ بن عمرو - ۱۵۱

۱۸۳ - ۱۸۵ - ۱۸۶ - ۱۸۷

۱۸۸ - ۱۹۲ - ۱۹۳ - ۲۰۳

بہرام بن شاپور - ۱۴۶ - ۱۵۳

۱۵۳ - ۱۵۵

بہرام بن سیاوشان - ۱۹۳

۱۹۳ - ۱۹۵ - ۱۹۶ - ۱۹۷

۱۹۸ - ۲۰۶

بہرام بن هرمز بن شاپور - ۱۳۱

بہرام چوبیس - ۱۹۵ - ۱۹۶

۱۹۷ - ۱۹۸ - ۲۰۰ - ۲۰۲

۲۰۳ - ۲۰۵

بہرام گور - ۱۳۶ - ۱۵۱

۱۵۲ - ۱۶۸

بہمن بن اسفندیار (ابوسامان)

۱۱۶ - ۱۱۵ - ۲۱۳

بوخت نرس = بوخت نصر

بوبوز - ۲۱۸

بوران بنت کسری - ۲۲۵ - ۲۳۰

(ت)

تاریس - ۸۳ - ۱۲۹

تاویل - ۱۲۹

تبّع اسد - ۱۳۰

تبّع الاقرن - ۱۱۷ - ۱۲۳

تبّع بن ملکیکرب - ۱۳۹

تبّع (خانواده) - ۱۱۷

تغلب - ۲۸۰

۵۵۸ - ۵۵۹ - ۵۶۰

جهور بن مراد العجلی - ۵۹۹

جوان شیر بن کسری - ۲۲۸

جیلوس - ۲۴۳

(ح)

حابس بن ربیعہ - ۳۲۳

حابس بن سعد الطائی - ۳۲۱

حابس بن سعد - ۳۰۲

حاتم بن النعمان الباهلی - ۵۰۶

حارث بن ابی ربیعہ = الحارث بن

عبدالله بن ابی ربیعہ - ۴۶۹

حارث بن خالد الازدی - ۳۲۳

حارث بن زفر - ۲۹۳

حارث بن زهیر الازدی - ۲۸۵

حارث بن عباد بن زیاد - ۴۸۳

حارث بن عبدالله بن ابی ربیعہ

المخزومی - ۴۶۵

حارث بن عمرو الکندی (آکل المرار)

۱۴۷ - ۱۴۸ - ۴۰۴

حارث بن فہر بن مالک بن النضر -

۱۳۲

حارث بن قیس - ۴۸۴

حارث بن کلدة - ۳۹۵

حارث بن مالک - ۳۶۱

حارث بن مسرہ العبدی - ۳۲۲

حارث بن مسرہ الفقعی - ۳۷۷

جراح بن عبدالله الحکمی - ۵۴۹

جراح بن قبیصہ الاسدی - ۳۹۳

جرجیس - ۱۳۸

جرهم بن قحطان - ۸۸ - ۹۰

جریر (شاعر) - ۱۴۹

جریر بن عبدالله البجلی - ۲۲۹

۲۳۰ - ۲۳۷ - ۲۴۲ - ۲۴۳

۲۵۴ - ۲۶۲ - ۲۹۶ - ۲۹۷

۳۰۶ - ۴۰۲ - ۶۲۰

جریر بن یزید بن عبدالله - ۶۲۰

جشنسازریش - ۱۵۲

جعدالعنزی - ۳۶۲

جعدہ بن ہبیرہ بن ابی وھب القرشی

۳۲۴ - ۳۹۹

جعفر بن حنظلة البهرانی - ۵۶۴

۵۶۷

جعفر الخياط - ۶۵۱

جعفر بن دینار - ۶۵۱ - ۶۵۲

جعفر بن علی (بن ابی طالب) -

۴۰۹ - ۴۴۷

جعفر بن یحییٰ برمکی - ۳۹۱

جعفر کُردی - ۶۴۹

جم بن ویر نجہان بن ایران - ۸۱

۸۲ - ۸۴

جندب بن زهیر الازدی - ۲۸۰

۳۲۲ - ۳۴۶

الجئید بن عبدالرحمن - ۵۵۶

- ٢٤٨ - ٢٤٩ - ٢٨٠ - ٢٩٦ -  
 ٣٢٨ - ٣٦١ - ٣٨٢ - ٣٨٤ -  
 ٣٩٤ - ٣٠١ - ٣٠٢ -  
 حجر بن عمرو - ١٣٨ -  
 حجر بن يزيد - ٣٦١ -  
 حجر الشتر - ٣٢٨ -  
 حجل بن اثال - ٣٢٣ -  
 حذيفة بن اليمان - ٢٦٢ - ٢٦٣ -  
 حُر بن يزيد التميمي اليربوعي -  
 ٣٣٤ - ٣٣٨ - ٣٣٩ - ٣٣٠ -  
 ٣٣٦ -  
 حرقوص بن زهير - ٣٤٣ - ٣٨٢ -  
 حريث (مولى معاوية) - ٣٣٠ -  
 حريث بن جابر حنفي - ٣٣٣ -  
 حريش مولى خزاعة - ٥٥٦ - ٥٩٣ -  
 حسّان بن بجدل - ٣٢٣ -  
 حسّان بن تبّع - ١٣٠ - ١٣٤ -  
 حسان بن تبّع بن ملكيكرب - ١٣٠ -  
 حسّان بن عبدالله البكري - ٢٩١ -  
 حسن بن علي بن ابي طالب (ابو محمد) -  
 ٢٤٤ - ٣٣٠ - ٣٦١ - ٣٩١ -  
 ٣٩٢ - ٣٩٣ - ٣٩٣ - ٣٩٥ -  
 ٣٩٤ - ٣٩٨ - ٣٩٩ - ٣٠٠ -  
 حسن بن علي بن عيسى بن ماهان -  
 ٦٣٣ -  
 حسن بن قحطبه - ٦٠٤ - ٦١٦ -  
 حسن بن هاني - ٦٣٤ -

- حارث بن منذر التنوخي - ٣٣٢ -  
 حارث بن يزيد بن رويم - ٣٣٣ -  
 حارث الهمداني - ٣٨٦ -  
 حارثه (بنو) - ٣٥٤ -  
 حارثه بن خزيمه - ٥٩٩ -  
 حام بن نوح - ٨٢ - ٨٣ - ٨٣ -  
 ١٢٥ -  
 حبش بن حام - ٨٣ -  
 حبيب بن كوين - ٣٠٩ -  
 حبيب بن مسلمه الفهري - ٣٢٠ -  
 ٣٢١ - ٣٢٣ - ٣٢٦ - ٣٣٩ -  
 ٣٦١ -  
 حبيب بن مظهر - ٣٣٦ -  
 حبيب بن المهلب - ٣٨٢ -  
 حبش بن دلجه قيني - ٣٥٦ -  
 حجاج بن ارطاة - ٦١٦ -  
 حجاج بن خزيمه بن الصّتمه -  
 ٢٩٣ - ٢٩٣ -  
 حجاج بن غزويه الانصاري - ٢٤٣ -  
 حجاج بن يوسف - ٣٤٨ - ٣٤٩ -  
 ٣٨١ - ٣٨٢ - ٥٣١ - ٥٣٢ -  
 ٥٣٣ - ٥٣٣ - ٥٣٥ - ٥٣١ -  
 ٥٣٢ - ٥٣٣ - ٥٣٣ - ٥٣٩ -  
 ٥٥٠ -  
 حجاج بن ابجر - ٣٨٨ - ٣١١ -  
 ٣٢٣ - ٣٣٣ -  
 حُجر بن عدى الكندي - ٢٥٣ -

حکم بن ازهر - ۳۲۸  
 حکم بن عبدالملک بن بشر - ۶۱۵  
 الحکم بن مسعود (ابو عبید کا  
 بھائی) - ۲۲۹  
 حکیم بن عبدالمطلب بن ہاشم -  
 ۲۶۹  
 حمرا (کوفہ کے ابنائے عجم) -  
 ۵۰۱ - ۴۹۴  
 حمران بن ایان مولیٰ عثمان - ۲۲۷  
 حمزہ بن سیار - ۳۷۰  
 حمزہ بن مالک - ۳۰۲ - ۳۲۳ -  
 ۳۶۱  
 حمید بن مسلم - ۴۵۲  
 حمید الطوسی - ۶۳۵  
 حمیثیر (قبیلہ) - ۲۸۰  
 حمیثیر بن سبأ - ۹۲ - ۹۳  
 حمیر بن قحطان - ۸۸  
 الحمیر - ۱۴۰ - ۱۴۷  
 حنظلہ - ۳۲۲  
 حنظلہ بن بسمیس - ۴۶۲  
 حنقیہ (بنو) - ۱۰۳ - ۵۲۱  
 حوثرہ بن سہل - ۶۱۴  
 حوشب ذوظلم - ۳۲۳ - ۳۴۶  
 حولی بن یزید الاصبجی - ۴۴۸  
 حیٹان العطار - ۵۵۴ - ۵۵۵  
 حیلوس - ۲۱۹

حسن البصری - ۲۳۶  
 حسن بن علی بن ابی طالب -  
 ۲۷۸ - ۲۷۹ - ۳۴۰ - ۳۶۱ -  
 ۳۹۴ - ۳۹۷ - ۳۹۸ - ۳۹۹ -  
 ۴۰۰ - ۴۰۴ - ۴۰۵ - ۴۰۶ -  
 ۴۰۸ - ۴۰۹ - ۴۱۰ - ۴۱۱ -  
 ۴۱۳ - ۴۱۴ - ۴۱۵ - ۴۲۹ -  
 ۴۳۰ - ۴۳۱ - ۴۳۲ - ۴۳۳ -  
 ۴۳۴ - ۴۳۵ - ۴۳۶ - ۴۳۷ -  
 ۴۳۸ - ۴۴۰ - ۴۴۱ - ۴۴۲ -  
 ۴۴۳ - ۴۴۴ - ۴۴۵ - ۴۴۶ -  
 ۴۴۷ - ۴۴۸ - ۴۴۹ - ۴۵۰ -  
 ۴۵۱ - ۴۵۲ - ۴۵۳  
 حسین بن علی بن حسین - ۶۲۹  
 حسین بن فاطمہ = حسین بن علی  
 بن ابی طالب  
 حصین بن حارث بن عبدالمطلب -  
 ۳۶۱  
 حصین بن معبد بن زرارہ - ۲۲۹  
 حصین بن نمیر السکونی - ۴۲۵ -  
 ۴۲۹ - ۴۳۳ - ۴۳۳ - ۴۴۸ -  
 ۴۴۹ - ۴۵۶ - ۴۵۹ - ۴۶۰ -  
 ۴۶۱ - ۴۶۲ - ۵۰۱ - ۵۰۲ -  
 ۵۰۴  
 حصین بن المنذر - ۳۲۰ - ۳۵۲ -  
 حضر موت - ۲۸۰ - ۳۳۳  
 حکم بن ابی العاص - ۲۵۹

- خالصہ (ام جعفر کی باندی) - ۶۳۰ -  
 خشعم - ۲۸۰ - ۳۱۵ - ۵۰۰  
 خدیجہ بنت خویلد - ۴۵۵  
 خراسان بن عالم بن سام - ۸۳  
 خرزاد بن هرمزد - ۲۵۰  
 خرمی - ۶۳۵  
 خزین - ۱۶۹  
 خزاعہ - ۱۲۴ - ۲۸۱ - ۳۲۲  
 الخزر بن یافت - ۸۳  
 الخزرج - ۴۶۰  
 خزیمہ - ۵۸۶  
 خزیمہ بن خازم - ۳۲۲ - ۶۲۷  
 خسرو - ۱۵۲  
 خلیل بن کاس - ۲۹۱  
 خبانی دختر بہمن - ۱۱۵ - ۱۱۶  
 ۲۱۵  
 خندف - ۳۳۵  
 خوارج - ۳۷۰ - ۳۷۱ - ۳۷۲  
 ۳۷۳ - ۳۷۴ - ۳۷۵ - ۳۷۶  
 ۳۷۷ - ۳۷۸ - ۳۷۹ - ۳۸۰  
 ۳۸۱ - ۳۸۲ - ۳۸۳ - ۳۸۴  
 ۳۸۸ - ۳۸۹ - ۳۹۰ - ۳۹۱  
 ۳۹۳ - ۳۹۴ - ۳۹۵ - ۳۹۶  
 ۳۶۵ - ۳۶۶ - ۳۶۷ - ۳۶۸  
 ۳۶۹ - ۳۷۰ - ۳۷۱ - ۳۷۲  
 ۳۷۳ - ۳۷۴ - ۳۷۵ - ۳۷۶  
 ۳۷۷ - ۳۷۸ - ۳۷۹ - ۳۸۰  
 ۳۸۱ - ۳۸۲

(خ)

- خاتون (زوج خاقان) - ۱۵۴ -  
 ۲۰۹ - ۲۱۰  
 خارجه بن الصلت - ۲۵۲  
 خارجه بن قدامہ - ۳۲۲  
 خازم بن خزیمہ - ۶۱۴ - ۶۲۶  
 ۶۴۱  
 خاقان - ۱۵۳ - ۱۵۴ - ۱۵۷  
 ۱۶۷ - ۱۶۸ - ۲۰۲ - ۲۰۳  
 ۲۰۸ - ۲۱۰ - ۲۷۰  
 خالد بن ابراہیم - ۵۹۹  
 خالد بن برمک - ۵۹۹  
 خالد بن جبلة غسانی - ۱۶۸ -  
 ۱۹۸  
 خالد بن حصین السکسکی - ۳۶۱  
 خالد بن زفر العیسی - ۲۷۴  
 خالد بن سلمة المخزومی - ۶۱۵  
 خالد بن عبد الله انقروی (ابو  
 الہیثم) - ۴۸۳ - ۵۵۷ - ۵۶۰ -  
 ۵۶۱ - ۵۶۹ - ۵۷۰ - ۵۷۱  
 خالد بن عرفطہ - ۲۴۱  
 خالد بن المعتمر السدوسی -  
 ۳۱۳ - ۳۲۲ - ۳۳۲ - ۳۵۱  
 خالد بن الہیثم - ۵۵۸  
 خالد بن الولید - ۲۲۶  
 خالد بن یزید بن معاویہ - ۴۹۰ -  
 ۵۴۵

ذو شرخ = هدهاد بن شرحبیل بن عمرو بن مالک

ذو شنائر - ۱۳۲

ذو ظلم = حوشب

ذوالقرنین = سکندر

ذوالکلاع - ۳۲۳

ذوالمنار = ابرهه بن الملطاط

ذونواس = زرعه بن زید بن کعب

(ر)

راسب (بنو) - ۳۶۲

راشد مولی بجيله - ۵۰۸

رافع بن خدیج انصاری (ابو عبدالله) - ۳۶۱

رافع بن نصر بن سبیار - ۶۳۵

الراونديه - ۶۲۶

السرائش = الملطاط بن عمرو بن

حیمیر بن سبا

رباب دختر قسطام - ۳۸۸

رباب أم سکینه - ۳۳۹

ربعی بن کاس - ۲۹۱

الربعیّه = بنو ربیعہ

الربعیون = بنو ربیعہ

ربیع بن خثیم - ۳۱۲

ربیع بن زیاد الحارثی - ۲۸۱

ربیعہ (بنو) - ۱۰۲ - ۲۸۱ -

۳۲۲ - ۳۳۲ - ۳۲۳ - ۵۱۰ -

خولان - ۳۰۹

(د)

دارا بن بهمن - ۱۱۶ - ۱۱۷ -

۲۱۳

دارا بن دارا - ۱۱۸ - ۱۲۱ -

۱۲۲ - ۱۲۸

داریوش - ۱۱۸

دانیال - ۱۱۱ - ۱۳۳

داؤد (النبی) - ۱۰۳ - ۱۰۴ -

۱۰۵ - ۱۰۷

داؤد بن علی بن عبدالله بن عباس -

۵۹۱

دختنوس دختر نرسی - ۱۳۳

دقیانوس - ۱۰۴

دلهم بن زیاد المرادی - ۵۰۷

دوس ذو ثعلبان - ۱۶۰

دینار - ۲۶۴

(ذ)

ذبیان - ۲۸۰

ذهل - ۳۲۲

ذولذعار = فیند بن ذی جیشان

ذوالاکتاف = شاپور

ذو ثعلبان = دوس

ذوالجناحین = عبدالله بن جعفر

ذوجیشان بن افریقیس - ۹۸ -

۱۰۰ - ۱۰۱ - ۱۰۶

ذورعین - ۱۳۰



- زبير (ابوعبدالله) - ٢٨٠ - ٢٨١ - ٢٨٢  
 ٢٨٣ - ٢٨٣ - ٢٨٣  
 زحر بن قيس الجعفي - ٢٩٦ - ٣٥٠  
 ٣٥٠ - ٣٥٠  
 زحر بن نهشل - ٣٣١  
 زردشت - ١١٣  
 زريبا مولى بجيله - ٥١٣  
 زرعه بن شريك التميمي - ٣٣٨  
 زرقاء - ١٠١  
 زرمهر بن شوخر - ١٦٣ - ١٦٥  
 زفر بن حارث كلابي - ٣٢٣ - ٣٣٦  
 زنباع بن نعان - ٥٩٩  
 الزنج بن حام - ٨٣  
 زهير بن جويته - ٢٥٢  
 زهير بن سليم الازدي - ٢٣٣  
 زهير بن القين - ٣٣٣ - ٣٣٦  
 ٣٣٦ - ٣٣٠  
 زد - ٩٤  
 زياد بن ابيه = زياد بن عبید  
 زياد بن صالح حارثي - ٥٨٠  
 ٦٠٣ - ٦٠٩  
 زياد بن عبدالله - ٦١٥  
 زياد بن عبدالرحمن الضمري  
 ٥٤٣  
 زياد بن مرحب - ٢٩٦  
 زياد بن النضر الحارثي - ٢٨٠

- ٥٢٩ - ٥٨٢ - ٥٩٦ - ٦٠٣  
 ربيعه بن شرحبيل - ٣٦١  
 ربيعه بن نصر لخمى (ربيعة بن نصر  
 بن حارث بن عمر بن لخم) -  
 ١٥٠ - ١٦٠  
 رجاء بن حيوة - ٥٥١  
 رستم پهلوان - ٨٥ - ١١٣ -  
 ١١٣  
 رستم هرمز - ٢٣٤ - ٢٣٢  
 رفاعه بن سوار - ٥١٠  
 رفاعه بن شداد - ٣٢٢  
 رفاعه بن طليق - ٣٢٨  
 رمبوزان = بوذ  
 روييل - ١١٥  
 روج بن زنباع الجذامي - ٣٥٦ -  
 ٣٩١  
 روشنک دختر دارا - ١٢٣  
 روم بن يفر بن سام - ٨٣  
 رويم الشيباني - ٣٢٢  
 رياح بن الحمق - ٢٨٦  
 رياح بن مرقة - ١٠٠  
 ريان بن وليد (عزيز مصر) - ٨٣  
 (ز)  
 زاب بن بودکان - ٩٣ - ١٩٣  
 زبيده - ٦٣٢  
 زبير الاروج التميمي - ٣٢٩

- سبيح بن يزيد الحضرمي - ٣٦١  
 سراج بن مالك الخثعمي - ٣٩٨  
 سراقه البارقي - ٥١٣  
 سعد (بنو) - ٢٤٤  
 سعد بن ابي وقاص - ٢٣٨ -  
 ٢٥٢ - ٢٤٢ - ٢٤٥ - ٣٦٣  
 سعد بن قيس الهمداني - ٣٢٢ -  
 ٣٢٨  
 سعد بن مالك - ٥٣٣  
 سعد بن مسعود بن عمرو الثقفي -  
 ٢٨٠ - ٢٩١ - ٣٤٣  
 سعيد بن جبير (ابو عبيدالله) -  
 ٥٥٠  
 سعيد بن عبدالله ثقفي - ٣١١ -  
 ٣١٢  
 سعيد بن عبدالله الخثعمي - ٣١١  
 سعيد بن عبدالرحمن بن حسان بن  
 ثابت - ٥٢٣  
 سعيد بن عبدالعزيز بن الحكم بن  
 ابي العاص - ٥٥٣ - ٥٥٥  
 سعيد بن غيلان - ٥٤٢  
 سعيد بن قيس الهمداني - ٢٨٠ -  
 ٢٨٦ - ٣٦١ - ٣٦٩ - ٣٨٤  
 السّفاح بن عمرو - ١٣٩  
 السّفاح بن كردوس - ٥٠٦  
 السّفاح = ابوالعباس عبدالله بن  
 محمد بن علي

- ٣١٣ - ٣١٥  
 زياد الاعجم (شاعر) - ٣٦٨  
 زياد بن عبيد (معروف نميرياد بن  
 ابيه) - ٢٣٤ - ٣٩٥ - ٣٩٦ -  
 ٣٠٢ - ٣٠٣ - ٣٠٤ - ٣٠٥ -  
 ٣٨٦  
 زيد بن ارقم - ٣٥٠  
 زيد بن الحارث - ٣٢٣  
 زيد بن عبدالله النخعي - ٢٣٢  
 زيد بن عدى بن حاتم - ٣٤٣  
 زيد بن علي بن حسين بن علي -  
 ٥٤٠  
 زيد بن وهب - ٣٣٠  
 زيد مولى عمر بن سعد - ٣٣٦  
 زينب اخت الحسين - ٣٠٩

(س)

- سائب بن الاقرع - ٢٥٨ - ٢٦٢  
 سائب بن مالك الاشعري - ٥٢٠  
 ساره (زوج ابراهيم) - ٨٩  
 ساسان بن بهمن - ١١٦  
 ساسان (الراعي) - ١١٦  
 ساسان (کرد) - ١١٦  
 ساماني - ٢١٢  
 سالم بن عبدالله - ٥٣٦  
 سالم بن نوح - ٨٢ - ٨٣ - ١٢٥  
 سبأ بن يشجب - ٩١ - ٩٢

- ٣٦٣ - ٣١١  
 سليمان بن عبد الملك بن مروان -  
 ٣٨٣ - ٥٣٥ - ٥٥٠ - ٥٥١ -  
 سليمان بن كثير - ٥٥٨ - ٥٥٩ -  
 ٥٦١ - ٥٦٨  
 سليمان بن يسار - ٥٣٦  
 سهاك بن عبيد العباسي - ٢٦٣  
 سمرة بن جندب الفزاري - ٣٠٥ -  
 ٥٢٣  
 السميذع بن عمرو بن منظور بن  
 المعتمر - ٩١  
 سميه ام زياد بن ابيه - ٣٩٥ -  
 ٣٩٦  
 سنان بن اوس النخعي - ٣٣٨  
 سنجبو خاقان - ١٦٤  
 سند بن حام - ٨٣  
 سنطرق (شاه بحرین) - ١٣٦  
 سهرک - ٢٥٩  
 سهيل بن حنيف - ٢٤٢ - ٣٣٩ -  
 ٣٦١  
 سهيل بن سعد الساعدي (ابو  
 العباس) - ٥٣٩  
 سهيل بن سنباط - ٦٥٣  
 سهيل بن العنقير - ١٣٢  
 سهم (بنو) - ٥٣٢  
 سويد بن حارث المزني - ٥٢١  
 سويد بن عبد الرحمن المنقري -

- سفيان بن الابرذ - ٣٨٢  
 سفيان بن ثور النكري - ٣٥١  
 سفيان بن عمرو - ٣٠٢ - ٣١٦ -  
 ٣٢٣  
 سفيان بن ليلى - ٣٩٨  
 سکندر (اعظم) - ٨٥ - ١٠٥ -  
 ١١٣ - ١١٤ - ١١٨ - ١١٩ -  
 ١٢٠ - ١٢١ - ١٢٢ - ١٢٣ -  
 ١٢٤ - ١٢٦ - ١٢٥ - ١٢٣ -  
 ١٢٨ - ١٢٩ - ١٣٠ - ١٣١ -  
 سلام (حاجب ابى جعفر) - ٣٤٣  
 سلامان - ٥٣٢  
 سلم بن احوز الهازني - ٥٨٢  
 سلم بن عمرو - ٩١  
 سلمان الفارسي - ٢٥٢  
 سلمان بن ربيعة الباهلي - ٣٩٦  
 سلمان مولى الحسين - ٣١٣  
 سلمه بن رجاء - ٢٥٥  
 سليط بن عبدالله بن عباس - ٦٢٣  
 سليط بن قيس الانصاري - ٢٢٨ -  
 ٢٢٩  
 سليك بن عبدالله الطائي - ٢٥٠  
 سليم بن منصور - ٣٣٣  
 سليمان بن داؤد - ٨٤ - ٩٣ -  
 ١٠٥ - ١٠٤ - ١٠٨ - ١١٠ -  
 ١١١ - ١٣٣  
 سليمان بن صرد - ٣٢٢ - ٣٢٦ -

- شداد بن عمليق بن عاد بن ارم -  
 ٨٦  
 شداد الهلالي - ٣٢٣  
 شديد بن عمليق - ٨٣  
 شرحبيل بن السمط الكندي - ٢٣١ -  
 ٣٢١ - ٣٢٠ - ٣٠٢ - ٣٠١  
 شرحبيل بن عمرو الكندي  
 شرحبيل بن عمرو بن معاويه =  
 شمر بن ذي الجوشن  
 شروين دستبائے - ١٦٩  
 شروين بن کامگار - ١٩٢  
 شريح بن ابی اوفی العبسی -  
 ٣٨٣ - ٣٨٢ - ٣٤٣ - ٣٤٢  
 شريح بن هانی الجارثی - ٣١٣ -  
 ٣١٦ - ٣٦٣ - ٣٦٩ - ٣٠٣ -  
 شريح الجداسی - ٣٥١  
 شريح القاضي - ٣٢٣  
 شريك بن الاعور البصری - ٣١٥ -  
 ٣١٦ - ٣١٤ - ٣١٨ - ٣١٩  
 الشبعی - ٣٩٣ - ٣٩٥ - ٣٩٦  
 شعيب - ٩٢ - ٩٣ - ١٠٣  
 شق بن صعب - ٥٤٠  
 شمر بن افريقيس - ١١١ - ١١٣ -  
 ١٣٩  
 شمر بن ذي الجوشن - ٣٢٣ -  
 ٣٢٣ - ٣٢٥ - ٣٢٦ - ٣٥٠ -  
 ٣٥١ - ٥١٠ - ٥١٣ - ٥١٨

- ٣٣٣  
 سويد بن عمرو الاسدي - ١٣٩  
 سويد بن قحطبه العجلي - ٢٢٦ -  
 ٢٣٣  
 سويد بن مقترن - ٢٦٣  
 سباؤش بن كيكأوس - ٩٦ - ٩٤ -  
 ١٨٢  
 سيف بن ذي يزن - ١٦١ - ١٦٢ -  
 سينه - ٢٥٦

(ش)

- شاپور بن ابركان - ١٩١ - ٢٠٢ -  
 ٢١٤ - ٢١٥  
 شاپور بن اردشير - ١٣٦ - ١٣٤ -  
 ١٣٠ - ١٣٢ - ١٣٣  
 شاپور بن خرنبداد - ٢١٣  
 شاپور بن شاپور - ١٣٥  
 شاپور ذوالاكتاف بن هرمزدان -  
 ١٣٢ - ١٣٣ - ١٩٣  
 شاپور الرازی - ١٦٣  
 شالخ - ٨٢  
 شاهين - ٢٢٠  
 شبعث بن ربعی - ٣٢٢ - ٣٨٢ -  
 ٣١١ - ٣٢٣ - ٣٣٣ - ٣٣٦ -  
 ٥١١  
 شبت بن روح - ٦٢٢  
 شبل بن يزيد الاصبحي - ٣٣٨

- ضحاک بن علوان - ٨٣ - ٨٦  
 ضحاک بن قیس الفهری - ٢٩٢ -  
 ٣٢٢ - ٣٢٣ - ٣٢٦ - ٣٠٥ -  
 ٣٠٦ - ٣٠٤ -  
 ضیزن الغسانی - ١٣٢ - ١٣٣ -  
 ١٥١

(ط)

- طارق بن قدامه القسری - ٦١٢ -  
 ٦١٣  
 طالوت - ١٠٣ - ١٠٣ -  
 طاهر بن الحسین - ٦٣٠ - ٦٣٣ -  
 ٦٣٤ - ٦٣٥ - ٦٣٦ - ٦٣٧ -  
 طرخان - ٥٣٠ -  
 طریف بن جالس - ٣٢٣ -  
 طسم (بن ارم) - ٨٣ - ٩٨ -  
 طفیل ابو صرمه - ٣٢٢ -  
 طفیل بن الحارث بن عبدالمطلب -  
 ٣٦١  
 طلحه - ٢٨٢ -  
 طلحه بن رزیک - ٥٥٨ -  
 طلحه بن عبیدالله - ٢٦١ -  
 طلیحه بن خویلد الاسدی - ٢٣٨ -  
 ٢٥٢ - ٢٦٢ -  
 طوس بن عمرو - ٩١ -  
 طئی (بنو) - ٢٨٠ -

- شمر بن التریان العجلی - ٣٣٣ -  
 شهر یار بن هرمزد - ١٩٦ - ٢١٨ -  
 ٢٢٥  
 شوخسر - ١٥٤ \* ١٥٨ - ١٦٣ -  
 ١٦٣  
 شیبان (بنو) - ٢٥٦ -  
 شیث - ٨١ - ٨٦ -  
 شیرزاد بن بهبودان - ٢١١ -  
 شیرزاد بن شیرویه - ٢٢٥ -  
 شیرویه بن کسری - ٢١٩ -  
 شیرین - ٢٢٢ -

(ص)

- صالح - ٨٩ -  
 صالح بن شقیق - ٣٦٢ -  
 صالح صاحب المصلی - ٦٣٠ -  
 الصباح بن جلهمة الیمیری -  
 ٣٦٢  
 صحرار بن ارم - ٨٣ -  
 صعصعه بن صوحان - ٣١٣ - ٣١٥ -  
 صیفة ام الزبیر - ٥٢٨ -  
 صفیه (زوج عبدالله بن خلف  
 الخزاعی) - ٢٨٤ -  
 صهبان بن ذخرب - ١٣٤ - ١٣٩ -  
 صول - ٥٣٤ -

(ض)

- ضبّه (بنو) - ٢٨٣ -

- عبدالاشل (اشهل) - ٣٦٠  
 عبدالاعلى بن عبدالله العامرى -  
 ٣٤٣  
 عبدالجبار بن نهيك - ٥٩٩  
 عبدربه - ٣٤٨ - ٣٤٩  
 عبدالرحمن بن ايزى الخزاعى -  
 ٥٠٨ - ٥٠٩  
 عبدالرحمن الدنياوى - ٦٣٥ -  
 ٦٣٦  
 عبدالرحمن بن ابى بكر - ٣٠٦  
 عبدالرحمن بن الاشعث =  
 عبدالرحمن ابن محمد ابن الاشعث  
 عبدالرحمن بن ثويب الكلبى -  
 ٥٤٢  
 عبدالرحمن بن جابر الراسبى - ٢٨١  
 عبدالرحمن بن جميل الجمعى -  
 ٢٢٤  
 عبدالرحمن بن حارث بن هشام -  
 ٢٨١  
 عبدالرحمن بن خالد بن وليد -  
 ٢٩٢ - ٣٢٣ - ٣٣٢ - ٣٣٣ -  
 ٣٦١  
 عبدالرحمن بن ذى الكلاع - ٣٦٢  
 عبدالرحمن بن الزبير الاسدى -  
 ٣٢٨  
 عبدالرحمن بن بسر - ٣٤٣  
 عبدالرحمن بن سعيد بن قيس

(ع)

- عائشه (ام المؤمنين) - ٢٤٢ -  
 ٢٤٩ - ٢٨٦  
 عابر بن شالخ - ٨٦  
 عاد بن ارم - ٨٣ - ٨٦ - ١٠٣  
 عاصى بن قحطان - ٨٨  
 عالم بن سالم - ٨٣  
 عامر (بنو) - ٣٨٥  
 عامر بن اسماعيل - ٦٠٣  
 عامر بن الحضرمى - ٣٨٣  
 عامر بن صعصعه (بنو) - ١٣٨ -  
 ٥١٣  
 عامر بن ضبارة - ٦٠٠  
 عامر بن لوئى (بنو) ٣٩١  
 عامر الشعبى = الشعبى  
 عامرى (ام البنين) - ٣٣٤  
 عباد بن يزيد - ٣٢٣  
 عباس (عم رسول) - ٣١٩  
 عباس (بنو) - ٥٥٦ - ٥٥٩  
 عباس بن جعد بن هبيرة - ٣٢٣  
 عباس بن على - ٣٣٤ - ٦٢٩  
 عباس بن على بن ابى طالب -  
 ٣٠٩ - ٣٣٣ - ٣٣٥ - ٣٣٦ -  
 ٣٣٤  
 عباس بن الهامون - ٦٣٨  
 عباس بن موسى - ٦٣٩  
 العباسى = فضل بن ربيع

- عبدالله بن ابي اوفى - ٣٤٦ -  
٥٣٩
- عبدالله ابن ابي سرح - ٢٤٠ -  
٣١٤
- عبدالله بن بديل - ٢٨٦ - ٣٢٢ -  
٣٢٩
- عبدالله بن بشر - ٦١٣
- عبدالله بن التامر - ١٥٩
- عبدالله بن جعفر بن ابي طالب  
ذوالجناحين - ٣٣٣ - ٣٦١ -  
٣٩٠
- عبدالله بن جون السكسكى - ٣٢٣
- عبدالله بن الحارث بن نوفل بن  
الحارث ابن عبدالمطلب بن  
هاشم - ٣٨٤
- عبدالله بن الحارث (برادر الاشر) -  
٥٠٠
- عبدالله بن حرام بن خويلد - ٢٨٠
- عبدالله بن حنظلة الراهب - ٣٥٤
- عبدالله بن خازم السلمى - ٢٤١ -  
٥٣٨
- عبدالله بن خالد بن أسيد - ٣٠٥
- عبدالله بن خباب بن الارت - ٣٦١
- عبدالله بن خطل - ٣٩٣
- عبدالله بن خلف الخزاعى - ٢٨١ -  
٢٨٤
- عبدالله بن الرشيد (الأمون) - ٦٢٩ -

- الهمداني - ٥٠٠
- عبدالرحمن بن عديغوث - ٣٦٣
- عبدالرحمن بن عبيدالورجى - ٣١١
- عبدالرحمن بن عتّاب بن أسيد -  
٢٨١
- عبدالرحمن بن عقيل بن ابي  
طالب - ٣٣٤
- عبدالرحمن بن كريب الكندى -  
٣٢٣
- عبدالرحمن بن محمد بن الاشعث  
بن قيس - ٣٢٦ - ٥٣٣ -  
٥٣٥ - ٥٣٤ - ٥٣٩ - ٥٣٠ -  
عبدالرحمن بن ملجم المرادى -  
٣٨٤ - ٣٨٨ - ٣٨٩ - ٣٩٠
- عبدالرحمن بن نعيم - ٥٥٩
- عبدالرحمن القينى - ٣٢٣
- عبد شمس (بنو) - ٣٩٣
- عبد شمس = سبأ بن يشجب - ٩١
- عبدالعزيز بن عمر العنزى -  
١٠٢
- عبدالعزيز بن التّججاج بن  
عبدالملك بن مروان - ٥٤٩ -  
٥٨٠
- عبدالقيس (بنو) - ٢٣١
- عبدالكريم بن سليط بن عطيه  
الحنفى - ٥٦٣
- عبدالله بن اباض - ٣٦٢

- ٣٥٦ - ٣٦١ - ٣٦٣ - ٣٦٤ -  
 - ٣٦٩ - ٣٤٥ - ٣٤٦ - ٣٤٤ -  
 - ٣٠٠ - ٣١٠ - ٣٣٠ - ٣٣١ -  
 ٣٥٦ - ٥٢٢ - ٥٢٣  
 عبدالله بن عبدالرحمن - ٥٢٢  
 عبدالله بن عروه الخثعمي - ٣٣٤  
 عبدالله بن عضاء الاشعري -  
 ٣٥٣ - ٣٥٥  
 عبدالله بن عقبه الغنوي - ٣٣٤  
 عبدالله بن علي بن ابي طالب -  
 ٣٣٤  
 عبدالله بن علي (بن عبدالله بن  
 عباس) - ٥٩٠ - ٥٩١ - ٦١٩  
 عبدالله بن عمر بن الخطاب (ابو  
 عبدالرحمن) - ٢٤٢ - ٢٤٥ -  
 ٣٦٣ - ٣٦٥ - ٣٠٦ - ٥٣٣ -  
 ٥٣٣ -  
 عبدالله بن عمر بن عبدالعزيز -  
 ٥٩٠  
 عبدالله بن عمرو بن العاص -  
 ٢٩٨ - ٣٢٣ - ٣٦١  
 عبدالله بن عمرو بن عثمان -  
 ٣٠٨  
 عبدالله بن قيس ابوسوسي  
 الاشعري = ابوسوسي  
 عبدالله بن قيس الرقيات - ٥٣٠  
 عبدالله بن كامل - ٣٩٥ - ٥٠٨ -

- ٦٣٠ - ٦٣١ - ٦٣٢ - ٦٣٩ -  
 ٦٥٠  
 عبدالله بن الزبير (ابوبكر) - ٢٨٠ -  
 ٢٨٢ - ٢٨٣ - ٢٨٥ - ٢٨٦ -  
 ٣٠٦ - ٣٠٨ - ٣٠٩ -  
 ٣١٠ - ٣٣٠ - ٣٥٣ - ٣٥٣ -  
 ٣٥٥ - ٣٥٦ - ٣٦١ - ٣٦٥ -  
 ٣٦٤ - ٣٤٣ - ٣٨٩ - ٣٩٠ -  
 ٣٩١ - ٥٢٢ - ٥٣٢ - ٥٣٣ -  
 ٥٣٣  
 عبدالله الحرشي - ٦٣٦  
 عبدالله بن التسنجر - ٣٤١ -  
 ٣٤٨  
 عبدالله بن سعد العسبي - ٣٤٣  
 عبدالله بن سليم الازدي - ٢٣١  
 عبدالله بن الصامت - ١٠٣  
 عبدالله بن صبتار - ٣٦٢  
 عبدالله بن صيفي - ٥٤٢  
 عبدالله بن طاهر بن الحسين -  
 ٦٣٩ - ٦٥٠  
 عبدالله بن الطفيل - ٣٢٣  
 عبدالله بن ظبيان - ٣٩٣ - ٥٢٩  
 عبدالله بن عامر بن كريز القرشي -  
 ٢٤٠ - ٢٤١ - ٢٨١ - ٣٦٢ -  
 ٣٩٢ - ٣٩٣ - ٣٩٣  
 عبدالله بن عباس - ٢٤٢ - ٢٨٠ -  
 ٢٨٨ - ٣٢٢ - ٣٣٢ - ٣٣٣ -



- عبدالله برادر بابک - ٦٥٣  
 عبدالله الحبر = عبدالله بن عمر بن الخطاب  
 عبدالملک بن مروان - ١٠٩ -  
 - ٣٥٩ - ٣٨١ - ٣٩٠ - ٣٩١  
 - ٣٩٩ - ٥٠٠ - ٥١٨ - ٥٢٢  
 - ٥٢٣ - ٥٢٥ - ٥٢٦ - ٥٢٧  
 - ٥٢٨ - ٥٣٣ - ٥٣٣ - ٥٣٩  
 - ٥٣٣ - ٥٣٣ - ٥٣٥ - ٥٣٦  
 عبدالملک بن مهلب - ٣٨٢  
 عبد مناف (بنو) - ٣٣٨  
 عبد مناف بن قصي - ١٥١  
 عبس (بنو) - ٢٤٣ - ٢٤٩  
 عبید (ابوزیاد)  
 عبید بن الابرص - ١٣٩  
 عبید بن الحرث - ٣٢٦  
 عبید بن یربوع - ١٠٣  
 عبیدالله بن الحر الجعفی - ٣٣٨  
 ٥٠٨ - ٥٠٦ - ٣٥٢ - ٣٣٩  
 عبیدالله بن زیاد - ٣٠٥ - ٣٠٤  
 - ٣١٣ - ٣١٥ - ٣١٦ - ٣١٤  
 - ٣١٨ - ٣١٩ - ٣٢٠ - ٣٢١  
 - ٣٢٢ - ٣٢٣ - ٣٢٣ - ٣٢٥  
 - ٣٢٦ - ٣٢٧ - ٣٢٧ - ٣٢٩  
 - ٣٣٣ - ٣٣٨ - ٣٣٠ - ٣٣٢  
 - ٣٣٣ - ٣٣٣ - ٣٣٥ - ٣٣٤  
 - ٣٣٩ - ٣٥٠ - ٣٥١ - ٣٦٢

- ٥١٣ - ٥١٣  
 عبدالله بن الکتوا - ٣٥٣ - ٣٨٠ -  
 ٣٨١ - ٣٨٢  
 عبدالله بن ماحور - ٣٤٣ - ٣٤٥ -  
 عبدالله بن مالک - ٢٨١  
 عبد بن مالک الخزاعي - ٦٣٥  
 عبدالله بن مالک التصیداوی -  
 ٣٨٤ - ٣٨٨ - ٣٩١  
 عبدالله بن محمد بن علی (ابوالعباس)  
 = ابوالعباس عبدالله  
 عبدالله بن مساور - ٥٠٦  
 عبدالله بن مسعود - ٢٥٣ - ٢٥٥  
 عبدالله بن مسلم بن عقيل - ٤٣٣٦  
 ٥٠٦  
 عبدالله بن مطيع العدوی - ٣١٠ -  
 - ٣٣٣ - ٣٥٤ - ٣٩٣ - ٣٩٤  
 ٣٩٨ - ٣٩٩  
 عبدالله بن المهلب - ٣٨٢  
 عبدالله بن النعمان الطائي - ٥٩٩  
 عبدالله بن هاشم بن عتبة - ٣٣٢  
 عبدالله بن همام - ٣٩٨  
 عبدالله بن الوداع - ٣٩٨  
 ٣٠٩  
 عبدالله بن الوهب الراسبي - ٣٤٠ -  
 - ٣٤١ - ٣٤٢ - ٣٤٣ - ٣٤٣  
 ٣٤٥ - ٣٨٢  
 عبدالله بن يزيد بن معاوية - ٥٣٥

- ٢٩٩ - ٣٠١ - ٣٠٢ - ٣٠٤  
 - ٣٠٨ - ٣٠٩ - ٣١٠ - ٣١٤  
 ٣٢٠ - ٣٢١  
 عثمان بن علي بن ابي طالب - ٣٣٤  
 عثمان بن معمر القرشي - ٣٦٥  
 عثمان بن نهيك - ٦٢٢  
 عدس بن زيد الحنظلي - ١٣٩  
 عدى بن حاتم الطائي - ٢٢٩  
 - ٢٣٠ - ٢٨٠ - ٢٨٣ - ٢٨٦  
 ٣٢٢ - ٣٣٢ - ٣٣٦ - ٣٤٣  
 عدى بن الحارث - ٢٩١  
 عدى بن ربيعة بن نصر - ١٥١  
 عدى بن زيد بن عدى - ٥٢٦  
 عدى بن عبدالله بن جعفر الطيار -  
 ٣٣٤  
 عروه بن اديته - ٣٦٢  
 عروة ابن الزبير - ٥٣٣ - ٥٣٣ - ٥٣٣  
 ٥٣٦  
 عروه بن زيد الخيل الطائي - ٢٢٩  
 ٢٣٠ - ٢٣١  
 عروه بن قيس البجلي - ٢٥٥  
 ٣١١ - ٣٣٦  
 عروه بن المغيرة - ٥٢٤  
 عروه بن المهمل - ٢٦٤  
 عروه بن الورد - ٢٣٦  
 عروه مولى ابراهيم بن محمد الامام -  
 ٥٦٨

- ٣٦٣ - ٣٦٣ - ٣٨٣ - ٣٨٣  
 - ٣٨٥ - ٣٨٦ - ٣٨٤ - ٣٨٨  
 - ٣٨٩ - ٣٩٠ - ٣٩٢ - ٥٠١  
 ٥٠٣  
 عبيدالله بن سبيع الهمداني - ٣١١  
 عبيدالله بن عتبة - ٥٣٦  
 عبيدالله بن عمر بن الخطاب -  
 - ٣٠٤ - ٣١٩ - ٣٢٣ - ٣٢٤  
 ٣٣٢ - ٣٣٣ - ٣٣٣  
 عبيدالله بن عمرو الساعدي - ٥٠٣  
 عبيدالله بن ماحوز - ٣٦٢  
 عبيدالله بن موهب - ٣٤٨  
 عبيدالله بن معمر التميمي - ٥٢٥  
 عبدة السلماني - ٣١٢  
 عبدة بن عمرو - ٣٩٤  
 عتبة بن ابو سفيان - ٢٩٨  
 ٣٠٠ - ٣٢٣ - ٣٦٢  
 عتبة بن غزوان - ٢٣٣ - ٢٣٣  
 ٢٣٥  
 عثمان بن ابي العاص - ٢٥٩  
 ٢٤٠  
 عثمان بن حنيف - ٢٤٢  
 عثمان بن عفان - ٢٢٤ - ٢٦١  
 - ٢٦٩ - ٢٤٠ - ٢٤١ - ٢٤٢  
 - ٢٤٣ - ٢٤٣ - ٢٤٤ - ٢٤٩  
 - ٢٨٠ - ٢٨٣ - ٢٩٢ - ٢٩٣  
 - ٢٩٥ - ٢٩٦ - ٢٩٤ - ٢٩٨

- ٣١٦ - ٣١٤ - ٣١٨ - ٣١٩ -  
 ٣٢٠ - ٣٢١ - ٣٢٢ - ٣٢٤ -  
 ٣٢٩ - ٣٣٠ - ٣٣١ - ٣٣٢ -  
 ٣٣٥ - ٣٣٤ - ٣٣٨ - ٣٣٩ -  
 ٣٤٠ - ٣٣١ - ٣٣٢ - ٣٣٣ -  
 ٣٤٦ - ٣٤٤ - ٣٤٨ - ٣٤٩ -  
 ٣٥٠ - ٣٥٢ - ٣٥٣ - ٣٥٤ -  
 ٣٥٥ - ٣٥٦ - ٣٥٤ - ٣٥٩ -  
 ٣٦٠ - ٣٦١ - ٣٦٢ - ٣٦٣ -  
 ٣٦٤ - ٣٦٦ - ٣٦٨ - ٣٦٩ -  
 ٣٧٦ - ٣٧٤ - ٣٧٩ - ٣٨٠ -  
 ٣٨١ - ٣٨٢ - ٣٨٣ - ٣٨٣ -  
 ٣٨٥ - ٣٨٦ - ٣٨٤ - ٣٨٨ -  
 ٣٨٩ - ٣٩٠ - ٣٩١ - ٣٩٢ -  
 ٣٩٣ - ٣٩٣ - ٣٩٥ - ٣٠١ -  
 علي بن الحسين بن علي بن ابي  
 طالب الاصغر - ٣٣٩ - ٣٥٠ -  
 ٣٥٩  
 علي بن الحسين (علي الاكبر) -  
 ٣٣٦  
 علي بن حمزه الكسائي - ٦٣٠ -  
 علي بن سليمان الازدي - ٦٠٦ -  
 علي بن عبدالله بن عباس - ٣٥٩ -  
 علي بن عيسى بن همام - ٦٣٣ -  
 ٦٣٥ - ٦٣٢ - ٦٣٣ - ٦٣٣ -  
 علي بن الكراني - ٥٩٨ -  
 علي بن محمد بن بشر الهمداني - ٣٩٨ -

- عريته - ٥١٩ -  
 عصمة بن عبدالله الازدي - ٥٨٢ -  
 عطيه بن الاسود - ٣٦٢ -  
 عفيره بنت غفار - ٩٨ -  
 عقبه بن عامر الجهني - ٣٦١ -  
 عقيل (بنو) - ٣٣٥ -  
 عقيل بن معقل اللثي - ٥٨٦ - ٥٨٤ -  
 عك (بنو) - ٣٣٥ -  
 عكاشر بن محصن - ٢٣٨ -  
 عكرمه (بنو) - ٣٣٦ -  
 عليه بن حقيه - ٣٦١ -  
 علقمه بن حكم - ٣٦٢ -  
 علقمه بن يزيد الحضرمي - ٣٦١ -  
 ٣٦٢  
 علقمه بن يزيد الكبي - ٣٦١ -  
 علي بن ابي طالب (ابوالحسن) -  
 ٢٦١ - ٢٤١ - ٢٤٢ - ٢٤٣ -  
 ٢٤٤ - ٢٤٥ - ٢٤٦ - ٢٤٤ -  
 ٢٤٨ - ٢٤٩ - ٢٨٠ - ٢٨١ -  
 ٢٨٢ - ٢٨٣ - ٢٨٣ - ٢٨٥ -  
 ٢٨٦ - ٢٨٤ - ٢٨٨ - ٢٨٩ -  
 ٢٩٠ - ٢٩١ - ٢٩٢ - ٢٩٣ -  
 ٢٩٦ - ٢٩٤ - ٢٩٨ - ٢٩٩ -  
 ٣٠٠ - ٣٠١ - ٣٠٢ - ٣٠٣ -  
 ٣٠٣ - ٣٠٥ - ٣٠٦ - ٣٠٤ -  
 ٣٠٨ - ٣٠٩ - ٣١٠ - ٣١١ -  
 ٣١٢ - ٣١٣ - ٣١٣ - ٣١٥ -

## الانخبار الطوال

- ٥٠٨ - ٥١٠ - ٥١١ - ٥١٢  
 عمر بن عبدالعزيز بن مروان -  
 ٥٣٦ - ٥٥٢  
 عمر بن العلاء - ٦٢٨  
 عمر بن علي بن ابي طالب - ٣٣٩ -  
 ٣٥٢ - ٥٢٠ - ٥٢١  
 عمرة بنت النعمان بن بشير - ٥٢٣  
 عمرو (ابو ثور) - ٢٣٦  
 عمرو ابن اشرف - ٢٨٥  
 عمرو بن تبيع - ١٣٠ - ١٣٤  
 عمرو بن جرموز - ٢٨٣  
 عمرو بن الحارث - ٢٦٦  
 عمرو بن الحجاج - ٣١١ - ٣٢٣ -  
 ٣٣٣ - ٣٣٥ - ٥١١ - ٥١٦  
 عمرو بن حريث العدوي - ٣٠٢ -  
 ٣٠٣  
 عمرو بن حزم الانصاري - ٢٢٤ -  
 ٣٥٤  
 عمرو بن حمق الخزاعي - ٣٨٣ -  
 ٢٨٦ - ٣١٢ - ٣٢٢ - ٣٦١  
 عمرو بن حنظله - ٣٢٣ -  
 عمرو بن حنيف - ٢٥٣  
 عمرو بن ربيعة بن نصر - ١٥٠  
 عمرو بن زياد بن حذيفه بن هشام  
 بن المغيرة - ٢٢٤  
 عمرو بن سعد بن مقبل الاسدي -  
 ٣٣٤

- علي الاصغر = علي بن الحسين بن  
 علي بن ابي طالب  
 علي الاكبر = علي بن الحسين بن  
 علي بن ابي طالب  
 عمار بن الاحوص - ٣٦٢  
 عمار بن ياسر - ٢٥٣ - ٢٥٣ -  
 ٢٥٨ - ٢٦٩ - ٢٤٤ - ٢٤٨ -  
 ٢٨١ - ٢٨٢ - ٢٨٣ - ٣١٣ -  
 ٣٢٢ - ٣٢٤ - ٣٣٢ - ٢٣٣ -  
 ٢٣٥  
 عمار بن حستان - ٢٤٢  
 عمار بن عقبه بن ابي معيط - ٣١٣ -  
 ٣٩٩  
 عاليق - ٨٨ - ٩٠  
 عمر بن احمد بن هبة الله (عمر بن  
 حسين بن علي بن ابي طالب) -  
 ٣٣٩ - ٣٥٢  
 عمر بن الخطّاب - ٢٢٨ - ٢٢٩ -  
 ٢٣٢ - ٢٣٦ - ٢٣٤ - ٢٣٩ -  
 ٢٣٣ - ٢٣٣ - ٢٣٥ - ٢٥١ -  
 ٢٥٣ - ٢٥٣ - ٢٥٥ - ٢٥٦ -  
 ٢٥٤ - ٢٥٨ - ٢٥٩ - ٢٦٠ -  
 ٢٦١ - ٢٦٢ - ٢٦٦ - ٢٦٤ -  
 ٢٦٩ - ٢٨٩ - ٢٩٥  
 عمر بن سعد بن ابي وقاص - ٣٢٤ -  
 ٣٣٥ - ٣٣١ - ٣٣٢ - ٣٣٣ -  
 ٣٣٣ - ٣٣٤ - ٣٣٥ - ٣٣٩ -

عمرو بن سعيد بن العاص بن امية -  
 ٣٣٢ - ٣٩٠ - ٣٩١  
 عمرو بن سعيد بن قيس الهمداني -  
 ٣٣٢  
 عمرو بن صباح التصيداوي - ٣٣٢  
 عمرو بن العاص (ابو عبدالله) -  
 ٢٤٠ - ٢٩٩ تا ٣٠٢ - ٣١٠ -  
 ٣١٢ - ٣١٨ - ٣٢٣ - ٣٣٣ -  
 ٣٣٦ - ٣٣٢ تا ٣٣٣ - ٣٣٤ -  
 ٣٥٣ - ٣٥٥ - ٣٥٦ - ٣٥٩ تا  
 ٣٦٢ - ٣٦٣ تا ٣٤٠ - ٣٨٤ -  
 ٣٩١ - ٣٠٠  
 عمرو بن عامر البجلي - ٥٨٠  
 عمرو بن عبيد - ٦٢٦  
 عمرو بن عثمان بن عفان - ٣٦٥ -  
 ٣٥٨  
 عمرو بن عدى - ١٥١ - ١٥٢ -  
 ٢٢٣  
 عمرو بن كاثوم - ١٣٩  
 عمرو بن مالك بن نجبة بن نوفل  
 بن وهب - ابن عبد مناف بن  
 زهره ٢٥١ - ٢٥٢  
 عمرو بن مالك النهباني - ٣٤٥  
 عمرو بن مرحوم العبدى - ٣١٣  
 عمرو بن معديكرب - ٢٢٦ -  
 ٢٥٢ - ٢٦٢  
 عمرو بن بابل اللخمي - ١٣٨

عمرو بن نهشل التميمي - ٣٣٤  
 عمرو بن يثربى - ٢٨١ - ٢٨٣  
 عمرو الجعفي - ٥٠٤  
 عمرو القنا - ٣٤٥  
 عمرو (كاتب ابن هبيرة) - ٦١٣  
 عمليق - ٩٨ - ١٣٣  
 عمير بن بطين العجلي - ٥٦٢  
 عمير بن الحباب السلمى (ابو  
 لمغلس) - ٥٠١ - ٥٠٢ - ٥٠٣ -  
 ٥٠٦  
 عمير بن عطار - ٣٢٢  
 عنس - ١٣٣  
 العنقير = البضعة  
 عوف بن البضعة - ١٣٢  
 عوف بن الحارث بن عبدالمطلب -  
 ٣٦١  
 عوف بن منقذ التميمي - ١٣٨  
 عيسى بن ادريس بن عيسى  
 العجلي - ٥٦١  
 عيسى بن علي بن عبدالله بن  
 عباس - ٥٩١ - ٦١٦ - ٦١٤ -  
 ٦٢٣ - ٦١٩  
 عيسى بن مريم المسيح - ١٠٦ -  
 ١٣٣ - ١٣٣  
 عيسى بن موسى بن علي - ٥٩٠ -  
 ٦٢٨ - ٦٢٩  
 عهيمه بن زهير - ٣٣٩

عمرو بن سعيد بن العاص بن امية -  
 ٣٣٢ - ٣٩٠ - ٣٩١  
 عمرو بن سعيد بن قيس الهمداني -  
 ٣٣٢  
 عمرو بن صباح التصيداوي - ٣٣٢  
 عمرو بن العاص (ابو عبدالله) -  
 ٢٤٠ - ٢٩٩ تا ٣٠٢ - ٣١٠ -  
 ٣١٢ - ٣١٨ - ٣٢٣ - ٣٣٣ -  
 ٣٣٦ - ٣٣٢ تا ٣٣٣ - ٣٣٤ -  
 ٣٥٣ - ٣٥٥ - ٣٥٦ - ٣٥٩ تا  
 ٣٦٢ - ٣٦٣ تا ٣٤٠ - ٣٨٤ -  
 ٣٩١ - ٣٠٠  
 عمرو بن عامر البجلي - ٥٨٠  
 عمرو بن عبيد - ٦٢٦  
 عمرو بن عثمان بن عفان - ٣٦٥ -  
 ٣٥٨  
 عمرو بن عدى - ١٥١ - ١٥٢ -  
 ٢٢٣  
 عمرو بن كاثوم - ١٣٩  
 عمرو بن مالك بن نجبة بن نوفل  
 بن وهب - ابن عبد مناف بن  
 زهره ٢٥١ - ٢٥٢  
 عمرو بن مالك النهباني - ٣٤٥  
 عمرو بن مرحوم العبدى - ٣١٣  
 عمرو بن معديكرب - ٢٢٦ -  
 ٢٥٢ - ٢٦٢  
 عمرو بن بابل اللخمي - ١٣٨

فروة بن نوفل الاشجعی - ۳۸۳ -

۳۸۳

فريدون - ۸۶ - ۸۹ - ۱۶۵

فزارة (بنو) - ۲۱۱

فضل بن ادهم - ۳۵۱

فضل بن التريبع العباسی - ۶۳۲ -

۶۳۶

فضل بن سليمان - ۵۹۹

فضل بن سهل - ۶۳۰

فنتا خسرو - ۱۵۲

فند بن ذی جیشان (ذوالازعار) -

۱۰۰ - ۱۰۱

فهر بن مالك بن النضر - ۱۳۲

فيرك - ۱۵۲

فيروز بن يزد جرد بن بهرام گور -

۱۳۰ - ۱۵۵ - ۱۵۶ - ۱۵۷

فروز دخت - ۱۵۷

فيلقوس - ۱۱۸

فيناولس - ۱۲۷

### (ق)

قابوس بن قباد - ۹۴

قارن الجيلي النمهاوندي - ۲۰۲

قاسم بن حسن بن علي بن ابي

طالب - ۴۴۷

قاسم بن حنظله الجهمي - ۳۲۳

قاسم بن الرشيد - ۶۳۴

### (غ)

الغافقي - ۲۷۱

غانم بن علوان - ۸۴ - ۸۷

غزوان - ۵۷۹

غسيل الملائكة = عبدالله بن

حنظله الراهب

الغطريف بن عطا - ۶۳۰

غفار - ۹۸

### (ف)

فور (پورس) - ۸۵ - ۱۲۴ - ۱۲۸

فارس بن الاسور بن سام - ۸۴

فاطمه بنت ابي مسلم - ۶۴۹

فاطمه بنت رسول الله - ۶۴۹

الفاطمية (الخرميّة) - ۶۴۹

فالج (بنو) - ۳۴۳

فالخ بن غابر - ۸۶ - ۸۷

فارات بن سالم - ۵۰۱

(فراسياب بن توزل بن ترك =

افراسياب)

(فراسياب بن فاليش = افراسياب

بن فائش)

(فراسياب بن فائش بن نودسف =

افراسياب)

فرخان (ملك جبل) - ۱۳۵

الفرزدق - ۴۳۲

فرعون موسي - ۹۴

- ۳۸۲ - ۳۸۳ - ۵۱۷  
 قطن بن قتيبة بن مسلم - ۵۶۶  
 قعقاع بن ابره - ۳۲۳  
 قعقاع بن شور - ۳۲۳  
 قعقاع الظفري - ۳۳۲  
 قينداقه (ملكة مغرب) - ۱۲۵  
 قيذر بن ايعيل - ۹۱ - ۹۲  
 قيس (بنو) - ۲۸۰ - ۲۸۱ - ۵۱۰  
 ۵۷۹ - ۵۸۳  
 قيس بن الاشعث - ۳۳۹ - ۵۱۰  
 ۵۱۱ - ۵۱۳  
 قيس بن حبيب - ۲۲۹  
 قيس بن خريم - ۲۳۱  
 قيس بن سعد بن عباده - ۲۷۲  
 ۲۸۶ - ۲۸۷ - ۳۷۸ - ۳۸۳  
 ۳۹۳ - ۳۹۳  
 قيس بن مسهر - ۳۳۳  
 قيس بن معاوية البرجمي - ۳۸۳  
 قيس بن هبيرة (المرادي) - ۲۳۹  
 ۲۳۰ - ۲۳۱ - ۲۳۲ - ۲۳۸  
 ۲۵۲  
 قيس بن الهيثم - ۳۱۵  
 قيس بن قتيبة = قيس بن الاشعث  
 قيصر (شاه روم) - ۱۶۱ - ۱۶۲  
 ۲۹۸  
 القيطون بن سعد - ۱۳۳  
 قيوس - ۹۳

- قاسم بن محمد - ۵۳۶  
 قباد بن فيروز - ۱۵۸ - ۱۶۳  
 ۱۶۳ - ۱۶۵ - ۱۶۷  
 قبط بن حام - ۸۳  
 قتيبة بن مسلم الباهلي - ۳۸۳  
 ۵۳۷ - ۵۳۹  
 قحطان (بن غابر) - ۸۶ - ۸۷  
 ۸۸  
 قحطان (بنو) - ۳۶۶ - ۵۷۶  
 ۵۸۳  
 قحطبه بن شبيب - ۵۶۱ - ۵۶۳  
 ۵۶۸ - ۵۹۱ - ۵۹۸ - ۵۹۹  
 ۶۰۰ - ۶۰۷ - ۶۰۸  
 قدامه بن عجلان الازدي - ۲۹۱  
 قدامه بن مظعون - ۵۳۰  
 قرط بن كعب - ۲۹۱  
 قرميسيا (شاه هند) - ۲۲۲  
 قرة بن سفيان الحنظلي - ۳۳۲  
 ۳۳۳  
 قريش - ۲۸۰ - ۲۸۱ - ۳۲۳  
 ۳۸۶ - ۳۲۳ - ۳۵۷  
 القسري = خالد بن عبدالله  
 قصير - ۱۵۱  
 قضاعة - ۲۸۰ - ۲۸۱ - ۳۲۲  
 قطام - ۳۸۸  
 قطاسي بن قحطان - ۸۸  
 قطري بن فجاعة - ۳۵۷ - ۳۷۷

- کنده (بنو) - ۱۳۳ - ۲۴۲ -  
 - ۳۲۳ - ۳۰۴ - ۲۸۰ -  
 ۵۱۰ - ۳۳۹  
 کنعان بن حام بن نوح - ۸۳ -  
 ۱۰۹  
 کہون بن سبأ بن یشجب بن یعرب -  
 ۹۲ - ۱۰۲ - ۱۳۳  
 کوکسان - ۲۱۸  
 کوهباراں - ۸۹  
 کیابنه - ۹۴  
 کیخسرو بن سیاوش - ۹۶ - ۹۸ -  
 - ۱۰۱ - ۱۰۳ - ۱۰۶ - ۱۰۷ -  
 ۱۸۲  
 کیسان ابو عُمرة - ۵۰۰  
 کیقباد بن زاب - ۹۴ - ۱۱۰ -  
 ۱۱۳  
 کیکاؤس بن کیقباد - ۹۶  
 گشتاسپ - ۱۱۱ - ۱۱۳ - ۱۱۴  
 گودرز - ۱۸۲ - ۱۹۴  
 گودرز (کاتب عساگر) - ۱۵۲

(ل)

- لام بن غابر - ۸۶  
 لاهز بن قرط - ۵۶۱ - ۵۶۸  
 لبيد بن نعمان غسانی - ۱۳۸ -  
 ۱۳۹  
 لخم - ۳۳۴

- کثیر بن شهاب - ۳۲۴  
 کردوس بن هانی البکری - ۳۵۱  
 کردی بن بهرام جشنس - ۱۹۲ -  
 ۲۱۶  
 کردیه اخت بهرام چوبیس - ۲۱۱  
 کرمان بن تارح بن سام - ۸۴  
 کرمانی = جدیع بن علی الازدی  
 الکسانی = علی بن حمزه  
 کسری پرویز - ۱۸۰ - ۱۸۱ -  
 ۲۱۲ - ۲۱۳  
 کسری نوشیروان - ۱۶۵ - ۱۶۷ -  
 - ۱۶۸ - ۱۷۱ - ۱۷۲ - ۱۷۳ -  
 ۲۰۳ - ۱۷۴  
 کسری بن هرمزد = کسری پرویز  
 کعب بن جعیل - ۳۰۳ - ۳۳۳ -  
 ۳۳۵  
 کعب بن سُور - ۲۷۷ - ۲۸۱ -  
 ۲۸۴  
 کلب - ۲۴۸ - ۵۱۶  
 الکلبی - ۵۵۱  
 کثوم بن عیاض القسری - ۵۷۱  
 کئیب بن ربیعہ تغلبی (کئیب  
 وائل) - ۱۴۹  
 کلبله دمنه - ۱۹۱  
 کماری - ۱۲۹  
 کنانه (بنو) - ۱۳۲ - ۲۸۱ -  
 ۳۳۲ - ۵۷۹ - ۵۸۸



- ماني زنديق - ١٣١  
 ماهويه - ٢٤٠ - ٢٤١  
 متلمس بن قحطان - ٨٨  
 مشني بن حارثه شيباني - ٢٢٦ -  
 ٢٢٨ - ٢٢٩ - ٢٣٤ - ٢٣٨  
 مجاشع بن مسعود - ٢٨١  
 مجزأة بن ثور البكري - ٢٥٥  
 مجدوج ذهلي - ٢٨٠  
 محرز بن خنيس بن ضليح - ٣٦٣  
 محسن بن مزاحم سلمى - ٥٦٦  
 محشر التميمي - ٥٠٤  
 محقن بن ثعلبه - ٢٥٢ - ٣٥٠  
 محقن بن غزوان - ٥٩٣  
 محمد الامين = الامين محمد بن هارون  
 الرشيد  
 محمد بن ابى بكر - ٢٨٦ - ٢٨٤  
 محمد بن ابى جهم بن حذيفه عدوى -  
 ٣٥٨  
 محمد بن ابى حذيفه - ٢٩٨  
 محمد بن ابى سفيان - ٣٦٢  
 محمد بن الاشعث بن قيس - ٣٠٢ -  
 ٣٢١ - ٣٢٢ - ٣٢٦ - ٣٣٥ -  
 ٥٠٨ - ٥٢٠ - ٦٢٩  
 محمد بن الاشعث بن عبدالرحمن -  
 ٥١٠ - ٥١١ - ٥١٦ - ٥١٤ -  
 ٥٩٩ - ٦١٦  
 محمد بن بزانه - ٦١٣

- لقعيط بن ناشر الجمهني - ٣٣٤  
 لهزم (بنو) ٣٢٢  
 لهراسب بن كيميس بن كياينه -  
 ٩٣ - ١١١  
 لوط - ٨٩  
 لثوي بن غالب - ٣٢٥

(٢)

- ماروت - ٢٣٣  
 ماريه ائبه الزبلاء الغسانيه - ١٥١  
 مازيار - ٦٣٩  
 مالك الاشر = الاشر النخعي  
 مالك بن ادهم الباهلي - ٤٦٠٠  
 مالك بن بشر الكندي - ٣٣٨  
 مالك بن الحارث = الاشر  
 مالك بن حبيب اليربوعي - ٣١٣  
 مالك بن عجلان - ١٣٣  
 مالك بن عمرو الحضري - ٣٣٣  
 مالك بن كعب همداني - ٣٦١  
 مالك بن مسمع - ٣١٥  
 مالك بن هبيرة - ٣٠٣  
 مالك بن الهيثم - ٥٥٨ - ٥٦١ -  
 ٥٦٨  
 مامون (عبدالله بن هارون الرشيد) -  
 ٦٣٦ - ٦٣٩ - ٦٣٠ - ٦٣١ -  
 ٦٣٤ - ٦٣٩ - ٦٥٠  
 مانوس (شاه روم) - ١٣٣

- ٦٠٨ - ٥٦٢  
 محمد بن عمرو بن العاص - ٢٩٨ -  
 ٣٦٢  
 محمد بن عمير بن عطار - ٣١١  
 محمد بن عيسى - ٦٣٠  
 محمد بن المثنى الربيعي - ٥٨٢ -  
 ٥٨٥ - ٥٨٣  
 محمد بن مسلمة الانصاري - ٢٣٥  
 محمد بن المهملب - ٣٨٢  
 محمد بن هارون = الامين محمد بن  
 هارون الرشيد  
 محمد بن هارون ابو اسحاق =  
 المعتصم بالله  
 محمد بن الهذيل العتلاف (ابو هذيل) -  
 ٦٣٨  
 المحتمره - ٦٢٨  
 محمود (ابره كا هاتهي) - ١٦١  
 مخارق بن حارث - ٣٠٢  
 مخارق (شاعر) - ٣٣٣  
 مختار بن ابي عبيد ثقفى (ابو  
 اسحاق) - ٣١٣ - ٣٤٥ - ٣٩٣ -  
 ٣٩٥ - ٥٠١ - ٥٠٣ - ٥٠٦ -  
 ٥٠٨ تا ٥٢٣  
 مخزوم - ٣٢٥  
 مخنف بن سليم الازدي - ٢٢٩ -  
 ٢٣٣ - ٢٨٠  
 مدرک بن المهملب - ٣٨٢

- محمد بن حذيفه = محمد بن ابي حذيفه  
 محمد بن حميد الطوسي - ٦٥٠  
 محمد بن حنفيه - ٢٨١ - ٢٨٣ -  
 ٣٢٤ - ٣٩٩ - ٣٥٦ - ٥٠٣  
 محمد بن خالد بن نجار - ٦٥١  
 محمد بن خالد بن عبدالله القسري -  
 ٥٤١ - ٥٤٤ - ٥٤٨ - ٥٤٩ -  
 ٥٨٠ - ٦٠٣ - ٦٠٥ - ٦٠٦  
 محمد بن خنيس - ٥٥٣  
 محمد بن ذر - ٦١٣  
 محمد بن سليم - ٢٩٠ - ٢٩١  
 محمد بن سليمان بن عبدالملك - ٥٥١  
 محمد بن طلحه - ٢٨٠  
 محمد بن عبدالله بن حسن بن علي بن  
 ابي طالب - ٦٢٨  
 محمد بن عبدالله (رسول الله صلى الله  
 عليه وسلم) - ١٠٥ - ١٤٣ -  
 ٢٨٢ - ٣٩٩  
 محمد بن عبدالملك بن مروان - ٥٣٥  
 محمد بن عثمان التميمي - ٥٠٠  
 محمد بن عقيل بن ابي طالب - ٣٣٤  
 محمد بن علي بن ابي طالب = محمد بن  
 حنفيه - ٣٣٠ - ٣٩٥ - ٥١٢ -  
 ٥١٨ - ٥٢٢  
 محمد بن علي بن عبدالله بن عباس  
 بن عبدالمطلب - ٣٨٣ - ٥٥٣ -  
 ٥٥٥ - ٥٥٤ - ٥٥٨ - ٥٦١ -

- مسعود بن عمرو عتبي - ٣٦٢  
 مسعر بن فدكي - ٣٥٣  
 مسعود بن حارثه - ٢٣٠  
 مسعود بن عمرو (رئيس ازد) -  
 ٣١٥ - ٣٨٦ - ٣٩٢  
 مسلم بن ربيعة العقيلي - ٥٠٦  
 مسلم بن سعيد حضرمي - ٣١٣  
 مسلم بن عبيس قرشي - ٣٦٣ -  
 ٣٦٥  
 مسلم بن عقبه المثري - ٣٢٣  
 ٣٠٦ - ٣٥٣ - ٣٥٥ - ٣٥٦  
 ٣٥٤ - ٣٥٨ - ٣٥٩ - ٣٦٠  
 مسلم بن عقيل - ٣١٢ - ٣١٣  
 ٣١٣ - ٣١٤ - ٣١٦ - ٣١٨  
 ٣١٩ - ٣٢٠ - ٣٢١ - ٣٢٣  
 ٣٢٣ - ٣٢٥ - ٣٢٦ - ٣٢٤  
 ٣٢٨ - ٣٢٩  
 مسلم بن عمرو الباهلي - ٣١٣  
 ٥٨٩  
 مسلم بن عمرو السكسكي - ٣٦١  
 مسلم بن عوسجه - ٣٢٠ - ٣٢٣  
 مسلم بن خالد - ٣٢٣  
 مسلم بن عبد الملك بن مروان -  
 ٥٣٥ - ٥٥٣  
 مسيب بن نجبه - ٣٩٨  
 مسيح عيسى بن مريم - ١٣٣ -  
 ١٨٦ - ٢١٨

- مدین بن اسماعيل - ٩١  
 مذحج (بنو) - ٢٨٠ - ٢٨١ -  
 ٣٢٢ - ٣٣٣ - ٣٢٣  
 مراد (بنو) - ٣٦٢  
 مرثد بن شداد - ٨٤  
 مردان به - ٢١٣  
 مردان سينه (رويشي) - ١٩١ -  
 ٢٠٢ - ٢١٠ - ٢١٣  
 مردان شاه (حاجب) - ٢٢٨  
 مردان شاه بن هرمزد - ٢٦٠  
 مرزبان (مولى المعتصم) - ٦٥١  
 مرقال = هاشم بن عتبة بن ابي  
 وقاص  
 مرقع بن ثمامه الاسدي - ٣٣٩  
 مرثه بن منقذ العبدي - ٣٣٦  
 مروان بن الحكم - ٢٨٣ - ٣٠٠ -  
 ٣٠٣ - ٣٠٨ - ٣٠٩ - ٣٨٩  
 ٣٩٠ - ٣٩١  
 مروان بن محمد بن مروان الحكم -  
 ٣١٥ - ٥٤٩ - ٥٨٠ - ٥٨٨ -  
 ٦٠٠ - ٦٠٣  
 مروان الضببي - ٦٠٩  
 مزدك بن مازيار - ١٦٣ - ١٦٤  
 مساور (قصاب) - ٥٩١  
 مسروق بن ابرهه - ١٦١ - ١٦٢  
 مسروق بن جبلة عتكي - ٣٣٤ -  
 ٣٦٢

- معدان العنزي - ٣٦٢  
 معدى كرب بن عمرو الكندي - ١٣٨  
 معقل بن ادريس بن عيس عجلي -  
 ٥٦١  
 معقل بن سنان اشجعي - ٣٥٩  
 معقل بن قيس - ٣١٥ - ٣٨٤  
 معقل (مولى عبيدالله بن زياد) -  
 ٣١٩  
 معن بن زائده - ٦٢٦  
 معن بن يزيد بن اخنس - ٣٢٠  
 المغلس بن السرى - ٦١٤  
 المغيرة بن شعبه - ٢٣٥ - ٢٤٣ -  
 ٣٦٣ - ٣٩٥ - ٣٩٦ - ٣٩٤  
 ٣٠٢  
 المغيرة بن المهلب - ٣٨٢  
 المفضل بن المهلب - ٣٤٥ -  
 ٣٨٢  
 مقاتل بن حكيم عكي (ابوعون) -  
 ٥٩٥ - ٥٩٣  
 ملطاط بن عمرو - ٩٣  
 ملكيكر بن عمرو بن مالك -  
 ١٣٩  
 مليكه بنت الضيزن غسّاني - ١٣٢  
 منجوف بن ثور - ٢٥٨  
 المنذر (ابوالنعان - منذراول) -  
 ١٣٦  
 المنذر الثاني - ١٦٨

- مصر بن حام - ٩٣  
 مصر بن القبط بن حام - ٨٣  
 المصطلق (بنو) - ٣٩٦  
 مصعب بن الزبير - ٣٤٣ - ٣٩٣ -  
 ٥١١ - ٥١٦ - ٥١٨ - ٥٢٢  
 ٥٢٣ - ٥٢٥ - ٥٢٦ تا ٥٣٠  
 مصقلة بن هبيرة - ٥٦٥  
 مصاص بن عمرو بن عبدالله بن  
 جرهم بن قحطان - ٩٠  
 مضر - ٣٢٢ - ٥٦٦ - ٥٤٤ -  
 ٥٤٩ - ٥٨٠ - ٦٢٩  
 مطهر بن فاطمه بنت ابي مسلم - ٦٣٩  
 معاويه بن ابي سفيان - ٢٤٣ -  
 ٢٤٣ - ٢٩٢ تا ٣٢٣ - ٣٢٩  
 تا ٣٣٢ - ٣٣٦ - ٣٣٨ تا  
 ٣٣٣ - ٣٣٤ - ٣٥٣ - ٣٥٨ تا  
 ٣٦٣ - ٣٦٦ تا ٣٦٩ - ٣٨٤ -  
 ٣٩٠ تا ٣٠٨ - ٣١٣  
 معاويه بن حديج الكندي - ٣٦٢  
 معاوية بن الوليد بن عبدالملك -  
 ٥٨٩  
 المعتصم بالله (ابو اسحاق محمد بن  
 هارون) - ٦٣٨ - ٦٣٩ - ٦٥٠ -  
 ٦٥٣ - ٦٥٣ - ٦٥٥  
 المعتمر بن قحطان - ٨٨  
 معد بن عدنان (بنو) - ٩٤ -  
 ١٢٥ - ١٣٨

۳۹۲

- موسى بن كعب - ۵۵۸  
 موسى بن نصير - ۱۱۰  
 موسى الاقطع - ۶۵۲  
 موسى الهادي بن المهدي - ۶۲۹  
 موسى الارمني - ۱۹۶ - ۱۹۷  
 ۱۹۹  
 ميسره العبدى - ۵۵۴

(ن)

- نابت بن اساعيل - ۹۱  
 نابل بن قيس - ۳۲۳  
 ناجيه (بنو) - ۴۸۵  
 نافع بن الازرق - ۴۶۲ - ۴۶۹  
 نافع بن الحارث بن كده الثقفي -  
 ۲۳۴  
 نافع بن هلال - ۴۴۴  
 نهران (بنو) - ۴۲۷  
 النجار (بنو) - ۲۲۸  
 النجاشي (شاعر) - ۳۲۴  
 النجاشي (شاه حبشه) - ۱۶۰  
 نجده اطوري - ۵۲۱  
 النخارجان - ۱۹۱ - ۲۱۵  
 ۲۶۵ - ۲۴۳  
 النخع (بنو) - ۵۰۸ - ۵۱۰  
 نرسی - ۲۹۲  
 نرسی (برادر بهرام بن بهرام) - ۱۴۱

- المنذر بن الجارود - ۴۱۵ - ۵۱۸  
 منسك - ۱۲۹  
 منصور بن جمهور - ۵۷۸  
 المنصور (خليفه ابو جعفر بن محمد) -  
 ۵۹۱ - ۶۰۸ - ۶۰۹ - ۶۱۲  
 ۶۱۳ - ۶۱۴ - ۶۱۵ - ۶۱۸  
 ۶۱۹ - ۶۲۰ - ۶۲۱ - ۶۲۲  
 ۶۲۳ - ۶۲۴ - ۶۲۵ - ۶۲۷  
 ۶۲۸

- منصور - ۶۱۷  
 منوچهر بن ايرج - ۹۱ - ۹۲  
 ۹۳ - ۱۹۴  
 مئيشع بن قحطان - ۸۸  
 المهدي بن المنصور - ۶۲۸  
 سهران اعظم - ۱۶۳  
 سهران بن مهرويه الهمداني -  
 ۲۳۰ - ۲۳۱  
 سهران (مولى عبيدالله بن زياد) -  
 ۴۸۴  
 سهره - ۲۸۰  
 المهلب بن ابي صفره - ۴۶۵ تا  
 ۴۷۶ - ۴۷۸ تا ۴۸۴ - ۵۱۷  
 مهليل بن قينان بن انوش بن شيث  
 بن آدم - ۸۱  
 موسى بن جعفر بن محمد - ۶۳۲  
 موسى بن هارون الرشيد - ۶۳۹  
 موسى بن عمران - ۹۴ - ۱۰۵

نوفل بن عندمناف (بنو) - ٢٣٣

(هـ)

الهادي = موسى الهادي

هاروت - ٢٣٣

هارون الرشيد - ١٣١ - ٦٣٣ -

٦٣٥ - ٦٣٦

هاشم بن عندمناف - ١٥١

هاشم (بنو) - ٥٦١

هاشم بن عتبة بن ابي وقاص

المرقال - ٢٣٩ - ٢٣١ - ٢٤٨ -

٣٢٢ - ٣٢٦ - ٣٣١ - ٣٣٢

هاني بن ثويب - ٣٣٤

هاني بن ابي حيه الهمداني - ٣٢٩

هاني بن الخطّاب - ٣٣٣

هاني بن عروه المذحجي - ٣١٦ -

٣١٤ - ٣١٨ - ٣١٩ - ٣٢١ -

٣٢٢ - ٣٢٣

هاني بن عمير - ٣٢٣

هاني بن هاني السبيعي - ٣١١ -

٣١٢

الهبيره بن ابي وهب - ٣٢٥

الهدهاد بن شرحبيل بن عمرو بن

مالك بن الرائش الملقب

(ذي شرح) - ١٠٦

هرثمه بن اعين - ٦٣٥ - ٦٣٦ -

٦٣٤

نزار (بنو) - ٥٤٦ - ٥٤٤

النزال بن عامر - ٣٨٤ - ٣٨٨ -

٣٩٠

النسناس - ٩٥

نصر بن سيّار - ٥٦٤ - ٥٨٠ -

٥٨٢ - ٥٨٥ - ٥٨٦ - ٥٨٤ -

٥٨٨ - ٥٨٩ - ٥٩٢ - ٥٩٦ -

٥٩٤ - ٥٩٨ - ٥٩٩

نضر بن كنانه - ١١٤ - ١٢٣ -

١٢٥

نعان الفتى - ٢٣٦

نعان بن بشير الانصاري - ٣٠٥ -

٣٠٤ - ٣١١ - ٣١٣ - ٣١٦ -

٣٥٥

نعان بن عجلان الانصاري - ٣٦١

نعان بن مقترن المزني - ٢٥٣ -

٢٦٢

نعان بن المنذر - ١٥١ - ١٦٢

نعيم بن هبيرة - ٣٢٢

النفس الزكّيه = محمد بن عبدالله

بن الحسن بن علي بن ابي طالب

النعمر بن قاسط - ٢٢٤ - ٢٢٩ -

٣٢٣

نمرود بن كنعان - ٨٦ - ٨٩

نوبة بن حام - ٨٣

نوح بن لمك بن متّو شلح - ٨١ -

٨٦ - ١٢٥

- هرسفته - ٢٢٠  
 هرقل - ٢١٩  
 هرمز بن شاپور - ١٣٠ - ١٣١  
 هرمزان (شبرويه بن پرويز كا  
 مامون) - ٢٥٣  
 هرمز بن كسرى نوشيروان -  
 ١٦٤ - ١٤٣ - ١٤٥ - ١٤٦  
 ١٨١ - ١٨٣ - ١٨٩ - ٢٠٢  
 ٢٠٣  
 هرمزد بن يزد جرد بن بهرام -  
 ١٥٣ - ١٥٥  
 هرمزدان بن نرسی - ١٣١ - ١٩١  
 هرمزد جرابزين - ١٨٣ - ١٨٦  
 ٢٠٨ - ٢١٥  
 هزان بن طسم - ١٠٢  
 هشام بن عبدالملك - ٥٣٥ - ٥٥٨  
 ٥٦٠ - ٥٦١ - ٥٦٣ - ٥٤١  
 هلال الاعور - ٣٣٩  
 هلال بن ابى هبيرة - ٣٢٣  
 هلال بن عقبه - ٢٢٤  
 هام بن قبيصة - ٣٢٣  
 همدان (بنو) - ٢٨٠ - ٣٢٢  
 ٣٣٣ - ٣٢٣ - ٣٩٩ - ٥١٠  
 هند (بن حام) - ٨٣  
 هند بنت اساء بن خارجه الفزارى -  
 ٥٠٣  
 هند بنت المنذر بن الجارود - ٣١٥

- هوازن (بنو) - ٣٣٩  
 هود<sup>٤</sup> - ٨٦ - ٨٤  
 هشام بن زياد الخزاعى - ٦١٥  
 هشام بن عدى - ٥٩٠ - ٦٠١  
 ٦٠٨ - ٦١٠ - ٦١٥  
 هيطل بن عالم بن سام - ٨٣

(٩)

- وبار بن ارم بن سام بن نوح - ٨٣  
 ٩٦  
 وحيد (من بنى عامر بن صعصعه) -  
 ٣٣٦  
 وردان (غلام عمرو بن العاص) -  
 ٣٨٣  
 ورقاء بن المعتمر - ٣٥١  
 وليد بن الربيع بن عاد بن ارم -  
 ٨٣  
 وليد بن سعد - ٥٩١  
 وليد بن عبدالملك - ٣٨٣  
 ٥٣٥ - ٥٣٦ - ٥٣٩ - ٥٥٠  
 وليد بن عقبه بن ابى سفيان -  
 ٣١٤ - ٣٢٤ - ٣٠٤ - ٣٠٩  
 وليد بن عقبه بن ابى معيط - ٢٦٩  
 وليد بن عمرو - ٣٣٩  
 وليد بن مصعب - ٨٣ - ٩٣  
 وليد بن يزيد بن عبدالملك -  
 ٥٤٣ - ٥٤٥

- ۲۰۱ - ۲۱۳  
یزد جشنس فازوسفان الزوابی -  
۱۵۲  
یزد فنا - ۱۶۹  
یزدک (کاتب) - ۱۸۶ - ۱۹۱  
یزدک بن مردان شاه (مرزبان  
بابل) - ۲۲۴  
یزید الاصبیحی - ۳۳۷  
یزید بن ابجر العبسی - ۲۹۳  
یزید بن (ابی) اسد العجلی - ۲۹۳ -  
۳۰۲ - ۳۲۳  
یزید بن انس الاسدی - ۳۹۵ -  
۵۰۰  
یزید بن حارث - ۳۱۱  
یزید بن حجیة النکری - ۳۶۱  
یزید بن الحُصین الطائی - ۳۷۰ -  
۳۷۳ - ۳۷۶ - ۳۸۲  
یزید بن حُصین - ۵۰۱  
یزید بن عبدالله الاسلامی - ۳۶۱  
یزید بن عبدالله بن ربیعة بن  
الاسود - ۳۵۸  
یزید بن عبدالملک - ۵۳۵ -  
۵۵۳ - ۵۵۷ - ۵۵۸  
یزید بن عمر بن هبیره (ابو خالد) -  
۳۲۳ - ۵۷۹ - ۵۸۰ - ۵۹۳ -  
۶۰۰ - ۶۰۱ - ۶۰۴  
یزید بن قیس الارحبی - ۲۹۱

وهرز بن کامگار - ۱۶۲ - ۱۶۳

(۵)

- یاسر ینعم - ۱۰۶ - ۱۱۰ - ۱۱۱  
یافت بن نوح - ۸۱ - ۸۳ - ۸۳ -  
۸۵ - ۱۲۵  
یام (بن نوح) - ۸۱  
یحایر - ۱۳۲ - ۱۳۳  
یحیی بن الحصین بن المنذر  
الحارث بن وعله - ۵۶۶  
یحیی بن حکیم بن صفوان بن امیه -  
۳۰۷ - ۳۱۰  
یحیی بن زکریاء - ۱۴۴  
یحیی ابن علی بن عیسی - ۶۴۶  
یحیی بن نعیم (ابوالمیلا الربعی) -  
۵۶۵  
یزدان جشنس - ۱۸۵ - ۱۸۷ -  
۱۸۸ - ۲۲۰ - ۲۲۱  
یزدان وزیر ارد شیر - ۱۸۶  
یزد جرد بن بهرام گور - ۱۵۵  
یزد جرد بن شاپور بن بهرام گور -  
۱۵۰ - ۱۵۱  
یزد جرد الاثم بن شاپور بن شاپور -  
۱۴۶ - ۱۵۲  
یزد جرد بن شهریار بن کسری  
پرویز - ۲۳۷ - ۲۵۰ - ۲۷۰  
یزد جشنس بن العلبان - ۱۹۱ -



- يزيد بن مزيد - ٦٣٣  
 يزيد (بنى المصطلق) - ٣٩٦  
 يزيد بن معاوية بن ابي سفيان -  
 ١٦٦ - ٣٠٥ - ٣٠٦ - ٣٠٧  
 ٣٠٩ - ٣١٣ - ٣٢٨ - ٣٢٩  
 ٣٣٢ - ٣٥٠ - ٣٥١ - ٣٥٢  
 ٣٥٣ - ٣٥٤ - ٣٥٥ - ٣٨٣  
 يزيد بن معاوية البجلي - ٥٠٠  
 يزيد بن المهلب - ٣٨٢  
 يزيد بن نجبة فزاري - ٥٠٠  
 يزيد بن هاني - ٣٥٢  
 يزيد بن عمر بن هبيرة - ٦٠٨  
 ٦١٢  
 يزيد بن وليد بن عبد الملك -  
 ٥٤٤ - ٥٤٩  
 يعرب بن قحطان - ٨٨  
 اليفر بن سام - ٨٣
- يتطين الانبازي بن موسى - ٥٩١ -  
 ٦١٩  
 يكسوم بن ابرهه - ١٦١  
 يلتكين - ١٨٣  
 يمني - (قبائل) - ٥٦٥ - ٥٦٦ -  
 ٥٤٤ - ٥٤٩ - ٥٨٠ - ٥٨٢  
 ٦٠٣ - ٦٢٩  
 يهود - ١٣٣  
 يهودا - ١٠٣ - ١٠٣  
 يويانوس - ١٣٣ - ١٣٥  
 يوباره - ٦٥١ - ٦٥٢  
 يوسف بن عقيل طائي - ٦٠٤  
 يوسف بن عمر الثقفي - ٥٦١ -  
 ٥٦٣ - ٥٦٩ - ٥٤٠ - ٥٤٣  
 ٥٤٥ - ٥٤٨  
 يوسف بن يعقوب - ٩٣  
 يوشع بن نون - ٩٥

# اماکن

آسک - ۴۶۳	ابر شہر - ۱۴۲ - ۲۷۱
اسکندریہ - ۱۲۴ - ۱۳۱ - ۲۱۸	ابرقباد - ۱۶۶ - ۲۳۵
اصطخر - ۱۱۶ - ۱۳۵ - ۱۴۵	ابطح - ۶۲۸
۱۶۴ - ۲۵۹ - ۲۷۰ - ۳۹۶	ابلہ - ۱۶۲ - ۲۳۴
اصفہان - ۱۳۱ - ۱۶۷ - ۲۴۰	ابو قیس - ۴۶۱ - ۵۳۱
۲۹۱ - ۵۰۰ - ۵۶۱ - ۶۰۰	ایبورد - ۵۹۴
افریقہ - ۹۷ - ۱۰۸ - ۱۲۵	اتراک = ترک - ۱۲۵ - ۱۸۴
- ۲۷۰ - ۶۰۲	آذربایجان - ۱۵۳ - ۱۵۷ - ۱۶۷
آمد - ۱۶۵	- ۱۸۱ - ۱۸۲ - ۱۸۷ - ۱۹۷
آسل (آسویہ) - ۱۲۹	۱۹۹ - ۲۹۶ - ۵۰۰ - ۵۰۹
انبار - ۱۴۳ - ۲۲۷ - ۲۳۳	ارجان - ۲۵۹
- ۳۱۵ - ۲۸۵ - ۲۷۴ - ۲۴۴	اردبیل - ۱۵۷
۳۹۲ - ۳۹۳ - ۶۱۹ - ۶۳۳	اردشیر - ۲۵۹
اندلس - ۹۸ - ۱۰۹ - ۱۲۵	اردشیر خترہ - ۱۳۹
انطاکیہ - ۱۶۱ - ۱۶۸	اردن - ۹۰ - ۳۲۳
اھواز - ۱۳۵ - ۱۶۴ - ۱۶۷	ارم ذات العار - ۶۲۶
- ۱۷۰ - ۲۳۲ - ۳۶۹ - ۴۷۴	ارمشیر - ۱۶۴
۵۳۵ - ۵۳۹ - ۶۴۶	آرمینیہ - ۸۴ - ۱۶۷ - ۱۸۱
ایران - ۸۲	۱۸۲ - ۱۹۹ - ۶۳۴ - ۶۵۳
ایران شہر - ۱۸۳	آستاذ اردشیر - ۱۳۹
ایلذ - ۵۲۳	استان زوایی - ۲۹۱
ایلیا - ۱۰۸ - ۱۱۱ - ۱۱۵	استان علی - ۲۹۱
(ب)	استانات - ۲۳۲
بابل - ۸۲ - ۸۳ - ۸۵ - ۸۶	اسد آباد - ۶۴۵
	اسفیدھان - ۲۶۳

۶۳۸  
 بقردی - ۸۲  
 بقیع - ۳۹۹  
 بلخ - ۸۳ - ۱۰۷ - ۱۵۶ - ۱۸۵ -  
 ۵۹۳  
 بلقاء - ۵۵۸ - ۵۹۰  
 بلیخ - ۳۱۵  
 بندنیجین - ۳۸۳  
 بهر سیر - ۱۷۳  
 به قباد زیریں - ۱۶۶  
 به قباد وسطی - ۱۶۶  
 بهقبادات - ۲۹۱  
 بوشنگ - ۵۶۰  
 بیت الحرام (حرد) - ۹۱ - ۱۰۸ -  
 ۱۳۲ - ۱۴۰ - ۳۵۳ - ۳۶۱ -  
 ۵۳۱ - ۵۳۲  
 بیت المقدس - ۱۰۸ - ۱۱۰ -  
 ۱۱۱ - ۱۳۰ - ۱۳۱  
 بیئر الملک - ۱۳۳  
 بئر سیمون - ۶۲۸  
 بینوں - ۱۰۹  
 بیضہ - ۵۱۶

(پ)

پل جازر = ۱۳۳  
 پل گودرز = ۱۹۲

۹۰ - ۹۲ - ۱۲۳ - ۱۶۳ -  
 ۲۲۳ - ۲۳۳ - ۳۱۳  
 بادوریا - ۱۶۶  
 باد فیروز - ۱۵۷  
 بازیدی - ۸۲  
 بانقیا - ۵۰۸  
 الببر - ۲۱۳  
 بحراخضر - ۱۲۷  
 بحرین - ۸۳ - ۹۷ - ۱۰۲ -  
 ۱۳۲ - ۱۳۶ - ۱۴۲ - ۱۶۷ -  
 ۲۳۳ - ۳۹۳ - ۵۳۲  
 بخارا - ۱۲۹ - ۱۶۷ - ۵۳۷ -  
 ۵۶۰  
 بدر - ۱۰۳ - ۳۶۰  
 بدندوں - ۶۳۸  
 بد - ۶۳۹  
 بیرزند - ۶۵۱  
 بیسلی - ۳۶۹  
 بصرہ - ۲۸۰ - ۲۸۲ - ۲۸۸ -  
 ۳۱۳ - ۳۷۲ - ۳۷۵ - ۳۷۷ -  
 ۳۹۶ - ۳۹۷ - ۴۰۲ - ۴۱۳ -  
 ۴۶۵ - ۴۷۱ - ۴۸۳ - ۵۱۰ -  
 ۵۱۶ - ۵۴۲ - ۶۲۶ - ۶۳۰ -  
 ۶۳۶  
 بطن حریت - ۳۱۳  
 بغداد - ۳۷۵ - ۶۲۰ - ۶۲۵ -  
 ۶۳۳ - ۶۳۶ - ۶۴۳ - ۶۴۶

## (ت)

- جبل طے - ۸۳  
 جدہ - ۱۲۵  
 جدیس - ۱۳۳  
 جرجان - ۱۵۳ - ۲۰۲ - ۲۰۷  
 ۲۱۱ - ۲۶۰ - ۵۹۸ - ۶۰۰  
 ۶۲۸  
 جردین - ۱۳۱  
 الجزیرہ - ۸۲ - ۱۶۶ - ۱۶۸  
 ۲۹۲ - ۳۹۹ - ۵۰۰ - ۵۰۶  
 ۶۳۸  
 جزيرة العرب - ۱۲۵  
 جلولا - ۱۸۷ - ۲۵۱ - ۲۵۵  
 جند شاپور - ۱۳۰ - ۱۳۱ - ۱۶۹  
 جوفی - ۸۲  
 جٹی - ۱۳۱ - ۱۶۶  
 جیحان - ۱۲۵  
 جیحول - ۹۷  
 جیرفت - ۳۷۷  
 جیلان - ۲۱۳

## (ج)

- چین - ۸۳ - ۱۰۷ - ۱۱۱  
 ۱۱۷ - ۱۲۵ - ۱۲۷ - ۲۳۳  
 چھوٹا دجلہ = ۲۵۶

## (ح)

- حشہ - ۱۲۵

- تاریس - ۸۳  
 تبت - ۱۱۷  
 تبوک - ۲۷۳  
 نخارستان - ۱۵۶ - ۱۶۷ - ۵۵۰  
 تدمر - ۱۰۷  
 ترک - ۸۳ - ۱۰۷ - ۱۲۷  
 ۱۵۳ - ۲۰۷ - ۲۰۸  
 ترمذ - ۱۵۶  
 تستر - ۱۵۳  
 تنعیم - ۳۳۲  
 تہامہ - ۹۲ - ۱۰۸ - ۱۲۵  
 ۱۳۳ - ۱۳۷ - ۱۶۰ - ۵۳۰  
 تئوج - ۲۵۹  
 تیمرہ - ۱۶۳

## (ث)

- ثعلبہ - ۲۲۹ - ۲۳۰  
 ثمود - ۸۳ - ۸۹ - ۳۸۱

## (ج)

- جازر - ۱۷۳  
 جبائہ حشاشین - ۵۱۰ - ۵۱۱  
 جبائہ مراد - ۵۱۰  
 جبل - ۱۶۷ - ۲۹۱ - ۵۰۶  
 ۵۰۹ - ۶۰۷ - ۶۳۵  
 جبل ذوچشم = ذوچشم - ۳۳۶

۵۹۷ - ۵۹۹ - ۶۱۵ - ۶۲۵ -  
 ۶۲۹ - ۶۳۲ - ۶۳۵ - ۶۴۰ -  
 خترزاد اردشیر - ۱۳۹  
 خربیه - ۲۳۴ - ۲۸۰  
 خزازی - ۱۳۹ - ۱۵۰  
 خزر - ۸۳  
 خسرو ماه - ۱۷۴  
 خطرئییه - ۱۶۳ - ۲۲۴  
 خوارجان - ۲۶۶  
 خوارزم - ۹۷ - ۲۰۲ - ۲۱۱  
 خوب - ۸۵  
 خورنقی - ۱۵۱ - ۱۵۲

(د)

دارا - ۶۹ - ۱۸۱ - ۲۹۲  
 داربجرد - ۱۱۶  
 دایه مرچ = مرغ دایه  
 دجله - ۸۲ - ۱۲۵ - ۳۷۶ -  
 ۶۱۱ - ۶۲۰ - ۶۲۵  
 دجیل = چھوٹا دجلہ  
 دروذ - ۶۵۱  
 دروازہ مانی - ۱۴۱  
 دزر یزید - ۲۶۴  
 دریائے بلخ - ۱۲۵  
 دریائے تستر - ۳۶۸  
 دست میان - ۲۳۵ - ۵۱۳  
 دستی - ۲۱۴ - ۳۴۲ - ۵۰۰

حجاز - ۹۰ - ۹۲ - ۱۳۴ - ۲۸۰ -  
 ۲۸۲ - ۳۱۰ - ۳۳۸ - ۵۲۰  
 حجر اسود - ۱۳۲ - ۳۹۳  
 حدیبیہ - ۳۵۹  
 حدیثہ الفجار - ۵۱۹  
 حیران - ۲۹۲ - ۵۰۶ - ۶۰۰  
 حرم - ۸۱ - ۸۳ - ۹۰  
 حلب - ۱۶۸ - ۲۱۱  
 حلوان - ۱۳۰ - ۱۳۳ - ۲۱۴ -  
 ۲۵۰ - ۳۸۴ - ۵۰۰ - ۶۰۰  
 ۶۳۳ - ۶۴۶  
 حمص - ۱۶۹ - ۳۲۳ - ۵۷۹ -  
 ۵۹۰

حمیمہ - ۵۵۴ - ۵۶۲ - ۵۹۰  
 حیرہ - ۱۴۶ - ۱۵۱ - ۲۲۸ -  
 ۲۳۳ - ۲۳۰

(خ)

خازر - ۵۰۳ - ۵۰۵  
 خانقین - ۲۵۱  
 ختلان - ۵۶۰ - ۵۹۴  
 خراسان - ۸۳ - ۱۰۷ - ۱۱۳ -  
 ۱۱۶ - ۱۳۱ - ۱۳۵ - ۱۵۳ -  
 ۱۶۷ - ۱۸۴ - ۲۰۷ - ۲۹۱ -  
 ۳۸۲ - ۳۲۱ - ۵۲۱ - ۵۴۱ -  
 ۵۴۷ - ۵۵۸ - ۵۶۳ -  
 ۵۶۴ - ۵۸۰ - ۵۸۱ -

رحبہ - ۳۸۷  
 رس - ۶۵۳  
 رقبہ - ۱۴۲ - ۲۹۲ - ۳۱۵  
 ۶۲۵ - ۶۳۳ - ۶۳۳ - ۶۳۵  
 رسہ (وادی) - ۴۳۳ - ۴۳۵  
 رها - ۶۹  
 روم - ۸۶ - ۱۱۵ - ۱۱۶  
 ۱۲۵ - ۲۲۱ - ۶۳۴  
 روسیہ - ۱۶۸  
 رے - ۱۳۰ - ۱۳۵ - ۱۸۶  
 ۲۶۰ - ۳۱۲ - ۴۴۲ - ۴۸۲  
 ۵۰۰ - ۵۰۹ - ۶۰۰ - ۶۳۴  
 ۶۴۳ - ۶۴۴

(ز)

زابین - ۶۰۰  
 زابلستان - ۱۶۷  
 زابی (زیریں) - ۹۳  
 زابی (بالا) - ۹۳  
 زابی (وسطی) - ۹۳  
 زبر خسرو - ۱۶۸  
 زرود - ۴۳۴  
 زنج - ۸۳  
 زندورد - ۱۷۴  
 زوابی - ۹۳

(س)

ساباط - ۳۱۵ - ۳۹۲

دمشق - ۳۰۲ - ۳۲۳ - ۳۶۳  
 ۳۶۴ - ۴۰۵ - ۴۰۶ - ۴۸۹  
 ۵۶۴ - ۵۷۰ - ۵۸۰ - ۵۹۰  
 ۶۰۲  
 دمتا - ۶۰۵ - ۶۲۵  
 دساوند - ۸۷  
 دولاب - ۴۶۴  
 دومة الجندل - ۳۶۳ - ۳۶۴  
 دیر الاعور - ۲۳۸  
 دیر الجاثلیق - ۵۲۹  
 دیر العاقول - ۳۷۴  
 دیر کعب - ۲۴۳ - ۳۱۵  
 دیر هند - ۲۳۰  
 دیلم - ۲۱۱ - ۴۴۲  
 دینور - ۶۵۰

(ذ)

ذی عرق - ۶۱۸  
 ذروه (بنو اسد کا چشمہ) - ۵۱۵  
 ذمار - ۱۶۰  
 ذوجشم - ۴۳۶  
 ذی طوی - ۵۳۴  
 ذوقار - ۲۷۷ - ۲۷۹

(ر)

رام اردشیر - ۱۳۹  
 رام فیروز - ۱۵۷  
 ربنہ - ۴۴۹ - ۶۲۷

سوس - ۱۱۱ - ۱۳۷ - ۲۵۸

سیب - ۳۷۳

سیحان - ۱۲۵

(ش)

شاپور (شہر) - ۲۵۹ - ۲۷۰ - ۳۷۵

شاش - ۱۶۷

شام - ۸۳ - ۹۱ - ۹۲ - ۱۰۸

- ۳۹۳ - ۳۹۵ - ۲۱۸ - ۱۱۱

- ۵۳۲ - ۵۳۳ - ۵۲۰ - ۳۹۹

- ۶۲۵ - ۶۱۹ - ۶۰۲ - ۶۰۱

۶۳۸ - ۶۳۳

شراہ - ۲۱۵ - ۳۳۶

شعب علی - ۳۱۰

شعثان - ۹۲

شہر زور - ۶۰۰

(ص)

صحرار - ۸۳

صحرائے ہرمزدجان - ۱۳۵

صراہ - ۲۳۲

صریفین - ۳۷۶

صفانیاں - ۱۵۳ - ۱۶۵ - ۱۶۷

۵۹۳ - ۵۶۰ - ۵۳۷

صفین - ۲۸۰ - ۳۱۶ - ۳۹۵

۳۳۱

صفاح - ۳۳۳

سادانیال - ۱۳۳

سادمہ - ۵۱۳

سالحین - ۶۳۳

ساوہ - ۵۹۹

سجستان - ۱۱۳ - ۱۱۵ - ۱۳۵

۱۶۷ - ۲۷۱ - ۲۹۱ - ۵۶۰

سدوم - ۹۰

سرمین رأی (سامرہ) - ۶۳۸

سراف - ۵۱۶

سرائے شہار - ۱۷۲

سغد - ۵۳۸

سفوان - ۸۳

سقبہ - ۳۳۰

سلاحین - ۱۰۸

ع

سمرقند - ۱۱۱ - ۱۱۷ - ۱۲۹

- ۵۶۰ - ۵۳۸ - ۵۳۷ - ۱۶۷

۶۳۵ - ۵۹۹

سمرہ - ۱۲۶

سمیسیاط - ۵۰۶

سمینہ - ۲۵۷

سنجار - ۲۹۲

سند - ۸۳ - ۱۲۵ - ۶۱۷

سواد - ۱۳۲ - ۲۳۰ - ۵۰۹

سودان - ۹۵ - ۱۲۳ - ۱۲۵

۱۶۲

سور روم - ۳۱۵

سورا - ۲۳۱ - ۵۰۸

سوریہ - ۱۲۷

عانات - ۱۶۶  
 عجم - ۸۵ - ۸۹ - ۹۶ - ۲۲۸ -  
 ۲۲۹ - ۲۳۰ - ۲۳۱ - ۲۳۵ -  
 ۲۳۳ - ۲۳۳  
 عدن - ۱۲۳ - ۱۶۰  
 عزیزب - ۳۳۸  
 عزیزب حمامات - ۳۳۸  
 عراق - ۸۱ - ۹۷ - ۱۰۱ - ۱۰۷ -  
 ۱۳۰ - ۱۳۵ - ۱۳۶ - ۱۳۳ -  
 ۱۶۷ - ۲۲۹ - ۳۳۲ - ۳۹۹ -  
 ۵۳۹ - ۵۷۸ - ۵۷۹ - ۵۹۸ -  
 ۶۲۹  
 عمان - ۸۳ - ۹۸ - ۲۳۳ - ۳۹۲ -  
 ۵۳۱  
 عراقان - ۵۶۳ - ۵۹۳  
 عرب - ۲۳۳ - ۲۳۷ - ۲۳۳ -  
 عقبه - ۳۱۳  
 عقر - ۳۳۰  
 عقیق (وادی) - ۳۳۶  
 عموریه - ۶۳۹  
 عیسیاباد - ۶۲۹  
 عین تمر - ۲۲۷ - ۳۹۲

(غ)

غاضریه - ۳۳۰  
 غمدان - ۱۰۹  
 غمرزی کنده - ۹۲

صقالیه - ۸۳ - ۱۲۵ - ۱۲۷  
 صنعا - ۱۰۶ - ۱۰۸ - ۱۲۳ -  
 ۱۳۲ - ۱۶۰ - ۱۶۳ - ۲۳۸  
 صیدودا - ۱۳۱  
 صمیره - ۲۱۳ - ۲۵۸

(ط)

طالقان - ۵۱۰ - ۵۹۳  
 طائف - ۸۳ - ۳۶۳ - ۵۳۱  
 طبرستان - ۱۵۳ - ۲۰۷ - ۲۱۱  
 ۲۶۰ - ۶۲۷  
 طبریہ - ۳۵۸  
 طبسی - ۵۹۹  
 طخارستان - ۵۹۳ - ۵۹۹  
 طرطوس - ۶۳۸  
 طسم - ۱۳۳  
 طف - ۵۲۷  
 طنجه - ۹۸  
 طوس - ۱۳۰ - ۵۹۳ - ۵۹۹ -  
 ۶۰۰ - ۶۳۵  
 طیسفون - ۹۳ - ۱۳۰ - ۱۳۸ -  
 ۱۳۳ - ۱۵۲ - ۱۶۵ - ۱۷۳  
 طیسفونج - ۱۷۳  
 طیلسان - ۲۱۳

(ع)

عاد - ۸۶ - ۸۹ - ۱۰۳



(ف)

- فارس (اهل) - ۲۲۹ - ۲۳۷  
 فارس (ایران) - ۹۶ - ۹۷ - ۱۰۶ -  
 ۱۱۶ - ۱۲۴ - ۱۳۵ - ۱۶۷ -  
 ۲۲۸ - ۲۳۲ - ۲۳۴ - ۳۹۵ -  
 ۴۷۴ - ۶۱۷  
 فرات - ۳۷۴ - ۴۴۱ - ۱۲۵ -  
 ۶۲۰  
 فرات البصره - ۲۳۵  
 فرغانه - ۱۲۹ - ۱۶۷  
 فرنجہ - ۱۰۹ - ۱۲۵  
 فرمنیہ - ۱۳۱  
 فلایج - ۲۳۲  
 فلسطین - ۹۵ - ۱۱۱ - ۲۹۸ -  
 ۳۲۳  
 فوران ارد شیر - ۱۳۹  
 فیروز شاپور - ۱۴۳

(ق)

- قادیسیہ - ۲۳۷ - ۲۳۹ - ۲۴۱ -  
 ۴۲۹ - ۴۳۳ - ۴۳۶  
 قاشان - ۲۵۳  
 قافونیہ - ۱۲۷  
 قالوقیہ - ۱۴۰  
 قباء - ۴۶۰  
 قباب حمید - ۱۷۴  
 قبدوقیہ - ۱۴۰

- قبرص - ۲۷۰  
 قدیس - ۲۴۵ - ۲۴۶  
 قدیسجان - ۲۶۳  
 قرقیسیا - ۵۰۶  
 قرینہ - ۱۳۱  
 قزوین - ۲۱۷ - ۳۱۲  
 قس الناطف - ۲۲۸  
 قسطنطنیہ - ۱۰۴ - ۲۱۸  
 قصر ابن ہبیرہ - ۵۷۹  
 قصر ایض (بصرہ) - ۴۸۹  
 قصر ایض (مدائن) - ۳۹۳  
 قصر بنی مقاتل - ۴۳۸ - ۴۳۹  
 قصر عبداللہ بن طاہر - ۶۵۰  
 قصر لصوص - ۶۳۴  
 قطقطانہ - ۴۲۹  
 قلعہ ماسفری - ۱۸۲  
 قلعہ طبرستان - ۶۴۹  
 قلوص - ۲۱۵  
 قلوصہ - ۶۴۴  
 قم - ۱۶۷ - ۲۵۳ - ۵۰۰  
 قندھار - ۱۰۷  
 قنسرین - ۱۶۸ - ۳۲۳  
 قوس - ۲۰۲ - ۲۰۳ - ۲۰۷ -  
 ۲۱۳ - ۲۶۰ - ۴۷۹  
 قیروان - ۱۱۰ - ۱۲۶  
 قیسون - ۱۲۵

- ۳۹۹ - ۳۳۳ - ۳۳۳ - ۳۱۵  
 - ۵۳۲ - ۵۰۷ - ۵۰۶ - ۵۰۰  
 - ۵۹۰ - ۵۸۰ - ۵۷۸ - ۵۷۰  
 ۶۲۹ - ۶۰۸ - ۵۹۱

(گ)

- گازرون - ۳۷۶  
 گرگان - ۳۷۳

(م)

- ماجوج - ۱۲۸  
 ماسبدان - ۱۳۳ - ۲۱۳ - ۲۶۰  
 ۶۲۹ - ۵۰۰  
 ماه بصره - ۵۶۱  
 ماه دینار - ۲۶۵  
 ماهان - ۱۳۳ - ۱۸۰ - ۲۶۰  
 ۵۰۸ - ۵۰۷ - ۵۰۰  
 مدائن - ۱۳۵ - ۱۷۳ - ۱۸۳  
 - ۲۲۵ - ۱۸۹ - ۱۸۷ - ۱۸۶  
 - ۳۷۲ - ۳۱۵ - ۲۳۳ - ۲۳۱  
 - ۶۲۰ - ۵۰۸ - ۳۹۳ - ۳۹۲  
 ۶۲۷  
 مدین - ۹۱ - ۹۳  
 مدینه - ۱۷۵ - ۲۸۸ - ۳۹۸  
 - ۶۲۵ - ۵۳۲ - ۳۱۰ - ۳۹۹  
 ۶۳۳ - ۶۲۹  
 مدینه ابی العباس - ۶۱۸ - ۶۱۹  
 مدینه السلام = (بغداد)

(ک)

- کابل - ۲۹۱  
 کابلستان - ۱۵۵ - ۱۵۶ - ۱۶۷  
 کاظمه - ۹۲ - ۱۳۲  
 کبکب - ۳۷۱  
 کربلاء - ۳۳۰ - ۳۳۱ - ۳۳۹  
 کرخ بغداد - ۳۷۵ - ۶۲۰  
 کرخ میسان - ۱۳۹  
 کرمان - ۱۳۵ - ۱۳۶ - ۱۶۷  
 - ۵۱۷ - ۳۷۷ - ۳۷۳ - ۲۷۱  
 ۵۱۸  
 کسکر - ۱۰۷ - ۱۷۳ - ۲۳۲  
 ۶۱۵ - ۵۱۹ - ۲۹۱ - ۲۶۲  
 کش - ۱۶۷ - ۵۳۹ - ۵۶۰  
 ۵۹۳  
 کشمیر - ۱۵۳  
 کعبه - ۶۲۹  
 کفر توٹا - ۵۰۶  
 کلوادی - ۱۷۳  
 کاری - ۸۳  
 کنعان - ۱۲۵  
 کهن دژ - ۵۸۰  
 کوفه - ۲۷۸ - ۲۸۸ - ۲۸۹  
 - ۳۶۳ - ۳۱۳ - ۳۱۲ - ۲۹۶  
 - ۳۹۶ - ۳۹۲ - ۳۸۳ - ۳۸۲  
 - ۳۰۵ - ۳۰۲ - ۳۰۱ - ۳۹۷  
 - ۳۱۳ - ۳۱۳ - ۳۱۲ - ۳۱۰

منشی - ۵۳۱ - ۵۳۲  
 مہر جائقذق - ۱۳۳ - ۲۵۸  
 موصل - ۸۲ - ۱۳۶ - ۲۱۹  
 ۲۹۲ - ۳۱۵ - ۵۰۰ - ۶۲۵  
 ۶۳۳  
 میٹافارقین - ۱۶۶ - ۱۸۱  
 ۲۹۲ - ۵۰۶  
 میسان - ۱۷۴ - ۲۳۶  
 میلانوس - ۱۳۰

(ن)

نجد - ۹۲  
 نجران - ۹۸ - ۱۳۱ - ۱۵۹  
 نجرانیہ - ۵۱۹  
 نخیلہ - ۲۳۱ - ۲۳۲ - ۳۱۳  
 ۳۸۳  
 نسا - ۱۵۴ - ۵۶۴ - ۵۹۴  
 نسف - ۱۶۲ - ۵۳۹ - ۵۶۰  
 ۵۹۴  
 نصیبین - ۱۳۵ - ۱۸۱ - ۲۹۲  
 ۳۱۵ - ۵۰۰ - ۵۰۶  
 نہاوند - ۱۳۳ - ۱۳۵ - ۲۶۰  
 ۶۰۰ - ۶۲۷  
 نہر بصریّین - ۵۲۰  
 نہر بوق - ۱۷۴  
 نہر تستر - ۱۳۰  
 نہر ملک - ۱۷۴

مذار - ۲۳۵ - ۵۱۱ - ۵۱۸  
 مرج راہط - ۵۰۳  
 مرخانوس - ۱۳۰  
 سرغ دایہ - ۱۵۵  
 مرو - ۱۰۷ - ۱۲۹ - ۱۳۱  
 ۱۵۴ - ۲۷۰ - ۵۳۷ - ۵۶۰  
 ۵۹۳ - ۵۹۹ - ۶۳۶ - ۶۴۰  
 مرو روز - ۵۶۰ - ۵۹۴  
 مسجد حرام - ۴۶۱ - ۵۳۲  
 مسجد رسول صلی اللہ علیہ وسلم -  
 ۵۳۷ - ۵۴۹  
 مسفرا = مسفرا - ۱۸۲  
 مسکن - ۱۶۶  
 مصر - ۹۰ - ۱۲۶ - ۲۱۸  
 ۳۹۱ - ۴۰۰ - ۴۹۳ - ۴۹۹  
 ۶۰۲  
 معصوف - ۶۳۳  
 مغرب - ۹۵ - ۹۷ - ۹۸ - ۱۲۵  
 مقبرہ دھرز - ۱۶۳  
 مقبرہ مہاجرین - ۵۳۴  
 مکران - ۵۴۱  
 مکتہ - ۱۲۳ - ۱۳۲ - ۱۶۱  
 ۱۷۴ - ۴۱۰ - ۴۱۲ - ۴۱۳  
 ۴۳۲ - ۴۵۴ - ۵۳۲ - ۶۱۶  
 ۶۱۸ - ۶۲۸ - ۶۲۹  
 منشیج - ۱۶۸  
 منسک - ۸۳

وادی القری - ۲۳۸  
 واسط - ۵۳۹ - ۵۶۲ - ۵۶۳ -  
 ۵۷۵ - ۵۷۸ - ۶۰۰ - ۶۰۷ -  
 ۶۰۸ - ۶۱۵  
 وبار - ۸۳  
 ویره - ۳۵۶

(۷)

یا جوج - ۱۲۸  
 یثرب = (المدنیہ) - ۱۳۴ - ۳۷۱  
 یرموک - ۲۳۸ - ۲۳۹  
 یمامہ - ۸۳ - ۹۸ - ۱۰۰ - ۱۰۱ -  
 ۱۰۲ - ۱۰۳ - ۱۰۳ - ۱۳۲  
 یمن - ۸۳ - ۸۸ - ۹۰ - ۹۲ -  
 ۹۵ - ۹۶ - ۹۷ - ۹۸ -  
 ۱۰۱ - ۱۰۶ - ۱۰۷ - ۱۱۳ -  
 ۱۱۵ - ۱۱۷ - ۱۲۳ - ۲۳۲ -  
 ۳۹۳ - ۶۲۶

نہروان = نہر - ۱۹۱ - ۳۷۵ -  
 ۳۷۶  
 نیشاپور - ۲۹۱ - ۵۹۳  
 نیل - ۱۲۵ - ۶۰۲  
 نیلاب - ۱۳۰  
 نیلاط - ۱۳۰  
 نینوا - ۳۳۰  
 ہرات - ۱۸۱ - ۵۹۳  
 ہرشی - ۳۶۰  
 ہرقلہ - ۲۱۹  
 ہرمزدان اردشیر - ۱۳۹  
 ہرمزد خسرہ - ۱۷۳  
 ہمدان - ۱۲۲ - ۱۲۳ - ۱۸۷ -  
 ۱۹۰ - ۲۱۵ - ۲۶۰ - ۵۰۰  
 ہند - ۱۲۳ - ۱۲۵ - ۵۳۱  
 ہیاطلہ - ۸۴ - ۱۵۶  
 ہیست و عانات - ۱۶۶ - ۲۹۲

(۹)

وادی رمل - ۱۱۰



## غلط نامہ

صحیح	غلط	صفحہ
ساحل بحر	ساحل سمندر	۹۵
ایراخت	ابراخت	۱۱۵
تبّع الاقران	تبع الاتراں	۱۱۷
قافونیه	قاقونیه	۱۲۷
تاویل	تادیل	۱۲۹
ماہان	قاہان	۱۳۳
مہر جانقذق	مہر جانقزق	۱۳۳
قیطون	طیقون	۱۳۴
طیسفون	طیسفون	۱۳۸
خیزن	خیزن	۱۴۲
ضیزن	خیزن	۱۴۳
ضیزن	خیزن	۱۴۴
لبید بن نعمان	عبید بن نعمان	۱۴۸
قَصِیْر	قیصر	۱۵۱
مزدکی مذہب	مزدکی مذہب	۱۶۴
ابر قباد	ایر قباد	۱۶۶
بسیرا	بسیرہ	۲۴۶
سلمہ بن رجاء	مسلمہ بن رجاء	۲۵۵
حضرت غافقی	حضرت عافقی	۲۷۳
اور دنیا دار دنیا کی طلب میں	اور دنیا کی طلب میں	۳۱۰
عُبَیْدَاللّٰہ بن عمر	عبداللہ بن عمر	۳۱۹
قاسم بن حنظلہ	قائم بن حنظلہ	۳۲۳
عَمَّاد بن احوص	عماد بن احوص	۳۶۲

سليمان بن صرد	سليمان بن صرد	۳۶۳
سعيد بن قيس همداني	سعد بن قيس همداني	۳۶۹
جعد بن هبيرة	جعد بن هبيرة	۳۹۹
الي هلك يسير	الي هلك يسير	۴۰۳
اهل كوفه	هل كوفه	۴۱۱
وادي عتيق	وادي عتيق	۴۳۶
عبدالله بن اباض	عبدالله بن رباض	۴۶۲
قوس	قوس	۴۷۸
قوس	قوس	۴۷۹
قطري بن فجاة	قطري بن فجاة	۴۸۲
عبيدالله بن زياد	عبدالله بن زياد	۴۸۳
دعوت و تبليغ	دعوت تبليغ	۴۹۳
ماسبذان	ماسبزان	۵۰۰
سعد بن مالك	سعيد بن مالك	۵۳۳
صغانيا	صفاها	۵۳۷
غزوان	غزدان	۵۷۹
ساوه	ساده	۵۹۹
علي بن سليمان ازدي	محمد بن سليمان ازدي	۶۰۶
سلام حاجب نے.....	حاجب نے.....	۶۱۲
ثبث بن روح	ثبث بن روح	۶۲۲
طرطوس	طرطوس	۶۳۸
طرطوس	طرطوس	۶۳۸
طرطوس	طرطوس	۶۳۸

### دینوری کی تالیف جواہر العلم

اس بارے میں کراچیکونفرسی کو شبہ صرف اس بنا پر ہے کہ اس کا ذکر ”کشف الظنون“ کے سوا کسی اور ماخذ میں نہیں۔ مجھے خیال پڑتا ہے کہ اس کا ایک مخطوطہ استانبول میں اور ایک اور اٹلی میں ہے۔ کئی سال قبل میں نے اس کی ورق گردانی کی تھی۔ سرورق پر دینوری کا نام تو ہے لیکن پورا نام نہیں۔ اگر میری یاد غلطی نہیں کرتی تو اندر بعض ایسے سونوں کے بھی اقتباس ہیں جو ابو حنیفہ کے بعد کے ہیں۔ بہر حال یہ ابن قتیبہ کی کتاب المعارف، یا اس کے استاد ابن حبیب کی کتاب البصائر سے مشابہ چیز ہے۔ اس سے واضح ہوتا کہ ”کشف الظنون“ میں چارے غلط فہمی ہو، غلط بیانی نہیں ہے۔ میں ان دونوں استانبول سے دور پیرس میں ہوں اس لیے زیادہ یقینی معلومات پیش نہ کر سکتے کی معافی چاہتا ہوں۔

### کیا ابن قتیبہ نے اقتباسات کیے ہیں؟

یہ ناممکن نہیں ہے۔ ابن قتیبہ کی کتاب الاتواء چھپ گئی ہے۔ دینوری کی کتاب الاتواء کا بہت بڑا حصہ میں نے متاخر سونوں کے حال کے اقتباسات کی مدد سے اعادہ کر لیا ہے۔ ان دونوں میں بڑی مشابہت ہے۔ لیکن محض مشابہت سے یہ یقینی کہا جا سکتا ہے کہ دینوری نے ابن قتیبہ سے معلومات اخذ کیے ہوں۔ لیکن جیسا کہ ابن قتیبہ کی کتاب الاتواء کے مقدمے میں وضاحت کی گئی ہے، دینوری کے بیانات مفصل تر ہیں، ابن قتیبہ کے مختصر تر۔ مختصر کرنا آسان ہے، پھیلائے کے لیے مزید مواد کی ضرورت ہے جو گھڑا نہیں جا سکتا۔ کم سے کم دو صورتوں میں دینوری کی غلطیوں کو ابن قتیبہ نے محسوس کیے بغیر نقل کر لیا ہے۔

ابن قتیبہ قاضی تھا، ادیب تھا، مورخ تھا لیکن اس کا پتا نہیں چلتا کہ وہ دینوری کی طرح مشاہدات فلکی کرتا اور صحرا نوردی کر کے بدویوں کی زبانی قطرہ قطرہ کر کے معلومات جمع کرتا پھرتا رہا ہو۔